



బ మ్మెర పోత రాజ

ప్రణీతంబైన

శ్రీమదాంధ్రభాగవతము




చెన్నపురి:


వావిళ్ల రామస్వామిశాస్త్రులు అండ్ సన్స్

వారిచే బ్రకటితము

All Rights Reserved.



శ్రీకృష్ణుడు కారాగృహస్థులగు తన జననీజనకుల విడిపించుట.



శ్రీకృష్ణుడు కారాగృహస్థులగు తన జననీజనకుల విడిపించుట.

శ్రీకృష్ణబలరాములబాలకీడాభివర్ణనము	...	184
గోపికలు శ్రీకృష్ణుని దుడుకుఁజేతల యశోదాదేవితోఁ జెప్పట	...	186
మృద్భక్షణ విశ్వరూపప్రదర్శనాద్యభివర్ణనము	...	188
యశోదానందులపూర్వజన్మవృత్తాంతము	...	189
యశోద దధిభాండవికలనాదులు సేసినకృష్ణునిఁ బట్టుకొనుట	...	"
ఉలూఖిలబంధన యమశార్ఙ్గనభంజనాద్యభివర్ణనము	...	191
నందాదులు బృందావనంబునకు నరుగు దెంచుట	...	195
వత్సాసుర బకాసురులవధ	...	196
శ్రీకృష్ణుఁడు గోపకులతో బంతిచల్దులు గుడువ వనముల కేగుట	...	198
గోపాలబాలురు కృష్ణునితోఁ గూడి చల్లు లారగించుట	...	201
బ్రహ్మ గోవత్సములను గోపబాలకులను నంతర్ధానంబు సేయుట	...	202
గార్దభాకారుం డైన ధేనుకాసురుని బలభద్రుఁడు వధించుట	...	214
శ్రీకృష్ణుఁడు కాళియమర్దనము గావించుట	...	216
కాళియునిభార్య లై న నాగాంగనలు శ్రీకృష్ణుని నుతించుట	...	220
కాళియుని పూర్వకథ	...	223
గోగోపగోపికాసంఘమును గార్చిచ్చు చుట్టుకొనుట	...	225
గ్రీష్మర్తువర్ణనము	...	"
బలభద్రుండు ప్రలంబాసురుని వధించుట	...	226
శ్రీకృష్ణుండు దావాన్నిని మ్రింగి గోపకగోసంఘమును గాపాడుట	...	228
వర్షర్తు వర్ణనము	...	229
శరదృతు వర్ణనము	...	231
హేమంతఋతు వర్ణనము	...	235
గోపికావస్తాపహరణము	...	236
మునిభార్య లన్నము దీసికొని వచ్చి శ్రీకృష్ణు నారగింపఁజేయుట	...	239
నందాదు లింద్రయాగము సేయ శ్రీకృష్ణునితో నాలోచించుట	...	242
శ్రీకృష్ణుఁడు గోవర్ధనపర్వతము నెత్తుట	...	246
శ్రీకృష్ణమూర్తి నందుని వరుణనగరమునుండి కొని తెచ్చుట	...	250
శరద్రాత్రిం గాన మొనర్చు కృష్ణునినిధికి గోపికలు వచ్చుట	...	251
గోపికాగీతలు	...	259
రాసకీడాభివర్ణనము	...	263
జలకీడాభివర్ణనము	...	266
సర్పరూపి యగు సుదర్శనుం డను గంధర్వునిశాపవిమోచనము	...	268
కుబేరభటుం డగు శంఖచూడుం డను గుహ్యకుని సంహరించుట	...	269
వృషభాసురసంహారము	...	271
శ్రీకృష్ణుండు కేశివ్యోమాసురుల సంహరించుట	...	274
కంసునిపంపున నక్రూరుండు బృందావనంబునకుఁ జను దెంచుట	...	276
అక్రూరుండు యమునలో రామకృష్ణుల దర్శించి నుతించుట	...	280
శ్రీకృష్ణమూర్తి మధురానగరప్రవేశము సేయుట	...	283
శ్రీకృష్ణుండు రజకునిఁ జంపి వాయకసుదాము లొసంగు పూజల నంగీకరించి మే లొసంగుట	...	284
సూర్యాస్తమయ చంద్రోదయములవర్ణనము	...	287
సూర్యోదయవర్ణనము	...	288
శ్రీకృష్ణుండు కువలయాపీడ మును గజంబును వధించుట	...	289

శ్రీకృష్ణబలరాములబాలశ్రీడాభివర్ణనము	...	184
గోపికలు శ్రీకృష్ణుని దుడుకుఁజేతల యశోదాదేవితోఁ జెప్పుట	...	186
మృద్భక్షణ విశ్వరూపప్రదర్శనాద్యభివర్ణనము	...	188
యశోదానందులపూర్వజన్మవృత్తాంతము	...	189
యశోద దధిభాండవికలనాదులు సేసినకృష్ణునిఁ బట్టుకొనుట	...	"
ఉలూఖలబంధన యమశార్ఙ్గనభంజనాద్యభివర్ణనము	...	191
నందాదులు బృందావనంబునకు నరుగు దెంచుట	...	195
వత్సాసుర బకాసురులవధ	...	196
శ్రీకృష్ణుఁడు గోపకులతో బంతిచల్లులు గుడువ వనముల కేఁగుట	...	198
గోపాలబాలురు కృష్ణునితోఁ గూడి చల్లు లారగించుట	...	201
బ్రహ్మ గోవత్సములను గోవబాలకులను నంతర్ధానంబు సేయుట	...	202
గార్దభాకారుం డైన ధేనుకాసురుని బలభద్రుఁడు వధించుట	...	214
శ్రీకృష్ణుఁడు కాళియమర్దనము గావించుట	...	216
కాళియునిభార్య లైన నాగాంగనలు శ్రీకృష్ణుని నుతించుట	...	220
కాళియుని పూర్వకథ	...	223
గోగోపగోపికాసంఘమును గార్చిచ్చు చుట్టుకొనుట	...	225
గ్రీష్మర్తువర్ణనము	...	"
బలభద్రుండు ప్రలంబాసురుని వధించుట	...	226
శ్రీకృష్ణుండు దావాన్నిని మ్రింగి గోపకగోసంఘమును గాపాడుట	...	228
వర్షర్తు వర్ణనము	...	229
శరదృతు వర్ణనము	...	231
హేమంతఋతు వర్ణనము	...	235
గోపికావస్తాపహరణము	...	236
మునిభార్య లన్నము దీసికొని వచ్చి శ్రీకృష్ణు నారగింపఁజేయుట	...	239
నందాదు లింద్రయాగము సేయ శ్రీకృష్ణునితో నాలొచించుట	...	242
శ్రీకృష్ణుఁడు గోవర్ధనపర్వతము నెత్తుట	...	246
శ్రీకృష్ణమూర్తి నందుని వరుణానగరమునుండి కొని తెచ్చుట	...	250
శరద్రాత్రిం గాన మొనర్చు కృష్ణునినిధికి గోపికలు వచ్చుట	...	251
గోపికాగీతలు	...	259
రాసశ్రీడాభివర్ణనము	...	263
జలశ్రీడాభివర్ణనము	...	266
సర్పరూపి యగు సుదర్శనుం డను గంధర్వునిశాపవిమోచనము	...	268
కుబేరభటుం డగు శంఖచూడుం డను గుహ్యకుని సంహరించుట	...	269
వృషభాసురసంహారము	...	271
శ్రీకృష్ణుండు కేశివ్యోమాసురుల సంహరించుట	...	274
కంసునిపంపున నక్రూరుండు బృందావనంబునకుఁ జను దెంచుట	...	276
అక్రూరుండు యమునలో రామకృష్ణుల దర్శించి నుతించుట	...	280
శ్రీకృష్ణమూర్తి మధురానగరప్రవేశము సేయుట	...	283
శ్రీకృష్ణుండు రజకునిఁ జంపి వాయకసుదాము లొసంగు పూజల నంగీకరించి మే లొసంగుట	...	284
సూర్యాస్తమయ చంద్రోదయములవర్ణనము	...	287
సూర్యోదయవర్ణనము	...	288
శ్రీకృష్ణుండు కువలయాపీడ మును గజంబును వధించుట	...	289

బలరాముండు ద్వివిదుఁ డను వానరుని సంహరించుట	...	405
బలరాముండు హస్తినాపురమును గంగలోఁ ద్రోయఁ బూనుట	...	407
పోడశసహస్ర స్త్రీసంగతుం డైన శ్రీకృష్ణునిమహిమ నారదుం డరయుట	...	412
నారదుండు శ్రీకృష్ణునితో ధర్మజురాజసూయము నెరవేర్చు మని నెప్పుట	...	418
శ్రీకృష్ణుం డుద్ధవుని యాలోచనచొప్పున ధర్మరాజుపాలికిఁ బోవుట	...	419
పాండవులు శ్రీకృష్ణు నెదుర్కొని తోడ్కొనిపోవుట	...	421
ధర్మరాజు శ్రీకృష్ణుననుమతంబున భీమాదుల దిగ్విజయంబునకుఁ బంపుట	...	423
శ్రీకృష్ణభీమార్జునులు జరాసంధుని వధింపఁబోవుట	...	424
శ్రీకృష్ణసహాయుం డగు భీముండు జరాసంధునితో యుద్ధము సేయుట	...	426
కారాగృహవిముక్తు లగు రాజులు శ్రీకృష్ణుని స్తుతించుట	...	428
ధర్మరాజుచేసెడు రాజసూయంబునందు శ్రీకృష్ణుండు శిశుపాలుని వధించుట	...	430
శ్రీకృష్ణుండు దంతవక్త్రుని సంహరించుట	...	446
బలరాముండు తీర్థయాత్రకుఁ జనుట	...	447
కుచేలోపాఖ్యానము	...	451
శ్రీకృష్ణుండు సకుటుంబముగా గ్రహణస్నానమునకుఁ బోవుట	...	459
లక్షణ యను శ్రీకృష్ణుని యష్టమభార్య ద్రాపదీదేవికిఁ దన వివాహవృత్తాంతంబు చెలుపుట	...	464
నారదాదిమహర్షులు శ్రీకృష్ణదర్శనంబు సేసికొని వసుదేవునిచేఁ గ్రతువు సేయించుట	...	467
శ్రీకృష్ణబలభద్రులు మృతు లైన తమసహోదరులఁ దెచ్చి దేవకీదేవికిఁ గనఁబఱచుట	...	469
సుభద్రాపరిణయము	...	472
శ్రీకృష్ణుండు ఋషిసమేతుం డయి మిథిలానగరమునకుఁ బోవుట	...	474
శుభిగీతము	...	477
పరీక్షిత్తునకు శుకయోగి విష్ణుసేవాప్రాశస్త్యంబు నెప్పుట	...	482
శివద్రోహంబు సేయంబూనిన వృకాసురుండు విష్ణుమాయచే మడియుట	...	483
భృగుమహర్షి త్రిమూర్తులప్రాశస్త్యంబు శోధించుటకుఁ బోవుట	...	486
శ్రీకృష్ణుండు మృతు లయిన విప్రసుతులఁ దెచ్చుట	...	487

ఏ కా ద శ స్కంధము

విశ్వామిత్రవసిష్ఠనారదాదిమహర్షులు శ్రీకృష్ణదర్శనంబునకు వచ్చుట	...	500
వసుదేవునకు నారదుండు పురాతనం బగు విదేహార్షభసంవాదంబుఁ చెలుపుట	...	502
బ్రహ్మదేవతలు శ్రీకృష్ణుని వైకుంఠమునకుఁ బిలువ వచ్చుట	...	512
కృష్ణుండు దుర్నిమిత్తంబులం గని యాదవుల నెల్ల ద్వారకనుండి ప్రభాసతీర్థమునకుఁ బంపుట	...	"
కృష్ణుం డుద్ధవునకుఁ బరమార్థోపదేశము సేయుట	...	"
అవధూతయదుసంవాదము	...	514
శ్రీకృష్ణబలరాములు వైకుంఠమున కరుగుట	...	520

ద్వాదశ స్కంధము

శుకయోగి పరీక్షిత్తునకు భావికాలగతులఁ జెప్పుట	...	523
సర్వప్రాకృతాదిప్రళయచతుష్టయవివేచనము	...	528
తక్షకునిచే దహ్నుం డైన మృతినొంద నతని పుత్రుండు సర్పయాగము సేయుట	...	531
స్వసుండు వేదములను ఋరాణములను లోకమందుఁ బ్రవర్తింపఁజేయుట...	...	"
యోపాఖ్యానము	...	533
సంబుల సంచరించెడు ద్వాదశాదిత్యులక్రమంబును చెలుపుట	...	535

బలరాముండు ద్వివిదుఁ డను వానరుని సంహరించుట	...	405
బలరాముండు హస్తినాపురమును గంగలోఁ ద్రోయఁ బూనుట	...	407
పోడశసహస్ర స్త్రీసంగతుం డైన శ్రీకృష్ణునిమహిమ నారదుం డరయుట	...	412
నారదుండు శ్రీకృష్ణునితో ధర్మజురాజసూయము నెరవేర్చు మని నెప్పుట	...	418
శ్రీకృష్ణుం డుద్ధవుని యాలోచనచొప్పున ధర్మరాజుపాలికిఁ బోవుట	...	419
పాండవులు శ్రీకృష్ణు నెదుర్కొని తోడ్కొనిపోవుట	...	421
ధర్మరాజు శ్రీకృష్ణుననుమతంబున భీమాదుల దిగ్విజయంబునకుఁ బంపుట	...	423
శ్రీకృష్ణభీమార్జునులు జరాసంధుని వధింపఁబోవుట	...	424
శ్రీకృష్ణసహాయుం డగు భీముండు జరాసంధునితో యుద్ధము సేయుట	...	426
కారాగృహవిముక్తు లగు రాజులు శ్రీకృష్ణుని స్తుతించుట	...	428
ధర్మరాజుచేసెడు రాజసూయంబునందు శ్రీకృష్ణుండు శిశుపాలుని వధించుట	...	430
శ్రీకృష్ణుండు దంతవక్త్రుని సంహరించుట	...	446
బలరాముండు తీర్థయాత్రకుఁ జనుట	...	447
కుచేలోపాఖ్యానము	...	451
శ్రీకృష్ణుండు సకుటుంబముగా గ్రహణస్నానమునకుఁ బోవుట	...	459
లక్షణ యను శ్రీకృష్ణుని యష్టమభార్య ద్రాపదీదేవికిఁ దన వివాహవృత్తాంతంబు చెలుపుట	...	464
నారదాదిమహర్షులు శ్రీకృష్ణదర్శనంబు సేసికొని వసుదేవునిచేఁ గ్రతువు సేయించుట	...	467
శ్రీకృష్ణబలభద్రులు మృతు లైన తమసహోదరులఁ దెచ్చి దేవకీదేవికిఁ గనఁబఱచుట	...	469
సుభద్రాపరిణయము	...	472
శ్రీకృష్ణుండు ఋషిసమేతుం డయి మిథిలానగరమునకుఁ బోవుట	...	474
శుభిగీతము	...	477
పరీక్షిత్తునకు శుకయోగి విష్ణుసేవాప్రాశస్త్యంబు నెప్పుట	...	482
శివద్రోహంబు సేయంబూనిన వృకాసురుండు విష్ణుమాయచే మడియుట	...	483
భృగుమహర్షి త్రిమూర్తులప్రాశస్త్యంబు శోధించుటకుఁ బోవుట	...	486
శ్రీకృష్ణుండు మృతు లయిన విప్రసుతులఁ దెచ్చుట	...	487

ఏ కా ద శ స్కంధము

విశ్వామిత్రవసిష్ఠనారదాదిమహర్షులు శ్రీకృష్ణదర్శనంబునకు వచ్చుట	...	500
వసుదేవునకు నారదుండు పురాతనం బగు విదేహార్షభసంవాదంబుఁ చెలుపుట	...	502
బ్రహ్మదేవతలు శ్రీకృష్ణుని వైకుంఠమునకుఁ బిలువ వచ్చుట	...	512
కృష్ణుండు దుర్నిమిత్తంబులం గని యాదవుల నెల్ల ద్వారకనుండి ప్రభాసతీర్థమునకుఁ బంపుట	...	"
కృష్ణుం డుద్ధవునకుఁ బరమార్థోపదేశము సేయుట	...	"
అవధూతయదుసంవాదము	...	514
శ్రీకృష్ణబలరాములు వైకుంఠమున కరుగుట	...	520

ద్వాదశ స్కంధము

శుకయోగి పరీక్షిత్తునకు భావికాలగతులఁ జెప్పుట	...	523
సర్వప్రాకృతాదిప్రళయచతుష్టయవివేచనము	...	528
తక్షకునిచే దహ్నుం డైన మృతినొంద నతని పుత్రుండు సర్పయాగము సేయుట	...	531
స్వసుండు వేదములను ఋరాణములను లోకమందుఁ బ్రవర్తింపఁజేయుట...	...	"
యోపాఖ్యానము	...	533
సంబుల సంచరించెడు ద్వాదశాదిత్యులక్రమంబును చెలుపుట	...	535

- వ. ఇట్లు తపంబు నేయుచు స్వాయంభువమనువు దన మనంబులోన. 9
- సీ. సృష్టిచే నెవ్వఁడు చేతనపడ కుండ సృష్టి యెవ్వనిచేతచే జనించు
జగములు నిద్రింప జాగరూకత నొంది యెవ్వఁడు బ్రహ్మాండ మెఱుఁగు చుండు
నాత్మ కాధారంబు నఖిలంబు నెవ్వఁడే నెవ్వనినిజధనం బింతవట్టుఁ
బొడగాన రా కుండఁ బొడగను నెవ్వఁడే నెవ్వనివృష్టికి నెదురు లేదు
- ఆ. జననవృద్ధివిలయసంగతిఁ జెందక, యెవ్వఁ డెడప కుండు నెల్లయెడలఁ
దనమహాత్వసంజ్ఞఁ దత్త్వ మెవ్వఁడు దాన, విశ్వరూపుఁ డనఁగ విస్తరిల్లు. 10
- వ. అని మఱియు నిరహంకృతుండును బుధుండును నిరాశియుఁ బరిపూర్ణుండును
ననన్యప్రేరితుండును నృశిక్షాపరుండును నిజమార్గసంస్థితుండును నిఖిలధర్మ భావనుం
డును నైన పరమేశ్వరునకు నమస్కరించెద నని యుపనిషదర్థంబులు వలుకుచున్న
మనువుం గనుంగొని. 11
- క. రక్కసులు దినఁగఁ గడఁగిన, వెక్కసముగ యజ్ఞనామవిష్ణుఁడు వారిం
జక్కడిచే జక్రధారల, మిక్కుటముగ వేల్పు లేల్ల మే లని పొగడన్. 12
- వ. ఇది ప్రథమమన్వంతరం బింక ద్వితీయమన్వంతరంబు వినుము. 13
- సీ. స్వారోచిషుం డన సప్తార్చిబిడ్డఁడు మనువు వానికి నాద్యుమత్సుషేణ
రోచిష్టదాదు లారూఢపుత్రులు ధాత్రి నేలిరి రోచనుఁ డింద్రుఁ డయ్యె
నధికులు తుషితాదు లమరు లూర్జ స్తంబముఖ్యు లాధ్యులు సప్తమునులు నాఁడు
వేదశిరుం డనువిప్రనిదయితకుఁ దుషితకుఁ బుత్రుఁ డై తోయజాతుఁ
- ఆ. డవతరించెను విభుఁ డన నశీత్యష్టస,హస్తమునులు నధికు లయినవారు
ఘను లనుగ్రహింపఁ గౌమారకబ్రహ్మ,చారి యగుచు నతఁడు సలిపె వ్రతము. 14
- వ. తదనంతరంబ. 15
- సీ. మనువుమూఁడవవాఁడు మనుజేంద్రయుత్తముం డనఁ బ్రియవ్రతునకునాత్మజుండు
పాలించె నిల యెల్లఁ బవనసృంజయయజ్ఞహోత్రాదు లాతని పుత్రు లధిక
గుణులు వసిష్ఠునికొడుకులు ప్రమథాదు లైరి సప్తర్షులు నమరవిభుఁడు
సత్యజిత్తునువాఁడు సత్యభద్రాద్యులు సురలు ధర్మనికిని సూన్యతకును
- ఆ. బుట్టి సత్యనియతిఁ బురుషోత్తముఁడు సత్య, సేనుఁ డనఁగ దుష్టశీలయుతుల
దనుజయక్షపతుల దండించె సత్యజి, న్నిత్రుఁ డగుచు జగము మే లనంగ. 16

— గజేంద్ర మోక్షణ కథాప్రారంభము —

- వ. చతుర్థమనువు కాలప్రసంగంబు వివరించెద. 17
- సీ. మానవాధీశ్వర మనువు నాలవవాఁడు తామసుం డనఁగ నుత్తమునిభ్రాత
పృథివీపతులు కేతువృషనరఖ్యాత్యాదు లతనిపుత్రులు పద్మ రధికబలులు
సత్యకహరివీరసంజ్ఞులు వేల్పులు త్రిశిఖినామమువాఁడు దేవవిభుఁడు
మునులు జ్యోతిర్వ్యోమముఖ్యులు హరిపుష్ట హరిమేధునకుఁ బ్రీతి హరిణియందు

- వ. ఇట్లు తపంబు నేయుచు స్వాయంభువమనువు దన మనంబులొన. 9
- సీ. సృష్టిచే నెవ్వఁడు చేతనపడ కుండ సృష్టి యెవ్వనిచేతచే జనించు
జగములు నిద్రింప జాగరూకత నొంది యెవ్వఁడు బ్రహ్మాండ మెఱుఁగు చుండు
నాత్మ కాధారంబు నఖిలంబు నెవ్వఁడే నెవ్వనినిజధనం బింతవట్టుఁ
బొడగాన రా కుండఁ బొడగను నెవ్వఁడే నెవ్వనివృష్టికి నెదురు లేదు
- ఆ. జననవృద్ధివిలయసంగతిఁ జెందక, యెవ్వఁ డెడప కుండు నెల్లయెడలఁ
దనమహాత్వసంజ్ఞఁ దత్త్వ మెవ్వఁడు దాన, విశ్వరూపుఁ డనఁగ విస్తరిల్లు. 10
- వ. అని మఱియు నిరహంకృతుండును బుధుండును నిరాశియుఁ బరిపూర్ణుండును
ననన్యప్రేరితుండును నృశిక్షాపరుండును నిజమార్గసంస్థితుండును నిఖిలధర్మ భావనుం
డును నైన పరమేశ్వరునకు నమస్కరించెద నని యుపనిషదర్థంబులు వలుకుచున్న
మనువుం గనుంగొని. 11
- క. రక్కసులు దినఁగఁ గడఁగిన, వెక్కసముగ యజ్ఞనామవిష్ణుఁడు వారిం
జక్కడిచే జక్రధారల, మిక్కుటముగ వేల్పు లేల్ల మే లని పొగడన్. 12
- వ. ఇది ప్రథమమన్వంతరం బింక ద్వితీయమన్వంతరంబు వినుము. 13
- సీ. స్వారోచిషుం డన సప్తార్చిబిడ్డఁడు మనువు వానికి నాద్యుమత్సుషేణ
రోచిష్టదాదు లారూఢపుత్రులు ధాత్రి నేలిరి రోచనుఁ డింద్రుఁ డయ్యె
నధికులు తుషితాదు లమరు లూర్జస్తంబముఖ్యు లాధ్యులు సప్తమునులు నాఁడు
వేదశిరుం డనువిప్రనిదయితకుఁ దుషితకుఁ బుత్రుఁ డై తోయజాతుఁ
- ఆ. డవతరించెను విభుఁ డన నశీత్యష్టసహస్రమునులు నధికు లయినవారు
ఘను లనుగ్రహింపఁ గౌమారక బ్రహ్మ, చారి యగుచు నతఁడు సలిపె వ్రతము. 14
- వ. తదనంతరంబ. 15
- సీ. మనువుమూఁడవవాఁడు మనుజేంద్రయు త్తముం డనఁ బ్రియవ్రతునకునాత్మ జుండు
పాలించె నిల యెల్లఁ బవనసృంజయయజ్ఞహోత్రాదు లాతని పుత్రు లధిక
గుణులు వసిష్ఠునికొడుకులు ప్రమథాదు లైరి సప్తర్షులు నమరవిభుఁడు
సత్యజి త్తనువాఁడు సత్యభద్రాద్యులు సురలు ధర్మనికిని సూన్యతకును
- ఆ. బుట్టి సత్యనియతిఁ బురుషోత్తముఁడు సత్య, సేనుఁ డనఁగ దుష్టశీలయుతుల
దనుజయక్షపతుల దండించె సత్యజి, న్నిత్రుఁ డగుచు జగము మే లనంగ. 16

— గజేంద్ర మోక్షణ కథా ప్రారంభము —

- వ. చతుర్థమనువు కాలప్రసంగంబు వివరించెద. 17
- సీ. మానవాధీశ్వర మనువు నాలవవాఁడు తామసుం డనఁగ నుత్తమునిభ్రాత
పృథివీపతులు కేతువృషనరఖ్యాత్యాదు లతనిపుత్రులు పద్మ రధికబలులు
సత్యకహరివీరసంజ్ఞులు వేల్పులు త్రిశిఖినామమువాఁడు దేవవిభుఁడు
మునులు జ్యోతిర్వ్యోమముఖ్యులు హరిపుట్టె హరిమేధునకుఁ బ్రీతి హరిణియందు

హర కనక కలధౌతమయానేక శిఖరతట దరీవిహరమాణ విద్యాధర విబుధ
సిద్ధ చారణ గరుడ గంధర్వ కిన్నర కింపురుష మిథున సంతత సరససల్లాప సంగీత
ప్రసంగమంగళాయతనంబును గంధగజ గవయ గండభేరుండ ఖడ్గ కంఠీరవ
శరభ శార్దూల శశ చమర శల్య భల్ల సారంగ సాలావృక వరాహ మహిష
మర్కట మహోరగ మార్జాలాదినిఖిలమృగనాథ సమూహసమరసన్నాహసం
రంభసంచకితశరణాగత శమనకింకరంబు నై యొప్పు నప్పర్వతసమీపంబునందు. 24

క. భిల్లి భిల్ల లులాయక, భల్లక ఫణి ఖడ్గ గవయ వలిముఖ చమరీ
ఝిల్లి హరి శరభక కిటి, మల్లాద్భుత కాక ఘూకమయ మగునడవిన్. 25

శా. అన్యాలోకనభీకరంబులు జితాశానేకపానీకముల్
వన్యేభంబులు గొన్ని మత్తతను లై వ్రజ్యావిహారాగతో
దన్యత్వంబున భూరిభూధరదరీద్వారంబులందుండి సా
జన్యక్రీడల నీరుగాలి వడి కాసారావగాహార్థ మై. 26

ఆ. అంధకార మెల్ల నద్రిగుహాంతర, వీధులందుఁ బగలు వెఱచి డాఁగి
యెడరు వేచి సంధ్య నినుఁడు వృద్ధత నున్న, వెడలె ననంగ గుహలు వెడలె గరులు.

క. తలఁగవు కొండల కై నను, మలఁగవు సింగముల కై న మార్కొనుకడిమిం
గలఁగవు పిడుగుల కై నను, నిల బలసంపన్నవృత్తి నేనుఁగుగున్నల్. 28

సీ. పులుల మొత్తంబులు పొదరిండ్లలోఁదూఱు ఘోరభల్లూకముల్ గుహలుసొచ్చు
భూదారములు నేలబొఱియలలో డాఁగు హరిదంతముల కేఁగు హరిణచయము
మడుపులఁ జొరఁబాటు మహిషసంఘంబులు గండశైలంబులఁ గపులు ప్రాఁకు
వల్లి కములు సొచ్చు వనభుజంగంబులు నీలకంఠంబులు నింగి కెగయు

తే. వెఱచి చమరీమృగంబులు విసరు వాల, చామరంబుల విహరణశ్రమమువాయ
భయదపరిహేల విహరించు భద్రకరుల, గాలివాఱినమాత్రన జాలిఁ బొంది. 29

క. మదగజదానామోదము, గదలనితమకములఁ ద్రావి కడుపులు నిండం
బొదలును దుమ్మెదకొదమల, కడుపులు జొంజు మ్మటంచు గానము నేసెన్. 30

క. తేటి యొకటి యొరుప్రియకును, మాటికి మాటికిని నాగమదజలగంధం
బేటి కని తన్నుఁ బొందెడి, బోటికి నందిచ్చు నిండుబోటుఁదనమునన్. 31

క. అంగీకృతరంగన్తా, తంగీమదగంధ మగుచుఁ దద్దయు వేడ్కన్
సంగీతవిశేషంబుల, భృంగీగణ మొప్పె మ్రానుపెట్టెడిమాడ్కిన్. 32

క. వల్లభలు వాఱి మునుపడ, వల్లభ మని ముసరిరేని వారణదానం
బొల్లక మధుకరవల్లభు, లుల్లంబులఁ బొంది రెల్లయుల్లాసంబుల్. 33

న. అప్పుడు. 34

ంబుల్ సెరలాడుఁ బల్వలము లాఘ్రాణించి మట్టాడుచున్

ంబులు రాయుచుం జివురుజొంపంబుల్ వడిన్ మేయుచుం

హర కనక కలధౌతమయానేక శిఖరతట దరీవిహరమాణ విద్యాధర విబుధ
సిద్ధ చారణ గరుడ గంధర్వ కిన్నర కింపురుష మిథున సంతత సరససల్లాప సంగీత
ప్రసంగమంగళాయతనంబును గంధగజ గవయ గండభేరుండ ఖడ్గ కంఠీరవ
శరభ శార్దూల శశ చమర శల్య భల్ల సారంగ సాలావృక వరాహ మహిష
మర్కట మహారగ మార్జాలాదినిఖిలమృగనాథ సమూహసమరసన్నాహసం
రంభసంచకితశరణాగత శమనకింకరంబు నై యొప్పు నప్పర్వతసమీపంబునందు. 24

క. భిల్లి భిల్ల లులాయక, భల్లుక ఫణి ఖడ్గ గవయ వలిముఖ చమరీ
ఝిల్లి హరి శరభక కిటి, మల్లాద్భుత కాక ఘూకమయ మగునడవిన్. 25

శా. అన్యలోకనభీకరంబులు జితాశానేకపానీకముల్
వన్యేభంబులు గొన్ని మత్తతను లై వ్రజ్యావిహారాగతో
దన్యత్వంబున భూరిభూధరదరీద్వారంబులందుండి సా
జన్యకీడల నీరుగాలి వడి కాసారావగాహార్థ మై. 26

ఆ. అంధకార మెల్ల నద్రిగుహాంతర, వీధులందుఁ బగలు వెఱచి డాఁగి
యెడరు వేచి సంధ్య నినుఁడు వృద్ధత నున్న, వెడలె ననఁగ గుహలువెడలెఁ గదులు.

క. తలఁగవు కొండల కై నను, మలఁగవు సింగముల కై న మార్కొనుకడిమిం
గలఁగవు పిడుగుల కై నను, నిల బలసంపన్నవృత్తి నేనుఁగుగున్నల్. 28

సీ. పులుల మొత్తంబులు పొదరిండ్లలోఁదూఱు ఘోరభల్లుకముల్ గుహలుసొచ్చు
భూదారములు నేలబొఱియలలో డాఁగు హరిదంతముల కేఁగు హరిణచయము
మడుపులఁ జొరఁబాటు మహిషసంఘంబులు గండశైలంబులఁ గపులు ప్రాఁకు
వల్చి కములు సొచ్చు వనభుజంగంబులు నీలకంఠంబులు నింగి కెగయు

తే. వెఱచి చమరీమృగంబులు విసరు వాల, చామరంబుల విహరణశ్రమమువాయ
భయదపరిహేల విహరించు భద్రకరుల, గాలివాఱినమాత్రన జాలిఁ బొంది. 29

క. మదగజదానామోదము, గదలనితమకములఁ ద్రావి కడుపులు నిండం
బొదలును దుమ్మెదకొదమల, కడుపులు జొంజు మ్మటంచు గానము నేసెన్. 30

క. తేఱి యొకటి యొరుప్రియకును, మాటికి మాటికిని నాగమదజలగంధం
బేటి కని తన్నుఁ బొందెడి, బోటికి నందిచ్చు నిండుబోటుఁదనమునన్. 31

క. అంగీకృతరంగన్తా, తంగీమదగంధ మగుచుఁ దద్దయు వేడ్కన్
సంగీతవిశేషంబుల, భృంగీగణ మొప్పె మ్రానుపెట్టెడిమాడ్కిన్. 32

క. వల్లభలు వాఱి మునుపడ, వల్లభ మని ముసరిరేని వారణదానం
బొల్లక మధుకరవల్లభు, లుల్లంబులఁ బొంది రెల్లయుల్లాసంబుల్. 33

న. అప్పుడు. 34

ంబుల్ సెరలాడుఁ బల్వలము లాఘ్రాణించి మట్టాడుచున్

ంబులు రాయుచుం జివురుజొంపంబుల్ వడిన్ మేయుచుం

తే. ద్రిజగదభినవసౌభాగ్యదీప్త మైన, విభవ మీక్షణములకును విందు నేయ
నరిగి పంచేంద్రియవ్యవహారములను, మఱచి మత్తేభయాధంబు మడుగుసొచ్చె.

క. తొండంబులఁ బూరించుచు, గండంబులఁ జల్లుకొనుచు గళగళరవముల్
మొండుకొన వలుదకడుపులు, నిండన్ వేదండకోటి నీటిం ద్రావెన్. 45

వ. అప్పుడు. 46

మ. ఇభలోకేంద్రుఁడు హస్తరంధ్రముల నీ రెక్కించి పూరించి చం
డభమార్గంబున కెత్తి నిక్కి వడి నుడ్డాడించి పింజింప నా
రభటిన్ నీరములోనఁ బెల్లెగసి నక్రగ్రాహపాతీనముల్
నభమం దాడెడుమీనకర్కటముల న్బట్టెన్ సురల్ మ్రాన్పడన్. 47

వ. మఱియు నగ్గజేంద్రంబు నిరర్గళవిహారంబున. 48

నీ. కరిణీకరో జ్ఞి తకంకణచ్చటఁ దోఁగి సెలయేటిసీలాద్రి చెలువుఁ దెగడు
హస్తినీహస్తవిన్యస్తపద్మంబుల వేయిగన్నులవానివెరవు సూపుఁ
గలభసముత్కీర్ణ కష్టారరజమునఁ గనకాచలేంద్రంబుఘనతఁ దాల్చుఁ
గుంజరీపరిచితకుముదకాండంబుల ఫణిరాజమండనప్రభ వహించు

ఆ. మదకరేణుముక్తమాక్తికశుక్తుల, మెఱఁగు మొగిలుతోడ మేలమాడు
నెదురు లేనిగరిమ నిభరాజమల్లంబు, వనజగేహకేళి వ్రాలునపుడు. 49

వ. మఱియు నాసరోవరలక్ష్మీ మదగజేంద్ర వివిధవిహారవ్యాకులిత నూతనలక్ష్మీవిభవ
యై యనంగవిద్యానిరూఢ పల్లవప్రబంధపరికంపిత శరీరాలంకార యగు కుసుమ
కోమలయునుంబోలె వ్యాకీర్ణచికురమ త్తమధుకరనికరయు విగతరసవదనకమలయు
నిజస్థానచలిత కుచరథాంగయుగలయు లంపటితజఘనపులినతలయు నై యుండె
నంతే. 50

నీ. భుగభుగాయితభూరిబుద్బుదచ్చటలతోఁ గదలుచు దివికి భంగంబు లెగయ
భువనభయంకరపూర్వారరవమున ఘోరనక్రగ్రాహకోటి బెగడ
వాలవిత్తేపదుర్వారఝంఝానిలవశమున ఘుమఘుమావర్త మడరఁ
గల్గోలజాలసంఘట్టనంబులఁ దటీతరు లమూలంబు లై ధరణిఁ గూల

తే. సరసిలోనుండి పొడగని సంభ్రమించి, యుదరి కుప్పించి లంఘించి హుంకరించి
భానుఁ గబళించి పట్టుస్వర్భానుపగిది, నొక్కమకరేంద్రుఁ డిభరాజు నొడిసిపట్టె.

క. వడిఁ దప్పించి కరీంద్రుఁడు, నిడుదకరం బెత్తివ్రేయ నీరాటంబు
బొడ వడఁగినట్లు జలములఁ, బడి కడువడిఁ బట్టెఁ బూర్వపదయుగళంబున్. 52

చ. పదములఁ బట్టినం దలఁకుఁబాటొకయంతయు లేక శూరతన్
మదగజవల్లభుండు ధృతిమంతుఁడు దంతయుగాంతఘట్టనం
జెదరఁగఁ జిమ్మె నమ్మకరిచిప్పలు పాదులు దప్ప నొప్పఱన్
వదలి జలగ్రహంబు కరివాలముమూలముఁ జీరె గోకులన్. 53

- తే. ద్రిజగదభినవసౌభాగ్యదీప్త మైన, విభవ మీక్షణములకును విందు నేయ
నరిగి పంచేంద్రియవ్యవహారములను, మఱచి మత్తేభయాధంబు మడుగుసొచ్చె.
- క. తొండంబులఁ బూరించుచు, గండంబులఁ జల్లుకొనుచు గళగళరవముల్
మొండుకొన వలుదకడుపులు, నిండన్ వేదండకోటి నీటిం ద్రావెన్. 45
- వ. అప్పుడు. 46
- మ. ఇభలోకేంద్రుఁడు హస్తరంధ్రముల నీ రెక్కించి పూరించి చం
డభమార్గంబున కెత్తి నిక్కి వడి నుడ్డాడించి పింజింప నా
రభటిన్ నీరములోనఁ బెల్లెగసి నక్రగ్రాహపాతీనముల్
నభమం దాడెడుమీనకర్కటముల న్బట్టెన్ సురల్ మ్రాన్పడన్. 47
- వ. మఱియు నగ్గజేంద్రంబు నిరర్గళవిహారంబున. 48
- నీ. కరిణీకరో జ్ఞి తకంకణచ్చటఁ దోఁగి సెలయేటిసీలాద్రి చెలువుఁ దెగడు
హస్తినీహస్తవిన్యస్తపద్మంబుల వేయిగన్నులవానివెరపు సూపుఁ
గలభసముత్కీర్ణ కష్టారరజమునఁ గనకాచలేంద్రంబుఘనతఁ దాల్చుఁ
గుంజరీపరిచితకుముదకాండంబుల ఫణిరాజమండనప్రభ వహించు
- ఆ. మదకరేణుముక్తమాక్తికశుక్తుల, మెఱఁగు మొగిలుతోడ మేలమాడు
నెదురు లేనిగరిమ నిభరాజమల్లంబు, వనజగేహకేళి వ్రాలునపుడు. 49
- వ. మఱియు నాసరోవరలక్ష్మీ మదగజేంద్ర వివిధవిహారవ్యాకులిత నూతనలక్ష్మీవిభవ
యై యనంగవిద్యానిరూఢ పల్లవప్రబంధపరికంపిత శరీరాలంకార యగు కుసుమ
కోమలయునుంబోలె వ్యాకీర్ణచికురమ త్తమధుకరనికరయు విగతరసవదనకమలయు
నిజస్థానచలిత కుచరథాంగయుగలయు లంపటితజఘనపులినతలయు నై యుండె
నంతే. 50
- నీ. భుగభుగాయితభూరిబుద్బుదచ్చటలతోఁ గదలుచు దివికి భంగంబు లెగయ
భువనభయంకరపూర్వార్థరవమున ఘోరనక్రగ్రాహకోటి బెగడ
వాలవిత్తేపదుర్వారఝంఝానిలవశమున ఘుమఘుమావర్త మడరఁ
గల్గోలజాలసంఘట్టనంబులఁ దటీతరు లమూలంబు లై ధరణిఁ గూల
- తే. సరసిలోనుండి పొడగని సంభ్రమించి, యుదరి కుప్పించి లంఘించి హుంకరించి
భానుఁ గబళించి పట్టుస్వర్భానుపగిది, నొక్కమకరేంద్రుఁ డిభరాజు నొడిసిపట్టె.
- క. వడిఁ దప్పించి కరీంద్రుఁడు, నిడుదకరం బెత్తివ్రేయ నీరాటంబు
బొడ వడఁగినట్లు జలములఁ, బడి కడువడిఁ బట్టెఁ బూర్వపదయుగళంబున్. 52
- చ. పదములఁ బట్టినం దలఁకుఁబాటొకయంతయు లేక శూరతన్
మదగజవల్లభుండు ధృతిమంతుఁడు దంతయుగాంతఘట్టనం
జెదరఁగఁ జిమ్మె నమ్మకరిచిప్పలు పాదులు దప్ప నొప్పఱన్
వదలి జలగ్రహంబు కరివాలముమూలముఁ జీరె గోకులన్. 53

- జఱుచున్ నుగ్గు గఁ దాఁకు ముంచు మునుఁగున్ శల్యంబులున్ దంతముల్
విలుగన్ వ్రేయుచుఁ బొంచి పొంచి కదియున్ వేదండయాథోత్తమున్. 62
- మ. పొడగానం బడ కుండ డాఁగు వెలికిం బోవంగఁ దా నడ్డ మై
పొడచూపుం జరణంబులం బెనఁగొనుం బో రాక రా రాక బు
గ్గడిలం గూలఁగఁ దాఁచు లేచుతఱి నుడ్లుటించు లంఘించు బ
ల్విడిఁ జీరుం దలఁగున్ మలంగు నొడియన్ వేధించుఁ గ్రోధించుచున్. 63
- వ. ఇట్లు విస్తితనక్రచక్రం బయి నిర్వక్రవిక్రమంబున నల్పహృదయ జ్ఞానదీపంబు నతి
క్రమించు మహామాయాంధకారంబునుం బోలె నంతకంతకు నుత్సాహకలహ
సన్నాహబహువిధజలావగాహం బయిన గ్రాహంబు మహాసాహసంబున. 64
- శా. పాదద్వంద్వము నేల మోపి పవనున్ బంధించి పంచేంద్రియో
న్మాదంబుం బరిమార్చి బుద్ధిలతకున్ మాతాకు హత్తించి ని
ష్ఠేదబ్రహ్మపదావలంబనరతం గ్రీడించు యోగీంద్రుమ
ర్యాదన్ నక్రము విక్రమించె గరిపాదాక్రాంతినిర్వక్ర మై. 65
- ఆ. వనగజంబు నెగచువనచారిఁ బొడగని, వనగజంబ కాన వజ్రగజము
వెల్ల నై సురేంద్రు వేచి సుథాంధులు, పట్ట బట్ట నీక బయలు ప్రాకె. 66
- ఉ. డోహ గలంగి జీవనపుటోలమునం బడి పోరుచున్ మహా
మోహాలతాసిబద్ధపదమున్ విడిపించుకొనంగ లేక సం
దేహముఁ బొందుదేహిక్రియ దీనదశన్ గజ ముండె భీషణ
గ్రాహదురంతదంతపరిఘట్టితపాదఖురాగ్రశల్య మై. 67
- వ. ఇవ్విధంబున. 68
- క. అలయక సొలయక వేసట, నొలయక కరి మకరితోడ నుద్దండత రా
త్రులు సంధ్యలు దివసంబులు, సలిపెం బో రొక్కవేయిసంవత్సరముల్. 69
- మ. పృథుశక్తి గజ మాజలగ్రహముతోఁ బె క్కేండ్లు పోరాడి సం
శిథిలం బై తనలాపు వైరిబలముం జింతించి మిథ్యామనో
రథ మిం కేటికి దీని గెల్వ సరి పోరం జాల రా దంచు న
వ్యథ మై యిట్లనుఁ బూర్వపుణ్యాఫలదివ్యజ్ఞానసంపత్తితోన్. 70
- శా. ఏరూపంబున దీని గెల్తు నిట మీఁ దేవెంటఁ జింతింతు నె
వ్వారిం జీరుదు నెవ్వ రడ్డ మిఁక నివ్వారిప్రచారోత్తమున్
వారింపం దగువార లెవ్వ రఖిలవ్యాపారపారాయణుల్
లేరే మ్రొక్కెద దిక్కుమాలిన మొతాలింపం బ్రపుణ్యాత్మకుల్. 71
- శా. నానానేకపయాథముల్ వనములోనం బెద్దకాలంబు స
న్మానింపన్ దశలక్షకోటికరిణీనాథుండ నై యుండి మ
ద్దానాంభగపరిపుష్టచందనలతాంతచ్ఛాయలం దుండ లే
కీనీరాస ని శేల వచ్చితి భయం బెట్లొ కదే యీశ్వరా. 72

జఱచున్ నుగ్గు గఁ దాఁకు ముంచు మునుఁగున్ శల్యంబులున్ దంతముల్
విలుగన్ వ్రేయుచుఁ బొంచి పొంచి కదియున్ వేదండయాథోత్తమున్. 62

మ. పొడగానం బడ కుండ డాఁగు వెలికిం బోవంగఁ దా నడ్డ మై
పొడచూపుం జరణంబులం బెనఁగొనుం బో రాక రా రాక బు
గ్గడిలం గూలఁగఁ దాఁచు లేచుతఱి నుద్ధాటించు లంఘించు బ
ల్విడిఁ జీరుం దలఁగున్ మలంగు నొడియన్ వేధించుఁ గ్రోధించుచున్. 63

వ. ఇట్లు విస్తృతనక్రచక్రం బయి నిర్వక్రవిక్రమంబున నల్పహృదయ జ్ఞానదీపంబు నతి
క్రమించు మహామాయాంధకారంబునుం బోలె నంతకంతకు నుత్సాహకలహ
సన్నాహబహువిధజలావగాహం బయిన గ్రాహంబు మహాసాహసంబున. 64

శా. పాదద్వంద్వము నేల మోపి పవనున్ బంధించి పంచేంద్రియో
న్మాదంబుం బరిమార్చి బుద్ధిలతకున్ మాతాకు హత్తించి ని
ష్ఠేదబ్రహ్మపదావలంబనరతిం గ్రీడించు యోగీంద్రుమ
ర్యాదన్ నక్రము విక్రమించెఁ గరిపాదాక్రాంతినిర్వక్ర మై. 65

ఆ. వనగజంబు నెగచువనచారిఁ బొడగని, వనగజంబ కాన వజ్రగజము
వెల్ల నై సురేంద్రు వేచి సుధాంధులు, పట్టఁ బట్ట నీక బయలు ప్రాకె. 66

ఉ. డోహ గలంగి జీవనపుటోలమునం బడి పోరుచున్ మహా
మోహలతాసిబద్ధపదమున్ విడిపించుకొనంగ లేక సు
దేహాముఁ బొందుదేహిక్రియ దీనదశన్ గజ ముండె భీషణ
గ్రాహదురంతదంతపరిఘట్టితపాదఖురాగ్రశల్య మై. 67

వ. ఇవిధంబున. 68

క. అలయక సౌలయక వేసట, నొలయక కరి మకరితోడ నుద్దండత రా
త్రులు సంధ్యలు దివసంబులు, సలిపెం బో రొక్కవేయిసంవత్సరముల్. 69

మ. పృథుశక్తి గజ మాజలగ్రహముతోఁ బె క్కేండ్లు పోరాడి సం
శిథిలం బై తనలాపు వైరిబలముం జింతించి మిథ్యామనో
రథ మిం కేటికి దీని గెల్పు సరి పోరం జాల రా దంచు న
వ్యథ మై యిట్లనుఁ బూర్వపుణ్యాఫలదివ్యజ్ఞానసంపత్తితోన్. 70

శా. ఏరూపంబున దీని గెల్తు నిట మీఁ దేవెంటఁ జింతింతు నె
వ్వారిం జీరుదు నెవ్వ రడ్డ మిఁక నివ్వారిప్రచారోత్తమున్
వారింపం దగువార లెవ్వ రఖిలవ్యాపారపారాయణుల్
లేరే మ్రొక్కెద దిక్కుమాలిన మొతాలింపం బ్రపుణ్యాత్మకుల్. 71

శా. నానానేకపయాథముల్ వనములోనం బెద్దకాలంబు స
న్తానింపన్ దశలక్షకోటికరిణీనాథుండ నై యుండి మ
ద్దానాంభగపరిపుష్టచందనలతాంతచ్ఛాయలం దుండ లే
కీనీరాస ని శేల వచ్చితి భయం బెట్లొ కదే యీశ్వరా. 72

వ. మఱియును.

82

సీ. వరధర్మ కామార్థవర్జితకాములై విబుధులెవ్వని నేవించి యిష్ట
గతిఁ బొందుదురు చేరి కాంక్షించువారి కవ్యయదేహ మిచ్చు నెవ్వఁడు కరుణ
ముక్తాత్తులెవ్వని మునుకొని చింతింతు రానందవార్ధి మగ్నాంతరంగు
లేకాంతులెవ్వని నేమియుఁ గోరక భద్రచరిత్రంబుఁ బాడు చుందు

ఆ. రామ హేళు నాద్యు నవ్యక్తు నధ్యాత్మ, యోగగమ్యుఁ బూర్ణు నున్నతాత్మ
బ్రహ్మమయినవానిఁ బరుని నతీంద్రియు, నీశు దూరు సూక్ష్మ నే భజింతు. 83

వ. అని మఱియు నిట్లని వితర్కించె. 84

సీ. పావకుం డర్చుల భానుండు దీప్తుల నెబ్బంగి నిగిడింతు రెట్లడంతు
రాక్రియ నాత్మకరావళిచేత బ్రహ్మాదుల వేల్పుల నఖిలజంతు
గణముల జగముల ఘననామరూపభేదములతో మెఱయించి తగ నడంచు
నెవ్వఁడు మనము బుద్ధీంద్రియములుఁ దాన యై గుణసంప్రవాహంబు నెఱపు

తే. స్త్రీనపుంసకపురుషమూర్తియుమ గాక, తిర్యగమరనరాదిమూర్తియును గాక
కర్తగుణభేదసదసత్ప్రకాశి గాక, వెనుక నన్నియుఁ దా నగువిభుఁ దలంతు. 85

క. కలఁ డందురు దీనులయెడఁ, గలఁ డందురు పరమయోగిగణములపాలం
గలఁ డందు రన్నిదిశలను, గలఁడు కలం డనెడువాఁడు గలఁడో లేఁడో. 86

సీ. కలుగఁడే నాపాలికలిమి సందేహింపఁ గలిమిలేములులేక కలుగువాఁడు
నా కడ్డపడ రాఁడె నలి నసాధువులచేఁ బడినసాధుల కడ్డపడెడువాఁడు
చూడఁడే నాపాటుఁ జూపులఁ జూడక చూచువారలఁ గృపఁ జూచువాఁడు
లీలతో నామొఱింపఁడే మొఱుగుల మొఱు లెఱుంగుచుఁదన్ను మొఱుగువాఁడు

తే. అఖిలరూపముల్ దనరూప మైనవాఁడు
ఆదిమధ్యాంతములు లేక యడరువాఁడు
భక్తజనములదీనులపాలివాఁడు
వినఁడె చూడఁడె తలఁపడె వేగ రాఁడె. 87

క. విశ్వకరు విశ్వదూరుని, విశ్వాత్ముని విశ్వవేద్యు విశ్వ నవిశ్వ
శాశ్వతు నజు బ్రహ్మప్రభు, నీశ్వరునిం బరమపురుషు నే భజియింతున్. 88

వ. అని పలికి తన మనంబున నగ్గజేంద్రుం డీశ్వరసన్నిధానంబు కల్పించుకొని
యిట్లనియె. 89

శా. లా వొక్కింతయులేదు ధైర్యము విలోలం బయ్యెఁ బ్రాణంబులున్
తావుల్ దప్పెను మూర్ఛ వచ్చెఁ దనువున్ డస్సెన్ శ్రమం బయ్యెడిన్
నీవే తప్ప నితఃపరం బెఱుంగ మన్నింపం దగున్ దీనునిన్
రావే యీశ్వర కావవే వరద సంరక్షింపు భద్రాత్మకా. 90

క. విను దఁట జీవులమాటలు, చను దఁట చనరానిచోట్ల శరణార్థుల కో

వ. మఱియును.

82

సీ. వరధర్మ కామార్థవర్జితకాము లై విబుధు లెవ్వని నేవించి యిష్ట
గతిఁ బొందుదురు చేరి కాంక్షించువారి కవ్యయదేహ మిచ్చు నెవ్వఁడు కరుణ
ముక్తాత్తు లెవ్వని మునుకొని చింతింతు రానందవార్ధి మగ్నాంతరంగు
లేకాంతు లెవ్వని నేమియుఁ గోరక భద్రచరిత్రంబుఁ బాడు చుందు

ఆ. రామహేళు నాద్యు నవ్యక్తు నధ్యాత్మ, యోగగమ్యుఁ బూర్ణు నున్నతాత్మ
బ్రహ్మమయినవానిఁ బరుని నతీంద్రియు, నీశు దూరు సూక్ష్మ నే భజింతు. 83

వ. అని మఱియు ని ట్లని వితర్కించె.

84

సీ. పావకుం డర్చుల భానుండు దీప్తుల నెబ్బంగి నిగిడింతు రె ట్లడంతు
రాక్రియ నాత్మకరావళిచేత బ్రహ్మాదుల వేల్పుల నఖిలజంతు
గణముల జగముల ఘననామరూపభేదములతో మెఱయించి తగ నడంచు
నెవ్వఁడు మనము బుద్ధీంద్రియములుఁ దాన యై గుణసంప్రవాహంబు నెఱపు

తే. స్త్రీనపుంసకపురుషమూర్తియుమ గాక, తిర్యగమరనరాదిమూర్తియును గాక
కర్మగుణభేదసదసత్ప్రకాశి గాక, వెనుక నన్నియుఁ దా నగువిభుఁ దలంతు. 85

క. కలఁ డందురు దీనులయెడఁ, గలఁ డందురు పరమయోగిగణములపాలం
గలఁ డందు రన్నిదిశలను, గలఁడు కలం డనెడువాఁడు గలఁడో లేఁడో. 86

సీ. కలుగఁడే నాపాలికలిమి సందేహింపఁ గలిమిలేములులేక కలుగువాఁడు
నా కడ్డపడ రాఁడె నలి నసాధువులచేఁ బడినసాధుల కడ్డపడెడువాఁడు
చూడఁడే నాపాటుఁ జూపులఁ జూడక చూచువారలఁ గృపఁ జూచువాఁడు
లీలతో నామొఱింపఁడే మొలుగుల మొఱిలెటుంగుచుఁదన్ను మొఱిగువాఁడు

తే. అఖిలరూపముల్ దనరూప మైనవాఁడు
ఆదిమధ్యాంతములు లేక యడరువాఁడు
భక్తజనములదీనులపాలివాఁడు
వినఁడె చూడఁడె తలఁపడె వేగ రాఁడె. 87

క. విశ్వకరు విశ్వదూరుని, విశ్వాత్ముని విశ్వవేద్యు విశ్వ నవిశ్వక్
శాశ్వతు నజు బ్రహ్మప్రభు, నీశ్వరునిం బరమపురుషు నే భజియింతున్. 88

వ. అని పలికి తన మనంబున నగ్గజేంద్రుం డీశ్వరసన్నిధానంబు కల్పించుకొని
యి ట్లనియె. 89

శా. లా వొక్కింతయులేదు ధైర్యము విలోలం బయ్యెఁ బ్రాణంబులున్
తావుల్ దప్పెను మూర్ఛ వచ్చెఁ దనువున్ డస్సెన్ శ్రమం బయ్యెడిన్
నీవే తప్ప నితఃపరం బెటుఁగ మన్నింపం దగున్ దీనునిన్
రావే యీశ్వర కావవే వరద సంరక్షింపు భద్రాత్మకా. 90

క. విను దఁట జీవులమాటలు, చను దఁట చనరానిచోట్ల శరణార్థుల కో

వ. అని వితర్కించుచు.

101

శా. తాటంకాచలనంబుతో భుజనటద్ధమ్మిల్లబంధంబుతో
శాటీము క్తకుచంబుతో నదృఢచంచత్కాంచితో శీర్ణలా
లాటాలేపముతో మనోహరకరాలగ్నోత్తరియంబుతోఁ
గోటీందుప్రభతో నురోజభరసంకోచద్విలగ్నంబుతోన్.

102

క. అడిగెద నని కడు వడిఁ జను, నడిగినఁ దను మగుడ నుడుగఁ డని నెడ నుడుగున్
వెడవెడ చిడిముడి తడఁబడ, నడు గిడు నడుగిడదు జడిమ నడు గిడునెడలన్. 103

సీ. నిటలాలకము లంట నివృర జంజుమ్మని ముఖసరోజము నిండ ముసరుఁ దేంట్లు
నఖులఁ జోఁపఁగ జిల్క లల్ల నల్లన చేరి యోష్టబింబద్యుతు లొడియ నులుకు
శుకములఁ దోలఁ జక్షుర్చి నములకు మందాకినీపాతీనలోక మెసఁగు
మీనపంక్తుల దాఁట మెయిదీగతో రాయ శంపాలతలు మింట సరణి గట్టు

ఆ. శంపలను జయింపఁ జక్రవాకంబులు, కుచయుగంబుఁ దాకి క్రొవ్వు సూపు
మెలత మొగిలుపిఱిదిమెలుఁగుఁదీవయుఁబోలె, జలదవర్ణు వెనుకఁజనెడునపుడు.

మ. వినువీధిం జనుదేరఁ గాంచి రమరుల్ విష్ణున్ సురారాతిజీ
వనసంపత్తినిరాకరిష్ణుఁ గరుణావర్ధిష్ణు యోగీంద్రహృ
ద్వనవర్తిష్ణు సహిష్ణు భక్తజనబృందప్రాభవాలంకరి
ష్ణు నవోధోల్లసదిందిరాపరిచరిష్ణున్ జిష్ణు రోచిష్ణునిన్.

105

వ. ఇట్లు పొడగని.

106

మ. చనుదెంచెన్ ఘనుఁ డల్లవాఁడె హరిపజ్జం గంటిరే లక్ష్మీ శం
ఖనినాదం బదె చక్ర మల్లదె భుజంగధ్వంసీయున్ వాఁడె క్ర
న్నన యేతెంచె నటంచు వేల్పులు నమోనారాయణాయేతిని
స్వను లై మ్రొక్కిరి మింట హస్తీదురవస్థావక్రికిం జక్రికిన్.

107

వ. అయ్యవసరంబున గుంజరేంద్రపాలనపారవశ్యంబున దేవతానమస్కారంబు
లంగీకరింపక మనస్సమానసంచారుం డై పోయి పోయి కొంతదూరంబు శింశు
మారచక్రంబునుం బోలె గురుమకరకులీరమీనమిథునం బై కిన్నరేంద్రుని భాండా
గారంబునుం బోలె స్వచ్ఛనరకచ్ఛపం బై భాగ్యవంతుని భాగధేయంబునుం
బోలె సరాగజీవనం బై వైకుంఠంబునుంబోలె శంఖచక్రకమలాలంకృతం
బై సంసారచక్రంబునుం బోలె ద్వంద్వసంకులపంకసంకీర్ణం బై యొప్పు నప్పంక
జాకరంబుఁ బొడగని.

108

మ. కరుణాసింధుఁడు శౌరి వారిచరమున్ ఖండింపఁగాఁ బంపె స
త్వరితాకంపితభూమిచక్రము మహోద్యద్విస్ఫులింగచ్ఛటా
పరిభూతాంబరశుక్రమున్ బహువిధ బ్రహ్మాండభాండచ్ఛటాం
తరనిర్వక్రముఁ బాలితాఖిలసుధాంధశ్చక్రముం జక్రమున్.

109

వ. అని వితర్కించుచు.

101

శా. తాటంకాచలనంబుతో భుజనటద్ధమ్మిల్లబంధంబుతో
శాటీముక్తకుచంబుతో నదృఢచంచత్కాంచితో శీర్ణలా
లాటాలేపముతో మనోహరకరాలగ్నోత్తరీయంబుతోఁ
గోటీందుప్రభతో నురోజభరసంకోచద్విలగ్నంబుతోన్.

102

క. అడిగెద నని కడు వడిఁ జను, నడిగినఁ దను మగుడ నుడుగఁ డని నెడ నుడుగున్
వెడవెడ చిడిముడి తడఁబడ, నడు గిడు నడుగిడదు జడిమి నడు గిడునెడలన్. 103

సీ. నిటలాలకము లంట నిపుర జంజుమ్మని ముఖసరోజము నిండ ముసరుఁ దేంట్లు
నళులఁ జోఁచఁగ జిల్క లల్ల నల్లన చేరి యోష్టబింబద్యుతు లొడియ నుటుకు
శుకములఁ దోలఁ జక్షుర్చీనములకు మందాకినీపాతీనలోక మెసఁగు
మీనపంక్తుల దాట మెయిదీగతో రాయ శంపాలతలు మింట సరణి గట్టు

ఆ. శంపలను జయింపఁ జక్రవాకంబులు, కుచయుగంబుఁ దాకి క్రొవ్వు సూపు
మెలతమొగిలుపిఱిఁదిమెఱుఁగుఁదీవయుఁబోలె, జలదవర్ణు వెనుకఁజనెడునపుడు.

మ. వినువీధిం జనుదేరఁ గాంచి రమరుల్ విష్ణున్ సురారాతిజీ
వనసంపత్తినిరాకరిష్ణుఁ గరుణావర్ధిష్ణు యోగింద్రహృ
ద్వనవర్తిష్ణు సహిష్ణు భక్తజనబృందప్రాభవాలంకరి
ష్ణు నవోఢోల్లసదిందిరాపరిచరిష్ణున్ జిష్ణు రోచిష్ణునిన్.

105

వ. ఇట్లు పొడగని.

106

మ. చనుదెంచెన్ ఘనుఁ డల్లవాఁడె హరిపజ్జం గంటిరే లక్ష్మీ శం
ఖనినాదం బదె చక్ర మల్లదె భుజంగధ్వంసీయున్ వాఁడె క్ర
న్నన యేతెంచె నటంచు వేల్పులు నమోనారాయణాయేతిని
స్వసు లై మ్రొక్కిరి మింట హస్తీదురవస్థావక్రికిం జక్రికిన్.

107

వ. అయ్యవసరంబున గుంజరేంద్రపాలనపారవశ్యంబున దేవతానమస్కారంబు
లంగీకరింపక మనస్సమానసంచారుం డై పోయి పోయి కొంతదూరంబు శింశు
మారచక్రంబునుం బోలె గురుమకరకుభీరమీనమిథునం బై కిన్నరేంద్రుని భాండా
గారంబునుం బోలె స్వచ్ఛనరకచ్ఛపం బై భాగ్యవంతుని భాగధేయంబునుం
బోలె సరాగజీవనం బై వైకుంఠంబునుంబోలె శంఖచక్రకమలాలంకృతం
బై సంసారచక్రంబునుం బోలె ద్వంద్వసంకులపంకసంకీర్ణం బై యొప్పు నప్పంక
జాకరంబుఁ బొడగని.

108

మ. కరుణాసింధుఁడు శౌరి వారిచరమున్ ఖండింపఁగాఁ బంపె స
త్వరితాకంపితభూమిచక్రము మహోద్యద్విస్ఫులింగచ్ఛటా
పరిభూతాంబరశుక్రమున్ బహువిధ బ్రహ్మాండభాండచ్ఛటాం
తరనిర్వక్రముఁ బాలితాఖిలసుధాంధశ్చక్రముం జక్రమున్.

109

- హరికి నన్యయునకు నతిభక్తితో మ్రొక్కి తవిలి కీర్తించి గీతములు వాడి
యాదేవుక్యస నొంది యందంద మఱియును వినతశిరస్కుఁడై వేడ్కతోడ
- ఆ. దళితపాపుఁ డగుచుఁ దనలోకమున కేగె, నపుడు శౌరి గేల నంటి నడవ
హస్తీలోకనాథుఁ డజ్ఞానరహితుఁడై, విష్ణురూపుఁ డగుచు వెలుగు చుండె. 121
- మ. అవసినాథ గజేంద్రుఁ డామకరితో నాలంబు గావించె మున్
ద్రవిళాధికుఁ డతండు పుణ్యతముఁ డింద్రద్యుమ్న నాముందు వై
ష్ణవముఖ్యుండు గృహీతమాననియతిన్ సర్వాత్మనారాయణున్
పవిత్రేషుంబుగఁ బూజ నేసెను మహాశైలాగ్ర భాగంబునన్. 122
- మ. ఒకనాఁ డాన్యపుఁ డచ్యుతున్ మనములో నూహించుచున్ మాని యై
యకలంకశ్చితి నున్నచోఁ గలశజం డచ్చోటికిన్ వచ్చి లే
వక పూజింపక యున్నమానిఁ గని నన్యక్రోధుఁడై మూఢులు
బ్ధ కరింద్రోత్తమయోనిఁ బుట్టు మని శాపం బిచ్చె భూవల్లభా. 123
- క. మునిపతి నవమానించిన, ఘనుఁ డింద్రద్యుమ్న విభుండు గౌంజరయోని
జననం బందెను విప్రీలఁ, గని యవమానింపఁ దగదు ఘనపుణ్యులకున్. 124
- క. కరినాథుఁ డయ్యె నాతఁడు, కరు లైరి భటాదు లెల్ల గజముగ నయ్యున్
హరిచరణసేవకతమునఁ, గరివరునకు నధికము క్తి గలిగె మహాత్మా. 125
- ఆ. కర్తతంత్రుఁ డగుచు కమలాక్షుఁ గొల్చుచు, నుభయనియతవృత్తి నుండెనేని
జెడును గర్త మెల్ల శిథిల మై మెల్లన, ప్రబల మైనవిష్ణుభక్తి నెడదు. 126
- క. జెడుఁ గరులు హరులుధనములు, జెడుదురునిజసతులుసుతులు జెడుచెనఁటులకుం
జెడక మనునట్టిగుణులకుఁ, జెడనిపదార్థములు విష్ణు సేవానిరతుల్. 127
- వ. అప్పుడు జగజ్జనకుం డగు నప్పురమేశ్వరుండు దరహాసితముఖకమల యగు న
క్కమల కి ట్లనియె. 128
- క. బాలా నాచెనువెంటను, హేలన్ విసువీధినుండి యే తెంచుచు నీ
చేలాంచలంబుఁ బట్టుట, కాలో నేమంటి నన్ను సంభోజముఖి. 129
- క. ఎటుఁగుడు తెఱవా యెప్పుడు, మఱవను సకలంబు నన్ను మఱచినయెడలన్
మఱతు నని యెఱిగి మొఱగక, మఱవక మొఱయిడిరయేని మఱియన్యములన్. 130
- వ. అని పలికిన నరవిందమందిర యయి నయ్యిందిరాదేవి మందస్థితచంద్రికాసుందర
వదనారవింద యగుచు ముకుందున కి ట్లనియె. 131
- క. దేవా దేవరయడుగులు, భావంబున నిలిపి కొలుచుపని నాపని గా
కోవల్లభ యే మనియెద, నీవెంటను వచ్చు చుంటి నిఖిలాధిపతి. 132
- క. దీనులకు య్యానింపను, దీనుల రక్షింప మేలు దీవనఁబొందన్
దీనావన నీ కొప్పును, దీనపరాధీన దేవదేవ మహేశా. 133
- వ. అని మఱియును సముచితసంభాషణంబుల సంకించు చున్న యప్పురమ వైష్ణవీ

- హరికి నవ్యయునకు నతిభక్తితో మ్రొక్కి తవిలి కీర్తించి గీతములు వాడి
యాదేవుక్కువ నొంది యందంద మఱియును వినతశిరస్కుండై వేడ్కతోడ
- ఆ. దళితపాపుఁ డగుచుఁ దనలోకమున కేగె, నపుడు శౌరి గేల నంటి నడవ
హస్తీలోకనాథుఁ డజ్ఞానరహితుండై, విష్ణురూపుఁ డగుచు వెలుగు చుండె. 121
- మ. అవసినాథ గజేంద్రుఁ డామకరితో నాలంబు గావించె మున్
ద్రవిళాధీశుఁ డతండు పుణ్యాతముఁ డింద్రద్యుమ్న నాముండు వై
ష్ణవముఖ్యుండు గృహీతమాననియతిన్ సర్వాత్మనారాయణున్
సవిశేషంబుగఁ బూజ నేనెను మహాశైలాగ్ర భాగంబునన్. 122
- మ. బకనాఁ డానృపుఁ డచ్యుతున్ మనములో నూహించుచున్ మాని యై
యకలంకశ్చితి మన్నచోఁ గలశజుం డచ్చోటికిన్ వచ్చి లే
వక పూజింపక యున్నమానిఁ గని నవ్యక్రోధుండై మూఢ లు
బ్ధ కరింద్రోత్తమయోనిఁ బుట్టు మని శాపం బిచ్చె భూవల్లభా. 123
- క. మునివతి నవమానించిన, ఘనుఁ డింద్రద్యుమ్న విభుండు గౌంజరయోనిం
జననం బందెను విప్రీలఁ, గని యవమానింపఁ దగదు ఘనపుణ్యులకున్. 124
- క. కరినాథుఁ డయ్యె నాతండు, కరు లైరి భటాదు లెల్ల గజముగ నయ్యున్
హరిచరణసేవకతమునఁ, గరివరునకు నధికము క్తి గలిగె మహాత్మా. 125
- ఆ. కర్తతంత్రుఁ డగుచు కమలాక్షుఁ గొల్చుచు, నుభయనియతవృత్తి నుండెనేనిఁ
జెడును గర్త మెల్ల శిథిల మై మెల్లన, ప్రబల మైనవిష్ణుభక్తి నెడదు. 126
- క. చెడుఁ గరులు హరులుభనములు, జెడుదురునిజసతులుసుతులు జెడుచెనఁటులకుం
జెడక మనునట్టిగుణులకుఁ, జెడనిపదార్థములు విష్ణు సేవానిరతుల్. 127
- వ. అప్పుడు జగజ్జనకుం డగు నప్పురమేశ్వరుండు దరహాసితముఖకమల యగు న
క్కమల కి ట్లనియె. 128
- క. బాలా నావెనువెంటను, హేలన్ వినువీధినుండి యే తెంచుచు నీ
చేలాంచలంబు బట్టుట, కాలో నేమంటి నన్ను సంభోజముఖి. 129
- క. విలుగుడు లెఱవా యెప్పుడు, మఱవను సకలంబు నన్ను మఱచినయెడలన్
మఱతు నని యెఱిగి మొఱగక, మఱవక మొఱయిడిరయేని మఱియన్యములన్. 130
- వ. అని పలికిన నరవిందమందిర యయి నయ్యిందిరాదేవి మందస్థితచంద్రికాసుందర
వదనారవింద యగుచు ముకుందున కి ట్లనియె. 131
- క. దేవా దేవరయడుగులు, భావంబున నిలిపి కొలుచుపని నాపని గా
కోవల్లభ యే మనియెద, నీవెంటను వచ్చు చుంటి నిఖిలాధిపతి. 132
- క. దీనులకు య్యాలింపను, దీనుల రక్షింప మేలు దీవనఁ బొందన్
దీనావన నీ కొప్పును, దీనపరాధిన దేవదేవ మహేశా. 133
- వ. అని మఱియును సముచితసంభాషణంబుల నంకించు చున్న యప్పురమ వైష్ణవీ

యా యిద్దఱకుఁ బుత్రుఁడై తనకళలతో వైకుంఠుఁ డనఁ బుట్టి వారిజాతుఁ
డవనిపై వైకుంఠ మనియెడిలోకంబుఁ గల్పించె నెల్ల లోకములు మ్రొక్క
తే. రమయెదుర్కోలు సేకొనె రాజముఖ్య, తదను భావంబుగుణములుఁదలఁపఁదరమె
యాధరా రేణుపటలంబు నెఱుంగవచ్చుఁ, గాని రాదయ్యహరిగుణగణముసంఖ్య.
వ. తదనంతరంబ. 140

సీ. చతు స్తనూజుండు చాతుషం డనువీరుఁ డాటవమను వయ్యె నవనినాథ
భూమిశ్వరులు పురుగిపురుషసుద్యుమ్నాదు లాతనినందను లమరవిభుఁడు
మంత్రద్యుమాఖ్యుఁ డమర్త్యు లాప్యాదికు లాహవిష్టద్వీరకాదిఘనులు
మును లందు విభుఁడు సంభూతికి వైరాజనకుఁ బుట్టి యజితుండు నాఁగ నొప్పె
ఆ. నతఁడ కాఁడె కూర్త మై మందరాద్రిని, నుదధిజలములోన నుండి మోచె
నతఁడ చువ్వె దివిజు లర్థింప నమృతాబ్ధిఁ ద్రచ్చి యిచ్చె నాసుధారసంబు. 141

— శ్రీరసాగరమథన కథాప్రారంభము —

వ. అని పలికినఁ బరీక్షిన్న రేంద్రుండు మునీంద్రున కిట్లనియె. 142

మ. విను మున్నేటికిఁ ద్రచ్చె పాలకడలి విష్ణుండు కూర్తాకృతి
వనధిం జొచ్చి య దెట్లు మోచె బలుకవ్వం బైననై లంబు దే
వనికాయం బమృతంబు నెట్లు వడసె వారాశి నేమేమి సం
జనితం బయ్యె మునీంద్ర చోద్యము గదా సర్వంబుఁ జెప్పంగదే. 143

క. అప్పటనుండి బుధోత్తమ, చెప్పెడుభగవత్కథావిశేషంబులు నా
కెప్పుడుఁ దనివి జనింపదు, నెప్పుఁ గదే చెవులు నిండ శ్రీహరికృతముల్. 144

వ. అని మఱియు నడుగంబడినవాఁడై యతని నభినందించి హరి ప్రసంగంబు నెప్పు
నుపక్రమించె నని సూతుండు ద్విజుల కిట్లనియె నట్లు శుకుండు రాజుం జూచి.

క. కసిమసఁగి యసురవిసరము, లసిలతికల సురల నెగవ నసువులు వెడలం
బసఁ జెడిరి పడిరి కెడసిరి, యసమసమరవిలసనముల నను వెడలి నృపా. 146

క. సురపతివరుణాదులతో, సురముఖ్యులు గొందఱరిగి సురశైలముపై
సురనుతుఁడగునజుఁ గనియా, సురదుష్కృతిఁ జెప్పి రపుడు సొలయుచు నత్తులై.

క. దుర్వాసుశాపవశమున, నిర్వీర్యత జగము లెల్ల నిశ్చీకము లై
పర్వతరిపుతోఁ గూడ న, పర్వము లయి యుండె హతసుపర్వావళు లై. 148

ఆ. నెలవు వెడలి వచ్చి నిస్తేజు లై రట్టి, వేల్పుగములఁ జూచి వేల్పుఁ బెద్ద
పరమపురుషుఁ దలఁచి ప్రణతుఁడై సంఘల్ల, పద్మవదనుఁ డగుచుఁ బలికెఁ దెలియ.

క. ఏనును మీరును గాలము, మానవతిర్యగ్గతాద్రుమస్వేదజముల్
మానుగ నెవ్వనికళలము, వానికి మ్రొక్కుదము గాక వగవఁగ నేలా. 150

క. వధ్యుండు రక్షణీయుఁడు, సాధ్యుఁడు మాన్యుఁ డని లేక సర్వత్రాణా
వధ్యాదు లొనర్చునతం, డాద్యంతవిధానమునకు నన్లుఁడు మనకున్. 151

యా యిద్దఱకుఁ బుత్రుఁడై తనకళలతో వైకుంఠుఁ డనఁ బుట్టి వారిజాతుఁ
డవనిపై వైకుంఠ మనియెడిలోకంబుఁ గల్పించె నెల్లలోకములు మ్రొక్క
తే. రమయెదుర్కోలు నేకొనె రాజముఖ్య, తదను భావంబుగుణములుఁదలఁపఁదరమె
యీధరా రేణుపటలంబు నెఱుఁగవచ్చుఁ, గాని రాదయ్యహరిగుణగణముసంఖ్య.
వ. తదనంతరంబ. 140

సీ. చక్షు స్తనూజుండు చాక్షుషుం డనువీరుఁ డాటవమను వయ్యె నవనినాథ
భూమిశ్వరులు పురుగిపురుషసుద్యుమ్నాదు లాతనినందను లమరవిభుఁడు
మంత్రద్యుమాఖ్యుఁ డమర్త్యు లాప్యాదికు లాహవిష్టద్వీరకాదిఘనులు
మును లందు విభుఁడు సంభూతికి వైరాజనకుఁ బుట్టి యజితుండు నాఁగ నొప్పె
ఆ. నతఁడ కాఁడె కూర్త మై మందరాద్రిని, నుదధిజలములోన నుండి మోచె
నతఁడ చువ్వె దివిజు లర్ధింప నమృతాబ్ధిఁ ద్రచ్చి యిచ్చె నాసుధారసంబు. 141

— శ్రీరసాగరమథన కథాప్రారంభము —

వ. అని పలికినఁ బరీక్షిన్న రేంద్రుండు మునీంద్రున కిట్లనియె. 142

మ. విను ము న్నేటికిఁ ద్రచ్చె పాలకడలిక విష్ణుండు కూర్తాకృతిక
వనధిం జొచ్చి య దెట్లు మోచె బలుకవ్వం బైనశైలంబు దే
వనికాయం బమృతంబు నెట్లు వడసె వారాశి నేమేమి సం
జనితం బయ్యె మునీంద్ర చోద్యము గదా సర్వంబుఁ జెప్పంగదే. 143

క. అప్పటనుండి బుధోత్తమ, చెప్పెడుభగవత్కథావిశేషంబులు నా
కెప్పుడుఁ దనివి జనింపదు, నెప్పుఁ గదే చెవులు నిండ శ్రీహరికృతముల్. 144

వ. అని మఱియు నడుగంబడినవాఁడై యతని నభినందించి హరి ప్రసంగంబు నెప్పు
నుపక్రమించె నని సూతుండు ద్విజుల కిట్లనియె నట్లు శుకుండు రాజుం జూచి.

క. కసిమసఁగి యసురవిసరము, లసిలతికల సురల నెగవ నసువులు వెడలం
బసఁ జెడిరి పడిరి కెడసిరి, యసమసమరవిలసనముల నను వెడలి నృపా. 146

క. సురపతివరుణాదులతో, సురముఖ్యులు గొందఱిరిగి సురశైలముపై
సురనుతుఁడగునజుఁ గనియా, సురదుష్కృతిఁ జెప్పి రపుడు సొలయుచు నత్తులై.

క. దుర్వాసుశాపవశమున, నిర్వీర్యత జగము లెల్ల నిశ్చీకము లై
పర్వతరిపుతోఁ గూడ న,పర్వము లయి యుండె హతసుపర్వావళు లై. 148

ఆ. నెలవు వెడలి వచ్చి నిస్తేజు లై రట్టి, వేల్పుగములఁ జూచి వేల్పుఁ బెద్ద
పరమపురుషుఁ దలఁచి ప్రణతుఁడై సంఘల్ల, పద్మవదనుఁ డగుచుఁ బలికెఁ దెలియ.

క. ఏనును మీరును గాలము, మానవతిర్యగ్గతాద్రుమస్వేదజముల్
మానుగ నెవ్వనికళలము, వానికి మ్రొక్కుదము గాక వగవఁగ నేలా. 150

క. వధ్యుండు రక్షణీయుఁడు, సాధ్యుఁడు మాన్యుఁ డని లేక సర్వత్రాణా
వధ్యాదు లొనర్చునతం, డాద్యంతవిధానమునకు నర్హుఁడు మనకున్. 151

- క. ఆపన్ను లగుదిదృక్షుల, కోపుణ్య భవస్తుఖాబ్జ మొయ్యన తటితోఁ
బ్రాపింపఁ జేయు సంపద, నోపరమదయానివాస యుజ్జ్వలతేజా. 157
- వ. అని యిట్లు దేవగణసమేతుం డై యనేకవిధంబుల గీర్తించుచు నున్న పరమేష్ఠి
యందుఁ గరుణించి దయాగరిష్ఠుం డగు విశ్వగర్భుం డావిర్భవించె. 158
- మ. ఒకవేయర్కులు గూడి గట్టికరువై యుద్యత్ప్రభాభూతితో
నొకరూ పై చనుదెంచుమాడ్కి హరి దా నొప్పారె నావేలుపుల్
వికలాలోకను లై విషణ్ణమతు లై విభ్రాంతు లై మ్రోలఁ గా
నక శంకించిరి కొంతప్రాద్దు విభుఁ గానం బోలునే వారికిన్. 159
- వ. అప్పుడు. 160
- సీ. హారకిరీటకేయూరకుండలపాదకటక కాంచీలతాకంకణాది
కౌస్తుభోపేతంబుఁ గౌమోదకీశంఖచక్ర శరాసనసంయుతంబు
మరకతశ్యామంబు సరసిజనేత్రంబుఁ గర్ణాభరణకాంతిగండయుగము
గలితకాంచనవర్ణ కౌశేయవస్త్రంబు శ్రీవనమాలికానేవితంబు
- ఆ. నై మనోహరంబు నై దివ్యసౌభాగ్య, మైన యతనిరూపు హర్ష మెసఁగఁ
జూచి బ్రహ్మ హరుఁడు సురలును దానును, బొంగి నమ్ముడగుచుఁ బొగడఁదొడఁగె.
- క. జననస్థితిలయదూరుని, మునిసుతు నిర్వాణసుఖసముద్రుని సుగుణుం
దనుతనునిఁ బృథులపృథులుని, ననఘాత్తు మహానుభావు నభినందింతున్. 162
- క. పురుషోత్తమ నీరూపము, పరమశ్రేయంబు భువనపంక్తుల కెల్లఁ
స్థిరవై దికయోగంబున, వరుసను మీయంద కానవచ్చెను మాకున్. 163
- క. మొదలును నీలోఁ దోఁచెను, దుదియును నటఁ దోఁచె నడుము దోఁచెను నీవే
మొదలు నడుము దుది సృష్టికిఁ, గదియఁగ ఘటమునకుమన్ను గతియగుమాడ్కిన్.
- క. నీమాయచేత విశ్వము, వేమాలు సృజింతు వనుచు విష్ణుఁడ వనుచున్
ధీమంతులు గుణపదవిని, నేమంబున సగుణుఁ డైననినుఁ గాంతు రొగిన్. 165
- ఆ. అన్న మవనియందు నమృతంబు గోవుల, యందు వహ్ని సమిధలందు నమర
యోగవశతఁ బొందునోజను బుద్ధిచే, నగుణు నిన్నుఁ గాంతు రాత్తవిదులు. 166
- మత్తకోకిలము. పట్టు లేక బహుప్రకారవిపన్నచిత్తుల మైతి మే
మెట్టకేలకు నిన్నుఁ గంటి మభీప్సితార్థము వచ్చుఁ బె
న్వెట్ట యైనదవానలంబున వేగునేనుఁగు మొత్తముల్
నిట్ట వేర్చినగంగలోపల నీరు గాంచినచాడ్పునన్. 167
- మత్తకోకిలము. నీకు నే మని విన్నవింతుము నీవు సర్వమయుండ వై
లోక మెల్లను నిండి యుండఁగ లోకలోచన నీపదా
లోకనంబు శుభంబు మాకును లోకపాలకు లేను నీ
నాకవాసులు నీవ వహ్నిఁ దనర్చుకేతుతత్క్రియన్. 168

- క. ఆపన్ను లగుదిదృక్షుల, కోపుణ్య భవస్తుఖాబ్జ మొయ్యన తటితోఁ
బ్రాపింపఁ జేయు సంపద, నోపరమదయానివాస యుజ్జ్వలతేజా. 157
- వ. అని యిట్లు దేవగణసమేతుం డై యనేకవిధంబుల గీర్తించుచు నున్న పరమేష్ఠి
యందుఁ గరుణించి దయాగరిష్ఠుం డగు విశ్వగర్భుం డావిర్భవించె. 158
- మ. ఒకవేయర్కులు గూడి గట్టికరువై యుద్యత్ప్రభాభూతితో
నొకరూ పై చనుదెంచుమాడ్కి హరి దా నొప్పారె నావేలుపుల్
వికలాలోకను లై విషణ్ణమతు లై విభ్రాంతు లై మ్రోలఁ గా
నక శంకించిరి కొంతప్రాద్దు విభుఁ గానం బోలునే వారికిన్. 159
- వ. అప్పుడు. 160
- సీ. హాఠకిరీటకేయూరకుండలపాదకటక కాంచీలతాకంకణాది
కౌస్తుభోపేతంబుఁ గౌమోదకీశంఖచక్ర శరాసనసంయుతంబు
మరకతశ్యామంబు సరసిజనేత్రంబుఁ గర్ణాభరణకాంతిగండయుగము
గలితకాంచనవర్ణ కాశేయవస్త్రంబు శ్రీవనమాలికానేవితంబు
- ఆ. నై మనోహరంబు నై దివ్యసౌభాగ్య, మైన యతనిరూపు హర్ష మెసఁగఁ
జూచి బ్రహ్మ హరుఁడు సురలును దానును, బొంగి నమ్ముడగుచుఁ బొగడఁదొడఁగె.
- క. జననస్థితిలయదూరుని, మునిసుతు నిర్వాణసుఖసముద్రుని సుగుణుం
దనుతనునిఁ బృథులపృథులుని, ననఘాత్తు మహానుభావు నభినందింతున్. 162
- క. పురుషోత్తమ నీరూపము, పరమశ్రేయంబు భువనపంక్తుల కెల్లఁ
స్థిరవై దికయోగంబున, వరుసను మీయంద కానవచ్చెను మాకున్. 163
- క. మొదలును నీలోఁ దోఁచెను, దుదియును నటఁ దోఁచె నడుము దోఁచెను నీవే
మొదలు నడుము దుది సృష్టికిఁ, గదియఁగ ఘటమునకుమన్ను గతియగుమాడ్కిన్. 164
- క. నీమాయచేత విశ్వము, వేమాటు సృజింతు వనుచు విష్ణుఁడ వనుచున్
ధీమంతులు గుణపదవిని, నేమంబున సగుణుఁ డైననినుఁ గాంతు రొగిన్. 165
- ఆ. అన్న మవనియందు నమృతంబు గోవుల, యందు వహ్ని సమిధలందు నమర
యోగవశతఁ బొందునోజను బుద్ధిచే, నగుణు నిన్నుఁ గాంతు రాత్తవిదులు. 166
- మత్తకోకిలము. పట్టు లేక బహుప్రకారవిపన్నచిత్తుల మైతి మే
మెట్టకేలకు నిన్నుఁ గంటి మభీప్సితార్థము వచ్చుఁ బె
న్వెట్ట యైనదవానలంబున వేగునేనుఁగు మొత్తముల్
నిట్ట వేర్చినగంగలోపల నీరు గాంచినచాడ్పునన్. 167
- మత్తకోకిలము. నీకు నే మని విన్నవింతుము నీవు సర్వమయుండ వై
లోక మెల్లను నిండి యుండఁగ లోకలోచన నీపదా
లోకనంబు శుభంబు మాకును లోకపాలకు లేను నీ
నాకవాసులు నీవ వహ్నిఁ దనర్చుకేతుతత్త్వియన్. 168

శంబరునికిం బ్రియంబు సెప్పి యరిష్టనేమి ననునయించి త్రిపురవాసు లగు దాన
వుల నొడంబఱిచి జంభునిసమ్మతంబు నేకొని హయగ్రీవునివిగ్రహంబు మాన్చి
నముచితారకబాణాదులతో సఖ్యంబు నెఱపి విప్రచిత్తికిం బొత్తు హత్తించి
శకుని విరోచన ప్రహేతులకుఁ బోరామి సూపి మయమాలిసుమాలిప్రముఖు
లకు మైత్రి యెఱింగించి కుంభనికుంభులకు సౌజన్యంబు గైకొలిపి పోలోమకాల
కేయ నివాతకవచాదులయెడ బాంధవంబు ప్రకటించి వజ్రదంష్ట్రకి వశుం డై
యితర దానవదైత్యసమూహంబువలన నతిన్నేహంబు సంపాదించి మనకు నక్క
సెలియండ్ర బిడ్డలకు నొడ్డారంబు లేమిటికి నేకకార్యపరత్వంబున నడ్డంబు లేక
బ్రదుకుద మన్యోన్యవిరోధంబు లేల తొల్లి యన్యోన్యవిరోధంబున నలంగితి
మిది మొదలు దనుజదివిజసముదయంబులకు రాజు విరోచననందనుండ మన
మందఱ మతనిపంపు నేయంగలవార ముభయకులంబును వర్ధిల్లునట్టి యుపాయం
బెఱింగింతు నని యమృతజలధిమథన ప్రారంభకథనంబు దెలియం జెప్పె నట్లు
సురాసురయూథంబులు బలారాతిబలిప్రముఖంబు లై పరమోద్యోగంబున
సుధాసంపాదనాయత్తచిత్తు లై యైకమత్యంబు నొంది యమందగమనంబున
మందరనగంబునకుం జని.

182

సీ. వాసవవర్ధకి వాడిగాఁ జఱచిన కుద్దాలముఖములఁ గొంత ద్రవ్వి
ముసలాగ్రములు చొన్ని మొదలిపాఁ తగలించి దీర్ఘపాశంబులఁ ద్రిండు సుట్టి
పెకలించి బాహులఁ బీడించి కదలించి పెల్లార్చి తమతమపేరు వాడి
పెఱికి మీఁదికి నెత్తి పృథులహస్తంబులఁ దలల భుజంబులఁ దరల కుండ

తే. నాని మెల్లన కుటుతప్పుటడుగు లిడుచు, భారమధికంబు మఱవక పట్టుఁ డనుచు
మందరనగంబుఁ దెచ్చి రమందగతిని, దేవదైత్యులు జలరాశితెరువు వట్టి. 183

క. మందరము మోవ నోపమి, నందఱపైఁ బడియె నదియు నతిచోద్యముగాఁ
గొందఱు నేలం గలిసిరి, కొందఱు నుగ్గయిరి చనిరి కొందఱు భీతిన్. 184

క. ఏలా హరికడ కేగితి, మేలా దొరకొంటి మధిక హేలన శైలో
స్తూలనము నేసి తెచ్చితి, మేలా పెక్కండ్రు మడిసి రేలా నడుమన్. 185

క. ఏటికి మముఁ బని పంచెను, నేటికి మనఁబోటివారి కింతలు పను లిం
కేటికి రాఁడు రమేశ్వరుఁ, డేటి కుపేక్షించె మఱవనేటికి మనలన్. 186

వ. అని కులకుధరపతనజన్యం బగు దైన్యంబు సహింప నోపక పలవించుచున్న దివిజ
దితిజులభయంబు మనంబున నెఱింగి సకలవ్యాపకుం డగు హరి తత్సమీపంబున.

మ. గరుడారోహకుఁ డై గదాదిధరుఁ డై కారుణ్యసంయుక్తుఁ డై
హరికోటిప్రభతో నొహో వెఱవకుం డంచుం బ్రదీపించి త
ద్గిరిఁ గేలన్ నలు వొందఁ గందుకముమాడ్కిం బట్టి క్రీడించుచు
స్వరుణాలోకసుధన్ సురాసురులప్రాణంబుల్ సమర్థించుచున్.

188

శంబరునికిం బ్రియంబు సెప్పి యరిష్టనేమి ననునయించి త్రిపురవాసు లగు దాన
వుల నొడంబఱిచి జంభునిసమ్మతంబు నేకొని హయగ్రీవునివిగ్రహంబు మాన్చి
నముచితారకబాణాదులతో సఖ్యంబు నెఱపి విప్రచిత్తికిం బొత్తు హత్తించి
శకుని విరోచన ప్రహేతులకుఁ బోరామి సూపి మయమాలిసుమాలిప్రముఖు
లకు మైత్రి యెఱింగించి కుంభనికుంభులకు సౌజన్యంబు గైకొలిపి పోలోమకాల
కేయ నివాతకవచాదులయెడ బాంధవంబు ప్రకటించి వజ్రదంష్ట్రకి వశుం డై
యితర దానవదైత్యసమూహంబువలన నతిన్నేహంబు సంపాదించి మనకు నక్క
సెలియండ్ర బిడ్డలకు నొడ్డారంబు లేమిటికి నేకకార్యపరత్వంబున నడ్డంబు లేక
బ్రదుకుద మన్యోన్యవిరోధంబు లేల తొల్లి యన్యోన్యవిరోధంబున నలంగితి
మిది మొదలు దనుజదివిజసముదయంబులకు రాజు విరోచననందనుండ మన
మందఱ మతనిపంపు సేయంగలవార ముభయకులంబును వర్ధిల్లునట్టి యుపాయం
బెఱింగింతు నని యమృతజలధిమథన ప్రారంభకథనంబు దెలియం జెప్పె నట్లు
సురాసురయాభంబులు బలారాతిబలిప్రముఖంబు లై పరమోద్యోగంబున
సుధాసంపాదనాయత్తచిత్తు లై యైకమత్యంబు నొంది యమందగమనంబున
మందరనగంబునకుం జని.

182

సీ. వాసవవర్ధకి వాడిగాఁ జఱచిన కుద్దాలముఖములఁ గొంత ద్రవ్వ
ముసలాగ్రములు చొన్ని మొదలిపాఁ తగలించి దీర్ఘపాశంబులఁ ద్రిండు సుట్టి
పెకలించి బాహులఁ బీడించి కదలించి పెల్లార్చి తమతమపేరు వాడి
పెఱికి మీఁదికి నెత్తి పృథులహస్తంబులఁ దలల భుజంబులఁ దరల కుండ

తే. నాని మెల్లన కుటుతప్పుటడుగు లిడుచు, భారమధికంబు మఱవక పట్టుఁ డనుచు
మందరనగంబుఁ దెచ్చి రమందగతిని, దేవదైత్యులు జలరాశితెరువు వట్టి. 183

క. మందరము మోవ నోపమి, నందఱవైఁ బడియె నదియు నతిచోద్యముగాఁ
గొందఱు నేలం గలిసిరి, కొందఱు నుగ్గయిరి చనిరి కొందఱు భీతిన్. 184

క. ఏలా హరికడ కేగితి, మేలా దొరకొంటి మధిక హేలన శైలో
న్మూలనము సేసి తెచ్చితి, మేలా పెక్కండ్రు మడిసి రేలా నడుమన్. 185

క. ఏటికి మముఁ బని పంచెను, నేటికి మనఁబోటివారి కింతలు పసు లిం
కేటికి రాఁడు రమేశ్వరుఁ, డేటి కుపేక్షించె మఱవనేటికి మనలన్. 186

వ. అని కులకుధరపతనజన్యం బగు దైన్యంబు సహింప నోపక పలవించుచున్న దివిజ
దితిజులభయంబు మనంబున నెఱింగి సకలవ్యాపకుం డగు హరి తత్సమీపంబున.

మ. గరుడారోహకుఁ డై గదాదిధరుఁ డై కారుణ్యసంయుక్తుఁ డై
హరికోటిప్రభతో నొహో వెఱవకుం డంచుం బ్రదీపించి త
ద్గిరిఁ గేలకొ నలు వొందఁ గందుకముమాడ్కిం బట్టి క్రీడించుచు
స్థరుణాలోకసుధక సురాసురులప్రాణంబుల్ సమర్థించుచున్.

188

శిఖరిశిఖరంబుల నెరగలివడి గహనంబుల దహించి కుంజమంజరీపుంజంబుల
భస్మంబు నేసి జనపదంబు లేర్చి నవీనదంబు లెరియించి దిక్కుంభికుంభంబులు నిక్క
లువడ నిక్కి తరుణితారామండలంబులపై మిట్టించి మహర్లోకంబు దరికొని యు
పరిలోకంబునకు మాటుగొన లిడి సుడివడి ముసరుకొని బ్రహ్మాండగోళంబు చిటిలి
పడఁ దాఁటి పాతాళాదిలోకంబులకు వేళ్లువాటి సర్వలోకాధికం బై శక్త్యంబు
గాక యెక్కడఁ జూచినం దాన నై కురంగంబుక్రియం గ్రేళ్లులుకుచు భుజం
గంబువిధంబున నొడియుచు సింగంబుభంగి లంఘించుచు విహంగంబుపగిది నెగ
యుచు మాతంగంబుపోలికి నిలువంబడుచు నిట్లు హాలాహలదహనంబు జగం
బులం గోలాహలంబు నేయుచున్న సమయంబున మెలకునెగల మిడుకం జాలక
నీతైనదేవతలును నేలం గూలిన రక్కసులును డుల్లినతారకలును గీటడంగిన కిన్నర
మిథునంబులును గమరినగంధర్వవిమానంబులును జీకాకుపడిన సిద్ధచయంబులును
జిక్కువడిన గ్రహంబులును జిందఱవందఱ లయిన వర్ణాశ్రమంబులును నిగిరి
పోయిన నదులును నింకిన సముద్రంబులును గాలిన కాననంబులును బొగిలిన
పురంబులును బొనుఁగుపడిన పురుషులును బొక్కిపడిన పుణ్యాంగనాజనంబులును
బగిలిపడిన పర్వతంబులును భస్మంబు లైన ప్రాణిసంఘంబులును వేఁగిన లోకంబు
లును వివశ లైన దిశలును నొడ్డగెడవు లైన భూజచయంబులును నఱవఱ లైన
భూములును నై యకాలవిలయకాలం బై తోఁచు చున్న సమయంబున. 216

క. ఒడ్డారించి విషంబున, కడ్డము చనుదెంచి కావ నధికులు లేమిన్
గొడ్డేటి మ్రంది రా లన, బిడ్డన నెడ లేక జనులు పృథ్వీనాథా. 217

వ. అప్పుడు. 218

మ. చని కైలాసముఁ జొచ్చి శంకరునివాసద్వారముం జేరి యీ
శునిదౌవారికు లడ్డపడ్డఁ దల మంచుం జొచ్చి కుయ్యో మొటో
విను మాలింపుము చిత్తగింపుము దయన్ వీక్షింపు ము చంబుజా
సనముఖ్యుల్ గని రా ర్తరక్షణకళాసంరంభునిన్ శంభునిన్. 219

క. వారలు దీనత వచ్చుటఁ, గూరిమితో నెఱిఁగి దక్షుకూతురు దానుం
జేరోలగమున నుండి ద, యారతుఁడై చంద్రచూడుఁ డవసర మిచ్చెన్. 220

వ. అప్పుడు భోగిభూషణునకు సాష్టాంగదండప్రణామంబులు గావించి ప్రజాపతి
ముఖ్యు లిట్లని స్తుతియించిరి, 221

నీ. భూతాత్మ భూతేశ భూతభావనరూప దేవ మహాదేవ దేవవంద్య
యీలోకముల కెల్ల నీశ్వరుండవు నీవ బంధమోక్షములకుఁ బ్రభుఁడ వీవ
యార్తశరణ్యుఁడ వగుగురుండవు నిన్నుఁ గోరి భజింతురు కుశలమతులు
సకలసృష్టిసితినహారకర్త వై బ్రహ్మవిష్ణుశివాఖ్యఁ బరఁగు దీవు
అ. పరమగుహ్య మయిన బ్రహ్మంబు సదసత్త, మంబు నీవ శక్తిమయుఁడ వీవ

శబ్దమౌని నీవ జగదంతరాత్మపు, నీవ ప్రాణ మరయ నిఖిలమునకు.

222

క. నీయంద సంభవించును, నీయంద వసించి యుండు నిఖిలజగములున్

నీయంద లయముఁ బొందును, నీయుదరము సర్వభూతనిలయము రుద్రా.

223

సీ. అగ్ని ముఖంబు పరాపరాత్మక మాత్మకాలంబు గతి రత్నగర్భ పదము

శ్వసనంబు నీయూర్పు రసన జలేశుండు దిశలు కర్ణంబులు దివము నాభి

సూర్యుండు గన్నులు శుక్లంబు సలిలంబు జతరంబు జలధులు చదలు శిరము

సర్వాక్షధులు రోమచయములు శల్యంబు లద్రులు మానస మమృతకరుండు

తే. ఛందములు ధాతువులు ధర్మసమిత హృదయ

మాస్యకంచక ముపనిషదాహ్వాయంబు

నయిననీరూపు పరతత్త్వ మై శివాఖ్య

మై స్వయంజ్యోతి యై యొప్పు నాద్య మగుచు.

224

క. కొందలు గలఁ డందురె నినుఁ, గొందలు లేఁ డందు రతఁడు గుణిగాఁ డనుచుం

గొందలు గలఁ డని లేఁ డని, కొందల మందుదురు నిన్నుఁ గూర్చి మహేశా.

సీ. తలఁచు బ్రాణేంద్రియద్రవ్యగుణస్వభావుడవు కాలక్రతువులును నీవ

సత్యంబు ధర్మ మక్షరము ఋతంబును నీవ ముఖుండవు నిఖిలమునకు

ఛందోమయుండవు సత్త్వరజస్తమశ్చతుండవై యుండు సర్వరూప

కామపురాధ్వరకాలగరాదిభూతద్రోహభయము చోద్యంబు గాదు

తే. లీల లోచనవహ్ని స్ఫులింగశిఖిల, నంతకాదులఁ గాల్చినయట్టి నీకు

రాజఖండావతంస పురాణపురుష, దీనరక్షక కరుణాత్మ దేవదేవ.

226

అ. మూఁడుమూర్తులకును మూఁడులోకములకు

మూఁడుకాలములకు మూల మగుచు

భేద మగుచుఁ దుది నభేద మై యొప్పురు

బ్రహ్మ మనఁగ నీవ ఫాలనయన.

227

క. సదస త్తత్త్వచరాచర, సదనం బగునిన్నుఁ బొగడ జలజభవాదుల్

పెదవులు గదలుప వెఱుతురు, వదలక నినుఁ బొగడ నెంతవారము దేవా.

228

మత్తకోకిలము. బాహుశుక్తి సురాసురుల్ చని పాలవెల్లి మధింప హా

లాహలంబు జనించె నేరి కలంఘ్య మై భువనంబు గో

లాహలంబుగఁ జేసి చిచ్చును లాగముం గొని ప్రాణిసం

దోహమున్ బ్రదికింపవే దయ దొంగలింపఁగ నీశ్వరా.

229

క. లంపటము నివారింపను, సంపదఁ గృప నేయ జయము సంపాదించు

జంపెడివారి వధింపను, సొం పారఁగ నీక చెల్లు సోమార్థధరా.

230

క. నీకంటె నొం డెఱుంగము, నీకంటెం బరులు గావ నేరరు జగముల్

నీకంటె నొడయఁ డెవ్వఁడు, లోకంబుల కెల్ల నిఖిలలోకస్తుత్యా.

231

వ. అని మఱియు నభినందించు చున్న ప్రజాపతిముఖ్యులం గని సకలభూతసముం
డగు నద్దేవుండు దన ప్రియసతి కి ట్లనియె. 232

— శివుండు దేవప్రార్థితుం డై హాలాహలమును బాసము నేయుట —

క. కంటే జగములదుగిఖము, వింటే జలజనితవిషమువేడిమి ప్రభు వై
యుంటకు నార్తులయాపద, గెంటింపగ ఫలము గాదె కీర్తి మృగాక్షి. 233

క. ప్రాణేచ్ఛ వచ్చి చొచ్చిన, ప్రాణుల రక్షింప వలయుఁ బ్రభువుల కెల్లం
బ్రాణుల కిత్తురు సాధులు, ప్రాణంబులు నిమిషభంగురము లని మగువా. 234

క. పరహితము నేయ నెవ్వఁడు, పరమహితుం డగును భూతపంచకమునకుం
బరహితమే పరమధర్మము, పరహితునకు నెదురు లేదు పర్యేందుముఖి. 235

క. హరి మది నానందించిన, హరిణాక్షి జగంబు లెల్ల నానందించున్
హరియును జగములు మెచ్చఁగ, గరళము వారించు టొప్పు గమలదళాక్షి. 236

క. శిక్షింతు హాలాహలమును, భక్షింతును మధురసూక్ష్మఫలరసముక్రియన్
రక్షింతుఁ బ్రాణికోట్లను, వీక్షింపుము నీవు నేడు వికచాబ్జముఖి. 237

వ. అని పలికిన ప్రాణవల్లభునకు వల్లభ దేవా దేవరచిత్తంబుకొలంది నవధరింతు
గాక యని పలికె నని చెప్పిన నరేంద్రుం డి ట్లనియె. 238

మ. అమరన్ లోఁహితార్థ మంచు నభవుం డొఁ గాక యం చాడె బో
యమరుల్ భీతిని మ్రింగవే యనిరి వో యంభోజగర్భాదులుం
దముఁ గావన్ హర లెమ్ము లె మ్మనిరి వో తాఁ జూచి కన్గంట న
య్యుమ ప్రాణేశ్వరు నెట్లు మ్రింగు మనె నయ్యుగ్రానలజ్వాలలన్. 239

వ. అనిన శుకుం డి ట్లనియె. 240

క. మ్రింగెడువాఁడు విభుం డని, మ్రింగెడిదియు గరళ మనియు మే లని ప్రజకున్
మ్రింగు మనె సర్వమంగళ, మంగళసూత్రంబు నెంత మది నమ్మినదో. 241

మ. తనచుట్టున్ సురసంఘముల్ జయజయధ్వానంబులన్ బొబ్బిడన్
ఘనగంభీరరవంబుతో శివుఁడు లోకద్రోహి హుం పోకు ర
మ్మని కెంగేలఁ దెనుల్చి కూర్చి కడిగా నంకించి జంబూఫలం
బని సర్వంకషమున్ మహావిషము నాహరించె హేలాగతిన్. 242

వ. అయ్యవిరళ మహాగరళ దహనపాన సమయంబున. 243

మ. కదలం బాటవు పాదవేరు లొడలన్ ఘర్తాంబుజాలంబు ను
ట్టదు నేత్రంబులు నెట్టి గావు నిజజూటాచంద్రుఁడుం గందఁడున్
వదనాంభోజము వాడ దావిషము నాహ్వనించుచో డాయుచోఁ
బదిలుం డై కడి నేయుచో, దిరుగుచో భక్షించుచో మ్రింగుచోన్. 244

క. ఉదరము లోకంబులకును, సదనం బగు టెఱిగి శివుఁడు చటులవిషాగ్నిం
గుదురుకొనఁ గంతబిలమున, బదిలంబుగ నిలిపె సూక్ష్మఫలరసముక్రియన్. 245

- క. మెచ్చిన మచ్చిగ గలిగిన, నిచ్చిన నీవచ్చు గాక యిచ్చ నొరులకుం
జిచ్చుగడిగొనంగ వచ్చునె, చిచ్చుటరూ పచ్చుపడినశివునకుఁ దక్కన్. 246
- ఆ. హరుఁడు గళమునందు హాలాహలము వెట్టఁ, గప్పు గలిగి తొడవుకరణి నొప్పె
సాధురక్షణంబు సజ్జనులకు నెన్న, భూషణంబు గాదె భూవరేంద్ర. 247
- వ. తదనంతరంబ. 248
- క. గరళంబుఁ గంతబిలమున, హరుఁడు ధరించుటకు మెచ్చి యా నొ ననుచున్
హరియు విరించియు నుమయును, సురనాథుఁడుఁబొగడి రంత సుస్థిరమతితోన్. 249
- క. హాలాహలభక్షణకథ, హేలాగతి విన్న వ్రాయ నెలమిఁ బరిపక్ష
వ్యాఖానలవృత్తికముల, పాలై చెడ రెట్టిజనులు భయవిరహితు లై. 250
- వ. మఱియు నారత్నాకరంబు సురాసురులు ద్రచ్చునెడ. 251

— పాలకడలిం దరుచునెడ నైరావతామలు జనించుట —

- క. తెల్లనిమేనును నమృతము, జిల్లున జల్లించుపొదుఁగు శితశృంగములుం
బెల్లుగ నడ్డులకోర్కులు, వెల్లిగొలుపుమొదవు పాలవెల్లిం బుట్టెన్. 252
- ఆ. అగ్నిహోత్ర యనుచు నాసురభిని దేవ, మునులు పుచ్చికొనిరి ము న్నెఱింగి
విబుధసంఘములకు వెరవుతో నధ్వర, హవులు పెట్టుకొఱకు నవనినాథ. 253
- వ. మఱియు నాజలరాశియందు. 254
- క. సచ్చంద్రపాండురం బై, యుచ్చైశ్శ్రవ మనఁగఁ దురగ మొగిజనియించెం
బుచ్చికొనియె బలి దైత్యుం, డిచ్చగొనం డయ్యె నింద్రుఁ డీశ్వరశిక్షన్. 255
- క. ఒఱ పగునురమునుబిటుఁదును, నెఱిఁ దోకయుముఖముసిరియునిర్మలఖురముల్
కుటుచచెవులుఁ దెలిగన్నులుఁ, దఱ చగుకందంబుఁ జూడఁ దగు నాహరికిన్. 256
- వ. అంత నప్పాలకుప్పయందు. 257
- క. దంతచతుష్టాహతి శై, లాంతంబులు విఱిగి పడఁగ నవదాతకుభృ
త్కాంతం బగునై రావణ, దంతావళ ముద్భవించె ధరణీనాథా. 258
- క. తడ లేనినడపువడి గల, యొడలును బెనునిడుదకరము నురుకుంభములున్
బెడఁ గై యువతులమురిపపు, నడకలకున్ మూలగురు వనన్ గజ మొప్పన్. 259
- వ. మఱియు నత్తరంగిణీనల్లభు మధించునయ్యెడ. 260
- ఆ. ఎల్లఋతువులందు నెలరారి పరువ మై, యింద్రువిరులతోఁట కేపు దెచ్చి
కోరివచ్చువారికోర్కులనీనెడు, వేల్పుమ్రాను పాలవెల్లిఁ బుట్టె. 261
- వ. మఱియునుం గొండకవ్వంబునం గడలి మధిప నప్పరోజనంబు జనించె నంత. 262
- క. క్రొక్కారుమెఱుఁగుమేనులు, గ్రిక్కిరిసినచన్నుఁగవలుఁ గ్రిస్సిననడుముల్
పిక్కటిలి యున్నతుఱుములుఁ, జక్కనిచూపులును దివిజసతులకు నొప్పెన్. 263
- వ. మఱియు నారత్నాకరంబునందు సుధాకరుం డుద్భవించి విరించి యనుమతం
బునఁ దన యథాస్థానంబున బ్రవర్తించు చుండె నంత. 264

క. తొలుకారుమెఱుగుకై వడి, దళదళ మని మేను మెఱవ ధగధగ మనుచున్
గలుముల నీనెడుచూపుల, జెలువంబుల మొదలిటెంకి సిరి పుట్టె నృపా. 265

సీ. పాలమున్నీటిలోపలిమీది మీఁగడ మిసిమిజిడ్డునఁ జేసి మేను వడసి
క్రొక్కారుమెఱుగులకొనలక్రొత్తభుకులమేనిచే గలనిగ్గు మెఱుగు సేసి
నాటినాటికిఁ బ్రోచినవకంపుఁదీవల నునుబోదనెయ్యంబు నూలుకొలిపి
క్రొవ్వారుకెందమ్మికొలకునఁ బ్రొద్దునఁ బొలసినవలపునఁ బ్రోది వెట్టి

తే. పసిడిచంపకదామంబుబాగుఁ గూర్చి, వాలుక్రొన్నెలచెలువున పాడి దీర్చి
జాణతనమునఁ జేతుల జడ్డు విడిచి, నలువ యీకొమ్మ నొగిఁ జేసినాఁడు నేఁడు.

క. కెం పారెడునధరంబును, జంపారెడినడుము సతికి శంపారుచులన్
సొం పారుమోముగన్నులు, బెంపారుచు నొప్పు గొప్పపిఱుదును గుచముల్.

వ. అని జనులు పొగడు చుండ. 268

సీ. తరుణికి మంగళస్నానంబు నేయింత మని పెట్టె నింద్రుఁ డనర్ఘమైన
మణిమయపీఠంబు మంగళవతు లైన వేలుపుగరితలు విమలతోయ
పూర్ణంబు లై యున్నపుణ్యాహకలశంబు లిడిరి పల్లవముల నిచ్చె భూమి
గడిమి గోవులు పంచగవ్యంబులను నిచ్చె మలసి వసంతుఁడు మధు వాసంగె

తే. మునులు కల్పంబుఁజెప్పిరి మొగిలుగములు, పణవగోముఖకాహళపటహమురజ
శంఖవల్లకీవేణునిస్వనము లిచ్చె, బాడి రాడిరి గంధర్వపతులు సతులు. 269

క. పండితసూక్తులతోడుతఁ దుండంబులు సాచి తీర్థతోయము లెల్లం
దుండముల ముంచి దిగ్వే, దండంబులు జలక మార్చె దరుణీమణికిన్. 270

సీ. కట్టంగఁ బచ్చనిపట్టుఁబుట్టపుదోయి ముదితకుఁ దెచ్చి సముద్రుఁ డిచ్చె
మత్తాళినికరంబు మధు వాన మూఁగినవై జయంతీమాల వరుణుఁ డిచ్చె
గాంచనకేయూరకంకణకింకిణీకటకాదులను విశ్వకర్త యిచ్చె
భారతి యొకమంచితారహారము నిచ్చె బాణిపద్మము నిచ్చె బద్ధభవుఁడు

ఆ. కుండలివ్రజంబు గుండలముల నిచ్చె, శ్రుతులు భద్ర మైననుతులు సేసె
నెల్లలోకములకు నేలికసాని వై, బ్రదికె దనుచు దిశలు పలికె నధిప. 271

వ. మఱియును. 272

సీ. పలుకుల నమృతంబు చిలుక నెవ్వనితో భాషించె వాఁడెపో బ్రహ్మ యనఁగ
నెలయించి కెంగేల నెవ్వని వరియించె వాఁడె లోకములకు వల్లభుండు
మెయిదీగె నెవ్వనిమేనితోఁ గదియించె వాఁడెపో పరమసర్వజ్ఞమూర్తి
నెలఁతుక యెప్పుడు నివసించె నేయింట నాయిల్లు పర మగునమృతపదము

ఆ. నింతిమాపు వాతె నెచ్చోటి కచ్చోటు, జిహ్వాధనదధర్మ జీవితంబు
గొమ్మపిన్ననగవు గురుతరదుగిఖని, వారణంబు సృష్టి కారణంబు. 273

వ. మఱియు నక్కొమ్మ నెమ్మనంబున. 274

- సీ. భావించి యొకమాటు బ్రహ్మాండ మంతయు నాటలబొమ్మరి ల్లని తలంచుఁ
బోలించి యొకమాటు భువనంబు లన్నియుఁ దనయింటిలో దొంతు లని తలంచుఁ
బాటించి యొకమాటు బ్రహ్మాదిసురులను దనయింటిలో బొమ్మ లని తలంచు
గొనకొని యొకమాటు కుంభినీచక్రంబు నలవడ బొమ్మపీఠుని తలంచు
- ఆ. సొలసి యొక్కమాటు సూర్యేందురోచుల, నచటిదీపకళిక లని తలంచు
భామ యొక్కమాటు భారతీదుర్గల, నాత్మ సఖు లటంచు నాదరించు. 275
- వ. తదనంతరంబ. 276
- ఆ. చంచరీకనికరఝంకారనినదంబు, దనరునుత్పలములదండవెట్టి
మేఘుకోటినడిమిమెఱుఁగుఁ బుత్తడిమాడ్కి, సురలనడుమ నిల్చె సుందరాంగి. 277
- క. ఆకన్నులు నాచన్నులు, నాకురు లాపిఱుఁడు నడుము నాముఖ మాన
వ్యాకారముఁ గని వేల్పులు, నీకాకునఁ బడిరి కలఁగి శ్రీహరి దక్కన్. 278
- వ. అట్లు నిలిచి దశదిశలం బరివేష్టించియున్న యక్షరక్షస్సిద్ధసాధ్య దివిజగరుడగంధర్వ
చారణప్రముఖ నిఖిలయూథంబులం గనుంగొని యప్పురాణ ప్రాధకన్యకారత్నంబు
దన మనంబున నిట్లని వితర్కించి. 279
- సీ. ఐదువ నై యుండ నలవడ దొకచోట నొకచోట సవతితో నోర్వరాదు
తగ నొకచోట సంతతవై భవంబు గా దొకచోట వేడిమి నుండఁ బోల
దొకచోటఁ గరుణ లే దొక్కింత వెదకిన నొకచోట డగ్గటి యుండ బెట్ట
నెరయంగ నొకచోట నిలుకడ సాలదు చర్చింప నొకచోట జడత గలదు
- ఆ. కొన్నిచోట్ల కామగుణగరిష్ఠంబులు, క్రోధసంయుతములు గొన్ని యెడలు
గొన్ని మోహలోభకుంతితంబులు, గొన్ని, ప్రమదమత్సరానుభావకములు. 280
- వ. అని సకలసత్పురుష జననవర్తనంబులు మానసించి పరిహరించి. 281
- సీ. అమర ముత్తైదువనై యుండ వచ్చును వరుసకు సవతు లెవ్వరును లేరు
వెలయంగ నశ్రాంతవిభవ మీతనియిల్లు శృంగారచందనశీతలుండు
గలఁగఁ డెన్నఁడు శుద్ధకారుణ్యమయమూర్తి విమలుండు గదిసి నేవింప వచ్చు
నెఱి నాడి తిరుగఁడు నిలుకడ గలవాఁడు సకలకార్యములందు జడత లేదు
- ఆ. సాధురక్షకుండు షడ్వర్గరహితుండు, నాథుఁ డయ్యెనేని నడప నోపు
నితఁడె భర్త యనుచు నింతి సరోజాతుఁ, బుష్పదామకమునఁ బూజనేసె. 282
- క. ఇందీవరదామమున ము,కుందునిఁ బూజించి తనకుఁ గూఢి వసింపన్
మందిరముగఁ దద్వక్షము, నందంద సలజ్జదృష్టి నాలోకించెన్. 283
- ఆ. మోహరుచులవలన ముద్దియ దల యెత్తు, సిగ్గువలన బాల శిరము వంచు
నింతి వెఱపువలన నెత్తదు వంపదు, తనదుముఖము ప్రాణదయితుఁ జూచి. 284
- క. హరి సూచిన సిరి సూడదు, సిరి సూచిన హరియుఁ జూడ సిగ్గును బొందున్
హరియును సిరియును దమలో, సరిచూపులఁ జూడ మరుఁడు సందడి పెట్టెన్. 285

- చ. జగములతండ్రి యై తనరుశౌరి జగంబులతల్లి నిందిరం
దగ నురమందుఁ దాల్చె నటఁ దత్కరుణారసదృష్టిచేఁ బ్రజల్
మగుడఁగఁ దొంటిభంగి నతిమంగళసాధ్యపతిత్వసంపదన్
నెగడినలోకముల్ గని రనేకశుభంబులఁ బొంది రత్తఱిన్. 286
- వ. అట మున్న యబ్ధిరాజు దనయందు నున్న యమూల్యం బయిన కౌస్తుభంబు
పేరిటి యనర్ఘ మణిరాజంబు నయ్యంబుజాతునకు సమర్పించిన దానిం దన వక్ష
స్థలంబున ధరియించె నప్పు డయ్యాదిలక్ష్మీయు శ్రీవత్సకౌస్తుభవైజయంతీ వన
మాలికాతారహారాద్యలంకృతం బైన పుండరీకాక్షువక్షస్థలంబున వసియించె
నయ్యవసరంబున. 287
- శా. మ్రాన్ శంఖమృదంగవేణురవముల్ మున్నాడి పెంజీకటుల్
వాన్ నర్తనగానలీలల సురల్ భాసిల్లి రామ్యుల్ జగ
ద్వాసుల్ విష్ణుని బ్రహ్మదేవముఖరుల్ దల్లింగమంత్రంబులం
బ్రాసక్తి వినుతించి రుల్లసితపుష్పశ్రేణి వర్షించుచున్. 288
- క. ఆపాలవెల్లికూతురు, దీపులచూపులను దోఁగి తిలకింపఁ బ్రజల్
చేపట్టిరి సంపదలను, బ్రాపించెను మేలు జగము బ్రదికె నరేంద్ర. 289
- క. పాలేటిరాచకన్నియ, మే లారెడుచూపులేక మిడుమిడు కంచుం
జాలిం బురపురఁ బొక్కుచు, దూలిరి రక్కసులు కీడు దోచిన నధిపా. 290
- క. వారిధిఁ దరువఁగ నంతట, వారుణి యన నొక్కకన్య వచ్చిన నసురుల్
వారిజలోచనుసమ్మతి, వారై కైకొనిరి దాని వారిజనేత్రన్. 291
- వ. మఱియుం దరువం దరువ నప్పయోరాశియందు. 292
- సీ. తరుణుండు దీర్ఘదోర్దండుండు గంబుకందరుండు పీతాంబరధారి స్రగ్వి
లాసితభూషణాలంకృతుం డరుణాక్షుఁ డున్న తోరస్కుఁ డత్యుత్తముండు
నీలకుంచితకేశనివహుండు జలధరశ్యాముండు మృగరాజసత్త్వశాలి
మణికుండలుండు రత్నమంజీరుఁ డచ్యుతునంశాంశసంభవుం డమలమూర్తి
- ఆ. భూరియాగభాగభోక్త ధన్వంతరి, యనఁగ నమృతకలశహస్తుఁ డగుచు
నిఖిలవైద్యశాస్త్రనిపుణుఁ డాయుర్వేది, వేల్పువెజ్జు గడలి వెడలి వచ్చె. 293
- వ. తదనంతరంబ. 294
- ఆ. అతనిచేత నున్నయమృతకుంభము సూచి, కెరలు వొడిచి సురలఁ గిక్కురువెట్టి
పుచ్చికొనిరి యసురపుంగవు లెల్లను, మాటు లేనిబలిమి మానవేంద్ర. 295
- వ. వెండియు. 296
- ఆ. చావు లేనిమందు చక్కఁగ మన కబ్బె
ననుచుఁ గడవ నసురు లాఁచికొనిన
వెఱచి సురలు హరికి మొఱలువెట్టిరి సుధా
పూర్ణఘటము వోయెఁ బోయె ననుచు. 297

శ్రీవిష్ణుమూర్తి మోహినిస్వరూపంబు నొందుట.

వ. ఇట్లు శరణాగతులైన వేల్పులదైన న్యంబు వొడగని భృత్యజనకామదుండగు నప్పర
మేశ్వరుండు మీరలు దుగ్గింపవలన దేనునామాయాబలంబునంజేసి మీయర్థంబు
మరల సాధించెద నని పలికె దత్తమయంబున నయ్యమృతపూరంబు నేమత్రా
వుదు మని తమకించు దైత్యదానవజనంబులలోఁపల నమంగళం బగు కలి సంభవిం
చినకతంబునఁ బ్రబలు లగు రక్కసులు విలోకించి సత్త్రయాగంబునందు నడచు
చందంబునఁ దుల్యప్రయాసహేతువు లగు సురలును సుధాభాగంబున కర్హు లగు
దురు గావునఁ బంచి కుడుచుట కర్తవ్యం బిది సనాతనం బగు ధర్మం బగుటఁజేసి
యియ్యమృతకుంభంబు విడువుం డని దుర్బలు లగు నిశాచరులు జాతమత్సరులై
ప్రబలులైన తమవారల వారించు చున్న సమయంబున. 298

ఆ. ఒకనిచేత నుండ నొకఁడు బలిష్ఠుడై, పుచ్చికొనిన వానిఁ బొదుగఁ బట్టి
యంతకంటె నధికుఁ డమృతకుంభమునెత్తి, కొంచుఁ బాతెబరులు గుయ్యడంగ. 300

వ. అంత.

సీ. మెత్తనియడుగుల మెఱుఁ గారుజానువు లరఁజికంబములదో యైనతొడలు
ఘన మగుజఘనంబుఁ గడులేతనడుమును బల్లవారుణ శాంతివాణియుగముఁ
గడుదొడ్డపాలిండ్లుఁ గంబుకంతంబును బింబాధరముఁ జంద్రబింబముఖముఁ
దెలిగన్నఁగవయును నలికుంతలంబును బాలేందుసన్నిభఫాలతలము

తే. నమరఁ గుండలకేయూరహారకంక, శాదు లేపార మంజీర నాద మొప్ప
నల్లనవ్వులఁ బర్వదళాక్షుఁ డసుర, పతుల నడఁగింప నాడురూపంబు దాల్చి. 301

వ. అయ్యవసరంబున జగన్తోహనాకారంబున. 302

సీ. పాలిండ్లపై నున్న పయ్యెద జాఱించు జాఱించి మెల్లన చక్క నొత్తు
దళ్ళుదళ్ళునుగండఫలకంబు లొలయించు నొలయించి కెంగేల నుజ్జగించుఁ
గడుమెఱుంగులువాటుకడకన్ను లల్లార్చు నల్లార్చి తెప్పల నండగొలుపు
సవరనిదరహాసచంద్రికఁ జిలికించుఁ జిలికించి కెఱ్ఱావిఁ జిక్కువఱచు

తే. దళితధమ్మిల్లకుసుమగంధమ్ము నెఱపుఁ గంకణాదిరుణంకృతుల్ గడలుకొలుపు
నొడలికాంతులు పట్టాలే కులుకఁబాటు, విన్నవలిపంపుఁబయ్యెద సౌకళించి. 303

వ. ఇవ్విధంబున నక్కపటయువతిరత్నంబు జగన్తోహనదేవతయునుంబోలే నెమ్మొ
గంబుతావికి మత్తిల్లిన తేఱిమొత్తంబులఁ గెలిచి చిగురుజొంపంబుల నెడగలుగ
జడియుచు మురియు చుండ రాక్షసవరులు గమంగొని. 304

సీ. అవుఁగదే లావణ్య మవుఁగదే మాధుర్య మవుఁగదే సతి నవయావనాంగి
యెటనుండి వచ్చితే వేమి యిచ్చించెదు నీనామ మెయ్యది నీరజాక్షి
యమరగంధర్వాసిద్ధాసురచారణమనుజనకన్యలకు నీమహిమ గలదె
ప్రాణచిత్రేంద్రియపరిణామదాయి యై నిర్మించె బో విధి నిన్నుఁ గరుణ

- తే. వనిత గశ్యపుసంతతివార మేము, భ్రాతలము సురలకు నిద్ధపౌరుషులము
జ్ఞాతులకు మాకు నేకార్థసంగతులకుఁ, బాలు దీరనియర్థంబు వంచి యిమ్ము. 305
- క. సఖ యై యుండెద మిందఱ, మభయంబున వచ్చుకొలఁది నమృతంబును నీ
విభరాజగమన తప్పక, విభజింపు విపక్షపక్షవిరహిత మతి వై. 306
- వ. అని మందలించిన దైత్యులం గని మాయాయువతిరూపుం డగు హరి తన వాఁడి
వాలుచూపుటంపఱవలన వారలతాలుముల నగలించి చిటునగవు లెగయ
మొగ మెత్తి యిట్లనియె. 307
- క. సుందరు లగుపురుషులఁ గని, పొందెడునాయందు నిజము వుట్టునె మీకున్
బృందారకరిపులారా, చెందరు కామినుల విశ్వసింపరు పెద్దల్. 308
- క. పలుకులు మధురసధారలు, దలఁపులు నానాప్రకారదావానలముల్
సెలుములు సాలావృకములు, సెలువల నమ్ముటలు వేదసిద్ధాంతములే. 309
- క. నా నేర్చుకొలఁది మీకును, మానుగ విభజించి యిత్తు మానుఁడు శంకం
గా నిం డనవుడు నిచ్చిరి, దానవు లమృతంపుఁ గడవఁ దరుణీమణికిన్. 310
- క. ఆశాంతాలోకనములు, నాశీతలభాషణములు నాలాలితముల్
రాశిపరంపర లగుచుం, బాశము లై వారిలోల్లు బంధించె నృపా. 311
- వ. ఇట్లు సుధాకలశంబు కేల నందికొని మందస్థితభాషణంబుల సుందరీరూపుం
డగు ముకుందుండు మేలు గీ డనక నేను పంచి యిచ్చినతెఱంగున నంగీకరించుట
కర్తవ్యం బనవుడు నగుం గాక యని సురాసురదైత్యదానవసమూహం బుపవ
సించి కృతస్నాను లై హోమంబు లాచరించి విప్రులకు గోభూషిరణ్యాది
దానంబులు సేసి తదాశీగప్రవచనంబును గైకొని ధవళపరిధాను లై గంధ
మాల్యధూపదీపాలంకృతం బగు కనకరత్న శాలామధ్యంబునఁ బ్రాగ్గ్రకుశపీఠం
బులం బూర్వదిశాభిముఖు లై పంక్తులు గొని యున్న సమయంబున. 312
- క. శ్రోతీభరకుచయుగభర, వేణీభరములను డస్సి వివిధాభరణ
క్వాణ యయి యువిద వచ్చెను, బాణిసరోజమున నమృతభాండముఁ గొంచున్. 313
- క. భాసురకుండలభాసిత, నాసాముఖకర్ణగండనయనాంచల యై
శ్రీసతి యగుసతిఁ గని దే, వాసురయూథంబు మోహ మందె నరేంద్రా. 314
- వ. ఆప్పుడు. 315
- క. అసురుల కమృతము వోయుట, వొసగదు పాములకుఁ బాలు వోసినమాడ్కిన్
దొసఁ గగు నంచును వేటొక, దెసఁ గూర్చుండంగఁబెట్టె దేవాహితులన్. 316
- వ. ఇట్లు రెండు పంక్తులుగా నేర్పరించి. 317
- సీ. వేగిరపడకుడి వినుఁడు దానవులార తడవు సేయకవత్తు దైత్యులార
యటు సక్కఁగూర్చుండుఁ డని కన్ను లల్లార్చి చనుగవపయ్యెద జాఱఁ దిగిచి

- వదినెమఱిందలి వాపులు కల్పించి మర్తంబు లెడలించి మఱుగు సేసి
మెల్లనినగవుల మేనులు మఱపించి కడుజాణమాటలఁ గాకుపఱిచి
- ఆ. యసురవరులనెల్ల పడకించి సురలను, దడవు నేయ వలదు ద్రావుఁ డనుచు
వచ్చుకొలఁది నమృతవారి విభాగించె, దరుణి దివిజు లెల్ల దనిసి పొగడ. 318
- వ. అయ్యవసరంబున. 319
- సీ. మనకు వేల్పులకును మందట లే కుండఁ బంచి పెట్టెద నని పడఁతి పూనె
దా నేల తప్పదు తరళాక్షి గాక రమ్మనుచును గడఁకఁ బిల్వ
దుఱుమాట లాడదో మఱి చూడ కుండునో చనుగవఁ గప్పునో చాలు ననుచు
నొండాడఁగలఁగుచునొక్కింత సొలయునో మనయెడఁ గందునో మగువ యనుచు
- ఆ. నెలఁతచూడ్కిగముల నీరై కరంగుచు
బ్రణయభంగభీతి బద్ధు లగుచు
నూర కుండ్లు గాని యువిద తే తెమ్మని
యడుగఁ జాల రప్పు డసురవరులు. 320
- వ. అప్పుడు. 321
- మ. అమర వ్రాతములోనఁ జొచ్చి దివిజుం డై రాహు పీయూషపా
నము నేయం గని చంద్రభాస్కరులు సన్నల్ నేయ నారాయణుం
డమరాఠాతిశిరంబు చక్రహతిఁ దున్నాడె సుధాసి క్త మై
యమరత్వంబును జెందె మూర్ధము దదన్యాంగంబు నేలం బడెన్. 322
- ఆ. అజుఁడు వానిశిరము నంబరవీధిని, గ్రహము సేసి పెట్టి గారవించె
వాఁడు పర్వములను వైరంబు దప్పక, భానుచంద్రములను బట్టు చుండు. 323
- క. ఒకబొట్టుఁ జిక్క కుండఁగ, సకలసుధారసము నమరసంఘంబులకుం
బ్రకటించి పోసి హరి దన, సుకరాకృతిఁ దాల్చె నసురశూరులు బెగడన్. 324
- మ. అమరుల్ రక్కసులుం బ్రయాసబలసత్త్వార్థాభిమానంబులన్
సము లై లబ్ధవికల్పు లైరి యమరుల్ సంశ్రేయముం బొంది ర
య్యమరారుల్ బహుదుగిఖముల్ గనిరి తా మత్యంతదోర్లర్వు లై
కమలాక్షున్ శరణంబు వేడనిజనుల్ గల్యాణసంయుక్తులే. 325
- ❧ దే వా సు ర యు ధ ము ❧
- క. దానవు లమృతము ద్రావం, బూని పయోరాశిఁ ద్రచ్చి పొగిలినమాడ్కిన్
శ్రీనాథపరాజ్ఞులు లగు, హీనులు వొందంగఁ జాల రిష్టార్థంబుల్. 326
- క. శోధించి జలధి నమృతము, సాధించి నిలింపవైరిచక్షుర్గతులన్
రోధించి సురల కిడి హరి, బోధించి ఖగేంద్రు నెక్కి పోయె నరేంద్రా. 327
- క. శుద్ధముగ సురల కమృతము, సిద్ధించిన నసురవరులు సిడిముడిపడుచున్
గుడ్డులు నానాయుధసన్నద్ధులు నయి యుద్ధమునకు నడచిరి బలిమిన్. 328

క. ధన్యులు వైరోచనిశత, మన్యుప్రముఖులు మదాభిమానులు దమలో
నన్యోన్యరణము బాహు, సిన్యాసంబులను బేర్చి చేసిరి కడిమిన్.

329

మ. అరు దై కామగ మై మయాసురకృతం బై లోకితాలోక్య మై
వరశస్త్రాస్త్రసమేత మై తరళ మై వైహాయసం బై మహా
సురయోధాన్విత మైనయానమున సంశోభిల్లెఁ బూర్ణేందు సు
స్థిరకాంతి బలి చామరధ్వజచమూదీప్తస్థితి ముందటన్.

330

వ. మఱియు నముచి శంబర బాణ ద్విమూర్ధ కాలనాభ శకుని జం భాయోముఖ
ప్రహేతి హేతి భూతసంత్రాస హయగ్రీవకపి లేల్వ లోత్కల మేఘదుందుభి
మయత్రిపురాధిప విప్రచిత్తి విరోచన వజ్రదంష్ట్ర తార కారి ప్తారిష్టనేమి శుంభ
నిశుంభ శంకుశిరగ ప్రముఖులును బొలోమ కాలేయులును నివాతకవచ ప్రభృ
తులును దక్కిన దండయోధులునుం గూడికొని యరదంబులం దురగంబుల
మాతంగంబుల హరిణంబుల హరి కిరి శరభ మహిష గవయ ఖడ్గ గండభేరుండ
చమరీ జంబుక శార్దూల గోవుషాదిమృగంబులను గంక గృధ్ర కాక కుక్కుట
బక శ్వేన హంసాదివిహంగంబులను దిమి తిమింగిలాది జలచరంబులను నరులను
నసురసురనికరవికృత విగ్రహరూపంబు లగు జుతువులను నారోహించి తమకు నడి
యాలంబు లగు గొడుగులు పడగలు జోడుఁగైదువులు పక్కెరలు బొమిడికం
బులు మొదలగుపోటుముట్లాయితంబుగఁ గైకొని వేటువేటు మొనలై విరో
చననందనుం బలిముందట నిలువంబడిరి దేవేంద్రుండును నైరావతారూఢుం
డై వైశ్వానరవరుణవాయుదండ ధరాద్య నేకనిర్జరవాహినీసందోహంబును దాను
నెదురుపడి పిటుతివియక మోహరించె నట్లు సంరంభసన్నాహ సముత్సాహంబుల
రెండుదెఱంగులవారునుం బోరాడువేడుకల మీఁటగుమాటల సందడించు
చున్న సమయంబున.

331

నీ. వజ్రదంష్ట్రాంచితవ్యజనంబులును బర్హ చామరంబులు సితచ్ఛత్రములును
జిత్రవర్ణధ్వజచేలంబులును వాతచలితో త్తరోష్ణిషజాలములును
జప్పుళ్ల నెసఁగుభూషణకంకణంబులుఁ జండాంశురోచులశస్త్రములును
వివిధభేటకములు వీరమాలికలును బాణపూర్ణము లై నతూణములును

ఆ. నిండి పెచ్చు రేఁగి నిర్జరాసురవీర, నైన్యయుగ్మకంబు సాల నొప్పె
గ్రాహతతులతోడఁ గలహంబునకు వచ్చు, సాగరములభంగి జనవరేణ్య.

332

క. భేరిభాంకారంబులు, వారణాశ్రమికారములును వరహరి హేషల్

భూరిరథ నేమిరవములు, ఘోరము లై వెల్లగించె గులశైలములన్.

333

వ. ఇవిధంబున నుభయబలంబులును మోహరించి బలితో నింద్రుండును దారకు
నితో గుహంబును హేతితో వరుణుండును బ్రహేతితో మిత్రుండును గాలనాభు
నితో యముండును మయనితో విశ్వకర్తయు శంబరునితోఁ ద్వష్టయు విరోచ
నునితో సువితయు నముచితోఁ బరాజితుండును వృషపర్వునితో నశ్వదేవతలును

బలిసుతబాణాదిపుత్రశతంబుతో సూర్యుండును రాహువుతో సోముండును
 బులోమునితో ననిలుండును శుంభనిశుంభులతో భద్రకాళిదేవియు జంభునితో
 వృషాకపియును మహిషునితో విభావసుండును నిల్వలవాతాపులతో బ్రహ్మపు
 త్రులును దుర్తర్షణునితోఁ గామదేవుండును నుత్కలునితో మాతృకాగణం
 బును శుక్రునితో బృహస్పతియు నరకునితో శనైశ్చరుండును నివాతకనచులతో
 మరుత్తులును గాలేయులతో వసువులు నమరులును బౌలోములతో విశ్వేదేవ
 గణంబును గ్రోధవశులతో రుద్రులును నిర్విధంబునం గలసి పెనంగి ద్వంద్వయు
 ద్ధంబు నేయుచు మఱియు రథికులు రథికులను పదాతులు పదాతులను వాహ
 నారూఢులు వాహనారూఢులనుం దాకి సింహనాదంబులు నేయుచు నట్టహా
 సంబు లిచ్చుచు నాహ్వనంబు లొసంగుచు నన్యోన్యతిరస్కారంబులు నేయుచు
 బాహునాదంబుల విజృంభించుచుఁ బెనుబొబ్బల నుబ్బి రేఁగుచు హుంకరించుచు
 నహంకరించుచు ధనుర్దణంబులఁ డంకరించుచు శరంబుల నాఁకించుచు బరశు
 వుల నఱకుచుఁ జక్రంబులం జెక్కుచు శక్తులం దునుముచుఁ గశలం బెట్టుచుఁ
 గుఠారంబులఁ బొడుచుచు గదల నడచుచు గరంబులఁ బొడుచుచుఁ గరవాలం
 బుల వ్రేయుచుఁ బట్టిసంబుల నొంచుచుఁ బ్రాసంబులం ద్రెంచుచుఁ బాశంబులం
 గట్టుచుఁ బరిఘంబుల మొత్తుచు ముసలంబుల మోడుచు ముద్గరంబులఁ జడి
 యుచు ముష్టివలయంబుల ఘట్టించుచు దోమరంబుల నుఱుముచు శూలంబులఁ
 జిమ్ముచు నఖింబులం జీరుచుఁ దరుశైలంబుల టువ్వుచు నుల్తుకంబులం జూఁ
 డుచు నిట్లు బహువిధంబులం గలహవిహారంబులు సలుపు నవసరంబున భిన్నంబు
 లైన శిరంబులును విచ్ఛిన్నంబు లైన కపాలంబులును వికలంబు లైన కపోలంబు
 లును జిక్కువడిన కేశబంధంబులును భగ్నంబు లైన దంతంబులును గృత్తంబు
 లైన భుజంబులును ఖండితంబు లైన కరంబులును వికళితంబు లైన మధ్యంబు
 లును వికృతంబు లైన వదనబింబంబులును వికలంబు లైన నయనంబులును వికీ
 ర్ణంబు లయిన కర్ణంబులును విశీర్ణం లైన నాసికలును విఱిగిపడిన యూరుదేశం
 బులును విసంధు లయిన పదంబులును జిరిగిన కంకటంబులును రాలిన భూషణంబు
 లును వ్రాలిన కేతనంబులును గూలిన ఛత్రంబులును మ్రొగిన గజంబులును
 ను గ్గయిన రథంబులును నుఱు మైన హయంబులును జిందఱవందఱ లైన భట
 సమూహంబులును నొఱలెడు కొఱప్రాణంబులును బొరలెడు మేనులును నుబ్బి
 యాడెడు భూతంబులును బాతెడు రక్తప్రవాహంబులును గట్టలు గొన్నమాం
 సంబులును నెగసితిరిగెడి కశేబరంబులును గలకలంబులునేయు కంకగృథాదివిహం
 గంబులు నయి యొప్పు నప్పో రతిఘోరం బయ్యె నప్పుడు.

334

శా. నాకాధీశుఁ బదింట మూఁట గజమున్ నాల్గింట గుఱ్ఱంబులన్
 ఏకాస్త్రంబున సారథిం జొనిపె దైత్యేంద్రుండు దా నాకస

ల్లోకాధీశుడు ద్రుంచి యన్నిటిని దోడ్తో నన్నిభల్లంబులన్
రా కుండన్ రిపువర్గముం దునిమె గీర్వాణారి యగ్గింపగన్.

335

సీ. తనతూపు లన్నియుఁ దర మిడి శక్రుండు నటికిన జోదువిన్న నుపు మెఱసి
బలిమహాశక్తిచేఁ బట్టిన నదియును నతఁడు ఖండించె నత్యద్భుతముగ
మఱి ప్రాసశూలతోమరములు గైకొన్నఁ దోడ్తోడ నవియును దునిమి వైచె
నంతటఁ బోక యెయ్యది వాఁడు సాగించెఁ దొడరి తా నదియును దుమురుసేసె

ఆ. నసురభర్త విరథుఁ డై తనపగలుకుఁ, గానబడక వివిధకపటవృత్తి
నేర్పు మెఱసి మాయ నిర్మించె మింటను, వేల్పుగములు సూచి వెఱఁగుపడఁగ.

వ. ఇట్లు దానవేంద్రుని మాయావిశేషవిధానంబున సురానీకంబులపైఁ బర్వతంబులు
వడియె దావాగ్నిదండహ్యమానతరువర్షంబులు గురిసె సటంకశిఖరనికరశిలా
సారంబులు గప్పె మహారగదండశూకంబులు గఱచె వృశ్చికంబులు మీఱె
వరాహవ్యాఘ్రసింహంబులు గదిసి విదళింపన్ దొరకొనియె వనగజం
బులు మట్టి మల్లాడం జొచ్చె శూలహస్తలు దిగంబరులు నై రండు రం డని
బలురక్కసులు శతసహస్రసంఖ్యలు భేదనచ్ఛేదనభాషణంబులు సేయం దొడం
గిరి వికృతవదనులు గదాదండధారులు నాలంబితకేశభారులు నై యనేకరాక్షస
వీరులు పోనీకు పోనీకుఁడు తునుము తునుముం డని వెనుతగిలిరి పరుషగంభీర
నిర్ఘాతసమేతంబు లయిన జీమాతసంఘాతంబులు వాతాహతంబు లై యుప్ప
తిల్లి నిప్పులకుప్పలు మంటలప్రోవులుం గురిసె మహాపవనవిజృంభితం బైన
కార్పిచ్చు ప్రళయానలంబుచందంబునం దరికొనియెఁ బ్రచండఝంఝానిలప్రేరిత
సముత్తుంగతరంగావర్తభీషణం బయిన మహార్ణవంబు సెలియలికట్ట దాటి వెల్లి
విరిసిన ట్లమేయం బైయుండె నాసమయంబునం బ్రళయకాలంబునం జోలె
మిన్ను మన్నును రేయుం బగలు నెఱుంగ రా దయ్యె నయ్యవసరంబున.

337

క. ఆయసురేంద్రునిబహుతర, మాయాజాలంబులకును మా తెఱుంగక వ
జ్రాయుధముఖరాదిత్యు ల,పాయంబును బొంది చిక్కు వడిరి నరేంద్రా.

338

వ. అప్పుడు.

339

క. ఇయ్యసురులచేఁ జిక్కితి మెయ్యది దెరు వెందుఁ జొత్తు మిటు వొలయఁ గదే
యయ్యా దేవ జనార్దన, కుయ్యో మొట్టో యటంచుఁ గూయిడి రమరుల్.

340

వ. అని మొఱి యిడునవసరంబున.

341

మ. విహగేంద్రాశ్వనిరూఢుఁ డై మణిరమావిభ్రాజితోరస్కుఁ డై
బహుశస్త్రాస్త్రరథాంగసంకలితుఁ డై భాస్వత్కిరీటాదిదు
స్పహుఁ డై నవ్యపిశంగచేలధరుఁ డై సంఘల్లపద్మాక్షుఁ డై
విహితాలంకృతితోడ మాధవుఁడు దా వేంచేసె నచ్చోటికిన్.

342

చ. అసురులమాయ లన్నియును నబ్జదళాక్షుఁడు వచ్చినంతట
గసిబిసి యై నిరర్థ మయి గ్రక్కునఁ బోయెను నిద్ర నొంది ను

తసమున మేలుకొన్నగతిఁ దాల్చి చెలంగిరి వేల్పు లందఱుం
బస నెడ కేల యుండు హరిపాదపరిష్కృతినేయ నాపదల్.

343

వ. అయ్యెడ.

344

ఆ. కాల నేమి ఘోరకంఠీరవము నెక్కి, తాఘ్నశిరము శూలధారఁ బొడువ
నతనిపోటుముట్టు హరి గేల నంకించి, దానఁ జావఁ బొడిచె దానవునిని.

345

క. పదపడి మాలిసుమాలులు, బెదరించినఁ దలలు ద్రుంచెఁ బృథుచక్రహతిఁ
గదఁగొని గరుడునితెక్కలు, నెదరించినమాల్యవంతు శిరమున్ వ్రేసెన్.

346

వ. ఇట్లు పరమపురుషుం డగు హరి కరుణాపరత్వంబునం బ్రత్యుపలబ్ధమనస్కులైన
వరుణవాయువాసవప్రముఖులు పూర్వంబున నెవ్వ రెవ్వరితోఁ గయ్యంబు నేయు
దురు వారు వారలం దలపడి నొప్పించి రయ్యవసరంబున.

347

క. బాహుబలంబున నింద్రుఁడు, సాహసమున బలిని గెలువ సమకట్టి సము
త్సాహమున వజ్ర మెత్తిన, హాహానినదంబు నేసి రఖిలజనములున్.

348

వ. ఇట్లు సముద్యతభిదురహస్టుం డై యింద్రుండు దన పురోభాగంబునం బరాక్ర
మించు చున్న విరోచననందను నుపలక్షించి యిట్లనియె.

349

మ. జగతిన్ వైరి మొఱింగి గెల్చు టదియున్ శౌర్యంబె ధైర్యంబె తా
మగవాఁ డయ్యును దన్నుఁ దా నెఱిగి సామర్థ్యంబునుం గల్గియున్
బగవానిం గని డాఁగెనేని మెయి సూపం జాలఁడేనిం గటా
నగరే బంధులు దిట్టరే బుధులు గన్యల్ గూర్తురే దానవా.

350

శా. మాయల్ నేయఁగ రాదు పో నగవులే మాతోడిపోరాటముల్
దాయా చిక్కితి వ్రక్కలించెదఁ గనద్దంభోలిథారాహతిఁ
నీయిష్టార్థము నెల్లఁ జూడుము వెసన్ నీవారలం గూడుకొ
నీయాటోపము నిర్జరేంద్రుఁ డడఁచున్ నేఁ డాజిలో దుర్మతి.

351

వ. అని యుపాలంభించిన విని విరోచననందనుం డిట్లనియె.

352

శా. నీవే పోటరివే సురేంద్ర తెగడన్ నీ కేల గెల్పోటముల్
లేవే యెవ్వరిపాలఁ బోయినవి మేల్గిడుల్ విరించాదులుం
ద్రోవం జాలుదు రెవ్విధానమున సంతోషింప శోకింప నా
దైవం బేమి కరస్థలామలకమే దర్శింపులుం బాడియె.

353

ఆ. జయము లపజయములు సంపద లాపద, లనిలచలితదీపికాంచలములు
చంద్రకళలు మేఘచయములు దరఁగలు, మెఱుఁగు లమరవర్య మిట్టిపడకు.

354

వ. అని యిట్లాక్షేపించి.

355

క. వీరుఁడు దానవనాథుఁడు, నారసముల నింద్రు మేన నాటించి మహా
ఘోరాయుధకల్పము లగు, శూరాలాపములు నెవులఁ జొనిపెన్ మరలన్.

356

- వ. ఇట్లు తథ్యవాది యైన బలిచే నిరాకృతుం డై. 357
- క. శత్రువు నాడేపంబునఁ, దోత్రాహతగజముభంగిఁ ద్రుళ్లుచు బలి నా
వృత్తారి వీచి వైచిన, గోత్రాకృతి నతఁడు నేలఁ గూలె నరేంద్రా. 358
- క. చెలికానిపాటు గనుఁగొని, బలిసఖుఁ డగుజంభుఁ డతులబాహుశక్తి
జెలితనము సాల నెఱపుచు, నిలు నిలు మని వీఁకఁ దాఁకె నిర్జరనాథున్. 359
- క. పంచాననవాహనుఁ డై, చంచద్దద జంభుఁ డెత్తి శైలారిని దాఁ
కించి సురేభంబును నొప్పించి విజృంభించి యార్చి పేర్చెం గడిమిన్. 360
- క. వీఁక నెడి ఘనగదాహతిఁ, దోఁకయుఁ గదలింప లేక దుస్సహపీడన్
మ్రోఁకరిలఁ బడియె నేలను, సోఁ కోర్వక దిగ్గజంబు సుడిసుడిగొంచున్. 361
- వ. అయ్యెడ. 362
- క. సారథి వేయుహయంబుల, తే రాయితపటిచి తేర దేవేంద్రుఁడు దా
నారోహించెను దైత్యుఁడు, దారత మాతలిని శూలధారం బొడిచెన్. 363
- ఆ. శూలనిహతి నొంది స్రుక్కక యార్చిన, సూతు వెఱకు మంచు సురవిభుండు
వానిశిరముఁ దునిమె వజ్రఘాతంబున, దైత్యనేనలెల్లఁ దల్లడిల్ల. 364
- చ. చని సురనాథుచేఁ గలన జంభుఁడు సచ్చుట నారదుండు నె
ప్పిన విని వానిభ్రాతలు గభీరబలాధికుఁ డాబలుండు పా
కనముచు లాపురందరునిఁ గాంచి ఖరోక్షులఁ దూల నాడుచున్
ఘనబలధారలన్ నగముఁ గప్పినచాడుప్పనఁ గప్పి రమ్ములన్. 365
- సీ. విబుధలోకేంద్రుని వేయుగుఱ్ఱంబుల నన్నికోలల బలుఁ డదర నేనె
నిన్నూట మాతలి నిన్నూట రథమును నారీతి నింద్రుప్రత్యంగకమును
వేధించెఁ బాకుండు వింట వాఁ డస్త్రంబు లేయుట దొడుగుట యెఱుఁగరాదు
కనకపుంఖంబులకాండంబు లొకపదియేనింట నముచియు నేసి యార్చె
- ఆ. బలిమి నిట్లు ముగురు పగవాని రథసూత, సహితు ముంచి రస్త్రజాలములను
వనజలోకసఖుని వానకాలంబున, మొగిలుగములు మునుఁగ మూఁగినట్లు. 366
- వ. అయ్యవసరంబున. 367
- మ. అమరారాతులబాణజాలములపా లై పోయితే చెల్ల రే
యమరాధీశ్వర యంచు ఖన్నతరు లై యంభోధిలోఁ జంచల
త్వమునం గ్రుంకువణిగ్జనంబులక్రియన్ దైత్యాధిపత్యాహమ
ధ్యమునం జిక్కిరి వేల్పు లందఱు విపద్ధానంబులం జేయుచున్. 368
- శా. ఓహో దేవతలార కుయ్యిడకుఁ డే నున్నాడ నం చంబుభృ
ద్వాహుం డాశరబద్ధపంజరము నంతం జించి తేజంబునన్
వాహోవేతరథంబుతోడ వెలికిన్ వచ్చెన్ నిశాంతోల్లస
న్వాహత్త్యంబునఁ దూర్పునం బొడుచునామార్తాండుచందంబునన్. 369

- వ. ఇట్లు వెలువడి. 370
- చ. విఱిగినసేనఁ గాంచి సురవీరుఁ డొహో యని బిట్టు చీరి క్ర
మృఱఁ బురికొల్పి పాకబలమ స్తకముల్ నిశితాస్త్రధారలన్
నెఱసినతీక్షణవజ్రమున నేలకు వ్రాల్చెను వానిచుట్టముల్
వెఱచిరి తచ్చమూఁపతులు విహ్వలు లై చెడి పాటి రార్తితోన్. 371
- వ. అప్పుడు నముచి నిలువంబడి. 372
- మ. తనచుట్టంబులఁ జంపెఁ వీఁ డనుచు నుద్యతోక్రధశోకాత్తుఁ డై
కనకాంతంబును నశ్చ సారమయమున్ ఘంటాసమేతంబు నై
జనదృద్ధుస్సహ మైనశూలము నొగిన్ సారించి వైచెన్ సురేం
ద్రునిపై దీన హతుండ వౌ దని మృగేంద్రుం బోలి గర్జించుచున్. 373
- శా. ఆకాశంబున వచ్చుశూలమును జంభారాతి ఖండించి నా
నాకాండంబుల వానికంతము దెగ న్దంభోళియున్ వైచెన
స్తోకేంద్రాయుధమున్ సురారిగళముం ద్రుంపంగ లే దయ్యె వాఁ
డాకంపింపక నిల్చె దేవవిభుఁ డత్యాశ్చర్యముం బొందఁగన్. 374
- వ. ఇట్లు నిలిచి యున్న నముచిం గనుంగొని వజ్రంబు ప్రతిహతం బగుటకు శంకించి
బలభేది దన మనంబున. 375
- సీ. కొండలతెక్కలు ఖండించి వైచుచో వజ్ర మెన్నఁడు నింత వాఁడి సెడదు
వృత్రాసురాదుల విదళించుచో నిది దిరుగ దెన్నఁడు పనిఁ దీర్చికాని
యింద్రుండఁ గానొకోయేను దంభోళియుఁ గానొకో యిదిప్రయోగంబునెడెనొ
దనుజాధముఁడు మొనతాఁకుఁ దప్పించెనో భిదురంబు నేఁ డేల బెండువడియె
- ఆ. ననుచు వజ్ర వగవ నార్ద్ర శుష్కంబులఁ, జావకుండఁ దపము సలిపె నీతఁ
డితర మెద్ది యైన నింద్ర ప్రయోగింపు, వైశ మనుచు దివ్యవాణి వలికె. 376
- వ. ఇట్లాదేశించిన దివ్యవాణిపలుకు లాకర్ణించి పురందరుండు. 377
- ఆ. ఆత్తబుద్ధిఁ దలఁచి యార్ద్రంబు శుష్కంబు, గానిసాధనంబు ఘేన మనుచు
నది యమర్చి దాన నమరులు మెచ్చంగ, నముచిశిరముఁ ద్రుంచె నాకవిభుఁడు.
- వ. అయ్యవసరంబున. 379
- సీ. పురుహూతు నగ్గించి పుష్పాంజలులు సేసి మునులు దీవించిరి ముదముతోడ
గంధర్వముఖ్యులు ఘనులు విశ్వావసుఁడును బరావసుఁడు నింపెనయఁ బాడి
రమరాంగనాజను లాడిరి దేవతాదుందుభులును మ్రోసె దురములోన
వాయువహ్నికృతాంతవరుణాదులను బ్రతిద్వంద్వల గెల్చి రుద్ధండవృత్తి
- తే. నల్పమృగముల సింహంబు లట్ల తోలి, రమరవర్యులు దనుజుల నదటు వాయ
నజుఁడు పుత్రేర నారదుఁ డరుగుదెంచె, దైత్యహరణంబు వారింప ధరణినాథ.
- వ. వచ్చి సురలకు నారదుం డిట్లనియె. 381

శా. సిద్ధిచెక్ సురలార మీ కమృతమున్ శ్రీనాథసంప్రాప్తు లై
వృద్ధి బొందితి రెల్ల వారలును విద్వేషుల్ మృతిం బొంది రీ
యుద్ధం బేటికి నింకఁ జాలుఁ బనిలే దోహో పురే యంచు సం
బద్ధాలాపము లాడి మాన్చె సురలం బాండవ్యవంశాగ్రణీ.

382

ప. ఇట్లు నారదవచననియుక్తు లై రాక్షసులతోడి సంగ్రామంబు సాలించి సకలదేవ
ముఖ్యులును ద్రివిష్టపంబునకుం జనిరి హతశేషు లైన దైత్యదానవులు విపన్నుల
డైన బలిం దోడ్కొని పశ్చిమశిఖరిశిఖరంబుఁ జేరిరి విధ్వంసమానకంధరు లై వినష్ట
దేహు లగు యామినీచరుల నెల్లను శుక్రండు మృతసంజీవని యైన తన విద్య
పెంపునం జేసి బ్రదికించె బలియును భార్గవానుగ్రహంబున విగతశరీరవేదనుం
డై పరాజితుం డయ్యును లోకతత్త్వవిచక్షణుం డగుటంజేసి దుగ్గింపక
యుండె నని చెప్పి రాజునకు శుకుం డిట్లనియె.

383

సీ. కైలాసగిరిమీఁద ఖండేందుభూషణుం డొకనాఁడు గొలువున నున్న వేళ
నంగన యై విష్ణుఁ డసురుల వంచించి సురలకు నమృతంబు సూర లిడుట
విని దేవియును దానువృషభేంద్రగమనుడై కడువేడ్కభూతసంఘములుగొలువ
మధుసూదనుం డున్నమందిరంబున కేగి పురుషోత్తమునిచేతఁ బూజ వడసి

తే. తాను గూర్చుండిపూజించె దనుజవైరిఁ, గుశలమే మీకును గుశలమనుచు
మధురభాషలహరిమీఁదమైతి నెఱపి, హరుఁడుపద్మాక్షుఁజూచి యిట్లనియెఁ బ్రీతి.

సీ. దేవజగన్తయ దేవేశ జగదీశ కాలజగద్వ్యాపకస్వరూప
యఖిలభావములకు నాత్మయు హేతువు నైనయీశ్వరుఁడ వాద్యంతములకు
మథ్యంబు బయలును మఱి లోపలయు లేక పూర్ణమై యమృత మై భూరిసత్య
మానందచిన్తాత్ర మవికార మాద్య మనన్య మశోకంబు నగుణ మఖిల

తే. సంభవస్థితిలయములదంభకంబు, నై నబ్రహ్మంబు నీవ నీయంఘ్రియుగము
సుభయసంగవిసృష్టు లై యున్న మునులు, గోరి కైవల్యకాములై కొల్తు రెపుడు.

సీ. భావించి కొందఱు బ్రహ్మంబు నీ వని తలపోసి కొందఱు ధర్మ మనియుఁ
జర్పించి కొందఱు సదసదీశ్వరుఁ డని సరవిఁ గొందఱు శక్తిసహితుఁ డనియుఁ
జింతించి కొందఱు చిరతరుం డవ్యయుఁ డాత్మతంత్రుఁడు పరుం డధికుఁ డనియుఁ
దొడరి యూహింతురు తుది నద్వయద్వయసదసద్విశిష్టసంశ్రయుఁడ వీవు

తే. తలఁచ నొక్కింత వస్తుభేదంబు గలదె, కంకణాదులు పసిఁడి యొక్కటియ కాదె
కడలు పెక్కైన వార్ధి యొక్కటియకాదె, భేద మందును నిను వికల్పింపవలదు.

సీ. యద్విలాసము మరీచ్యాదు లెఱుంగరు నిత్యుడ నై యున్న నేను నెఱుంగ
యన్తాయ నంధు లై యమరాసురాదులు వనరెడ రఱు యున్నవార లెంత
యేరూపమునఁ బొంద కేపారుదువు నీవు రూపి వై సకలంబు రూపు నేయ
రక్షింపఁ జెఱుపఁ గారణ మైనసచరాచరాఖ్య మై విలసిల్లు దంబరమున.

తే. ననిలుఁ డేరితి విహరించు నట్ల సీవు, గలసి వర్తింతు సర్వాత్మకత్వ మొప్ప
జగములకు నెల్ల బంధమోక్షములు నీవ, నీవ సర్వంబుఁ దలపోయ నీరజాక్ష.

మ. ఘనతః నీమగపోడుముల్ పలుమటుం గన్నారఁ గన్నార మే
నిను విన్నారము చూడ మెన్నడును మున్ నీయాడుజందంబు మో
హిని వై దైత్యులఁ గన్నుఁ బ్రామి యమృతం బింద్రాసిదేవాళి కి
చ్చిననీరూపముఁ జూపునూ కుతుకముం జిత్తంబునం బుట్టెడిన్. 388

క. మగవాడ వై జగంబులఁ, దగిలిచి చిక్కులను బెట్టుదంటకు నీకున్
మగువతనంబున జగములఁ, దగులము బొందింప నెంతదడవు ముకుందా. 389

వ. అని పలుకు చున్న శూలపాణిచే నవేక్షితుం డై విష్ణుండు భావగంభీరం బగు
నవ్వు నివ్వటిల్ల నవ్వామదేవున కిట్లనియె. 390

శా. శ్రీకంఠా నిను నీవ యేమటకుమీ చిత్తంబు రంజించెదన్
వాకద్వేషుల డాగురించుటకు నై నాఁ డేను గైకొన్న కాం
తాకారంబు జగన్నిమజ్జనము నీకై చూచెదేఁ జూపెదం
గైకో నర్హము లంద్రు కాముకులు సంకల్పప్రభావంబులన్. 391

— హరి తన మోహినీరూపంబుచే నీశ్వరుని మోహింపఁ జేయుట —

వ. అని పలికి కమలలోచనం డంతర్హితుం డయ్యె నయ్యుమాసహితుం డయిన
భవుండు విష్ణుం డెటు వోయెనో యెందుఁ జొచ్చెనో యని దశదిశలం గలయ
నవలోకించు చుండం దన పురోభాగంబున. 392

సీ. జికయెలదోటలో నొకవీధి నొకనీడఁ గుచకుంభములమీఁదికొంగు దలఁగఁ
గబరికాబంధంబు గంపింప నుదుటిపైఁ జికురజాలంబులు సిక్కువడఁగ
ననుమాన మై మధ్య మల్లాడఁ జెక్కులఁ గర్ణకుండలకాంతి గంతు లిడఁగ
నారోహభరమున నడుగులు దడఁబడి దృగ్ధీప్తిసంఘంబు దిశలఁ గప్ప

తే. వామకరమున జాతినవలువఁ బట్టి, కనక నూపురయుగళంబు గల్లనంగఁ
గంకణంబులఝణఝణత్కార మెసఁగ,బంతిచే నాడుప్రాయంపుటింతిఁ గనియె. 393

వ. కని మున్ను మగువ మరగి సగ మయిన మగవాఁ డమ్మగువవయోరూపగుణ
విలాసంబులు దన్ను నూరింపం గనుతెప్ప వ్రేయక తప్పుక చూచి మెత్తనయిన
చిత్తంబున. 394

శా. ఈకాంతాజనరత్న మెవ్వరి దొకో యీయాడురూపంబు ము
న్నేకల్పంబులయందుఁ గాన మజుఁ డీయింతిన్ సృజింపంగఁ దా
తే కుం టెల్ల నిజంబు వల్లభత నీలీలావతిం జేరఁ గా
నేకాంతుండు గలండొ క్రీడలకు నా కీయింతి సిద్ధించునే. 395

వ. అని మఱియుం జెఱకువిలుతుని మెఱవడిఁ దరపిన నెఱబిరుదు వెఱంగుపడం
దెఱవ దుఱిమిన తుఱుముబిగిముడిన వదలి కదలి భుజముల మెడల నదరి చెదరిన

కురులు నొసలిమృగమద తిలకంపుటసలు మసల విసవిస నగు మొగముమెటుం
 గులు దశదిశలం బసలుకొలుపఁ జిలునగవు మెఱయ నునుఁజెమటం దడంబడి
 పులకరములు గులకరములు గొన హృదయానందకందంబగు కందుకంబు గరారవిం
 దంబునం దమర్చి యక్కునం జేర్చి చెక్కున హత్తించి చుబుకంబు మోపి
 చూచుకంబులం గదియించి నఖంబులు మీటుచు మెల్లమెల్లన గెల్లాడుకరకమ
 లంబులఁ గనకమణివలయంబుల ఝణఝణ యనం గుచకలశంబు లొండొంటి
 నొరయ నెడమఁ గుడిం దడంబడ గ్రమ్మన నెగురఁ జిమ్ముచు నెగురఁ జిమ్మి తనకుఁ
 దానె కొన్ని చిన్నపన్నిదంబులు సేసికొని బడుగునడుము బెడఁకి వడవడ
 వడంక నటితెసరులు గలయంబడఁ దిరుగుచు తిరుగునెడఁ బెనఁకువలుగొనఁ జెవుల
 తొడవుల రుచులు గటముల నటనములు సలుపఁ బవిరితిరిగి యొడియుచు నొడిసి
 కెలంకులఁ జడియుచు జడసి జడనుపడక వలువనెలవు వదలి దిగంబడం గటి
 స్థలంబునఁ గాంచీకనకమణికింకిణులు మొరయఁ జరణకటకమ్ములు గల్లుగల్లుమనం
 గరకంకణమణిగణములు మెఱయ వెనుకొని యుఱికి పట్టుచుఁ బట్టి పుడమింబడ
 వైచి పాటువెంటన వింటి కెగసి గెంటక కరంబునం గరంబు దిరం బయి పలు
 మటు నెగయ నడుచుచు నెగయునెడం దిగంబడుతఱిని నీలంపుమెటుంగునిగ్గు
 సోగపగ్గంబులవలలు వైచి రాఁ దిగిచినపగిది వెనుకొనంగ విలోకనజాలంబులు
 నిగిడించుచు మగిడించుచుఁ గరలాఘవంబున నొకటి పది నూలు వేయి సేసి
 నేర్పులు వాటించుచు నరుణచరణకమలరుచుల నుదయశిఖరిశిఖర తరణికరణి
 సేయుచు ముఖచంద్రచంద్రికలఁ జంద్రమండలంబులు గావించుచు నేడనెడ
 నురోజదుర్గనిర్గతచేలాంచలంబుఁ జక్క నొత్తుచుఁ గపోలఫలకాలోలఘర్తజల
 బిందుబృందంబుల సఖాంకురంబుల నోసరించుచు నధరబింబౌరుణసంభ్రాంతసమా
 గతరాజకీరంబులం జోపుచు ముఖసరోజపరిమళాసక్త మత్తమధుపంబుల నివా
 రించుచు మందగమనాభ్యాసకుతూహలాయత్త మరాశయుగ్గంబులకుం దలం
 గుచు విలాసవీక్షణానందిత మయూరమిథునంబులకు నెడ గలుగుచుఁ బొదరిండ్ల
 యీఱములకుంబోక మలంగుచుఁ గరకిసలయాస్వాదకాముకకలకంఠ దంపతులకు
 దూర మగుచుఁ దీగెయుయ్యెలల నూగుచు మాధవీమండపంబు లెక్కుచుఁ
 గుసుమరేణుపటలంబులగుబృళ్లు వ్రాకుచు మకరందస్యందబిందుబృందంబు
 నుత్తరించుచుఁ గృతకశైలంబుల నారోపించుచుఁ బల్లవవీరంబులం బధిశ్రమంబు
 పుచ్చుచు లతాసౌధభాగంబులఁ బొడసూపుచు నున్నతకేతకీస్తంభంబుల
 నొరగుచుఁ బుష్పదళరచిత వాతాయనంబులం దొంగిచూచుచుఁ గమలకాండపాలి
 కల నాలంబించుచుఁ జంపకదేహళిమధ్యంబుల నిలువంబడుచుఁ గదళికాపత్ర
 కవాటంబున నుద్ఘాటించుచుఁ బరాగనిర్మితసాలభంజికానివహంబుల నాద
 రించుచు మణికుట్టిమంబుల మురియుచుఁ జంద్రకాంతవేదికల నొలయుచు

రత్నపంజరశారికానివహంబులకుం జదువులు నెప్పుచుఁ గోరినక్రియం జూచుచుఁ
జూచినక్రియ మెచ్చుచు మెచ్చినక్రియ వెఱుగుపడుచు వెఱుగుపడిన క్రియ
మఱచుచు మఱవక యేకాంతం బగు నవ్వనాంతంబున ననంతవిభ్రమంబుల జగన్తో
హిని యై విహరించుచు నున్న సమయంబున. 396

ఆ. వాలుఁగంటివాఁడివాలారుఁజూపుల, శూలి ధైర్య మెల్లఁ గోలుపోయి
తఱలి యెఱుక లేక మఱచె గుణంబుల, నాలి మఱచె నిజగణాలి మఱచె. 397

వ. అప్పుడు. 398

ఆ. ఎగుర వైచి పట్ట నెడలేమిఁ జే దప్పి, వ్రాలుబంతిఁ గొనఁగ వచ్చునెడను
బడఁతివలువ వీడి పడియె మారుతహతిఁ, జంద్రధరునిమనము సంచలింప. 399

మ. రుచిరాపాంగిని వస్త్రబంధనపరక రోమాంచవిభ్రాజితం
గుచభారానమితం గరద్వయపుటీగూఢీకృతాంగిం జల
త్కచబంధం గని మన్తఘాతురత నాకంపించి శంభుండు ల
జ్జ చలింపం దనకాంత సూడఁ గదినెం జంద్రాస్య కేల్దమ్మికిన్. 400

ఆ. పదము సేర వచ్చుఫాలాతుఁ బొడగని, చీర వీడి పడిన సిగ్గుతోడ
మగువ నగుచుఁ దరులమాటున డాఁగెను, వేల్పుటేడు నబల వెంటఁ బడియె.

మ. ప్రబలోద్యత్కరిణిం గరింద్రుఁడు రమింపక వచ్చులీలక శివుం
డబలా పోకుము పోకుమి యనుచు డాయం బాటి కెంగేలఁ ద
త్కబరీబంధము వట్టి సంభ్రమముతోఁ గౌగిల్ల నోలార్చె నం
త బహిఁగప్రక్రియ నెట్టకేనిఁ గదియం దద్బాహునిర్దుక్త యై. 402

సీ. వీడి వెన్నున నాడువేణీభరంబుతో జఘనభారాగత శ్రాంతితోడ
మాయావధూతియై మరలి చూచుచుఁ బాటువిష్ణు నద్భుతకర్తు వెంటఁ దగిలి
యీశాను మరల జయించె మరుం డనఁ గరిణివె న్చనుకరికరణిఁ దాల్చి
కొండలు నేలులుఁ గొలఁకులు వనములు దాటి శంభుఁడు సనం దన్తహాత్తు

తే. నిర్తలామోఘవీర్యంబు నేలమీఁదఁ, బడినచోటెల్ల వెండియుఁ బైఁడియయ్యె
ధరణివీర్యంబువడఁదన్నఁదా నెఱింగి, దేవమాయాజడత్వంబు దెలిసె హరుఁడు.

క. జగదాత్మకుఁ డగుశంభుఁడు, మగిడెను హరి నెఱింగి తనదుమాహాత్మ్యమునక
విగతత్రపుఁ డై నిలిచెను, మగువతనం బుడిగి హరియు మగవాఁ డయ్యెన్. 404

ఆ. కాము గెలువవచ్చుఁ గాలారి గావచ్చు, మృత్యుజయము గలిగి మెఱయవచ్చు
నాడువారిచూపుటంపఱ గెలువంగ, వశము గాదు త్రిపురవైరి కైన. 405

వ. ఇట్లు పురుషాకారంబు వహించిన హరి హరున కిట్లనియె. 406

సీ. నిఖిలదేవోత్తమ సీ వొక్కరుఁడు దక్క నెవ్వఁడు నామాయ నెఱుగనేర్చు
మానిని యైననామాయచే మునుఁగక ధృతిమోహితుండ వై తెలిసి తీవు
కాలరూపంబునఁ గాలంబుతోడ నాయందును నీమాయ యధివసించు
నీమాయ నన్ను జయింప సేరదు నిజ మకృతాత్మలకు నెల్ల ననుపలభ్య

తే. మిప్పుడు నీ నిష్ఠ పెంపున నెఱిగి తనుచు, సత్కరించిన సఖ్యంబు సాల నెఱపి
దక్షతనయగణంబులుఁ దన్నుఁ గొలువ, భవుఁడువిచ్చేసెదగనిజభవనమునకు. 407

శా. పారావారముఁ ద్రచ్చుచో గిరిసముద్యదాభర మై కచ్చపా
కారుం డైనరమేశువర్తనము నాకర్ణింపఁ గీర్తింప సం
సారాంభోనిధిలో మునుంగుకుజనుల్ సంశ్రేయముం బొంది వి
స్తారోదారసుఖంబుఁ జెందుదురు తథ్యం బెంతయున్ భూవరా. 408

మ. ఎలమిన్ దైత్యుల నాఁడురూపమున మోహింపించి పీయూషముం
జలితాపన్నులకున్ సురోత్తములకుం జక్కన్ విభాగించి ని
ర్మలరేఖల్ విలసిల్లు శ్రీవిభునిఁ దన్వాయావధూరూపముం
దలఁతున్ మ్రొక్కుదు నాత్మలోన దురితధ్వాంతార్కరూపంబుగన్. 409

వ. అని చెప్పి శుకుం డి ట్లనియె. 410

తే. నరవరాధీశ యిప్పుడు నడుచు చున్న,వాఁడు సప్తమమనువు వై వస్వతుండు
శ్రాద్ధదేవుం డనం దగు జనవరేణ్య, పదురు నందను లతనికిఁ బ్రకటబలులు. 411

వ. వార లిక్ష్వాకుండును నభగుండును ధృష్టుండును శర్యాతియు నరిష్ట్యంతుండును
నాభాగుండును దిష్టుండును గరూశకుండును బృషద్ధుండును వసుమంతుండును
ననువారు పదుగురు రాజులు పురందరుం డనువాఁ డింద్రుం డాదిత్యమరుదశ్వి
వసురుద్రసంజ్ఞలుగలవారు దేవతలు గౌతమకశ్యపాత్రి విశ్వామిత్రజమదగ్నిభర
ద్వాజ వసిష్ఠు లనువారు సప్తర్షు లయి యున్న వారందుఁ గశ్యపున కదితిగర్భం
బున విష్ణుండు వామనరూపుం డై జనియించి యింద్రావరజుం డయ్యె నిప్పు
డేడు మన్వంతరంబులు నెప్పంబడియె రాఁ గలమన్వంతరంబులును శ్రీహరిపరా
క్రమంబునుం జెప్పెద దత్తావధానుండ వై విను మని శుకుం డి ట్లనియె. 412

సీ. జననాథ సంజ్ఞయు ఛాయయు ననువారు గల రమ్మనకు విశ్వకర్తతనయ
లిరువురు వల్లభ లిట మున్న చెప్పితిఁ బరఁగుం దృతీయయు బడబ యనఁగ
సంజ్ఞకు యముఁడును శ్రాద్ధదేవుండును యమునయుఁ బుట్టిరి హర్ష మెసఁగ
ఛాయకుఁ దపతియు సావర్ణియును శనై శ్చరుండును గలిగిరి సంవరణుండు

తే. దపతి నాలిగఁ గైకొనెఁ దా వరించి, యశ్వయుగశంబు బడబకు నవతరించె
వచ్చు నష్టమవసువు సావర్ణి వాఁడు, తపము నేయుచు నున్నాఁడు ధరణినాథ.

క. ఒకపరి సూచిన వెండియు, నొకపరి సూడంగ లేక యుండుసిరులకై
యొకనొకనిచేటువేళకు, నొకఁ డొక్కఁడు మనువుఁ గాచి యుండు నరేంద్ర.

వ. సూర్యసావర్ణి మన్వంతరంబున నతని తనయులు నిర్దోహవిరజస్కాద్యులు తాజు
లును సుతపోవిరజోమృతప్రభు లనువారు దేవతలును గాఁ గలరు గాలవుండును
దీప్తిమంతుండును బరశురాముండును ద్రోణపుత్రుం డగు నశ్వత్థామయుఁ

గృహండును మజ్జనకుం డగు బాదరాయణుండును ఋశ్యశృంగుండును సప్తర్షులయ్యెదరు వార లిప్పుడు దమ తమ యోగబలంబుల నిజాశ్రమమండలంబులం జరియించుచున్నవారు విరోచననందనుం డగు బలి యింద్రుం డయ్యెడు నని చెప్పి శుకుం డిట్లనియె.

415

సీ. బలి మున్ను నాకంబు బలిమిమైఁ జేకొన్న వామనుం డై హరి వచ్చి వేడఁ బాదత్రయం బిచ్చి భగవన్నిబద్ధుం డై సురమందిరముకంటె సుభగ మైన సుతలలోకంబున సుస్థితి నున్నాఁడు వెత లేక యట మీఁద వేదగుహికి నాసరస్వతికిఁ దా నట సార్వభౌముండు నాఁ బ్రభు వయి హరి నాకవిభునిఁ

ఆ. బదవిహీనుఁ జేసి బలిఁ దెచ్చి నిలుపును, బలియు నిర్జరేంద్రుపదము నొందు నింద్రుపదము హరికి నిచ్చినకతమున, దానఫలము నెడదు ధరణినాథ.

416

వ. అట మీఁదటికాలంబున వరుణనందనుం డగు దక్షసావర్ణి తొమ్మిదవ మనువయ్యెడు నతని కొడుకులు ధృతకేతుదీప్తకేతుప్రముఖులు రాజులును బరమరీచిగర్గాదులు నిర్జరులును నద్భుతుం డనువాఁ డింద్రుండును ద్యుతిమత్ప్రభృతు లగు వారలు ఋషులును నయ్యెద రందు.

417

ఆ. దనుజహరణుఁ డంబుధార కాయుషంతు,నకు జనించి రక్షణంబు నేయ మూఁడులోకములను మోదంబుతో నేలు, నద్భుతాఖ్య నొప్పు నమరవిభుఁడు.

418

వ. మఱియు నుపశ్లోకసుతుం డగు బ్రహ్మసావర్ణి దశమ మను వయ్యెడిఁ దత్పుత్రులు భూరిషేణాదులు భూపతులును హవిష్త్వత్ప్రముఖులు మునులును శంభుం డనువాఁ డింద్రుండును విబుద్ధాద్యులు నిర్జరులును నయ్యెద రందు.

419

ఆ. విశ్వసృజనియింట విభుఁడు విషూచికి, సంభవించు నంశసహితుఁ డగుచుఁ జెలిమి శంభుతోడఁ జేయు విష్వక్సేనుఁ, డనఁగ జగముఁ గాచు నవనినాథ.

420

వ. మఱియుం దదాగమిష్యత్కాలంబున ధర్మసావర్ణి పదునొకండవ మను వయ్యెడి మనుతనూజులు సత్యధర్మాదులు పదుండు ధరణిపతులును విహంగమకామగమన నిర్వాణరుఘు లనువారు సురలును వైధృతుం డనువాఁ డింద్రుండును నరుణాదులు ఋషులును నయ్యెద రందు.

421

ఆ. అంబుజాతనేత్రుఁ డాసూర్యసూనుఁ డై, ధర్మ సేతు వనఁగఁ దగ జనించి వైభవాధ్యుఁడగుచు వైధృతుఁ డలరంగఁ, గరుణఁ ద్రిజగములను గావఁగలఁడు.

వ. మఱియుఁ దద్భవిష్యత్సమయంబున భద్రసావర్ణి పండ్రెండవ మను వయ్యెడి నతని నందనులు దేవవదుపదేవ దేవ జ్యేష్ఠాదులు వసుధాధిపతులును ఋతుధాముం డనువాఁ డింద్రుండును హంతాదులు వేల్పులును దపోమూర్తతపాగ్నిధ్రగాదులు ఋషులును నయ్యెద రందు.

423

ఆ. జలజలోచనుండు సత్యతపస్సూనృతలకు సంభవించుఁ దనయుఁ డగుచు ధరణిఁ గాచు నంచితస్వధామాఖ్యుఁ డై, మనువు సంతసింప మానవేంద్ర.

424

- వ. మఱియుం దదేష్యత్కాలంబున నాత్మ వంతుం డగు దేవసావర్ణి పదుమూడవమను
వయ్యెడి మనుకుమారకులు చిత్ర సేనవిచిత్రాదులు జగతీనాయకులును సుకర్త
సుత్రామసంజ్ఞలు గలవారు బృందారకులును దివస్పతి యనువాఁ డింద్రుండును
నిర్తోహత త్వదర్శాద్యులు ఋషులును నయ్యెద రందు. 425
- ఆ. ధరణి దేవహోత్ర దయితకు బృహతికి, యోగవిభుఁడు నాఁగ నుద్భవించి
వనజనేత్రుఁ డాదివస్పతి కెంతయు, సౌఖ్య మాచరించు జగతీనాథ. 426
- వ. మఱియు నట వచ్చుకాలంబున నింద్రసావర్ణి పదునాలవ మను వయ్యెడి మనునంద
నులు గంభీరవస్వాదులు రాజులును బవిత్ర చాతుషు లనువారు దేవగణంబులును
శుచి యనువాఁ డింద్రుండును నగ్ని బాహుశుచిశుక్ర మాగధాదులు ఋషులును
నయ్యెద రందు. 427
- తే. తనర సత్రాయణునకు వితాసయందు, భవము నొందెడి హరి బృహద్భానుఁ డనఁగ
విస్తరించుఁ గ్రియాతంతువిసరములను, నాకవాసులు ముదమంద నరవరేణ్య. 428
- క. జగతీశ త్రికాలములను, బొగ డొందుమనుప్రకారములు నెప్పబడెం
దగఁ బదునలుపురుమనువులుఁ, దెగయుగములువేయు నడవ దివ మజున కగున్. 429
- వ. అనినఁ బరీక్షిన్న రేంద్రుండు శుకయోగీంద్రున కిట్లనియె. 430
- ఆ. ఈపదంబు లందు నీమనుప్రముఖుల, నెవ్వ రనుచు వార లేమికతన
నధికవిభవు లైరి హరి యేల జనియించె, నెటుఁగఁ బలుకు నాకు నిద్ధచరిత. 431
- వ. అనినం బౌరాశర్యకుమారుం డిట్లనియె. 432
- సీ. మనువులు మునులును మనుసుతు లింద్రులు నమరులు హరియాజ్ఞ నడఁగువారు
యజ్ఞాదు లందఱు హరిపౌరుషాకృతు లామనువులు దత్సహాయశక్తి
జగముల నడపుదు రొగి నాల్గయుగములకడపటఁ గాలసంగ్రస్త మైన
నిగమచయంబును నిజతపోబలముల మరలఁ గాంతురు ఋషివరులు దొంటి
- తే. పగిది ధర్మంబు నాలుగుపాలును, గలిగి వర్తిల్లు మనువులు గమలనేత్రు
నాజ్ఞఁ దిరుగుదు రేలుదు రవనిపతులు, జగతి భాగించి తమతమసమయములను. 433
- వ. మఱియుం బ్రాపు లయిన వారల నింద్రపదంబులను బహుప్రకారంబుల దేవపదం
బులను హరి ప్రతిష్ఠించుచుండు వారలు విహితకర్తంబుల జగత్త్రయంబునుం బరి
పాలింతురు లోకంబులు సువృష్టు లై యుండు. 434
- సీ. యోగీశరూపుఁడై యోగంబుఁ జూపుచు మోనిరూపమునఁ గర్తంబు దాల్చు
సర్గంబు సేయుఁ బ్రజాపతిరూపుఁడై యింద్రుఁడై దైత్యుల నేపడంచు
జ్ఞానంబు నెఱిగించుఁ జతురసిద్ధాకృతిఁ గాలరూపమున బాకంబు సేయు
నానావిధము లైననామరూపంబులఁ గర్త లోచనులకుఁ గానఁబడఁడు
- ఆ. చనినరూపములను జనురూపముల నింకఁ, జనఁగ నున్న రూపచయము నతఁడు
వివిధుఁడై యనేకవృత్తుల వెలిగించు, విష్ణుఁ డవ్యయుండు విమలచరిత. 435

— వామనచరిత్రకథాప్రారంభము —

వ. అనిన భూవరుం డిట్లనియె. 436

మ. బలి సంభోరుహనేత్రుఁ డేమిటికి నై పాదత్రయిన్ వేడె ని
శ్చలుఁడుం బూర్ణుఁడు లబ్ధకాముఁడు రమాసంపన్నుఁ డై తాఁ బర
స్థలికిఁ దీనునిమాడ్కి నేల చనియెం ద ప్పేమియున్ లేక ని
ష్కలుషున్ బంధన మేల చేసెను వినం గౌతూహలం బయ్యెడిన్. 437

వ. అనిన శుకుం డిట్లనియె. 438

సీ. పురుహూతుచే నొచ్చి పోయి భార్గవులచే బలి యెట్టకేలకు బ్రదికి వారి
చిత్తంబు రాఁ గొల్చి శిష్యుఁ డై వర్తింప వారు నాతనిభక్తివలన మెచ్చి
విశ్వజిద్యాగంబు విధితోడఁ జేయింప భవ్యకాంచనపట్టబద్ధరథము
నర్కవాజులఁ బోలుహరులఁ గంఠీరవధ్వజము మహాదివ్యధనువుఁ బూర్ణ
తే. తూణయుగళంబుఁ గవచంబుఁ దొలుతహోమ, పావకుం డిచ్చె నమ్మానవద్వమాలఁ
గలుషహరుఁ డగుతనతాత కరుణ నొసఁగె, సోమసంకాశశంఖంబుశుక్రుఁడిచ్చె.

వ. ఇవ్విధంబున. 440

క. పాణియు రథియుఁ గృపాణియుఁ, దూణియు ధన్వియును స్రగ్వితురగియు దేహ
త్రాణియు ధిక్కుతవిమత, ప్రాణియు మణికనకవలయపాణియు నగుచున్. 441

మ. బలుదానంబుల విప్రలింగం దనిపి తద్భద్రోక్తులం బొంది పె
ద్దలకున్ మ్రొక్కి విశిష్టదేవతల సంతర్భక్తిఁ బూజించి ని
ర్మలుఁ బ్రహ్లాదునిఁ జీరి నమ్రశిరుఁడై రాజద్రథారూఢుఁ డై
వెలిఁగెన్ దానవభర్త శైలశిఖరోద్వేల్లద్దవాగ్ని ప్రభన్. 442

క. దండితమృత్యుకృతాంతులు, ఖండితసురసిద్ధసాధ్యగంధర్వాదుల్
పిండితదిశు లమరాహిత, దండాధీశ్వరులు సములు దన్నుం గొలువన్. 443

క. చూపుల గగనము మ్రింగుచు, నేపున దివి భువియు నాత లీతల సేయన్
రూపించుచు దనుజేంద్రుఁడు, ప్రాపించెను దివిజనగరపథము నరేంద్రా. 444

వ. ఇట్లు బలవంతుం డగు బలి సురేంద్రుని సాధింప సమకట్టి దండగమనంబులు. సేసి
నిడుదపయనంబులం జని చని. 445

మ. కనియెం బుణ్యజనౌకమున్ విగతరోగస్వప్న పీడాన్నఖా
దనసంశోకముఁ బుష్పపల్ల వఫలోద్దామద్రుమానీకమున్
స్వనితోద్ధూతపతాకముం బ్రవిచరదై వ్మానికానీకమున్
ఘనగంగాసల్మలై కమున్ మఘవయు క్తశ్రీకమున్ నాకమున్. 446

వ. కని రక్కసులతోడ వెక్కసం బై చాల్చు గల వేల్పులనెలపు దఱియం జొచ్చి
చెచ్చెర ముందటికిం జని చని ముందట నెడపడక మొనమోసి యిగురుచు చిగురు
తలిరాకుజొంపంబు నన మొగుడు మొగ్గ యరవిరి నెఱవిరి గుత్తి పిందె పూచ

దోరగాయ పండు గెలకతంబుల వ్రేగు లాఁగ లేక మూఁగి వీఁగి వ్రేక లగు
 మ్రాకుల ప్రోకలకుఁ బేట లగు పెందోటలును దోటలగాటంబు లై నివ్వటిల్లు
 మవ్వంపుఁగ్రొవ్విరులకుఁ గవలు వివ్వక కసిమసలు గలిగి ముసరి కొసరి పూని
 పోనితేనియ లాని విసరు గలిగి మసరు కవిసి క్రొవ్వి రివ్వుగొని జుమ్ముజుమ్మునుచు
 జంజాటించు తేటిదాటులును దాటువడక నాటుకొని కూడి బోడువీడక
 క్రొమ్మాపుల కమ్మనికొమ్మల నిమ్మల ముసరి పసిమి గలకిసలయమ్ములు మౌసంగ
 మెసంగి కిసరుపడక కసరు నెడి బిట్టరట్టడితనంబు లలమి మించి కరాళించుకోయిలల
 మొత్తంబులును మొత్తంబు లై చిత్తంబులు మత్తంబులుగఁ దత్తఱంబునం
 దియ్యనిపండ్లకుఁ గయ్యంబులు సేసి చయ్యన నేసరేఁగి బేసంబులు గాసంబులు
 గొని వాసికెక్కి పలుబాస లాడుచు బహుప్రకారంబు లగు కీరంబులును గీరంబు
 లకు సరిగడచి మింట నంట నెగసి పెట్టలం బట్టి చీరి యిట్టట్టుఁ జనక నెట్టుకొని
 సెలవుల వ్రాలుచు నింపుగలరవమ్ములు గలుగు కలరవమ్ములును గలరవమ్ము లలరం
 దొలంకుల కొలంకుల కెలంకులఁ గడంకల బ్రియల నిడుకొని క్రమ్మి దొమ్మిసేసి
 యెలదమ్మితూడుల వాడు లగు చంచువులం జించి మెక్కి చొక్కి మిక్కిలి కలఁ
 కలం బడుచు నలబలంబులు సేయు కలహంసంబులును హంసరుచిజనితవికసనముల
 వికవిక నగుచుం బస గలిగి మిసమిస మెఱచుపసిఁడికెందమ్ము లిందిరామందిరమ్ముల
 చందమ్ములుగ నందమ్ము లగు కొలంకులును కొలంకులకరళ్లఁ దడిసి వడవడ వడం
 కుచు నల్లిబిల్లులు గొని సాఁగినతీఁగెయిండ్ల గండ్లయాఱములం దోరములు నెడి
 పలువిరుల కమ్మవలపులవ్రేగునం దూఱ లేక యీడిగిలం బడుగాడ్పులును గాడ్పుల
 వలన నెగసి గగనమున విరిసి పలువన్నెలం జెన్నగు మేలుకట్టుఁబుట్టంబుల తెఱం
 గున దట్టంబులయిన కుసుమపరాగంబులును బరాగంబుల సరాగంబు లగువాఁగు
 వ్రంతలచెంతల గుంపులుగొని గఱికజొంపంబులలంపులు దిని మంపులుగొని
 పెల్లునెమర్లు వెట్టుచు నొదుఁగుల పొదుఁగులు గదల వాడలవాడలజాడలం బరుగు
 లిడు దూడల క్రీడలవేడుకలం గూడుకొని యిండ్లవాకిండ్లకుం జేరి పౌరులకోరికల
 కనుసారిక లగుచు నమృతంబు గురియు కామధేనువులును గామధేనువులకు
 నిలువనీడ లగుచు నడిగిన జనమ్ములకు ధనమ్ములు ఘనమ్ముగఁ బుడుకుకల్పతరువు
 లును గల్పతరువులపల్లవమంజరులఁ గుంజరులకు విఱచియిచ్చుచు మచ్చికలకలిమి
 నిచ్చమెచ్చుచుఁ గృతకగిరులచలులసిరుల నడరుపడఁతులనడలకు గురువు లగుచు
 మెఱయుమురువుల నొత్తరించు మత్తేభంబులును నిభంబులసరస నొరసికొని
 వరుసఁ బరుసఁదనము తెడలి సుకరము లగు మకరతోరణ స్తంభంబులును తోరణ
 స్తంభంబులచేరువ నిలిచి చెఱకువిలుతుం దొఱవెఱకిన బెడిదము లగు నవ
 కంపు మెఱుఁగుంజిగురుటడిదముల తెఱంగున నిలుకడసంపదలు గలుగుశంపల
 సొంపునం గరచరణాదిశాఖలు గల చంద్రరేఖలపోడిమిని వాహినిగలమోహిని

విద్యల గ్రద్దనఁ జూపులకుందీపు లొదవించుచు మర్కకర్కంబువశంబు లరయు
యశంబులు గలిగి యనూనంబు లగు విమానంబు లెక్కి చచ్చివచ్చిన సచ్చరిత్రు
లకుం జెచ్చెర వెదురుచని తూకొని తోకొనిపోవు రంభాదికుంభికుంభకుచల కల
కలంబులును గలహంసకారండవ కోకసారసబృంద సుందర సుందరియు నిందీవరా
రవిందనంద దిందిందిరయు నభంగయు సభంగయు నగు గంగ నింగికిం బొంగెనో
యని మిగుల దిగులుపడఁ బొగడ్తల కెక్కిన యగడ్తలును నగడ్తలమిన్నేటి
తేటనీటనీటులీనుపాటి సూటిచల్లులాటల మేటికూటువలు గొనుచు నేచిన భేచర
కన్యకావారంబులును వారవనితాసుపూజితరాజిత దేహళిపాటవంటులగు గోపుర
కనకకవాటంబులును గవాటవేది కాఘటితమణిగణ కిరణోదారంబు లగు నింద్ర
నీల స్తంభగంభీరతలును గంభీర విమలకమలరాగ పాలికామాలికావారంబు
లగు చతుర్ద్వారంబులును ద్వారదేశంబులచావిశ్లం గావ శ్లంఘి ప్రాద్దు వోక
రక్కసుల వేల్పుల కయ్యంబులు నెయ్యంబులం జెప్పికొను చున్న యస్త్రశస్త్ర
ధారులు శూరులు నయిన మహాద్వారపాలకవీరులును వీరరసజలధివేలోదా
రంబు లయి శుద్ధస్ఫటికబద్ధమహోత్తానంబు లగు సోపానసుభగాకారంబులును
సుభగాకారప్రదీప్తంబు లగు వజ్రమహారజతవప్తంబులును వప్రోపరివజ్రకుడ్డ్య
శిరోభాగచంద్ర కాంత తరుణహిమకరకిరణ ముఖరంబులగు సాలశిఖరంబులును శిఖర
స్తోమధామనికృత్త తారకంబులును దారతారమణిశిలాకరోరంబు లగుచు మిగుల
గరిత యగు నగరిసిరి మీఱ నమరు మొగులు వొడగని నిలుకడలకు నలువ
నడిగికొని పడసినపసిడి తెరలవలువల బెడంగునం దోరంబు లగు ప్రాకారంబులును
బ్రాకారకాంచనాంచిత యుద్ధసన్నద్ధమహాఖర్వ గంధర్వవాహినీపాలకంబు లగు
మరకతాట్టాలకంబులును నట్టాలకోత్తుంగవజ్రమయ స్తంభోదంచనంబులును బర
భటప్రాణవంచనంబులు సముదంచనంబులు నగు దంచనంబులును దంచనం
బులతుదలు రథంబుల యిరుసులు నొరసికొనం గోటయీవలియావలి తివియని
దివియలకరణి రుచిరము లగుచుఁ బచరించు నహిమకరహిమకరమండలంబు
లును హిమకరమండలంబు నిద్దంపుటద్దం బని మూఁగి తొంగిచూచుచు నళికఫల
కంబులఁ గులకములు గొను నలకములం దరపి తిలకములం దెఱఁగుపటుచుకొను
సమయముల వెనుక నొదిఁగి కదిసి ముకురంబులం బ్రతిఫలితు లైన పతు లితర
సతులరతుల కనుమతు లని కనుకనిక మరలి నీడ తలంగినం గలంగి చని కాంతులు
వొలయ నలయు ముగుడలకు నేకాంతంబు లై గగనసముత్సేధంబు లైన
రాజసౌధంబులును సౌధంబులసీమల ముత్తియంపుసరులతోడి నిబ్బరపుగుబ్బ
చన్నులచెన్నులం బ్రక్కలం జొక్కపదువు లుండ మండితసౌధశిఖరంబు
లకు శృంగారంబు లయిన భృంగారంబులును భృంగారశయనజాలక డోలి
కానిశ్రేణికాదివిశేషరమ్యంబు లైన హర్ష్యంబులును హర్ష్యకనకగవాక్షరంధ్ర

నిర్గతకర్పూరకుంకుమాగురు ధూపధూమంబులును ధూమంబులు జీమాతస్తో
మంబు లని ప్రేమంబు లుబ్బ గొబ్బునం డబ్బెటు వబ్బంబు లబ్బె నని మరులు
గొని పురులవన్నియల సిరులుసరులుగొనం గుటవిటపములఁ దటపెట నటించుచుఁ
బలుకులునిరిసి కికురువొడుచు వలతేసిమటువుఁ జదువులటీక లనం గేక లిడునెమి
ల్లును నెమిళ్ల పురులనారలు నారు లగు రతనంపునిండ్లనినదము లను తలంపులం
దోఁకలు జడిసి వీఁకలు మెఱసి మూఁకలు గొని దివి కెగరి రవికిం గవిసిన రాహువు
క్రియం దివిఁ దడంబడు పడగలును బడగలును గొడుగులును దమకు
నాలంబులకు నడియాలంబులుగఁ దోరంబు లైన సారంబుల బీరంబులు మెఱసి
బెబ్బులుల గబ్బునం గరులసిరుల సింగంబులభంగుల శరభంబులరభసంబుల
ధూమకేతువులరీతుల వైరిం జీరికిం గొనక శంక లుడిగి టంకె లిడుచు లంకె లై
లెక్కకు మిక్కిలి యగుచు రక్కసులచక్కటి యెక్కటి కయ్యముల డయ్యము
లెఱుంగం దిరుగు వీరభటకదంబంబులును గదంబకరవాలశూలాదుల మెఱుం
గులు మెఱుపుల తెఱుగుల దిశలచెఱుగులం దుఱుంగలింప నేమినినదంబులు
దరము లగు నుఱుములుగ నడ మొగిళ్ల పెల్లునం బ్రవర్షితరథికమనోరథంబు లగు
రథంబుల గములును గములు గొని గమనవేగములవలన హరిహరుల నగి గాలిం
జాలిం బడం గేలికొని ఘనంబు లగు మనంబులం దెగడి నెగడు సురంగంబు లగు
తురంగంబులును రంగదుత్తుంగవిశదమదకల కరటికటతటజనిత మదసలిలకణగణ
విగళితదశశతనయన భుజసరశమిళితలలిత నిఖిలదిగధిపతి శుభకరకరకనకకటకఘటిత
మణిసముదయసముదిత రేణువర్ణదుర్గమంబు లయిన నిర్వక్తమార్గంబులును మార్గ
స్థలోపరిగతాగత శతశతాయుతానేక గణనాసీతరోహణాచలతటవిరాజమానంబు
లగు విమానంబులును విమానవిహారమాణ సుందరసుందరీసందోహ సంవాదిత
భూరిభేరివీణాపణవమృదంగ కాహళశంఖాదివాదనానూన గానసాహిత్య నృత్య
విశేషంబులును విశేషరత్నసంఘటితశృంగారశృంగాటక వాటికాదేహదేహళీ
ప్రదీపంబులును దీపాయమానమానిత సభామండప ఖచిత రుచిర చింతారత్నంబు
లునుం గలిగి రత్నాకరంబునుం బోలె ననిమిషకౌశికవాహినీవిశ్రుతం బయి
శ్రుతివాక్యంబునుం బోలె నకల్తషసువర్ణప్రభూతం బయి భూతపతేకంతంబునుం
బోలె భోగిరాజకాంతం బయి కాంతాకుచంబునుం బోలె సువృత్తం బయి
వృత్తజాతంబునుం బోలె సదాగురులఘు నియమాభిరామం బయి రామచం
ద్రునితేజంబునుం బోలె ఖరదూషణాదిదోషాచరానుపలబ్ధం బయి లబ్ధవర్ణచరి
త్రంబునుంబోలె నమలాంతరంగద్యోతమానం బయి మాసధనునినడవడియునుం
బోలె సన్తార్గభాతి సుందరం బయి సుందరోద్యానంబునుం బోలె రంభాంచితాశోక
పున్నాగం బయి పున్నాంగంబునుంబోలె సురభిసుమనోవిశేషం బయి శేషాహి
మస్తంబునుంబోలె సున్నతక్షమావిశారదం బయి శారదసముదయంబునుం

బోలె ధవళజీమూతప్రకాశితం బయి సితేతరాజినదానంబునుం బోలె సరస
తిలోత్తమం బై యుత్తమపురుషవచనంబునుం బోలె ననేకసుధారసప్రవర్షం బై
వర్షాదియునుం బోలె నుల్లసదింద్రగోపం బయి గోపతిమూఁపురంబునుం బోలె
విచక్షురాఝాలంకృతం బయి కృతార్థం బయిన యమరావతీనామనగరంబు
నేరం జని కోటచుట్టునుం బట్టు గలుగ బలంబులఁ జలంబున విడియం బంచి
పొంచి మార్గంబు లెల్ల నరికట్టుకొని యేమటక యుండె నంత. 447

క. మాయరు నగపులకును గను, మాయరు కాలంబుకతన ముదియరు ఖలులఁ
చాయరు పుణ్యజనంబులఁ, బాయరు సురరాజువీటి ప్రమదాజనముల్. 448

వ. అప్పుడు. 449

క. దుర్భరదానవశంఖా, విర్భూతధ్వనులు నిండి విబుధేంద్రవధూ
గర్భములు పగిలి లోపలి, యర్భకతతు లావు రనుచు నాక్రోశించెన్. 450

వ. అంత. 451

సీ. బలి వచ్చి విడియుట బలభేది వీక్షించి గట్టిగాఁ గోటకుఁ గాపు వెట్టి
దేవవీరులుఁ దాను దేవతామంత్రిని రప్పించి సురవైరిరాకఁ జెప్పి
ప్రళయానలునిభంగి భాసిల్లు చున్నాఁడు ఘోరరాక్షసులను గూడినాఁడు
మన కోడి చని నేఁడు మరల వీఁడేతెంచె నేతపంబున వీని కింత వచ్చె

ఆ. నీదురాత్మకునకు నెవ్వఁడు దోడయ్యె, నింక వీని గెల్వ నేది త్రోవ
యేమి సేయువార మెక్కడిమగఁటిమి, నెదురు మోహరింప నెవ్వఁ డోపు. 452

క. మ్రింగెడు నాకాశంబును, బొంగెడు నమరాద్రికంఠం బొడ వై వీఁడున్
మ్రింగెడుఁ గాలాంతకుక్రియ, భంగించును మరలబడ్డఁ బంకజగర్భున్. 453

క. ఈ రాదు రాజ్య మెల్లను, బోరాదు రణంబు సేయఁ బోయితిమేనిన్
రా రాదు దనుజుచేతను, జా రా దిట మీఁద నేమిజాడ మహాత్మా. 454

వ. అనిన సురరాజునకు నాచార్యుం డి ట్లనియె. 455

సీ. వినవయ్య దేవేంద్ర వీనికి సంపద బ్రహ్మవాదులు భృగుప్రవరు లర్థి
నిచ్చిరి రాక్షసునెదురను నిలువంగ హరి యీశ్వరుఁడు దక్క నన్యజనులు
సీవును నీసముల్ నీకంటెనధికులుఁ జాలరు రాజ్యంబు సాలు నీకు
విడిచి పోవుట నీతి విబుధనివాసంబు విమతులు నలఁగెడువేళ సూచి

తే. మరలి మఱునాఁడు వచ్చుట మామతంబు, విప్రబలమున వీనికి వృద్ధి వచ్చె
వారిఁ గైకొన కిటమీఁద వాఁడి నెడును, దలఁగు మంధాక రిపుపేరుడడవవలదు.

క. పరు గెలువ వలయు నొండెను, సరి పోరఁగ వలయు నొండెఁ జా వలె నొండెన్
సరిగెలుపు మృతియు దొరకమి, సరసంబుగ మున్న తొలఁగి చనవలె నొండెన్. 457

వ. అనినఁ గార్యకాలప్రదర్శి యగు బృహస్పతివచనంబులు విని కామరూపు లై దివి
జులు త్రివిష్టపంబు విడిచి తమ తమ పొందుపట్లకుం జనిరి బలియునుం బ్రతిభట

వివర్జిత యగు దేవధాని నధిష్ఠించి జగత్త్రయంబునుం దన వశంబు సేసికొని విశ్వ విజయుం డై పెద్దకాలంబు రాజ్యంబు సేయు చుండె శిష్యవత్సలు లగు భృగ్వాదు లతనిచేత శతాశ్వమేధంబులు సేయించిరి తత్కాలంబున. 458

శా. ఆర్థుల్ వేడరు దాతలుం జెడరు సర్వారంభముల్ పండుఁ బ్ర
త్యర్థుల్ లేరు మహాత్మ్యవంబులను దేవాగారముల్ వొల్పుఁ బూ
ర్ణార్థుల్ విపులు వర్షముల్ గురియఁ గాలార్హంబు లై ధాత్రికిన్
సార్థం బయ్యె వసుంధరాత్వ మనురేంద్రాధీశురాజ్యంబునన్. 459

వ. అంత. 460

సీ. తనతనూజులప్రాలు దనుజులు గొనుటయు వేల్పు లెల్లను డాఁగ వెడలుటయును
భావించి సురమాత పరితాపమునఁ జొంది వగ ననాధాకృతి వనరు చుండ
నాయమ్మ పెనిమిటి యగుకశ్యప బ్రహ్మ మఱి యొకనాఁడు సమాధి మాని
తనకుటుంబిని యున్న ధామంబునకు నేఁగి నాతిచే విహితార్చనములు వడసి

ఆ. వంది వ్రాలి కుంది వాడినయిల్లాలి, వదనవారిజంబువడువుఁ జూచి
చేరఁ దిగిచి మగువచిబుకంబు పుడుకుచు, వారిజాక్షి యేల వగచె దనుచు. 461

వ. అమృహత్తుం డి ట్లనియె. 462

మ. తెఱవా విపులు పూర్ణు లే చెలఁగు నే దేవార్చనాచారముల్
తఱితో వేలుతురే గృహస్థులు సుతుల్ ధర్తానుసంధానులే
నెఱి నభ్యాగతకోటి కన్న మిడుదే నీరంబునుం బోయుదే
మఱి లే కర్థుల దాసులన్ సుజనులన్ మన్నింపుదే పైదలీ. 463

ఆ. అన్న మైనఁ దక్ర మైనఁ దోయం బైన, శాక మైనఁ దనకు జరగుకొలఁది
నతిధిజనుల కడ్డ మాడక యిడరేని, లేమ వారు గలిగి లేనివారు. 464

వ. మఱియు. 465

ఆ. నెలఁత విష్ణునకును నిఖిలదేవాత్తున, కాననంబు శిఖియు నవనిసురులు
వారు దనియఁ దనియు వనజాతలోచనుఁ, డతఁడు దనియ జగములన్నిదనియు.

క. బిడ్డలు వెఱతురె నీ కఱ, గొడ్డంబులు సేయ కెల్లకోడండ్రును మా
టొడ్డారింపక నడతురె, యెడ్డము గాకున్నదే మృగేక్షణ యింటన్. 467

వ. అని పలికినం బలికి సతి యి ట్లనియె. 468

ఉ. ప్రేమ యొకింత లేక దితిబిడ్డలు బిడ్డలబిడ్డలున్ మహా
భీమబలాధ్యు లై తనదుబిడ్డల నందఱఁ దోలి సాహసా
క్రామితవైరు లయ్యు నమరావతి నేలుచు నున్న వారు నీ
కే మని విన్నవింతు హృదయేశ్వర మేలు దలంచి చూడవే. 469

క. అక్కా చెల్లెండ్రయ్యును, దక్కరు నాతోడిపోరు దానున్ దితియున్
రక్కసులు సురల మొత్తఁగ, నక్కట వల దనదు చూచు నొనొననుచున్. 470

- సీ. ఎండక న్నెఱుగనియింద్రునియిల్లాలు పలుపంచలను జాలిఁ బడియె నేఁడు
త్రిభువనసామ్రాజ్యవిభవంబుఁ గోల్పోయి దేవేంద్రుఁ డడవులఁ దిరిగె నేఁడు
గలిమి గారాబుబిడ్డలు జయంతాదులు శబరార్చకులవెంటఁ జనిరి నేఁడు
నమరుల కాధార మగునమరావతి యసురుల కాటప ట్టయ్యె నేఁడు
- ఆ. బలి జగముల నెల్ల బలియుచు నున్నాఁడు, వాని గెలువ రాదు వాసవునకు
యాగభాగ మెల్ల నతఁ డాహరించుచుఁ, గడఁగి సురల కొక్కకడియు నీఁడు. 471
- క. ప్రజలకు నెల్లను సముడవు, ప్రజలను గడు పారఁ గన్న బ్రహ్మవు నయ్యుం
ప్రజలందు దుష్టమతులను, నిజముగ శిక్షింప వలదె నీవు మహాత్మా. 472
- మ. సురలఁ సభ్యుల నార్తులఁ విరథులఁ శోకంబు వారించి ని
ర్జరధానిఁ నిలుపంగ రాత్రిచరులఁ శాసింప సత్కార్య మే
వెర వేరితి ఘటిల్లు నట్టిక్రమముఁ వేగంబ చింతింపవే
కరుణాలోకసుధార్థురిం దనుపవే కల్యాణసంధాయకా. 473
- వ. అనిన మనోవల్లభపలుకు లాకర్ణించి ముహూర్తమాత్రంబు చింతించి విజ్ఞానదృష్టి
నవలంబించి భావికాలకార్యంబు విచారించి కశ్యపబ్రహ్మ యి ట్లనియె. 474
- మ. జనకుం డెవ్వఁడు జాతుఁ డెవ్వఁడు జనిస్థానంబు లెచ్చోటు సం
జననం బెయ్యది మేను లేకొలది సంసారంబు లేరూపముల్
వినుమా యింతయు విష్ణుమాయ దలఁచన్ వే తేమియున్ లేదు మో
హానిబంధంబు నిదాన మింతటికి జాయా విన్నఁబో నేటికిన్. 475
- వ. అగు నయిననుం గాలోచితకార్యంబు నెప్పెద. 476
- మ. భగవంతుం బరముం జనార్దనుఁ గృపాపారిణు సర్వాత్మకున్
జగదీశున్ హరి సేవ సేయు మతఁడున్ సాంగత్యముం బొంది నీ
కగునిష్టార్థము లెల్ల నిచ్చు నిఖిలార్థావాప్తి నేకూరెడిన్
భగవత్సేవలఁ బొంద రాదె బహుసౌభాగ్యంబులం జేయసీ. 477
- వ. అనిన గృహస్థునకు గృహిణి యి ట్లనియె. 478
- క. నారాయణుఁ బరమేశ్వరు, నేరితిఁ దలంతు మంత్ర మెయ్యది విహితా
చారంబు లేప్రకారము, లారాధనకాల మెద్ది యానతి యీవే. 479
- వ. అనిన గశ్యపప్రజాపతి సతికిఁ బయోభక్షణం బను వ్రతం బుపదేశించి తత్కాలం
బును దంతంత్రంబును దద్విధానంబును దదుపవాసదానభోజన ప్రకారంబులును
నెఱింగించిన నదితియును ఫాల్గునమాసంబున శుక్లపక్షంబున బ్రథమదివసంబునన్
దొరఁగొని పండ్రెండుదినంబులు హరిసమర్పణంబుగా వ్రతంబు నేసి వ్రతాంతంబున
నియత యై యున్నయెడఁ జతుర్బాహుండును బీతవాసుండును శంఖచక్రగదా
ధరుండును నై నేత్రంబుల కగోచరుం డైన నారాయణదేవుండు ప్రత్యక్షం బైనం
గనుంగొని. 480

- క. కన్నులసంతోషాశ్రులు, చన్నులపైఁ బటవఁ బులకజాలము లెసఁగన్
సన్నతులును సన్నతులును, నున్నతరుచిఁ జేసి నిటలయుక్తాంజలి యై. 481
- క. చూపుల శ్రీపతిరూపము, నాపోవక త్రావి త్రావి హస్తోద్ధత యై
వాపుచ్చి మందమధురా, లాపంబులఁ బొగడె నదితె లక్ష్మీనాథున్. 482
- సీ. యజ్ఞేశ విశ్వంభ రాచ్యుత శ్రవణమంగళనామధేయ లోకస్వరూప
యాపన్నభక్తజనార్తివిఖండన దీనలోకాధార తీర్థపాద
విశ్వోద్భవస్థితవిలయకారణభూత సంతతానంద శశ్వద్విలాస
యాయువు దేహంబు ననుపమలక్ష్మీయు వసుధయు దివముఁ ద్రివర్గములును
- తే. వైదికజ్ఞానయుక్తియు వైరిజయము, నిన్నుఁ గొలువనిపరులకు నెఱయఁ గలదె
వినుతమందార గుణహార వేదసార, ప్రణతవత్సల పద్మాక్ష పరమపురుష. 483
- ఆ. అసురవరులు సురల నదలించి బెదరించి, నాక మేలు చున్ననాటనుండి
కన్నకడుపు గాన కంటఁ గూరుకు రాదు, కడుపుఁబొక్కు మాన్పి కావవయ్య. 484
- వ. అనిన విని దరహాసితవదనుఁ డయి యాశ్రితకామధేను వైన యప్పురమేశ్వరుం
డి ట్లనియె. 485
- శా. నీకోడండ్రును నీకుమారువరులున్ నీనాథుఁడున్ నీవు సం
శ్లోకింపన్ సతులుం బతుల్ మిగుల సమ్మేదింప రాత్రించరుల్
శ్లోకింపన్ భవదీయగర్భమునఁ దేజోమూర్తి జన్మించెదన్
నాకున్ వేడుక వుట్టు నీసుతుఁడ నై నర్తించి వర్తింపఁగాన్. 486
- మ. బలిమిన్ దైత్యులఁ జంప రాదు వినయోపాయంబునం గాని సం
చలనం బొందకు నేను నీనియతికిన్ సద్భక్తికిన్ మెచ్చితిన్
బలివిద్వేషియు నానిలింపగణముం బొలోమియున్ మెచ్చ దై
త్యులరాజ్యంబు హరింతు నింద్రునికి నిత్తున్ దుగ్గి మిం కేటికిన్. 487
- క. నీరమణుని సేవింపుము, నారూపము మానసించి నలిసిగర్భా
గారంబు వచ్చి చొచ్చెద, గారామునఁ బెంప వస్తు కరుణన్ నన్నున్. 488
- క. ఏలింతు దివము సురలను, బాలింతు మహేంద్రయువతి భాగ్యశ్రీలం
దూలింతు దానవుల నిర్మూలింతు రిపుప్రియాంగములభూషణముల్. 489
- వ. అని యిట్లు భక్తజనపరతంత్రుం డగు పురాణపురుషుం డాన తిచ్చి తిరోహితుం
డయ్యె నయ్యదితియుఁ గృతకృత్య యై సంతోషంబునఁ దన మనోవల్లభుం డగు
కశ్యపు నాశ్రయించి సేవించు చుండె నంత నొక్క దినంబున. 490
- ఆ. ఘనసమాధినుండి కశ్యపుఁ డచ్యుతు, నంశ మాత్మ నొలయ నదితియందుఁ
దనదువీర్య మధికతరము సేర్చెను గాలి, శిఖిని దారువందుఁ జేర్చినట్లు. 491
- వ. ఇట్లు కశ్యపచిరతరతపస్సంభృత వీర్యప్రతిష్ఠితగర్భ యై సురలతల్లి యుల్లంబున
నుల్లసిల్లుచు నుండె నంత. 492

- క. చలచల నై పిదపిద నై, గలలం బై కరుడు గట్టి గళనాళముతోఁ
దల యేర్పడి గర్భం బై, నెల మసలం జీరచిక్కె నెలతకు నధిపా. 493
- క. నెలతకుఁ జూలై నెల రె, న్నెల లై మఱి మూడు నాల్గునెల లై వరుసన్
నెల లంత కంత కెక్కఁగ, నెలలును డగ్గఱిన నసురనిర్మూలతకున్. 494
- క. మహితతర మేఘమాలా, పిహితాయుతచండభానుబింబప్రభతో
విహితాంగంబులఁ గళ్యపు, గృహిణీగర్భమున శిశువు గ్రీడించె నృపా. 495
- క. తనకడుపు నొకయిరవున, వనరుహగర్భాండభాండవనధిచయంబుల్
గొనకొని జగములు నిడుకొని, తనుగతిఁ గడు నడఁగి మడఁగి తనరెన్ బెడఁగె. 496
- వ. అంత నక్కంతాతిలకంబు క్రమక్రమంబున. 497
- మ. నిలిపెన్ తెప్పల బృందిమన్ విశదిమన్ నేత్రంబులం జూచుకం
బుల నాకాళిమ మేఖలం ద్రధిమ నెమ్మో మారఁగాఁ బాండిమ
న్బలిమిం జన్నుల శ్రోణిపాళి గరిమన్తధ్యంబునన్ బృంహిమ
న్లలితాత్మన్ లఘిమన్ మహామహిమ మేనన్ గర్భదుర్వార మై. 498
- క. పెట్టుదురు నుదుట భూతిని, బొట్టిడుదురు మేనఁ బట్టుఁబుట్టపుదోయిం
బెట్టుదురు వేల్పులమ్మకుఁ, గట్టుదురు సురక్ష పడఁతిగర్భంబునకున్. 499
- వ. ఇవిధంబున. 500
- తే. విశ్వగర్భుఁడు దనగర్భవివరమందుఁ, బూటపూటకుఁ బూర్ణుడై పొటకరింప
వ్రేకఁ జూలాలితనమున వేల్పుఁబెద్ద, పొలతి కంతట నీల్లాడు ప్రాద్దు లయ్యె. 501
- వ. తదనంతరంబున జతురాననుం డరుగుదెంచి యదితిగర్భ పరిభ్రమవిభ్రమం
డగు నప్పరమేశ్వరు నుద్దేశించి యిట్లని స్తుతియించె. 502
- సీ. త్రిభువనజయరూఢ దేవ త్రివిక్రమ పృథులాత్మ శిపివిష్ట పృశ్నిగర్భ
ప్రీతత్రిణాభ త్రిపుష్ట జగంబుల కాద్యంతమధ్యంబు లరయ నీవ
జంగమస్థావరజననాది హేతువు నీవ కాలంబ వై నిఖిల మాతృ
లోపల ధరియింతు లోనిజంతుల నెల్ల ప్రోతంబులోఁ గొని సుందరతను 503
- తే. బ్రహ్మలకు నెల్ల సంభవభవన మీవ, దివమునకుఁ బాసి దుర్దశ దిక్కులేక
శోకవార్ధి మునింగినసురల కెల్లఁ, దేల నాధార మగు చున్న తెప్ప వీవ. 503
- క. విచ్ఛేయు మదితిగర్భము, చెచ్చెర వెలువడి మహాత్మ చిరకాలంబున్
విచ్ఛలవిడి లే కమరులు, ముచ్చటవడి యున్న వారు ముద మందింపన్. 504

—॥ వామనమూర్త్యవిర్భావఘట్టము ॥—

- వ. అని యిట్లు కమలసంభవుండు వినుతి నేయు నయ్యవసరంబున. 505
- మ. రవి మధ్యాహ్నమునం జరింప గ్రహతారాచంద్రభద్రస్థితిన్
శ్రవణద్వాదశినాడు శ్రోణ నభిజిత్సంజ్ఞాతలగ్నంబునన్

భువనాధీశుడు పుట్టె వామనగతిం బుణ్యవ్రతోపేతకున్
దివిజాధీశ్వరుమాతకుం బరమపాతివ్రత్యవిఖ్యాతకున్.

506

వ. మఱియు నద్దేవుండు శంఖచక్రగదాకమల కలితచతుర్భుజుండును విశంగవర్ణ
వస్తుండును మకరకుండలమండిత గండభాగుండును శ్రీవత్సవతుండును నలిన
చతుండును నిరంతర శ్రీవిరాజిత రోలంబకదంబాలంబిత వనమాలికా పరిష్కృ
తుండును మణికనకాంచితకాంచీనిలయాంగద కిరీటహారనూపురాలంకృతుండును
గమనీయకంఠకాస్తుభాభరణుండును నిఖిలజనమనోహరణుండును నై యవతరిం
చిన సమయంబున.

507

శా. చింతం బాసిరి యక్షతార్త్యసుమనస్సిద్ధోరగాధీశ్వరుల్
సంతోషించిరి సాధ్యచారణమునీశబ్రహ్మవిద్యాధరుల్
గాంతిం జెందిరి భానుచంద్రములు రంగద్వీతవాద్యంబులన్
గంతుల్ వైచిరి మింటఁ గింపురుషులున్ గంధర్వులుం గిన్నరుల్.

508

క. దిక్కులకావిరి వాసెను, నెక్కువ నిర్మలత నొందె నేడుపయోధుల్
నిక్కమెయి నిలిచె ధరణియు, జొక్కలత్రోవయును విప్రసురసేవ్యము లై.

509

క. ముంపుగొని విరులవానల, జొంపంబులు గురియు సురలు సుమనోమధువుల్
తుంపర లెగయఁ బరాగపు, రొంపుల భూభాగ మతినిరూపిత మయ్యెన్.

510

వ. తదనంతరంబ.

511

ఆ. ఈనుహనుభావుఁ డెట్లంతకాలంబు, నుదరమందు నిలిచి యుండె ననుచు
నదితి వెఱఁగుపడియె నానందజయశబ్ద, ములను గశ్యపుండు మొగి నుతించె.

512

వ. అంత నవ్విభుండు సాయుధసాలంకారం బగు తన దివ్యరూపంబు నుజ్జగించి రూపాం
తరం బంగీకరించి కపటవటునిచందంబున నుపనయనవయస్కుం డైన వామన
బాలకుం డై దల్లిముంగటఁ గుమారసముచితాలాపంబు లాడుచుఁ గ్రేడించు
సమయంబున నదితియుం దనయవిలోకనపరిణామ పారవశ్యంబున.

513

ఆ. నన్నుఁ గన్నతండ్రి నాపాలిదైవమ, నాతపఃఫలంబ నాకుమార
నాదు చిన్నివడుగ నాకులదీపక, రాఁ గదయ్య భాగ్యరాశి వగుచు.

514

క. అన్నా రమ్మని దగ్గఱఁ, జన్నులపాలేటు వాఱ సంశ్లేషిణి యై
చిన్నారిమొగము నిపురుచు, గ న్నారం జొచ్చె గన్నకడు పై యుంటన్.

515

క. పురు డీబోటికి నిందిర, పురు డంబిక గాక యొరులు పురుడే యనుచున్
బురుటాలికిఁ బదిదినముల, పురుడు ప్రవర్తించి రెలమిఁ బుణ్యపుగరితల్.

516

వ. అంత నబ్బాలునకు సంతసంబున మహర్షులు గశ్యపప్రజాపతిం బురస్కరించు
కొని సముచితోపనయనకర కలాపంబులు నేయించిరి సవిత సావిత్రి నుపదే
శించె బృహస్పతి యజ్ఞోపవీతంబును గశ్యపుండు ముంజియుఁ గౌపీనం బది
తియు ధరణి గృష్ణాజినంబును దండంబు వనస్పతి యగు సోమండును గగనా
ధిపాదేవత ఛత్రంబును గమండలువు బ్రహ్మయు సరస్వతి యక్షమాలికయు

స ప్తరులు గుశపవిత్తంబులు నిచ్చిరి మఱియును.

517

క. భిక్షాపాత్రిక నిచ్చెను, యక్షేశుడు వామనునకు నక్షయ మనుచున్
సాక్షాత్కరించి పట్టెను, భిక్షునకు భవాని పూర్ణ భిక్ష నరేంద్రా.

518

క. శుద్ధబ్రహ్మరిసమా, రాధ్యం దై విహితమంత్రరాజిఁ జదువుచుం
బ్రోధం బగునలంబున, వృద్ధాచారమున వటుడు వేల్చెం గడఁకన్.

519

❖ బలిచక్రవర్తికడకు వామనమూర్తి యేతెంచుట ❖

వ. ఇట్లు కృతకృత్యుం దైన మాయామాణవకుండు దేశాంతరసమాగతు లగు
బ్రాహ్మణులం గొందఱ నవలోకించి యిట్లనియె.

520

క. వత్తురె విప్రులు వేడఁగ, నిత్తురె దాతలును వేడ్క నిష్టార్థములం
దెత్తురె మీరును సంపద, లితైఱఁగున దానవీరుఁ డెవ్వఁడో చెప్పుఁడా.

521

వ. అనిన నఖిలదేశీయు లగు భూసురు లిట్లనిరి.

522

మ. కలరున్ దాతలు నిత్తురున్ ధనములుం గామ్యార్థముల్ గొంచు వి
ప్రులు నేతెంతురు గాని యీవిని బలిం బోలన్ వదాన్యుండు లేఁ
డలఘుం దై యొనరించె నధ్వరశతం బాభార్గవానుజ్ఞ చే
బలి వేడం బడయంగ వచ్చు బహుసంపల్లాభముల్ వామనా.

523

వ. అని తెలియం జెప్పిన బ్రాహ్మణులవచనంబు లాలకించి లోకంబులకుం బ్రీతి
పుట్టింపఁ బయనం బై లాభవచనంబులు గైకొనుచుఁ దల్లిదండ్రుల వీడ్కొని శుభ
ముహూర్తంబునం గదలి.

524

క. ప్రక్షీణదివిజవల్లభ, రక్షాపరతంత్రుఁ డగుచు రాజీవాత్ముం
డాక్షణమున బలియింటికి, భిక్షాగమనంబు నేనెఁ బేదటికముతోన్.

525

క. హరిహరి సిరి యురమునఁ గల, హరి హరిహాయుకొఱకు దనుజు నడుగం జనియెం
బరహితరతిమతియుతు లగు, దొరలకు నడుగుటయు నొడలితొడవగుఁ బుడమిన్.

క. సర్వప్రపంచగురుభర, నిర్వాహకుఁ డగుటఁజేసి నెఱిఁ జనుదేరన్
ఖర్వునివ్రేఁగు సహింపక, నుర్విస్థలి గ్రుంగె మ్రొగ్గె నురగేంద్రుండున్.

527

వ. ఇట్లు సని చని.

528

క. శర్మద యమదండక్షత, వర్మద నతికఠినము క్తివనితాచేతో
మర్మద సంబునివారిత, దుర్మద సర్మదఁ దరించెఁ ద్రోవన్ వటుడున్.

529

వ. దాటి తత్ప్రవాహంబున కుత్తరతటంబునందు.

530

శా. చండస్ఫూర్తి వటుండు గాంచె బహుధాజల్పన్ని శాటంబు ను
ద్దండాహూతముసీభ్యభిభ్యదమృతాంధస్సిద్ధకూటంబు వే
దండాశ్వధ్వజసీకవాటము మహోద్యద్ధామసంఘన్నమా
ర్తండుస్యందనఘోటమున్ బలిమఖాంత రేర్వదికావాటమున్.

531

వ. కని దానవేంద్రుని హయమేధవాటి దళియం జొచ్చు నయ్యవసరంబున.

532

- శా. శంభుండో హరియో పయోజభవుడో చండాంశుడో వహ్నియో
దంభాకారత వచ్చె గాక ధరణి ధాత్రీసురుం దెవ్వడీ
శుంభద్యోతనుఁ డీమనోజ్ఞతనుఁ డంచు విస్తయభ్రాంతు లై
సంభాషించిరి బ్రహ్మచారిఁ గని తత్సభ్యుల్ రహస్యంబు గన్. 533
- క. గుజగుజలు వోవువారును, గజిబిజి బడువారు జాలఁ గలకలపడుచున్
గజిబిజి యైరి సభాస్థలిఁ, ప్రజ లెల్లను బొట్టివడుగుఁబాపనిరాకన్. 534
- వ. ఆసమయంబున బలిసభామండపంబుఁ దఱియం జొచ్చి. 535
- సీ. చవులుగాఁ జెవులకు సామగానంబులు సదువులుద్ధాతలచదువు వినుచు
మంత్రతంత్రార్థసంబంధభావములు పేర్కొనెడిహోతలతోడఁ గూడికొనుచు
హోమకుండంబులం దున్నత్రేతాగ్నుల వెలిఁగించుయాజకవితతిఁ గనుచు
దత్తు లై బహువిధాధ్వరవిధానంబులు నెప్పెడుసభ్యులఁ జేరఁ జనుచు
తే. బెట్టు గోరెడు వేడుక పట్టుపటుచు, నదితెపుట్టువు లచ్చికి నాటపట్టు
గోరి చరియించె సభలోనఁ గొంతదడవు, పుట్టు వెన్నఁడు నెలుఁగనిపొట్టివడుగు.
వ. మఱియును. 537
- క. వెఱచుచు వంగుచు వ్రాలుచు, నఱిముఱిగుబురులకుఁజనుచు హరిహరి యనుచున్
మఱుఁగుచు నులుకుచు దిఱదిఱఁ, గుఱుమట్టపుఁబొట్టివడుగు గొంత నటించెన్. 538
- క. కొందఱతోఁ జర్చించును, గొందఱతో జటలు నెప్పు గోష్ఠిం జేయుం
గొందఱతోఁ దర్కించును, గొందఱతో ముచ్చటాడుఁ గొందఱ నవ్వున్. 539
- వ. మఱియు ననేకవిధంబుల నందఱకు నన్ని రూపు లై వినోదించుచు. 540
- క. వెడవెడ నడకలు నడచుచు, నెడనెడ నడు గిడఁగ నడరి యిల దిగఁబడఁగా
బుడిబుడి నొడువులు నొడువుచు, జడిముడి తడఁబడఁగ వడుగు సేరె రాజున్. 541
- వ. ఇట్లు డగ్గఱి మాయాభిక్షుకుండు రక్షోవల్లభుం జూచి యిట్లనియె. 542
- మ. ఇతఁడే దానవచక్రవర్తి సురలోకేంద్రాగ్ని కాలాదిది
కృతిగర్వాపనయప్రవర్తి గతలోభస్ఫూర్తి నానామఖ
వ్రతదానప్రవణానువర్తి సుమనోరామామనోభేదనో
ద్ధతచంద్రాతపకీర్తి సత్యకరుణాధర్మోల్లసన్తూర్తి దాన్. 543
- వ. అని కుశపవిత్రాక్షతసంయుతం బగు దక్షిణహస్తంబు సాచి యిట్లనియె. 544
- ఉ. స్వస్తి జగత్త్రయీభువనశాసనకర్తకు హాసమాత్రవి
ధ్వస్తనిలిపభర్తకు నుదారపదవ్యవహర్తకు మునీ
ద్రస్తుతమంగళాధ్వరవిధానవిహర్తకు నిర్జరీగళ
న్యస్తసువర్ణ సూత్రపరిహర్తకు దానవలోకభర్తకున్. 545
- వ. అని దీవించి కరచరణాద్యవయవంబులు ధరించిన వేదరాశియుంబోలె ముందట
నకుటిలుండును జటిలుండును సదండచ్చత్త్రుండును గక్షలంబితభిక్షాపాత్రుం

డును గరకలితజలకమండలుండును మనోహరవదనచంద్రమండలుండును మాయా
వాదననటుండును నగు వటువుం గని దినకరకిరణపిహితంబు లైన గ్రహంబుల
చందంబునఁ దిరోహితు లై భృగువులు గూర్చున్న యెడల లేచి నేమం బడిగి
తియ్యనిమాటల నాదరించిరి బలియును సమస్కరించి తన గర్ద్దయ నునిచి
పాదంబులు దుడిచి తన ప్రాణవల్లభ పసిండిగిండి నుదకంబులు వోయ వడుగుం
గొమరునిచరణంబులు గడిగి తడి యొత్తి తత్సమయంబున.

546

ఆ. వటునిపాదశౌచవారి శిరంబునఁ, బరమభద్ర మనుచు బలి వహించె

నేజలము గిరిశుఁ డిందుజూటుఁడు దేవ, దేవుఁ డుద్వహించె ధృతి శిరమున. 547

వ. మఱియు నయ్యజమానుం డభ్యాగతున కి ట్లనియె.

548

మ. వడుగా యెవ్వరివాఁడ వెవ్వఁడవు సంవాసస్థలం బెయ్య ది
య్యెడకున్ నీ వరుదెంచుటన్ సఫల మయ్యెన్ వంశమున్ జన్తముం
గడు ధన్యాత్ముఁడ నైతి నీమఖము యోగ్యం బయ్యె నాకోరికల్
గడతేతెన్ సుహృతంబు లయ్యె శిఖులుం గల్యాణ మిక్కాలమున్.

549

మ. వరచేలంబులొ మాడలో ఫలములో వన్యంబులో గోవులో
హరులో రత్నములో రథంబులొ విమృష్టాన్నంబులో కన్యలో
కరులో కాంచనమో నికేతనములో గ్రామంబులో భూములో
ధరణీఖండమొ కాక యే మడిగెదో ధాత్రీసురేంద్రోత్తమా.

550

వ. అని ధర్మయుక్తంబుగాఁ బలికిన వైరోచనివచనంబులు విని సంతోషించి
యీశ్వరుం డి ట్లనియె.

551

సీ. ఇది నాకు నెల వని యేరితిఁ బలుకుదు నొకచో టనక యెందు నుండ నేర్తు
నెవ్వనివాఁడ నం చే మని పలుకుదు నాయంతవాఁడ నై నడవ నేర్తు
నీనడవడి యని యెట్లు వక్కాణింతుఁ బూని ముప్పోకలఁ బోవ నేర్తు
నది నేర్తు నిది నేర్తు నని యేల చెప్పంగ నేరుపు లన్నియు నేన నేర్తు

ఆ. నొరులు గారు నాకు నొరులకు నే నొదు, నొంటివాఁడఁ జుట్ట మొకఁడు లేఁడు
సిరియుఁ దొల్లి గలదు చెప్పెద నాటెంకి, సుజనులందుఁ దఱచు సొచ్చియుండు.

వ. అది య ట్లుండ నిమ్ము.

553

సీ. జననాథ నీమాట సత్యంబు సత్కీర్తిదంబుఁ గులార్హంబు ధర్మయుతముఁ
గరుణానువర్తులు ఘనతత్త్వమూర్తులు గాని మీకులమందుఁ గలుగ రొరులు
రణభీరువులు వితరణభీరువులు లేకు ప్రత్యర్థు లర్థులు ప్రబ్ధికోనిన
దానశౌండిమమునఁ దనువుదు రథికు లై మీతాత లందఱు మేటిమగలు

ఆ. మీకులంబునందు మెఱయుఁ బ్రహ్లాదుండు, మింటిచంద్రమాడ్కి మేలిరుచులఁ
బ్రథితకీర్తితోడ భవదీయవంశంబు, నీరరాశిభంగి నెగడు చుండు.

554

వ. తొల్లి మీమూఁడవ తాత హిరణ్యాత్ముండు విశ్వజయంబు నేసి గదాయుధం డై

భూతలంబునఁ బ్రతివీరులం గానక సంచరింప విష్ణుండు వరాహరూపంబున నతని
సమయించెఁ దద్భ్రాత యగు హిరణ్యకశిపుం డది విని హరిపరాక్రమంబునకు
నాశ్చర్యంబు నొంది తన జయంబును బలంబునుం బరిహసించి గ్రద్దన నుద్దవిడి
నద్దనుజమర్దను మందిరంబునకుం జనియె నప్పుడు. 555

క. శూలాయుధహస్తం దై, కాలాకృతి వచ్చుదనుజుఁ గని విష్ణుండుం
గాలజ్ఞత మాయాగుణ, శీలత ని ట్లని తలంచెఁ జిత్తములోనన్. 556

మ. ఎదురై పోర జయింప రా దితనిఁ గా కెందేనినిం బోవ భీ
ప్రదుఁ దై ప్రాణులఁ దోలు మృత్యువుక్రియం బై వచ్చు నంచుం గ్రియా
విదుఁ డబ్జాతుఁడు సూక్ష్మరూపమున నావేశించి నిశ్శ్వాసరం
ధ్రదిశన్ దైత్యహృదంతరాళమునఁ బ్రత్యక్షక్రియాభీరుఁ దై. 557

వ. అంత నద్దైత్యవల్లభుండు వైష్ణవాలయంబు సొచ్చి వెదకి హరిం గానక కోపంబు
మానక మిన్ను మన్ను నన్వేషించి త్రిదివంబున నరసి దిశలం బరికించి భూవివరం
బులు వీక్షించి సముద్రంబులు వెదకి పురంబులు శోధించి వనంబులు విమర్శించి
పాతాళంబు పరీక్షించి జగంబున నదృష్టశత్రుం దై మార్గణంబు సాలించి తనలో
ని ట్లనియె. 558

క. పగవాఁడు మడియ నోపును, దెగఁడేనిని నెదురుపడఁడె దేహధరులకుం
దెగినయెడఁ బగఱమీఁదను, బగ గొనఁ దగదనుచు నుడిగెఁ బ్రాభవశక్తిన్. 559

వ. అతండు మీప్రపితామహుం డతని గుణంబు లనేకంబులు గల వని యట్లుండనిమ్ము.

క. ఆతురభూసురగతిఁ బురు, హూతాదులు దన్ను వేడ నొగిఁ గొం డనుచున్
మీతండ్రియిచ్చె నాయువు, నేతన్తాత్రుడవె నీవు నీలోకమునన్. 561

క. ఏలితివి మూఁడుజగములు, దోలితి వింధ్రాదిసురులఁ దొల్లిటివారిం
బోలితివి దానగుణముల, సోలితివి విశాచరాక్షసుల రక్షింపన్. 562

వ. అదియుం గాక. 563

క. రాజ్యంబు గలిగెనేనిం, బూజ్యులకును యాచకులకు భూమిసురులకున్
భాజ్యముగ బ్రదుకఁడేనిం, ద్యాజ్యంబులు వానిజన్తధనగేహంబుల్. 564

క. మున్నెదురు వదాన్యుల, నెన్నెడుచో నిన్నుఁ ద్రిభువనేశుం డనుచున్
ఇన్నిదినంబులనుండియు, నెన్నఁడు నినుఁ బెట్టు మనుచు నీండ్రము నేయన్. 565

ఆ. ఒంటివాడ నాకు నొకటి రెండడుగుల, మేర యిమ్ము సొమ్ము మేర యెల్ల
గోర్కి దీర బ్రహ్మకూకటి ముట్టెద, దానకుతుకసాంద్ర దానవేంద్ర. 566

వ. అనినఁ బరమయాచకునకుఁ బ్రదాత యి ట్లనియె. 567

ఆ. ఉన్నమాట లెల్ల నొప్పును విప్పుండ, సత్యగతులు వృద్ధసమ్మతంబు
లడుగఁ దలఁచి కొంచె మడిగితి నోచెల్ల, దాతవెంపు సొంపుఁ దలఁపవలదె. 568

వ. అని మఱియు ని ట్లనియె. 569

- మ. వసుధాఖండము వేడితో జగములక వాంచింతో నాజులక
వెస నూహించితో కోరితో యువతులక వీక్షించి కాంక్షించితో
ఘసిబాలుండవు నేర వీ వడుగ నీభాగ్యంబు లీపాటి గా
కసురేంద్రుండు పదత్రయం బడుగ నీయల్పంబు నీ నేర్పు నే. 570
- వ. అనిన మొగంబునం జిలునగవు మొలకలొత్త గృహమేధికి మేధావి యిట్లనియె.
- మ. గొడుగో జన్నిదమో కమండలువో నాకు ముంజియో దండమో
వడు గే నెక్కడ భూము లెక్కడ కరుల్ వామాక్షు లశ్వంబు లె
క్కడ నిత్యోచితకర్త మెక్కడ మదాకాంక్షామితం బైనమూఁ
డడుగుల్ మేరయ త్రోవ కిచ్చు టది బ్రహ్మాండంబు నాపాలికిన్. 572
- వ. అదియునుం గాక. 573
- క. వ్యాప్తిం బొందక వగవక, ప్రాప్తం బగులేశ మైన బదివే లనుచుం
దృప్తిం జెందనిమనుజుఁడు, సప్తద్వీపముల నయిన జక్కంబడునే. 574
- శా. ఆశాపాశము దాఁ గడుక నిడుపు లే దంతంబు రాజేంద్ర వా
రాశిప్రావృత మేదినీవలయసామ్రాజ్యంబు సేకూడియుం
గాసిం బొందిరి గాక వైన్యగయభూకాంతాదులు న్నర్థకా
మాశం బాయఁగ నేర్చిరే మును నిజాశాంతంబులం జూచిరే. 575
- సీ. సంతృప్తుఁ డీమూఁడుజగములఁ బూజ్యుండు సంతోషి కెప్పుడు జరుగు సుఖము
సంతోషి గాకుంట సంసార హేతువు సంతసంబున ముక్తిసతియు దొరకుఁ
బూటపూటకు జగంబుల యదృచ్ఛాలాభతుష్టిని దేజంబు దోన పెరుఁగుఁ
బరితోషహీనతఁ బ్రభ సెడి పోవును జలధార ననలంబు సమయునట్లు
- ఆ. నీవు రాజ వసుచు నిఖిలంబు నడుగుట, దగవు గాదు నాకుఁ దగినకొలది
యేను వేడికొనినయీపదత్రయమును, జాల దనక యిమ్ము చాలుఁ జాలు. 576
- వ. అని యిట్లు పలుకు చున్న ఖర్వునకు నుర్వీదానంబు సేయం దలంచి కరకలిత
సలిలకలశుం డైన యవ్వితరణముఖునిం గని నిజవిచారయుక్తదనుజరాజ్యచక్రుఁ
డగు శుక్రుం డిట్లనియె. 577
- సీ. దనుజేంద్ర యీతఁడు ధరణీసురుఁడు గాఁడు దేవకార్యంబు సాధించుకొఱకు
హరి విష్ణుఁ డవ్యయం డదితిగర్భంబునఁ గశ్యపసూనుఁ డై కలిగె నకట
యెఱుఁగ కీతనికోర్కి నిచ్చెద నంటివి వైత్యసంతతి కుపత్రవము వచ్చు
నీలక్షిఁ దేజంబు నెలవు నైశ్వర్యంబు వంచించి యిచ్చుఁ దా వాసవునకు
- ఆ. మొనసి జగము లెల్ల మూఁడుపాదంబుల, నఖిలకాయుఁ డగుచు నాక్రమించు
సర్వధనము విష్ణు సంసర్జనము నేసి, బడుగుపగిది నెట్లు బ్రదికె దీవు. 578
- క. ఒక్కపదంబున భూమియు, నొక్కటఁ ద్రిదివంబుఁ ద్రొక్కి యున్న తమూర్తి
దిక్కులు గగనముఁ దా నై, వెక్కసమై యున్న నెందు వెడలెదు చెప్పుమా.

- సీ. ఇచ్చెదనని పల్కి యీకున్న నరకంబు ద్రోవ నీవును సమర్థుడవు గావ
యేదానమున నాశ మేతెంచు నదియును దానంబుగా దండ్రు తత్త్వవిదులు
దానంబు యజ్ఞంబుఁ దక్షము గర్తంబును దా విత్తవంతుఁ డై తలఁపవలయుఁ
దనయింటఁ గలసర్వధనమును నైదుభాగములుగా విభజించి కామమునకు
- ఆ. నర్థమునకు ధర్మయశముల కాశ్రిత, బృందములకు సమతఁ బెట్టునట్టి
పురుషుఁ డిందు నందుఁ బూర్ణుఁ డై మోదించుఁ, దన్నుమానిచేత దగవు గాదు.
- వ. అదియునుం గాక యీ యర్థంబునందు బహుభంగి బహ్వచగీతార్థంబు గల
దొక్కటి సావధానుండ వై యాకర్ణింపుము. 581
- సీ. అంగీకరించిన నఖిలంబు బోవుచో నన్యతంబు గాదు లే దనిన నధిప
యాత్మవృక్షముమూల మన్యతంబు నిశ్చయ మన్యతమూలము గల్గ నాత్మ నెడదు
పుష్పఫలము లాత్మభూజంబునకు సత్య మామ్రాను బ్రదుకమి నదియుఁ జెడును
ఫలపుష్పములు లేక పస నెడి వృక్షంబు మూలంబుతో వృద్ధి బొందుఁ గాదె
- తే. చేటుఁ గొఱతయు లఘిమయుఁ జెంద కుండ
నిచ్చుపురుషుండు నెడ కుండు నిద్ధచరిత
కాక యంచితసత్యసంగతి నటంచు
నిజధనం బర్థి కిచ్చిన నీకు లేదు. 582
- ఆ. సర్వమయినచోట సర్వధనంబులు, నడుగ లే దటంచు నన్యత మాడు
చెనఁటిపంద నేమి నెప్పుఁ బ్రాణముతోడి, శవము వాడు వానిజన్మ మేల. 583
- వ. మఱియు నిం దొక్క విశేషంబు గలదు వివరించెద. 584
- ఆ. వారిజాక్షులందు వై వాహికములందుఁ, బ్రాణవిత్తమానభంగమందు
జకితగోకులాగ్రజన్తరక్షణమందు, బొంక వచ్చు నఘము వొందఁ డధిప. 585
- మ. కులమున్ రాజ్యముఁ దేజమున్ నిలుపుమి కుబ్జుండు విశ్వంభరుం
డలఁతిం బోడు త్రివిక్రమస్ఫురణవాఁ డై నిండు బ్రహ్మాండముం
గలఁడే మాన్ప నొకండు నాపలుకు లాకర్ణింపు కర్ణంబులన్
వల దీదానము గీనముం బనుపుమా వర్ణిన్ వదాన్యోత్తమా. 586
- వ. అని యిట్లు హితంబు వలుకు చున్న కులాచార్యునకు క్షణమాత్రనిమిలితలో
చనుం డయి యశస్వి యి ట్లనియె. 587
- సీ. నిజ మాన తిచ్చితి నీవు మహాత్తక మహిని గృహస్థధర్మంబు నిదియ
యర్థంబుఁ గామంబు యశమును వృత్తియు నెయ్యది ప్రార్థింప నిత్తు ననియు
నర్థలోభంబున నర్థి బొమ్మను పెట్లు పలికి లే దనుకంటె బాప మెద్ది
యెట్టిదుష్కర్తుని నే భరించెదఁ గాని సత్యహీనుని మోవఁ జాల ననుచుఁ
- తే. బలుకదే తొల్లి భూదేవి బ్రహ్మతోడ, సమరమున నుండి తిరుగక చచ్చుకంటె
బలికి బొంకక నిజమునఁ బరఁగుకంటె, మానధనులకు భద్రంబు మఱియుఁ గలదె.

- క. ధాత్రిని హలికునకును సు,క్షేత్రము బీజములు నొకటఁ జేకులుభంగిం
జిత్రముగ దాత కీవియు, బాత్రము సమకూరునట్టిభాగ్యము గలదే. 589
- శా. కారే రాజులు రాజ్యముల్ గలుగవే గర్వోన్నతి బొందరే
వా రేరి సిరి మూట గట్టికొని పోవం జాలిరే భూమిపైఁ
జేరైనఁ గలదే శిబిప్రముఖులు బ్రీతికొనె యశగికాము లై
యారే కోర్కులు వారలకొ మఱచిరే యిక్కలముక భార్గవా. 590
- క. ఉడుగనిక్రతువుల వ్రతములఁ, బొడగనఁ జననట్టిపొడవు పొడవునఁ గులు చై
యడిగెడి నట ననుబోఁటికి, నిడ రాదె మహానుభావ యిష్టార్థంబుల్. 591
- శా. ఆదిక శ్రీసతికొప్పుపైఁ దనువుపై నంసోత్తరియంబుపైఁ
బాదాబ్జంబులపైఁ గపోలతటిపైఁ బాలిండ్లపై నూత్నమ
ర్యాదం జెందుకరంబు గ్రిం దగుట మీఁ దై నాకరం బుంట మేల్
గాదే రాజ్యము గీజ్యముకొ సతతమే కాయంబు నాపాయమే. 592
- మ. నిరయం బైన నిబంధ మైన ధరణీనిర్మలనం బైన దు
ర్వరణం బైనఁ గులాంత మైన నిజముకొ రా నిమ్ము కానిమ్ము పో
హరుఁ డైనకొ హరి మైన నీరజభవుం డభ్యాగతుం డైన నొఁ
దిరుగకొ నేరదు నాదుజిహ్వా వినుమా ధీవర్య వే యేటికిన్. 593
- ఆ. నొడివినంతవట్టు నుసలక యిచ్చుచో, నేల కట్టు విష్ణుఁ డేటిమాట
గట్టెనేనిఁ దాన కరుణించి విడుచును, విడువ కుండ నిమ్ము విమలచరిత. 594
- క. మేరువు దలక్రిం బైనను, బారావారంబు లింకఁ బాటిన లోలో
ధానుణి రజ మై పోయినఁ, దారాధ్వము బద్ధ మైనఁ దప్పక యిత్తున్. 595
- మత్తకోకిలము. ఎన్నఁడుం బరు వేడఁ బోఁ డట యేకలుం డట కన్నవా
రన్నదమ్ములు నైన లే రట యన్నివిద్యలమూలగో
ష్ఠి న్నెఱింగినప్రాడగు జ్జట చేతు లొగ్గి వసింప నీ
చిన్ని పాపనిఁ ద్రోసి పుచ్చుగఁ జిత్త మొల్లదు సత్తమా. 596
- వ. అని యిట్లు సత్యపదవీప్రమాణ తత్పరుండును వితరణకుతూహల సత్పరుండును
విమలయశస్కుండును దృఢమనస్కుండును నియతసత్యసంధుండును నర్థిజనక
మలబంధుండును నైన బలిం జూచి శుక్రుండు గోపించి మదీయశాసనం బతిక్ర
మించితేవి గావున శీఘ్రకాలంబున బదభ్రష్టుండవు గమ్మని శాపం బిచ్చె బలియును
గురుశాపతప్తుం డయ్య ననృతమార్గంబున కభిముఖుండు గాకుండె నప్పుడు. 597
- ఆ. బ్రదుక వచ్చుఁ గాక బహుబంధనము లైన, వచ్చుఁగాక లేమి వచ్చుఁ గాక
జీవధనము లైనఁ జెడుఁ గాక పడుఁ గాక, మాటఁ దిరుగలేరు మానధనులు. 598
- వ. అయ్యవసరంబున. 599
- ఆ. దనుజులొకనాథుడయిత వింధ్యావళి, రాజవదన మదమరాళగమన

- వటునికాళ్లు గడుగ వర హేమఘటమున, జలము దెచ్చె భర్త సన్న యెఱిగి.
 వ. అయ్యవసరంబునఁ గపటవటునకు నద్దానవేంద్రుం డిట్లనియె. 601
- క. రమ్మా మాణవకోత్తమ, లెమ్మా నీవాంభితంబు లేదన కిత్తుం
 దెమ్మా యడుగుల నిటు రా, నిమ్మా కడుగంగ వలయు నేటికిఁ దడయన్. 602
- వ. అనిన విని. 603
- మ. బలిదై త్యేంద్రకరద్వయీకృతజలప్రక్షాళనవ్యాప్తికిఁ
 జలజాతాక్షుఁడు సాచె యోగిసుమనస్సంప్రార్థిత శ్రీదముం
 గలితానమ్రరమాలలాటపదవీకస్తూరికాశాదమున్
 నలినామోదము రత్ననూపురితనానావేదముం బాదమున్. 604
- క. సురలోకసముద్ధరణము, నిరతశ్రీకరణ మఖిలనిగమాంతాలం
 కరణము భవసంహరణము, హరిచరణము నీటఁ గడిగె నసురోత్తముఁడున్. 605
- వ. ఇట్లు ధరణీసురదక్షిణచరణ ప్రక్షాళనంబు నేసి వామపాదంబు గడిగి తత్పావన
 జలంబు శిరంబునం జల్లుకొని వార్చి దేశకాలాదిపరిగణనంబు నేసి. 606
- శా. విప్రాయ ప్రకటవ్రతాయ భవతే విష్ణుస్వరూపాయ వే
 దప్రామాణ్యవిదే త్రిపాదధరణి దాస్యామి యంచుం గ్రియా
 త్మీపురిం దై దనుజేశ్వరుండు వడుగుం జే సాచి పూజించి బ్ర
 హ్మపీత మ్మని దార వోసె భువనం బాశ్చర్యముం బొందఁగన్. 607
- వ. తత్కాలంబున. 608
- ఆ. నీరధారఁ బడఁగనీక యడ్డంబుగాఁ, గలశరంధ్ర మాఱఁగాను దెలిసి
 హరియుఁ గావ్యునేత్ర మటఁ గుశాగ్రంబున, నడువ నేకనేత్రుఁ డయ్యె నతఁడు.
 వ. అంత. 610
- మ. అమరారాతికరాక్షతోజ్ఞ తపవిత్రాంభగీకరశ్రేణికిం
 గమలాధీశ్వరుఁ డొడ్డె ఖండితపివౌకస్సాస్వమిజిన్తస్తముం
 గమలాకర్షణసుప్రశస్తము రమాకాంతాకుచోపాస్తమున్
 విమలశ్రీకుచశాతచూచుకతటీవిన్యస్తమున్ హస్తమున్. 611
- క. మునిజననియమాధారను, జనితాసురయువతినేత్ర జలకణధారన్
 దనుజేంద్రనిరాధారను, వనజాక్షుఁడు గొనియె బలివివర్జితధారన్. 612
- ఆ. కమలనాభు నెఱిగి కాలంబు దేశంబు, నెఱిగి శుక్రమాట లెఱిగి నాశగలఁడె.
 మెఱిగి పాత్రమనుచు నిచ్చెదానము బలి,మహి వదాన్యుఁ డొరుఁడు మఱియుఁ
- క. బలి నేసినదానమునకు, నలినాక్షుఁడు నిఖిలభూతనాయకుఁ డగుటం
 గలకల మని దశదిక్కులు, బలిబలి యని పొగడె భూతపంచక మనఘా. 614
- క. టితిదాన మిచ్చునతఁడును, నతికాంక్షఁ బరిగ్రహించునతఁడును దురిత
 చ్యుతు లై శతవత్సరములు, శతమఖిలోకమునఁ గ్రిడ సలుపుదు రెలమిన్. 615

వ. అట్లు గావున సేదానంబును భూదానంబునకు సదృశంబు గానేరదు గావున
వసుంధరాదానం బిచ్చితి వుభయలోకంబుల గీర్తిసుకృతంబులు వడయు మని
పలికి యమ్మాయావటుం డిట్లనియె. 616

క. ఇది యేమి వేడి తని నీ, మది వగవక ధార వోయుమా సత్యము పెం
పొదవఁగఁ గోరిన యర్థం, బిది యిచ్చుట ముజ్జగంబు లిచ్చుట మాకున్. 617

వ. అని పలికిన వటుని పలుకులకు హర్షనిర్భరచేతస్కుం డై వైరోచనుండు. 618

ఆ. పుట్టి నేర్చుకొనెనొ పుట్టక నేర్చెనో, చిట్టిబుద్ధు లిట్టిపొట్టివడుగు
బొట్ట నున్న వెల్ల బూమెలు నని నవ్వి, యెలమి ధరణిదాన మిచ్చె నపుడు. 619

— వామనమూర్తి విశ్వరూపము నొంది విజృంభించుట —

ఆ. గ్రహమునీంద్రసిద్ధగంధర్వకిన్నర, యక్షపక్షి దేవతాహిపతులు
వాగడి రతనిపెంపుఁ బుష్పవర్షంబులు, గురిసె దేవతూర్యకోటి మొరసె. 620

వ. ఇట్లు ధారాపరిగ్రహంబు నేసి. 621

శా. ఇంతిం తై వటుఁ డింత యై మఱియుఁ దానిం తై నభోవీధిపై
నం తై తోయదమండలాగ్రమున కల్లంతై ప్రభారాశిపై
నం తై చంద్రుని కంతయై ధ్రువునిపై నం తై మహార్వాటిపై
నం తై సత్యపదోన్నతుం డగుచు బ్రహ్మాండాంతసంవర్ధి యై. 622

మ. రవిబింబం బుపమింపఁ బాత్ర మగు ఛత్రం బై శిరోరత్న మై
శ్రవణాలంకృతి యై గళాభరణ మై సౌవర్ణ కేయూర మై
ఛవిమత్కంకణ మై కటిస్థలి నుదంచద్ధంబు యై నూపుర
ప్రవరం బై పదపీఠ మై వటుఁడు దా బ్రహ్మాండమున్ నిండుచోన్. 623

వ. ఇట్లు విష్ణుండు గుణాత్మయాత్మకం బగు విశ్వరూపంబు ధరియించి భువియును
నభంబును దివంబును దిశలును దిశాఛిద్రంబులును సముద్రంబులును జలద
ఖిలభూతనివహంబులుం దాన యై యేకీభవించి క్రమక్రమంబున భూలోకంబు
నకుం బొడ వై భువర్లోకంబు నతిక్రమించి సువర్లోకంబును దలకడచి మహా
ర్లోకంబు దాటి జనోలోకంబునకు మీఁదై తపంబునకు నుచ్చిత్రుం డై సత్యలో
కంబుకంటె నొన్నత్యంబు వహించి యెడ లిఱములు సందులు రంధ్రంబులు
లేకుండ నిండి మహాదేహమహితుం డై చరణతలంబున రసాతలంబును బాదంబుల
మహియును జంఘుల మహీధ్రంబులును జానువులఁ బతత్రి సముదయంబులును
నూరువుల నింద్రసేనమరుద్గణంబులును వాసస్థలంబున సంధ్యయు గుహ్యం
బునఁ బ్రజాపతులును జఘనంబున దనుజులును నాభిని నభంబును నుదరంబున
నుదధిస్తంభంబును నురంబునఁ దారకానికరంబును హృదయంబున ధర్మంబును
నురోజంబుల ఋతసత్యంబులును మనంబునఁ జంద్రుండును వక్షంబునఁ గమల
హస్త యగు లక్ష్మీయుఁ గంఠంబున సామాదిసమస్తవేదంబులును భుజంబులఁ

బురందరాది దేవతలును గర్జంబుల దిశలును శిరంబున నాకంబును శిరోజంబుల
 మేఘంబులును నాసాపుటంబున వాయువును నయనంబుల సూర్యుండును వద
 నంబున వహ్నియు వాణి నఖిలచ్ఛందస్సముదయంబును రసనను జలేశుండును
 భూయుగళంబున విధినిషేధంబులును తేప్పల నహోరాత్రంబులును లలాటం
 బునఁ గోపంబును నధరంబున లోభంబును స్పర్శంబునఁ గామంబును రేతంబున
 జలంబును బృష్ఠంబున నధర్తంబును గ్రమణంబుల యజ్ఞంబులును ఛాయల మృత్యు
 వును నగవున ననేకమాయా విశేషంబులును రోమంబుల నోషధులును నాడి
 ప్రదేశంబుల నదులును నఖంబుల శిలలును బుద్ధి నజుండును బ్రాణంబుల దేవర్షి
 గణంబులును గాత్రంబున జంగమస్థావరజంతుసంఘంబులును గలవాఁడై జల
 ధరనినదశంఖ శార్ఙ్గ సుదర్శన గదాదండఖడ్గాక్షయబాణతూణీర విభ్రాజితుండును
 మకరకుండల కిరీట కేయూరహార కటకకంకణ కౌస్తుభమణిమేఖలాంబర వనమాలి
 కావిరాజితుండును సునందనంద జయ విజయ ప్రముఖపరిచర వాహినీసందోహ
 పరివృతుండును నమేయ తేజోవిరాజితుండును నై బ్రహ్మాండంబు దన మేనికప్పు
 తెఱంగున నుండ విజృంభించి.

624

మ. ఒకపాదంబున భూమిఁ గప్పి దివి వే టొంటన్ నిరోధించి యొం

డొకటన్ మీఁదిజగంబు లెల్లఁ దొడి యొం డొంటిన్ విలంఘించి ప

ట్టక బ్రహ్మాండకటాహముం బగిలి వేండ్రం బై పరుల్ గాన రా

కొకఁ డై వాగ్దృగలభ్యుఁ డై హరి విభుం డొప్పారె విశ్వాకృతిన్.

625

ఆ. ఒకపదంబు క్రింద నుర్వి పద్మము నంటి, కొన్న పంకలవముకొమరుఁ దాల్చె
 నొకటి మీఁదఁ దమ్మి కొదిగినతేఱి నా, వెలసె మిన్ను నృప త్రివిక్రమమున.

వ. తత్సమయంబున.

627

ఆ. జగము లెల్లదాఱి చనినత్రివిక్రము, చరణనఖరచంద్రచంద్రికలను

బొనుఁగుపడియె సత్యమున బ్రహ్మతేజంబు, దివసకరునిరుచుల దివియవోలె.

628

సీ. భవబంధములఁ బాసి బ్రహ్మలోకంబునఁ గాపురంబులు సేయుఘనులు రాజు
 లామరీచ్యాదులు నాసనందాదులు నాదివ్యయోగీంద్రు లచట నేపుడు
 మూర్తిమంతంబు లై మ్రోయుపురాణతర్కామ్నా యనియ మేతిహాసధర్మ
 సంహితాదులు గురుజ్ఞానాగ్నినిర్దగకర్తులై మఱియును గలుగునట్టి

ఆ. వార లెల్లఁ జొచ్చి వచ్చి సర్వాధిపు, సంఘ్రిఁ జూచి మ్రొక్కి రధికభక్తి
 దమమనంబులందుఁ దలఁచునిధానంబు, గంటి మనుచు నేడు మంటి మనుచు.

మ. తనపుట్టి ల్లిదె పొ మ్మటంచు నజుఁడుం దన్నాభిషంకేరుహం

బు నిరీక్షించి నటించి యున్న తపదంబుం జూచి తత్పాదసే

చనముం జేసెఁ గమండలూదకములం జల్లించి తత్త్రోయముల్

వినువీధిం బ్రవహించె దేవనది నా విశ్వాత్మకీర్తిప్రభన్.

630

631

వ. తత్సమయంబున.

సీ. యోగమార్గంబున నూహించి బహువిధపుష్పదామంబులఁ బూజ నేసి
దివ్యగంధంబులు దెచ్చి సమర్పించి ధూపదీపములఁ దోడ్తోడ నిచ్చి
భూరిలాజాక్షతంబులు సల్లి ఫలములు గానిక లిచ్చి రాగములఁ బొగడి
శంఖాదిరవములు జయ ఘోషములుఁ జేసి కరుణాంబునిధి త్రివిక్రమ యటంచు

ఆ. బ్రహ్మ మొదలు లోకపాలురు గొనియాడి, రెల్లదిశల వనచరేశ్వరుండు
జాంబవంతుఁ డరిగి చాటె భేరిధ్వని, వెలయఁజేసి విష్ణువిజయ మనుచు. 632

క. అన్ని జగంబులఁ దా నై, యున్న జగన్నాథుఁ జూడ నొగి భావింపం
గ న్నందక మన మందక, సన్నుతులం జేసి రపుడు సభ్యులు బలియున్. 633

వ. అంత నొయ్యన పూర్వప్రకారంబున వామనాకారంబు వహించి యున్న వామ
నునిం గని పదత్రయవ్యాజంబున నితండు సకలమహిమండలంబు నాక్రమించెఁ
గపటపటురూప తిరోహితుం డగు విష్ణుం డని యెటుంగక మన దానవేంద్రుండు
సత్యసంధుండు గావున మాట దిరుగక యిచ్చె నతనివలన నేరంబు లే దీకుజ్జుం
డప్రతిహతతేజసిప్రభావంబున సజ్జకంబుగా నిజ్జగంబులం బరిగ్రహించి పర్జన్యాదు
లకు విసర్జనంబు నేయం దలంచి యున్న వాఁ డీపాటునిం దూటి పాటినీక నిర్జించుట
కర్జం బని తర్జనంబులును గర్జనంబులును జేయుచు వజ్రయుధాది మరుజ్జేత లగు
హేతిప్రహేతివిప్రచిత్తిముఖ్యు లయిన రక్కసులు వెక్కం ద్రుక్కుమిగిలి
యుద్ధంబునకు సన్నద్ధు లై పరశుపట్టిసభల్లాదిసాధనంబులు ధరియించి కసీమసంగి
ముసరికొని దశదిశలం బ్రసరించినం జూచి హరిపరిచరులు సునందనందజయజయంత
విజయ ప్రబలోద్బల కుముద కుముదాక్ష తార్క్ష్య పుష్పదంత విష్వక్సేనశ్రుతదేవ
సాత్వతప్రముఖు లగు దండనాథు లయుతవేదండ సముద్దండబలులు దమ తమ
యూధంబుల నాయుధంబులతోడం గూర్చుకొని దానవానీకంబులఁ బరలోకంబున
కనుచువార లై వారల నెదుర్కొని కదనంబునకుఁ బరవసంబు నేయు చున్నం
గనుంగొని శుక్రశాపంబుఁ దలంచి దనుజవల్లభుం డిట్లనియె. 634

సీ. రాక్షసోత్తములార రండు పోరాడక కాలంబు గా దిది కలహమునకు
సర్వభూతములకు సంపదాపదలకుఁ బ్రభు వైనదైవంబుఁ బరిభవింప
మన మోపుదుమె తొల్లి మనకు రాజ్యంబును సురలకు నాశంబు సొరిది నిచ్చి
విపరీతముగఁ జేయువేల్పు నే మందము మనపాలిభాగ్యంబు మహిమ గాక

తే. వెఱచి పలుమాటుఁ బాటెడివిష్ణుభటులు, మిమ్ము నెగచుట దైవంబుమేర గాదె
మనకు నెప్పుడు దైవంబు మంచిదగును, నాడుగెలుతము పగవారి నేడు వలదు.

వ. అదియునుం గాక. 636

క. బలుదుర్గంబులు సచివులు, బలములు మంత్రైషధములు బహుశేముషియుం
గలిగియు సామోపాయం, బులఁ గాల మెఱింగి నృపుఁడు వోరుట యొప్పున్. 637

వ. అట్లు గావున రణంబున కిప్పుడు శత్రుల మోహరించుట కార్యంబు గాదు
మనకుం దగు కాలంబున జయింతము నలంగక తొలంగుం డచిన దలంగి భాగవత
భటభీతు లై చిక్కి రక్కసులు రసాతలంబునకుం జని రంత హరిహృదయం
బెఱింగి తార్త్యనందనుండు యాగనుత్యాహంబున వారుణపాశంబుల నసుర
వల్లభుని బంధించె నంత. 638

క. బాహులుఁ బదములుఁ గట్టిన, శ్రీహరికృప గాక యేమి సేయుదు నని సం
దేహింపక బలి నిలిచెను, హాహారవ మెసఁగె దశదిగంతములందున్. 639

క. సంపద నెడియును దైన్యముఁ, గంపంబును లేక తొంటికంటెను బెంపుం
దెంపును నెటుకయు దైర్యము, వంపనిసురవైరిఁ జూచి వటుఁ డిట్లనియెన్. 640

సీ. దానవ త్రిపదభూతల మిత్తు నంటివి ధరణిఁ జంద్రాంబు లెందఁక నుండు
రంతభూమియు నొక్కయడుగయ్యెనాకును స్వర్లోకమును నొక్కచరణమయ్యె
నీసొమ్ము సకలంబు నేడు రెండడుగులు గడనుపాదమునకుఁ గలదె భూమి
యిచ్చెద నన్నర్థ మీనిదురాత్తుండు నిరయంబుఁ బొందుట నిజము గాదె

తే. కాన దుర్గతికిని గొంతకాల మరుగు, కాక యిచ్చెదవేని వేగంబ నాకు
నిపుడు మూడవపదమున కిమ్ముఁ జూపు, బ్రహ్మణాధీనములు ద్రోవ బ్రహ్మవశమె.

వ. అని యిట్లు వామనుండు వలుక సత్యభంగసందేహ విషదిగ్ధశల్యనికృత్తహృద
యుం డయ్యును విషణ్ణుండు గాక వైరోచని ప్రసన్నవదనంబుతోడఁ జిన్నిప్రోడ
నడుగున కిట్లనియె. 642

ఆ. సూన్యతంబు గాని సుడియదు నాజిహ్వా, బొంకఁ జాల నాకు బొంకు లేదు
నీత్యతీయపదము నిజము నాశీరమున, నెలవు నేసి పెట్టు నిర్మలాత్మ. 643

ఆ. నిరయమునకుఁ బ్రాప్తనిగ్రహంబునకును, బదవిహీనతకును బంధనమున
కర్థభంగమునకు నఖిలదుఃఖమునకు, వెఱవ దేవ బొంక వెఱచినట్లు. 644

వ. అదియునుం గాక. 645

సీ. తల్లిదండ్రులు నన్నదమ్ములుఁ జెలికాండ్రు గురువులు శిక్షింపఁ గొఱతవడునె
పిదప మేలగుఁగాక పృథుమదాంధులకును దానవులకు మాకుఁ దఱి యెఱింగి
విభ్రంశచక్షువు వెలయ నిచ్చుటఁ జేసి గురువులలో నాదిగురువ వీవ
నీవు బంధించిన నిగ్రహమో లజ్జయో నష్టియో బాధయో తలంప

తే. నిన్ను నెదిరించి పోరాడి నిర్జరారు, లాదియోగీంద్రు లందెడునట్టిటెంకి
నందరే తొల్లి పెక్కండ్రు హర్షమూర్తి, యీశ నీయెడ దుర్లభ మేమి గలదు.

మ. చెలియే మృత్యువు చుట్టమే యముండు సునేవార్థులే కింకరుల్
శిలలం జేసెనె బ్రహ్మ దమ్ము దృఢమే జీవంబు నోచెల్లరే
చలితం బొట యెటుంగ కీకపటసంసారంబు నిక్కంబుగాఁ
దలఁచు మూఢుండు సత్యదానకరుణాధర్మాదినిర్ముక్తు డై. 647

సీ. చుట్టాలు దొంగలు సుతులు ఋణస్థులు కాంతలు సంసారకారణములు
ధనము లస్థిరములు దను వతెచంచల గార్యాధి లన్యులు గడచుఁ గాల
మాయువు సత్వర మైశ్వర్య మతిశీఘ్ర మని కాదె తమతండ్రి నతకరించి
మాతాత సాధుసమ్మతుఁడు ప్రహ్లాదుండు నీపాదకమలంబు నియతించెనె

తే. భద్రుఁ డతనికి మృతి లేనిబ్రదుకు గలిగె, వైరు లై కాని తొల్లి మావారుగాన
రథి వై వచ్చి నీవు నన్నడుగు పెల్లఁ, బద్ధ లోచన మాపుణ్యఫలము గాదె. 648

వ. అని యిట్లు పలుకు చున్న యవసరంబున. 649

శా. ఆదై త్యేంద్రుఁడు పీనపక్షు నవపద్మాక్షుం బిశంగాంబరా
చ్చాదున్ నిర్మలసాధువాదు ఘనసంసారాదివిచ్ఛేదు సం
శ్రీదున్ భక్తిలతాతిరోహితహరిశ్రీపాదు నిగిఁభేదుఁ బ్ర
హ్లాదున్ బోధకశావినోదుఁ గనియెన్ హర్షంబుతో ముందటన్. 650

వ. ఇట్లు సమాగతుం డైన తమ తాతం గనుంగొని విరోచననందనుండు వారుణపాశ
బద్ధుండు గావునఁ దనకుం దగిన నమస్కారంబు నేయ రామింజేసి సంకులాశ్రు
విలోలలోచనుం డై సిగ్గుపడి నతశిరస్కుం డై నమ్రభావంబున మ్రొక్కు
నెల్లించె నంతఁ బ్రహ్లాదుండు ముఖమండపంబున సునందాదిపరికరసమేతుం డై
కూర్చున్న వామనదేవునిం గని యానందబాష్పంబులుఁ బులకాంకురంబులున్
నెఱయ దండప్రణామం బాచరించి యిట్లని విన్నవించె. 651

సీ. ఇతనికి మున్ను నీ వింద్రపదం బిచ్చి నేడు త్రిప్పుటయును నెఱయ మేలు
మోహనాహంకృతి మూలంబు గర్వాంధతమసవికారంబు దాని మాన్పి
కరుణ రక్షించుట గాక బంధించుటే తత్త్వజ్ఞునకు మహేంద్రత్వ మేల
నీపాదకమలంబు నియతించి గొల్చినదానిఁ బోలునే సురరాజ్యభోగపరత

తే. గర్వ మేపారఁ గన్నులుఁ గానరావు, చెవులు వినరావు చిత్తంబు సిక్కువడును
మఱచు నీనేవ లన్నియు మహిమ మాన్పి, మేలు నేసితి నీమేటి మేర సూపి.

వ. అని పలికి జగదీశ్వరుండు నిఖిలలోకసాక్షియు నగు నారాయణదేవునకు నమ
స్కరించి ప్రహ్లాదుండు పలుకు చున్న సమయంబున. 653

మ. తతమ త్తద్విషయాన యై కుచనిరుంధచ్ఛోశసంవ్యాన యై
ధృతబాహ్మంబువితాన యై కరయుగాధీనాలికస్థాన యై
పతిభిక్షాం మమ దేహి కోమలమతే పద్మాపతే యంచుఁ ద
త్సతి వింధ్యావళి నేర వచ్చెఁ ద్రిజగద్రక్షామనున్ వామనున్. 654

వ. వచ్చి యచ్చేడియ తచ్చరణసమీపంబునం బ్రణత యై నిలువంబడి యిట్లనియె.

క. నీకుం గ్రీడార్థము లగు, లోకంబులఁ జూచి పరులు లోకులు కుమతుల్
లోకాధీశుల మందురు, లోకములకు రాజ వీర లోకస్తుత్యా. 655

క. కా దనఁడు పొమ్ము లే దీ, రా దనఁడు జగత్త్రయైకరాజ్యము నిచ్చెన్

- నాదయితః గట్ట నేటికి, శ్రీవయితాచిత్తచోర శ్రితమందారా. 657
- వ. అని యిట్లు వింధ్యావళియుం బ్రహ్మాదుండును విన్నవించు నవసరంబున హిరణ్య గర్భుండు సనుదెంచి యిట్లనియె. 658
- సీ. భూతలోకేశ్వర భూతభావన దేవదేవ జగన్నాథ దేవవంద్య
తనసొమ్ము సకలంబుఁ దప్పక నీ కిచ్చె దండయోగ్యుండు గాఁడు దానపరుండు
గరుణింప నర్హుండు గమలలోచన నీకు విడిపింపు మీతని వెఱపు దీర్చి
తోయపూరము సల్లి దూర్వాంకురంబులఁ జేరి నీపదము లర్పించునట్టి
- తే. భక్తియుక్తుండు లోకేశపదము నందు, నీవు ప్రత్యక్షముగ వచ్చి నేఁడు వేఁడ
నెఱిగి తనరాజ్యమంతయు నిచ్చినట్టి, బలికిఁ దగునయ్య దృఢపాశబంధనంబు.
- వ. అని పలికిన బ్రహ్మవచనంబులు విని భగవంతుం డిట్లనియె. 660
- సీ. ఎవ్వనిఁ గరుణంప నిచ్చించితని వాని యఖిలవిత్తంబు నే నపహరింతు
సంసారగురుమద స్తబ్ధుడై యెవ్వఁడు దెగడి లోకము నన్ను ధిక్కరించు
నతఁ డెల్ల కాలంబు నఖిలయోనులయందుఁ బుట్టును దుర్గతి బొందుఁ బదప
విత్తవయోరూపవిద్యాబలై శ్వర్యకర్త జన్మంబులగర్వ ముడిగి
- తే. యేకవిధమునవిమలుడై యెవ్వఁ డుండు, వాఁడునాకూర్చిరక్షింపవలయువాఁడు
స్తంభలోభాభిమానసంసారవిభవ, మత్తుడై చెడ నొల్లఁడు మత్పరుండు. 661
- శా. బద్ధుడై గురుశాపతప్తుఁ డయి తా బంధుప్రజత్యక్తుఁ డై
సిద్ధేశ్వర్యముఁ గోలుపోయి విభవక్షీణుండు నై పేద యై
- శుద్ధత్వంబును సత్యముం గరుణయున్ సొంపేమియుం దప్పఁ డు
ద్బుద్ధుం డై యజయాఖ్యమాయ గెలిచెం బుణ్యం డితం డల్పుడే. 662
- ఆ. అసురనాథుఁ డనుచు ననఘనిమర్యాద, యేను జూత మనుచు నింత వలుక
నిజము వలికె నితఁడు నిర్తలాచారుండు, మేలు మేలు నాకు మెచ్చువచ్చు. 663
- క. సావర్ణిమనువువేళను, దేవేంద్రుం డగు నితండు దేవతలకు దు
ర్భావిత మగునాచోటికి, రావించెద నంతమీఁద రక్షింతు దయన్. 664
- క. వ్యాధులుఁ దప్పులు నొప్పులు, బాధలుఁ జెడి విశ్వకర్త భావితదనుజా
రాధితసుతలాలయమున, నేధితవిభవమున నుండు నితఁ డందాకన్. 665
- వ. అని పలికి బలిం జూచి భగవంతుం డిట్లనియె. 666
- సీ. సేమంబు నీకింద్ర సేనమహారాజ వెఱవకు మేలు నీవితరణంబు
వేలుపు లం దుండి వేడుకపడుదురు దుగిఖంబు లిడుమలు దుర్మరణము
లాతురతలు నొప్పు లం దుండువారికి నొందవు సుతలమం దుండు నీవు
నీపంపు సేయనినిర్జరారాతుల నాచక్ర మేతెంచి నఱకు చుండు
- ఆ. లోకపాలకులకు లోను గా వక్కడ, నన్యు లెంతవార లచట నిన్ను
నెల్లప్రాద్దు వచ్చి యేను రక్షించెదఁ, గరుణతోడ నీకుఁ గాన వత్తు. 667

- క. దానవదైత్యులసంగతిఁ, బూనిననీయసురభావమును దోడ్తో మ
ద్ధానమునఁ దలఁగి పోవును, మానుగ సుతలమున నుండుమా మాయాజ్ఞన్.
- వ. అని యిట్లు పలుకుచున్న ముష్టూర్తుల ముదుకవేల్పు దియ్యనినెయ్యంపుఁ బలుకుఁ
జెఱకురసంపుసోనలు వీసుల తెరువులం జొచ్చి లోను బయలు నిండి తెప్పలకప్పు
దప్పంద్రోచికొని కనుఁగవకొలంకుల నలుఁగులు వెడలినచందంబున సంతసంబునం
గన్నీరు మున్నీరై పఱవ నురగిఫలకంబునం బులకంబులు కులకంబు లయి తిల
కంబు లొత్తఁగేలు మొగిడ్చి నెక్కొన్న వేడుకం ద్రొక్కుడు వడుచుఁ జిక్కని
చిత్తంబునఁ జిక్కనిమాటల రక్కసులతోఁ డి ట్లనియె. 669
- ఉ. ఎన్నఁడు లోకపాలకుల నీకృపఁ జూడనినీవు నేఁడు న
న్నున్నతుఁ జేసి నాబ్రదుకు నోజయు నానతి యిచ్చి కాచి తీ
మన్నన లీదయారసము మాటలపెద్దఱికంబుఁ జాలవే
పన్నగతల్ప ని న్నెఱిఁగి పట్టిన నాపద గల్గ నేర్చునే. 670
- వ. అని పలికి హరికి నమస్కరించి బ్రహ్మకుం బ్రణామంబు నేసి యిందుధరునకు
వందనం బాచరించి బంధవిముక్తుం డై తనవారలతోఁ జేరికొని బలి సుతలంబునకు
జనియె నంత హరికృపావశంబునం గృతార్థుం డై కులోద్ధారకుం డయిన మను
మని గని సంతోషించి ప్రహ్లాదుండు భగవంతున కి ట్లనియె. 671
- నీ. చతురాననుఁడు నీప్రసాదంబు గానఁడు శర్వుఁ డీలత్తులజాడఁ బొందఁ
డన్యుల కెక్కడి దసురులకును మాకు బ్రహ్మాదిపూజితపదుండ వయిన
దుర్లభుండవు నీవు దుర్గపాలుండ వైతి పద్మజాదులు భవత్పాదపద్మ
మకరందసేవనమహిమ నైశ్వర్యంబు లందిరి కాక మే మల్పమతుల
- తే. మధికదుర్యోధులము కుత్సితాత్మకులము, నీకృపాదృష్టిమార్గంబు నెలపు సేర
నేమితప మాచరించితి మెన్నఁగలమె, మమ్ముఁ గాచుట చిత్తంబు మంగళాత్మ.
- వ. అదియునుం గాక. 673
- ఆ. సర్వగతుండ వయ్య సమదర్శనుండ వయ్య, నొకట విషమవృత్తి నుండు దరయ
నిచ్చలేనివారి కీవు భక్తులు గోరు, తలఁపు లిత్తు కల్పతరువుమాడ్కి. 674
- వ. అని విన్నవించు చున్న ప్రహ్లాదుం జూచి పరమపురుషుం డి ట్లనియె. 675
- తే. వత్స ప్రహ్లాద మేలు నీవారు నీవు, సొరిది మనుమనిఁ దోడ్కొని సుతలమునకుఁ
బయన మై పొమ్ము నే గదాపాణి నగుచు, జేరి రక్షింప దురితంబు సెంద దచట.
- వ. అని యిట్లు నియమించినం బరమేశ్వరునకు నమస్కరించి వలగొని కరకమలపుట
ఘటితనిటలతటుం డై వీడ్కొని బలిం దోడ్కొని సకలాసురయూధంబునుం
దాను నొక్క మహాబిలద్వారంబు సొచ్చి ప్రహ్లాదుండు సుతలలోకంబునకుం
జనియె నంత బ్రహ్మవాదు లయిన యాజకులసభామధ్యంబునం గూర్చున్న
శుక్రునిం జూచి నారాయణుం డి ట్లనియె. 677

- ఆ. ఏమి గొఱతవడియె నీబలిజన్నంబు, విస్తరింపు కడమ విప్రవర్య
విషమ మయినకర్త విసరంబు బ్రాహ్మణ, జనులు సూచినంత సమతః బొందు. 678
- వ. అనిన శుక్రం డిట్లనియె. 679
- సీ. అఖిలకర్తంబుల కధినాథుడవు నీవ యజ్ఞేశుడవు నీవ యజ్ఞపురుష
ప్రత్యక్షమున నీవు పరితుష్టి నొందినఁ గడ మేల కల్లు నేకర్తములకు
ధనదేశకాలార్హ తంత్రమంత్రంబులఁ గొఱతలు నిన్నుఁ బేర్కొనిన మాను
నయినఁ గావించు నీయానతి భవదాజ్ఞ మెలఁగుట జనులకు మేలుగాదె
- తే. యింతకంటెను శుభము నా కెచటఁ గలుగు, ననుచుహరిపంపుశిరముననావహించి
కావ్యుడనురేంద్రుజన్నంబుకడమదీర్చె, మునులువిప్రీలుసాహాయ్యమునఁజరింప.
- వ. ఇవిధంబున వామనుం డయి హరి బలి నడిగి మహిం బరిగ్రహించి తనకు నగ్రజుం
డగు నమరేంద్రునకుం ద్రిదివంబు సదయుం డయి యొసంగె నత్తటి దక్షభృగు
ప్రముఖప్రజాపతులును భవుండును గుమారుండును దేవర్షిపితృగణంబులును
రాజులును దానును గూడికొని చతురాననుండు గశ్యపునకు నదితికి సంతో
షంబు గా లోకంబులకు లోకపాలురకు వామనుండు వల్లభుం డని నియమించి
యంత ధర్మంబునకు యశంబునకు లక్ష్మీకి శుభంబులకు దేవతలకు వేదంబు
లకు స్వర్గాపవర్గంబులకు నువేంద్రుండు ప్రధానుం డని సంకల్పించె నాసమ
యంబున. 681
- క. కమలజుడు లోకపాలురు, నమరేంద్రునిఁ గూడి దేవయానంబున న
య్యమరావతికిని వామను, నమరం గొనిపోయి రంత నటమీద నృపా. 682
- ఆ. బల్లిదంపుదోడుప్రాపున నింద్రుని, కింద్రపదము నేరు టిట్లు గలిగె
దనకు నాధ్యుఁ డైనతమ్ముడు గలిగిన, గోర్కు లన్న కేల కొఱత నొందు. 683
- క. పా లడుగఁడు మే లడుగం, డేలఁడు భిక్షించి యన్న కిచ్చెఁ ద్రిజగమున్
వేలుపులతల్లికడపటి, చూలుం బోలంగఁ గలరె సొలయనితమ్ముల్. 684
- ఆ. కడుపు బదర గాఁగ గొడుకులఁ గనుకంటె, దల్లి కొకఁడె చాలు బల్లిదుండు
త్రిదశగణముఁ గన్నయదితి గానుపు దీఱఁ, జిన్ని మేటివడుగుఁ గన్నయట్లు. 685
- వ. ఇట్లు దేవేంద్రుండు వామనభుజపాలితం బగు త్రిభువన సామ్రాజ్యవిభవంబు మరల
నంగీకరించె నప్పుడు బ్రహ్మయు శర్వుండును గుమారుండును భృగుప్రముఖు
లయిన మునులును బితృదేవతలును దక్షాద్రిప్రజాపతులును సిద్ధులును వైమాని
కులును మఱియుం దక్కినవారలును బరమాద్భుతం బైన విష్ణుని సుమహాకర్తం
బులకు నాశ్చర్యంబు నొందుచుఁ బ్రశంసించుచు నాడుచు బాడుచుఁ దమ తమ
నివాసంబులకుం జని రని చెప్పి శుకుం డిట్లనియె. 686
- తే. మనుజనాథ త్రివిక్రముమహిమకొలది, యెఱుంగఁదర్కింపలెక్కింపనెవ్వఁడోపుఁ
గుంభినీరేణుకణములు గుఱుతు పెట్టు, వాడు నేరఁడు దక్కినవారివశమె. 687

క. అద్భుతవర్తనుఁ డగుహరి, సద్భావిత మైనవిమలచరితము వినువాఁ
డుద్భటవిక్రముఁ డై తుది, నుద్భాసితలీలఁ బొందు నుత్తమగతులన్. 688
తే. తగిలి మానుష పైతృక వైవకర్త, వేళలందుఁ ద్రివిక్రమవిక్రమంబు
లెక్క డెక్కడఁ గీర్తింతు రెవ్వరేనిఁ బొందుదురు నిత్యసౌఖ్యంబు భూవరేంద్ర.

— మత్స్యవతార కథా ప్రారంభము —

వ. అని యిట్లు శుకుండు రాజునకు వామనావతార చరితంబు నెప్పి నని సూతుండు
మునులకుం జెప్పిన విని వార లతని కిట్లనిరి. 690
సీ. విమలాత్మ విన మాకు వేడ్క యయ్యెడు మున్ను హరిమత్స్యమైనవృత్తాంతమెల్ల
గర్త బద్ధునిభంగి ఘనుఁ డీశ్వరుఁడు లోకనిందితం బై తమోనిలయ మైన
మీనరూపము నేల మే లని ధరియించె నెక్కడ వర్తించె నేమి నేనె
నాద్యమై వెలయునయ్యవతారమునకు నెయ్యది కారణంబు గార్యాంశ మెట్లు
ఆ. నీవు దగుదు మాకు నిఖిలంబు నెఱిగింపఁ, దెలియఁ జెప్ప వలయు దేవదేవు
చరిత మఖిలలోకసౌభాగ్యకరణంబు, గాదె విస్తరింపు క్రమముతోడ. 691
వ. అని మునిజనంబులు సూతు నడిగిన నతం డిట్లనియె మీర లడిగిన యీయర్థంబుఁ
బరీక్షింప రేంద్రుం డడిగిన భగవంతుం డగు బాదరాయణి యిట్లనియె. 692
సీ. విభుఁ డీశ్వరుఁడు వేదవిప్ర గోసురసాధుధర్మార్థములఁ గావఁ దనువుఁ దాల్చి
గాలిచందంబున ఘనరూపములయందుఁ దనురూపములయందుఁ దగిలియుండు
నెక్కువ దక్కువ లెన్నఁడు నొందక నిర్గుణత్వంబున నెఱియు ఘనుఁడు
గురుతయు గొఱతయు గుణసంగతివహించు మనుజేశ చోద్యమే మత్స్యమగుట
తే. వినుము పోయినకల్పాంతవేళఁ దొల్లి, ద్రవిడదేశపురాజు సత్యవ్రతుండు
నీరుద్రావుచు హరిఁ గూర్చి నిష్ఠతోడఁ, దషముఁ గావించె నొకయేటితటమునందు.
వ. మఱియు నొక్కనాఁ డమ్మేదిసీకాంతుండు గృతమాలిక యను నేటిపొంత హరి
సమర్పణంబుగా జలతర్పణంబు నేయు చున్న నమయంబున నారాజు దోసిట
నొక్కమీనుపిల్ల దవిలి వచ్చిన నులికిపడి మరలం దరంగిణీజలంబునందు శకుల
శాబకంబు విడిచె నట్లు విడివడి నీటిలో నుండి జలచరపోతంబు భూతలేశ్వరున
కిట్లనియె. 694

మత్తకోకిలము. పాటు వచ్చినజ్ఞాతిఘాతులు పాపజాతిర్ముషంబు లీ
యేటఁ గొండొకమీనుపిల్లల నేటి పట్టి వధింప న
చోట నుండక నీదుదోసిలి సొచ్చి వచ్చిననన్ను న
ఘేటఁ ద్రోవఁగఁ బాడియే కృప యింత లేక దయానిధి. 695

ఆ. వలలు దారు నింక వచ్చి జాలరివేట, కాటు నేటు గలఁచి కార వెట్టి
మిడిసి పోవ నీక మెడఁ బట్టుకొనియెవ, రప్పు డెందుఁ జొత్తు ననఘచరిత. 696

క. భక్షించు నొండె ఝషములు, శిక్షింతురు ధూర్తు లొండె జెడ కుండ ననుక
రక్షింపు దీనవత్సల, ప్రక్షీణులఁ గాచుకంటె భాగ్యము గలదే. 697

వ. అనిన విని కరుణాకరుం డగు నవ్విభుండు మెల్లన యయ్యంభశ్చరడింభకంబును
గమండలు జలంబునం బెట్టి తన నెలవునకుం గొనిపోయి నదియు నొక్కరాత్రం
బునం గుండీక నిండి తనకు నుండ నిమ్ముసాలక రాజన్యున కిట్లనియె. 698

క. ఉండ నిది గొంచె మెంతయు, నొండొకటిం దెమ్ము భూసురోత్తమ యనుడున్
గండకముఁ దెచ్చి విడిచెను, మండలసతి సలిలకలశమధ్యమునందున్. 699

వ. అదియును ముహూర్తమాత్రంబునకు మూడుచేతులనిడుపై యుదంచనంబు
నిండి పట్టు సాలక వేటొండు దెమ్మనవుడు నారాచపట్టి కరుణాగుణంబునకు నాట
పట్టు గావున గండకంబు గొండొక్క చిటుతమడుగున నునిచె నదియు నాసరో
వరజలంబునకు నగ్గలం బై తనకు సంచరింప నిది గొంచెం బని పలికినం బుడమి
తేడు మంచివాఁ డగుటంజేసి యాకంచరంబు నుదంచితజలాస్పదం బైన
హ్రదంబునందు నిడియె నదియు నాసలిలాశయంబునకును నధికం బై పెరుగ నిమ్ము
సాల దని చెప్పికొనిన నప్పుణ్యం దొప్పెడి నడవడిం దప్పనివాడైన కతంబున
నమ్మహామీనంబును మహర్ణవంబున విడిచె నదియును మకరాకరంబునం బడి
రాజున కిట్లనుఁ బెనుమొసళ్లు ముసరికొని కసిమసంగి మ్రింగెడి నింతకాలంబు
నడపి కడపట దిగవిడువకు వెడలఁ దిగువు మని యెలింగింపం దెలిసి యన్నీటి
తిరుగుడుప్రోడకుం బుడమితేఁ డిట్లనియె. 700

సీ. ఒకదినంబున శతయోజనమాత్రము విస్తరించెడు నీవు వినము చూడ
మిటువంటిర్లుషముల నెన్నఁడు నెలుఁగము మీనజాతుల కిట్టిమేను గలదె
యేమిటి కెవ్వఁడ వీలీలఁ ద్రిప్పెడు కరుణ నాపన్నులఁ గావ వేడి
యంభశ్చరం బైనహరివి నే నెఱిగితి నవ్యయ నారాయణాభిధాన

రే. జననసంస్థితిసంహారచతురచిత్త, దీనులకు భక్తులకు మాకు దిక్కు నీవ
నీదులీలావతారముల్ నిఖిలభూత, భూతిహేతువుల్ మ్రొక్కెదఁ బురుషవర్య.

క. ఇతరులము గాము చిత్సం, గతులము మాపాల నీవు గలిగితిభక్త
స్థితుఁడ వగునిన్ను నెప్పుడు, నతి నేసినవాని కేల నాశము గలుగున్. 702

క. శ్రీలలనాకుచవేదికఁ, గేలీపరతంత్రబుద్ధిఁ గ్రీడించుసుఖా
లోలుఁడవు దామసాకృతి, నేలా మత్స్యంబ వైతి వెఱిగింపు హరి. 703

వ. అని పలుకునత్యవ్రతమహారాజునకు నయ్యుగంబు కడపటఁ బ్రళయవేశాసముద్రం
బున నేకాంతజనప్రీతుం డయి విహరింప నిచ్చించి మీనరూపధరుం డైన హరి
యిట్లనియె. 704

సీ. ఇట మీఁద నీరాత్రి కేడవదినమునఁ బద్మగర్భుని కొక్కపగలు నిండు
భూర్భువాదికజగంబులు మూడు విలయాబ్ధిలోన ముచుంగు నాలోనఁ బెద్ద
నావ నేరఁగ వచ్చు నాపంపుపెంపున దానిపై నోపధితతులు బీజ
రాసులు నిడి పయోరాశిలో విహరింపఁ గలవు సప్తర్షులుఁ గలసి తిరుగ

- ఆ. మ్రోలఁ గాన రాక ముంచుపెంజీకటి, మిడుకుచుండు మునుల మేనివెలుఁగు
దొలకుచుండు జలధి దోఢాయమాన మై, నావ దేలు చుండు నరవరేణ్య. 705
- వ. మఱియు నన్నావ మున్నీటికరళ్లకు లోను గాకుండ నిరుగెలంకుల వెనుక
ముందట నేమట కుండఁ బెన్నెలు లగు నాగలులఁ జడియుచుఁ బొడువ వచ్చిన
బలుగ్రాహంబుల నొడియుచు సంచరించెద నొక్క పెనుఁబాము చేరువ నాయను
మఱిం బొడసూపెడు దానంజేసి సుడిగాడ్పులకతంబున నావ వడిం దిరుగం
బడకుండ నాకొమ్మతుడిం బదిలముచేసి నీకుచు మునులకును నలజడి సెందకుండ
మున్నీట నిప్పాటం దమ్మిచూలిరేయి వేగునంతకు మెలంగెద నది కారణంబుగా
జలచరరూపంబుఁ గయికొంటి మఱియునుం బ్రయోజనంబు గలదు నామహిమ
పరబ్రహ్మం బని తెలియుము నిన్ను ననుగ్రహింతు నని సత్యవ్రతుండు సూడ
హరి దిరోహితుం డయ్యె నయ్యవసరంబున. 706
- ఆ. మత్స్యరూపి యైనమాధవునడుగులు, దలఁచికొనుచు రాచతపసి యొక్క
దర్భశయ్యఁ దూర్పు దలగడగాఁ బండి, కాచి యుండె నాఁటికాలమునకు. 707
- వ. అంతఁ గల్పాంతంబు డాసిన. 708
- క. ఉల్లసితమేఘపంక్తులు, జల్లించి మహాగ్రవృష్టి జడిగొని కురియఁ
వెల్లి విరిసి జలరాసులు, నెల్లెలికట్టలను దాఁటి సీమల ముంచెన్. 709
- వ. తదనంతరంబ. 710
- తే. మున్ను పోయినకల్పాంతమున నరేంద్ర, బ్రాహ్మ మనఁగ నైమిత్తిక ప్రళయవేశ
నింగివై నిట్టతొలకుమున్నీటిలోనఁ, గూలె భూతాళి జగములకొలఁదు లెడలి.
- వ. అంత నమ్మహారాత్రియందు. 712
- మ. నెఱి నెల్లప్పుడు నిల్చి ప్రాణిచయమున్ నిర్మించి నిర్మించి వీ
పిఱియన్ నీల్గుచు నాపులించుచు నజాం డేసృష్టియున్ మాని మే
నొఱగన్ తెప్పలు మూసి కేల్ దలగ డై యుండంగ నిద్రించుచున్
గులువెట్టం దొడఁగెం గలల్ గనుచు నిర్హోషించుచున్ భూవరా. 713
- ఆ. అలసి సొలసి నిదుర నందినవరమేష్ఠి, ముఖమునందు వెడలె మొదలిశ్రుతులు
నపహరించె నొకహయగ్రీవుడనుదైత్యభటుఁడు దొంగఁ దొడర బరులవశమే.
- క. చదువులు దనచేపడినం, జదువుచుఁ బెంబయల నుండ శంకించి వడిం
జదువులముదుకఁడు గూరుకఁ, జదువులతస్కరుఁడు సొచ్చె జలనిధికడుపున్. 715
- వ. ఇట్లు వేదంబులు దొంగిలి దొంగరక్కసుండు మున్నీట మునింగిన వాని
జయింప వలసియు మ్రానుదీగెల విత్తనంబుల పొత్తరలు పెన్నీట నాని చెడ
కుండ నునుప వలసియు నెల్ల కార్యంబులకుం గావలి యగు నాపురుషోత్తముం
డప్పెనురేయిచోరుదలయందు. 716

- క. కుటుగలులు వలఁద మీసలు, చిటుదోఁకయుఁ బసిఁడియొడలుసిరిగలపొడలున్
నెఱిమొగము నొక్కకొమ్మును, మిటుచూపులుఁగలిగి విభుఁడు మీనంబయ్యెన్.
- వ. అట్లు లక్షయోజనాయతం బయిన పాతీనం బై విశ్వంభరుండు జలధి సొచ్చి. 718
- సీ. ఒకమాటు జలజంతుయూధంబుతోఁ గూడు నొకమాటు దరులకు నుఱికివచ్చు
నొకమాటు మింటికి నుదరి యుల్లంఘించు నొకమాటు లోఁపల నొడిఁగి యుండు
నొకమాటువారాశినొడలుముంపఁగఁజూచు నొకమాటుబ్రహ్మాండ మొరయఁదలఁచు
నొకమాటుఝషకోటి నొడిసియాహరించు నొకమాటుజలములనుమిసివై చు
- తే. గలులు సారించు మీసలు గడలుకొలుపుఁ
బొడలు మెఱయించుఁ గన్నులపొలప మార్పు
నొడలు జలిపించుఁ దళతళ లొలయుమీన
వేషి వెన్నీట నిగమగవేషి యగుచు. 719
- వ. అంతకు మున్న సత్యవ్రతుండు మహార్ణవంబులు మహీవలయంబు ముంచునవ
సరంబున భక్తపరాధీనుం డగు హరిం దలంచుచు నుండ నారాయణప్రేరిత యై
యొక్కనావ వచ్చినం గనుంగొని. 720
- మ. చని సత్యవ్రతమేది నీదయితుఁ డోజం బూని మ్రాన్దీఁగెవి
త్తనముల్ పెక్కులు నావపై నిడి హరిధ్యానంబుతో దానిపై
మునిసంఘంబులు దాను నెక్కి వెఱతో మున్నీటిపైఁ దేలుచుం
గనియెన్ ముందట భక్తలోకహృదలంకర్తీణమున్ మీనమున్. 721
- వ. కని జలచరేంద్రునికొమ్మున నొక్క పెనుఁబాచుత్రాట నన్నావఁ గట్టి సంతసించి
డెందంబు నిపురుకొని తపస్సులుం దాను నారాచవెద్దమీనాకారుం డగు వేల్పు
తేని నిట్లని పొగడం దొడంగె. 722
- మ. తమలోఁ బుట్టునవిద్య గప్పికొనుడుం దన్తులసంసారవి
భ్రము లై కొందఱు దేలుచుం గలఁగుచున్ బల్వెంటలన్ దైవయో
గమునం దేవరమేశుఁ గొల్చి ఘను లై కైవల్యసంప్రాప్తు లై
ప్రమదం బందుదు రట్టిసీవు కరుణం బొలింపు మ విష్ణుశ్వరా. 723
- ఉ. కన్నులు గల్గువాఁడు మఱి కాననివానికిఁ ద్రోవఁ జూపఁగాఁ
జన్న తెఱంగు మూఢునకు సన్తతి దా గురుఁ డొట సూర్యుఁడే
కన్నులు గాఁగ భూతములఁ గాంచుచు నుండురమేశ మాకు ను
ద్యన్నయమూర్తివై గురువ వై యలసద్గతిజాడఁ జూపవే. 724
- క. ఇంగలముతోడిసంగతి, బంగారము వన్నెగలుగుభంగిని ద్విత్యే
వాంగీకృతులయఘంబులు, భంగంబులఁ బొందు ముక్తి ప్రాపించు హరి. 725
- క. హృదయేశ నీప్రసన్నత, పదివేలవపాలిలేశభాగముకతనం
ద్రిదశేంద్రత్వము గల దట, తుది నిను మెప్పింప నేది దొరకడు శ్రీశా. 726


- క. పెరివాడు గురుఁ డటంచును, గొఱగానిపదంబు సూపఁ గుజనుం డగు నీ
నెఱత్రోవ నడవ నేర్చిన, నఱమఱ లేనట్టిపదమునందు దయాబీ. 727
- మ. చెలి వై చుట్టమ వై మనస్థితుఁడ వై చిన్తురి వై యాత్త వై
వల నై కోర్కులపంట వై విభుఁడ వై వర్తిల్లుని నొల్లకే
పలువెంటంబడి లోక మక్కట వృథాబద్ధాశ మై పోయెడిన్
నిలువన్ నేర్చునె హేమరాశిఁ గనియున్ నిర్భాగ్యుఁ డంభశ్శయా. 728
- ఆ. నీరరాశిలోన నిజకర్తబద్ధ మై, యుచితనిద్రఁ బొంది యున్న లోక
మేమహాత్ముచేత నెప్పటి మేల్కొంచు, నట్టిసీవు గురుఁడ వగుట మాకు. 729
- క. ఆలింపుము విన్నప మిదె, వేలుపుగమితేని నిన్ను వేడికొనియెదన్
నాలోనిచిక్కు పూనిచి, నీలోనికిఁ గొంచుఁ బొమ్ము నిఖిలాధీశా. 730
- వ. అని యిట్లు సత్యవ్రతుండు వలికిన సంతసించి మత్స్యరూపంబున మహాసముద్రం
బున విహరించు హరి పురాణపురుషుం డగుటంజేసి సాంఖ్యయోగక్రియాసహిత
యగు పురాణసంహిత నుపదేశించె నమృతహారాజు మునిసమేతుం డై భగవన్నిగ
దితం బై సనాతనం బగు బ్రహ్మస్వరూపంబు విని కృతార్థుం డయ్యె నతం డిమ్మహా
కల్పంబున వివస్వంతుం డనం బరఁగిన సూర్యునకు శ్రాద్ధదేవుం డన జన్మించి శ్రీహరి
కృపావశంబున నేడవమను వయ్యె నంత నవ్విధంబునఁ బెనురేయి నిండునంతకు
సంచరించి జలచరాకారుం డగు నారాయణుండు దన్ని శాంతసమయంబున. 731
- మ. ఉఱ కంభోనిధి రోసి వేదములకుయ్యున్ దైన్యముం జూచి వే
గలు లల్లార్చి ముఖంబు సాచి బలువీకం దోక సారించి మే
న్దైత్యున్ దౌడలు దీటి మీస లదరన్ మీనాకృతిన్ విష్ణుఁ డ
క్కఱటిం దాకి వధించె ముష్టిదళిత గ్రావున్ హయగ్రీవునిన్. 732
- వ. అంతం బ్రళయావసాన సమయంబున. 733
- సీ. ఎప్పుడు వేగునం చెదురుచూచుచు నుండు మునులడెందంబులు ముదమునొందఁ
దెలివితోఁ బ్రక్కనిద్రించుభారతి లేచి యోరపయ్యెడ జక్క నొత్తికొనఁగ
మలిన మై పెనురేయి మ్రక్కిన తేజంబు దొంటిచందంబునఁ దొంగలింపఁ
బ్రాణులసంచితభాగధేయంబులు గన్నులకొలుకులఁ గానఁబడఁగ
- తే. నవయవంబులు గదలించి యావులించి
నిదురఁ దెప్పిటి మేల్కొంచి నీల్గి మలఁగి
యొడలు విలుచుచుఁ గనుఁగవ లుసుముకొనుచు
ధాత గూర్చుండె సృష్టిసంధాత యగుచు. 734
- వ. అయ్యవసరంబున. 735
- ఆ. వాసవారిఁ జంపి వానిచే పడియున్న, వేదకోటిచిక్కు విచ్చి తెచ్చి
నిదుర మాని యున్న నీరజాసనునకు, నిచ్చెఁ గరుణతోడ నీశ్వరుండు. 736

- క. జలరుహనాభునికొఱ కై, జలతర్పణ మాచరించి సత్యవ్రతుఁ డా
జలధి బ్రదికి మను వయ్యెను, జలజాతునిఁ గొలువ కెందు సంపద గలదే. 737
- ఆ. జనవిభుండు దపసి సత్యవ్రతుండును, మత్స్యరూపి యైనమాధవుండు
సంచరించినట్టి సదమలాఞ్ఘానంబు, వినినవాఁడు బంధవిరహితుండు. 738
- క. హరిజలచరావతారముఁ, బరువడిఁ బ్రతిదినముఁ జదువఁ బరమపదంబున్
నరుఁ డొందు వాని కోర్కులు, ధరణీశ్వర సిద్ధిఁ బొందుఁ దథ్యము సుష్టి. 739
- మ. ప్రళయాంభోనిధిలోన మేన్మఱచి నిద్రం జెందువాణీశుమో
ముల వేదంబులు గొన్నదైత్యుని మృతిం బొందించి సత్యవ్రతుం
డలరన్ బ్రహ్మము మాటలం దెలిపి సర్వాధారుఁ డై మీన మై
జలధిం గ్రుంకుచుఁ దేలుచున్ మెలఁగురాజన్తూరికిన్ మ్రొక్కె-దన్. 740
- వ. అని చెప్పి. 741
- క. రాజేంద్రదైత్యదానవ, రాజమహాగహనదహన రాజస్తుత్యా
రాజావతంస మానిత, రాజధర్చితగుణాధ్య రాఘవ రామా. 742
- మాలిని. దివిజరిపువిదారీ దేవలోకోపకారీ
భువనభరనివారీ పుణ్యరక్షానుసారీ
ప్రవిమలశుభమూర్తి బంధుపోషప్రవర్తి
ధవళబహుళకీర్తి ధర్మనిత్యానువర్తి. 743
- గద్యము. ఇది శ్రీపరమేశ్వరకరుణాకలిత క్షవితావిచిత్ర కేసనమంత్రిపుత్ర సహజ
పాండిత్య పోతనామాత్య ప్రణీతం బయిన శ్రీమహాభాగవతపురాణం బను మహా
ప్రబంధంబునందు స్వాయంభువస్వారోచిషోత్తమతామస మనువులచరిత్రం
బును గరిమకరంబుల యుద్ధంబును గజేంద్రరక్షణంబును రై వతచాతుషమను
వుల వర్తనంబును సముద్రమథనంబును గూర్తావతారంబును గరళభక్షణం
బును నమృతాదిసంభవంబును దేవాసుర కలహంబును హరి గపటకామినీ
రూపంబున నసురుల వంచించి దేవతల కమృతంబు వోయుటయు రాక్షసవధం
బును హరిహరసల్లాపంబును హరికపటకామినీరూప విభ్రమణంబును వైవస్వత
సూర్యసావర్ణి దక్షసావర్ణి బ్రహ్మసావర్ణి భద్రసావర్ణి దేవసావర్ణి రీంద్రసావర్ణి
మనువుల వృత్తాంతంబును బలి యుద్ధయాత్రయును స్వర్గవర్ణనంబును దేవపలా
యనంబును వామనావతారంబును శుక్రబలి సంవాదంబును ద్రివిక్రమవిస్ఫు
రణంబును రాక్షసుల సుతలగమనంబును సత్యవ్రతోపాఞ్ఘానంబును మీనావ
తారంబును నను కథలు గల యష్టమస్కంధము.



శ్రీమదాంధ్రభాగవతము

నవమస్కంధము



రాజిత మునిపూజిత

వారిధిగర్వాతిరేకవారణబాణా

సూరిత్రాణమహోజ్జ్వల

సారయశస్సాంద్ర రామచంద్ర నరేంద్రా.

1

వ. మహాసీయగుణగర్విషు లగు నమ్మునిశ్రేష్ఠులకు నిఖిలపురాణవ్యాఖ్యాన వైఖరి సమేతుం డయిన సూతుం డిట్లనియె నట్లు ప్రాయోపవిష్టుం డయిన పరీక్షిత్తు రేంద్రుండు శుకయోగీంద్రుం గనుంగొని.

2

సీ. మనువులనడవళ్లు మర్యాదలును వింటి మన్వంతరంబున మాధవుండు దిరిగినజాడలు దెలిసె సత్యవ్రతుఁ డనురాజు ద్రవిళదేశాధిపుండు పోయినకల్పాంతమున విష్ణు సేవించి విజ్ఞానమును బొంది వెలుగుతేని కతఁడు వైవస్వతుం డై పుట్టి మను వయ్యె నతనికి నిత్యోక్తుఁ డాది గాఁగఁ

తే. బదురు గొడుకులు గల రంద్రు పరఁగ వారి, వంశ మేరితి వర్తించె వారిలోనఁ జనినవారిని జనువారిఁ జనెడువారిఁ జెప్పవే వ్యాసనందన చిత్తగించి.

3

క. చెవులార నేఁడు వినియెద, రవివంశమునందుఁ గలుగురాజులకీర్తుల్ వివరింపు వరుసతోడను, భువిఁ బుణ్యులకీర్తి వినినఁ బుణ్యము గాదే.

4

వ. అనినం బరాశరముని మనుమం డిట్లనియె.

5

—ॐ వైవస్వత మనువంశకథనము ॐ—

ఆ. వినుము మనువుకులము వేయినూతేంద్రును, బరఁగ విస్తరించి పలుక రాదు నాకుఁ దోచినంత నరనాథ వేగంబ, యెటుకపడఁగఁ బ్రీతి నేర్పరింతు.

6

క. ఎక్కువదక్కువపొడవుల, కెక్కిటిమొద లయినపురుషుఁ డింతయుఁ జెడఁదా నొక్కఁడుఁ గల్పాంతంబున, నక్కజ మై నిల్చె విశ్వ మతఁ డై యుంటన్.

7

సీ. భూమిశ యమ్మహాపురుషునినాభిమధ్యమున బంగారుఁ గెందమ్మి మొలచె నాదమ్మిపూవులో నటమీఁదఁ దనయంత నాలుగుమోములనలువ వుట్టె

నాబ్రహ్మమనమున నట మరిచి జనించె గశ్యపుం డతనికిఁ గలిగె నంత
నాకిశ్యపునికి దక్షాత్తజ యదితికిఁ గొమరుఁ డై చీకటిగొంగ వొడమె

తే. జలజబంధుని పెండ్లాము సంజ్ఞయందు
శ్రాద్ధదేవుండు మనువు సంజాతుఁ డయ్యె
మనువునకు శ్రద్ధ యనియెడి మగువయందుఁ
బదురు గొడుకులు గలిగిరి భద్రయశులు.

8

వ. వార లిక్ష్వాకుండును నృగుండును శర్యాతీయు దిష్టుండును భృష్టుండును
గరూశకుండును నరిష్యంతుండును బృషద్ధుండును నభగుండును గవియు నన
నెగడి రట మున్ను మనువు గొడుకులు లేనివాఁ డై మిత్రావరుణుల నుద్దేశించి.

సీ. మనువు బిడ్డలు పుట్ట మఖ మాచరించుచో నతనిభార్యయు హోత నాశ్రయించి
కూతురు పుట్ట నాకుం జేయు మని పల్కి వరభక్తితోఁ బయోవ్రతము సలిపె
నానతి నెప్పిన ట్లధ్వర్యుండును హోత నగుఁ గాక వేలుపు మనుచుఁ బలికె
హవి సందుకొని కూతు రయ్యెడు మని వషట్కారంబు నెప్పుచుఁ గదిసి వేల్వ

తే. హోతవెడచేత నిల యనునువిద పుట్టె
దానిఁ బొడగని మనువు సంతాప మంది
కొడుకు మేల్ గాక యేటికిఁ గూతు రకట
చెప్పవే యని పోయె వసిష్ఠుకడకు.

10

వ. చని యి ట్లనియె.

11

క. అయ్యా కొడుకులకొఱకై, యియ్యాగము నీయనుజ్ఞ నేఁ జేయం గా
నియ్యాడు దేల పుట్టెను, మీయంతటివారి కొండుమేరయుఁ గలదే.

12

వ. అదియునుం గాక మీరు బ్రహ్మవాదులరు మంత్రవాదులరుఁ బాపంబు లంద
కుండం జేయించువా రిది యేమి యనవుడు మాతాత వసిష్ఠుండు హోతృవ్యభి
చారం బెఱింగి మనువున కి ట్లనియె.

13

తే. అధిప సంకల్పవైషమ్య మగు టఁజేసి, హోతకల్లతనంబున నువిద గలిగె
నైనఁ గలిగింతు నీకుఁ బ్రియాత్మజునిని, నీవు మెచ్చంగఁ జూడు నానేర్పుబలిమి.

వ. అని పలికి భగవంతుం డగు వసిష్ఠుండు గీర్తితత్పరుండు గావున మనువుకూతు
మగతనంబుకొఱకు నేకచిత్తంబున నాదిపురుషుం డగు హరిం బొగడిన నప్పర
మేశ్వరుండు మెచ్చి తపసికోరినవరం బిచ్చె నది నిమిత్తంబుగా నిలాకన్యక
సుద్యుమ్నుం డను కుమారుం డయి రాజ్యంబు సేయుచు.

15

సీ. ప్రాద్దు వో కొకనాడు వోయి పేరడవులవెంట వేటాడుచు వేడ్కతోడఁ
గొందలుమంత్రులు గూడ రా సైంధవం బయినగుట్టము నెక్కి యంద మైన
బలువిల్లు గ్రొవ్వాడిబాణంబులును దాల్చి పెనుమెకంబుల వెంట బిలుసుతోడ
నుత్తరదిశను మహాగ్రుఁ డై చని చని మేరువుపొంతఁ గుమారవనముఁ

- తే. జేరె నందు మహేశుండు శివయు నెపుడు
రతి సలుపుచుండు రందుఁ జొరంగఁ బోవ
నాఁడు దయ్యెను రాజు రాజానుచరులుఁ
బడఁతు లైరి తదశ్వంబు బడబ యయ్యె. 16
- వ. ఇట్లు మగతనంబు నెడి మగువ లై యొండొరుల మొగంబులు సూచి మఱుఁగు
చుండి రనిన విని శుకునకు రా జి ట్లనియె. 17
- ఆ. రాఁ దోడివారు రమణు లై రంటివి, కాంత లగుట యేమికారణమున
నిట్టిదేశ మెఱుఁగ మెన్నఁడు నాకథల్, వేడ్కదీర నాకు విస్తరింపు. 18
- వ. అదియునుం గాక. 19
- ఆ. మగువతనము మాని మగవాఁడు గావచ్చుఁ, గాక పేరుఁ బెంపు గాసి గాఁగ
మగతనంబు మాని మగువ గా వచ్చునె, మానవంతుఁ డైనమానవునకు. 20
- వ. అని యడిగిన నర్జునపాత్రునకు వ్యాసపుత్రుం డి ట్లనియె. 21
- సీ. పురవైరి కొకనాఁడు పొడసూపువేడుకఁ దద్దయు దిక్కులతమము లెల్లఁ
దమతమవెలుఁగులు దగిలి గొందులు సొరఁ గొందఱు మానులు గోరి రాఁగఁ
బ్రాణేశుతోడలపై భాసిల్లునంబిక వారలఁ జూచి మై వలువ లేమి
సిగ్గు వృట్టిన లేచి చీరఁ గట్టినఁ జూచి దేవియు దేవుండు దీర్ఘలీల
- తే. నొంటి దమలోనఁ గ్రీడించు చున్నవారు
మనకు సమయంబు గా దని మరలి మునులు
నరుఁడు నారాయణుండు ననారతంబు
మెలఁగు చోటికి నడచిరి మేదిసీశ. 22
- వ. అది కారణంబుగా భగవంతుం డగు శివుండు దన ప్రియురాలి వేడుకలకొఱకు ని
ట్లని వక్కాణించె. 23
- క. ఈనెల వెవ్వఁడు సొచ్చిన, మానిని యగు ననినతొంటిమాటకతమునన్
మానవుఁడు మగువపోడిమి, మానక పేరడవులందు మఱియుం దిరిగెన్. 24
- వ. ఇట్లు చెలికత్తియల మొత్తంబులుం దానును నారాచపూఁబోడి వాఁడిచూపుల
నాఁడుపోడిమి నెఱపుచు దైవయోగంబున సోమసుతుండును భగవంతుండును
నగు బుధునియాశ్రమంబు నేరి మెలఁగు చున్నయెడ. 25
- ఆ. రాజకొడుకుఁ జూచె రాజీవదళనేత్ర, రాజవదనఁ జూచె రాజుపట్టి
దొంగకాముఁ డంత దొందడిఁ జిగురాకు, వాలు వెటికి యుటికి వారి మొత్తై.
- వ. ఇ ట్లలరువిల్తుని నెఱబిరుదు చిగురుటడిదంబు మొనకు నోహాటించి వార లిరు
వురుం బైపడి వేడుకలకుం జొచ్చిన వారలకుం బురూరవుం డను కుమారుండు
పుట్టె నివ్వధంబున. 27
- ఆ. మనుసుతుండు ఘనుఁడు మగనాలితనమునఁ, గొడుకుఁ గాంచి విసివి కుందికుంది

- చింతః బొంది గురు వసిష్ఠుని భావించె, నతనితలఁపుతోన యతఁడు వచ్చె. 28
- వ. వచ్చి సుద్యుమ్నుండు మగవాఁ డగుకొఱకు నమ్మునిపుంగవుండు శంకరు నారా
ధింప నీశ్వరుండును దపసిప్రయాసంబునకు సంతసిల్లి యిట్లనియె. 29
- మ. తనము న్నాడినమాటయున్ నిజముగాఁ దన్నెనికిం బ్రీతిగా
మనుజుండున్ నెల వో నెలం బురుషుఁ డై మాసాంతరం బైనఁ గా
మినియై యీగతి వీడుపాటమర భూమిం దాన రక్షించుఁ బో
వునినన్ వచ్చె వసిష్ఠుఁ డామనుసుతుం డారీతి రాజ్యస్థుఁ డై. 30
- ఆ. మగువ యగుచు మరల మగవాఁడు నగుచును, భూతథాత్రి యంత నాతఁడేలె
బ్రజలు సంతసింప బాహుబలముతోడ, గురునికరుణఁజేసి కువలయేశ. 31
- వ. అతనికి నుత్కలుండును గయుండును విమలుండును నను కొడుకులు మువ్వరు
గలిగి ధర్మపరులై యుత్తరాపథంబునకు రాజులయిరి సుద్యుమ్నుండు ముదు
సలియై ప్రతిష్ఠానపురంబు విడిచి పురూరవునకు భూమి యిచ్చి వనంబునకుం
జనియె నివ్వధంబున. 32
- సీ. కొడుకు సుద్యుమ్నుండు ఘోరాటవుల కేగ వందుచు మనువు వైవస్వతుండు
దనకు బిడ్డలు గల్గఁ దప మాచరించెను హరిఁ గూర్చి నూతేండ్లు యమునలోన
హరి యంత నిత్యోక్తుఁ డాదిగాఁ బదుగురు పుత్రుల నిచ్చెను బోసఁగ వారి
యందుఁ బృషధ్ధాఖ్యుఁ డనువాఁడు గురునాజ్ఞ విమలధర్మంబులు వెలయఁబూని
తే. పసులకదుపులఁ గాచుచు బలుమొగిల్లు, వచ్చి నడురేయి జోరున వాన గురియ
మందవిడియించుట్టు నేమటకయుండె, నడవిమెకములు సొరకుండ నరసికొనుచు. 33
- వ. అంత. 34
- క. ప్రబ్ధికొనినపెంజీకటి, నిబ్బరముగ నడికి నడికి నింగికి వడితో
గొబ్బున నెగసి తటాలున, బెబ్బలి మందావుఁ బట్టెఁ బెలుకుటి యటవన్. 35
- క. ఉల్లములు గలఁగి మొదవుల, వెల్లువ లన్నియును లేచి విచ్చలవిడితోఁ
జెల్లాచెదరై పాటెను, బెల్లుగ నంబే యటంచు బెబ్బలిగాలిన్. 36
- వ. అయ్యవసరంబున. 37
- శా. ఆపెంజీకటి మ్రొల గాన కడిదం బకించి శార్దూల మం
చాపుల్లాపుశిరంబుఁ ద్రుంచి తెగదో యంచుం బులిన్ వెండియున్
వాపోవం దెగ వ్రేసి భూవరుఁడు ద్రోవన్ ఖడ్గరక్తంబుచే
బై పై గీయుచుఁ జేరి చూచెఁ దల ద్రైవ్యంబడ్డయద్దేనువున్. 38
- వ. చూచి దుగ్గతుం డై యున్న పృషధ్ధునిం గని కులగురుం డగు వసిష్ఠుండు
కోపించి నీవు రాజత్వంబునకుఁ బాసి యాయపరాధంబున శూద్రుండవు గమ్మని
శపియంచె నతండును గృతాంజలి యై తన కులాచార్యునివలన మరలం గైకొలు
వడసి యతని యనుమతంబున. 39

సీ. అఖిలాత్మఁ డగు చున్నహరియందుఁ బరునందు భక్తితోఁ జాలఁ దత్పరత మెఱసి
యూర్ధ్వరేతస్కుండై యున్నప్రాణులకెల్ల నాత్మఁ డై సర్వేంద్రియములు గెల్చి
సంగంబునకుఁ బాసి శాంతుండు నపరిగ్రహుండు నై కోరక యుండి తనకు
వచ్చినయదియ జీవనము గావించుచుఁ దనుఁ దాన నిలుపుచు ధన్యబుద్ధి

తే. జడునితెఱఁగున నంధునిచందమునను

జెవిటిభంగిని మహి నెల్లఁ జెల్లఁ దిరిగి

యడవులకు నేఁగి కార్చిచ్చునందుఁ జొచ్చి

చిక్కి నియతుఁ డై బ్రహ్మాంబుఁ జెందె నతఁడు.

40

క. కవి యనుకడపటికొమరుఁడు, భవనము రాజ్యంబు విడిచి బంధులతో నేఁ

గి వనమునఁ బరమపురుషునిఁ, బ్రవిమలమతిఁ దలఁచి తలఁచి పరముం బొందెన్.

వ. మఱియుఁ గరూశుం డను మానవునివలనం గొందఱు కారూశులు క్షత్రియులు
గలిగి ధర్మంబుతోడి ప్రియంబున బ్రహ్మణ్యులై యుత్తరాపథంబునకు రక్షకు లైరి
ధృష్టునివలన ధార్మ్యం బను వంశంబు గలిగి భూతలంబున బ్రహ్మభూయంబు నొంది

నెగడె నృగునివంశంబున సుమతి వుట్టె నతనికి భూతజ్యోతి వుట్టె నతనికి వసువు
జనించె వసువునకుం బ్రతీతుండు గలిగెఁ బ్రతీతునికి నోఘవంతుండు జనించె నతని
కూతు నోఘవతి యను కన్యకను సుదర్శనుండు వివాహం బయ్యె నరిష్యంతుం
డను మనుపుత్రునికి జిత్రసేనుం డావిభునకు దత్తుం డాపుణ్యునకు మీధ్వాంసుం
డాసుజనునికి శర్వుం డష్టహాత్తునికి నింద్ర సేనుం డారాజునకు వీతిహాత్తుం డా
సుమతికి సత్యశ్రవుం డాఘనునికి నురుశ్రవుం డాపీరునకు దేవదత్తుం డాపండితు
నకు నగ్ని వేశుండు సుతు లయి జనియించి రయ్యగ్ని వేశుండుగాసీనుం డనెగడి
జాతకర్ణుం డను మహర్షి యై వెలసె నతనివలన నాగ్ని వేశ్వాయనం బను బ్రహ్మ
కులంబు గలిగె నివ్విధంబున.

42

క. తెలుపఁబడె నరిష్యంతుని, కుల మెల్లను నీకు దిష్టకులముం దెలియం

దెలిపెద రాజేంద్రోత్తమ, తెలియును సర్వంబు నీకుఁ దేటపడంగన్.

43

వ. దిష్టుని కొడుకు నాభాగుం డనువాడు కర్తవశంబున వైశ్యత్వంబు నొందె
నానాభాగునికి హలంధనుండు కలిగె నతనికి వత్సప్రీతియు వత్సప్రీతికిఁ బ్రాంశువు
నతనికిఁ బ్రమతియుఁ బ్రమతికి ఖమిత్రుండు ఖమిత్రునికిఁ జాతుషుండు నతనికి
వివింశతియు వివింశతికి రంభుండు రంభునికి చార్తికుం డైన ఖనినేత్రుండు నతనికిఁ
గరంధనుండు గరంధనున కవిక్షిత్తు నాయవిక్షిత్తునకు మరుత్తుండు జనియించి
రామరుత్తుండు చక్రవర్తి యయ్యె నతని చరిత్రంబు వినుము.

44

సీ. అంగిరస్సుతుఁడు మహాయోగి సంవర్తుఁ డతనియాగమునకు యాజకుండు
దిరిగి యుండెడివారు మరుదాఖ్యగణము లొప్పారువిశ్వేదేవు లచటిసభ్యు

- లధికదక్షిణల బ్రాహ్మణకోటిఁ దనివెను సోమపానంబున సురవరుండు
మది నుబ్బి బంగారుమయము గావించెను యాగవస్తువు లెల్ల నధికనియతి
తే. నామరుత్తుఁడు సేసినయట్టిభంగి, ధీరభావంబుఁ జాగంబుఁ దెంపుఁ గలిగి
మఖముసేసినవారిని మఱియు నెఱుంగ, మెల్లలోకములందు నరేంద్రముఖ్య. 45
- వ. ఆమరుత్తునకు దముండును దమునకు రాజవర్ధనుండును రాజవర్ధనునకు సుధృ
తియు సుధృతికి సౌధృతేయుండును సౌధృతేయునకుఁ గేవలుండును కేవలు
నకు బంధుమంతుండును నతనికి వేదవంతుండును వేదవంతునికి బంధుండును
బంధునకుఁ దృణబిందుండును సంభవించి రంత. 46
- క. ఆచ్ఛరకన్య యలంబున, గ్రచ్ఛఱఁ దృణబిందుఁ జూచి కామించి తుదిం
బచ్ఛవిలుకానియమ్ముల, ముచ్చిచ్చున వెచ్చి పొందె మోహతుర యై. 47
- వ. ఆదంపతులకు నిలబిల యనుఁగూతురుం జన్తించె నాకొమ్మను విశ్రవసుండువొందిన
నైలబిలుం డనం గుబేరుండు పుట్టె మఱియు నాతృణబిందునకు విశాలుండును
శూన్యబంధుండును ధూమ్రకేతుండును ననువారు మువ్వరు గొడుగులు గలిగి
రందు విశాలుండు వంశవర్ధనుం డై వై శాలి యను నగరంబు నిర్మించె నారాజునకు
హేమచంద్రుం డానరేంద్రునకు ధూమ్రాక్షుం డాపుడమితేనికి సహదేవుం డా
బలిష్ఠునకుఁ గృశాశ్వుం డాతనికి సోమదత్తుండు జనించె నతండు. 48
- ఆ. అమరవిభుఁడు మెచ్చ నశ్వమేధము సేసి, భూరిపుణ్యగతికిఁ బోయె నెలమి
సోమదత్తుకొడుకు సుమతికి జనమేజయుం డనంగఁ గొమరుం డుప్పతిల్లె. 49
- వ. వీరులు వై శాలు రనంబరఁగి తృణబిందుని కీర్తివహించి రాజ్యంబుసేసిరి మఱియును.
- సీ. శర్యాతి యనురాజు జనియించె బ్రహ్మపరుం డైనమరువుకు రూఢితోడ
నతఁ డంగిరునిసత్తమందు రెండవనాటి విహితకర్తము లెల్ల వెలయుఁ జెప్పె
నతనికూతురు సుకన్యక యనువనజాక్షి దనతండ్రితోఁ దపోవనికి నరిగి
చ్యవనాశ్రమముఁ జేరి సఖులును బానును ఫలపుష్పములు గోయఁ బాటి తిరిగి
- ఆ. యొక్కపుట్టలోన నొప్పారుజ్యోతుల, రెంటిఁ గాంచి వాఁడిముంటఁ బొడిచె
గన్య ముగుద మఱచి ఖవ్యోతయుగ ముచు, దైవవశముకతనఁ దమకి యగుచు.
- క. జ్యోతుల మూటఁ బొడిచిన, వాతుల నెత్తురులు గురిసె వసుధేశభట
వ్రాతములకెల్ల నచ్చట, నాతటి మలమూత్రబంధ మయ్యె నరేంద్రా. 52
- వ. వారలం జూచి రాజర్షి యగు శర్యాతి విస్మితుం డై మీర లియ్యాశ్రమదూష
ణంబు సేయ నోపుదు రది కారణంబుగా మీ కీ నిరోధంబు సిద్ధించె నని పలుకు
నవసరంబునఁ దండ్రికి సుకన్యక యిట్లనియె. 53
- తే. ఆయ్య యీపుట్టచేరువ నాడి యాడి, యిదులో రెండుజ్యోతుల నేను గాంచి
కంటకంబునఁ బొడువర క్తంబు గురిసె, నేవిధంబునఁ గురిసెనో యెఱుఁగు మీవు.
- వ. అనిన శర్యాతి భీతుం డై కూతుం దోడ్కొని వల్లీకంబుకడకుం జని యందుఁ
దపంబు సేయు చున్న చ్యవనుని గని తన నేర్పున నతనివలనఁ బ్రసన్నత వడసి

తపసిచి త్తంబు నెఱింగి తన పుత్రిక నిచ్చి యెట్టకేలకుఁ బ్రదికినవాఁడై మునీ
శ్వరుని వీడ్కొని పురంబునకుం జనియె నంత. 55

ఆ. పరమకోపుఁ డయినభార్తవుఁ బఠిఁ జేరి, మిగులఁ బనులయెడల మెచ్చఁ దిరిగి
యతనిపర్ణశాల నాసుకన్యక యను, మగువ గొన్ని యేండ్లు మనువు మనియె. 56

వ. అంత నొక్కనాఁడయ్యాశ్రమంబునకు వేల్పు వెజ్జు లైన యాశ్విను లిద్దఱు వచ్చిన
వారలం బూజించి తన ముదిమి సూపి చ్యవనుం డి ట్లనియె మీకు మున్నయాగ
భాగంబుల లేని సోమపానంబు నేడు గల్పించి యిచ్చెద సోమపానసమయంబునఁ
బానపాత్రంబు మీకు నందిచ్చెద నాముదిమి మానువుం డని యి ట్లనియె. 57

క. నవకం బగుప్రాయంబున, జవరాండ్రఁ గరంచుమేనిచక్కఁదనంబున్
శివతరముగఁ గృప సేయుఁడు, దివిజాధిపవైద్యులార దీవించు మిమున్. 58

వ. అనిన నశ్వదేవతలు సంతోషించి సిద్ధనిర్భితం బయిన యీమడుగున మునుఁగు
మని పలికి. 59

సీ. ముసలితాపసుఁ బట్టి మొగి నెత్తుకొని పోయి మురుగు నామడుగున మునిఁగిలేచి
వనితాజనము నెల్ల వలపించువార లై సుందరమూర్తు లై సుభగు లగుచుఁ
గమలమాలికలతోఁ గనకకుండలములతో మంచిచీరలతోడఁ దుల్య
లై సూర్యతేజస్కు లై యున్నవారల మువ్వరఁ బొడగాంచి ముగుడబాల
తే. యిందుఁ బెనిమిటి వీఁ డని యెఱుఁగ లేక, గరిత గావున నిజనాథుఁ గానగోరి
సుభగమతులారనానాథుఁజూపుఁడనుచు, నశ్వదేవతలకపు డయ్యబల మ్రొక్కె.

వ. వార లాపతివ్రత నిజమరితనంబునకు మెచ్చి వయోరూపసంపన్నుం డయిన
చ్యవనుంజూపి దంపతులవీడ్కొని విమానారూఢు లై వేలుపులప్రోలికిం జనిరంత.

సీ. యాగంబు సేయంగ నర్థించి శర్యాతి చ్యవనమునీంద్రు నాశ్రమముకడకుఁ
గూతు నల్లునిఁ దోడుకొని పోవువేడుక వచ్చి పుత్రికకుఁ బార్శ్వంబునందు
సూర్యతేజంబున సొంపారునరుఁ గని వీఁ డెవ్వఁడో దీనివిభుఁడు గాఁడు
చెల్లరె యనిపుత్రి సేసినప్రియములు మ్రొక్కులు నొల్లక మోము వాంచి

తే. మాటుమాటాడ దీపింప మనసు రోసి, చ్యవనుఁ డధికుండు మునిజనస త్తముండు
భువనసన్నతుఁ డతఁడెందుఁబోయె నాతఁ, డెట్లు వంచింపఁబడియె వీడెవ్వఁ డబల.

మ. తగవే ధర్మమె శీలమే కులజ వైదర్పించి మోదింప నా
జగదారాధ్యుని బుణ్యశీలుఁ దపసిన్ సాధ్వీమనస్సమృతున్
మగనిన్ మాని భుజంగుఁ బొందఁ దగునే మానంబు వాటింపఁగాఁ
దగదే దుర్గతిఁ ద్రోచితే కఠినవై తండ్రిం బతిం గూతురా. 63

ఆ. పద్మనయన మగఁడు ప్రాయంపువాఁడైనఁ, గాపువెట్టి కొంతఁ గావ నేర్చుఁ
గడఁగి ముసలితపసి గావంగ నేర్చునే, యువతి ముదుకఁ గూర్చ నొప్ప దెందు.

వ. అని పలికిన నప్పరమ పతివ్రతాలలామంబు చిటునగవు సెక్కుటద్దంబులఁ జిడిముడి

పడఁ దండ్రి కిట్లనియె.

65

క. నీయల్లుఁ డితఁడు భార్గవుఁ, డయ్యా జారుండు గాఁడు హర ముతోడన్
నెయ్యంబు నిల్పు మంచును, దొయ్యలి సర్వంబు దండ్రితో వినిపించెన్. 66

వ. అంత శర్యాతియు నప్రమత్తుం డై కూతుం గొగిలించుకొని గారవంబున నయి
దువపు గమ్మని దీవించె నంత భార్యాసహితుం డై చ్యవనుండు సని తన
మామకు యాగంబు నేయించి యొక్క పాత్రంబున సోమభాగంబుఁ బట్టి నిజతపో
బలంబున నశ్వదేవతల కిచ్చినం జూచి. 67

క. కోపముతోడను వాసవుఁ, డేపున ముని పైని వజ్ర మెత్తిన మరలం
దాపనుఁడు వజ్రభుజమున, నాపని నిలిపెన్ జగంబు లాశ్చర్యపడన్. 68

వ. ఇవిధంబున నశ్వదేవత లిద్దఱు వైద్యు లై సోమభాగంబు లేనివారయ్యుఁ జ్యవను
సామర్థ్యంబునఁ బ్రాప్తభాగు లయి చనిరి శర్యాతికి నుత్తానబర్హియు నానర్తుం
డును భూరిక్షేణుండు నను మువ్వురు కొడుకులు గలిగి రందు. 69

సీ. ఆనర్తునకు రైవతాహ్వయుం డుదయించె నతఁడు కుశస్థల యనుపురంబు
నీరధిలోపల నిర్మించి పెంపుతో నానర్తముఖవిషయంబు లేలఁ
గనియెఁ గకుద్దిముఖ్యం బైననందనశతము రైవతుఁడు విశాలయశుఁడు
దనకూతు రేవతి ధాత ముందటఁ బెట్టి తగువరు నడిగెడితలఁపుతోడఁ

తే. గన్యఁ దోడ్కొని బ్రహ్మలోకమున కేగి, యచట గంధర్వకిన్నరు లజునిమ్రోల
నాటపాటలు సలుపఁగ నవసరంబు, గాక నిలు చుండె నతఁ డొక్కక్షణముతడవు.

వ. అంత సవసరం బయిన నజునికి నమస్కరించి రైవతుండు రేవతిం జూపి యిట్లనియె.

ఆ. చాల ముద్దరాలు జవరాలు గొమరాలు, నీశుభాత్మరాలి కెవ్వఁ డొక్కొ
మగఁడు సెప్పు మనిన మదిఁ జూచి పకపక, నవ్వి భూమిపతికి నలువ వలికె. 72

సీ. మనుజేశ దీనికై మదిలోనఁ దలఁచినవార లెల్లను గాలవశతఁ జనిరి
వారలబిడ్డల వారలమనుమల వారలగోత్రంబువారి నైన
వినము మేదినిమీఁద వినుము నీవచ్చినయీలోన నిరువదియేడుమాలు
లొండొండ నాలుగుయుగములుఁ జనియె నీ వటు గాన ధరణికి నరుగు మిపుడు

తే. దేవదేవుండు హరి బలదేవుఁ డనఁగ, భూమిభారంబు మాన్పంగఁ బుట్టినాఁడు
సకలభూతాత్మకుఁడు నిజాంశంబుతోడ, యువతిమణి నిమ్ము జనమణి కున్నతాత్మ.

వ. అని యాన తిచ్చిన బ్రహ్మకు నమస్కరించి భూలోకంబునకుఁ జనుదెంచి సోదర
స్వజనహీనం బగు తన నగరంబున కారాజు వచ్చి బలభద్రుం గాంచి రేవతీకన్య
నతని కిచ్చి నారాయణాశ్రమం బగు బదరికావనంబునకు నియమంబునఁ దపంబు
నేయం జనియె. 74

క. నభగుఁ డనుమనుజుపతికిని, శుభమతి నాభాగుఁ డనఁగ సుతుఁ డుదయించెం
బ్రభు లై కవి యనుతలఁపున, విభజించిరి భ్రాత లతనివిత్తము నధిపా. 75

వ. అంత నాభాగుండును బ్రహ్మచారియై తన తోడంబుట్టువులను ధనంబులపా లడగిన వారలు *దండ్రి చెప్పిన క్రమంబున నీచ్చెద మనిన నాభాగుండు తండ్రి యగు నభగు కడకుం జని విభాగంబుసేయు మని పలికిన నతం డిందు నంగిరసులు మేధ గలవార లయ్యును సత్రయాగంబు సేయుచు నాటవదినంబున నర్హ కర్తంబులు దోచక మూఢు లయ్యెదరు వారలకు నీవు వైశ్వదేవసూక్తంబులు రెం డెఱింగించినఁ గవి యనం బ్రసిద్ధి కెక్కెదవు దానంజేసి వారు కృతకృత్యు లై స్వర్గంబునకుఁ బోవుచు సత్రపరిశేషితం బైన ధనంబు నీ కిచ్చెద రని పలికినం దండ్రి వీడ్కొని నాభాగుండు సని యట్లు సేసిన నంగిరసులు సత్రపరిశేషితధనంబు లతని కిచ్చి నాకంబునకుం జని రంత.

76

క. అంగిరసు లిచ్చుపసిడికి, మంగళమతిఁ జేరునృపుని మానిచి యొకఁ డు త్తుంగుండు గృష్ణాంగుండు దగ, ముంగల నిలుచుండి విత్తముం జేకొనియెన్. 77

వ. వానిం జూచి నాభాగుండు దనకు మును లిచ్చుటంజేసి తన ధనం బని పలికిన న మ్మహాపురుషుండు మీతండ్రి సెప్పినక్రమంబ కర్తవ్యం బనిన నాభాగుండు నభగు నడిగిన నతండు యజ్ఞమందిరగతం బై యుచ్చిష్టం బగు ధనంబు దొల్లి మహా మునులు రుద్రున కిచ్చి రది కారణంబుగా నాదేవుండు సర్వధనంబునకు నర్హుం డనిన విని వచ్చి నాభాగుండు మహాదేవునకు నమస్కరించి దేవా యీధనంబు నీయధీనం బని మాతండ్రి సెప్పె నే నపరాధంబు సేసితి సహింపు మనవుడు భక్త వత్సలుం డగు నమ్మహాపురుషుండు నభగు సత్యవచనంబునకు నాభాగునినిజంబు నకు మెచ్చి నీవు దప్పక పలికితివి కావున సత్రపరిశేషితం బగు ధనంబు నీకు నిచ్చితి నని పలికి యంతర్దర్శిత్యంబును సనాతనం బగు బ్రహ్మజ్ఞానంబును నుపదేశించి తిరోహితుం డయ్యె నివ్విధంబున.

78

క. భువిలో నాభాగునికథ, దవిలి మతిఁ రేపు మాపుఁ దలఁచినమాత్రం గవి యగు మంత్రజ్ఞుం డగుఁ, బ్రవిమలగతిఁ బొందు నరుండు భద్రాత్మకుఁ డై.

వ. అంత నాభాగునకు నంబరీషుండు జనియించె నతనియందు జగదప్రతిహతం బైన బ్రహ్మణశాపంబు నిరర్థకం బయ్యె ననిన విని యేమికారణంబున దురంతం బైన బ్రహ్మదండంబువలన నతండు విడువంబడియె ననిన నప్పుడమి తేనికి శుకుం డి ట్లనియె.

— అంబరీషా పాఖ్యానము —

శా. సప్తద్వీపవిశాలభూభరము దోస్తంభంబునం బూని సం ప్రాప్తశ్రీయుతుఁ డై మహావిభవసంపచ్చాతురిం గల్గి దు ర్వాప్తిం జెందక వైష్ణవార్చనలమేరం గాలముం బుచ్చుచున్ సుప్తిం బొందక యొప్పె సద్గుణగర్భిణుం డంబరీషుం డిలన్.

81

* ఇచ్చో నిందలి విషయమునకును సంస్కృతభాగవత విషయమునకును భేదము గానంబడియెడు.

- సీ. చిత్తంబు మధురిపుశ్రీపాదములయంద పలుకులు హరిగుణపతనమంద
కరములు విష్ణుమందిరమార్జనములంద శ్రవములు హరికథాశ్రవణమంద
చూపులు గోవిందరూపవీక్షణమంద శిరము గేశవనమస్కృతులయంద
పదము లీశ్వరగేహపరిసర్పణములంద కామంబు చక్రికైంకర్యమంద
తే. సంగ మచ్యుతజనతనుసంగమంద, ఘ్రాణ మసురారిభక్తాంఘ్రికమలమంద
రసన దులసీదశములంద రతులు పుణ్యాసంగతులయంద యారాజచంద్రమునకు.
వ. మఱియు నమ్మహివిభుండు. 83

- సీ. ఘనవై భవంబునఁ గల్త పదూరుఁ డై యజ్ఞేశు నీశు నబ్జాతుఁ గూర్చి
మొనసి వసిష్ఠాదిమునివల్లభులతోడఁ దగిలి సరస్వతీతటమునందు
మేధతో బహువాజిమేధంబు లొనరించె గణుతింప రానిదక్షిణలు వెట్టి
సమలోష్ఠ హేముఁ డై సర్వకర్తంబులు హరివరంబులు గాఁగ నవని యేలె
ఆ. విష్ణుభక్తులందు విష్ణుపునందుఁ గ,లంక యెడల మనసు లంకె వెట్టి
విహితరాజ్యవృత్తి విడువనివాఁడు నై, యతఁడు రాచతపసి యనఁగ నొప్పె.
వ. వెండియు నమ్మహాభాగవతుండు. 85

- క. హరి యని సంభావించును, హరి యని దర్శించు నంటు నాఘ్రాణించున్
హరి యని రుచిగొనఁ దలంచును, హరి హరి ఘను నంబరీషు నలవియె పొగడన్.
వ. ఇట్లు పుణ్యాచిత్తుండు నీశ్వరాయత్తుండు నై యల్లనల్లన రాజ్యంబు నేయుచున్న
సమయంబున. 87

- ఆ. అతని కీహ మానె హరులందుఁ గరులందు, ధనములందుఁ గేళివనములందుఁ
బుత్రులందు బంధుమిత్రులయందును, బురమునందు నంతిపురమునందు. 88
వ. అంతఁ గొంతకాలంబున కష్టేదినీకాంతండు సంసారంబువలని తగులంబు విడిచి
నిర్తలుం డై యేకాంతంబున భక్తిపరవశుం డయి యుండ నారాచతపసికి భక్త
లోకవత్సలుం డగు పురుషోత్తముఁడు ప్రతిభటశిక్షణంబును నిజజనరక్షణంబును
నిఖిలజగదవక్రంబును నగు చక్రంబు నిచ్చి చనియె నంత. 89

- క. తనతోడినీడకై వడి, ననురూపగుణాఢ్య యైనయాత్మమహిషితో
జనవిభుఁడు ద్వాదశీవ్రత, మొనరఁగ హరిఁగూర్చి చేసె నొకయేఁ డధిపా. 90
వ. ఇట్లు వ్రతంబు నేసి యావ్రతాంతంబునం గార్తికమాసంబున మూఁడురాత్రు
లుపవసించి కాళిందీజలంబుల స్నాతుం డయి మధువనంబున మహాభిషేకవిధా
నంబున విహితపరికరసంపన్నుం డయి హరి నభిషేకంబు నేసి మనోహరంబు
లయిన గంధంబులు సమర్పించి యభినవామోదంబు లైన పుష్పములం బూజించి
తదనంతరంబ. 91

శా. పా లేతై ప్రవహింప నంగరుచులుం బ్రాయంబులున్ రూపము
తేలై ధూర్తలుగాక వెండిగొరిజల్లే మోరుశృంగంబులుం

గ్రాలం గ్రేపుల యట్టు నాకుచును రంగచ్చేల లై యున్నమం
దాలన్ న్యర్బుదషట్క మిచ్చె విభుఁ డుద్యదై వ్విదికశ్రేణికిన్.

92

క. పెక్కండు విప్రవరులకు, గ్రక్కున నతిభక్తితోడఁ గడుపులు నిండం
జొక్కపుటన్నం బిడి విభుఁ, డొక్కెడఁ బారణము సేయ నుద్యోగింపన్.

93

వ. అయ్యవసరంబున.

94

క. భాసురనిగమపదోప,న్యాసుఁడు సుతపోవిలాసుఁ డనుపమయోగా

భ్యాసుఁడు రవిభాసుఁడు దు,ర్వాసుఁ డతిథి యయ్యెఁ దన్ని వాసంబునకున్.

95

వ. అట్లతిథి యై వచ్చిన నమ్మనివల్లభునకుఁ బ్రత్యుత్థానంబు సేసి కూర్చుండ గద్దియ
యిడి పాదంబులు గడిగి పూజించి సేమం బరసి తనయింట నన్నంబు గుడువు మని
నమస్కరించిన నమ్మహాత్ముండు సంతసించి భోజనంబునకు నంగీకరించి నిర్మలంబు
లగు కాళిందీజలంబులం బరమధ్యానంబు సేయుచు మునింగి లేచి రాక తడవు
సేసిన ముహూర్తార్థావశిష్ట యగు ద్వాదశియందెఁ బారణ సేయ వలయుటఁ
జింతించి బ్రాహ్మణాతిక్రమదోషంబునకు శంకించి విద్యజ్ఞనంబుల రావించి
వారల నుద్దేశించి.

96

క. ముని నీరు సొచ్చి వెడలఁడు, చనియెడు ద్వాదశియు నింత సనియె న్నీలో
నన పారణయుక్ వలయును, వినిపింపుం డర్హ ధర్మవిధ మెట్టిదియో.

97

వ. అని పలికిన నారాజునకు బ్రాహ్మణజను లిట్లనిరి.

98

ఆ. అథితి వోయి రామి నధిప యీద్వాదశి, పారణంబు మానఁ బాడి గాదు
గుడువ కుంట గాదు కుడుచుటయును గాదు, సలిలభక్షణంబు సమ్మతంబు.

99

వ. అని ధర్మసందేహంబు వాపిన నారాజుర్విశ్రేష్టుండును మనంబున హరిం దలంచి
నీరు పారణంబు సేసి జలంబుల మునింగిన తపసిరాక కెదురుచూచు చున్న సమ
యంబున.

100

సీ. యమునలోఁ గృతకృత్యుఁ డై వచ్చి రాజుచే నేవితుం డై రాజుచేష్టితంబు
బుద్ధిలో నూహించి బొమముడిమొగముతో నదరెడిమేనితో నాగ్రహించి
రెట్టించి యాకలి గొట్టు మిట్టాడంగ నీసంపదున్లత్తు నీనృశంసు
నీదురహంకారు నిందఱుఁ గంటిరే విష్ణుభక్తుఁడు గాఁడు వీఁడు నన్నుఁ

తే. గుడువరమ్మని మునుముట్టఁ గుడిచినాఁడు, ధర్మభంగంబు సేసి దుష్కర్తుఁ డయ్యె
నయిన నిప్పుడు సూపెద నన్నిదిశల, నేను గోపింప మాన్చువాఁ డెవ్వఁ డనుచు.

చ. పెటపెటఁ బండ్లు గీటుచును భీకరుఁ డై కనుగ్రేవ నిప్పుకల్
పొటపొట రాల గండములు పొంగ మునీంద్రుఁడు హంకరించుచున్
జటమొద లంటఁగాఁ బెటికి చక్కన దానన కృత్య నాయుధో
త్కటవరశూలహస్తయుతఁ గా నొనరించి కవించె రాజుపై.

102

వ. అంత,

103

- క. కాలానలసన్నిభ యై, శూలాయుధహస్త యగుచు సుఱిసుఱి స్రుక్కన్
నేలఁ బదంబులఁ ద్రొక్కుచు, వాలి మహాకృత్య మనుజవల్లభుఁ జేరెన్. 104
- ఆ. ఆప్రకార మెఱిగి హరి విశ్వరూపుఁడు, వెఱ్ఱితపసి నేయువేడబంబుఁ
జక్కఁబెట్టు మనుచుఁ జక్రంబుఁ బంచిన, వచ్చె నదియుఁ బ్రళయవహ్నిపగిది.
- వ. వచ్చి మునిపంచినకృత్యను దహించి తనివి సనక మునివెంటం బడిన మునియును
మేరుగుహ సొచ్చిన నదియు వ్యాళంబు వెనుకొను దవానలంబు చందంబునఁ
దోస చొచ్చి మఱియును. 106
- మ. భువిఁ దూఱన్ భువిఁ దూలు నబ్ధిఁ జొర నబ్ధుల్ సొచ్చు నుద్వేగి యై
దివిఁ బ్రాకన్ దివిఁ బ్రాకు దిక్కులకుఁ బో దిగ్విధులం బోవుఁ జి
క్కి వెసం గ్రుంగినఁ గ్రుంగు నిల్వ నిలుచుం గ్రేడింపఁ గ్రేడించు నొ
క్కవడిన్ దాపసువెంట నంటి హరిచక్రం బన్యదుర్వక్ర మై. 107
- శా. ఏలోకంబున కైన వెంటఁ బడి తో నేతెంచుచక్రానల
జ్వాలల్ మానుపువారులేమిఁ జని దేవజ్యేష్ఠు లోకేశు వాఁ
డాలోకించి విధాత విశ్వజననవ్యాపారపారీణరే
ఖాలీలేక్షణ చూడవే కరుణఁ జక్రంబున్ నివారింపవే. 108
- వ. అనిన బ్రహ్మ యి ట్లనియె. 109
- మ. కర మర్థిన్ ద్విపరార్థసంజ్ఞ గలయీకాలంబుఁ గాలాత్ముఁడై
సొరిదిన్ నిండఁగఁ జేసి లోకములు నాచోటున్ విభుం డెవ్వఁడో
పరిపూర్తిన్ గనుఁగ్రేవఁ గెంపు గదురన్ భస్మంబు గాఁ జేయు నా
హరి చక్రానలకీల కన్యఁ డొకరుం డడ్డంబు గా నేర్చునే. 110
- ఆ. ఏను భవుఁడు దతుఁ డింద్రాదులును బ్రజాపతులు భృగుఁడు భూతపతులుశిరము
లందుఁ దాల్తు మతనియాజ్ఞ జగద్ధితం, బంచ భూరికార్య మతుల మనుచు. 111
- వ. కావున సుదర్శనానల నివారణంబులకు నోప నని విరించి పలికిన దుర్వాసుండు
గైలాసంబునకుఁ జనుదెంచి శర్వు నాలోకించి చక్రానలంబుతెఱం గెఱింగించిన
నమ్మహాదేవుం డి ట్లనియె. 112
- సీ. వినవయ్య తండ్రి యీవిశ్వేశ్వరునియందుఁ జతురాస్యజీవకోశములు పెక్కు
వేలసంఖ్యలు గూడి వేశతో నిబ్బంగి నగు చుండుఁ జను చుండు నదియుఁగాక
యెవ్వనిచే భ్రాంతి నే మందు చున్నార మేను దేవలుఁ డసురేంద్రసుతుఁడు
నారదుఁ డజుఁడు సనత్కుమారుఁడు ధర్మఁ డాకపిలుఁడు మరీచ్యాదు లన్య
- ఆ. పారవిదులు సిద్ధపతులు నెవ్వనిమాయ, నెఱుంగలేము దాన నింత వడుదు
మట్టినిఖిలనాథునాయుధశ్రేష్ఠంబుఁ, దొలంగఁజేయ మాకు దుర్లభంబు. 113
- వ. ముసీంద్రా నీవు నమ్మహాత్ముని శరణంబు వేడు మతండు మేలు సేయం గలవాఁ
డని పలికిన నీశ్వరునివలన నిరాశుం డై దుర్వాసుండు వైకుంఠనగరంబునకుం జని,

- శా. ఆవై కుంతములోనిభర్త మణిసాధాగ్రంబువై లచ్చి దా
గ్రేవక్ మెల్లన నర్తభాషణములం గ్రీడించుపుణ్యుక్ హరిక్
దేవాధీశ్వరుఁ గాంచి యోవరద యోదేవేశ యోభక్తర
క్షావిద్యాపరతంత్ర మానుపఁగదే చక్రానలజ్వాలలన్. 115
- ఉ. నీమహిమార్ణవంబుతుది నిక్కముగా నెఱుంగంగ లేక నీ
ప్రేమకు వచ్చుదాసులకుఁ గ్రించుతనంబున నెగ్గు సేసితిక్
నామఱపుక్ సహింపు మట నారకుఁ డైన మనంబులో భవ
న్నామము చింత సేసిన ననంతసుఖస్థితి నొందకుండునే. 116
- వ. అలి పలికి పాదకమలంబులకు మ్రొక్కి లేవక యున్న దుర్వాసునిం గని హరి
యి ట్లనియె. 117
- చ. చలమున బుద్ధిమంతు లగుసాధులు నాహృదయంబు లీల దొం
గిలి కొని పోవుచుండుదు రకిల్బిషభక్తిలతాచయంబులక్
నిలువఁగఁ బట్టి కట్టుదురు నేరుపుతో మదకుంభికై వడిక్
వలలకుఁ జిక్కి భక్తజనవత్సలతం జన కుందుఁ దాపసా. 118
- ఆ. నాకు మేలు గోర నాభక్తులక కాని, భక్తజనుల కేన పరమగతియు
భక్తుఁ డెందు జనినఁ బఱతెంతు వెనువెంట, గోవువెంటఁ దగులుకోడెభంగి. 119
- వ. అదియునుం గాక. 120
- ఆ. తనువు విడిచి తనయులఁ జొట్టాల, నాలి విడిచి సంపదాలి విడిచి
నన్న కాని యన్య మెన్నఁడు నెఱుంగని, వారి విడువ నెట్టివారి నైన. 121
- క. పంచేంద్రియముల తెరువుల, వంచించి మనంబునందు వరమతులు ప్రతి
ష్ఠించి వహింతురు నన్నును, మంచివరుం బుణ్యాసతులు మరగినభంగిన్. 122
- క. సాధులహృదయము నాయది, సాధులహృదయంబు నేను జగముల నెల్లక్
సాధుల నేన యెఱుంగుదు, సాధు లెఱుంగుదురు నాదుచరితము విప్రా. 123
- ఆ. ధారుణీసురులకుఁ దపము విద్యయు రెండు, ముక్తి సేయుచుండు ముదముతోడ
దుర్విసీతు లగుచు దుర్జను లగువారి, కివియె గీడు సేయ కేల యుండు. 124
- క. నాతేజము సాధులలో, నాతత మై యుండు వారి నలఁచుజనులకుక్
హేతిక్రియ భీతి నిచ్చుం, జేతోమోదంబుఁ జెఱుచు సిద్ధము సుష్టి. 125
- క. అదె పోబ్రాహ్మణ నీకును, సదయుఁడు నాభాగసుతుఁడ జనవినుతగుణా
స్పదుఁ డిచ్చు నభయ మాతని, మది సంతసఱచి వేడుమా శరణంబున్. 126
- మ. అని శ్రీవల్లభుఁ డానతిచ్చిన మహోద్యచ్ఛక్తిలావళీ
జనితాయాసుఁడు నిర్వికాసుఁ డుదితశ్వాసుండు దుర్వాసుఁ డ
ల్లన యేతెంచి సుభక్తి గాంచె గరుణాలావణ్యావేషుక్ విదో
షు నయోదారమనీషు మంజుమితభాషు న్నంబరీషుక్ వెసన్. 127
- వ. కని దుగిఖితుం డయి యమ్మహీవల్లభు పాదంబులు వట్టి విడువ కున్న నానరేంద్ర

- చంద్రుడు చరణస్పర్శనంబునకు నోడుచుఁ గరుణారసభరితహృదయుం డయి
హరిచక్రంబు నిట్లని స్తుతియించె. 128
- సీ. నీవ పావకుండవు నీవ సూర్యుండవు నీవ చంద్రుండవు నీవ జలము
నీవ నేలయు నింగి నీవ సమీరంబు నీవ భూతేంద్రియనికర మీవ
నీవ బ్రహ్మంబును నీవ సత్యంబును నీవ యజ్ఞంబును నీవ ఫలము
నీవ లోకేశులు నీవ సర్వాత్మయు నీవ కాలంబును నీవ జగము
- తే. నీవ బహుయజ్ఞభోజివి నీవ నిత్య, మూలతేజంబు నీకు నే మ్రొక్కువాఁడ
నీరజాతుండు చాల మన్నించునట్టి, శస్త్రముఖ్యమ కావవే చాలు మునిని. 129
- మ. హరిచే నీవు విస్మయ మై చనఁగ మున్నా లించి నీధారలన్
ధరణిన్ వ్రాలుట నిక్క మంచు మునుపే దైత్యేశ్వరవ్రాతముల్
శిరముల్ బాదములున్ భుజాయుగళముల్ ఛేదిల్లి యంగంబు ల
ష్టారగం' బ్రాణసమీరముల్ వదలు నీ యుద్ధంబులు జక్రమా. 130
- ఆ. కలఁగి నిద్ర వోవఁ గలలోన వచ్చిన, నిన్నుఁ జూచి దీర్ఘ నిద్ర వోదు
రసురవరులు శయ్యలం దున్న సతులు ప్రభాతమందు లేచి పలవరింప. 131
- ఉ. చీకటిఁ బాపుచున్ వెలుఁగు నేయుచు సజ్జనకోటి నెల్ల స
శ్రీకను జేయు నీరుచులు నెల్లుగ ధర్మసమేత లై నినున్
వాకున నిట్టి దట్టి దని వర్ణన సేయ విధాత నేరఁ డ
స్తోకము నీదురూపు గలదుం దుది లేదు పరాత్పరాద్య మై. 132
- ఆ. కమలలోచనుండు ఖలుల శిక్షింపంగఁ, బాలు సేయ నీవు పాలు పడితి
వైన నింకఁ జాలు నాపన్నుఁ డై యున్న, తపసిఁ గావు మీవు ధర్మవృత్తి. 133
- వ. అని వినుతించి కేలుఁడమ్మిదోయి నొసలం బొసంగించి యిట్లనియె. 134
- ఆ. ఏ నమస్కరింతు నింద్రశాత్రవధూమ, కేతువునకు ధర్మ సేతువునకు
విమలరూపమునకు విశ్వదీపమునకు, జక్రమునకు గుప్తశక్రమునకు. 135
- వ. అని మఱియు నిట్లనియె. 136
- ఆ. విహితధర్మమందు విహరింతునేనిని, నిష్ట మైనద్రవ్య మిత్తునేని
ధరణిసురుఁడు మాకు దైవతం బగునేని, విపులకు శుభంబు వెలయుఁ గాక. 137
- క. అఖిలగుణాశ్రయుఁ డగుహరి, సుఖి యై నాకొలుపువలనఁ జొక్కెడినేనిన్
నిఖిలాత్మమయుం డగుటకు, సుఖి మందుం గాక భూమిసురుఁ డివ్వేశన్. 138
- వ. అని యివ్వధంబునం బొగడు పుడమితేనివలన మన్నించి తపసిని దాహంబు
నొందింపక రక్కసులగొంగచక్రంబు తిరిగి చనియె నంత దుర్వాసుండు శాంతిం
బొంది మెల్లనిమాటల నారాజున్ దీవించి యిట్లనియె. 139
- మ. నరనాథోత్తమ మేలు సేసితి కదా నాతప్పు మన్నించి శ్రీ
హరిపాదాబ్జము లింత ముట్టఁ గొలుతే యాశ్చర్య మా నెన్నుచో

నరుదం డ్రే నినుబోటిసాధునకుఁ దా నై యిచ్చుటల్ గాచుటల్
సొరిదిన్ నై జగుణంబు లై సరస వచ్చుం గాదె మిత్రాకృతిన్.

140

వ. అదియునుంగాక.

141

మ. ఒక మా టెవ్వనిపేరు కర్ణములలో నొయ్యార మై సోఁకినన్
సకలాఘంబులుఁ బల్లటిల్లి తొలఁగున్ సంభ్రాంతితో నట్టిస
త్సుకరున్ మంగళతీర్థపాదు హరి విష్ణున్ దేవదేవేశు ని
న్నకలంకస్థితిఁ గొల్చుభక్తులకు లే దడ్డంబు రాజాగ్రణీ.

142

మ త్తకోకిలము. తప్పు లోఁగొని చక్రపావకదాహముం బెడఁబాపి తా
నొప్పు నొప్పు భవద్దయారస మోనరేశ్వర ప్రాణముల్
సెప్పు మున్నును వోయి క్రమ్మఱ జేరె ధన్యుడ నైతి నీ
కెప్పుడున్ శుభ మేను గోరెద నింకఁ బోయెద భూవరా.

143

క. అనిన విని రాజముఖ్యుడొ, మునివల్లభుపాదములకు మ్రొక్కి కడున్ మ
న్నన సేసి యిష్టభోజన, మనువుగఁ బెట్టించెఁ దృప్తుఁ డయ్యె నతండున్.

144

వ. మఱియు నమ్మునీంద్రుం డి ట్లనియె.

145

శా. కంటిన్ నేటికి నిన్ను నీవచనముల్ కర్ణద్వయిం బ్రీతిగా
వింటి న్నన్నముఁ గొంటి నీగృహమునన్ వేడ్కన్ ఫలం బబ్బె నే
మంటిం బోయెద నీచరిత్ర మమరుల్ మర్త్యుల్ సుఖాసీనులై
మింటన్ మేదిని సన్నుతింపఁగల రీమీఁదన్ నరేంద్రాగ్రణీ.

146

వ. అని చెప్పి దుర్వాసుం డంబరీషుని దీవించి కీర్తించి మింటితెరువున బ్రహ్మలో
కంబునకుం జనియె మునీశ్వరుండు వచ్చి మగుడం జనువేళకు నొక్క వత్స
రంబు నిండి వ్రతంబు పరిపూర్ణం బైన.

147

ఆ. అవనిసురుడొ గుడువ నతిపవిత్రం బైన, వంటకంబు భూమివరుడొ గుడిచె
దపసినెగులుమాన్పఁ దానెంతవాఁ డను, హరికృపామహత్త్వ మనుచుఁ దలఁచి.

వ. మఱియును.

149

క. హరిఁ గొల్చుచుండువారికి, బరమేష్ఠిపదంబు మొదలు పదభోగంబుల్
నరకసమము లనుతలఁపున, ధరణీరాజ్యంబు తోడితగులము మానెన్.

150

వ. ఇట్లు విరక్తుం డై.

151

ఆ. తనకు సదృశు లై నతనయుల రావించి, ధరణిభరము వారిఁ దాల్పఁ బంచి
కాననంబు సొచ్చెఁ గామాదివిజయుఁ డై, నరవిభుండు హరిసనాథుఁ డగుచు.

152

క. ఈయంబరీషుచరితముఁ, దీయంబున విన్నఁ జదువ ధీసంపన్నుం
డై యుండును భోగపరుం, డై యుండును నరుడొ పుణ్యుడై యుండు నృపా.

వ. విను మయ్యంబరీషునకు విరూపుండును గేతుమంతుండును శంభుండును నను
వారు మువ్వురు గొడుగు లందుఁ గేతుమంతుండును శంభుండును హరింగూర్చి

తపంబు సేయువా రై వనంబునకుఁ జనిరి విరూపునికిఁ బృషదశ్వుండును బృష
దశ్వునకు రథీతరుండును గలిగి రమ్మహాత్మునికి సంతతి లే కున్న నంగిరసుఁ డను
ముసీంద్రుం డతని భార్యయందు బ్రహ్మతేజోనిధు లయిన కొడుకులం గలిగించె
వారలు రథీతరగోత్రులు నాంగిరసు లను బ్రాహ్మణులు నై యితరులందు ముఖ్యు
లయి ప్రవర్తిల్లి రని చెప్పి శుకుం డి ట్లనియె. 154

— ఇత్యాదు పంచానుక్రమము —

- క. ఒకనాఁడు మనువు దుష్టిన, వికలుఁడు గా కతనిఘ్రాణవివరమువెంటం
బ్రకటయశుం డిత్వాకుం, డకలంకుఁడు పుట్టె రవికులాధీశుం డై. 155
- సీ. ఇత్వాకునకుఁ బుత్రు లెలమిఁ బుట్టిరి నూర్పు రమర వికుక్షీయు నిమియు దండ
కుండు నాతనివెద్దకొడుకులు మువ్వు రాశ్యావ ర్తమందు హిమాచలంబు
వింధ్యాద్రిమధ్య ముర్వీమండలము గొంత యేలిరి యిరువదియేపు రొక్క
పొందున నాతూర్పుభూమి పాలించిరి యందఱు పడమటి కధిపు లైరి
- తే. యున్న నలువదియేడ్వారు ను త్తరోర్వి, దక్షిణోర్వియుఁ గాచిరి తండ్రి యంత
నష్టకాశ్రాద్ధ మొనరింతు ననుచు నగ్ర, సుతు వికుక్షీ నిరీక్షించి శుద్ధ మైన
మాంసఖండంబు దెచ్చునె మహితయశుఁడు. 156
- మ. అగుఁ గా కంచు వికుక్షీ వేట సని ఘోరారణ్యభూమిం దగన్
మృగసంఘంబులఁ జంపి బి ట్టడవి తా మే నొల్లఁ బో నాఁకటన్
సగ మై యొక్కశశంబుఁ బట్టి తిని శేషం బైనమాంసంబు శీ
ఘ్రిగతిం దండ్రీకిఁ దెచ్చి యిచ్చె నకలంకస్ఫూర్తి వర్ధిల్లగాన్. 157
- తరలము. కులగురుండు వసిష్ఠుఁ డంత వికుక్షీ కుందెలు దింట లో
పల నెఱింగి యనర్హ మెంగిలి వైతృకం బొనరింపఁగా
వలదు వీఁడు దురాత్మకుం డన వానితండ్రియు వానిఁ జెం
తలను జేరఁగ నీక దేశము దాఁటి పో నడిచెన్ వడిన్. 158
- ఆ. కొడుకు వెడలఁగొట్టి గుణవంతుఁ డిత్వాకుఁ, డావసిష్ఠుఁ డేమి యాన తిచ్చె
నదియుఁజేసి యోగియై వనంబునఁ గళే,బరము విడిచి ముక్తిపదము నొందె. 159
- చ. జనకుఁడు ముక్తి కేగ నయశాలి వికుక్షీ శశాదుఁ డంచు భూ
జనులు నుతింప నీధరణిచక్ర మశేషము నేలి యాగముల్
గొనకొని చేసెఁ బ్రీతి హరిఁ గూర్చి పురంజయుఁ బుత్రుఁ గాంచెఁ జే
కొనె నమరేంద్రవాహుఁడుఁ గకుత్స్థుఁడు నంచును వాని లోకముల్. 160
- సీ. కృతయుగాంతంబున దితిసుతామరులకు రణమయ్యె నందు నారాక్షసులకు
నమరవల్లభుఁ డోడి హరితోడఁ జెప్పిన జలజనేత్రుఁడు పురంజయునియందు
వచ్చి నే నుండెద వాసవ వృషభంబ వై మోవు మని పల్క నమరవిభుఁడు
గోరాజమూర్తిఁ గకుత్స్థదేశంబున నాపురంజయు మోచె నంత నతఁడు

తే. విష్ణుతేజంబు దనయందు విస్తరిల్లి, దివ్యచాపంబు చే బట్టి దీర్ఘనిశిత
బాణములఁ బూని వేల్పులు ప్రస్తుతంప, నంతఁ గాలాగ్నిచాక్షున ననికి నడచె.

చ. నడచి శరావళిఁ దనుజనాథులమేనులు సించి కంఠముల్
దొడిఁదొడిఁ ద్రుంచి కాలపురిత్రోవకుఁ గొందఱఁ బుచ్చి కొందఱఁ
వడి నురగాలయంబున నివాసము నేయఁగ దోలి యంత నూ
ఱడక నిశాచరేంద్రులపురంబులు గూల్చెఁ బురంజయాఖ్యతన్. 162

వ. ఇన్విధంబున శశాదపుత్రుండు రాక్షసుల పురంబులు జయించిన కతనం బురంజ
యుండును వృషభరూపుం డైన యింద్రుండు వాహనం బగుటంజేసి యింద్ర
వాహనుండును నతని మూపురం బెక్కి రణంబు నేసినకారణంబునఁ గకుత్స్థుం
డును నన నీమూఁడు నామంబులం బ్రసిద్ధి కెక్కి డైత్యులధనంబుల నింద్రున కిచ్చె
నప్పురంజయుని పుత్రుం డనేననుం డతనిపుత్రుండు పృథుండు పృథుకొడుకు విశ్వ
గంధుండు విశ్వగంధునకు నందనుండు చంద్రుండు చంద్రసుతుండు యవ
నాశ్వుండు యవనాశ్వతనూభవుండు శవస్తుం డతండు శావస్తినామ నగరంబు
నిర్మించె శవస్తతనయుండు బృహదశ్వుండు బృహదశ్వతనూజుండు గువల
యాశ్వుం డానరేంద్రచంద్రుండు. 163

క. లావు మెఱసి యిరువదియొక, వేపురు నందనులుఁ దాను వీరుఁ డతఁడు భూ
దేవుఁ డుదంకుఁడు వనుప దు,రావహుఁ డై చంపె ధుంధు నమరాబంధున్. 164

వ. అదికారణంబుగా ధుంధుమారుం డన నెగడె నయ్యసుర ముఖానలంబునఁ గువల
యాశ్వుకుమారు లందఱు భస్మం బై రందు దృఢాశ్వుండును గపిలాశ్వుండును
భద్రాశ్వుండును ననువారలు ముగ్గురు సిక్కి రందు దృఢాశ్వనకు హర్యశ్వం
డును హర్యశ్వనకు నికుంభుండును నికుంభునకు బర్హిణాశ్వుండును బర్హిణాశ్వ
నకుఁ గృతాశ్వుండును గృతాశ్వనకు నేనజిత్తును నేనజిత్తునకు యువనాశ్వుం
డును జనించి రయ్యువనాశ్వుండు గొడుకులు లేక నూర్వురు భార్యలుం దానును
నివ్వెఱపడి యుండ నారాజునకు మునులు గృహ చేసి యింద్రునిఁగూర్చి సంతతి
కొఱకు నైంద్రయాగంబు నేయించి రందు. 165

సీ. భూమిశుభార్యకుఁ బుత్రలాభమునకై పోయుతలంపున భూమిసురులు
జలములు మంత్రించి జలకలశము దాచి నియమంబుతోఁ గూడి నిద్ర వోవ
ధరణీశ్వరుండు పేరుదప్పితో నారాత్రి ధృతి లేక యజ్ఞమందిరముఁ జొచ్చి
యానీసు ద్రావిన నంత మేల్కని వార లెవ్వఁడు ద్రావె నీ రెందుఁ బోయె

ఆ. ననుచు రాజు ద్రావు టంతయు భావించి, యెఱిగి చోద్యమంది యీశ్వరాజ్ఞ
యెవ్వఁ డోపుఁ గడవ నీశ్వరునకు నమ,స్కార మనుచు నేదికార్య మనుచు. 166

వ. వారలు దుగ్గించుచుండు నంతఁ గొంతదడవునకు యువనాశ్వునికడుపు వ్రక్క
లించుకొని చక్రవర్తిచిహ్నంబులు గల కుమారుండు జన్మించి తల్లి లేనికతంబున

గడుపునకు లేక యేడ్చుచుండ నింద్రుండు వచ్చి శిశువునకు నాకలి దీటుకొఱకు
వానినోటం దన దేశిని నిడినం ద్రావిన కతంబున వానిపేరు మాంధాత యని
నిర్దేశించి చనియె నివ్వధంబున. 167

ఆ. కడుపు పగుల ముద్దుకొడుకు జన్మించినఁ, దీఱఁ డయ్యెఁ దండ్రి దేవవిప్ర
కరుణ యట్లకాదె కడిది దైవములావు, గలుగువాఁడు బ్రదుకుఁ గాక చెడునె.
వ. ఇట్లు బ్రదికి యున్న యువనాశ్వుండు గొంతకాలమునకుఁ దపంబు సేసి సిద్ధిం
బొందె నంత. 169

సీ. పడమటఁ బొడమెడుబాలచంద్రునిమాడ్కిఁ బూటపూటకువృద్ధిఁబొందెబాలుఁ
డల్లన పరిపూర్ణ యశావనారూఢుఁ డై రావణాదిరిపుల రాజవరుల
దండించి తనుఁ ద్రసదస్యుఁ డంచు సురేంద్రుఁ డంకింప శూరుఁ డై యఖిలదేవ
మయు సతీంద్రియు విష్ణు మాధవు ధర్మాత్మ నజుని యజ్ఞాధీశు నాత్మఁ గూర్చి
తే. చేసెఁ గ్రతువులు భూరిదక్షిణల నిచ్చి, ద్రవ్యయజమానవిధిమంత్రధర్మయజ్ఞ
కాలఋత్విక్ప్రదేశముఖ్యంబులెల్ల, విష్ణురూపంబు లనుచు భావించి యతఁడు.

క. బలిమి నడంచుచు నరులం, జలివెలుఁగున్ వేడివెలుఁగుఁ జనువో ఘ్నెల్లన్
జలరుహనయనునికరుణను, జెలువుగ మాంధాత యేలె సిరి నిండారన్. 171

వ. అంత నారాజునకు శతబిందునికూతు రగు బిందుమతియందుఁ బురుకుత్సుండు
సంబరీషుండును ముచుకుందుండును ననువారు ముగ్గురు గొడుగులు నేబండ్లు
గూతులును జనియించి పెరుఁగుచున్నయెడ. 172

సీ. యమునాజలములోన నధికుఁడు సౌభరి తపము సేయుచు జలస్థలమునందుఁ
బిల్లలుఁ దనప్రాణవల్లభయును గూడి మెలఁగ నానందించుమీనరాజుఁ
గనుఁగొని సంసారకాంక్షి యై మాంధాత నొకకన్య నడుగ నృపోత్తముండు
దరుణి నిత్తును స్వయంవరమునఁ జేకొను మనవుడు ననుఁ జూచి యశావనాంగి

ఆ. యేల ముసలిఁ గోరు నిట్టట్టు వడఁకెడి, వాడఁ జాల నరసినాడ నొడల
జిగియు బిగియు లేని శిథిలుండఁ గరఁగింప, బాలఁ దిగిచికొనునుపాయ మెట్లు.

వ. అదియునుం గాక. 174

ఆ. బాల పువ్వఁబోడి ప్రాయంపువానిని, జెన్నువాని ధనముఁ జేర్చువాని
మరగెనేనిఁ గొంత మరగుఁగా కెదిరి ద,న్నెఱిగి ముసలితపసి నేల మరగు. 175

వ. అని విచారించి సౌభరి దన తపోబలంబునంజేసి ముసలితనంబు విడిచి యేల
ప్రాయంపుఁ గొమరుం డయి యలంకరించుకొని ముందట నిలువంబడిన మాంధా
తయుఁ గన్నియలనగరు గాచికొని యున్నవారికి నెలవు సేసిన వా రమ్మనీంద్రుని
నారాజపుత్రక లున్నయెడకుం గొనిపోయి చూపిన. 176

ఉ. కోమలులార వీడు నలకూబరుడో మరుడో జయంతుడో
యేమటి వచ్చె వీనిఁ దడ వేల వరింతుము నేమ యేమ యం

- చామునినాథుఁ జూచి చలితాత్మిక లై సొరిదిన్ వరించి రా
భామిను లందఱుం గుసుమబాణుఁడు గీ యని ఘంట వ్రేయఁగన్. 177
- వ. ఇట్లు రాజకన్యకల నందఱు జేకొని సౌభరి నిజతపగప్రభావంబున ననేక లీలా
వినోదంబులఁ గల్పించి. 178
- సీ. గృహరాజములయందుఁ గృతకాచలములందుఁ గలువలు విలసిల్లుకొలఁకులందుఁ
గలకంతశుకమధుకరనినాదములచే వర్ణనీయము లై నవనములందు
మణివేదికలయందు మహనీయపర్యంకపీఠలీలాశై లబిలములందు
శృంగారవతు లగుచెలువలు పలువురు తనపంపు సేయ సుస్థలములందు
- తే. వస్త్రమాల్యాను లేపసువర్ణ హార, భూరిసంపదనిష్టాన్నభోజి యగుచుఁ
బూటపూటకు నొకవంతపాలుపుఁ దాల్చి, రాజకన్యకల నందఱు రతులఁ దేల్చె.
- క. పెక్కండ్రు రాజముఖులకు, నొక్కఁడు మగఁ డయ్యుఁ దనియకుండెమునీంద్రుం
డెక్కుడుఘృతధారలచే, నక్కజమై తృప్తి లేని యనలునిభంగిన్. 180
- వ. ఇవ్విధంబున. 181
- క. ఆరామంబున మునివరుఁ, డారామలతోడ బహువిహారమయుం డై
పోరాములఁ దనకిట్టటు, పోరాములు సేసి కొన్నిప్రాద్దులు వుచ్చెన్. 182
- వ. అంత నొక్కనాఁడు మాంధాతృ మేదినివల్లభుండు మునీశ్వరుం డెందుఁ బోయెఁ
గూతు లెక్కడ నలజడి పడుచున్న వారలో యని తలంచి వెదక వచ్చి యొక్క
మహాగహనంబున మణిమయసౌధంబులం జక్రవర్తియుం బోలె గ్రీడించుచున్న
తాపసరాజుం గని సంతసించి వెఱఁగుపడి మన్ననలం బొంది మెల్లన కూతులం
బొడగని సత్కరించి యి ట్లనియె. 183
- క. నాతోడులార మీవతి, మీతోడే పనులయెడల మే లే యనుడున్
నాతోడిదె నాతోడిదె, తాతా మే లనుచు ననిరి తరుణులు వరుసన్. 184
- వ. అంతఁ గొంతకాలంబునకు గృహగతచర్యుం డగు సౌభరి యేకాంతంబునఁ
దన్నుఁ దాన చింతించుకొని మీనమిథున సంగదోషంబునం గాపురంబు దనకు
నగపడుట యెఱింగి పశ్చాత్తాపంబున ని ట్లనియె. 185
- మ. ఉపవాసంబుల డయ్యుటో విషయసంయోగంబు వర్జించుటో
తపముం బూని చరించుటో హరిపదధ్యానంబునన్ నిల్చుటో
యపలాపంబున నేల పొందితి హతం బయ్యెం దపం బెల్ల నీ
కపటస్త్రీపరిరంభముల్ మునులకుం గైవల్యసంసిద్ధులే. 186
- చ. ముని నఁట తత్త్వవేది నఁట మోక్షమ కాని సుఖంబు లెవ్వియుం
జన వఁట కాంత లేబ దఁట సౌధచయం బఁట వాసదేశముం
దనయులు నైదువే లఁట నిదానము మీనకుటుంబి సౌఖ్యముం
గను టఁట చెల్ల రే నగవు గాక మహాత్ములు సూచి మెత్తురే. 187

ఆ. తపమునేయువాడుఁ దత్త్వజ్ఞుడగువాడు, నెలమిమోక్ష మిచ్చ నెంచువాడు
నేకతంబు విడిచి యేర్పడ నేరడు, కాపురంబు నేయుఁ గఱఱితపసి. 188

వ. అని దుగ్గించి తన్నుం దాన నిందించుకొని తన వేడబంబు వివేకించుచు నిహపర
సాధకుం డై కాపురంబు విడిచి సతులుం దానును వానప్రస్థధర్మంబున నడవికిం
జని ఘోరతపంబు నేసి శరీరంబు గుదియించి యగ్నిసహితుం డై పరబ్రహ్మంబు
సొచ్చె నంత. 189

క. మునివతి వనమున కరిగిన, వనితలుఁ దో నరిగి ప్రాణవల్ల భుగతికిం
జనిరి వెనుతవిలి విడువక, యనలునితో శిఖలు నిలువ కరిగినభంగిన్. 190

వ. అంత మాంధాత పెద్దకొడు కగు నంబరీషునిం దత్పితామహుం డగుటంజేసి
యువనాశ్వండు దనకుఁ బుత్రుండు గావలయు నని కోరి పుచ్చుకొనియె నయ్యం
బరీషునకు యశావనాశ్వం డతనికి హరితుండు జనియించి రది కారణంబుగా నంబ
రీష యశావనాశ్వహరితులు మాంధాత్యగోత్రంబునకుఁ బ్రవరు లై రి మాంధాత
రెండవకొడుకు పురుకుత్సుం డతని నురగలోకంబునకుఁ గొనిపోయి భుజంగ
కుమారులు దమచెల్లెలి నర్తద యను కన్యకను వివాహంబుచేసిరి పురుకుత్సుండు
నక్కడ ననేకగంధర్వనాథుల వధించి తన నాగలోకసంచరణంబు దలంచువారికి
నురగభయంబు లే కుండ వరంబు వడసి తిరిగి వచ్చె నాపురుకుత్సునకుఁ ద్రస
దస్యుండుఁ ద్రసదస్యునకు ననరణ్యండు నాయనరణ్యునకు హర్యశ్వండు హర్య
శ్వనకు నరుణుండు నరుణునకుఁ ద్రిబంధనుండుఁ ద్రిబంధనునకు సత్యవ్రతుండును
జన్తించి రాసత్యవ్రతుండ త్రిశంకుఁ డనం బరఁగె నతండు. 191

సీ. గురుశాపవశమునఁ గూలి చండాలుఁ డై యనఘాత్తుఁ గౌశికు నాశ్రయించి
యతనిలావున దివిజాలయంబున కేగ మన్నింప కమరులు మరలఁ ద్రోయఁ
దలక్రిందుగాఁ బడి దైన్యంబుతో రాఁగఁ గౌశికుఁ డెప్పటిఘనత మెఱసి
నిలిపె నాకసమున నేడు నున్నాడు త్రిశంకుఁ డాతఁడు హరిశ్చంద్రుఁ గనియె

తే. నాహరిశ్చంద్రుఁ గౌశికుఁ డర్థిఁ జేరి

యాగదక్షిణామిషమున నఖిలధనముఁ

గొల్ల గొని మీఁదఁ గులహీనుఁ గొలువఁ బెట్ట

బొంక కలజడిఁ బొందె నాభూవరుండు. 192

వ. అట్లు విశ్వామిత్రుండు హరిశ్చంద్రు నెగులుపఱచుట విని వసిష్ఠుండు విశ్వామి
మ్రుని గృధ్రమ్మపు గ మ్మని శపించె విశ్వామిత్రుండును వసిష్ఠుని బకంబపు గ మ్మని
శపించెఁ బక్షిరూపు లయ్యును వైరంబు మానక యయ్యిరువురును యుద్ధంబు
నేసి రంత హరిశ్చంద్రుండు పుత్రులు లేక నారదు నుపదేశంబున వరుణోపాస
నంబు నతిభక్తితోఁ జేయ నావరుణుండు ప్రత్యక్షం బైన నతనికి మ్రొక్కి
యి ట్లనియె. 193

- ఆ. వరుణదేవ నాకు వరవీరగుణముల, గొడుకు పుట్టెనేని గొడుకుఁ బట్టి
పశువుఁ జేసి నీవు పరిణమింపఁగ వేల్తుఁ, గొడుకు నీఁ గదయ్య కొసరు లేక. 194
- వ. అని పలికినం గుమారుండు గలిగెడు మని వరం బిచ్చి వరుణుండు సనియె నంత
హరిశ్చంద్రునకు వరుణప్రసాదంబున రోహితుం డను కుమారుండు జన్మించె
వరుణుండును హరిశ్చంద్రకుమారు నుద్దేశించి. 195
- సీ. పురిటిలోపల వచ్చి పుత్రు వేలువు మన్నఁ బురుడువోయినఁగాని పొసఁగ దనియెఁ
బలురాకమును వచ్చి బాలు వేలువు మన్నఁ బండ్లు లేకుంట నభావ్యుఁ డనియెఁ
బండ్లు రాఁజూచి డింభకుని వేలువు మన్నఁ బడిపండ్లురామి నభావ్యుఁ డనియెఁ
బడిపండ్లు వొడమినఁ గొడుకు వేలువు మన్నఁ బోరుల కొదవక పోల దనియెఁ
- ఆ. దొడరి యిట్లు గొడుకుతోడిమోహంబునఁ, బ్రొద్దు గడపుచుండె భూవరుండు
దండ్రితలపుకొలఁదిఁ దనలోనఁ జింతించి, యింట నుండ కడవి కేఁగెఁ గొడుకు.
- వ. ఇట్లు వనంబునకుం జని శరశరాసనధరుం డయి రోహితుండు దిరుగు చుండి
వరుణగ్రస్తుం డై హరిశ్చంద్రుండు మహాదరవ్యాధిచే బీడితుండుగా నుండుట
విని పురంబునకుం దిరిగి రా గమకింప నింద్రుండు ముసలితపసి యై వచ్చి
యి ట్లనియె. 197
- ఆ. పుణ్యభూము లరుగు పుణ్యతీర్థంబులఁ, గ్రుంకు పుణ్యజనులఁ గోరి చూడు
పుణ్యకథలు వినుము భూపాలపుత్రక, మేలు గలుగునట్టిమేర గలదు. 198
- వ. అని యిట్లు మగిడించినం దిరిగి చని రోహితుం డొక్కయేఁ డవ్వనంబునం
దిరిగి క్రవ్వుఁ జనుదేర నింద్రుండు వచ్చి తొంటియట్ల నివారించె నివ్విధంబున
- సీ. ఐ దేండ్లు మరలించె నమరేంద్రుఁ డాబాలు నాటవయేటఁ దా నడవినుండి
యింటికి వచ్చుచు నెలమి నజీగర్తు మధ్యమపుత్రు సన్తాన్యచరితు
ఘను శునశ్శేఘునిఁ గొని యాగపశువుగ నాహరిశ్చంద్రున కాతఁ డిచ్చెఁ
బురుషమేధము నేసి భూపాలవర్యుండు వరుణాదినిఖిలదేవతలఁ దనిపె
- తే. హోత కాశికుఁ డధ్వర్యుఁ డొనర భృగువు
బ్రహ్మ జమదగ్ని సామంబు పాడువాఁడు
ముని వసిష్ఠుఁ డామఖమున ముదముఁ బొంది
కనకరథ మిచ్చె నింద్రుఁ డామనుజపతికి. 200
- వ. శునశ్శేఘుని ప్రభావంబు వెనుక వివరించెద నంత భార్యాసహితుం డైన హరి
శ్చంద్రువలన నత్యంత ప్రీతుం డై విశ్వామిత్రుం డతనికి ముఖ్యజ్ఞానంబు గృప
నేసినమనం బన్నమయంబు గావున మనంబున నన్నరూపి యైన పృథివి నెఱింగి పృథి
విని జలంబువలన నడంచి జలంబుఁ దేజంబువలన నింకించి తేజంబు వాయువు
వలనం జేరిచి వాయువు నాకాశంబునం గలిపి యాకసంబు దామసాహంకారంబు
నందు లయంబు నేసి యహంకారత్రయంబు మహత్తత్త్వంబునందు డిందించి

పరతత్త్వంబునకు లోకంబులు సృజించెద నను తలం పైన మహత్తత్త్వంబునందు
విషయాకారంబు నివర్తించి విషయవివర్జితం డై పరతత్త్వంబు నెఱుంగుచు
నయ్యెఱుకవలన సంసారహేతు వైన ప్రకృతిని భస్మంబు నేసి యయ్యెఱుకను
నిర్వాణసుఖపారవశ్యంబునం బరిహరించి సకలబంధవిముక్తుం డై హరిశ్చంద్రం
డవాఙ్మానసగోచరం బయిన నిజరూపంబుతో వెలుంగుచుండె నతని కుమారునకు
హరితుండు పుట్టె హరితునకుఁ జంపనామధేయుండు జనియించె నతండు దన
పేరఁ జంపనగరంబు నిర్మించె నాచంపునికి సుదేవుండు సుదేవునికి విజయుండు విజ
యునకు రురుకుండు రురుకునకు వృకుండు వృకునకు బాహుకుండు జనియించి
రండు బాహుకుండు.

201

— సగరచక్రవర్తి కథాప్రారంభము —

సీ. దండించి పగవారు దనభూమిఁ జేకొన్న నంగనలుచు దాను నడవి కేగి
యడవిలో ముసలి యై యాతఁడు సచ్చిన నాతనిభార్య దా ననుగమింపఁ
గదియుచో నాస్త్రీకి గర్భంబు గలుగుట యకార్యమునీశ్వరుఁ డాత్మ నెఱిగి
వారించె నంత నవ్వనజాతీ సవతులు సూలు నిం డారినఁ జూడఁజాల

తే. కర్ణి నన్నంబు గుడుచుచో నందుఁ గలిపి
విషము వెట్టిరి పెట్టిన విరిసి పడక
గరముతోఁ గూడ సగరుండు ఘనుఁడు పుట్టి
వరయశస్సుర్నితోఁ జక్రవర్తి యయ్యె.

202

శా. చండస్ఫూర్తి నతండు తండ్రిపగకై సంగ్రామరంగంబులం
జెండెన్ హైహయబర్బరాదుల వధించెం దాళజంఘాదులన్
ముండిభూతులుగా నిరంబరులు గా మూర్తుల్ సబీభత్స లై
యుండం జేసె నిజారులన్ సగరనామోర్వివిభుం డల్పుడే.

203

క. ఖగరాజరుచులు గలయిల, పగరాజుల నడచి యేలె బాహుశక్తిన్
నగరాజధీరు శూరున్, సగరున్ హతవిమతనగరుఁ జను వినుతింపన్.

204

సీ. బౌర్వుండు నెప్పుంగ నమర వేదాత్మకు హరి నీశు నమృతు ననంతుఁగూర్చి
వాజిమేధంబులు వసుధేశ్వరుండు నేసె నం దొక్కమఖమున హయము విడువ
నగభేది గొనిపోయి నాగలోకంబునఁ గపిలునిచేరువఁ గట్టి తొలఁగె
నంత గుఱ్ఱముఁ గాన కారాజు దనపుత్రనివహంబు దిశలకు నెమకఁ బంప

తే. వారు నిలయేడుదివుల వరుస వెదకి, మఖతురంగంబు లేకున్న మగిడి రాక
ప్రాభవంబున దోర్దండబలము మెఱసి, గ్రొచ్చి కోరాడి త్రవ్విరి కుతలమెల్ల.

205

వ. ఇట్లు సుమతికొడుకులు నేలం ద్రవ్వి పాతాళంబునం దూర్పుముట్టి యున్న
యుత్తరభాగంబునం గపిలమునిపొంత నున్న తురంగంబుఁ గని.

206

చ. ఎఱిగితి మద్దిరయ్య తడ వేటికి గుఱ్ఱపుదొంగ వీడె యీ
జుఱ్ఱభీని బట్టి చంపుఁ డతిసాధుమునీంద్రుఁడువోలె నేత్రము

దైతవక బాకినోరు మెదలింపక బైసుకపట్టె నంచు న
య్యలువది వేవురుక నిజకరాయుధముల్ జళిపించి డాయుచోన్.

207

చ. కపిలుడు నేత్రముల్ దెఱవఁ గాఁ దమ మేనుల మంట వుట్టి తా
రపగతఁడై క్యు లై పడి యహంకరణంబున మూఢచిత్తులై
నృపసుతు లందఱుక ధరణి నీ టయి రాక్షణమంద సాధులం
దపసులఁ గాసిఁ బెట్టెడిమదస్ఫురితాత్తులు నిల్వ నేర్తురే.

208

సీ. కొందఱు కపిలునికోపానలంబున మ్రుందిరి సగరకుమారు లనుచు
నందు రాముని శాంతుఁ డానందమయమూర్తి తొడరి కోపించునే దువ్వనేలఁ
గాక జన్తించునే గగనస్థలంబున నేసాంఖ్యమతమున నిద్ధమతులు
భవసముద్రము మృత్యుభయముచు లంఘింతు రాబుద్ధిఁ జేయుపరాత్తభూతుఁ
తే. డఖిలబోధకుఁ డతనికి నరసి చూడ, సఖు లమిత్రులు నెవ్వరు సగరసుతులు
దాము దమచేయునేరమిఁ దనువులందు, ననలకీలలు వుట్టి నీ తైరిగాక.

209

వ. మఱియు సగరుండు గేళినియందుఁ గన్నపుత్రుం డసమంజసుం డనువాఁడు సమం
జసగుణంబులు లేక పూర్వజన్మంబున యోగీశ్వరుం డై యుండి సంగదోషంబు
వలన యోగభ్రష్టుం డయి సగరునకు జన్తించి జాతిస్తరజ్ఞానంబు గలిగి లోకంబు
వారలకుఁ దమవారలకు నప్రియం బగు వర్తనంబునం దిరుగుచు నొక్కనాఁడు.

చ. వరుస నయోధ్యలోనఁ గలవారల నాడెడుపిన్నవాండ్ర నా
సరయువులోన వైచి జనసంఘముఁ దండ్రీయుఁ దిట్టుచుండ వాఁ
డురుమతిఁ గొన్నిప్రాద్దులకు యోగబలంబునఁజేసి బాలురం
దిరిగి పురంబులోపలికిఁ దెచ్చిన నివ్వెఱఁ గంది రందఱున్.

211

వ. అయ్యసమంజసుని కొడు కంశుమంతుం డనువాఁడు వినీతుం డయి తనయొద్దఁ
బనులు నేయుచుండు నంత సగరుం డమ్మనుమని నంశుమంతు నశ్వంబు వెదకి
తెచ్చుని పంచిన నతండు దన తండ్రులచొప్పునం జని వారలు ద్రవ్విన మహాఖా
తంబు సొచ్చి యందు భస్మరాసులపొంత నున్న హయంబుఁ గని హయసమి
పంబునం దున్న కపిలాఖ్యుం డయిన విష్ణునికి దండప్రణామంబు నేసి యిట్లని
స్తుతియించె.

212

సీ. మతి సిక్కఁ బట్టి సమాధిగౌరవమున వ్రాలియుఁ దనకు నవ్వల వెలుంగు
నినుఁ గానఁ డొకనాఁడు ని న్నెఱుంగునె బ్రహ్మ యజునిమనంబున నవయవముల
బుద్ధి జన్తించినభూరిజంతువులందు హీనుల మైనమా కెఱుంగ వశమె
తమలోన నీ వుండఁ దా మెఱుంగరు నిన్ను గుణములఁ జూతురు గుణములైన
తే. గాన రొకవేళఁ జీకటిఁ గందు రాత్త
లందుఁ దెలియరు వెలుపల నమరుబొందు

లరయుదురు దేహధారు లత్యంధు లగుచుఁ
గడిచినీమాయ నెన్నఁడుఁ గడవలేక.

213

వ. అని వినుతి సేయుచు హయంబు విడువు మని చెప్పక తన తండ్రులు నీ అగుటం
దడవక మ్రొక్కి నిలుచున్న యంశుమంతునికిఁ గరుణావిపులుం డగు కపిలుం డి
ట్లనియె.

214

క. గుట్టముఁ గొనిపో బుద్ధుల, కుట్టఁడ మీతాతయొద్దకున్ నీతండ్రుల్
వెట్టులు నీతై రదె యీ, మిట్టున గంగాజలంబు మెలఁగ శుభ మగున్.

215

వ. అని పల్కిన నమస్కరించి తురంగంబుఁ గొని వచ్చి యాసగరుని కిచ్చిన సగరుం
డాపశువువలన జన్నంబు కడమ నిడించి యంశుమంతునకు రాజ్యం బిచ్చి
ముక్తబంధనుం డై యాహ్వాండు సెప్పిమార్గంబున నుత్తమగతికిం జనియె నంత.

క. జనకులు మ్రగ్గినచోటికి, ననిమిషనదిఁ దెత్తు ననుచు నటవీస్థలికిం
జని తపము సేయఁ జాలక, మనమున వగ లొలయ నంశుమంతుఁడు దీతెన్.

217

క. ఆతనికొడుకు దిలీపుఁడు, భూతలమున గంగ దెచ్చి పొందించుటకై
ప్రీతిం దపంబు సేయుచు, భాతిగఁ దే లేక కాలపరవశుఁ డయ్యెన్.

218

క. అతనిసుతుండు భగీరథుఁ, డతతప మొనరించి కనియె నమృతాపాంగన్
సుతరంగన్ ముఖవనరుహ, రతభృంగన్ శివజటాగ్రరంగన్ గంగన్.

219

వ. కని నమస్కరించిన గంగ గృహ సేసి వరంబు వేడు మనిన నారాచపట్టి యి
ట్లనియె.

220

క. మావారిభస్మ రాసుల, నీవారిం గలపికొనుము నెఱి మావారల్
నీవారిఁ గలయ నాకము, మావారికిఁ గలుగు నిది ప్రమాణము దల్లి.

221

ఇంద్ర. చెల్లన్ మదిన్ నిన్ను భజింతు గంగన్, పుల్లాంతరంగన్ బహుపుణ్యసంగం
గల్గోలలక్ష్మీజితకాశమల్లిం, దల్లిన్ సుధీకల్పలతామతల్లిన్.

222

వ. అని వినుతి సేయుచున్న రాజకుమారునకు లోకపావని యి ట్లనియె.

223

మ. వినువీధిం బఱతెంచి నేలఁ బడ నావేగంబునున్ నిల్ప నో
పినవాఁ డెవ్వఁడు మేదినీతలము నే భేదించి పాతాళముం
జనుదున్ వచ్చితినేని నాజలములన్ సంస్నాతు లై మానవుల్
ననుఁ బొందించునఘృతజం బెచట నే నాశంబుఁ బొందించెదన్.

224

వ. అది కారణంబుగా విచారించెద నని పలుకుచున్న లోకమాతకు రాజన్యవర్మ్యం
డగు భగీరథుం డి ట్లనియె.

225

మ. పరత త్వజ్ఞులు శాంతచిత్తులు తపసిపారీణు లార్యుల్ ఘనుల్
పురుషశ్రేష్ఠులు వచ్చి తల్లి భవదంభోగాహముల్ సేయఁ గా
నరసంఘాఘము నిన్నుఁ బొందునె జగన్నాథుండు నానాఘసం
హరుఁ డావిష్ణుఁడు వారిచిత్తములఁ దా నై యుంట మందాకినీ.

226



గం గా వ త రణ ము.

మ. తనలో నిన్ని జగంబులుం గలుగుటం దా నిన్నిటం గల్లుటన్
జననీ తంతువులందుఁ జీర గలయాచందంబునన్ విశ్వభా
వనుఁ డై యొప్పుశివుండు గాక మఱి నీవారిన్ నివారింప నే
ర్చినవా రెవ్వరు నిన్ ధరించుకొఱకై శ్రీకంతునిం గొల్చెదన్. 227

వ. అని యెఱింగించి వీడ్కొని చని భగీరథుండు మహేశ్వరు నుద్దేశించి గ్రద్దనఁ
దపంబు నేసిన. 228

ఆ. భక్తవత్సలుండు ఫాలాక్షుఁ డాభగీరథుని మెచ్చి నిజశిరంబునందు
శౌరిపాదపూత సలిల యై దివి నుండి, ధరకు వచ్చుగంగఁ దాల్చె నపుడు. 229

శ్రీపరమేశ్వరజటానిర్గత గంగాప్రవాహ మహిమాభివర్ణనము

వ. ఇ ట్లమ్మహానది పురారాతిజటాజూట రంధ్రంబులవలన దిగంబడి నిరర్గళప్రవాహం
బై నేలకు జల్లించి నెఱసి నిండి పెల్లుపెల్లిగొని పెచ్చుపెరిగి విచ్చలవిడిం గ్రేపు
వెంబడి నుఱక క్రేళ్లుఱుకుమఱకప్రాయంపుఁ గామధేనువుచందంబున ముందటికి
నిగుడు ముద్దుఁజందురుతోడి నెయ్యంబునఁ గ్రయ్య నడరి చొప్పుదప్పుక సాగి
చనుదెంచు సుధార్ణవంబుకై వడిఁ బెంపు గలిగి మహేశ్వరు వదనగహ్వరంబువలన
నోంకారంబుపిఱుంద వెలువడు శబ్దబ్రహ్మంబుభంగి నదభ్రవిభ్రమం బై యమ్మహీ
పాలతిలకంబు తెరువువెంట నంటివచ్చు వెలియేనుఁగు తొండంబుల ననుకరించి
పఱచు వఱదమొగంబులును వఱదమొగంబులపిఱుంద నందంద క్రందుకొని
పొడచూపి తొలంగు బాలశారదాకుచకుంభంబులకు నగ్గలం బైన బుగ్గలును
బుగ్గలసంగడంబునం బారిజాతకుసుమ స్తబకంబుల చెలువంబులం దెగడు వెలినురు
వులును వెలినురువులచెంగట నర్థోన్మీలితకర్పూరతరు కిసలయంబులం గేలిగొను
సుళ్లును సుళ్ల కెలంకుల ధవళజలధర రేఖాకారంబుల బాగు మెచ్చని నిడుదయేఱు
లును నేఱులం గలసి వాయువశంబున నొండొంటిం దాకి బిట్టు మిట్టించి
మీఁది కెగయు దురితభంగంబు లైన భంగంబులును భంగంబులకొనల ఛిన్న
భిన్నంబు లై కుప్పించి యుప్పరం బెగసి ముత్తియంపు సరులవడువున మల్లికా
దామంబుల తెఱంగునఁ గర్పూరఖండకదంబంబుల చెలువంబున నిందుశకలం
బులతేజంబునఁ దారకానికరంబుల పొలుపున మెఱయుచు ముక్తికన్యావశీ
కరంబు లైన శీకరంబులునుం గలిగి మధ్యమలోకశ్రీకరం బై శ్రీకరంబుతెఱంగున
విష్ణుపదంబు ముట్టి విష్ణుపదంబుభాతి నుల్లసితహంసరుచిరం బై రుచిరపక్షంబు
రీతి నతిశోభితకువలయం బై కువలయంబు చెన్నున బహుజీవనం బై జీవనంబు
లాగున సుమనోవికాసప్రధానం బై ప్రధానపర్వంబు పొలుపున నేకచక్ర బకభీమ
మహాభంగసుభద్రాద్జున చరిత్రాభిరామం బై రామచిత్తంబు మెలఁపువం దన
వారిలోఁ జొచ్చిన దోషాచరుల కభయప్రదానచరణం బై ప్రదానచణవర్తనంబు
భాతి సముపాసితమృత్యుంజయం బై మృత్యుంజయరూపంబుపోలిక విభూతిసుకు

మారం బై కుమారచరిత్రంబులేవను గ్రౌంచప్రముఖవిజయం బై విజయరథంబు
 భాతి హరిహాయామంధరం బై మంధరవిచారంబుగ్రద్దన మహారామగిరివన ప్రవేశ
 కామం బై కామకేతనంబుపెల్లున నుద్దిశితమకరం బై మకరకేతనుబాణంబుకై వడి
 విలీనపరవాహినీ కలితశంబరం బై శంబరారాతి చిగురుగొంతంబుసూటి నధ్వగ
 వేదనాశమనం బై శమనదండంబుజాడ నిమిషాన్నత సమవృత్తం బై వృత్త
 శాస్త్రంబు విధంబున వడి గలిగి సదాగురులఘువాక్యచ్ఛటా పరిగణితం బై
 గణితశాస్త్రంబు కొలఁదిని ఘనఘనమూల వర్ణమూల సంకలితభిన్న మిశ్ర
 ప్రకీర్ణ ఖాతభీష్టం బై భీష్టపర్వంబుపెంపున ననేకభగవద్గీతం బై గీతశాస్త్రంబు
 నిలుకడను మహాసుషిరతను ఘననానాశబ్దం బై శబ్దశాస్త్రంబుమర్యాద నచ్చు
 వడి హల్లు గలిగి మహాభాష్యరూపావతారవృత్తి వృద్ధిగుణసమర్థం బై యర్థ
 శాస్త్రంబుమహిమను బహుప్రయోజనప్రమాణ దృష్టాంతం బై దృష్టాంతంబు
 తెఱంగున సర్వసామాన్యగుణవిశేషం బై శేషవ్యాపారంబుకరణిని సుస్థిరోద్ధరణ
 తత్పరం బై పరబ్రహ్మంబుగరిమ నతిక్రాంతానేకనిగమం బై నిగమంబు నడవడిని
 బ్రహ్మవర్ణపదక్రమసంగ్రహం బై గ్రహశాస్త్రంబుపరిపాటిని గర్కట మీన
 మిథున మకరరాశిసుందరం బై సుందరిముఖంబుపోడిమిని నిర్మలచంద్రకాంతం
 బై కాంతాధరంబురుచిని శోణచ్ఛాయావిలాసం బై విలాసవతికొప్పు నొప్పునఁ
 గృష్ణనాగాధికం బై యధికమతిశాస్త్రసంవాదంబుసొంపున నపారసరస్వతీ
 విజయవిభ్రమం బై విభ్రమవతిచనుదోయిపగిది నిరంతరపయోవ్యాప్తాఖిలలోక
 జీవనప్రదతుంగభద్రాతిరేఖాసలలితం బై లలితవతినగవుమించున నప్రహసిత
 చంద్రభాగధేయం బై భాగధేయవంతుని వివాహంబులీల మహామేఖలకన్యకా
 విస్తారం బై తారకెంగేలియొడికంబున నాక్రాంతసూర్యతనయం బై సూర్యతనయు
 శరవర్షంబుపోలిక భీమరథ్యాటోపవారణం బై వారణంబుపరుసునం బుష్క
 రోన్నతసంరంభం బై రంభనెమ్మోముడాలున సురసాతిశయదశం బై దశరథ
 తనయు బొమముడి చాడ్చున సింధుగర్వప్రభంజనం బై ప్రభంజనతనయుగద
 పెట్టుమాడ్కిని సమీపగతదుశ్శాసనదుర్త్తదనివారకం బై వారకన్యకముంజేతి
 గతిని ముహుర్దుహురుచ్చలితకంకణాలంకృతం బై కృతయుగంబునోజ నపంకం
 బై పంకజాసనముఖంబునొఱపునఁ బ్రభూతముఖ్యవర్ణం బై వర్ణగుణితంబు
 తెఱకువను బహుదీర్ఘబిందువిసర్గం బై సర్గబంధకావ్యంబు చిన్ననువున గంభీరభావ
 మధురం బై మధురాపురంబుసొబగున మహానందనందనం బై నందనవనంబు
 పొందున విహరమాణకౌశికం బై కౌశికహయంబురీతి సుదశధ్రువం బై ధ్రువు
 తలంపు క్రియం గ్రియాపరిశీలితవిశ్వంభరం బై విశ్వంభరుని శంఖంబురూపున
 దక్షిణావర్తోత్తరం బై యుత్తరావివాహంబుచందంబునఁ బ్రముదితనరం బై నర
 సింహునఖరంబులభాతి నాశితప్రహ్లాదగురువిభవప్రధానం బై దానకాండంబు

సిరిం గామధేనుకల్పలతాద్యభినవం బై నవసూతికాకుచంబువేర్కిని నిరంతర
 పయోవర్ధనం బై ధనదునిలయంబు తూనికను సంభృతమకరపద్మమహా పద్మ కచ్ఛపం
 బై కచ్ఛపకర్పరంబుబలిమిని బతితశైలసముద్ధరణం బై ధరణీధరంబుసాటి నుత్తుం
 గతటముఖ్యం బై ముఖ్యవరాహంబుగరిమ నున్నతక్షమం బై త్తమాసుర
 హస్తంబుగరగరికను సత్పవిత్రమనోభిరామం బై రామచంద్రబాణంబుకడింది
 నభ్యాగతఖరదూషణ మదాపహరణముఖరం బై ముఖరరామకుఠారంబు రీతిని
 భూభృన్మూలచ్ఛేదనప్రబలం బై బలరామహాలంబుభాతేని బ్రతికూలసన్నికర్షణ
 ప్రబుద్ధం బై బుద్ధదేవునిమేనియొలుపున నభియాతి రక్షోదారమనోహరం బై
 హారతాండవంబుమేర నుల్లసితానిమిషం బై యనిమిషావతారంబుకీర్తిని శ్రుతి
 మంగళప్రదం బై ప్రదాతయీగిసూతి నర్థవరంబరావామనం బై వామనచరణ
 రేఖను బలివంశవ్యవసయం బై నయశాస్త్రంబుమార్గంబున సామభేదమాయో
 పాయచతురం బై చతురాననాండంబుభావంబున నపరిమితభువనజంతుజాల సేవ్య
 మానంబై మానిని యనలోతు సూచక గరిత యన సడిచప్పుడు సేయక ముగుద
 యన బయలుపడక ప్రమద యన గ్రయ్యంబాటుచుఁ బతివ్రత యన నిట్టిట్టుచనక
 తల్లి యన నెవ్వి యైన లోఁగొనుచు దైవం బన భక్తమనోరథంబు లిచ్చుచు నంత
 కంతకు గుటి గడచి యవాజ్ఞనసగోచరం బై ప్రవహించి. 230

మ. జగతీనాథురథంబుపజ్జ బహుదేశంబుల్ వడిక దాఁటి త
 త్సగరత్నోపకుమారభస్మములమీఁదక ముంచి పాఱక మరు
 న్నగరావాసము వారు వొందిరి నవీనశ్రీలతో గంగనీ
 రుగతిం గాక మహాదురంతసుజనద్రోహానలం బాటునే. 231

మ. హరు మెప్పించి మహాతపోనియతుఁ డై యాకాశగంగానదిక
 ధరకుం దెచ్చి నితాంతకీర్తిలతీకాస్తంభంబుగా నవ్యసు
 స్థిరలీలం బితృకృత్య మంతయు నొనర్చెన్ వారితానేకదు
 స్తరవంశవ్యథుఁ డాభగీరథుఁడు నిత్యశ్రీకరుం డల్పుఁడే. 232

క. హరిఁ దమమనములలో నిడి, హరిపాదాంభోజజనిత మైననదిక సు
 స్థిరు లై క్రుంకి మునీంద్రులు, హరిఁ గలిసిరి త్రిగుణరహితు లై యవ్వేళన్.

వ. అంత నాభగీరథునకు శ్రుతుండును శ్రుతునకు నాభావరుండును నాభావరునకు
 సింధుద్వీపుండును సింధుద్వీపునికి నయుతాయువును నయుతాయువునకు ఋతు
 పర్ణుండును జనియించె నతండు. 234

ఆ. నయవిశాలబుద్ధి నలచక్రవర్తితో, సంగడినితనము సాలఁ జేసి
 యక్షహృదయ మతని కవ్యస్తముగ నిచ్చి, యశ్వవిద్య నేర్చె నతనివలన. 235

వ. ఆఋతుపర్ణునకు సర్వకాముండును సర్వకామునకు మదయంతీవల్లభుం డైన సుదా
 సుండును బుట్టి నారాజశేఖరుని మిత్రసహుంధును గల్గూషపాదుండు నని

చెప్పుదు రాభూవరుండు వసిష్ఠుని శాపంబున రాక్షసుం డయి తన కర్తవ్యంబున నన
పత్యం డయ్యె ననిన విని పరీక్షింప రేంద్రుం డేమి కారణంబున సుదాసునకు గురు
శాపంబు ప్రాప్తం బయ్యె నని యడిగిన శుకుం డి ట్లనియె. 236

సీ. ఆసుదాసుఁడు వేట కై వనంబున కేగి గర్వించి యొక్కరక్కసునిఁ జంపి
వానితోఁ బుట్టినవానిఁ బోవిడిచిన వాఁడును దనతోడివానిచావు

వో నీక కపటి యై భూపాలుగృహమున నడబాలతనమున నర్థిఁ గొలిచి
యుండ వసిష్ఠున కుర్వీశుఁ డొక్కనాఁ డన్నంబు సేయంగ నతనిఁ బనుప

తే. వాఁడు మానవమాంసంబు వండితెచ్చి, మునికి వడ్డింపఁ గోపించి మునిరేంద్రుఁ
బిలిచి మనుజామిషంబును బెట్టి తనుచు, నలుకతోరాక్షసుఁడవు గ మ్మని శపించె.

వ. ఇట్లు శపియించి పదంపడి రాక్షసుండు వండి తెచ్చుటయు సుదాసుం డెటుంగ
మియుఁ దన మనంబున నెఱింగి వసిష్ఠుండు పండ్రెండేండ్లు రక్కసుండ వయి
యుండు మని నియమించె నయ్యవసరంబున. 238

మ. గురువున్ మాటు శపింతు నంచు జలముల్ గోపంబుతో దోయిటన్

నరనాథుండు ధరింపఁ దత్సతి పతి న్నారినప మిన్నుం దిశల్

ధరయున్ జీవమయంబ కా నిఖిలముం దాఁ జూచి చల్లెన్ ధరా

వరుఁ డాత్మీయపదంబులం గరపుటీవాగిపూరముం బొక్కుచున్. 239

వ. ఇట్లు మిత్రసహుండు గావునఁ గళత్రానుకూలుం డై శపింప నొల్లక సుదా
సుండు రాక్షసభావంబు నొంది కల్తాషవర్ణంబు లయిన పాదంబులతో నడవులం
దిరుగుచు. 240

క. ఆకట మలమల మాఁడుచు, వీక నతం డడవి నున్న విప్రమిథునముం

దాకి తటాలున విప్రనిఁ, గూఁకటిచేఁ బట్టిమ్రంగఁ గొనిపోవుతఱిన్. 241

వ. అంత నాబ్రాహ్మణుని భార్య మోదికొనుచుం బెగ్గడిల్లి డగ్గుత్తికతోఁ బతికి నడ్డంబు
వచ్చి యేడ్చుచు రాచరక్కసున కి ట్లనియె. 242

క. మానుషదేహము గలుగుట, భూనాయక దుర్లభంబు పుట్టినమీఁదన్

దానముఁ బరోపకారము, భూనుతకీర్తియును వలదె పురుషున కెందున్. 243

మ. రవివంశాగ్రణి వై సమస్తధరణీరాజ్యానుసంధాయి వై

భువనస్తుత్యుండ వై పరాధరతి వై పుణ్యానుకూలుండ వై

వివరం బేమియు లేక నాపెనిమిటన్ విప్రం దవశీలు స

త్ప్రవరున్ బ్రహ్మవిదున్ జగన్నుతగుణున్ భక్షింపఁగాఁ బాడియె. 244

శా. తండ్రి మీకు దినేశవంశజులకున్ దైవం బగున్ బ్రాహ్మణుం

డంద్రామాటలు లేవె భూమిసురగోహత్యాభిలాషంబు గై

కొండ్రే మీయటువంటిసాధువులు రక్షోభావ మి ట్లేల మీ

తండ్రిం దాతలఁ బూర్వులం దలచవే ధర్మంబునం బోఁ గడే. 245

- శా. అన్నా చెల్లెల నయ్యెదన్ విడువు నీ కన్నంబు వెట్టింతు నా
హృన్నాథున్ ద్విజు గంగికుట్టి నకటా హింసింప నే లయ్య నీ
వెన్నం డింతులతోడఁ బుట్టవె నిజం బిట్టెన మున్ముట్ట నా
పన్నన్ నన్ను శిరంబు ద్రుంచి మఱి మత్స్యాణేశు భక్షింపవే. 246
- క. అని కరుణ పుట్ట నాడుచు, వనితామణి పలవరింప వసుధాదేవుం
దినియె నతఁడు పులి పశువుం, దినుక్రియ శాపంబుకతన ధీరహితుం డై. 247
- వ. అంత నాబ్రాహ్మణి గోపించి కామార్తనయిన నాదుపెనిమిటి భక్షించితివి గావున
నీవు నెలంతలం బొందఁజేరినవేళ మరణంబుఁ బొందు మని కల్తాషపాదుని శపించి
పతిశల్యంబులతో నగ్నిప్రవేశంబు సేసి సుగతికిం జనియె నంతఁ బండ్రెం డేండ్లు
సనిన నారాజు మునిశాపనిర్దుక్తుం డై. 248
- ఆ. రతులకొఱకు నాలి రావింప నదియును, బెదరి విప్రసతి శపించు టెఱిగి
మగని నడ్డవెట్టి మైథునకర్తంబు, మాన్చె సతులగోష్ఠి మానె నతఁడు. 249
- క. అది కారణము గఁ బుత్రా, భ్యుదయము లే దాసుదాసభూపాలునకుం
దదనుమతి నవ్వసింఱుఁడు, మదయంతికిఁ గడుపు నేనె మదనక్రీడన్. 250
- వ. ఇట్లు సుదాసునిభార్య యగు మదయంతి వసిష్ఠువలన గర్భిణియై యేడేండ్లు గర్భంబు
ధరించి నీళ్ళాడ సంకటపడుచున్న వసిష్ఠుండు వాఁడి యగునశ్తంబున నాగర్భంబుఁ
జీరిన నశ్త కుం డను కుమారుండు పుట్టె నతనికి మూలకుండు పుట్టె నతండు. 251
- క. వీరుఁ డగుపరశురాముఁడు, ఘోరకుఠారమున నృపులఁ గూలుచువేళన్
నారీజనములు దాఁచిన, నారీకవచుం డనంగ నలి నుతి కెక్కెన్. 252
- వ. ఆనారీకవచుండు నిర్హూలం బయిన రవివంశంబునకు మూలం బగుటంజేసి మూలకుం
డనం బరఁగె నామూలకునకు విశ్వసహుండు పుట్టె విశ్వసహునకు ఖట్వాం
గుండు పుట్టి చక్రవర్తి యయ్యె నతండు. 253
- సీ. అమరులు వేడిన నసురనాథులఁ జంపి త్రిదశులతోఁ దనబ్రదుకుకాల
మెం తని యడిగిన నిదె నిండుచున్నది తడవు లే దేమైన నడుగు మనిన
వరములు గోరక వరవిమానం బెక్కి తనపురి కేతెంచి తత్త్వబుద్ధిఁ
బరమేశ్వరునియంద భావంబుఁ గీలించి కులదై వతద్విజకులముకంటె
- తే. నంగనాప్రాణరాజ్యపుత్రాదు లెల్లఁ
గావు ప్రియములు ధర్మంబు గడచి నాదు
మతి ప్రవర్తింప దెన్నఁడు మది నెటుంగ
నన్య మాయీశ్వరునిఁ దక్క ననుచు మఱియు. 254
- మ. ఇలమీఁదన్ బ్రదుకేల వేల్పులవరం బేలా ధనం బేల చం
చలగంధర్వపురీవిడంబనము లై శ్వర్యంబు లేలా జగం
బులఁ బుట్టించు తలంపునం బ్రకృతితోఁ బొత్తై తుదిం బాసి ని
ర్మల మై వాఙ్మనసామితం బగుపరబ్రహ్మంబు నేఁ జెందెదన్. 255

వ. అని నిశ్చయించి.

256

మ. కలనెక్ సంగము లెల్లఁ బాసి నియతిన్ ఖట్వాంగుఁ డశ్రాంత మై
కల దయ్యున్ మఱి మీఁదలే దనెడి దై కల్యాణ మై యాత్మలోఁ
దలఁచం బల్కఁగరాని దై పరమ మై తత్త్వజ్ఞు లూహించి హృ
జ్జలజాతంబుల వాసుదేవుఁ డని సంస్థాపించు నాబ్రహ్మమున్.

257

వ. అట్టి ఖట్వాంగునకుఁ దీర్ఘబాహుండు దీర్ఘబాహునకు రఘువు రఘువునకుఁ
బృథుశ్రవుండుఁ బృథుశ్రవునకు నజుండు నజునకు దశరథుండును బుట్టి రాదశరథు
నకు సురప్రార్థితుం డై పరబ్రహ్మమయుం డైన హరి నాల్గువిధంబు లై శ్రీరామ
లక్ష్మణ భరత శత్రుఘ్న నామంబుల నిజాంశసంభూతుం డై జన్మించెఁ దచ్చరిత్రంబు
వాల్మీకిప్రముఖు లైన మునులచేత వర్ణితం బైనది యైననుం జెప్పెద సావధాన
మనస్కుండ వై యాకర్షింపుము.

258

శ్రీ రామచరిత్రము

మ. అమరేంద్రాశకుఁ బూర్ణచంద్రుఁ డుదితుం డైనట్లు నారాయణాం
శమునం బుట్టె మదాంధరావణశిరస్సంఘాతసంఘేదన
క్రమణోద్దాముడు రాముఁ డాగరితకుం గౌసల్యకున్ సన్నతా
సమనైర్మల్య కతుల్య కంచితజనుస్సంసారసాఫల్యకున్.

259

మ. సవరక్షార్థము దంప్తి వంపఁ జని విశ్వామిత్రుఁడుం దోడ రా
నవలీలం దునుమాడె రాముఁ డదయుం డై బాలుఁ డై కుంతల
చ్చవినంపజ్జితహాటకం గవటభాషావిస్ఫురన్నాటకన్
జవభిన్నార్యమఘోటకం గరవిరాజతేటకం దాటకన్.

260

క. గారామునఁ గౌశికమఖి, మారాముడు గాచి దైత్యు నధికు సుబాహున్
ఘోరాజిఁ ద్రుంచి తోలెను, మారీచున్ నీకుఁ గపటమంజులరోచున్.

261

మ. ఒకమున్నూలు గదల్చి తెచ్చిన లలాటోగ్రాతుచాపంబు బా
లకరింద్రంబు సులీలమైఁ జెఱకుఁ గోరం ద్రుంచుచందంబునన్
సకలోర్విశులుఁ జూడఁగ్గా విఱిచె దోశ్శక్తిన్ విదేహక్షమా
పకగేహంబున సీతకై గుణమణిప్రస్థితకై లీలతోన్.

262

క. భూతలనాథుఁడు రాముఁడు, ప్రీతుం డై పెండ్లి యాడె బృథుగుణమణిసం
ఘాతన్ భాగ్యోపేతన్, సీతన్ ముఖకాంతివిజితసితఖద్యోతన్.

263

క. రాముఁడు నిజబాహుబల, స్థేమంబున భంగపఱిచె దీర్ఘ కుతారో
ద్దామున్ విదళీకృతనృప, భామున్ రణరంగభీము భార్గవరామున్.

264

క. దశరథుఁడు మున్ను గైకకు, వశుఁ డై తా నిచ్చినట్టివరముకతన వా
గ్దశ నెడక యడవి కనిచెను, దశముఖముఖకమలతుహినధామున్ రామున్.

265

- క. జనకుఁడు వనిచిన మే లని, జనకజయును లక్ష్మణుండు సంసేవింపన్
జనపతి రాముఁడు విడిచెను, జనపాలారాధ్య ద్విషదసాధ్య నయోధ్యన్. 266
- క. భరతున్ నిజపదసేవా, నిరతున్ రాజ్యమున నునిచి నృపమణి యెక్కెన్
సురుచిరరుచిరభావిత, గురుగోత్రాచలముఁ జిత్రకూటాచలమున్. 267
- ఉ. పుణ్యుఁడు రామచంద్రుఁ డట వోయి ముదంబునఁ గాంచె దండకా
రణ్యము దాపసోత్తమశరణ్యము నుద్ధతబర్హి బర్హి లా
వణ్యము గౌతమీవిమలవాగీకణపర్యటనప్రభూతసా
ద్యుణ్యము నుల్లసత్తరునికుంజవరేణ్యము నగ్రగణ్యమున్. 268
- సీ. ఆవనంబున రాముఁ డనుజసమేతుఁ డై సతితోడ నొకపర్ణశాల నుండ
రావణుచెల్లెలు రతిఁ గోరి వచ్చిన మొగి లక్ష్మణుఁడు దానిముక్కు గోయ
నది విని ఖరదూషణాదులు పదునాల్గువేలు వచ్చిన రామవిభుఁడు గలన
బాణానలంబున భస్మంబు గావింప జనకనందనమేనిచక్కఁదనము
- తే. విని దశగ్రీవుఁ డంగజవివశుఁ డగుచు
నర్థిఁ బంచినఁ బసిఁడిట్టి యై నటించు
నీచు మారీచు రాముఁడు నెఱి వధించె
నంతలో సీతఁ గొనిపోయె నసురవిభుఁడు. 269
- ఉ. ఆయసురేశ్వరుండు వడి నంబరపీఠి నిలాతనూజ న
న్యాయము సేసి నిష్కరుణుఁ డై కొనిపోవఁగ నడ్డ మైన ఘో
రాయతహేతిఁ ద్రుంచె నసహాయత రామనరేంద్ర కార్యద
త్తాయువుఁ బక్షవేగపరిహాసితవాయువు నజ్జటాయువున్. 270
- వ. అంత నారామచంద్రుండు లక్ష్మణసహితుం డై సీత వెదక నరుదెంచి నిజకార్యనిహ
తుండైన జటాయువునకుఁ బరలోక క్రియలు గావించి ఋశ్యమూకంబునకుం జని.
- క. నిగ్రహము నీకు వల దిక, నగ్రజు వాలిన్ వధింతు నని నియమముతో
నగ్రేసరుఁ గా నేలెను, సుగ్రీవుం జరణఘాతమార్ణగ్రావున్. 272
- క. లీలన్ రామవిభుం డొక, కోలం గూలంగ నేసె గురునయశాలిన్
శీలిన్ నేవితశూలిన్, మాలిన్ వాలిన్ దశాస్యమానోన్మూలిన్. 273
- క. ఇలమీఁద సీత వెదకఁగ, నలఘుఁడు రాఘవుఁడు వనిచె హనుమంతు నతి
చ్ఛలవంతున్ మతిమంతున్, బలవంతున్ శౌర్యవంతుఁ బ్రభవవంతున్. 274
- క. అలవాటుకలిమి మారుతి, లలితామితలాఘవమున లంఘించెను శై
వలినీగణసంబంధిన్, జలవూరితధరణిగగనసంధిం గంధిన్. 275
- వ. అట్లు సముద్రంబు దాటి సీతం గని హనుమంతుండు డిరిగి చనుదెంచుచు
నక్షకుమారాదుల వధియించి. 276
- క. సముదగ్రత ననిలసుతుం, డమరాహితదత్తవాలహస్తాగ్నుల భ
స్మము నేసె నిరాతంకన్, సమదాసురసుభటవిగతశంకన్ లంకన్. 277

- వ. ఇట్లు లంకాదహనంబు నేసి వచ్చి వాయుజుండు సీతాకథనంబు సెప్పిన విని
రామచంద్రుండు వనచరనాథయాథంబులుం దానును జని చని. 278
- శా. ఆరాజేంద్రుడు గాంచె భూరివిధరత్నా గారమున్ మీనకుం
భీరగ్రాహకతోరమున్ విపులగంభీరంబు నభ్రభ్రమ
ద్భోరాన్యోన్యవిభిన్న భంగభవనిర్భోషచ్ఛటాంభగీకణ
ప్రారుద్ధాంబరపారమున్ లవణపారావారముం జేరువన్. 279
- వ. కని తనకుఁ ద్రోవ యి మ్మని వేడిన నదియు మార్గంబు సూపక మి న్నందిన
నారాచపట్టి రెట్టించిన కోపంబున. 280
- క. మెల్లనినగవున నయనము, లల్లార్చి శరంబు విల్లు నందినమాత్రన్
గుల్లులు నాచులుఁ జిప్పలుఁ బెల్లులు నై జలధి పెద్దబీ డై యుండెన్. 281
- వ. ఇట్లు విషన్నుం డగు సముద్రుండు నడులతోఁ గూడి మూర్తిమంతుం డయి చను
దెంచి రామచంద్రునిచరణంబులు శరణంబుఁ జొచ్చి యిట్లని స్తుతియించె. 282
- శా. ఓకాకుత్స్థకులేశ యోగుణనిధి యోదీనమందార నే
సీకోపంబున కెంతవాడ జడధిన్ నీ వేమి భూరాజవే
లోకాధీశుడ వాదినాయకుడ వీ లోకంబు లెల్లప్పుడున్
నీకుఁజీం బ్రభవించు నుండు నడఁగున్ నిక్కంబు సర్వాత్మ కా. 283
- క. ధాతల రజమున దేవ, వ్రాతము సత్త్వమున భూతరాశిఁ దమమునన్
జాతులఁగా నొనరించు గుణాతీతుడ వీవు గుణగణాలంకారా. 284
- క. కట్టుము నేతువు లంకం, జుట్టుము నీబాణవహ్ని సురవైరితలల్
గొట్టుము నేలం బడఁ జే, పట్టుము నీయబల సధికభాగ్యప్రభలన్. 285
- ఆ. హరికి మామ నగుదు నటమీఁద శ్రీదేవి, తండ్రి నూర కేల తా గడింపఁ
గట్టఁ గట్టి దాటు కమలా ప్తకులనాథ, నీయశోలతలకు నెలవుగాఁగ. 286
- వ. అని విన్నవించిన రామచంద్రుండు సముద్రుని బూర్వప్రకారంబున నుండు
పొవ్వుని వీడుకొల్పె నంత. 287
- క. ఘనశైలంబులుఁ దరువులు, ఘనజవమునఁ బెటికి తెచ్చి కపికులనాథుల్
ఘనజలరాశిం గట్టిరి, ఘనవాహప్రముఖదివిజగణము నుతింపన్. 288
- వ. ఇట్లు సముద్రంబు దాటి రామచంద్రుండు రావణుతమ్ముం డైన విభీషణుండు శర
ణంబు వేడిన నభయం బిచ్చి కూడుకొని లంకకుఁ జని విడిసి వేడె పెట్టించి
లగ్గులు పట్టించిన. 289
- సీ. ప్రాకారములు ద్రవ్వి పరిఖలు వూడిచి కోటకొవ్వులు నేలఁ గూలఁ ద్రోచి
వస్త్రంబు లగలించి వాకిళ్లు వెకలించి తలుపులు విడిచి యంత్రములు నెఱిచి
ఘనవిటంకంబులు ఖండించి పడవై చి గోపురంబులు నేలఁ గూలఁ దన్ని
మకరతోరణములు మహిఁ గూల్చి కేతనంబులు సింఛి సోపానములు గదల్చి



సీతాకల్యాణ మహోత్సవము.



- ఆ. గృహము లెల్ల వ్రచ్చి గృహరాజముల గ్రొచ్చి, భర్తకుంభచయము పాటవైచి
కరులు కొలను సొచ్చి కలఁచినకై వడి, గవులు లంకఁజొచ్చి కలఁచి రపుడు. 290
- వ. అంత నయ్యసురేంద్రుండు వంచినఁ గుంభ నికుంభ ధూమ్రాక్ష విరూపాక్ష
సురాంతక నరాంతక దుర్ముఖ ప్రహస్త మహాకాయ ప్రముఖు లగు దనుజవీరులు
శరశరాసనతోమర గదాఖడ్గశూలభిందిపాలపరశుపట్టిస ప్రాసముసలాది సాధనం
బులుధరియించి మాతంగతురంగస్యందన సందోహంబుతో బవరంబు నేయ సుగ్రీవ
పవనతనయ పనస గజ గవయ గంధమాదన నీలాంగద కుముద జాంబవదాదు
లారక్కసుల నెక్కటికయ్యంబులందుఁ దరుల గిరులఁ గరాఘాతంబుల
నుక్కడంచి త్రుంచి రంత. 291
- క. ఆయెడ లక్ష్మణుఁ డుజ్జ్వల, సాయకములఁ ద్రుంచె శైలసమకాయు సురా
జేయు ననర్గళమామో, పాయున్ నయగుణవిధేయు నయ్యతికాయున్. 292
- ఆ. రామచంద్రవిభుఁడు రణమున ఖండించె, మేటికడిమి నీలమేఘవర్ణ
బాహుశక్తిపూర్ణుఁ బటుసింహనాదసం, కుచితదిగిభకర్ణుఁ గుంభకర్ణు. 293
- క. అలవున లక్ష్మణుఁ డాజి, స్థలిఁ గూల్చెన్ మేఘనాదుఁ జటులొడ్లొదన్
బలభేదిజయవినోదున్, బలజనితసుపర్వసుభటభావవిషాదున్. 294
- వ. అంత. 295
- క. తనవా రందలు మ్రగ్గిన, ననిమిషపతివైరి పుష్పకాదూఢుం డై
యనికి నడచి రామునితో, ఘనరౌద్రముతోడ నంపకయ్యము నేసెన్. 296
- వ. అయ్యవసరంబున. 297
- క. సురపతిపంపున మాతలి, గురుతర మగుదివ్యరథముఁ గొని వచ్చిన నా
ధరణీవల్లభుఁ డెక్కెను, ఖరకరుఁ డుదయాద్రి నెక్కుకై వడి దోచున్. 298
- వ. ఇట్లు దివ్యరథాదూఢుం డయి రామచంద్రుండు రావణున కిట్లనియె. 299
- మ. చపలత్వంబున డాఁగి హేమమృగమున్ సంప్రీతిఁ బుత్తెంచుటో
కపటబ్రాహ్మణమూర్తి వై యబల నా కాంతారమధ్యంబునం
దపలాపించుటయో మదీయశితదివ్యామోఘబాణాగ్నిసం
తపనం బేగతి నోర్పువాడవు దురంతం బెంతయున్ రావణా. 300
- క. నీచేసినపాపములకు, నీచాత్మక యముఁడు వలదు నేఁ డిటు నానా
రాచములఁ ద్రుంచి వైచెద, భేచరభూచరులు గూడి క్రీడం జూడన్. 301
- వ. అని పలికి. 302
- మ. బలువింటన్ గుణటంకృతంబు నిగుడన్ బ్రహ్మాండభీమంబుగాఁ
బ్రళయోగ్రానలసన్నిభం బగుమహాబాణంబు సంధించి రా
జలలాముం డగురాముఁ డేసె ఖరభాషాశ్రావణున్ దేవతా
బలవిద్రావణు వైరిదారజనగర్భస్రావణున్ రావణున్. 303

- క. దశరథసూనుం డేసిన, విశిఖము హృదయంబుఁ దూఱ వివశుం డగుచున్
దశకంధరుండు గూలెను, దశవదనంబులను రక్తధారలు దొరఁగన్. 304
- వ. అంత నారావణుండు దెగుట విని. 305
- సీ. కొప్పులు బిగి వీడి కుసుమమాలికలతో నంసభాగంబుల నావరింప
నేసముత్యంబులు సెదరఁ గర్ణిక లూడఁ గంతహారంబులు గ్రందుకొనఁగ
వదనపంకజములు వాడి వాలెఱ లెండఁ గన్నీళ్ల వలద లంగములు దడుప
సన్నపునడుములు జవ్వాడఁ బాలిండ్లబరువులు నడుములఁ బ్రబ్బికొనఁగ
- ఆ. నెత్తి మోఁదికొనుచు నెఱిఁ బయ్యెదలు జాఱ, నట్టు నిట్టుఁ దప్పుటడుగులిడుచు
నసురసతులు వచ్చి రట భూతవేతాళ, సదనమునకు ఘోరకదనమునకు. 306
- వ. ఇట్లు వచ్చి తమ తమ నాథులం గని శోకించి రందు మందోదరి రావణుం జూచి
యిట్లనియె. 307
- ఉ. హా దనుజేంద్ర హా సురగణాంతక హా హృదయేశ నిర్జరేం
ద్రాదుల గెల్చి నీవు కుసుమాస్త్రునికోలల కోర్వలేక సో
న్మాదముగన్ రఘుప్రవరుమానిని నేటికిఁ దెచ్చి తప్పు డే
గా దని చెప్పినన్ వినక కాలవశంబునఁ బొంది తక్కటా. 308
- ఆ. ఎండఁ గాయ వెఱచు నినుఁడు వెన్నెలఁగాయ, వెఱచు విధుఁడు గాలివీవవెఱచు
లంకమీఁద నిట్టిలంకాపురికి మాకు, నధిప విధవభావ మడరె నేఁడు. 309
- క. దురితముఁ దలఁచరు గానరు, జరుగుదు రెట కై న నిమిషసౌఖ్యంబులకై
పరవనితాసక్తులకును, బరధనరక్తులకు నిహముఁ బరముం గలదే. 310
- వ. అని విలపింప నంత విభీషణుండు రామచంద్రునిపంపు వడసి రావణునకు దహ
నాదిక్రియలు గావించె నంత రాఘవేంద్రుండు నశోకవనంబున కేగి శింశుపా
తరుసమీపంబునందు. 311
- శా. దైతేయప్రమదాపరిత నతిభీతన్ గ్రంధిబంధాలక
వ్రాతన్ నిశ్శ్వసనానిలాశ్రుకణజీవంజీవదారామభూ
జాతన్ శుష్కకపోలకీలితకరాబ్జాతం బ్రభూతం గృశీ
భూతం బ్రాణసమేత సీత గనియెన్ భూమిశుఁ డాముందటన్. 312
- వ. కని రామచంద్రుండును దాపంబు నొంది భార్యవలన దోషంబు లే కుండుట
వహ్నిముఖంబునం బ్రకటంబు నేసి దేవతలపంపున దేవిం జేకొని. 313
- ఉ. శోషితదానవుండు నృపసోముఁడు రాముఁడు రాక్షసేంద్రతా
శైషవిభూతిఁ గల్పసమజీవివి గ మ్తుని నిల్పె నర్థిసం
తొషణుఁ బాపశోషణు నదూషణు శశ్వదరోషణున్ మితా
భాషణు నార్యపోషణుఁ గృపాగుణభూషణు నవ్యభీషణున్. 314

వ. ఇట్లు విభీషణసంస్థాపనం దై రామచంద్రుండు సీతాలక్ష్మణసమేతుం దై సుగ్రీవ హనుమదాదులం గూడికొని పుష్పకారూఢుం దై వేల్పులు గురియు పువ్వుల సోనలం దడియుచుఁ దొల్లి వచ్చిన తెరువుజాడలు సీతకు నెఱిగించుచు మరలి నందిగ్రామంబునకు వచ్చె నయ్యవసరంబున. 315

ఆ. రామచంద్రవిభునిరాక వీనుల విని, భరతుఁ డుత్సహించి పాదుకలను మోచికొనుచు వచ్చి ముదముతోఁ బురజను, లెల్లఁ గొలువ నన్న కెదురువచ్చె.

వ. వచ్చి పాదుకల ముందట నిడికొని యెడ నెడ సాష్టాంగదండప్రణామంబులు సేయుచు మెల్ల న డాసి రామచంద్రుని పాదంబులు దన నొసలం గదియించి తచ్చ రణ రేణువులు దుడిచి శిరంబునం జల్లికొని తనివి సనక మఱియు నప్పదకమలంబు లక్కున మోపికొనుచు సంతసంపుఁ గన్నీటం గడిగి సేమంబు లరయుచుండె నంత సీతాలక్ష్మణసహితుం దై విభుండును దన కెదురు వచ్చిన బ్రాహ్మణజనంబు లకు నమస్కరించి తక్కినవారలచేత మన్ననలు వొంది వారల మన్నించె నయ్య వసరంబున. 317

చ. నృపవర పెక్కునాళ్లఁగొలె నిన్ గన కుండినయట్టి నేడు మా తపములు పండె నిందఱము ధన్యుల మైతి మటంచుఁ బుట్టముల్ చపలతఁ ద్రిప్పి పువ్వులవసంతము లాడుచుఁ బాడుచున్ గత త్రపు లయి యాడుచుం బ్రజలు దద్దయుఁ బండుగు నేసి రెల్లెడన్. 318

సీ. కవ గూడి యిరుదెసఁ గపిరాజు రాక్షసరాజు నొక్కటఁ జామరములు వీవ హనుమంతుఁ డతిధవళాతపత్రముఁ బట్టఁ బాదుకల్ భరతుండు భక్తిఁ దేర శత్రుఘ్నుఁ డమ్ములుఁ జాపంబు, గొని రాఁగ సౌమిత్రి భృత్యుఁడై చనవుసూప జలపాత్ర చేబట్టి జనకజ గూడిరాఁ గాంచనఖడ్గ మంగదుండు మోవఁ

ఆ. బసిడికేడె మర్ధి భల్లూకపతి మోచి కొలువఁ బుష్పకంబు వెలయ నెక్కి గ్రహము లెల్లఁ గొలువఁ గడు నొప్పుసంపూర్ణ చంద్రుపగిది రామచంద్రుఁ డొప్పె. 319

వ. ఇట్లు పుష్పకారూఢుం దై కపిబలంబులు సేరి కొలువ శ్రీరాముం డయోధ్యకుం జనియె నంతకు మున్న యప్పురంబునందు. 320

సీ. వీధులు సక్కఁ గావించి తోయంబులు సల్లి రంభాస్తంభచయము నిలిపి పట్టుఁజీరలు సుట్టి బహుతోరణంబులుఁ గలువడంబులు మేలుకట్లుఁ గట్టి వేదిక లలికించి వివిధరత్నంబుల మ్రుగులు పలుచందములుగఁ బెట్టి కలయ గోడల రామకథ లెల్ల వ్రాయించి ప్రాసాదముల దేవభవనములను

తే. గోపురంబుల బంగారుకుండ లెత్తి, యెల్లవాకిండ్లఁ గానిక లేర్పరించి జనులు గై నేసితూర్యఘోషములతోడ, నెదురు నడతెంచి రారాఘవేంద్రుకడకు.

- క. సమదగజదానధారల, దుమదుమలై యున్న పెద్దత్రోవలతోడన్
రమణీయ మయ్యె నప్పురి, రమణుడు వచ్చినఁ గరంగురమణియపోలెన్. 322
- ఆ. రామభూవరేంద్రురాకఁ దూర్యములతో, రథగజాశ్వసుభటరాజితోడ
నమరెఁ బురము చంద్రుఁ డరుదేర ఘూర్ణిల్లు, జంతుభంగమిళితజలధిభంగి. 323
- వ. ఇట్లొప్పుచున్న యప్పురంబు ప్రవేశించి రాజమార్గంబున రామచంద్రుం డరుగు
చున్న సమయంబున. 324
- మ. ఇతఁడే రామనరేంద్రుఁ డీయబల కా యింద్రుని ఖండించె న
ల్లతఁడే లక్ష్మణు డాతఁడే కపివరుం డాపొంతవాఁడే మరు
త్సుతుఁ డాచెంగట నావిభీషణుఁ డటంచుం జేతులం జూపుచున్
సతు లెల్లం బరికించి చూచిరి పురిసౌధాగ్ర భాగంబులన్. 325
- వ. ఇట్లు సమస్తజనంబుఁ జూచుచుండ రామచంద్రుండు రాజమార్గంబునం
జనిచని. 326
- సీ. పటికంపుగోడలుఁ బవడంపువాకిండ్లు నీలంపుటరుగులు నెఱయఁ గలిగి
కమనీయవైదూర్యక స్తంభచయముల మకరతోరణముల మహిత మగుచుఁ
బడగల మాణిక్యబద్ధచేలంబులఁ జిగురుదోరణములఁ జెలుపు మీఱి
పుష్పదామకముల భూరివాసనలను బహుతరధూపదీపముల మెఱసి
తే. మాటువేల్పులభంగిని మలయు చున్న, సతులుఁ బురుషులు నెప్పుడు సందడింప
గులుతు లిడరాని ధనములకుప్ప లున్న, రాజసదనంబునకు వచ్చె రామవిభుడు.
328
- వ. ఇట్లు వచ్చి.
- ఉ. తల్లుల కెల్ల మ్రొక్కి తమతల్లికి వందన మాచరించి య
ల్లలుబుధాళికిన్ వినతుఁడై చెలికాండ్రను దమ్ములం బ్రసం
పుల్లతఁ గొంగిలించుకొని భూవరుఁ డోలిఁ గృపారసంబు రం
జిల్లఁగఁ జాల మన్ననలు నేసె నమాత్యులఁ బూర్వభృత్యులన్. 329
- వ. తత్సమయంబునఁ దల్లులు. 330
- చ. కొడుకులుఁ బెద్దకోడలును గొబ్బున మ్రొక్కిన నెత్తి చేతులం
బుడుకుచు మోములుం దలలు బోరన ముద్దులు గొంచు నవ్వుచుం
దొడలకు వారి రాఁ దిగిచి తోఁగఁగఁ జేసిరి నేత్రధారలన్
వెడలినప్రాణముల్ దగఁ బ్రవిష్టము లయ్యె నటంచు నుబ్బుచున్. 331
- వ. అంత వసిష్ఠుం డరుగుదెంచి శ్రీరామచంద్రుని జటాబంధంబు విడిపించి కులవృద్ధులుం
దానును సమంత్రకంబుగ దేవేంద్రుని మంగళస్నానంబు నేయించు బృహస్పతి
చందంబున సముద్రనదీజలంబుల నభిషేకంబు నేయించె రఘువరుండును సీతా
సమేతుం డై జలకంబు లాడి మంచిపుట్టంబులు గట్టికొని కమ్మనిపువ్వులు దుఱిమి
సుగంధంబు లలందికొని తొడవులు దొడిగికొని తనకు భరతుండు సమర్పించిన

రాజసింహాసనంబునం గూర్చుండి యతని మన్నించి కౌసల్యకుఁ బ్రియంబు
సేయుచు జగత్పూజ్యంబుగ రాజ్యంబు సేయు చుండె నప్పుడు. 332

సీ. కలఁగు పెల్లను మానెఁ గంధు లేడింటికెఁ జలనంబు మానె భూచక్రమునకు
జాగరూకత మానె జలజలోచనునకు దీనభావము మానె దిక్పతులకు
మాసి యుండుట మానె మార్తాండవిధులకు, గావిరి మానె దిగ్గగనములకు
నుడిగి పోవుట మానె నుర్వీకుహంబుల కడఁగుట మానె ద్రేతాగ్నులకును

ఆ. గడిదిప్రేఁగు మానెఁ గరిగిరికిఁచినాగ, కమఠములకుఁ బ్రజలకలఁక మానె
రామచంద్రవిభుఁడు రాజేంద్రరత్నంబు, ధరణిభరణరేఖఁ దాల్చునపుడు. 333

వ. మఱియును. 334

సీ. పొలఁతులవాలుమాపులయంద చాంచల్య మబలలనడుములయంద లేమి
కాంతాలకములంద కౌటిల్యసంచార మతవలనడపులయంద జడిమి
ముగుదలపరిరంభములయంద పీడన మంగనాకుచములయంద పోరు
పడఁతులరతులంద బంధసద్భావంబు సతులఁ బాయుటలంద సంజ్వరంబు

తే. ప్రియులు ప్రియురాండ్ర మనముల బెరసి తార్పు
లంద చౌర్యంబు వల్లభు లాత్మసతుల
నాఁగి క్రొమ్మళ్లు పట్టులం దక్రమంబు
రామచంద్రుఁడు పాలించు రాజ్యమందు. 335

క. తండ్రిక్రియ రామచంద్రుఁడు, దండ్రుల మఱపించి ప్రజలఁ దా రక్షింపం
దండ్రుల నందఱు మఱచిరి, దండ్రి గదా రామచంద్రధరణిపుఁ డనుచున్. 336

వ. మఱియు నారామచంద్రుఁడు, రాజర్షిచరితుండును నిజధర్మనిరతుండును నేక
పత్నీవ్రతుండును సర్వలోకసమ్మతుండును నగుచు ధర్మవిరోధంబు గాకుండఁ
గోరిక లనుభవించుచుఁ ద్రేతాయుగం బైనఁ గృతయుగధర్మంబుఁ గావించుచు
బాలమరణంబు మొదలగు నరిష్టంబులు ప్రజలకుఁ గలుగకుండ రాజ్యంబు
సేయు చుండె నయ్యెడ. 337

ఆ. సిగ్గు వడుట గల్గి సింగారమును గల్గి, భక్తి గల్గి చాల భయముఁ గల్గి
నయముఁ బ్రియముఁ గల్గి నరనాథుచిత్తంబు, సీత దనకు వశము సేసికొనియె. 338

వ. అనిన విని పరిక్షిన్న రేంద్రుం డి ట్లనియె. 339

ఆ. భ్రాతృజనులయందు బంధువులందును, బ్రజలయందు రాజభావ మొంది
యెట్లు మెలఁగె రాఘవేశ్వరుం డెవ్వని, గూర్చి క్రతువు లెట్లు గోరి చేసె. 340

వ. అనిన శుకుం డి ట్లనియె. 341

సీ. భగవంతుఁ డగురామభద్రుండు ప్రితితో దేవోత్తముని సర్వదేవమయుని
దనుఁ దాన కూర్చి యధ్వరములు సేసెను హోతకుఁ దూపు నుత్తరంబు
సామగాయకునికి శమనదిగ్భాగంబు బ్రహ్మకుఁ గ్రమమునఁ బడమ రెల్ల
నధ్వర్యునకు శేష మాచార్యునకు నిచ్చి సొమ్ములఁ బంచి భూసురుల కొసఁగి

తే. తనదు రెండుపుట్టంబులుఁ దనకు నయిన, మెలఁతమంగళసూత్రంబుమినుకుఁదక్క
వినతుఁడై యుండె నారామునితరణంబు, పాండవోత్తమ యే మని పలుకవచ్చు.

వ. అంత నారామచంద్రుని దానశీలత్వంబునకు మెచ్చి విప్రవరులు దమ తమ
భూములు మరల నిచ్చి యిట్లనిరి. 343

ఆ. ధరణి వలదు మాకుఁ దపసుల కేల సీ, వఖిలలోకగురుఁడ వైనహరివి
మామనంబులందు మలయుచీకటిఁ బాపు, భవదుదారరుచులఁ బార్థివేంద్ర. 344

వ. అని పలికి బ్రహ్మణ్యదేవుం డైన రామచంద్రుని వినయోక్తులం బూజించి మునులు
సని రిట్లు పెద్దకాలంబు రాజ్యంబు నేసి రాఘవేంద్రుం డొక్కవినంబున. 345

సీ. వసుధపైఁ బుట్టెడు వార్త లాకర్ణింతుకొఱకు నై రాముండు గూఢవృత్తి
నడురేయి దిరుగుచో నాగరజనులలో నొక్కఁడు దనసతీ యొప్పుకున్న
నొరునింటఁ గాపురం బున్న చంచలురాలిఁ బాయంగ లేక చేపట్ట నేమి
తా వెఱ్ఱి యగురామధరణీశ్వరుండనే బేల పొమ్మనుమాట బిట్టు వలుక

ఆ. నాలకించి మఱియు నామాట చారుల, వలన జగములోనఁ గలుగఁ దెలిసి
సీత నిద్రవోవఁ జెప్పక వాల్మీకి, పర్ణశాలఁ బెట్టఁ బనిచె రాత్రి. 346

వ. అంత సీతయు గర్భిణి గావునఁ గుశలవు లనియెడి కొడుకులం గనియె. వారికి
వాల్మీకి జాతకర్తంబు లొనరించె లక్ష్మణునకు నంగదుండు జంద్రకేతుండును
భరతునకు దత్తుండును బుష్కలుండును శత్రుఘ్నునకు సుబాహుండును
శ్రుతసేనుండును సంభవించి రయ్యెడ. 347

క. బంధురబలుఁ డగుభరతుండు, గంధర్వచయంబుఁ ద్రుంచి కనకాదుల స
ద్బంధుఁ డగునన్న కిచ్చెను, బంధువులును మాతృజనులుఁ బ్రజలున్ మెచ్చన్.

ఆ. మధువనంబులోన మధునందనుం డగు, లవణుఁ జంపి భుజబలంబు మెఱసి
మధుపురంబు నేసె మధుభాషి శత్రుఘ్నుఁ, డన్న రామచంద్రుఁ డౌ ననంగ. 349

వ. అంతఁ గొంతకాలంబునకు రామచంద్రుని కొమారు లయిన కుశలవు లిద్దఱును
వాల్మీకివలన వేదాదివిద్యలయందు నేర్పరు లై పెక్కుసభల సతానంబుగా
రామకథాశ్లోకంబులు వాడుచు నొక్కనాఁడు రాఘవేంద్రుని యజ్ఞశాలకుం
జని. 350

మత్తకోకిలము. పట్టి మ్రాకులు పల్లవింప నవారి యై మధుధార దా
నుట్టఁ బాడిన వారిపాటకు సుర్వరాధిపుఁడుం బ్రజల్
బిట్టు సంతస మంది రయ్యెడఁ బ్రీతిఁ గన్నులబొప్పముల్
దొట్ట నొదల లూచి వారలతోడిమక్కువ పుట్టఁగాన్. 351

వ. అంత నారామచంద్రుండు కుమారుల కిట్లనియె. 352

ఆ. చిన్నియన్నలార శీతాంశుముఖులార, నళినదళవిశాలనయనులార

- మధురభాషులార మహిమింద నెవ్వరు, దల్లి దండ్రీ మీకు ధన్యులార. 353
- వ. అనిన వార లేము వాల్చీకి పాత్రులము రాఘవేశ్వరుని యాగంబు సూడ వచ్చితి
మనవుడు మెల్లన నగి యెల్లిప్రాద్ధున మీతండ్రి నెఱింగెద రుండుం డని యొక్క
నివాసంబునకు సత్కరించి వనిచె మఱునాడు సీతం దోడ్కొని కుశలవుల
ముందట నిడుకొని వాల్చీకి వచ్చి కఘుపుంగవునిం గని యనేకప్రకారంబుల
వినుతించి యిట్లనియె. 354
- ఆ. సీత సుద్దరాలు చిత్తవాక్కర్తంబు, లందు సత్యమూర్తి యమలచరిత
పుణ్య సాధ్వీ విడువబోలదు చేకొను, కవికులాద్భిచంద్ర రామచంద్ర. 355
- వ. అని వాల్చీకి వలుక రామచంద్రుండు పుత్రార్థి యై విచారింపఁ గుశలవులను
వాల్చీకికి నొప్పగించి రామచంద్రచరణధ్యానంబు నేయుచు నిరాశ యై సీత
భూవివరంబు సొచ్చె నయ్యెడ. 356
- మ. ముదితా యేటికిఁ గ్రుంకి తివు మనలో మోహంబు చింతింపవే
వదనాంభోజము సూపవే మృదువు నీవాక్యంబు విన్పింపవే
తుది నేయం దగ దంచు నీశ్వరుండు నై దుగిళించె భూపాలుఁ డా
పద గాదే ప్రియురాలిఁ బాసినయెడన్ భావింప నెవ్వారికిన్. 357
- వ. అని వగచి రామచంద్రుండు బ్రహ్మచర్యంబు ధరియించి పదుమూడువేల
యేం డ్లడతెగకుండ నగ్నిహోత్రంబులు నెల్లించి తా నీశ్వరుండు గావునఁ
దన మొదలినెలవునకుం జనియె నివ్విధంబున. 358
- ఆ. ఆదిదేవుఁ డైనయారామచంద్రుని, కబ్ధి గట్టు తెంత యసురకోటిఁ
జంపు తెంత కపులసాహాయ్య మది యెంత, సురలకొఱకుఁ గ్రీడ సూపెఁగాక.
- చ. వశుండుగ మ్రొక్కెదన్ లవణవార్ధి విజృంభణతానివ ర్తికిన్
దశదిగధీశమాళిమణిదర్పణమండితదివ్యకీర్తికిన్
దశశతభానుమూర్తికి సుధారుచిభాషికి సాధుపోషికిన్
దశరథరాజుపట్టికిని దైత్యవతిం బొరిగొన్న జెట్టికిన్. 360
- ఉ. నల్ల నివాడు పద్మనయనంబులవాడు మహాశంకంబులున్
విల్లును దాల్చువాడు గడు వి ప్పగువక్షమువాడు మేలు పైఁ
జల్లెడువాడు నిక్కినభుజంబులవాడు యశంబు దిక్కులం
జల్లెడువాడు నై నరఘన త్తముఁ డిచ్చుత మా కభీష్టముల్. 361
- ఆ. రామచంద్రుఁ గూడి రాకలఁ బోకలఁ, గదిసి తిరుగువారుఁ గన్నవారు
నంటికొన్నవారు నాకోసలప్రజ, లరిగి రాదియోగు లరుగుగతికి. 362
- క. మంతనములు సద్గతులకుఁ, బొంతనములు ఘనము లైనపుణ్యముల కిదా
నీంతనపూర్వమహాఘని, కృంతనములు రామనామకృతచింతనముల్. 363
- వ. ఆరామచంద్రునకుఁ గుశుండును గుశునకు నతిథియు నతిథికి నిషధుండును నిష

ధునకు నభుండును నభునికిఁ బుండరికుండును బుండరికునకు తేమధన్వుండును
 తేమధన్వునకు దేవాసికుండును దేవాసికునకు నహీనుండును నహీనునకుఁ
 బారియాత్రుండును బారియాత్రునకు బలుండును బలునకుఁ జలుండును జలునకు
 నర్కసంభవుం డగు వజ్రనాభుండును వజ్రనాభునకు శంఖుండును శంఖు
 నకు విధృతియు విధృతికి హిరణ్యనాభుండును జనియించి రతండు జైమిని శిష్యుం
 డైన యాజ్ఞవల్క్యుమునివలన నధ్యాత్మ యోగంబు నేర్చి హృదయకలుషంబులం
 బాసి యోగచక్రుం డయ్యె నాహిరణ్యనాభునకుఁ బుష్యుండును పుష్యునకు
 ధ్రువసంధియు ధ్రువసంధికి సువర్చనుండును సువర్చనునకు నగ్నివర్ణుండును నగ్ని
 వర్ణునకు శీఘ్రుండును శీఘ్రునకు మరు వను రాజశ్రేష్ఠుండును బుట్టి రారాజ
 యోగి సిద్ధుం డయి కలాపగ్రామంబున నున్నవాఁడు కలియుగాంతంబున నష్టం
 బయ్యెడు సూర్యవంశంబుఁ గ్రమ్మఁ బుట్టింపం గలవాఁ డామరువునకుఁ బ్రశు
 శ్రుకుండును నాప్రశుశ్రుకునకు సంధియు నతనికి నమర్షుండును నాయమర్షు
 నికి మహాస్వంతుండును నామహాస్వంతునకు విశ్వసాహస్యుండును నావిశ్వ
 సాహస్యునకు బృహద్బలుండును జనియించి రాబృహద్బలుఁడు భారతయుద్ధం
 బున మీతండ్రి యగు నభిమన్యునిచేత హతుం డయ్యె వినుము. 364

— భ విష్య ద్రా జే తి హా స ము ॥ —

తే. పరఁగ నిత్యోకుండును బృహద్బలుఁడు మొదలుఁ
 దుదయుఁ గాఁ గలరాజులఁ దోడుతోడ
 నెఱుంగఁ జెప్పితి నీవారి నింక మీఁదఁ
 బుట్టఁ గలవారిఁ జెప్పెద భూవరేంద్ర. 365

వ. ఆబృహద్బలునకు బృహద్రుండును బృహద్రునకు నురుక్షతుండును నాత
 నికి వత్సప్రీతుండును వత్సప్రీతునకు బ్రతివ్యోముండును బ్రతివ్యోమునకు
 భానుండును భానునకు సహదేవుండును సహదేవునకు బృహదశ్వుండును
 బృహదశ్వునకు భానుమంతుండును భానుమంతునకుఁ బ్రతీకాశ్వుండును బ్రతీ
 కాశ్వునకు సుప్రతీకుండును సుప్రతీకునకు మేరుదేవుండును మేరుదేవునకు సుత
 యుత్తుండును సుతయ్యుత్తునకు ఋక్షకుండును ఋక్షకునకు నంతరిక్షుండును నంత
 రిక్షునకు సుతపుండును సుతపునకు నమిత్రజిత్తును నతనికి బృహద్వాజియు నతనికి
 బర్హియు బర్హికి ధనంజయుండును ధనంజయునకు రణంజయుండును నతనికి సృంజ
 యుండును సృంజయునకు శౌక్యుండును శౌక్యునకు శుద్ధాదుండును శుద్ధాదునకు
 లాంగలుండును లాంగలునకుఁ బ్రనేనజిత్తును నతనికి తుద్రకుండును తుద్ర
 కునకు ఋణకుండును ఋణకునకు సురథుండును సురథునకు సుమిత్రుండును
 బుట్టుదురు సుమిత్రుని యనంతర కాలంబున సూర్యవంశంబు నశింపఁగలదు వీరలు
 బృహద్బలునినుండి క్రమంబునం బుట్టం గలవార లని చెప్పి శుకుం డి ట్లనియె.

- సీ. ధన్యుఁ డాయిత్యైకుతనయుఁ డౌనిమి యాగ మాచరింపఁగఁగోరి యావసిష్ఠు
నా ర్త్విజ్యమునకుఁ దా నర్థింపఁ గని యాతఁ డింద్రునిమఖము సేయింప నియ్య
కొనినాఁడ మఱి వత్తుఁ గోదవ లే దని వచ్చి సంసార మొత్తయుఁ జుచలంబు
కాలయాపన మేల క్రతువు నేనెద నని యన్యబుత్విక్కుల నతఁడు గూర్చి
- తే. చేయ నింద్రునియాగంబు నెల్లఁజేసి, గురుఁడు ననుదెంచి శిష్యుఁడై గోపమెత్తి
యోరి నావచ్చునందాఁక నుండ వనుచు, నతనిదేహంబు వడుఁగాత మనిశపించె.
- వ. ఇట్లు వసిష్ఠుండు శపించిన నిమియును వసిష్ఠునిదేహంబు వడుఁగాక యని మరల
శపియింప నవ్వసిష్ఠుండు మిత్రావరుణులవలనఁ గడపట నూర్వశికి జన్మించె గురు
శాపంబున బ్రహ్మజ్ఞాని యైన నిమి విగతదేహుం డైన నతనిదేహంబు మునీశ్వరులు
గంధవస్తువులం బొదివి దాఁచి దొరఁకొన్న సత్త్రయాగంబు నెల్లించిరి కడపట
దేవగణంబులు మెచ్చి వచ్చిన వారలకు నిమిదేహంబు సూపి బ్రదుకం జేయుం
డనవుడు వారలు నిమి ప్రాణంబు వచ్చుంగాక యని పలికిన నిమి దన దేహంబు
సార నొల్లక యిట్లనియె. 368
- మ. అతిమోహాకులితంబు సాంద్ర మమతాహంకారమూలంబు సం
తతనానాసుఖదుఃఖపీడిత మనిత్యం బిట్టిదేహంబుసం
కృతి నా కేటికి మీనదేహమునభంగిన్ భీతబాహుశ్య మం
చితరుల్ పెద్దలు దీనిఁ జేకొనరు సర్వేశున్ హరిం గొల్చుచున్. 369
- వ. అని పలికిన నిమి మాటలు క్రమ్మఁజీప నేరక శరీరులు గన్నులు దెఱచినప్పుడును
మూసినప్పుడును నిమి గానవచ్చుం గాక యని పల్కి దేవతలు చని రంత. 370
- ఆ. పెద్ద లైనమునులు పృథివీస్థలికి రాజు, లేమిఁ జూచి నిమికశేబరంబు
దరువ నొకఁడు వుట్టెఁ దనయుండు వానిని, జనకుఁ డనుచుఁ బలికె జగము లెల్ల.
- వ. మఱియు నతండు విదేహజుండు గావున వైదేహుం డనియు మథనజాతుండు
గావున మిథిలుం డనియు ననం బరఁగె నమ్మిథిలునిచేత నిర్మితం బయినది మిథిలా
నగరంబు నాఁ బరఁగె నాజనకునకు నుదావసుండును నుదావసునకు నందివర్ధనుం
డును నందివర్ధనునకు సుకేతుండును సుకేతునకు దేవరాతుండును దేవరాతునకు
బృహద్రథుండును బుట్టి రాతనికి మహావీర్యుండును నతనికి సుధృతియు నతనికి
ధృష్టకేతుండును నతనికి హర్యశ్వుండును నతనికి మరువును నతనికిఁ బ్రతింధ
కుండును నతనికిఁ గృతరయుండును నతనికిఁ దేవమీథుండును నతనికి విధృ
తుండును నతనికి మహాధృతియు నతనికిఁ గీర్తిరాతుండును నతనికి మహారోముం
డును నతనికి స్వర్ణరోముండును నతనికి హ్రస్వరోముండును నతనికి సీరధ్వజుం
డును బుట్టిరి. 372
- ఆ. అతఁడు మఖము సేయ నవని దున్నింపంగ, లాంగలంబుకొనను లక్షణాంగి
సీత జాత యయ్యె సీరధ్వజుం డనఁ, దానఁ జెప్పఁబడియె ధన్యుఁ డతఁడు. 373

వ. ఆశీర్వాదజనకుఁ గుశర్వాదజుండును గుశర్వాదజనకు ధర్మర్వాదజుండును ధర్మర్వాదజనకు
 గృతర్వాద మితర్వాద లనువా రిద్దఱుఁబుట్టి రందుఁ గృతర్వాదజనకు గేశిర్వాదజుం
 డువయిం చె నతండు తన్నుఁ దా నెఱింగెడి విద్యయందు నేర్పరి యయ్యె మిత
 ధర్వాదజనకు ఖండిక్యుం డనువాఁడు జన్మించి తండ్రివలన నెఱుక గలవాఁడై కర్మ
 తంత్రంబు నేర్చి కేశిర్వాదజునివలన భీతుం డై యేఁగె ఖండిక్యునకు భానుమం
 తుండును భానుమంతునకు శతద్యుమ్నుండును శతద్యుమ్నునికి శుచియు శుచికి
 సనద్వాదజుండు సనద్వాదజునకు నూర్ధ్వకేతుండును నూర్ధ్వకేతునకు నజుండును
 నజునకుఁ గురుజిత్తును గురుజిత్తునకు నరిష్టనేమియు నరిష్టనేమికి శ్రుతాయు
 పును శ్రుతాయువునకుఁ బార్శ్వకుండును బార్శ్వకునకుఁ జిత్రరథుండును జిత్ర
 రథునకు క్షేమాపియు క్షేమాపికి హేమరథుండును హేమరథునకు సత్యరథుం
 డును సత్యరథునకు నుపగురుండును నుపగురునకు నగ్నిదేవు ప్రసాదంబున నుప
 గుర్వుండును నుపగుర్వునకు సావనుండును సావనునకు సువర్చసుండును గల్గి
 రతంఁడె సుభూషణుం డని వినంబడు నాసుభూషణునకు జయుండును జయునకు
 విజయుండును విజయునకు ధృతుండును ధృతునకు ననఘుండును ననఘునకు వీతి
 హవ్యుండును వీతిహవ్యునకు ధృతియు ధృతికి బహుళాశ్వండును బహుళా
 శ్వనకుఁ గృతియుఁ గృతికి మహావశియును జన్మించిరి వీరలు మైథిలు లగు
 రాజు లని చెప్పంబడుదురు యోగీశ్వరప్రసాదంబున గృహస్థు లై యుండియు
 బంధనిర్దుక్తు లై యాత్మజ్ఞానంబు గలిగి నిరంతర బ్రహ్మనుసంధానంబు సేయుచు
 నుండుదు రని పలికి శుకయోగీంద్రుం డిట్లనియె.

374

— చంద్రవంశ్యు లగు రాజులయితీహాసము —

ఆ. చంద్రగౌర మైనచంద్రవంశమునందుఁ, జంద్రకీర్తితోడ జనిత మైన
 యట్టిపుణ్యామతుల నైశాదిరాజుల, నింక వినుము మానవేంద్రచంద్ర.

375

సీ. ఒకవేయితలలతో నుండుజగన్నాథుబొడ్డుఁదమ్మిని బ్రహ్మ పుట్టె మొదల
 నతనికి గుణముల నతనిఁ బోలినదత్తుఁ డగునత్రి సంజాతుఁ డయ్యె నత్రి
 కడగంటిచూడ్కులఁ గలువలసంగడే దువయించి విప్రుల కోషధులకు
 నమరఁ దారాతతి కజునిపంపున నాథుఁ డై యుండి రాజసూయంబు చేసి

తే. మూఁడులోకములను గెల్చి మోఱకమునఁ
 జని బృహస్పతిపెండ్లాముఁ జారుమూర్తిఁ
 దార నిలు సొచ్చి కొనిపోయి తన్ను గురుఁడు
 వేడునందాఁక నయ్యింతి విడువఁ డయ్యె.

376

వ. అంత వేల్పులతో రక్కసులకుఁ గయ్యం బయ్యె బృహస్పతితోడి వైరంబునం
 జేసి రాక్షసులుం దానును శుక్రుండు చంద్రుని జేపట్టి సురాచార్యుని బోఁ
 దోలిన వారుండు భూతగణసమేతుం డై తన గురుపుత్రుం డైన బృహస్పతి

జేపట్ట దేవేంద్రుండు సురగణంబులుం దానును బృహస్పతికి నడ్డంబు వచ్చె
నయ్యవసరంబున బృహస్పతి భార్యానిమి త్తంబున రణంబు సురాసుర వినాశకరం
బయ్యె నాలోన బృహస్పతితండ్రి యగు నంగిరసుండు నెప్పిన విని బ్రహ్మదేవుండు
వచ్చి చంద్రుని గోపించి గర్భిణి యైన తారను మరల నిప్పించినం జూచి బృహ
స్పతి దాని కిట్లనియె. 377

ఉ. సి గ్గొకయింత లేక వెలచేడియకై వడి ధర్మకీర్తులకై
బొగ్గులు నేసి జారు శశి బొంది కటా కడు పేల తెచ్చుకొం
టెగ్గు వలంపఁగా వలదె యిప్పుడు గర్భము దించుకొమ్ము నికొ
మ్మగ్గఁగఁ జేసెదం జెనఁటి మానవతుల్ నినుఁ జూచి మెత్తురే. 378

వ. అని కోపించుచుండ నాచెలువకుఁ బసండిచాయమేను గల కుట్టాడు పుట్టె
వానిం జూచి మోహంబు నేసి బృహస్పతి దన కొడు కనియునుం జంద్రుండు
దన కన్న వాఁ డనియునుం జగడించి రప్పుడు. 379

ఆ. వారివాడు సూచి వారింపఁగా వచ్చి, యేర్పరింప లేక యెల్లముచులు
నమరవరుల నడుగ నావేడుకలకత్తై, యెఱుఁగుఁ గాని యితరు లెఱుఁగ రనిరి.

వ. ఆఱుకులు విని సిగ్గుపడి యున్న తారకుఁ జిన్నికొమరుం డిట్లనియె. 381

క. ఇలువరుస చెడఁగ బంధులు, దల వంపఁగ మగఁడు కోయఁ దల్లి కట్టా
వెలి నేల నన్నుఁ గంటివి, కలిగించినవాఁడు శీతకరుఁడో గురుఁడో. 382

వ. అని పలుకుచున్న కొడుకునకు మఱుమాట లాడనేరక యూరక యున్న తార
నేకాంతంబునకుం జీరి మంతనంబున బ్రహ్మ యిట్లనియె. 383

మ. చెలువా నీయెలసిగ్గు వాసి గురుఁడో శీతాంశుఁడో యెవ్వఁ డీ
లలితాకారుఁ గుమారుఁ గన్నయతఁ డేలా దాచ నీపాటు నీ
తలనే పుట్టెనె వెచ్చ నూర్పకుము కాంతల్ గాముకల్ గారె మా
టల నిం దేమియుఁ బోదు పో యొరులతోడం జెప్పు విన్పించవే. 384

వ. అని పలికిన బ్రహ్మకు నెదురు మాటాడ వెఱచి మంతనంబున నయ్యింతి చంద్రు
నికిం గన్నదాన ననవుడు నాబాలకునకుం బుధుం డని పేరు వెట్టి చంద్రున కిచ్చి
బ్రహ్మ సనియె నంత. 385

ఆ. బుద్ధిమంతుఁ డయినబుధుఁడు పుత్రుం డైన, మేను వెంచి రాజు మిన్న ముట్టె
బుద్ధిగలసుతుండు పుట్టినచోఁ దండ్రి, మిన్నముట్ట కేల మిన్నకుండు. 386

వ. ఆబుధునకుఁ దొల్లి చెప్పిన యిశాకన్యకవలనఁ బురూరవుండు పుట్టె నాపురూరపు
నకుం గల శౌర్యసౌందర్యగాంభీర్యానిగుణంబులు నారదునివలన నింద్రసభ
లోన నూర్వశి విని మిత్రావధుణశాపంబున మనుష్యస్త్రీరూపంబు దాల్చి
భూలోకంబునకు వచ్చి ముందట నిలువంబడి. 387

తరలము. సరసిజాతు మృగేంద్రమధ్య విశాలవతు మహాభుజా
సురుచిరాననచంద్రమండలశోభితుఁ సుకుమారు నా

- పురుషవర్ణః బురూరవుం గని పువ్వటంపఱజోదుచే
దొరఁగుక్రొవ్విరితూపులన్ మది దూలిపోవఁగ బ్రాంత యై. 388
- వ. ఊర్వశి నిలిచి యున్నంత. 389
- ఉ. భావజుడీమమో మొగులుఁ బాసి వెలుంగుమెటుంగొ మోహిసి
దేవతయో నభోరమయొ దీనికరగ్రహణంబు లేనిచో
జీవన మేటి కంచు మరుచేఁ జిగురాకడివమ్ముజిమ్ములం
దా వడఁకెం బురూరవుఁడు దామరపాకుజలంబుకై వడిన్. 390
- వ. ఇ ట్లారాచపట్టి చెఱకువింటి వానిదాడికి నోడి యెట్టకేలకు సైరణ నేసి నిలుకడఁ
దెచ్చికొని యచ్చెలువ కి ట్లనియె. 391
- ఉ. ఎక్కడనుండి రాక మన కిద్దఱకుం దగు నీకు దక్కితిన్
ముక్కడి వచ్చెనే యలరుముల్కులవాఁ డడిదంబుఁ ద్రిప్పు చే
దిక్కు నెటుంగఁ జూడు నను దేహము దేహము గేలుఁ గేల నీ
చెక్కునఁ జెక్కు మోపి తగుచెయ్యుల నన్ను విపన్నుఁ గావవే. 392
- వ. అనినఁ బ్రోడచేడియ యి ట్లనియె. 393
- మ. ఇవె నాకూర్చునగళ్లు రెండు దగ నీ వెల్లప్పుడుం గాచె దే
ని వివస్తుండవు గాక నాకడఁ దగన్ నీవుండుదేనిన్ విశే
షవిలాసాధిక నీకు నాఘృతము భక్ష్యం బయ్యెనేనిన్ మనో
జవినోదంబుల నన్నుఁ దేల్తు నగునే చంద్రాన్వయగ్రామణీ. 394
- వ. అని పలికిన వేల్పులవెలయాలి ప్రతినమాటల కియ్యకొని తన మనంబున. 395
- క. మంచి దఁట రూపు సంతతి, నంచిత యశాదేవగణిక యఁట మరుచేతన్
సంచలితచిత్త యై కా, మించిన దఁట యింతకంటె మేలుం గలదే. 396
- వ. అని నిశ్చయించుకొని. 397
- ఆ. రాజు రాజముఖని రతిఁ దేల్చె బుగారు, మేడలందు దరులనీడలందుఁ
దోటలందు రత్నకూటంబులందును, గొలఁకులందు గిరులకెలఁకులందు. 398
- వ. అంత నయ్యిద్దఱకుం దగులంబు నెలకొని. 399
- క. ఒకదిక్క కాని చనఁ బో, రొకచోటన కాని నిలిచియుండరు దమలో
నొకటియ కాని తలంపరు, నొకనిమిషముఁ బాయలేదు నునిదయు తేఁడున్. 400
- క. దయ్య మెటుంగున్ వారల, నెయ్యంబులు మక్కువలును నిజమరితనముల్
వియ్యములును నెడసందిని, బయ్యెదకొం గడ్డ మైనఁ బ్రాణము వెడలున్. 401
- వ. ఇ ట్లూర్వశియుం బురూరవుండు నొండొరువులవలన మక్కువలు చెక్కులొత్తం
బగళ్లు రేలు నెల్లెడల విహరింప నొక్కనాఁడు దేవలోకంబున దేవేంద్రుండు
గొలు వుండుతఁజ్ గొలువున నూర్వశి లేకుండుటం జూచి. 402

- క. ఇన్ని దినంబులకును మన, మున్న సభామధ్యవేది యూర్వశి లేమిన్
విన్నదనంబున నున్నది, వన్నె దళిగి యున్న పసిడివడువున ననుచున్. 403
- వ. ఇంద్రుండు గంధర్వులం బనిచిన వారు నడురేయిం జని చీకటి నూర్వశి పెంచు
చున్న యేడకంబులం బట్టిన నవి రెండును మొఱ వెట్టిన వానిమొఱ విని రతి
ఖిన్నుం డై మేను మఱచి కూరుకుచున్న పురూరవుకొంగిట నుండి యూర్వశి
యి ట్లనియె. 404
- మ. అదె నాబిడ్డలఁ బట్టి దొంగలు మహాహంకారు లై కొంచు ను
న్నదు లై పోయెద రడ్డపాటునకు సామర్థ్యంబునన్ హీనుఁ డై
కదలం డీమగషంద కూరుకుగతిం గ న్తునీ గు ర్నెట్టుచున్
వదలంజాలఁడు నాదుకొంగిలియు దా వంధ్యాత్తుఁ డై చెల్ల రే. 405
- క. పగతురు దొంగల రేచుగ, మగఁటిమి వాటింప లేక మగతన మెల్లన్
మగువలకొంగిటఁ జూపెడు, మగవాఁ డగుకంటె మగఁడు మగు వగు తొప్పన్.
- ఆ. ఆధముఁ డైనవాని కాలగుకంటె న,త్యధికునింట దాసి యగుట మేలు
హీనుఁ బొంది యోని హింసింపఁగా నేల, యువతిజనుల కూర కుంట లెస్స. 407
- క. ఏటికి నీరాచటికం, బాటది మొఱవెట్టఁ బశువు లాతురపడ నో
యాట దని లేచి దొంగల, గీటవు వెడలంగ శనముక్రియ నుండె దిదే. 408
- క. వినియు వినవు రణభీరువు, మనుజాధము నిదురపోతు మందుని నకటా
నినుఁ జక్రవర్తిఁ జేసిన, వనజాసనుకంటె వెఱ్ఱివాఁడును గలఁడే. 409
- వ. అని పెక్కుభంగుల నయ్యింతి పరుసనిపలుకు లను కఱకువాలమ్ములు నెవులఁ
బొనుప నారాజశేఖరుం డంకుశంబుపోట్ల నడరు మదగజంబుచందంబునఁ జీర
మఱచి దిగంబరుం డై లేచి వాలు కేల నంకించి యానడురేయి దొంగల నఱకి
వైచి మేషంబుల విడిపించుకొని తిరిగి వచ్చునెడ. 410
- ఆ. చీర లేనిమగనిఁ జెలువ దా నీక్షించి, కన్ను మొఱఁగి పోయెఁ గడఁక నతఁడు
వెఱ్ఱివానిభంగి వివశుఁ డై వడి లేచి, పొరల తెరలి స్రుక్కి పొక్కిపడియె. 411
- వ. మఱియుఁ బురూరవుండును మదనాతురుం డై వెదకుచు సరస్వతీనదీతీరంబునం
జెలికత్తెలలోఁ గూడియున్న యూర్వశిం గని వికసితముఖకమలుం డై యి ట్లనియె.
- మ. తనుమధ్యా యిది యేల వచ్చి తకటా ధర్తంబె శర్తంబె మున్
మనలో నుంకుగ నాడికొన్న పలుకుల్ మర్యాదలుం దప్పెనే
నిను నేఁ బాసినయంతనుండి తనువు న్నేలం బడం బాటె నన్
దిను నుగ్రంపుమృగాళి దీనుఁ గరుణాదృష్టిన్ విలోకింపవే. 413
- వ. అనిన నూర్వశి యి ట్లనియె. 414
- క. మగువలకు నింత లొంగెడు, మగవాఁడవె నీవు పశువుమాడ్కిన్ వగవం
దగవే మానుషపశువును, మృగములుఁ గని రోయుఁ గాక మే లని తినునే. 415

వ. అదియునుంగాక.

416

మ. తలఁపుల్ చిచ్చులు మాట లుజ్జ్వలసుధాధారల్ విభుం డైనపు
వ్విలుతున్ మెచ్చర యన్యులన్ వలతు రేవిశ్వాసమున్ లేదు క్రూ
రలు తోడుం బతి నైనఁ జంపుదు రధర్తల్ నిర్దయల్ చంచలల్
వెలయాం డైక్కడ వారివేడబము లావేదాంతసూక్తంబులే.

417

ఉ. ఇం కొకయేడు వోయిన నరేశ్వర యాతలిరేయి నీవు నా
లంకెకు వచ్చి యాత్మజుల లక్షణవంతులఁ గాంచె దేమియుం
గొంకక పొమ్ము నీ వనుడుఁ గొమ్మును గర్భిణిఁ గాఁ దలంచుచున్
శంక యొకింత లేక నృపసత్తముఁ డల్లన పోయె వీటికిన్.

418

వ. ఇట్లు మరలి చని తన పురంబున నొక్కయేఁ డుండి పిదప నూర్వశికడ కేగి
యొక్కరేయి పురూరవుం డయ్యింతికడ నున్న నావెలందియు గంధర్వవరుల
వేడుకొనుము న న్నిచ్చెద రనవుడు నతండు గంధర్వవరులం బ్రార్థించిన వార
లతండు వొగడుటకు మెచ్చి యగ్నిస్థాలి నిచ్చిన నయ్యగ్నిస్థాలి నూర్వశింగాఁ
దలంచుచు దానితో నడవిం దిరుగుచుండి యొక్కనాఁ డది యూర్వశిగా దగ్ని
స్థాలి యని యెఱింగి వనంబునం దిగవిడిచి యింటికిఁ జనుదెంచి నిత్యంబు రాత్రి
దానిన చింతించుచుండఁ ద్రేతాయుగంబు సొచ్చిన నారాజుచిత్తంబునఁ గర్త
బోధంబు లయి వేదంబులు మూఁడు మార్గంబులం దోచిన నాభూవరుండు స్థాలి
కడకుం జని యందు శమిగర్భజాతం బైన యశ్వత్థంబుఁ జూచి యాయశ్వత్థంబు
చేత నరణులు రెండు గావించి ముందటియరణి దానును వెనుకటియరణి
యూర్వశియును రెంటినడుమ నున్న కాష్ఠంబు పుత్రుండు నని మంత్రంబు
సెప్పుచుం ద్రచ్చుచుండ జాతవేదం డను నగ్ని సంభవించి విహితారాధన
సంస్కారంబునంజేసి యాహవనీయాదిరూపి నై నెగడి పురూరవునిపుత్రుం
డని కల్పింపబడియె నాయగ్ని పురూరవునిఁ బుణ్యలోకంబునకుఁ బనుపం
గారణం బగుటంజేసి.

419

క. ఆయగ్ని చేఁ బురూరవుఁ, డాయజ్ఞేశ్వరు ననంతు హరి వేదమయున్
శ్రీయుతుఁ గూర్చి యజించె గు,ణాయుతుఁ డూర్వశిఁ గనంగ నరిగెడుకొఱకై.

ఉ. ఒక్కడ వహ్ని వేల్పు పురుషోత్తముఁ డొక్కడ సర్వవాజ్ఞయం
బొక్కడ వేద మాప్రణవ మొక్కడ వర్ణము దొల్లి త్రేతయం
దెక్కటి మాన్చి మూఁడుగను నేర్పఱిచెం దనబుద్ధివెంపుచే
జక్కఁగ నాపురూరవుఁ డశక్తులకున్ సులభంబు లొగతిన్.

421

వ. ఇట్లు వేదవిభాగంబు గల్పించి యాగంబుసేసి పురూరవుం డూర్వశి యున్న
గంధర్వలోకంబునకుం జనియె నతనికి నూర్వశిగర్భంబున నాయువు శ్రుతాయువు
సత్యాయువు రయుండు జయుండు విజయుం డన నాగ్గురు పుత్రులు గలిగి రందు

శ్రుతాయువునకు వసుమంతుండును సత్యాయువునకు శ్రుతంజయుండును రయు
నకు శ్రుతుండు నేకుం డన నిరువురును జయునకు నమితుండును విజయునకు
భీముండును జనించి రాభీమునకుఁ గాంచనుండు కాంచనునకు హోత్రకుండు
హోత్రకునకు గంగాప్రవాహంబు పుక్కిటం బెట్టిన జహ్నుండు జహ్నునకుఁ
బూరుండు పూరునకు బాలకుండు బాలకునకు నజకుం డజకునకుఁ గుశుండు
గుశునకుఁ గుశాంబుండు ధూర్తయుండు వసువు కుశనాభుం డన నలువురును
సంభవించి రందుఁ గుశాంబునకు గాధి యనువాఁడు గలిగె నాగాధి రాజ్యంబు
నేయుచుండ.

422

సీ. సత్యవతిని గాధిజాతను గన్యను విప్రీండు ఋచికుండు వేడికొనిన
గాధియు సుత కీడు గాఁ డని తెల్లనివకంపుమేనులు నల్ల చెవులు
గలగుఱ్ఱములు వేయి కన్యకు నీ వుంకు విచ్చినఁ గూఁతు నే నిత్తు ననిన
వసుధామరుండును వరుణునికడ కేగి హరులఁ దెచ్చినఁ గూఁతు నాతఁ డిచ్చె

ఆ. నామహోత్తుసతియు నత్తయుఁ గొడుకులఁ, గోరి యడుగ నియ్యకొని యతఁడు
విప్రరాజమంత్రవితతుల వేల్పించి, చరువు నేసి క్రుంకఁ జనియె నదికి.

423

వ. ఆయ్యెడం దల్లి యడిగిన సత్యవతి బ్రహ్మమంత్రంబుల వేల్పించిన చరువు దల్లి
కిచ్చి ట్టాత్తమంత్రంబులం దల్లికి వేల్పించిన చరువు దా నందుకొని యుండ
నాముని సనుదెంచి చరువు వీడ్వడుట యెఱింగి భార్య కి ట్లనియె.

424

ఆ. తల్లి చరువు నీవు దాల్చి నీచరు వేల, తల్లిపాల నిడితి తరళనేత్ర
కొమ్మ యింక నీకుఁ గ్రూరుండు వుట్టు మీ, యమ్మ బ్రహ్మవిదుని ననఘుఁ గాంచు.

వ. అనిన నయ్యంతి వెఱచి మ్రొక్కి వినయంబు లాడినం బ్రసన్నుం డై నీకొడుకు
సాధు వై నీమనుమండు క్రూరుం డగుం గాక యని ఋచికుం డచుగ్రహించిన
నాసత్యవతికి జమదగ్ని సంభవించె సత్యవతియుం గొశికినది యై లోకపావని యై
ప్రవహించె నాజమదగ్నియు రేణువుకూతు రయిన రేణుకను వివాహం బై
వసుమనాది కుమారులం గనియె నందు.

426

క. పురుషోత్తమునంశంబున, ధర జమదగ్నికి జనించి ధన్యుండు రాముం
డిరువదియొకమరి నృపతుల, శిరములఁ జ క్కడిచెఁ దనదుచేగొడ్డంటన్.

427

వ. అనిన విని భూవరుండు శుకున కి ట్లనియె.

428

— ప ర శు రా ము ని చ రి త్ర ము —

ఉ. ఏటికిఁ జుపె రాముఁ డవనీశులఁ బల్వర వారియందుఁ ద
ప్పేటికిఁ గల్గె విప్రిఁ డతఁ డేటికి రాజసతామసంబులన్
వాటముఁ బొందె భూభరము వారిత మా టది యేవిధంబు నా
మాటకు నకానిచంద్ర మటుమాట ప్రకాశము గాఁగఁ జెప్పవే.

429

వ. అనిన విని శుకుం డి ట్లనియె.

430

- సీ. హైహయాధీశ్వరుం డర్జునుం డనువాఁడు ధరణీశ్వరులలోనఁ దగినవాఁడు
పురుషోత్తమాంశాంశుఁ బుణ్య దత్తాత్రేయు నారాధనమునేసి యతనివలనఁ
బరిపంథిజయమును బాహుసహస్రంబు నణిమాదిగుణములు యశము బలము
యోగీశ్వరత్వంబు నోజయుఁ దేజంబుఁ జెడనియింద్రియములు సిరియుఁ బడసి
తే. గాల్చికైవడి సకలలోకంబులందుఁ, దనకుఁ బోరాని రారాని తావు లేక
యెట్టిచోనై నఁదనయాజ్ఞ యేపుమిగుల, ధరణివెలుఁగొం దెవినువీధిఁదరణిమాడ్కి.
మ. ఒకనాఁ డామనుజేంద్రుఁ డంగనలతో నుద్దాముఁ డై వీట నుం
డక రేవానది కేఁగి యందుఁ దెలిసీటం జల్లుపోరాడి దీ
ర్ఘ కరాబ్జంబుల నానదీజలములం గట్టె వడిన్ నీరు మ్రో
లకుఁ బెల్లుబ్బి రణాగతుం డయినయాలంకేశుపైఁ దొట్టఁగన్. 432
- వ. ఇట్లు దిగ్విజయార్థంబు వచ్చిన రావణుం డారాజుచే కట్టం దొట్టిన యేటిసీటికి
సహింపక రోషంబునం బోటరియుంబోలె నష్టేటిమగనితోడి పోరాటకుం దొడ
రినఁ బాటింపక దన బాహుపాటవంబున. 433
- క. వీఁకమెయి నతఁడు రావణుఁ, గూఁకటు లగలించి పట్టికొని మోఁకాళ్లం
దాఁకించి కోఁతికైవడి, నాకం బెట్టించె గింకరావళిచేతన్. 434
- వ. అంత నర్జునుండు మాహిష్ట తీపురంబున కేఁతెంచి. 435
- క. ఆరాజేంద్రుఁడు రావణు, నోరీ యిటమీఁద నూరకుండుము జగతిన్
వీరుడ ననకుము కాచితిఁ, బోరా యని సిగ్గు పఱిచి పుచ్చెన్ మరలన్. 436
- వ. అంత. 437
- సీ. ధరణీశుఁ డొకనాఁడు దైవయోగంబున వేట కై కాంతారవీధి కేఁగి
తిరిగియాకటశ్రాంతదేహుడై జమదగ్ని మునియాశ్రమముఁజేరి మ్రొక్కి నిలువ
నామునీంద్రుఁడు రాజు నర్థితోఁ బూజించి యారాజునకు రాజుననుచరులకుఁ
దనహోమధేనువుఁ దడయక రప్పించి యిష్టాన్నములు గురియింప నతఁడు
తే. గుడిచి కూర్చుండి మొదవుపైఁ గోర్కెఁజేసి
సంపద యదేల యియావు చాలుఁగాక
యిట్టిగోవుల నెన్నండు నెఱుంగ మనుచుఁ
బట్టి తెం డని తనయొద్దిభటులఁ బనిచె. 438
- వ. పంచిన వారలు దర్పంబునం జని. 439
- క. క్రేపుం బాపకుఁ డంచును, హా వీడం బడితి ననుచు నంబే యనుచుం
జూ పోవరు నృపు లంచును, వాపోవన్ మొదవుఁ గొనుచు వచ్చిరి పురికిన్. 440
- వ. అంత నర్జునుండు మాహిష్ట తీపురంబునకు వచ్చునెడ రాముం డాశ్రమంబున
కేఁతెంచి తద్వృత్తాంతం బంతయు విని. 441
- ఆ. అద్ధిరయ్య యింట నశనంబు గుడిచి మా, యయ్య వల దనంగ నాక్రమించి

కోరి మొదవు రాజు గొనిపోయినాడట, యేను రాముఁ డౌట యెటుఁగఁడొక్క.

443

వ. అని పలికి.

మ. ప్రళయాగ్నిచ్చటభంగిఁ గుంభి విదళింపం బాటుసింహాకృతిం
బెలుచు రాముఁ డిలేశువెంట నడచెం బృధ్వీతలం బెల్ల నా
కుల మై క్రుంగఁ గుఠారి యై కవచి యై కోదండి యై కాండి యై
ఛలి యై సాహసి యై మృగాజినమనోజ్ఞశ్రోణి యై తూణి యై.

444

వ. చని మాహిష్మతీపురంబుఁ జేరి నిలుచున్న సమయంబున.

445

మ. కనియొక ముందటఁ గా ర్తవీర్యుఁడు సమిత్కాముం బ్రకాముక శరా
సనతూణీరకుఠారభీము నతెఱోషప్రోచ్చలద్భ్రాముగా
నననేత్రాంచలసీము నైణవటనానామాలికోద్ధాము నూ
తనసంరంభనరేంద్రదారశుభసూత్రక్షామునిక రామునిన్.

446

వ. కని కోపించి.

447

ఉ. బాలుఁడు వెఱ్ఱిబ్రాహ్మణుఁడు బ్రాహ్మణుకై వడి నుంట మాని భూ
పాలురతోడ భూరిబలభవ్యులతోడ భయంబు దక్కి క
య్యాలకు వచ్చినాఁడు మనయం దిఁకఁ బాపము లేదు లెండు లెం
డేల సహింప భూసురుని నేయుఁడు వ్రేయుఁడు గూల్పుఁ డివ్వుహిన్.

448

వ. అని కదలించి దండనాయకులం బురికొల్పిన వారు రథగజతురగపదాతి సమూ
హంబులతో లెక్కకుం బదియే డక్షాహిణులతో నెదురునడచి శరచక్రగదాఖడ్గ
భిందిపాలశూలప్రముఖసాధనంబుల నొప్పించిన నన్విపుల్రిండు గన్నుల కొలుకుల
నిప్పులు గుప్పలుకొన రెట్టించిన కట్టల్క మిట్టిపడి యజ్ఞోపవీతంబు సక్క నిడికొని
కరాళించి బిట్టు దట్టించి కఠోరం బగు కుఠారంబు సారించి మూఁతలపై కుఱికి
తొలకరిమొగంబునం గ్రొచ్చెలికపట్టునం జెట్టులు గొట్టు కృషీవలుని తెఱంగునఁ
బదంబులు ద్రెంచుచు ననఁటికంబంబులఁ దెగ నడుచు నారామకారుని పగిది
మధ్యంబులఁ ద్రుంచుచుఁ దాళఫలంబులు రాల్చు వృక్షోరోహకునికై వడి శిరం
బులు ద్రుంచుచు మృగంబుల వండం దుండించు సూపకారునిభంగి నవయవం
బులం జెక్కుచు నంతటం దనివి సనక విలయకాలకీలికేలిని మంట లుమియుచు
విల్లించి యెల్లెడం బిడుగులసోనలు గురియు బలు మొగిల్లవడువున నప్రమా
ణంబు లగు బాణంబులఁ బఱపి సుభటసైన్యంబుల దైన్యంబు నొందించుచు
నడ్డంబు లేని యార్భటంబులు గల బాణవర్షఘృతంబులతో రాహుతులం
గోపానలంబున కాహుతులు నేయుచు తురంగంబుల నిరంగంబులఁ గావించుచు
రథంబుల విశ్లేధంబులఁగా నొనర్చుచు ద్విరదంబుల నరదంబులపైఁ బఱవం
దోలుచు నివ్వీధంబున సేనల సంపవానల ముంచి రూపు మాపిన.

449

క. మత్తిల్లి భూతజాలము, చిత్తంబులఁ జొక్కి వేడ్కఁ జిందులువాఱక

- జొత్తిల్లి సమిత్తలమున, నెత్తురు మేదంబు పలలనికరం బయ్యెన్. 450
- వ. అయ్యవసరంబున. 451
- క. మే లీబ్రాహ్మణుఁ డొక్కఁడు, నేలం బడఁ గూల్చె నైన్యనిచయము నెల్లన్
బాలార్ప నేల యీతనిఁ, దూలించెదఁ గాక నాదుదోర్బలమువడిన్. 452
- వ. అని పలికి. 453
- మ. ఒకయేనూలుకరంబులన్ ధనువు లత్యుల్లాసి యై తాల్చి వే
ఱొకయేనూట గుణధ్వనుల్ నిగుడ శాతో గ్రాస్త్రముల్ గూర్చి వి
ప్రకుతారంబును నిన్నుఁ గూల్తు ననుచున్ భర్జించి పుంఖానుపుం
ఖకతోరంబుగ నేసి యార్చె రయరేఖాధామునిన్ రామునిన్. 454
- క. వడిఁ దూపు లెగయ గుడుసులు, పడి కార్దుకపంచశతము పరఁగ విభుఁడు సొం
పడరెఁ బరివేషమండలి, నడుమఁ గరద్యుతుల వెలయునలినాపుక్రియన్. 455
- వ. ఇ ట్లర్జునుండు బాణవిలాసంబు సూపిన. 456
- మ. ధరణీదేవుఁడు రాముఁ డాధ్యుఁడు జగద్ధానుష్కరత్నంబు దు
ష్కరచాపం బొక టెక్కు వెట్టి శరముల్ సంధించి పెల్లేసి భూ
వరుకోదండము లొక్కచూడ్కిఁ దునిమెన్ వాఁ డంతటం బోక వే
తరువుల్ టువ్వఁ గుతారధార నఱకెన్ దద్యాహుసందోహమున్. 457
- క. కరములు దునిసిన నతనికి, శిర మొక్కటి చిక్క శైలశిఖరముభంగిం
బరశువున నదియుఁ ద్రుంచెను, బరసూదనుఁ డై నఘనుఁడు భార్గవుఁడు వడిన్. 458
- ఆ. తండ్రి వడిన నతనితనయులు పదివేలు, దలఁగి పోయి రతని దాఁకలేక
పరభయంకరుండు భార్గవుం డంతనా, గోవుఁ గ్రేపుతోడఁ గొనుచుఁ జనియె. 459
- వ. ఇట్లు హోమధేనువు మరలం దెచ్చి యిచ్చి తన పరాక్రమంబు దండ్రికిం దోఁ
బుట్టువులకుం దెలియం జెప్పిన జమదగ్ని రామున కి ట్లనియె. 460
- క. కలవేల్పు లెల్లఁ దమతమ, చెలువంబులు దెచ్చి రాజుఁ జేయుదు రకటా
బలువేల్పు రాజు వానిం, జలమున ని ట్లేల పోయి చంపితి పుత్రా. 461
- క. తాలిమి మనకును ధర్మము, తాలిమి మూలంబు మనకు ధన్యత్వమునం
దాలిమి గల దని యీశుం, డేలించును బ్రహ్మపదము నెల్లన్ మనలన్. 462
- క. ఊమ గలిగిన సిరి గలుగును, ఊమ గలిగిన వాణి గలుగు సౌరప్రభయున్
ఊమ గలుగఁ దోన గలుగును, ఊమ గలిగిన మెచ్చు శౌరి సదయుఁడు దండ్రి. 463
- క. పట్టపురాజును జంపుట, గట్టలుకన్ విప్రఁ జంపుకంటెను బాపం
బట్టి ట్టనకుము నీ వీ, చెట్ట నెడం దీర్థసేవ సేయుము తనయా. 464
- క. అని తన్నుఁ దండ్రి పనిచినఁ, బని పూని ప్రసాద మనుచు భార్గవుఁడు రయం
బున నొకయేఁడు ప్రయాణము, సని తీర్థము లెల్ల నాడి చనుదెంచె నృపా. 465
- ఉ. ఆయెడ నొక్కనాఁడు సలిలార్థము రేణుక గంగలోనికిం
బోయి ప్రవాహమధ్యమునఁ బొల్పుగ నచ్చరలేమసిండుతోఁ

దోయవిహారముల్ సలుపుదున్లభుఁ జిత్రరథున్ సరోజమా
లాయుతుఁ జూచు చుండెఁ బతేయాజ్ఞ దలంపక కొంతప్రేమతోన్.

466

వ. ఇట్లు గంధర్వవల్లభునిం జూచు కారణంబునం దడసి.

467

ఉ. ఆక్కట వచ్చి పెద్దతడ వయ్యెను హోమము వేళ దప్పె నే
నిక్కడ నేల యుంటి ముని యే మనునో యని భీతచిత్త యై
గ్రక్కునఁ దోయకుంభము శిరస్థులమం దిడి తెచ్చి యిచ్చి వే
మ్రొక్కి కరంబు మోడ్చి పతిముందట నల్లన నిల్చె నల్కుచున్.

468

వ. అప్పుడు.

469

క. చిత్తమున భార్య దడసిన, వృత్తాంతం బెఱిగి తపసి వే కని సుతులన్
మత్తం దీనిం జావఁగ, మొత్తుం డన మొత్తరైరి మునుకుచు వారల్.

470

క. కొడుకులు పెండ్లముఁజంపమి, గొడుకులఁ బెండ్లాముఁ జంప గురుఁ డానతి యీ
నడుగులకు నెఱిగి రాముం, డడు గిడ కుండంగఁ ద్రుంచె నన్నలఁ దల్లిన్.

471

శా. తల్లిన్ భారతల నెల్లఁ జంపు మనుచోఁ దాఁ జంపి రాకున్నఁ బె
పెల్లం బోవ శపించుఁ దండ్రి తనపం పే జేయుడున్ మెచ్చి నా
తల్లిన్ భారతల నిచ్చు నిక్కము తపోధన్యాత్మకుం డంచు వే
తల్లిన్ భారతలఁ జంపె భార్గవుఁడు లేదా చంపఁ జేయాడునే.

472

వ. ఇవిధంబున.

473

క. అడ్డము నెప్పుక కడపటి, బిడ్డఁడు రాముండు సుతులఁ బెండ్లము నచటన్
గొడ్డంటం దెగ నడిచిన, జడ్డనఁ దల యూచి మెచ్చె జమదగ్ని మదిన్.

474

క. మెచ్చినతండ్రిని గనుఁగొని, చెచ్చెర నీపడినవారిజీవంబులు నీ
విచ్చితి నను మని మ్రొక్కిన, నిచ్చెన్ వారలును లేచి రెప్పటిభంగిన్.

475

ఆ. పడినవారి మరల బ్రతికింప నోపును, జనకుఁ డనుచుఁ జంపె జామదగ్నుఁ
డతఁడు సంపె ననుచు నన్నలఁ దల్లిని, జనకునాజ్ఞ యైనఁ జంపఁ దగదు.

476

సీ. పరశురాముని కోడి పరుగులు వెట్టిన యష్టనుపుత్రకు లాత్తయందు
దండ్రి మ్రగ్గుటకు సంతపు లై పొగులుచు నింతట సంతట నెడరు వేచి
తిరిగి యాడుచు నొక్కదివసమం దారాముఁ డడవి కన్నలతోడ నరుగఁ బిదప
బగదీర్పఁ దఱి యని పఱతెంచి హోమాలయంబున సర్వేశు నాత్మ నిలిపి

తే. నిరుపమధ్యానసుఖవృత్తి నిలిచియున్న, పుణ్య జమదగ్ని నందఱుఁ బొదివిపట్టి
కుదలకుండఁగఁ దలఁద్రెంచికొనుచుఁ జనిరి, యడ్డమే తెంచి రేణుక యడిచికొనఁగ.

వ. మఱియును.

478

మ. జనకుం జంపినవైరముం దలఁచి రాజన్యాత్తజుల్ నేడు మీ
జనకుం జంపిరి రామ రామ రిపులన్ శాసీంతు ర మ్మంచు న

- మునిపై వ్రాలి లతాంగి మోదికొనియెన్ ముయ్యేడుమాటుల్ రయం
బున రాముం డరుదెంచి యెన్నికొన నాపూర్ణాపదాక్రాంత యై. 479
- వ. అప్పుడు దల్లి మొఱ విని జమదగ్నికుమారులు వచ్చి యిట్లని విలపించిరి. 480
- క. వాకిలి వెడలవు కొడుకులు, రాకుండఁగ నట్టిసీవు రాజసుతులచేఁ
జీకాకు నొంది పోవఁగ, నీకా శ్లెట్లాడె దండ్రి నిర్జరపురికిన్. 481
- వ. అని విలపించుచున్న యన్నలం జూచి రాముం డిట్లనియె. 482
- ఉ. ఏడువ నేల తండ్రితను వేమఱకుండుండు తోడులార నే
సూడిదె తీర్తునంచుఁ బరశుద్యుతిభీముండు రాముఁ డుగ్రుఁడై
యోడక యర్జునాత్మభవు లున్నపురంబున కేఁగి చొచ్చి గో
డాడఁగఁ బట్టి చంపె వడి నర్జునజాతుల బ్రహ్మఘాతులన్. 483
- క. ఖండించి రిపులశిరములు, గొండలు గాఁ బ్రోగు లిడియె గురురక్తనదుల్
నిండికొని పాఱ నుబ్బుచు, భండనమున విప్రరిపులు భయమంద నృపా. 484
- వ. మఱియు నంతటఁ బోక. 485
- ఆ. అయ్యవగకు రాముఁ డలయక రాజుల, నిరువదొక్కమాటు నరసి చంపె
జగతిమీఁద రాజశబ్దంబు లేకుండ, సూడు దీర్ప లేనిసుతుండు సుతుఁడె. 486
- వ. మఱియు నారాముండు శమంతపంచకంబున రాజరక్తంబులం దొమ్మిదిమడుఁ
గులు గావించి తండ్రిశిరంబు దెచ్చి శరీరంబుతో సంధించి సర్వదేవమయుం
డగు దేవుండు దాన కావునఁ దన్ను నుద్దేశించి యాగంబు సేసి హోతకుం
దూర్పును బ్రహ్మకు దక్షిణభాగంబును నధ్వర్యునకుఁ బడమటి దిక్కును నుద్ధా
తకు నుత్తరదిశయు నున్న వారల కవాంతరదిశలును గశ్యపునకు మధ్యదేశంబును
నుపద్రష్టకు నార్యావర్తంబును సదస్యులకుం దక్కినయెడలును గలయ నిచ్చి
బ్రహ్మనది యైన సరస్వతీయం దవభృథస్నానంబు సేసి కల్తషంబులం బాసి మేఘు
విముక్తుం డయిన సూర్యుండునుంబోలె నొప్పుచుండె నంత. 487
- క. ఆపుఁ డగుపుత్రువలనను, బ్రాప్తతనుం డగుచుఁ దపముబలిమిని మింటన్
సప్తర్షిమండలంబున, సప్తముఁడై వెలుఁగుచుండె జమదగ్ని నృపా. 488
- క. ఆజమదగ్నితనూజుండు, రాజీవాతుండు ఘనుండు రాముఁ డధికుఁడై
యోజను సప్తర్షులలో, రాజిల్లెడు మీఁదిమనువు రా నవ్వేశన్. 489
- ఆ. శాంతచిత్తుఁ డగుచు సంగవిముక్తుఁడై, భవ్యుఁడై మహేంద్రపర్వతమున
నున్నవాఁడు రాముఁ డోజతో గంధర్వ, సిద్ధవరులు నుతులు సేయుచుండ. 490
- క. భగవంతుండు హరి యీక్రియ, భృగుకులమునఁ బుట్టి యెల్లపృథివీపతులన్
జగతిభారము వాయఁగఁ, బగ గొని పలుమాటుఁ జంపె బవరమున నృపా. 491
- వ. అంత గాధికి నగ్నితేజం డగు విశ్వామిత్రుండు జన్మించి తపోబలంబున రాజ
ధర్మంబును మాని బ్రహ్మ యై యేకశతసంఖ్యాగణితంబు లగు కొడుకులం గనియె

నయ్యెడ భృగుకులజాతుం డయిన యజీగర్తునికొడుకు శునశ్శేఘ్రుండు దల్లి
దండ్రులచేత హరిశ్చంద్రుని యాగసశుత్వంబునకు నమ్ముడువడి బ్రహ్మాదుల వినుతి
సేయుచు మెప్పించి దేవతలచేత బంధవిముక్తుం డయిన వానియందుఁ గృప
గలిగి విశ్వామిత్రుండు పుత్రుల కి ట్లనియె. 492

క. కన్నులఁ గంటిని వీనిని, మన్ననకొమరుండు నాకు మక్కువ మీ రో
యన్నన్న యనుచు నీతని, మన్నింపుం డనినఁ జూచి మదసంయుతు లై. 493

క. ఇతఁ డన్నఁట వో మాకును, గృతకృత్యుల మయితి మనుచు గేలి యొనర్పన్
నుతులన్ మ్లేచ్చులు గం డని, ధృతిలేక శపించెఁ దపసి తిరుగుడువడఁగన్. 494

వ. అయ్యెడ నతని శాపంబునకు వెఱచి యానూర్వురయందు మధ్యముం డయిన
మధుచ్ఛందుం డేబండ్రు దమ్ములుం దానును నమస్కరించి తండ్రి నీచెప్పిన
క్రమంబున శునశ్శేఘ్రుండు మా కన్న యని మన్నింపంగలవార మనవుడు సంత
సించి మంత్రదర్శి యైన శునశ్శేఘ్రుని వారలయందుఁ బెద్దజేసి మధుచ్ఛందున
కి ట్లనియె. 495

ఆ. పాడి సెడక వీఁడు నేఁడు మీకతమునఁ, గొడుకు గలిగె నాకుఁ గొడుకులార
కడుపులార మీరు గొడుకులఁ గనుఁ డింకఁ, బ్రీతితోడ దేవరాతుఁ గూడి. 496

వ. అని పలికె నట్లు శునశ్శేఘ్రుండు దేవతలచేత విడివడుటంజేసి దేవరాతుఁ డయ్యె
మధుచ్ఛందుండు మొదలయిన యేబండ్రు నాదేవరాతునకుఁ దమ్ము లైరి పెద్ద
లయిన యష్టక హారిత జయంత సుమదాదు లేబండ్రును వేతై చని రీక్రమంబున
విశ్వామిత్రుకొడుకులు రెండువిధంబు లయినం బ్రవరాంతరంబు గలిగె నని
చెప్పి శుకుం డి ట్లనియె నాపురూరవుకొడు కగు నాయువునకు నహుషుండును
క్షత్రవృద్ధుండు రజియును రంభుండును ననేనసుండును ననువారు పుట్టి రందు
క్షత్రవృద్ధునకుఁ గుమారుం డగు సుహోత్రునకుఁ గాశ్యుండుఁ గుశుండు
గృత్స్నమదుండు నన ముగ్ధురు గలిగి రాగృత్స్నమదునకు శునకుండును శునకు
నకు శౌనకుండును నవ్వుహాత్తునికి బహ్వాచప్రవరుండు జన్తించి రాబహ్వాచ
ప్రవరుండు దపోనియతుం డై చనియెఁ గాశ్యునకుఁ గాశియుఁ గాశికి రాష్ట్రం
డును రాష్ట్రునకు దీర్ఘ తపుండును జనియించిరి. 497

క. ఆదీర్ఘ తపుని కధికుండు, శ్రీదయితాంశమునఁ బుట్టె సేవ్యం డాయు
ర్వేదజ్ఞుండు ధన్వంతరి, భేదంబులు వాయు నతనిఁ గీర్తన సేయన్. 498

వ. వాసుదేవాంశసంభూతుం డగు నాధన్వంతరి యజ్ఞభాగంబున కర్షుం డతనికిఁ
గేతుమంతుండుఁ గేతుమంతునకు భీమరథుండు నతనికి దివోదాసుం డనంబరఁగు
ద్యుమంతుండు నుదయించి రాద్యుమంతునకుఁ బ్రతర్దనుండు జన్తించె నాప్రత
ర్దనుండు శత్రుజిత్తనియు ఋతధ్వజుం డనియుం జెప్పంబడె నాతనికిఁ గువల
యాశ్వండు సంభవించె. 499

- ఆ. వసుమతీశ విను కువలయాశ్వభూభర్త, లలితపుణ్య ఘను నలర్కుఁ గనియె
నాతఁ డేలె నేల నటువదియాటువే, లేండ్లు వానిభంగి నేల రెవరు. 500
- వ. ఆయ్యలక్కునకు సన్నతియును నతనికి సుసీతుండును నతనికి సుకేతనుండును
నతనికి ధర్మకేతువును నతనికి సత్యకేతువును నాతనికి ధృష్టకేతువును నాధృష్ట
కేతువునకు సుకుమారుండును సుకుమారునకు వీతిహోత్రుండును వీతిహో
త్రునకు భర్తనుండును భర్తనకు భార్గభూమియు జనియించిరి. 501
- ఆ. వాఁడు తుదయుఁ గాఁగ వరుస నాకాశ్యాది, యైనవారు కాశు లనఁగ నెగడి
రవనిమీఁద వార లాక్షత్రవృద్ధుని, వంశజాతు లగుచు వంశవర్య. 502
- వ. మఱియు ఊత్రవృద్ధునికి రెండవకొడు కగు కుశునికిఁ బ్రీతియును వానికి సంజ
యుండును సంజయునికి జయుండును జయునికిఁ గృతుండును గృతునికి హర్యధ్వ
నుండును హర్యధ్వనునకు సహదేవుండును సహదేవునికి భీముండును భీమునకు
జయత్సేనుండును జయత్సేనునకు సంకృతియు సంకృతికి జయుండును జయునికి
క్షత్రధర్తుండును బుట్టిరి వీరలు ఊత్రవృద్ధుని వంశంబునం గలరాజులు రంభునికి
రభసుండును రభసునికి గంభీరుండును గంభీరునికిఁ గృతుండును గల్లి రాకృతు
నికి బ్రహ్మకులంబు పుట్టె నయ్యనేనునకు శుద్ధుండును శుద్ధునకు శుచియు శుచికి
బ్రహ్మసారథి యైన త్రికకుత్తును జనించి రతనికి శాంతరజుండు పుట్టె నతండు
విజ్ఞానవంతుండుఁ గృతకృత్యుండు విరక్తుండు నయ్యె. 503
- సీ. రజి యనువానికి రాజేంద్ర యేనూరుకొడుకులు గలిగిరి ఘోరబలులు
వేల్పు లెల్లను వచ్చి వేడిన నారజి దైత్యులఁ బెక్కండ్ర ధరణిఁ గూల్చి
నాకంబు దేవేంద్రునకు నిచ్చె నిచ్చిన రజికాళ్ల కెఱిగి సురప్రభుండు
పెండియు నతనికి విబుధగేహము నిచ్చి సంతోషబుద్ధి నర్చన మొనర్చె
- ఆ. నంత నారజి మృతుఁ డైన నతనిపుత్రు, లమరవిభుఁడు తమ్ము నడిగికొనిన
నీక యింద్రలోక మేలిరి యాగభాగములు పుచ్చికొనిరి గర్వ మంది. 504
- క. వేలుపులతేఁడు గురుచే, వేలిమి వేల్పించి బలిమి వెలయఁగ నిజదం
భోళిని రజిసుతులను ని, ర్థాలము గావించి నాకముం గైకొనియెన్. 505
- వ. అది యట్లుండె నహుషునకు యతియు యయాతియు సయాతియు నాయా
తియు వియతియుఁ గృతియు నన నార్దురు గొడుకులు దేహికి నింద్రియంబుల
చందంబున సంభవించి రందుఁ బెద్దకొడు కగు యతికి రాజ్యం బిచ్చిన నతండు
విరక్తుం డై. 506
- క. రాజ్యంబు పాపమూలము, రాజ్యముతో నొడ లెటుంగ రాదు సుమతియున్
రాజ్యమునఁ బూజ్య నెటుఁగఁడు, రాజ్యము గీజ్యమ్ము ముక్తిరతునకు నేలా.
- వ. అని పలికి వాఁడు రాజ్యంబునకుం బాసి చనియె. 508
- క. ఆనహుషుఁడు మఖశతమును, మానుగఁ గావించి యింద్రమానినిఁ గవయం

- బూని మునీంద్రులు మోచిన, యానముపై నుండి కూలె నహియై నేలన్. 509
- ఉ. ఆన్నయుఁ దండ్రీయుం జన యయాతి మహీపతి యై చతుర్దశల్
పన్నుగఁ గావఁ దమ్ములకుఁ బా లిడి శుక్ర నికూఃతురున్ సుసం
పన్నగుణాభిరామ పృషపర్షణికుఃతురు నోలి నాంధ్రు గా
సన్నయశాలి యీధరణిచక్రధురంధరుఁ డయ్యెఁ జేర్చి తోన్. 510
- వ. అనిన విని పరిక్షిన్న రేంద్రుం డి ట్లనియె. 511

— య యా తి చ రి త్ర ము —

- ఆ. పార్థివుఁడు యయాతి బ్రహ్మర్షి భార్గవుఁ, డల్లుఁ డగుట మామ యగుట యెట్లు
రాజు రాచకూఃతు రతి నేయుఁ దగుఁ గాక, విప్రకన్య నొంద విహిత మగునె. 512
- వ. అనిన శకుం డి ట్లనియె. 513
- సీ. దనుజేంద్రకూఃతురు తరళాక్షి శర్తిష్ఠ పురములో నొకనాఁడు ప్రాద్దు వోక
వేవురు బోటులు వెంట రా గురుసుత యగుదేవయానితో నాట మరగి
పూచినయెలదోఁటపొంత జొంపము గొన్న క్రొవ్తూవిచేరువకొలఁకుఁ జేరి
యందుఁదమ్ములతేనె లానిచొక్కుచువ్రాము నశులఝంకృతులకు నదరిపడుచు
- ఆ. వలువ లూడ్చి కొలఁకు వడిఁ జొచ్చి తమలోనఁ, బెల్లురేఁగి నీటఁ జల్లులాడ
నంది నెక్కి మూళి నిందురోచులు పర్వ, శూలి వచ్చెఁ గొండమాలితోడ. 514
- చ. మలహరుఁ జూచి సిగ్గుపడి మానిను లందఱు సంభ్రమంబునన్
వలువలు గట్టుచో దనుజవల్ల భుకూఃతురు దేవయానిదు
వ్వలువ ధరించి వేగమున వచ్చినఁ జూచి యెఱింగెఱింగి నా
వలు విడి యెట్లు కట్టికొన వచ్చును దాసికి నంచుఁ దిట్టుచున్. 515
- వ. దేవయాని యి ట్లనియె. 516
- శా. ఆలోకేశుముఖంబునం గలిగె బ్రాహ్మణ్యంబు బ్రహ్మంబు నా
మేలై వైదికమార్గముల్ దెలుపుచున్ మి న్నంది యందున్ మహా
శీలుర్ భార్గవు లందు శుక్రఁడు సుధీనేవ్యుండు నే వానికిం
జూలన్ నావలు వెట్లు గట్టితవి రక్షోజాత వై చేటికా. 517
- క. మహిమవతు లై నభూసుర, మహిశలవి త్తమ్ములు వెఱుమగువల కగునే
మహిఁ బసిడిగొలుసు లిడినన్, విహితములే కుక్కలకు హవిర్భాగంబుల్. 518
- క. మీతండ్రి మాకు శిష్యుఁడు, మాతండ్రి గురుండు గొంతమాత్రం బైనం
ప్రీతిం గావింపక పరి, భూతం జేయుదువె తులువపోడిమిఁ జెనఁటి. 519
- వ. అని భర్జించుచున్న దేవయాని పలుకులు విని కరాళించి మ్రోగుచున్న భుజంగి
చందంబున నిట్టూర్పులు నిగిడించి పెదవులు గొఱకుచు శర్తిష్ఠ యి ట్లనియె. 520
- శా. భిక్షుం డైతమతండ్రి మాజనకునిన్ భిక్షించినం దన్ను సం
రక్షింపం దుది నింత యై మఱపుతో రాజప్రసూనాకృతి

నక్షోరాజతనూజతో సుగుణతో నాతో సమం బాడెడిం
గుక్షిస్ఫోటము గాంగ దీనిఁ జెలు లీకూపంబునం ద్రోవరే.

521

వ. అని పలికి.

522

ఆ. బోటిపిండుచేతఁ బొదువంగఁ బట్టించి, రాజసమున దైత్యరాజతనయ
దొడరి దేవయానిఁ ద్రోపించె వలు వీక, క్రుంకి నూతిలోనఁ గుతిలకొనఁగ. 523

వ. ఇట్లు నేసి శర్తిష్ట వోయిన వెనుక యయాతిభూపాలుండు వేటమార్గంబు
నడవిం దిరుగుచు దైవయోగంబున నాదేవయాని యున్న నూయి నేరం జను
దెంచి యందు.

524

క. బంధువుల నెల్లఁ జీరుచు, నంధుజలామగ్నమధ్యయై వగచుచు ని
ర్బంధమునఁ జిక్కి పీడా, సింధువున మునింగి యున్న చేడియఁ గనియెన్. 525

వ. కనుంగొని.

526

—ॐ దేవయాని యయాతిని పరించుట ॐ—

శా. సప్తాంభోనిధి మేఖలావృతమహాసర్వంసహాకన్యకా
ప్రాప్తోద్యద్వరదక్షదక్షిణకరప్రాలంబముంజేసి ప్రో
త్తిష్టం జేసె యయాతి గట్టుకొనఁ బై చేలంబు మున్నిచ్చి ప
ర్యాప్తస్వేదజలాంగి నాళిసముదాయస్వర్గవిక్ భార్గవిన్.

527

వ. ఇట్లు నూయి వెడలించిన రాజునకు రాజవదన యిట్లనియె.

528

మ. ననుఁ బాణిగ్రహణం బొనర్చితి కదా నాభర్తవున్ నీవ దై
వనియోగం బిది తప్ప దప్పురుషతావాక్యంబు సిద్ధంబు సా
ఖ్యనివాసున్ నిను మాని యొందువరునిం గాంక్షింప నే నేర్తునే
వనజం బానెడితేఱి యన్యకుసుమావాసం బపేక్షించునే.

529

వ. అదియునుం గాక.

530

సీ. సుగుణాఢ్య విను నేను శుక్రనికూతురు దేవయానిని దొల్లి దేవమంత్రి
తనయుండు కచుండు మాతండ్రిచేత మృతసంజీవనిఁ దా నభ్యసించువేళ
నతనిఁ గామించిన నతఁ డొల్ల ననవుడు నతఁడు నేర్చినవిద్య యడఁగి పోవ
నతని శపించిన నతఁడు నాభర్త బ్రాహ్మణుండు గా కుండెడు మని శపించె

తే. నది నిమిత్తంబు నాకు బ్రాహ్మణుండు గాఁడు

ప్రాణనాథుండ వీ వని పడఁతి వలుకఁ

దనదుహృదయంబు నెలఁతపైఁ దగులువడిన

దమక మొకయింతయును లేక తలఁచి చూచి.

531

మత్తకోకిలము. దైవయోగము గాక విప్రసుతఁ పరించునె నామనం

బేవిధంబున నీశ్వరాజ్ఞయు నిట్టి దంచు వరించె థా

త్రీవరుండును దేవయానిని ధీరబుద్ధులకున్ మనో

భావ మొక్కటియే ప్రమాణ మభావ్యభావపరీక్షకున్.

532

వ. ఇట్లు తరించి యయాతి సనినవెనుక దేవయాని శుక్రునికడకుం జని శర్తిష్ఠ
సేసిన వృత్తాంతం బంతయుం జెప్పి కన్నీరుమున్నీరుగా వగచిన. 533

క. క్రూరాత్మలమందిరములఁ, బొరోహిత్యంబుకంటె పాపం బీసం
సారముకంటె శిలల్ దిని, యూరక కాపాతవృత్తి నుండుట యొప్పున్. 534

వ. అని వృషపర్వుకడ నుండుట నిందించుచు శుక్రుం డాకూతుం దోడ్కొని
పురంబు వెడలి చన నయ్యసురవల్లభుం డెఱింగి శుక్రునివలన దేవతల గెలువఁ
దలంచి తెరువున కడ్డంబు వచ్చి పాదంబులపైఁ బడి ప్రార్థించి ప్రసన్నుం జేసిన
నాకోపంబు మాని శుక్రుండు శిష్యున కి ట్లనియె. 535

తరలము. చెలులు వేవురుఁ దాను నీసుత చేటికై వడి నాసుతం
గొలుచు చుండినఁ దీటుఁ గోషము గొల్వఁ బెట్టెద వేని నీ
వెలఁదిఁ దోడ్కొని వత్తు నావుడు వేగ రమ్మని భార్యని
గొలువఁ బెట్టె సురారివర్యుఁడు గూతు నెచ్చెలిపిండుతోన్. 536

మ. చల మిం కే లని తన్నుఁ దండ్రి వనుషణ్ శర్తిష్ఠ సన్నివృత్తో
జలజాతాస్యలు సద్వయస్యలు సహస్రంబు న్నజస్రంబుఁ ద
న్నలమణ్ దాసి సుదాసి యయ్యెఁ బగ వాయణ్ భూరికోపానలా
కలితగ్ధానికి దేవయానికి మహాగర్వోద్యమస్థానికిన్. 537

వ. అంత. 538

ఉ. ఆతత మైనవేడ్క దనుజాధిపమంత్రి సురారినందనో
పేతఁ దనూభవం బిలిచి పెండ్లి యొనర్చె మహావిభూతికిం
బ్రీతి మహాగ్రజాతికి నభీతికి సాధువినీతికిన్ సిత
ఖ్యాతికి భిన్నదుగిభిబహుకార్యభియాతికి నయ్యయాతికిన్. 539

వ. ఇట్లు యయాతికి దేవయాని నిచ్చి శుక్రుండు శర్తిష్ఠాసంగమంబు సేయకు మని
యతని నియమించి పనిచె పిదప దేవయానియు నయ్యయాతివలన యదు
తుర్వసు లను కుమారులం గనియె నొక్కరేయి సెఱింగు మాని దేవయాని వెలు
పల నున్నయెడ శర్తిష్ఠ యెడరు వేచి యేకాంతంబున యయాతికడకుం జని
చెఱకువింటి జోదుపువ్వుటంపఱ కోహటించి తన తలంపు సెప్పిన. 540

— శుక్రాచార్యులు యయాతికి శాపం బొసంగుట —

ఉ. ఆజవరాలిఁ జూచి మన మాఁచుగ్గ లేక మనోభవార్తుఁ డై
యాజనభర్త మున్ను కవి యాడినమాట దలంచి యైనఁ జే
తోజసుఖంబులం దనిపెఁ ద్రోవఁగ వచ్చునె దైవయోగముల్
రా జఁట సద్రహస్య మఁట రాజకుమారుని మాన నేర్పునే. 541

వ. ఇట్లు యయాతివలన శర్తిష్ఠ గర్భం బై క్రమంబున ద్రుహ్యుండు ననువుఁ
బూరువు నను మువ్వురు తనయులం గాంచె నంత దేవయాని తద్వృత్తాంతం

- బంతయు నెఱింగి కోపించి శుక్ర కడకుం జని క్రోధమూర్ఛిత యై యున్న సమ
యంబున యయాతి వెంటం జని యిట్లనియె. 542
- ఆ. మామ కేల చెప్ప మాను సరోజాక్షి, దనుజతనయఁ బొంది తప్పు వడితిఁ
గామి నయిననన్నుఁ గరుణింపు పతిమాట, తండ్రిమాటకంటెఁ దగును సతికి. 543
- వ. అని పలికి పాదంబుల కెఱిగిన నయ్యింతి యొడంబడక యుండె నంత నది యెఱింగి
శుక్రం డిట్లనియె. 544
- క. నామాట ద్రోచి దానవ, భామను బొందితివి ధరణిపాలక తగవే
యేమాట యేది రూపము, కాముకులకు లోలుపులకుఁ గలవే నిజముల్. 545
- వ. అని పలికి నిన్ను వనితాజన హేయం బయిన ముదిమి వొందెడు మని శపియించిన
యయాతి యిట్లనియె. 546
- క. మామా నాపైఁ గోపము, మామా నీపుత్రియందు మానవు నాకుం
గామోషభోగవాంఛలు, ప్రేమక రమియించి ముదిమిఁ బిదపం దాల్తున్. 547
- వ. అని పలికి యనుజ్ఞగొని దేవయానిం దోడ్కొని పురంబునకుం జని పెద్దకొడు
కగు యదువుం బిలిచి యయాతి యిట్లనియె. 548
- శా. నీతల్లిం గనినట్టి శుక్రవలనక నేఁ డీజరం బొందితిక
నాతండ్రి యదునామధేయ తనయా నావృద్ధతం దాల్పవే
నీతారుణ్యము నాకు నీవె తనివో నిం డారఁ గొన్నాళ్లు నేఁ
జేతోజాతసుఖంబులం దిరిగెదక శృంగారి నై పుత్రకా. 549
- వ. అనిన విని తండ్రికి యదుం డిట్లనియె. 550
- శా. కాంతా హేయము దుర్వికారము దురాకంఠూతిమిశ్రంబు హృ
చ్చింతామూలము పీనసాన్వితము ప్రస్వేదప్రణాకంపన
శ్రాంతిసోఢకయుక్త మీముదిమి వాంఛం దాల్చి నానాసుఖో
పాంతం బైనవయోనిధాన మిది యయ్యా తేర యీ వచ్చునే. 551
- వ. అని యదుం డొడం బడ కున్న యయాతి దుర్వసు ద్రుహ్యదుల నడిగిన వారును
యదువు వలికినట్ల పలికినఁ గడగొట్టుకొమారుం డైన పూరువున కిట్లనియె. 552
- ఉ. పిన్నవు గాని నీవు కడుఁ బెద్దవు బుద్ధులయందు రమ్మ నా
యన్న మదాజ్ఞ దాటవుగదన్న విసీతుడ వన్న నీవు నీ
యన్నలు నెప్పినట్లు పరిహారము నెప్పకు మన్న నాజరక
మన్ననఁ దాల్చి నీతరుణిమం బొనఁగూర్పుము నాకుఁ బుత్రకా. 553
- వ. అనిన విని గురుభక్తిగుణాధారుం డయిన పూరుం డిట్లనియె. 554
- శా. అయ్యా నన్నిటు వేడ నేల భవదీయాజ్ఞాసముల్లంఘనం
బయ్యుండం బరిహారమున్ నొడువ నే నన్యాయినే నీజరక

నెయ్యం బొప్పంగఁ దాల్చి నాతరుణిమన్ నీ కిచ్చెదం బంపినం
గయ్యం బాడెడిపుత్రకుండు క్రిమిసంకాశుండు గా కుండునే.

555

వ. ఆదియునుం గాక.

556

క. మునివృత్తి డయ్య నేటికి, జనపాలక సుగతిఁ గోరుసత్పురుషులకుం
దనుఁ గన్నతండ్రి నెప్పిన, పని సేసిన సుగతి గొంగుపసిడియ కాదే.

557

క. పనుపక చేయుదు రధికులు, పనిచిన మధ్యములు వొందుఁబుతురు తండ్రుల్
పని చెప్పి కోరి పనిచిన, ననిశము మాతాడుపుత్రు లధములు దండ్రీ.

558

వ. అని పలికి పూరుండు ముదిమి నేకొని తన లేతప్రాయంబు యయాతి కిచ్చె
నయ్యయాతియుం దరుణుం డై.

559

శా. ఏ డౌద్విషము లేడువాడలు గ సర్వేలాతలం బెల్లఁ బె
న్వీడై పోడిగ నేలుచుం బ్రజల నన్వేషించి రక్షించుచుం
దోడన్ భార్గవి రా మనోజసుఖసంతోషంబులం దేలుచుం
గ్రీడించెన్ నియతేంద్రియుం డగుచు నాక్రీడాతరేకంబులన్.

560

క. మర్తంబుల నతిసాధ్వీధర్తంబుల దేవయాని దనప్రాణేశున్
నర్తముల మనోవాక్తను, కర్తంబుల నొండు లేక కడు మెప్పించెన్.

561

శా. ఆకాశంబున మేఘబృందము ఘనం బై సన్న మై దీర్ఘ మై
యేకం బై బహురూప మై యడఁగున ప్లేదేవుగర్భంబులో
లోకశ్రేణి జనించుచున్ మెలఁగుచున్ లోపించు నాదేవు సు
శ్రీకాంతున్ హరిఁ గూర్చి యాగములు సేసెన్ నాహుషుం డిమ్ములన్.

562

వ. మఱియు.

563

మ. చెలికాండ్రం గరులన్ రథమ్ముల భటశ్రేణిం దురంగంబులం
గలలోఁ గన్నధనావళిన్ సమములం గాఁ జూచుచున్ భార్యతోఁ
బలువే లేండ్లు మనోజభోగలహరిపర్యాపుఁ డై తేలియున్
బలుతృష్ణం గడఁ గాన కెంతయు మహాబంధంబులన్ స్రుక్కుచున్.

564

వ. ఒక్కదినంబున నాత్మజ్ఞానంబునం జేసి కాంతానిమిత్తంబున మోసపోవుట యెఱింగి
యయాతి యతివిషాదంబు నొంది దేవయాని కిట్లనియె.

565

— యయాతి దేవయానికి బస్తోపాఖ్యాన మనెడి వ్యాజుంబున స్వవృత్తాంతంబు చెలుపుట —

క. మనచారిత్రమువంటిది, విను మితహాసంబు గలదు వృద్ధజనములున్
మునులును మెత్తురు నీవును, మనమున నంగీకరింపు మంజులవాణీ.

566

వ. అది యెట్టి దనిన.

567

సీ. అజ మొకం డడవిలో నరుగుచుఁ దాఁ గర్మఫలమున నూతిలోపలికి జాటి
లోఁగెడిఛాగి నాలోకించి కామి యై కొమ్మున దరిఁ గొంత గూలఁ ద్రోచి
వెడలింప నచ్చాగి విభునిఁ గాఁ గోరిన నగుఁ గాక యని తాను నదియుఁ దిరుగ
నెన్నియేనిని దన్ను నెంత కామించిన నన్నిటికిని భర్త యై తనర్చి

- తే. వాని నేప్రాద్దు కతులకు వశలఁ జేసి, సొరిది గ్రీడించి క్రీడించి చొక్కి చొక్కి
కాముఁ డనియెడుదుస్సహగ్రహముకతనఁ, జిత్త మేమటే మత్తిల్లి చెల్లఁ జిక్కి.
- క. వెడవిలుతుకేళిఁ జిగురా, కడిదపువ్రేటునకు లోఁగి యతిమోహితుఁ డై
విడువక సతులం దగిలెడు, జడునకు నెక్కడివి బుద్ధిచాతుర్యంబుల్. 569
- వ. అంత నచ్చాగంబు దన పిదపం దగిలిన ఛాగీనినహంబులోపలం జూడ నొప్పెడి
ఛాగియందుఁ దగిలి క్రీడింపం గని నూతిలోపలం బడి వెలువడిన ఛాగి తన పతి
వలనినెయ్యంబు లే కుండుటకు విన్న నై తన మనంబున. 570
- క. పలికినపలుకులు వలుకఁడు, కలయున్ నవకాంతఁ జూచి కడుసంచలుఁ డై
నిలిచినచోటన్ నిలువఁడు, నిలు వెల్లును గల్ల కామి నిజమరి గలఁడే. 571
- వ. అని పలికి విడిచి చనిన నయ్యజవల్లభుండు సునతపరతంత్రుం డై మిసి మిసి యను
శబ్దంబునేయుచుఁ దచ్చాగివెంటం జని యొడంబటుపం జాలకుండె నంత దానికిఁ
గర్త యైన బ్రాహ్మణుండు రోషంబున రతిసమర్థంబు గా కుండ నల్లాడుచుండ
ఛాగవృషణంబులు ద్రెంచివేసిన నచ్చాగంబు గ్రిందబడి వేడుకొనినఁ బ్రయో
జనంబు వొడగని యోగవిదుండు గావున బ్రాహ్మణోత్తముండు గ్రమ్మట నయ్యజ
వృషణంబులు సంధించిన. 572
- క. వృషణములు మరలఁ గలిగిన, సుషముండై ఛాగవిభుఁడు సుందరితోడన్
విషయసుఖంబులఁ బొందుచుఁ, దృషతుడిగనఁడయ్యెఁ బెక్కుదివసములయ్యున్.
- వ. అని యివ్వధంబున యయాతి దేవయానికి నిజవృత్తాంతంబు గథారూపంబున
నెఱింగించి యిట్లనియె. 574
- మ. అబలా నీనిబిడాతిదుర్జయసలజ్జాపాంగభల్లంబులం
బ్రబలం బైనమనంబు భగ్నముగ నాప్రావీణ్యముం గోలుపో
యి బలిష్ఠుం డగుకాముబారిఁ బడి నే నెట్లోర్తునే బందిక
తైబడిం బాపపుదృష్ట యిప్పు డకటా దీర్ఘాకృతిన్ రొప్పెడిన్. 575
- క. అదలదు ప్రాణము లదలినఁ, గదలదు సర్వాంగకములుఁ గదలుచు నుండన్
వదలదు బిగువులు వదలినఁ, దుదిలే దీతృష్ట దీనిఁ ద్రుంపఁగ వలయున్. 576
- క. వె య్యేం డ్లయ్యెను నీతోఁ, గ్రయ్యంబడి యున్నవాడ గామసుఖములం
గుయ్య దొకయింతు కైన, న్దయ్యదు కొన లిడియెఁ దృష్ట నవపద్మముఖి. 577
- క. ముదిసెను దంతావళియును, ముదిసెను గేశములు దనువు ముదిసెం దనకున్
ముదియ నివి రెండు సిక్కిను, బ్రదికెడితీపియును విషయపక్షస్పృహయున్. 578
- క. కడ లే దాశాలతకుం, గడఁ జూడఁగఁ గాన రాదు కడఁ గని రేనిన్
గడుముదమున సంసారము, గడఁ గందురు తత్త్వవిదులు గమలదళాక్షి. 579
- క. మండనహాటకపశువే, దండాశ్వవధూదుకూలధాన్యాదులు పె

- క్కుండియు నాశాపాశము, ఖండింపఁగ లేవు మఱియుఁ గడమయ చుమ్మి. 580
- క. కామోపభోగసుఖములు, వేమాటును బురుషుఁ డనుభవించుచు నున్నం
గాముంబు శాంతిఁ బొందదు, ధూమధ్వజుఁ డాజ్యవృష్టిఁ ద్రుంగుడువడునే. 581
- ఆ. అక్క తల్లి చెల్లె లాత్త జ యెక్కిన, పాను పెక్కఁ జనదు పద్మనయన
పరమయోగి కైన బలిమిని నింద్రియ, గ్రామ మధికపీడఁ గలుగఁ జేయు. 582
- క. వెంగలివి త్తయు తిరుగుచు, గంగారై చెడక ముక్తిఁ గాంక్షించునతం
డంగనలతోడ విడువని, సంగడములు వదల వలయు జలజాతముఖి. 583
- వ. అది గావున నేడుమొదలు తృష్ణాఖండనంబు నేసి నిర్విషయుండ నయి
యహంకారంబు విడిచి మృగంబులం గలసి వనంబున సంచరించెదఁ బరబ్రహ్మంబు
నందుఁ జిత్తంబు నేర్చెద బ్రహ్మనిష్ఠ మనుష్యులకు నాశానివారిణి యగుటం
జేసి యే నందుఁ దత్పరుండ నై యాహారనిద్రాది యోగంబులం బరిహరించెద
నాత్మవిదుం డై సంసారనాశంబులఁ దలంచినవాఁడై విద్వాంసుం డని పలికి
పూరుని యావనం బతని కిచ్చి ముదిమి దాను గైకొని విగతలోభుం డై నిజ
భుజశక్తిపాలితం బగు భూమండలంబు విభాగించి ద్రుహ్యునకుఁ బూర్వభాగం
బును యదువునకు దక్షిణభాగంబును దుర్వసునకుఁ బశ్చిమదిగ్భాగంబును ననువు
నకు నుత్తరదిగ్భాగంబును సంరక్షింపుం డని యిచ్చి వారల సమక్షంబున. 584
- క. నాలుగుచెఱఁగులనేలయుఁ, బాలింపుం డనుచు నగ్రభవులను బంచెన్
భూలోక మేలు మనుచును, బాలార్కోదారుఁ బూరుఁ బట్టము గట్టెన్. 585
- వ. ఇట్లు పూరునికి రాజ్యం బిచ్చి పెక్కువర్షంబులందు ననుభూతంబు లయిన
యింద్రియ సుఖంబులు విసర్జించి. 586
- క. మిక్కిలిసుజ్ఞానంబునఁ, జక్కఁగఁ దెగ నడిచి వై రిషడ్వర్గంబున్
తెక్కలు వచ్చినవిహగము, గ్రక్కున నీడంబు విడుచుకరణి నుదితుఁ డై. 587
- క. కారుణికోత్తముఁ డగుహరి, కారుణ్యముకతన నతఁడు ఘనుడై గెలిచెం
గూరము లగువిషయంబుల, నూరక గెలువంగ శక్తుఁ డొక్కఁడు గలఁడే. 588
- వ. మఱియు నిర్మూలితసంగుం డై సత్త్వరజస్తమోగుణంబుల దిగనాడి నిర్మలం
బయి పరమం బయిన వాసుదేవాభిధాన బ్రహ్మంబునందు యయాతి భూపాలుండు
స్వతస్సిద్ధ యయిన భాగవతగతిం జెందె నంత. 589
- సీ. ప్రాణేశుఁ డాడినపలుకులు నగవులు గాఁ జూడ కంతరంగమున నిలిపి
పథికు లై పోవుచుఁ బానీయశాలలఁ జల్లగా నుండెడిజనులయట్ల
సంసారమునఁ గర్మసంబంధులై వచ్చి యాలుబిడ్డలు మగం డనుచుఁ గూడి
యుండుట గాని సంయోగంబు నిత్యంబు గా దీశమాయాప్రకల్పితంబు
- తే. దీని విడుచుట దగ వని తెగువ మెఱసి, నిద్ర సాలించి మేల్కొన్న నేర్పుసాలఁ
గలిగి భార్గవి సర్వసంగముల విడిచి, హరిపరాధీన యై ముక్తి కరిగె నధిప. 590

- వ. అని యిట్లు యయాతినరతంబు నెప్పి భగవంతుండును సర్వభూతనివాసుం
డును శాంతుండును వేదమయుండును నైన వాసుదేవునికి నమస్కరించెద నని
శకుం డి ట్లనియె. 591
- క. భావత నీవు జనించిన, పూరునివంశంబునందుఁ బుట్టినవారిం
జారుయశోలంకారులఁ, ధీరుల వినిపింతు నధిక తేజోధనులన్. 592
- వ. పూరునకు జనమేజయుండు జనమేజయునకుఁ బ్రాచిన్వాంసుండు నాప్రాచిన్వాం
సునకుఁ బ్రవిరోధనమన్యువు నతనికిఁ జారువుఁ బుట్టి రాచారువునకు సుద్యువు
సుద్యువునకు బహుగతుండును బహుగతునకు శర్యాతియు శర్యాతికి
సంయాతియు సంయాతికి రౌద్రాశ్వండును రౌద్రాశ్వనకు ఘృతాచి యను
నచ్చరలేమయందు ఋతేపువుఁ గతేపువు స్థలేపువుఁ గృతేపువు జలేపువు సన్న
తేపువు ధర్తేపువు సత్యేపువు వ్రతేపువు వనేపువు ననువారు జగదాత్మభూతుం
డైన ప్రాణునకు నింద్రియంబుల చందంబునఁ బదుగురు గొడుగులు జన్మించి రందు
ఋతేపువునకు నంతిసారుండును నంతిసారునకు సుమతియు ధ్రువుండు నప్రతి
రథుండు నన మువ్వరు పుట్టి రందు నప్రతిరథునికిఁ గణ్వుండును గణ్వునికి
మేధాతీథియు నతనికిఁ బ్రస్కందుండు మొదలగు బ్రాహ్మణులును జన్మించి రా
సుమతీకిరై భ్యండు పుట్టె రైభ్యనకు దుష్యంతుండు పుట్టె. 593
- క. పారావారపరీతో, దారధరాభారదక్షదక్షిణహస్త
శ్రీ రాజిల్లఁగ నొకనాఁ, డారాజేంద్రుండు వేటయం దభిరతుఁ డై. 594
- క. గండకకంఠీరవభే, రుండశశవ్యాశశోలరోహిషరురువే
దండవ్యాఘ్రమృగాదన, చండశరభశల్యభల్లచమ రాటవులన్. 595
- క. చప్పుడు సేయుచు మృగముల, రొప్పుచు నీరములయందు రోయుచు వలలం
ద్రిప్పుకొని పడఁగఁ బోవుచు, దప్పుక వ్రేయుచును వేటతమకం బొప్పున్. 596
- క. మృగయాధంబులవెంటను, మృగలాంఛనసన్నిభుండు మృగయాతురుఁ డై
మృగయులుగొందలుగొలువఁగ, మృగరాజపరాక్రమంబు మెఱయఁగవచ్చెన్. 597
- వ. ఇట్లు వచ్చి వచ్చి డైవయోగంబునఁ గణ్వమహాముని తపోవనంబు సేరం జని. 598
- సీ. ఉరుతర శ్రాంతాహియుగళంబులకుఁ బింఛముల విసరెడికేకి ముఖ్యములను
గరుణతోమదయు క్తకలభంబులకు మేత లిడుచు ముద్దాడుమృగేంద్రములను
ఘనమృగాదనములు గాపుగా లేళ్లతో రతులు సాగించుసారంగములను
నునుపుగా హోమధేనువులకంతంబులు దువ్వుచు నాడుశార్దూలములను
తే. దార కలహించు నుందురుదంపతులకు, మైత్రి నంకించుమార్జారములను
మతిని జాతివైరంబులు మాని యిట్లు, గలసిక్రీడించు మృగములఁగాంచెనతఁడు.
- క. ఇత్తైఱఁగున మృగజాతుల, పొత్తులు మే మెఱుఁగ మనుచు భూవల్లభుఁడం
జిత్తములోపల నాముని, సత్తము సర్వోత్తమునకు సంతసపడుచున్. 600

- క. హల్లకబిసకుహసరసీ, కల్లోలోత్కుల్ల యూధికాగిరిమల్లీ
మల్లీమకువక కురవక, సల్లలితానిలమువలన సంతృప్తుం డై. 601
- వ. దుష్యంతుండు వచ్చు నవసరంబున. 602
- క. ఇందిదిరాతిసుందరి, యిందిదిరచికుర యున్న దిందిద శుభం
బిం దిందువంశ యనుక్రియ, నిందీవరవీధి మ్రొసె నిందిదిరముల్. 603
- క. మాకందర్పునిశరములు, మాకందము లగుటఁజేసి మాకందంబుల్
మాకందము లనుకై వడి, మాకందాగ్రములఁ బిక సమాజము లులిసెన్. 604
- వ. అంత. 605
- క. ఇం దున్న కణ్వామునికిని, వందన మొనరించి తిరిగి వచ్చెద ననుచుం
బొందుగ ననుచులను దా, నందట నందంద నిలిపి యటఁ జని మ్రొలన్. 606
- శా. ఆకణ్వాశ్రమమందు నీరజనివాసాంతప్రదేశంబులక
మాకందంబులనీడఁ గల్పలతీకామధ్యంబులక మంజురం
భాకాండాంచితశాలలోఁ గుసుమసంపన్నస్థలిం జూచె నా
భూకాంతుండు శకుంతలక నవనటదూభ్ర పర్యటత్కుంతలన్. 607
- క. దట్టపుడుటుమును మీఁదికి, మిట్టించినచన్నుఁగవయు మిటుమిటుచూడ్కుల్
నట్టాడునడుముఁ దేనియ, లుట్టెడు మోవియును మనము నూరింపంగన్. 608
- వ. అంత నారాజకుమారుం డలరుటమ్ముల విలుకానివెడవింట ఘణఘణాయమాన
లయి మ్రోయు ఘంటలకుం బంటించి తన మనంబున. 609
- శా. వన్యాహారములక జితేంద్రియత నావాసించునాకణ్వుఁ డీ
కన్యారత్నము నేగతిం గనియెడిం గా దీకురంగాక్షి రా
జన్యాపత్యము గాఁగ నోపు నభిలాషం బయ్యెఁ గాదేని నే
యన్యాయక్రియలందుఁ బౌరవుల కెం దాశించునే చిత్తముల్. 610
- క. అడిగిన నృపసుతఁ గా నని, నొడివెడినో యిది మనంబు నొవ్వ నని విభుం
డుడురాజవదన నడుగక, తడుమన యొకకొంత ప్రొద్దు దడఁబడఁ జొచ్చెన్. 611
- వ. మఱియు నెట్టకేలకుఁ దన చిత్తసంచారంబు సత్యంబు గాఁ దలంచి యిట్లనియె. 612
- క. భూపాలకకన్యక వని, నీపయిఁ జిత్తంబు నాఁటె నీవా రేరీ
నీపే రెవ్వరు నిర్జన, భూపర్యటనంబు దగవె పూర్ణేందుముఖి. 613
- వ. అని పలుకుచున్న రాజకుమారుని వదనచంద్రికారసంబు నేత్రచకోరంబులవలనం
ద్రావుచు నయ్యువిద విభ్రాంత యయి యున్న సమయంబున. 614
- క. కంఠేకాలునిచేతం, గుంతితుఁ డగు పెట్టు మరుఁడు కుసుమాస్త్రంబుల్
లుంతించి గుణనినాదము, తంత మ్మన బాల నేసె తవతవ గదురన్. 615
- వ. ఇట్లు వలరాచవాని క్రొవ్విరికోలల వేడిమిఁ దాలిమిపోడిమి నెడి యావాలుఁ
గంటి యిట్లనియె. 616

- మ. అనివార్యప్రభ మున్ను మేనకయు విశ్వామిత్రభూభర్తయుం
గని రామేనక డించి పోయె నడవిం గణ్వుండు నన్నింత గా
మనిచెన్ సర్వము నామునీంద్రుఁ డెటుఁగున్ మద్భాగధేయంబునన్
నినుఁ గంటిం బిదపం గృతార్థ నగుచున్ నేఁ డీవనాంతంబునన్. 617
- క. నీవారము ప్రజ లేమును, నీవారము పూజగొనుము నిలువుము నీవున్
నీవారును మూయింటను, నీవారాన్నంబు గొనుఁడు నేఁడు నరేంద్రా. 618
- వ. అని పలికిన దుష్యంతుండు మెచ్చి మచ్చెకంటి యిచ్చ యెఱింగి యిట్లనియె. 619
- ఆ. రాజతనయ వగుదు రాజీవదళనేత్ర, మాట నిజము లోని మాట లేదు
తనకు సదృశం డయినతరుణునిఁ గైకొంటు, రాజసుతకుఁ దగవు రాజవదన. 620
- వ. అని మఱియుఁ దియ్యని నెయ్యంపుం బలుకులవలన నయ్యువిద నియ్యకొలిపి. 621
- క. బంధురయశండు జగన్నుత, సంధుఁడు దుష్యంతుఁ డుచితసమయజ్ఞం డై
గంధగజగమన నప్పుడు, గాంధర్వవిధిన్ వరించె గహనాంతమునన్. 622

— భ ర తు ని చ రి త్ర ము —

- వ. ఇవిధిధంబున నమోఘవీర్యుం డగునా రాచపట్టి దపసిరామూలికిఁ జూలు నిలిపి
మఱునాఁడు తన వీటికిం జనియె నయ్యంతయుం గొంతకాలంబునకుఁ గొడుకుం
గనినఁ గణ్వామునీంద్రుం డారాచపట్టికి జాతకర్తాదిమంగళాచారంబు లొనర్చె
నాడింభకుండును దినదినంబునకు బాలచంద్రుండునుం బోలె నెదుగుచు. 623
- క. కుంతితుండు గాక వాఁ డు, త్కంతం దనపిన్న నాఁడె కణ్వావనచర
త్కంతీరవముఖ్యంబుల, కంతములం బట్టి యడుచుఁ గట్టున్ విడుచున్. 624
- క. అంత నాకణ్వామునీంద్రుండు బాలకుం జూచి శకుంతల కిట్లనియె. 625
- ఉ. పట్టపురాజు నీమగఁడు పాపఁడు నన్నిట నెక్కు డంతకుం
బట్టపుదేవి వై గలువబాగున నుండక పాటువారితో
గట్టువనంబులో నవయఁ గాఁ బని లే దిటఁ దర్లి పోఁ గదే
పుట్టినయిండ్ల మానినులు పోరచి గా ననిశంబు నుందురే. 626
- వ. అనిన నియ్యకొని. 627
- క. ఆపిన్న వాని నతుల, వ్యాపారు నుదారు వైష్ణవాంశోద్భవుని
జూపెద నంచు శకుంతల, భూపాలునికడకు వచ్చెఁ బుత్రుని గొనుచున్. 628
- వ. వచ్చి దుష్యంతుం డున్న సభామండపంబునకుం జని నిలిచి యున్నయెడ. 629
- మ. వలకేలన్ గురుచక్ర రేఖయుఁ బదద్వంద్వంబునం బర్తరే
ఖలు నొప్పారంగ నందు వచ్చినరమాకాంతుండు నాఁ గాఁతి న
గ్గల మై యున్నకుమారు మారసదృశాకారున్ విలోకించి తా
బలుకం డయ్యె విభుం డెఱింగి సతి విభ్రాంతాత్మ యై వంధురన్. 630
- వ. ఆసమయంబున, 631

- మ. అదె నీనల్లభ వాఁడు నీసుతుఁడు భార్యాపుత్రులం బాత్రులన్
వదలం గా దలనాటికణ్ణవనికావై వాహికారంభముల్
మది నూహింపు శకుంతలావచనముల్ మాన్యంబుగా భూవరేం
ద్ర దయం జేకొను మంచు మ్రోసెను వియద్వాణీవధూవాక్యముల్. 632
- వ. ఇట్లశరీరవాణి సర్వభూతంబులకుఁ దేటపడ భరింపు మని పలికిన నాకుమానుండు
భరతుం డయ్యె నంత నారాజు రాజవదన నంగీకరించి తనూభవుం జేకొని కొంత
కాలంబు రాజ్యంబు నేసి పరలోకంబునకుం జనియెఁ దదనంతరంబ. 633
- క. రెండవహరిక్రియ ధరణీ, మండలభారంబు నిజసముచితబాహుఁ
దండమున నిలిపి తనకును, భండనమున నెదురు లేక భరతుం డొప్పెన్. 634
- వ. మఱియు నాదౌష్యంతి యమునాతటంబున దీర్ఘతపుండు పురోహితుండు నా
దెబ్బదియెనిమిదియను గంగాతీరంబున నేబదియనుకును నిట్లు మాటముప్పది
మూఁ డశ్వమేధయాగంబులు సదక్షిణంబులుగా నొనర్చి దేవేంద్ర విభవంబున
నతిశయించి కదుమూఁడువేలు నెనుబడినాలుగు కదుపుధేనువులు గలయది
వ్వంవ్వం బనం బఁగు నట్టి వేయివ్వంవ్వంబుల పాడిమొకవులఁ గ్రేపులతోడ
నలంకారసహితం జేసి వేవురు బ్రాహ్మణుల కిచ్చి మహారత్నకూలంబున
విశ్రముఖ్యులకుఁ గనకభూషణశోభితంబు లయి ధవళేదంతంబుల గల నల్లని
యేనుంగులు బడునాలుగులక్షల నొసంగె దిగ్విజయకాలంబున శకశబర బర్బర
కషకిరాతకహూణ ఘ్నేచ్ఛజేశంబులరాజులఁ బీచం బడంచి రసాతలంబున
రాక్షసకారాగృహంబులం దున్న వేల్పులగరితలం బెక్కండ్ర విడిపించి తెచ్చి
వారలనల్లభులం గూర్చెఁ ద్రిపురదానవుల జయించి నిర్జరుల నిజమందిరంబుల
నునిచె నతనిరాజ్యంబున గగనధరణీతలంబులు ప్రజలు గోరినకోరిక లిచ్చుచుండె
నిన్నిధంబున. 635
- ఆ. సత్యచరితమందుఁ జలమందు బలమందు, భాగ్యమందు లోకపతులకంటె
నెక్కు డైనవేర్తి నిరువదియేడువే, లేండ్లు ధరణి భరతుం డేలే నధిప. 636
- క. అర్థపతికంటెఁ గలిమిఁ గృతార్థుం డై యతులశౌర్య మలవడియు నతం
డర్థములను బ్రాణములను, వ్యర్థము లని తలచి శాంతుఁ డయ్యె నరేంద్రా.
- క. భరతునిభార్యలు మువ్వురు, వరుసం బుత్రకులఁ గాంచి వల్లభుతోడన్
సరి గా రని తోడ్తోడను, శిరములు దును మాడి రాత్తశిశువుల నధిపా. 637
- వ. ఇట్లు విదర్భరాజపుత్రికలు శిశువులం జుపిన భరతుం డపుత్రకుం డై మరుత్
స్తోమం బను యాగంబు పుత్రార్థి యై చేసి దేవతల మెప్పించె నయ్యవసరంబున.
- సీ. అన్న యిల్లాలిఁ జూలాలిని మమతాఖ్యఁ జూచి బృహస్పతి సురతమునకుఁ
దొరఁగొని పైపడ్డఁ దొల్లి గర్భంబున నున్న బాలుఁడు భయం బొదవి వలదు
తగ దని మొఱసేయఁ దమకంబుతో వాని నంధుడ వగు మన్న నలిగి వాఁడు
యోనిలోపలివీర్య మూడఁ దన్నిన నేలఁ బడి బిడ్డఁడై యున్నఁ బాయలేక

- ఆ. నితని పెంపు కొడుకు లిరువురుజన్మించి, రనుచు వెలయఁజేయు మనిన మమతఁ
బెంపఁ జాల నీవ పెంపు భరింపు మీ, ద్వాజు ననుచుఁ జనియె దాని విడిచి. 640
- వ. ఇ ట్లుచఁఘ్యనిభార్య యగు మమతయు బృహస్పతియు శిశువుం గని ద్వాజుండైన
వీని నీవ నీవ భరింపు మని వదినెనుఁబండులు దమలో నొండొరువులం బలికిన కార
ణంబున వాఁడు భరద్వాజుం డయ్యె గర్భస్థుం డైనవాఁడు బృహస్పతిశాపంబున
దీర్ఘతముం డయ్యె నంత నాబృహస్పతియు మమతయు నుదయించినవాని విడిచి
నిజేచ్ఛం జనిన మరుత్తులు వానిం బోషించి పుత్రార్థి యయిన భరతున కిచ్చిరి
భరతుండు వానిం జేకొనియె వితథం బైన భరతవంశంబునకు నాభరద్వాజుండు
వంశకర్త యగుటం జేసి వితథుం డనంబరఁగె నావితథునికి మన్యువు మన్యువునకు
బృహత్పత్ర జయ మహావీర్య నర గర్గు లను వారేవురు సంభవించి రందు నరు
నికి సంకృతి సంకృతికి గురుండు రంతిదేవుం డన నిరువురు జన్మించి రందు. 641

— రం తి దే వు ని చ రి త్ర ము —

- సీ. రాజవంశోత్తమ రంతిదేవునికిర్తి యేల చెప్పఁగ విను మిందు నందు
నారాజు దనసంచితార్థంబు లన్నియు నెడపక దీనుల కిచ్చి యిచ్చి
సకుటుంబుం డై ధైర్యసంయుతుం డై పేద యై కూడు నీరు లే కథమవృత్తి
నెందేని నలువదియెనిమిదిదివసముల్ చరియింప నొకదివసంబు రేపు
- ఆ. నెయ్యి పాయసంబు నీరును గలిగిన, బహుకుటుంబభారభయముతోడ
నలసి నీరువట్టు నాఁకలియును మిక్కి, లొదవఁ జూచి కుడువ నుత్సహించె. 642
- వ. అయ్యవసరంబున. 643
- సీ. అతిథిభూసురుఁ డొక్కఁ డాహార మడిగినఁ గడపక ప్రియముతో గారవించి
హరసమర్పణ మంచు నన్నంబులో సగ మిచ్చిన భుజియించి యేగె నాతఁ
డంతలో నొకశూద్రుఁ డశనార్థి యై వచ్చి పొడసూప లే దనఁబోక తనకు
నున్నయన్నములోన నొకభాగ మిచ్చిన సంతృప్తుఁ డై వాఁడు సనిన వెనుక
- ఆ. కుక్కగమియుఁ దాను నొక్కఁ డేతేర నా, యన్న శేష మిచ్చి సన్నయంబు
లాడియొక్కి పంప నోడక చండాలుఁ, డొక్కఁ డరుగుదెంచి చక్క నిలిచి. 644
- క. హీనుడఁ జండాలుండను, మానవకులనాథ దప్పి మానదు నవలం
బో నేర నీకుఁ జిక్కిన, పానీయము నాకుఁ బోసి బ్రదికింపఁగదే. 645
- వ. అనిన వ్వాని దీనాలాపంబులకుఁ గరుణించి రా జి ట్లనియె. 646
- ఉ. అన్నము లేదు కొన్నిమధురాంబువు లున్నవి త్రావుమన్న రా
వన్న శరీరధారులకు నాపద వచ్చిన వారియాపదల్
గ్రన్నన మాన్చి వారికి సుఖంబులు నేయుటకన్న నొండుమే
లున్నదె నాకు దిక్కు పురుషోత్తముఁ డొక్కఁడ చుమ్ము పుల్కసా. 647

వ. అని పలికి.

648

మ. బలవంతం బగునీకువట్టున నిజప్రాణాంత మై యున్నచో
నలయం దేమియు వీనిహృజ్జ్వరము నాయాసంబు భేదంబు నా
జలదానంబున నేడు మాను ననుచు సర్వేశ్వరాధీనుడై
జలముం బోసెను రంతిదేవుడు దయం జండాలపాత్రంబునన్.

649

వ. తదనంతరంబ బ్రహ్మాదిదేవతలు సంతోషించి రంతిదేవునికి మేలు సేయం దలంచి
నిజాకారంబులతో ముందట నిలువంబడి యారాజుడై ర్యపరితృర్థంబు దమ
చేసిన వృషలాదిదూపంబు లగు విష్ణుమాయ నెఱిగించిన నానరేంద్రుం డంద
ఱకు నమస్కరించి.

650

క. వారల నేమియు నడుగక, నారాయణభక్తి దనమనంబున వెలుగన్
ధీరుం డాతడు మాయా, పారజ్ఞం డగుచు బరమపదముం బొందెన్.

651

క. ఆరాజుని గొలిచిన, వారెల్ల దదీయయోగవైభవమున శ్రీ
నారాయణచింతను లై, చేరిరి యోగీశు లగుచు సిద్ధపదంబున్.

652

వ. ఇట్లు రంతిదేవుండు విజ్ఞానగర్భిణి యగు భక్తివలన బరమపదంబునకుం జనియె
నంత గర్భనకు శిని జన్మించె శినికి గార్వ్యండు గలిగె నాతనినుండి బ్రాహ్మణ
కులం బయ్యె మహావీర్యునికి నురుక్షయండును నురుక్షయనకుఁ ద్రయ్యా
రుణియుఁ గవియుఁ బుష్కరారుణియు నను మువ్వురు సంభవించిరి వారును
బ్రాహ్మణు లయి చనిరి బ్రహ్మక్షత్రునికి సుహోత్రుండు సుహోత్రునకు హస్తీయు
జన్మించి రాహస్తి దన పేర హస్తీనాపురంబు నిర్మించె నాహస్తికి శజమీధుం
డును ద్వీమీధుండును బురుమీధుండును నన మువ్వురు జన్మించి రం దజమీ
ధునివంశంబునం బ్రియమేధాదులు గొందఱు వుట్టి బ్రాహ్మణు లయి చని రయ్యజ
మీధునికి బృహదిషుడు నతని పుత్రుండు బృహద్ధనువు నతనికి బృహత్కా
యండు నతనికి జయద్రథుండు నతనికి విశ్వజిత్తు విశ్వజిత్తునకు సేనజిత్తు సేన
జిత్తునకు రుచిరాశ్వండు దృఢహనుండుఁ గాశ్వండు వత్సుండు నన నలుగురు
జన్మించి రందు రుచిరాశ్వనకుఁ బ్రాజ్ఞుండును నతనికిఁ బృథుసేనుండును బృథు
సేనునికిఁ బారుండును వానికి నీపుండును నీపునికి నూర్వురు గొడుగులును
బుట్టిరి మఱియును.

653

ఆ. శుకునికూతు రైననుందరి సత్కృతిఁ, బొంది వేడ్క- నీవభూవిభుండు
విమలయోగవిత్తు విజ్ఞానదీపితో, దారచిత్తు బ్రహ్మదత్తుఁ గనియె.

654

వ. ఆ బ్రహ్మదత్తుండు జైగిషవ్యోపదేశంబున యోగతంత్రంబునంజేసి గోదేవి యను
భార్యవలన విష్వక్సేనుం డను కుమారునిం గనియె విష్వక్సేనునకు నుదక్సేనుండు
నుదక్సేనునకు భల్లాదుండు గల్గి వీరలు బార్హదిషవు లనురాజు లైరి ద్వీమీధు
నకు యమీనరుండు యమీనరునికిఁ గృతిమంతుండు గృతిమంతునికి సత్యధృతి

సత్యధృతికి ధృఢనేమి దృఢనేమికి సుపార్శ్వకృత్తు సుపార్శ్వకృత్తునకు సుపార్శ్వండు సుపార్శ్వనకు సుమతి సుమతికి సన్నతిమంతుండు సన్నతిమంతు కొడుకు కృతి యనువాడు హిరణ్యనాభునివలన యోగమార్గం బెఱింగి శోక మోహంబులు విడిచి తూర్పుదేశంబున సామసంహిత వరియించె నతనికి సుగ్రా యుధుండు సుగ్రాయుధునకు తేమ్ముండు తేమ్మునకు సువీరుండు సువీరునకుఁ బురంజయుండఁ బురంజయునకు బహురథుండును జన్మించిరి హస్తీకొడుకు పురుమీధునికి సంతతి లే దయ్యె నయ్యజమీధునికి నళిని యను భార్యయందు నీలుండు నీలునికి శాంతియు శాంతికి సుశాంతియు సుశాంతికిఁ బురుజుండుఁ బురు జునికి నర్కుండు నర్కునికి భర్త్యాశ్వండు భర్త్యాశ్వనకు ముద్గల యవీనర బృహదిషు కాంపిల్య సృంజయు లనువా రేవురుం బుట్టిరి. 655

క. మించినభర్త్యాశ్వండు సుత, పంచకమును జూచి విషయపంచకమును వర్జించితేఁ దల మని పల్కినఁ, బాంచాలుకు నాఁగ సుతులు పరగిరి ధరణిన్. 656

వ. అంత ముద్గలునినుండి బ్రాహ్మణకులం బై ముద్గలగోత్రంబు నా నెగడె భర్త్యా శ్వపుత్రుం డైనయాముద్గలునికి దివోదాసుండు సహల్య యను కన్యకయునుం బుట్టి రాయహల్యయందు గౌతమునికి శతానందుండు పుట్టె శతానందునికి ధను ర్దేవవిశారదుం డయిన సత్యధృతి పుట్టె నతం డొకనాడు వనంబున సూర్యశిం గసిన నతనికి రేతకపాతం బై తద్వీర్యంబు శరస్తంబంబునం బడి మిథునంబయ్యె నాసమయంబున. 657

క. చపలరతి శంతనుం డను, నృపవరు డడవికిని వేటనెవమునఁ జనుచుం గృహతోశిశుయుగముం గని, కృషియుగృపుండనుచుఁ దెచ్చిగృహమునఁ బెంచెన్.

వ. ఆకృపి ద్రోణునకు భార్య యయ్యె దివోదాసునకు మిత్రాయువు మిత్రాయువు నకుఁ జ్యవసుండుఁ జ్యవసునకు సుదాసుండు సుదాసునకు సహదేవుండు సహ దేవునకు నోమకుండు నోమకునకు సుజన్తకృత్తు సుజన్తకృత్తునకు నూర్వురుగొడు కులుం గలిగిరి వారిలో జంతు వనువాడు జ్యేష్ఠుండు కడచూలు పుషతుండు పుషతునకు ద్రుపదుండు ద్రుపదునకు ధృష్టద్యుమ్నాదు లయిన కొడుకులును ద్రౌపది యను కూతురుం గలిగిరి ధృష్టద్యుమ్నునకు ధృష్టకేతువు పుట్టె వీరలు పాంచాలరాజు లని యెఱుఁగుము మఱియు నయ్యజమీధుని కొడుకు ఋతుండు ఋతునకు సంవరణుం డాసంవరణుండు తపతి యనియెడి సూర్యకన్య యందుఁ గురువుం గనియె నాకురువుపేరం గురుక్షేత్రం బయ్యె నాకురువునకుఁ బరీక్షిత్తు సుధనువు జహ్నువు నిషధుండు ననువారు నలువురు పుట్టి రందుఁ బరీక్షిత్తు కొడుకులు లేక చనియె సుధనువునకు సుహాత్రుం డతనికిఁ జ్యవ నుండు చ్యవసునకుఁ గృతి గృతికి వసువు వసువునకు బృహద్రథ కుసుంభమత్స్య ప్రత్యగ్రచేదిషాదులు పుట్టి రందు బృహద్రథునకుఁ గుశాగ్రుండు గుశాగ్రు

నికి ఋషభుండు ఋషభునికి సత్యహితుండు సత్యహితునికిఁ బుష్పవంతుండు పుష్పవంతునకు జహ్న్న వనువాఁడు మఱియును. 659

సీ. ఆబృహద్రథునకు నన్యభార్యగర్భమున రెండు తనుఖండములు జనించె దునుకలు గని తల్లి తొలంగంగ వైచిన సంధించె నొకటి గా జర యనంగ నొకదైత్యకాంత వాఁడొప్పె జరాసంధుఁ డన గిరివ్రజపుర మాతఁ డేలె నతనికి సహదేవుఁ డతనికి సోమాపి తనయుఁ డాతనికి శ్రుతశ్రవుండు

తే. జహ్న్నపుత్రుండు సురథుండు జనవరేణ్య, యతనికొడుకు విదూరథుఁ డతనిపట్టి సార్వభౌముండు వానికి సంభవుండు, విను జయత్సేను డనువాఁడు విమలకీర్తి.

వ. ఆజయత్సేనునికి రథికుండు రథికునకు నయుతాయువు నయుతాయువునకుఁ గ్రోధనుండుఁ గ్రోధనునకు దేవాతిథియు దేవాతిథికి ఋక్షుండు ఋక్షునికి భీమ సేనుండు వానికిఁ బ్రతీపుండుఁ బ్రతీపునకు దేవాపి శంతను బాహ్నికు లన మువ్వరు గొడుకులు పుట్టి రందు. 661

సీ. దేవాపి రాజ్యంబు దీర్చ నొల్లక వనంబున కేఁగె దమ్ముండు పూర్వజన్మ మందు మహాభిషుఁ డనియెడువాఁడు శంతనుఁ డయ్యె వాఁడె యీధాత్రి నెల్ల నేలుచుఁ గరముల నేవృద్ధు ముట్టిన వాఁ డెల్ల నిండుజవ్వనము నొందు నతఁడు శాంతిప్రాప్తుఁడై యున్నదానఁ బండ్రెండేండ్లు వజ్రి వర్షింప కున్న

ఆ. వృష్టిలేనిచొప్పు విపుల నడిగిన, నన్న యుండఁ దమ్ముఁ డగ్నిహోత్ర దారసంగ్రహంబు దాల్చినఁ బరివేత్త, యండ్రు గాన నీవ యతఁడ వైతి. 662

వ. అది కారణంబు గా నన్న యుండ దమ్ముండు రాజ్యార్హుండు గాఁడు నీవు పరి వేత్తవు మీయన్నకు రాజ్యం బిచ్చిన ననావృష్టి దోషంబు నెడు నని బ్రాహ్మ ణులు వల్కిన శంతనుండు వనంబునకుం జని దేవాపికిఁ బ్రియంబు నెప్పి రాజ్యంబు నేకొమ్మని పల్కె నంతకుమున్న వానితండ్రి దేవాపిని రాజ్యంబున కర్హుం జేయం దలంచి విపులం బిలిచిన నావిపులు పాపండమత వాక్యంబులు దేవాపికి నుపదేశించిన దేవాపి వేదంబుల నిందించిన పాపండుండును దేవదూష కుండును నయ్యెం గావున దేవాపికి రాజ్యంబు లేదని బ్రాహ్మణులు నెప్పిన శంత నుండు మగిడి వచ్చి రాజ్యంబుఁ జేకొనియె నంత వర్షంబును గురిసె నివ్విధంబున.

క. దేవాపి కలాపపురం, బావాసము గాఁగ యోగి యై యున్నాఁ డు ర్వివర కలి నష్టం బగు, జై వాతృకకులము మీఁద సంస్థాపించున్. 664

వ. బాహ్నికుం డనువానికి సోమదత్తుండు వుట్టె సోమదత్తునకు భూరియు భూరిశ్ర వసుండును శలుండు ననువారు మువ్వరు పుట్టిరి. 665

క. భాతిగ శంతనునకు గం, గాతటికిని వైష్ణవాగ్రగణ్యుండు ఘోరా రాతినయననీలోత్పల, భీతికరగ్రీష్టుఁ డై నభీష్టుండు వుట్టెన్. 666

ఆ. పరశురాముతోడఁ బ్రతిఘటించి జయింప, నన్య నొకనిఁ గాన మతనిఁ దక్కి వీరయూథపతి వివేకధర్మజ్ఞుండు, దివిజనదిసుతుండు దేవసముండు. 667

వ. ఆశంతనునకు దాశకన్యక యైన సత్యవతియందుఁ జిత్రాంగదవిచిత్రవీర్యులు పుట్టి
రందుఁ జిత్రాంగదుండు గంధర్వులచే నిహతుం డయ్యె మఱియును. 668

ఉ. సత్యవతివధూతి మును శంతనువెండ్లము గానినాఁడు సాం
గత్యమునం బరాశరుఁడు గర్భము నేసిన బాదరాయణుం
డత్యధికుండు శ్రీహరికళాంశజుఁ డై ప్రభవించె నిత్యముల్
సత్యము లైనవేదముల సాంగములకొ విభజింపఁ దక్షుఁ డై. 669

ఆ. బాదరాయణుండు భగవంతుఁ డనఘుండు, పరమగుహ్య మైనభాగవతము
నందనుండ నయిననాకుఁ జెప్పెను శిష్య, జనుల మొఱఁగి యేను జదువుకొంటి.

వ. ఆవిచిత్రవీర్యునికిఁ గాశిరాజకూతుల నంబికాంబాలికల భీష్టుండు బలాత్కా
రంబునఁ దెచ్చి వివాహంబు నేసిన విచిత్రవీర్యుండు వారలం దగిలి మనోజ
రాగమత్తుం డై చిరకాలంబు నానావిధక్రీడల విహరించుచు రాజయత్నపీడితుం
డై మృతుం డయ్యె నంత. 671

క. అతనిసతులవలన సుతుల, సుత కను మని తల్లి వనుప సొరిదిం గనియె
ధృతరాష్ట్ర పాండువిదురుల, సుతచరితుఁడు బాదరాయణుండు నరేంద్రా. 672

వ. అందు ధృతరాష్ట్రునికి గాంధారియందు దుర్యోధనాదు లగు కొడుకులు నూర్వు
రును దుశ్శల యను కన్యకయును జన్మించిరి. మృగశాపభయంబునంజేసి భార్యం
బొంద వెఱచిన పాండునకుఁ గుంతీదేవియందు ధర్మానిలేంద్రుల ప్రసాదంబున
యుధిష్ఠిరభీమాష్టను లను మువ్వరును మాద్రీదేవివలన నాసత్యప్రసాదంబున
నకులసహదేవు లనువా ర్ద్ధిలునుగా నేవురు పుట్టి రయ్యేపురకును ద్రుపదరాజ
పుత్రి యైన ద్రౌపదియందుఁ గ్రమంబునం బ్రతివింధ్యుండును శ్రుతసేనుండును
శ్రుతకీర్తియు శతానీకుండును శ్రుతకర్తుండును నన నేవురు పుట్టిరి మఱియు
యుధిష్ఠిరునకుఁ బౌరవతియందు దేవకుండును భీమసేనునికి హిడింబయందు
ఘటోత్కచుండును గాళియందు సర్వగతుండును సహజేవునికి విజయయందు
సుహోత్రుండును నకులునకు రేణుమతియందు నిరమిత్రుండును నర్జునునకు
నులూపి యను నాగకన్యకయందు నిలావంతుండును మణిలూరుపతిపుత్రి యయిన
చిత్రాంగదయందు బభ్రువాహనుండు సుభద్రయందు శౌర్యధైర్యతేజోవిభ
వంబుల నఖిలరాజనికరంబునం బ్రఖ్యాతుం డైన యభిమన్యుండును జన్మించి రందు
బభ్రువాహనుం డర్జునునియోగంబున మాతామహునిగోత్రంబునకు వంశ కర్త
యయ్యె. 673

ఉ. అన్యసుపూజ్య నీజనకుఁ డై యభిమన్యుఁడు భూవరేంద్రమూ
ర్ధన్యుఁడు ధన్యమార్గణకదంబవిదారితవై రివీరరా
జన్యుఁడు జన్యభీతగురుపై న్నుఁడు పైన్యసమూహనాథదృ
క్షాన్యుఁడు మాన్యకీర్తిమహిమం దనరెం గురువంశకర్త యై. 674

వ. ఆయభిమన్యునకు నుత్తరయందు నీవు జన్మించితివి. 675

క. ప్రోణసుతుకూపువేడిమిఁ, బ్రాణంబులఁ బాసి హరికృపాదర్శనసం
త్రాణంబున బ్రదికితె కా, ఊజీశ్వర మున్ను నీశిశుత్వమువేళన్. 676

వ. నీకుమారులు జనమేజయశ్రుతసేన భీమసేనోగ్ర సేను లను నల్వురు వీరలయందు.

ఆ. నీవు తక్షకాహినిహతుండ వని విని, సకలసర్పలోకసంహృతముగ
సర్పయాగ మింక జనమేజయుఁడు సేయఁగలఁడు పూర్వరోషకలితుఁ డగుచు.

వ. మఱియు నతండు సర్వధరణీమండలంబును జయించి కావషేయండు పురో
హితుండు గా నశ్వమేధంబు సేయం గలవాఁడు వానికి శతానీకుండు జనియించి
యాజ్ఞవల్క్యునితోడ వేదంబులు పఠించి కృపాచార్యునివలన విలువిద్య నేర్చి
శౌనకునివలన నాత్మజ్ఞానంబుఁ బడయం గలవాఁ డాశతానీకుని సహస్రానీ
కుండు వానికి నశ్వమేధజం డశ్వమేధజునికి నాసీమకృష్ణం డాసీమకృష్ణునకు
నిచకుం డానిచకుండు గజాహ్వయంబు నదిచే హృతంబు గాఁ గౌశాంబి
యందు వసియించు నాతనికి నుపుం డుపునికిఁ జిత్రరథుండు చిత్రరథునకు
శుచిరథుండు శుచిరథునికి వృష్టిమంతుండు వృష్టిమంతునికి సుషేణుండు
సుషేణునికి సుపీతుండు సుపీతునికి నృచక్షువు నృచక్షువునకు సుఖా
నిలుండు సుఖానిలునికిఁ బరిష్లవుండు పరిష్లవునకు మేధావి మేధావికి సునయుండు
సునయునికి నృపంజయుండు నృపంజయునికి దూర్వుండు దూర్వునికి నిమి
నిమికి బృహద్రథుండు బృహద్రథునకు సుదాసుండు సుదాసునికి శతా
నీకుండు శతానీకునకు దుర్దమనుండు దుర్దమనునికి విహీనరుండు విహీనరునికి
దండపాణి దండపాణికి మితుండు మితునకు టేమకుండు టేమకునకు బ్రహ్మ
క్షత్రుండు వాఁడు నిర్వంశుం డై దేవర్షిసత్కృతుం డై కలియుగంబునందుఁ
జనం గలవాఁడు. 679

క. జగతి నిటమీఁదఁ బుట్టెడు, మగధాధీశ్వరుల నిఖిలమనుజేశ్వరులన్
నిగమాంతవిదులఁ జెప్పెద, సుగుణాలంకార ధీర సుభగవిచారా. 680

వ. జరాసంధపుత్రుం డైన సహదేవునికి మార్జాలి మార్జాలికి శ్రుతశ్రవుండు శ్రుత
శ్రవునకు నయుతాయువు నయుతాయువునకు నిరమిత్రుండు నిరమిత్రునకు
సునక్షత్రుండు సునక్షత్రునికి బృహత్సేనుండు బృహత్సేనునికిఁ గర్తజిత్తు గర్త
జిత్తునకు శ్రుతంజయుండు శ్రుతంజయునకు విపురిండు విపురినకు శుచి శుచికి
ఠేముండు ఠేమునికి సువ్రతుండు సువ్రతునకు ధర్మనేత్రుండు ధర్మనేత్రునకు
శ్రుతుండు శ్రుతునకు దృఢసేనుండు దృఢసేనునికి సుమతి సుమతికి సుబలుండు
సుబలునకు సునీతుండు సునీతునకు సత్యజిత్తు సత్యజిత్తునకు విశ్వజిత్తు విశ్వ
జిత్తునకుఁ బురంజయుండును జన్మించెద రని చెప్పి మఱియు నిట్లనియె. 681

ఆ. వినుము మగధదేశవిభులు జరాసంధ
ప్రముఖధరణీపతులు ప్రబలయశాలు
వీరు కలియుగమున వేయెండ్లలోపలఁ
బుట్టి గిట్టంగలరు భూవరేంద్ర.

682

వ. యయాతికొడు కనువునకు సభానరుండుఁ జతువుఁ బరోక్షుండు ననువారు
ముగ్గురు వృత్తి రందు సభానరునికిఁ గాలనాథుండు గాలనాథునకు స్పంజయుండు
స్పంజయునకుఁ బురంజయుండు పురంజయునకు జనమేజయుండు జనమేజయునకు
మహాశాలుండు మహాశాలునికి మహామనసుండు మహామనసునకు నుశీనరుండు
తితిక్షు వన నిరువురు జన్మించి రందు నువీనరునకు శిబి వన క్రిమి దర్పు లన నలు
వురు జన్మించి రందు శిబికి వృషదర్ప సువీర మద్ర కేకయులు నలువురు పుట్టిరి
తితిక్షునకు రుశద్రథుండు రుశద్రథునకు హేముండు హేమునకు సుతపుండు
సుతపునకు బలియుఁ బుట్టి రాబలివలన నంగవంగకళింగ సింహపుండ్రాంధ్రు లను
పేళ్లు గలవా రార్వురు కుమారులు పుట్టిరి వారలు దూర్పు దేశంబునకు రాజు
లయి దేశంబులకుఁ దమ తమ నామధేయంబు లిడి యేలిరి సువీరునకు సత్య
రథుండు సత్యరథునికి దివిరథుండు దివిరథునికి ధర్మరథుండు ధర్మరథునకుఁ
జిత్రరథుండుఁ బుట్టి రాచిత్రరథుండు రోమపాదుండు నాఁ బరఁగె.

683

క. సంతతి లేనికతంబునఁ, జింతించుచు నుండ నతనిచెలికాఁ డగుధీ
మంతుండు దశరథుఁ డతనికి, సంతతి గా నిచ్చె నాత్మజను శాంతాఖ్యన్.

684

వ. అంత రోమపాదుండు దన కూతురు శాంత యని గైకొని మెలంగు చుండు
నారాజు రాజ్యంబునఁ గొంతకాలంబు వర్షంబు లేమికిం జింతించి విభాండక
సుతుం డైన ఋశ్యశృంగుండు వచ్చిన వర్షంబు గురియు నని పెద్దలవలన నెఱింగి.

క. ఆరాజు ఋశ్యశృంగుని, ఘోరతపోనియముఁ దెచ్చుకొఱకై పనిచెన్
వారసతుల నేర్పరుల ను,దారస్తవభారభీరుతరమధ్యగలన్.

686

వ. వారలుఁ జని.

687

ఆ. కాంతలార మెకము గన్నదిమొదలుగా, నాడువారి నెఱుంగఁ డడవిలోన
గోఁచి బిగియఁగట్టుకొనినయావడుగని, మత్తికాని రతికి మరపవలయు.

688

వ. అని పలుకుచు.

689

క. ఆడుచుఁ జెవులకు నింపుగఁ, బాడుచు నాలోకనిశితబాణౌఘములన్
వీడుచు డగ్గఱ నోడుచుఁ, జేడియ లాతపశికడకుఁ జేరిరి కలఁచన్.

690

వ. అయ్యవసరంబున వారలం జూచి.

691

సీ. మిళితాళినీలధమ్నిల్లభారంబులు చారుజటావిశేషంబు లనియు
భర్తాచలోజ్జ్వలప్రభదుకూలంబులు తతచర్మవస్త్రభేదంబు లనియు

- బహురత్న కీలితభాసురహారంబు లధికరుద్రాక్షమాలాదు లనియు
మలయజమ్బుగనాభిమహితలేపంబులు బహువిధభూతలేపంబు లనియు
- తే. మధురగానంబు శ్రుతియు క్తమంత్రజాతు, లనియు వీణేలుదండంబులనియుసతుల
మూర్తులెన్నఁడు నెఱుంగనిముగుదతపసి, వారిఁదాపనులని డాయవచ్చి మ్రొక్కె.
వ. ఇట్లు వచ్చి మ్రొక్కిన ఋశ్యశృంగం జూచి నగుచు డగ్గఱి. 693
- సీ. నేమమే యని సతుల్ నేతులగుచ్చి కర్కశకుచంబులు మోవఁ గొంగిలించి
చిరతపోనియతి డస్సితే గదా యని మోముఁ గంతంబు నాభియుఁ గలయఁ బుడికి
క్రొత్తదివన లివి గొను మని వీనుల పొంత నాలుకలఁ జప్పుట్లుచేసి
మావనంబులపండ్లు మంచివి తను మని వెక్కు భక్ష్యంబులు ప్రితి నొసఁగి
- ఆ. నూతనాజినంబు నును పిడి మే లని, గోచి విడిచి మృదుదుకూల మిచ్చి
మాని మరగఁ జేసి మావర్ణశాలకు, బోద మనుచుఁ గొంచుఁ బోయి రతని. 694
- వ. ఇట్లు హరిణీసుతుండం కాంతాకటాక్షపాశబద్ధుం డై వారలవెంటం జని రోమ
పాదుకడకుం బోయిన నతండు దన ప్రియనందన యైన శాంత నిచ్చి పురంబున
నునిచిగొనియె నమ్మనీశ్వరుండు వచ్చిన వర్షప్రతీబంధదోషంబు నెడి వర్షంబు
గురిసె నంత. 695
- ఆ. ఆనృపాలచంద్రుఁ డనపత్యుఁ డై యుండ
నెఱిఁగి మునికులేంద్రుఁ డింద్రుఁ గూర్చి
యిష్టి నేసి సుతుల నిచ్చె నాతనికృపఁ
బంక్తిరథుండు పిదపఁ బడసె సుతుల. 696
- వ. ఆరోమపాదునకుఁ జతురంగుండును జతురంగునకుఁ బృథులాక్షుండును బృథు
లాక్షునికి బృహద్రథుండు బృహత్కర్తుండు బృహద్భానుండు ననువారు
మువ్వరు పుట్టి రందు బృహద్రథునకు బృహత్తనసుండు బృహత్తనసునకు జయ
ద్రథుండు జయద్రథునకు విజయుండు విజయునకు సంభూతి యను భార్యయందు
ధృతియు నాధృతికి ధృతవ్రతుండు ధృతవ్రతునకు సత్యకర్తుండు సత్యకర్తునకు
నతిరథుండును జన్మించిరి. 697
- ఆ. కుంతి పిన్ననాఁడు గోరి సూర్యునిఁ బొంద, బిడ్డఁ డుదితుఁ డైనఁ బెట్టెఁ బెట్టి
గంగనీట విడువఁ గని యతిరథుఁ డంతఁ, గర్జుఁ డనుచుఁ గొడుకు గారవించె.
- వ. ఇ ట్లతిరథునకుఁ గానీనుం డైన కర్ణుండు కొడుకయ్యెఁ గర్ణునకు వృషసేనుండు పుట్టె
నయ్యయాతికొడు కైన ద్రుహ్యునకు బభ్రుసేతువు బభ్రుసేతువునకు నార
బ్ధుండు నారబ్ధునకు గాంధారుండు గాంధారునకు ఘర్జుండు ఘర్జునకు ఘృతుండు
ఘృతునకు దుర్జదుండు దుర్జదునకుఁ బ్రచేతసుండుఁ బ్రచేతసునకు నూర్గురు పుట్టి
ష్టేచ్ఛాధిపతు లయి యుదగ్దిశ నాశ్రయించిరి తుర్వసునకు వహ్ని వహ్నికి
భర్గుండు భర్గునకు భానుమంతుండు భానుమంతునకుఁ ద్రిసానువుఁ ద్రిసానువు

నకుఁ గరంధముండును గరంధమునకు మరుత్తుండు నతనికి యయాతిశాపంబున
సంతతి లేదయ్యె వినుము. 699

— య దు వంశ చ రి త్ర ము —

చ. అనఘ యయాతిపెద్దకొడు కై నయదుక్షితిపాలువంశమున్
వినినఁ బరించినన్ నరుఁడు వెండియుఁ బుట్టఁడు ముక్తిబొందున
య్యనుపమమూర్తి విష్ణుఁడు నరాకృతిఁ బొంది జనించెఁ గావునన్
వినుము నరేంద్ర నాపలుకు వీనులపండువు గాఁగఁ జెప్పెదన్. 700

వ. యదువునకు సహస్రజిత్తుఁ గ్రోష్టువు నలుండు రిపుండు ననువారు నలువురు సంభ
వించి రందుఁ బెద్దకొడు కై న సహస్రజిత్తునకు శతజిత్తు గలిగె నాశతజిత్తునకు
మహాహయ వేణుహయ హేహయులనువారు ముప్పురు జనించి రందు హేహ
యునకు ధర్ముండు ధర్మనకు నేత్రుండు నేత్రునకుఁ గుంతి గుంతికి మహిష్మం
తుండు మహిష్మంతునికి భద్రసేనుండు భద్రసేనునకు దుర్మదుండు దుర్మదునికి
ధనికుండు ధనికునికిఁ గృతవీర్య కృతాగ్ని కృతకర్త కృతౌజు లను నలుగురు
సంభవించి రందుఁ గృతవీర్యునికి నర్జునుండు జనియించె నతండు. 701

సీ. హరికళాసంజాతుఁ డైనదత్తాత్రేయు సేవించి సవ్యోగసిద్ధిఁ బొంది
బహుయజ్ఞదానతపంబులు గావించి సకలదిక్కులు గెల్చి జయముతోడ
సతతంబు హరినామసంకీర్తనము సేసి ధనముల నొంది యుదారవృత్తి
నెనుబదియైదువేలేండ్లు భూచక్రంబు ఘనకీర్తిఁ దనవేరు గాఁగ నేలె

ఆ. ముదిమి లేక తరుణమూర్తి యై యురుకీర్తి
నమరెఁ గార్తవీర్యుఁ డనఁగ విభుఁడు
నిజము వానిభంగి నేల యేలినయట్టి
రాజు నెఱుంగ మెందు రాజముఖ్య. 702

వ. అయ్యర్జునునకుం గల పుత్రసహస్రంబునం బరశురామునిబారికిం దప్పి జయధ్వ
జుండు శూరసేనుండు వృషణుండు మధువు నూర్జితుండు ననువా రేవురు బ్రది
కిరి జయధ్వజునకుఁ దాళజంఘుండును దాళజంఘునకు నౌర్వమునితేజంబున
నూర్వురు గొడుకులును గలిగి రందుఁ బ్రథముండు వీరహోత్రుండు మధువు
నకు వృక్షుండు వృక్షునకుఁ బుత్రశతంబు పుట్టె నందుఁ బ్రథముండు వృష్ణి
మఱియు మధు వృష్ణి యదువుల యావంశంబులవారు మాధవులు వృష్ణులు
యాదవులు ననం బరఁగిరి యదుపుత్రుం డైన క్రోష్టువునకు వృజినవంతుండు వృజి
నవంతునకు శ్వాహితుండు శ్వాహితునకు భేరుశేకుండు భేరుశేకునకు జిత్ర
రథుండు చిత్రరథునకు శశిబిందుండుఁ బుట్టిరి. 703

మ. కృశమధ్యల్ పదివేవు రంగనలతోఁ గ్రీడం బ్రమోదింప స
త్కుశలుం డై పదివేలలక్షలు సుపుత్రుల్ భక్తి సేయం జతు

ర్దశరత్నుండును యోగి నాఁ బరఁగి సప్తద్వీపరాజేంద్రుఁ డై
శశిబిందుం డురునీతమంతుఁ డమరెన్ సత్కాంతిపూర్ణేందుఁ డై.

704

వ. అతని కొడుకుల మొత్తంబునకు ముఖరు లయిన యార్దురలోఁ బృథుశ్రవుం డను
వానికి ధర్మండు పుట్టె ధర్మనకు నుశనుండు పుట్టి నూ అశ్వమేధంబులు సేసె
నయ్యుశనునకు రుచకుండు పుట్టె నారుచకునకుఁ బురుజిత్తు రుక్మండు రుక్మే
షువు బృథువు జ్యామఖుండు ననువా రేవురు పుట్టి రందు జ్యామఖుండు. 705

శీ. తొట్టుకొల్పెడుశై బ్యతోడిప్రేమంబున ననపత్న్యఁ డయ్యును నన్యభార్యఁ
గైకొన కొకకొంతకాలంబునకుఁ బోయి పగవారియింటను బలిమిఁ బట్టి
యొకకన్యఁ దేరిపై నుంచి తోడైరంగ జననాథుఁ గన్యను శై బ్య సూచి
కోపించి మానవకుహక యీపడుచును దెచ్చియు నే నుండఁ దేరిమీఁదఁ

ఆ. బెట్టినాఁడ వనుచు బిలుసులు వలుకంగ, నతఁడు వలికె నంత నతిరతోడ
నాకుఁ గోడ లింత నమ్ము మీలలితాంగి, సవతి గాదు నీకు సత్య మనుచు. 706

వ. అయ్యవసరంబున శై బ్య కొడుకుం గాంచు నని యెఱింగి విశ్వేదేవతలును బిత్తు
దేవతలును సంతసించిరి వారల ప్రసాదంబున. 707

క. తనసవతి మొఱఁగి పెనిమిటి, తనుఁ బొందిన శై బ్య మఱి విదర్భునిఁ గనియెం
దనయుఁ గని జ్యామఖుండును, దనతెచ్చినకన్యఁ దెచ్చి తనయున కిచ్చెన్. 708

వ. ఆకన్యకయందు విదర్భునకుఁ గుశుండును గ్రుథుండును రోమపాదుండునుం బుట్టి
రామోమపాదునకు బభ్రువు బభ్రువునకు విభువు విభువునకుఁ గృతి గృతికి నుశికుం
డుశికునకుం జేది చేదికిఁ జైద్యాదులు పుట్టిరి క్రుథునకుఁ గుంతి గుంతికి ధృష్టి
ధృష్టికి నిర్వృతి నిర్వృతికి దశార్హుండు దశార్హునకు వ్యోముండు వ్యోము
నకు జీమూతుండు జీమూతునకు వికృతి వికృతికి భీమరథుండు భీమరథునకు
నవరథుండు నవరథునకు దశరథుండు దశరథునకు శకుని శకునికిఁ గుంతి గుంతికి
దేవరాతుండు దేవరాతునకు దేవక్షత్తుండు దేవక్షత్తునకు మధువు మధువు
నకుఁ గురువశుండు గురువశునకు నను వనువునకుఁ బురుహోత్తుఁ డతనికి
నంశు వతనికి సాత్వతుండు సాత్వతునకు భజమానుండును భజియును దివ్యుం
డును వృష్టియు దేవాపృథుండును నందకుండు మహాభోజుండును నన నేడ్వరు
పుట్టి రందు భజమానునకుఁ బ్రథమ భార్యయందు నిమ్రోచికంకణవృష్ణులు
మువ్వరును రెండవభార్యయందు శతజిత్తు సహస్రజిత్తు నయుతజిత్తు నన మువ్వ
రును బుట్టి రందు దేవాపృథునికి బభ్రువు వీర లిరువుర ప్రభావంబులఁ బెద్దలు
శ్లోకరూపంబునఁ బరియింతు రట్టిశ్లోకార్థం బెట్టి దనిన. 709

తే. వినుము దూరంబునం దేమి వినుచు నుండు

మదియ చూతుము డగ్గఱ నరుగు దేర

నరులలో బభ్రుకంటె నున్నతుండు లేడు

యోజ దేవాపృథున కెన యొరుండు గలఁడె.

710

క. పదునాలుగువేపురు నలు, వదియేపురు నరులు ముక్తి వడసిరి బభ్రుం

డుదితుఁడు దేవాపుథుఁడును, బదపడి యోగంబుఁ దెలియఁ బలికినకతనన్. 711

వ. మహాభోజం డతిథార్తి కుండు వానివంశంబువారు భోజు లని పలుకం బడిరి
వృష్టికి సుమిత్రుండు యుధాజిత్తును జన్మించి రందు యుధాజిత్తునకు శినియు
ననమిత్రుండును జనించి రనమిత్రునికి నిమ్నుండు నిమ్నునికి సత్రాజితుండుఁ బ్రసే
నుండు నన నిరువురు వృష్టిరి మఱియు ననమిత్రునికి శిని యనువాఁడు వేటొకండు
గలఁ డతని పుత్రుండు సత్యకుండును నతనికి యుయుధానుం డనం బరఁగిన
సాత్యకియు నాసాత్యకికి జయుండును జయునకుఁ గుణియు నాగుణికి యుగంధరుం
డునుం బుష్టిరి మఱియు ననమిత్రునకుఁ బృశ్ని యను వేటొకకొడుకు గలఁడు వానికి
శ్వఫల్కచిత్రకులు గలిగి రందు శ్వఫల్కునకు గాంధినియుం దక్రూరుండును
నసంగుండును సారమేయుండును మృదుకుండును మృదుపచ్చిపుండును వర్ష
దృక్కును ధృష్టవర్తుండును క్షత్రోపేక్షుండు నరిమర్దనుండును శత్రుస్నుండును
గంధమాదనుండును బ్రతిబాహువును ననువారు పన్నిద్దలు గొడుకులును
సుచారు వను కన్యకయు జనించిరి వారియుం దక్రూరునికి దేవలుండును ననుపదేవుం
డునుం బుష్టిరి మఱియుఁ జిత్తునకుఁ బృథుండును విడూరథుండును మొదలుగాఁ
గలవారు పెక్కండు వృష్టివంశజాతు లైరి భజమానుండు కుకురుండు శుచి
కంబళబర్హి ఘండు నన నలుపు రంధకునకుఁ బుష్టిరి కుకురునికి వృష్టి వృష్టికి విలోమ
తనయుండు విలోమతనయునికిఁ గపోతరోముండు గపోతరోమునికిఁ దుంబురు
సఖుం డైన యనువును ననువునకు దుందుభి దుందుభికి దవిద్యోతుండు దవిద్యోతు
నకుఁ బునర్వసువు నతనికి నాహుకుం డను కుమారుండు నాహుకి యను కన్యయుం
గలిగి రాయాహుకునికి దేవకుం డుగ్రసేనుండు నన నిరువురు జనించి రందు దేవ
కునికి దేవలుం డనుపదేవుండు సుదేవుండు దేవవర్ధనుం డన నలుగురు గలిగిరి
వారలకు ధృతదేవయు శాంతిదేవయు సుపదేవయు శ్రీదేవయు దేవరక్షితయు
సహదేవయు దేవకియు ననఁ దోబుట్టువు లేద్వరు గలిగిరి వినుము. 712

క. అనదృశలలితాకారలఁ, గిసలయకరతలల దేవకీముఖ్యల నా

బిసరుహానయనల నందఱ, వసుదేవుఁడు పెండ్లియాడె వసుధాధీశా. 713

వ. ఉగ్రసేనునకుఁ గంసుండును న్యగ్రోధుండును సునామకుండును గహ్వండును
శంకుండును సుభువును రాష్ట్రపాలుండును విస్ఫుష్టుండును దుష్టిమంతుండును
నను కొడుకులును గంసయుఁ గంసవతియు సురాభువును రాష్ట్రపాలికయు
నను కూతులుం బుష్టిరి వారు వసుదేవానుజభార్య లైరి భజమానునికి విడూర
థుండును విడూరథునికి శినియు నతనికి భోజుండు భోజునికి హృదికుండునుం
గలిగి రందు హృదికునికి దేవమీధుండు సతధనువు కృతవర్తయు నను కొడు

కులు గలిగి రాదేవమీధుండు శూరుండు ననంబడు శూరునికి మారిష యను
భార్యయందు వసుదేవుండును దేవభాగుండును దేవశ్రవుండును నానకుండును
సృంజయుండును శ్యామకుండును గంకుండును ననీకుండును వత్సకుండును
వృకుండును ననువారు పదుగురు గొడుగులును బృథయు శ్రుతదేవయు శ్రుత
కీర్తియు శ్రుతశ్రవసయు రాజాధిదేవియు నను కూతు లేవురుమ బుట్టి రందు.

❖ వ సు దే వు ని వ ం శ క్ర మా ను వ ర్ణ న ము ❖

- ఉ. ధీనయశాలి యైనవసుదేవుడు వుట్టినవెంట మింటివై
నానకదుందుభుల్ మొరసె నచ్యుతుఁ డీతనికిం దనూజుఁ డై
మానుగఁ బుట్టు నంచు గరిమంబున దేవత లుబ్బ రాజసం
చానన తన్ని మిత్తమున నానకదుందుభి యయ్యె వాఁ డిలన్. 715
- క. తనచెలికాఁ డగుకుంతికిఁ, దనయులు లే కున్నఁ జూచి తనతనయఁ బృథం
దనయఁగ ని మ్మన శూరుండు, దనయందలిమైత్రి నిచ్చె ధరణీనాథా. 716
- వ. అయ్యింతి కుంతిభోజునింటం బెరుఁగుచుండ నొకనాఁడు దుర్వాసుం డరుగు
దెంచిన నమ్మహాత్మునకుఁ గొన్ని దినంబులు పరిచర్యలు సేసి వేల్పులం జేరం జీరు
విద్యం బడసి యావిద్యలా వెలుంగ నొకనాఁ డేకాంతంబున వెలుంగుతేని
నాకర్షించిన నాదేవుండు వచ్చినం జూచి వెఱఁగుపడి యి ట్లనియె. 717
- క. ముత్రపరీక్షార్థం బభి,మంత్రించితిఁ గాన దేవ మదనక్రీడా
తంత్రంబుఁ గోరి చీరను, మంత్రించినతప్పు సైఁచి మరలు దినేశా. 718
- వ. అనిన నయ్యవిదకుఁ బద్మినీవల్ల భుం డి ట్లనియె. 719
- మ. తెఱవా నీపలు కల్ల యా నసదు లే దేవోత్తమాహ్వానముల్
మొఱుగం బోలునె వేల్పులం బడయుటల్ మోఘంబులే నీకు నీ
తఱి గర్భం బగుఁ బుత్రుఁడం గలుగు నీతామయముం బూజ్య మా
వెఱవం గార్యము లేదు సిగ్గు దగునే న్నీ డావినమ్రాననా. 720
- చ. అని తగ నియ్యకొల్పి లలితాంగికి గర్భము సేసి మింటికి
జనియె దినేశ్వరుం డపుడు సక్కనిరెండవసూర్యుఁడో యనం
దనరెడుపుత్రుఁ గాంచి కృప దప్పి జగజ్జనవాదభీత యై
తనయుని నీటఁ బో విడిచి తా నరిగెం బృథ దండ్రియింటికిన్. 721
- వ. అయ్యవిదను నీప్రపితామహుం డైన పాండురాజు వివాహం బయ్యె నయ్యంగ
నకుఁ బాండురాజువలన ధర్మ జభీమాంబునులు పుట్టి రమ్మగువచెల్లె లగు శ్రుతదేవను
గారూపకుం డైన వృద్ధశర్మ పెండ్లి యాడె నయ్యిద్దఱకు మునిశాపంబున దంత
వక్త్రుఁ డను దానవుండు జన్మించె దానితోడంబుట్టు వగు శ్రుతకీర్తిని గేకయరా
జయిన భృష్టకేతుండు పెండ్లి యాడె నాదంపతులకుఁ బ్రతర్దనాదు లేవురు
పుట్టిరి దాని భగిని యైన రాజాధిదేవిని జయత్సేనుండు పరిణయం బయ్యె నామిథు

నంబునకు విందానువిందులు సంభవించిరి చేదిదేశాధిపతి యైన దమఘోషుండు శ్రుతశ్రవసను బరిగ్రహించె వారలకు శిశుపాలుం డుదయించె వసుదేవుని తమ్ముఁడైన దేవభాగునికిఁ గంసయందుఁ జిత్తకేతు బృహద్బలు లిరువురు జనించిరి వాని భ్రాత యగు దేవశ్రవుం డనువానికిఁ గంసవతియందు వీరుండును నిషుమంతుండును నుప్పతిల్లిరి వానిసోదరుం డయిన కంకునికిఁ గంక యనుదానికి బకుండు సత్యజిత్తుఁ బురుజిత్తు ననువా రుద్భవిల్లిరి వానిసహజుం డయిన సృంజయునికి రాష్ట్రపాలియందు వృషదుర్త్తురణాదు లావిర్భవించిరి వాని యనుజాతుం డయిన శ్యామకునకు సురభూమియందు హరికేశహిరణ్యాక్షులు ప్రభవించిరి వాని తమ్ముఁడైన వత్సుండు మిశ్రకేశి యను నప్పరసయందు వృకాచిసుతులం గనియె వానియనుజుం డైన వృకుండు దూర్వాక్షియందుఁ దక్షపుష్కరసాశ్వాదుల నుత్పాదించె వాని జఘన్యజుం డయిన యసీకుండు సుదామని యనుదానియందు సుమిత్రానీకబాణాదు లయిన కొడుకులం బడసె వానియనుజుం డైన యానకుండు గర్జికయందు ఋతథామజయులం గాంచె వసుదేవునివలన రోహిణియందు బలుండును గడుండును సారణుండును దుర్త్తుదుండును విపులుండును ధుర్జివుండును గృతాదులును బౌరవియందు సుభద్రుండును భద్రబాహుండును దుర్త్తుదుండును భద్రుండును భూతాదులుం గూడఁ బన్నిద్దలును మదిరయందు నందోప నందకృతక శ్రుతశూరాదులును గౌసల్యయందుఁ గేశియు రోచనయందు హస్త హేమాంగాదులును నిశయందు యదుముఖ్యు లయిన యురువల్కలాదులును ధృతదేవయందుఁ ద్రిపుష్టుండును శాంతిదేవయందుఁ బ్రశమప్రశ్నితాదులును నుపదేవయందుఁ గల్పవృష్ట్యాదులు పదుండ్రును శ్రీదేవయందు వసుహంస సుధన్వాదు లాంగురును దేవరక్షితయందు గదాదులు దొమ్మండ్రును సహదేవయందుఁ బురూర్ణశ్రుతముఖ్యు లెనమండ్రును దేవకియందుఁ గీర్తిమంతుండును సుషేణుండును భద్రసేనుండును ఋజువును సమదనుండును భద్రుండును సంకర్షణుండును ననువా రేడ్వరును బుట్టిరి మఱియు.

722

- క. దుష్టజననిగ్రహంబును, శిష్టజనానుగ్రహంబు సేయుటకొఱకై
యష్టమగర్భమున గుణోత్కృష్టుండు దేవకికి విష్ణుదేవుండు పుట్టెన్. 723
- ఆ. విష్ణుఁ డుదితుఁడైనవెనుక నాదేవకి, భద్రమూర్తి యగుసుభద్రఁ గనియె
నాగుణాఢ్య ముత్త వగు నీకు నర్జును, దయిత యగుటఁజేసి ధరణినాథ. 724
- క. ఎప్పుడు ధర్మక్షయ మగు, నెప్పుడు పాపంబు వొడము నీలోకములో
నప్పుడు విశ్వేశుండు హరి, దప్పక విభుఁడయ్య దన్నుఁ దా సృజియించున్. 725
- క. తనమాయ లేక పరునకు, ఘనునకు నీశ్వరున కాత్మకర్తకు హరికి
జనములకుఁ గర్తములకును, మనుజేశ్వర కారణంబు మఱియును గలదే. 726
- క. తలఁచగ నెవ్వనిమాయా, విలసనములు జననవృద్ధివిలయంబులకుం

గలిమి కనుగ్రహమోక్షం,బులకుచు జీవునికి మూలములు నా నెగడున్. 727

సీ. అట్టిసర్వేశుని కరయంగ జన్తాదిపరతంత్రభావ మెప్పాటఁ గలదు
రాజలాంఛనముల రాక్షసవల్లభు లక్షోహిణీశులై యవనిఁ బుట్టి
జనులను బాధింప శాసించుకొఱకు నై సంకర్షణునితోడ జనన మంది
యమరులమనముల కైన లెక్కింపంగ రా కుండునట్టికర్తములఁజేసి

తే. కలియుగంబున జన్మింపఁ గలుగునరుల
దుగ్గిఖశోకతమంబులఁ దొలఁగ జడిసి
నేలవ్రేఁ గెల్ల వారించి నిఖిలదిశల
విమలకీర్తులు వెదచల్లి వెలసె శౌరి.

728

క. మంగళహరికీర్తిమహా, గంగామృత మించు కైనఁ గర్ణాంజలులన్
సంగతము నేసి ద్రావఁ దొ,లంగును గర్తంబు లావిలం బగుచు నృపా.

729

క. వనజాక్షునిమందస్థిత, ఘనకుండలదీప్తిగండకలితాననమున్
వనితలుఁ బురుషులుఁ జూచుచు, ననిమిషభావంబులేమి కలయుదు రధిపా.

730

సీ. జనకునిగృహమున జన్మించి మందలోఁ బెరిగి శత్రుల నెల్లఁ బీచ మడఁచి
పెక్కండ్రుభార్యలఁ బెండ్లియై సుతశతంబులఁ గాంచి తను నాదిపురుషుఁగూర్చి
క్రతువులు పెక్కులు గావించి పాండవకౌరవులకు నంతఁ గలహ మయిన
నందఱ సమయించి యజ్ఞును గెలిపించి యుద్ధపునకుఁ దత్త్వ మొప్పు జెప్పి

తే. మగధపాండవసృంజయమధురశార్వ, భోజవృష్ణ్యంధకాదిసంపూజ్యుఁ డగుచు
నుర్విభరము నివారించియుండనొల్ల, కామహామూర్తి నిజమూర్తియందుఁబొందె.

చ. నగు మొగమున్ సుమధ్యమును నల్లనిదేహము లచ్చి కాటప
ట్టగునురమున్ మహాభుజము లంచితకుండలకర్ణముల్ మదే
భగతియు నీలవేణియుఁ గృపారసదృష్టియుఁ గల్గువెన్నుఁ డి
మ్ముగఁ బొడసూపు గాతఁ గనుమూసినయప్పుడు విచ్చునప్పుడున్.

732

వ. అని చెప్పి.

733

క. జనకసుతాహృచ్చోరా, జనకవచోలబ్ధవిపినశైలవిహారా
జనకామితమందారా, జనకాదిమహీశ్వరాతిశయసంచారా.

734

మాలిని. జగదవనవిహారి శత్రులోకప్రహారి

సుగుణవనవిహారి సుందరీమానహారి


విగతకలుషపోషీ వీరవిద్యాభిలాషీ

స్వగురుహృదయతోషీ సర్వదాసత్యభాషీ.

735

గద్యము. ఇది శ్రీపరమేశ్వరకరుణాకలిత కవితావిచిత్ర కేసనమంత్రిపుత్ర సహజ
పాండిత్య పోతనామాత్యప్రణీతం బయిన శ్రీమహాభాగవతం బను మహాపురా
ణంబు నందు సూర్య వంశారంభంబును వైవస్వతమనువు జన్మంబును హైమచంద్ర
భాగవతం-II-11

కథనంబును సుద్యుమ్నాది మనుసూనులచరిత్రంబును మరుత్త తృణబిందు
 శర్యాతి కకుద్తి సగర నాభాగ ప్రముఖుల చరిత్రంబులును నంబరీషునియందుఁ
 బ్రయోగింపం బడిన దుర్వాసునికృత్య నిరర్థక యగుటయు నిక్షౌకు వికుక్షి
 మాంధాతృ పురుకుత్స హరిశ్చంద్ర సగర భగీరథ ప్రముఖుల చరిత్రంబులును
 భాగీరథీ ప్రవాహవర్ణనంబును గల్తపపాదఖట్వాంగప్రముఖుల వృత్తాంతంబును
 శ్రీరామచంద్రకథనంబును దదీయవంశ పరంపరాగణనంబును నిమికథయును జంద్ర
 వంశారంభంబును బుధపురూరవుల కథయును జమదగ్ని పరశురాముల వృత్తాం
 తంబును విశ్వమిత్ర నహుష యయాతి వూరు దుష్యంత భరత రంతిదేవ
 పాంచాలబృహద్రథ శంతను భీష్మ పాండవకౌరవప్రముఖుల వృత్తాంతంబును
 ఋశ్యశృంగ వ్రతభంగంబును ద్రుహ్యనుతుర్వసుల వంశంబును యదు కార్త
 వీర్యశశిబిందు జామదగ్న్యాదులచరిత్రంబును శ్రీకృష్ణావతార కథాసూచనంబును
 నను కథలు గల నవమస్కంధము.




శ్రీకృష్ణాయ నమః



శ్రీమదాంధ్రభాగవతము

దశమస్కంధము, పూర్వభాగము



కంఠచాపఖండన

పాకారిప్రముఖవినుతభండన విలస

త్కాకుత్స్థస్వంశమండన

రాకేందుయశోవిశాల రామనృపాలా.

1

వ. మహనీయగుణగర్వితు లగు నమ్మనిశ్రేష్ఠులకు నిఖిలపురాణవ్యాఖ్యాన వైఖరీ
సమేతుం డయిన సూతుం డి ట్లనియె నట్లు పరీక్షింప రేంద్రుండు శుకయోగీంద్రుం
గనుంగొని.

2

శ్రీకృష్ణ కథాప్రారంభము

క. తెలిపితివి సోమసూర్యుల, కులవిస్తారంబు వారికులము ధరిత్రీ
శులనడవల్లును వింటిమి, కలరూపము లెల్ల మాకుఁ గడు వెఱుగులు గన్.

3

క. శీలము గలయదుకులమున, నేలా పుట్టెను మహాత్ముఁ డీశుఁడు విష్ణుం
డేలీల మెలఁగె నేయే, వేళల నేమేమి నేనె వివరింపు తగన్.

4

క. భవములకు మందు చిత్త, శ్రవణానందము ముముక్షుజనపదము హరి
స్తవము పశుఘ్నుఁడుదక్కను, జెవులకుఁ దని వయ్యె ననెడి చెనఁటియుఁ గలఁడే.

క. మాపెద్దలు మును వేల్పులు, నోపనిభీష్మాదికురుకులో శ్రమనేనా
కూపారము నేకోలము, ప్రాపున లంఘించి రొక్కబాలపదముగాన్.

6

క. మాయమ్మకుక్షి గురుసుత, సాయకపీడితుఁడ నైనజడు నన్నును గౌం
తేయకురుకులము నిలుపఁగ, నాయుత్తముఁ డాత్తచక్రుఁ డై రక్షించెన్.

7

ఆ. కలసి పురుషమూర్తి కాలరూపములను, లోకజనులవెలిని లోన నుండి
జన్మమృత్యువులను సంసారముక్తుల, నిచ్చు నతనిచరిత మెల్లఁ జెపుమ.

8

సీ. డొహించి రాముఁడు రోహిణిగొడు కంచు నప్పుడు యోగీంద్ర చెప్పి తీవు
దేవకికడుపున నేవెరవున నాతఁ డుండెను దేహంబు నొండు లేక

తనతండ్రియిలు వాసి వనజాక్షుఁ డేరితి మందకుఁ బోయె నేమందిరమున
నుండి యెయ్యది నేయుచుండెను దనమేనమామ కంసుని నేల నామ ఘడఁచె

- ఆ. నెన్నియేండ్లు మనియె నిలమిఁద మనుజుఁడై,యెందఱైరి భార్య లెట్లు మెలఁగె
మఱియు నేమి నేసె మాధవుచారిత్ర, మెంత గలదు నాకు నేర్పరింపు. 9
- వ. అని మఱియు నిట్లనియె. 10
- ఆ. నీముఖాంబుజాతనిర్దుక్తహరికథా, మృతముఁ ద్రావఁ ద్రావ మేను వొదలె
వంత మానె నీరువట్టు నాఁగలియును, దూర మయ్యె మనము దొంగలించె. 11
- వ. అని పలుకు చున్న రాజు మాటలు విని వైయాసి యిట్లనియె. 12
- క. విష్ణుకథారతుఁ డగునరు, విష్ణుకథల్ సెప్పనరుని వినుచుండునరున్
విష్ణుకథాసంప్రశ్నము, విష్ణుపదీజలముభంగి విమలులఁ జేయున్. 13
- సీ. రాజేంద్ర విను తొల్లి రాజలాంఛనముల వేలసంఖ్యలదై త్యవిభులు దన్ను
నాక్రమించిన భార మాఁగఁ జాలక భూమి గోరూప యై బ్రహ్మఁ జేరఁ బోయి
కన్నీరు మున్నీరు గా రోదనము నేయఁ గరుణతో భావించి కమలభవుఁడు
ధరణి నూఱడఁ బల్కి ధాత్రియు వేల్పులుఁ గదలి రా విష్ణునిఁ గాన నేగి
- తే. పురుషసూక్తంబుఁ జదివి యద్భుతసమాధి
నుండి యొకమాట విని వారిబోద్ధవుండు
వినుఁడు వేల్పులు ధరయు నే విన్నయట్టి
పలుకు వివరింతు నని ప్రీతిఁ బలికెఁ దెలియ. 14
- క. యాదవకులమున నమరులు, మేదినిపైఁ బుట్టి జనుఁడు మీయంశములన్
శ్రీదయితుఁడు వసుదేవున, కాదరమునఁ బుట్టి భార మంతయుఁ బాపున్. 15
- క. హరిపూజార్థము పుట్టుఁడు, సురకన్యలు భూమియందు సుందరతను లై
హరి కగ్రజుఁడై శేషుఁడు, హరికళతోఁ బుట్టు దత్ప్రియారంభుం డై. 16
- ఆ. ఈప్రపంచ మెల్ల నేమాయచే మోహి, తాత్త మగుచు నుండు నట్టిమాయ
కమలనాభునాజ్ఞఁ గార్యార్థ మై నిజాం, శంబుతోడఁ బుట్టు జగతియందు. 17
- వ. అని యిట్లు వేల్పుల నియ్యకొలిపి పుడమిముద్దియ నొడంబఱిచి తమ్మిచూలి దన
మొదలి నెలవునకుం జనియె నంత యదువిభుం డయిన శూరసేనుం డనువాఁడు
మధురాపురంబు దనకు రాజధానిగా మాధురంబులు శూరసేనంబు లనియెడు
దేశంబు లేలెం బూర్వకాలంబున. 18
- క. ఏమధురయందు నిత్యము, శ్రీమన్నారాయణుండు సెలఁగుఁ బ్రియముమై
నామధుర సకలయాదవ, భూమిశుల కెల్ల మొదలిపురి యయ్యె నృపా. 19
- సీ. ఆశూరసేనున కాత్తజం డగువసుదేవుఁ డాపురి నొక్కదినమునందు
దేవకిఁ బెండ్లియై దేవకియును దానుఁ గడువేడ్క రథ మెక్కి కదలువేళ
నుగ్ర సేనునిపుత్రుఁ డుల్లాసి కంసుండు చెల్లెలు మఱఁదియు నుల్లసిల్లి
హరులపగ్గములఁ జే నంది రొప్పఁదొడంగె ముందట భేరులు మురజములును
- ఆ. శంఖపటహములును జడిగొని మ్రోయంగఁ, గూతుతోడివేడ్క కొనలుసాగ

- దేవకుండు సుతకు దేవకీదేవికి, నరణ మీఁ దలంచి యాదరించి. 20
- వ. సార్థంబు లయిన రథంబుల వేయు నెనమన్నూటికి గనకదామ సముత్తుంగంబు
లయిన మాతంగంబుల నన్నూటిని బదివేల తురంగంబులను విలాసవతు లయిన
దాసీజనంబుల నిన్నూటికి నిచ్చి యనిచినం గదలి వరవధూయుగళంబు దెరువునం
జను సమయంబున. 21
- క. పగ్గములు వదలి వేగిర, మగ్గలముగ రథముఁ గడపునాకఁసుఁడు లో
బెగ్గిలి యె గ్గని తలఁచుఁగ, దిగ్గన నశరీరవాణి దివి ని ట్లనియెన్. 22
- క. తుష్ట యగుభగిని మెచ్చుఁగ, నిష్టుడ వై రథము గడపె దెలుఁగవు మీఁదన్
శిష్ట యగునీతలోదరి, యష్టమగర్భంబు నిన్ను హరియించుఁ జూమి. 23
- వ. అని యి ట్లాకాశవాణి వలికిన నులికిపడి భోజకులపాంసనుం డైన కంసుండు
సంచలదంసుం డై యడిదంబు బెడిదంబు గాఁ బెఱికి జళిపించి దెప్పరంబుగ
ననుజుఁగొప్పుఁ బట్టి కప్పరపాటున నొప్పటం దిగిచి యొడిసిపట్టి తోఁబుట్టు వని
తలంపక తెంపునేసి తెగవ్రేయ గమకించు సమయంబున వసుదేవుండు డగ్గటి. 24
- క. ఆపాపచిత్తు మత్తుం, గోపాగ్నిశిఖానువృత్తు గొనకొని తనస
ల్లాపామృతధారావి, క్షేపంబునఁ గొంతశాంతుఁ జేయుచుఁ బలికెన్. 25
- ఉ. అన్నపు నీవు చెల్లెలికి నక్కట మాడలు సీర లిచ్చుటో
మన్నన సేయుటో మధురమంజులభాషల నాదరించుటో
మిన్నులమ్రాతలే నిజము మే లని చంపకుమన్న మాని రా
వన్న సహింపుమన్న తగదన్న వధింపకుమన్న వేడెదన్. 26
- వ. అదియుం గాక. 27
- మ. చెలియల్ గన్నియ ముద్దరా లబల సీసేమంబ చింతించు ని
ర్మల దీనిక బయ లాడుమాటలకు నై మర్యాదఁ బోదట్టి స
త్కులజాతుండవు పుణ్యమూర్తి వకటా గోపంబు పాపంబు నె
చ్చెలి నోహో తెగవ్రేయఁ బాడి యగునే చింతింపు భోజేశ్వరా. 28
- సీ. మేనితోడన పుట్టు మృత్యువు జనులకు నెల్లి నేడైన నూతేండ్ర కైనఁ
దెల్లంబు మృత్యువు దేహంబు పంచత నందఁ గర్తానుగుఁ డై శరీరి
మాటు దేహము నూది మఱితొంటిదేహంబుఁ బాయును దనపూర్వభాగమెత్తి
వేతొంటిపైఁ బెట్టి వెనుకభాగం బెత్తి గమనించుతృణజలూకయును బోలె
- ఆ. వెంటవచ్చుకర్త విసరంబు మును మేలు, గన్న వేళ నరుఁడు గన్నవిన్న
తలఁచుబడినకార్యతంత్రంబు కలలోనఁ, బాడితోడఁ గానఁబడినయట్లు. 29
- క. తనతొంటికర్త రాశికి, ననుచర మై ఒహువికార మై మనసు వడిం
జను నింద్రియములతెరువులఁ, దనువులు పెక్కైనఁ జెడవు తనకర్తంబుల్. 30
- ఆ. జలఘటాదులందుఁ జంద్రసూర్యాదులు, గానఁబడుచు గాలిఁ గదలుభంగి

- నాత్మకర్తనిర్మితాంగంబులను బ్రాణి, గదలుచుండు రాగకలితుఁ డగుచు. 31
- క. కర్తములు మేలు నిచ్చును, గర్తంబులు గీడు నిచ్చుఁ గర్తలు దనకుం
గర్తములు బ్రహ్మ కై నను, గర్తగుఁ డై పరులఁ దడవఁ గా నేమిటికిన్. 32
- క. కావునఁ బరులకు హింసలు, గావింపఁగ వలదు తనకుఁ గల్యాణముగా
భావించి పరుల నొంచినఁ, బోవునె తత్ఫలము పిదపఁ బొందక యున్నే. 33
- మత్తకోకిలము. వావిఁ జెల్లెలు గాని పుత్రకవంటి దుత్తమురాలు సు
భావనీయచరిత్ర భీరువు బాల నూత్నవివాహ సు
శ్రీవిలాసిని దీన కంపితచిత్త నీ కిదె మ్రొక్కెదం
గావవే కరుణామయాత్మక కంస మానవవల్లభా. 34
- వ. అని మఱియు సామరూపంబు లగు పలుకులు పలికిన వినియు వాఁడు వేడి
చూపుల రాలునిప్పులు గుప్పలుగొన ననుకంప లేక తెంపునేసి చంపకగంధిం జంపఁ
జూచుట యెఱింగి మొఱంగెడితెఱంగు విచారించి తనలో ని ట్లనియె. 35
- క. ఎందును గాలము నిజ మని, పందతనంబునను బుద్ధిఁ బాయక ఘను లై
యెందాఁక బుద్ధి నెగడెడి, నందాఁకఁ జరింపవలయు నాత్మ బలమునన్. 36
- వ. అని నిశ్చయించి. 37
- సీ. ఆపన్నురా లైనయంగన రక్షించి సుతుల నిచ్చెద నంట శుభము నేడు
మీఁ దెవ్వఁ డెఱుఁగును మెలత ప్రాణంబుతో నిలిచిన మఱునాఁడు నేరరాదె
సుతులు పుట్టిరయేని సుతులకు మృత్యువు వాలాయ మై వెంట వచ్చెనేని
బ్రహ్మచేతను వీఁడుపా టేమియును లేక యుండునే సదుపాయ మొకటి లేదె
- తే. పొంతమ్రాఁకులఁ గాల్పక పోయి వహ్ని, యెగసి దవ్వులవాని దహించుభంగిఁ
గర్తవశమున భవమృతికారణములు, దూరగతిఁ బొందు నిక నేల తొట్టుపడఁగ.
- క. కొడుకుల నిచ్చెద నని సతి, విడిపించుట నీతి వీఁడు విడిచినమీఁదం
గొడుకులు పుట్టినఁ గార్యము, దడఁబడదే నాటి కొక్కడై వము లేదే. 39
- క. ఎనిమిదవచూలు వీనిం, దునుమాడెడి నంచు మింటఁ దోరపు బలుకుల్
వినఁబడియె నేల తప్పును, వనితను విడిపించు టొప్పు వై శం బనుచున్. 40
- క. తిన్న నిపలుకులు వలుకుచు, గ్రన్నన తగఁ బూజ చేసి కంసు నృశంసు
మన్నించి చిత్త మెరియఁ బ్రసన్నాననుఁ డగుచు బలికె శౌరి నయమునన్. 41
- క. లలనకుఁ బుట్టినకొమరుని, వలనం దెగె దనుచు గగనవాణి వలికె నం
చలిగెదవేని మృగాక్షికి, గలకొడుకులఁ జంప నిత్తుఁ గ్రమమున నీకున్. 42
- వ. అని యిట్లు పలికిన విని కంసుండు కంపితావతంసుం డై సంతసించి గుణగ్రహి
త్వంబు గైకొని కొందల మందు చెలియలి ముందల విడిచి చనియె వసుదేవుం
డును బ్రదుకుమందలఁ గంటి ననుచు సుందరియుం దానును మందిరంబునకుం

బోయి డెందంబున నానందంబు నొంది యుండె నంతఁ గొంతకాలంబు సనిన
సమయంబున. 43

క. విడువక కంసునియెగ్గులఁ, బడి దేవకి నిఖిలదేవభావము దనకే
ర్పడ నేట నొకనిలెక్కిను, గొడుకుల నెనమండ్ర నొక్కకూతుం గనియెన్. 44

వ. అందు.

ఆ. సుదతి మున్ను గన్న సుతుఁ గీర్తిమంతునిఁ, బుట్టుతడవ కంసభూవరునకుఁ
దెచ్చి యిచ్చెఁ జాల భృతి గల్గి వసుదేవుఁ, డాసపడక సత్యమందు నిలిచి. 45

క. పలికినపలుకులు దిరుగక, సొలయక వంచనము లేక సుతుల రిపునకుం
గలఁగక యిచ్చినధీరుం, డిల వసుదేవుండు దక్క నితరుఁడు గలఁడే. 46

ఆ. మానవేంద్ర సత్యమతికి దుష్కర మెయ్య, దెటుక గలుగువాని కిష్ట మెయ్య
దీశభక్తిరతుని కీ రాని దెయ్యది, యెటుక లేనివాని కేది కీడు. 47

వ. ఇట్లు సత్యంబు దప్పక కొడుకు నొప్పించిన వసుదేవుని పలుకు నిలుకడకు మెచ్చి
కంసుం డి ట్లనియె. 48

ఆ. కొడుకు నీవు మరలఁ గొనిపోమ్మ వసుదేవ, వెఱపు లేదు నాకు వీనివలన
నల్ల వీనికి భవదప్టమపుత్రుండు, మృత్యు వఁట వధింతు మీఁద నతని. 49

వ. అనిన నానకదుందుభి నందనుం గొని చనియు నానందంబు నొందక దుష్ట
స్వభావుం డగు బావపలుకులు వినియు నులుకుచుండె నంత. 50

సీ. ఒకనాఁడు నారదుం డొయ్యన కంసునియింటికిఁ జనుదెంచి యేకతమున
మందలోపల నున్ననందాదులును వారిభార్యలుఁ బుత్రులు బంధవులును
దేవకి మొదలగుతెఱవలు వసుదేవుఁ డాదిగాఁ గలసర్వయాదవులును
సురలు గాని నిజంబు నరులు గా రని చెప్పి కంసుండ వీవు రక్కసుఁడ వనియు

ఆ. దేవమయుఁడు చక్రి దేవకీదేవికిఁ బుత్రుఁ డై జనించి భూతలంబు
సెఱుపఁ బుట్టినట్టిచెనఁటిదైత్యుల నెల్లఁ, జంపు ననుచుఁ జెప్పి చనియె దివికి. 51

క. నారదుమాటలు విని పెల్లారాటముఁ బొంది యదువు లనిమిషు లనియున్
నారాయణకరఖడ్గవి,దారితుఁ డగు కాలనేమి దా ననియు మదిన్. 52

మ. కలఁగం బాఱి మఱిందొ జెల్లెలి నుదగ్రక్రోధుఁ డై పట్టి బ
ద్ధులఁ గావించి హరిం దలంచి వెసఁ దోడ్తో వారు గన్నట్టిపు
త్రులఁ జంపెన్ గురు నుగ్రసేను యదుఁ దద్యోజాంధకాధీశు ని
ర్మలుఁ బట్టెం గడు వాలి యేలెఁ జల మాగన్ శూరసేనంబులన్. 53

ఆ. తల్లిఁ దండ్రి నైనఁ దమ్ముల నన్నల, సఖుల నైన బంధుజనుల నైన
రాజ్యకాంక్షఁజేసి రాజులు సంపుడు, రవనిఁ దఱచు జీవితార్థు లగుచు. 54

వ. మఱియు బాణ భౌమ మాగధ మహాశన కేళి ధేనుక బక బ్రలంబ తృణాపర్త
చాణూర ముష్టి కారిష్ట ద్వివిధ పూతనాదిసహాయసమేతుం డై కంసుండు గదనం

- బున వ.దంబు లడంచిన వదనంబులు పంచికొని సదనంబులు విడిచి యదవ లై
యదువులు పదవులు వదలి నిషధకురుకోసల విదేహవివర్భ కేకయపాంచాల సాల్వ
దేశంబులు సొచ్చి మచ్చరంబులు విడిచి కొందఱు కంసునిం గొలిచి నిలిచి రంత.
- క. తొడి దొడి గంసుండు దేవకీ, కొడుకుల నావ్వర వధింప గురుశేషాఖ్యం
దొడ వగుహరియచి యాసతి, కడుపున నేడవది మైనగర్భం బయ్యెన్. 57
- వ. అయ్యవసరంబున విశ్వరూపు డగు హరి వన్న నమ్మిన యదువులకుఁ గంసుని
వలన భయంబు గలుగు నని యెఱింగి యోగమాయాదేవి కి ట్లనియె. 58
- సీ. గోపికాజనములు గోపాలకులు నున్న పసులమందకుఁ బొమ్మ భద్ర నీవు
వసుదేవుభార్యలు వరుసఁ గంసునిచేత నాకలఁ బడి యుండ నందుఁ జొరక
తలఁగి రోహిణి యనుతరళాక్షి నందగోకులమందు నున్నది గుణగణాఢ్య
దేవకీకడుపున దీపించు శేషాఖ్య మైననాతేజ మీ వమరఁ బుచ్చి
- ఆ. నేర్పు మెఱసి రోహిణీదేవికడుపునఁ, జొనుపు దేవకీకిని సుతుండ నగుదు
నంశభాగయుతుండ నై యశోదకు నందు, పొలఁతి కంత మీఁదఁ బుట్టె దీవు. 59
- క. నానావిధసంపదలకుఁ, దానక మై సర్వకామదాయని వగు నిన్
మానవులు భక్తిఁ గొలుతురు, కానికలుచు బలులు నిచ్చి కల్యాణమయి. 60
- వ. మఱియు నిన్ను మానవులు దుర్గ భద్రకాలి విజయ వైష్ణవి కుముద చండిక
కృష్ణ మాధవి కన్యక మాయ నారాయణి యీశాన శారద యంబిక యను పదు
నాలుగు నామంబులం గొనియాడుదు రన్యైస్థానంబులయం దని యెఱింగించి
సర్వేశ్వరుం డగు హరి పొమ్మని యానతిచ్చిన మహాప్రసాదం బని యయ్యోగ
నిద్ర యియ్యకొని మ్రొక్కి చయ్యన నియ్యల కయ్యెడ వాసి వచ్చి. 61
- తే. దేవకీదేవికడుపులోఁ దేజరిల్లు, దీప్తగర్భంబు మెల్లన తిగిచి యోగ
నిద్ర రోహిణీకడుపున నిలిపి చనియె, గడుపు దిగె నంచుబౌరులుగలఁగఁబడఁగ.
- వ. అంత. 63
- ఆ. బలము మిగులఁ గలుగ బలభద్రుఁ డన లోక,రమణుండగుటజేసి రాముఁ డనఁగ
సతికిఁ బుట్టె గర్భసంకర్షణమున సంకర్షణుం డనంగ ఘనుండు సుతుండు. 64
- వ. తదనంతరంబ. 65
- క. ఆనకదుందుభి మనమున, శ్రీనాథుం డంశభాగశిష్టతఁ జొరఁగన్
భానురుచి నతఁడు వెలిగినఁ, గానఁగఁ బట్టయ్యె భూతగణములకు నృప. 66
- ఉ. ఆవసుదేవుఁ డంతఁ దనయం దఖిలాత్మక మాత్మభూతముం
బావనరేఖమున్ భువనభద్రము నై వెలుఁగొందుచున్నల
క్ష్మీవిభుతేజ మచ్చుపడఁ జేర్చినఁ దాల్చి నవీనకాంతితో
దేవకీ యొప్పెఁ బూర్వ యగుదిక్పతి చంద్రునిఁ దాల్చుకై వడిన్. 67
- వ. అనిన విని తరువాతి వృత్తాంతం బెట్లయ్యె నని రా జడిగిన శుకుం డి ట్లనియె. 68

క. గురుతరముగఁ దనకడుపున, సరసిజగత్పాండభాండచయములు గలయా
హరి దేవకికడుపున భూ, భరణార్థము వృద్ధిఁ బొందె బాలార్కుక్రియన్. 69

వ. అంత.

సీ. విమతులమోములు వెలవెలఁ బాఱంగ విమలాస్యమోము వెల్వెలుకఁ బాఱె
మలయువైరులకీర్తి మాసి నల్లన గాఁగ నాతిమాచుకములు నల్ల నయ్యె
దుష్టాలయంబుల ధూమరేఖలు వుట్ట లేమయారన రోమలేఖ మెఱసె
నరిమానసముల కాహారవాంఛలు దప్ప వనజాక్షి కాహారవాంఛ దప్పె

తే. శ్రమము సంధిలై రిపులకు శ్రమము గదుర
జడత వాటిలై శత్రులు జడనుపడఁగ
మన్ను కుచి యయ్యెఁ బగతురు మున్ను సొరఁగ
వెలఁదియుదరంబులో హరి వృద్ధిఁ బొంద.

71

వ. మఱియును.

72

సీ. సలిల మాయెలనాఁగ జత రార్భకునిఁ గానఁ జనినకై నడి ఘర్తసలిల మొప్పె
నొగిఁ దేజమాయంతియుదరడింభకుఁ గొల్వఁ గదిసినక్రియదేహకాంతి మెఱసెఁ
బవనుఁ డాకొమ్మ గర్భస్థుని నేవింప నొలసె నా మిక్కిలియూర్పు లమరెఁ
గుంభిని యాలేమ కుక్షిగు నర్చింపఁ జొచ్చుభంగిని మంటిచొరవ దనరె

ఆ. గగన మిందువదనకడుపులో బాలు నేవలకు రూపు మెఱసి వచ్చినట్లు
బయలువంటినడుము బహుళమయ్యెను బంచ, భూతమయుఁడులోనఁబొదలసతికి.

వ. తదనంతరంబ.

74

సీ. అతివకాంచీగుణం బల్లన బిగియంగ వై రిషధూగుణవ్రజము వదలె
మెల్లన తన్వంగి మెయిదీవ మెఱుఁ గెక్క దుష్టాంగనాతనుద్యుతు లడంగె
నాతి కల్లన భూషణములు పల్పలన గాఁ బరసతీభూషణపంక్తు లెడలెఁ
గలకంతి కొయ్యన గర్భంబు దొడ్డు గాఁ బరిషంధిదారగర్భములు వగిలెఁ

తే. బొలఁతి కల్లన నీళ్లాడుప్రాద్దు లెదుగ, నహితవల్లభ లైదువ లై తనర్పు
ప్రాద్దులన్నియుఁ గ్రమమునఁబోవఁదొడగె, నువిదకడుపున నసురారి యుంటఁజేసి.

వ. ఇవ్విధంబున.

76

ఆ. జ్ఞానఖలునిలోనిశారదయునుబోలె, ఘటములోనిదీపకళికవోలె

భ్రాతయింట నాఁకఁ బడి యుండె దేవకీ, కాంత, విశ్వగర్భగర్భ యగుచు. 77

వ. అంత నక్కంతాతిలకంబు నెమ్మొగంబుతెలివియును మేని మెఱుంగును మెలంగెడి
సోబగునుం జూచి వెఱుగుపడి తఱచు వెఱచుచుఁ గంసుండు దనలో నిట్లనియె.

క. కన్నులకుఁ జూడ బరువై, యున్నది యెలనాఁగగర్భ ముల్లము గలఁగన్

మున్నెన్నఁడు నిట్లుండద, వెన్నుఁడు సొరఁ బోలు గర్భవివరములోనన్. 79

ఉ. ఏమి దలంచువాడ నిక నెయ్యది కార్యము నాటినాటికిం

గామినిమాలు పెం పెనఁగె గర్భిణి జెల్లెతి నాడుపేద నే

- నే మని చంపువాడఁ దగ వేలని చంపితి నేని శ్రీయును
ద్దామయశంబు నాయువును ధర్మమునుం జెడిపోవకుండునే. 80
- క. వావి యెటుంగనిక్రూరుని, జీవన్మృతుఁ డనుచు నింద నేయుదు రతఁడుం
బోవును నరకమునకు దు,ర్భావముతో బ్రదుకు టొక్క బ్రదుకే తలఁపన్. 81
- వ. అని నిశ్చయించి క్రౌర్యంబు విడిచి ధైర్యంబు నొంది గాంభీర్యంబు వాటించి
శౌర్యంబు ప్రకటించికొనుచు దిగ్గనం జెలియలిం జంపునగ్గలిక యె గ్గని యుగ్గ
డించి మాని మకానియుంబోలె నూరకుండియు. 82
- ఆ. పాపరాని దొడ్డపగ వుట్టె నిక నెట్టు, లిందుముఖికిఁ జక్రి యెపుడు వుట్టుఁ
బుట్టునపుడె పట్టి పురిటింటిలోఁ దెగఁ, జూతు ననుచు నెదురు సూచుచుండె. 83
- వ. మఱియు వైరానుబంధంబున నన్యాయసంధానంబు మఱచి యతండు. 84
- క. తిరుగుచుఁ గుడుచుచుఁ ద్రాగుచు, నరుగుచుఁ గూర్చుండి లేచు చనవరతంబున్
హరిఁ దలఁచి తలఁచి జగమా,హరిమయ మని చూచె గంసుఁ డాటనియలుకన్.
వ. వెండియు. 86
- సీ. శ్రవణరంధ్రముల నేశబ్దంబు వినఁబడు నది హరిరవ మని యాలకించు
నక్షిమార్గమున నెయ్యది సూడఁబడు నది హరిమూర్తి గానోపు నంచుఁ జూచుఁ
దిరుగుచో దేహంబు తృణ మైన సోఁకిన హరిక రాఘాతమో యనుచు నులుకు
గంధంబు లేమైన ఘ్రాణంబు సోఁకిన హరిమాలికాగంధ మనుచు నదరుఁ
ఆ. బలుకు లెవ్వియైనఁ బలుకుచో హరిపేరు, వలుకఁబడియె ననుచు బ్రమసి పలుకుఁ
దలఁపు లెట్టి వైనఁ దలఁచి యాతలఁపులు, హరితలంపు లనుచు నలుగఁ దలఁచు.
వ. అయ్యవసరంబున ననుచరసమేతు లైన దేవతలును నారదాది మునులునుం గూడి
నడవ నలువయును ముక్కంటియు నక్కడకు వచ్చి దేవకీదేవి గర్భంబున నర్భకుం
డై యున్న పురుషోత్తము ని ట్లని స్తుతియించిరి. 88

— బ్రహ్మదేవతలు దేవకీగర్భస్థుం డగు శ్రీకృష్ణుని స్తుతించుట —

- సీ. సత్యవ్రతుని నిత్యసంప్రాప్తిసాధనుఁ గాలత్రయమునందుఁ గలుగువాని
భూతంబు లెదును బుట్టుచో టగువాని నైదుభూతంబులం దమరువాని
నైదుభూతంబులు నడఁగినపిమ్మటఁ బరఁగువానిని సత్యభాషణంబు
సమదర్శనంబును జర పెడువానిని ని న్నాశ్రయింతుము నీయధీన
- తే. మాయచేత నెటుకమాలినవారలు, పెక్కుగతుల నిన్నుఁ జేరుకొందు
రెటుగ నేర్చువిబుధు లేకచిత్తంబున, నిఖిలమూర్తు లెల్ల నీవ యండ్రు. 89
- వ. అదియునుం గాక. 90
- సీ. ప్రకృతియొక్కటిపాదుఫలములుసుఖదుఃఖములు రెండుగుణములు మూడువేళ్లు
తగురసంబులు నాల్గు ధర్మార్థముఖిరంబు లెఱిగెడివిధము లై దిండియంబు

- లాలు స్వభావంబు లాశోకమోహాదు లూర్తులు ధాతువు లొక్కయేడు
వైపార లేనిమిది శ్రంగలు భూతంబు లైదు బుద్ధియు మనోహంకృతులును
తే. రంధ్రములు దొడ్డిదియుఁ గోటరములుప్రాణ,పత్త్ర దశకంబు జీవేశపక్షియుగముఁ
గలుగు సంసారవృక్షంబుగలుగఁజేయఁ, గావ నడఁగింప రాజ వొక్కరుడ వీవ.
- క. నీదెసఁ దమచిత్తము లిడి, యేదెసలకుఁ బోక కడతు రెటుక గలుగువా
రా దూడయడుగుక్రియ నీ, పాదం బనునావకతన భవసాగరమున్. 92
- ఆ. మంచివారి కెల్ల మంగళప్రద లయ్యు, గల్లరులకు మేలు గానియట్టి
తనువు లేన్ని యైనఁ దాల్చి లోకములకు, నేమ మెల్లప్రాప్తుఁ జేయు దీవు. 93
- క. ఎఱిగినవారల మనుచును, గొఱమాలినయెటుక లెఱిగి కొందఱు నీవే
రెఱిగియుఁ దలఁచఁగ నొల్లరు, పఱతు రధోగతులజాడఁ బర్తదళాక్షా. 94
- క. నీవా రై నీదెసఁ దమ, భావంబులు నిలిపి ఘనులు భయవిరహితు లై
యేవిఘ్నంబులఁ జెందక, నీవఱలెడిమేటిచోట నెగడుదు రీశా. 95
- క. నిను నాలుగాశ్రమంబుల, జనములు సేవింప నఖిలజగముల సత్త్వం
బును శుద్ధంబును శ్రేయం,బును ననుగాత్రంబు నీవు వొందుదువు హరి. 96
- సీ. నలినాక్ష సత్త్వగుణంబు నీగాత్రంబు గా దేని విజ్ఞానకలిత మగుచు
నజ్ఞానభేదకం బగు టెట్లు గుణములయందును వెలుఁగ నీ వనుమతింపఁ
బడుదువు సత్త్వరూపంబు సేవింపంగ సాక్షాత్కరింతువు సాక్షి వగుచు
వాఙ్మనసముల కవ్వలి దైనమాగ్ధంబు గలుగునీగుణజన్తకర్త రహిత
- తే. మైనరూపును బేరు నత్యనఘబుద్ధు
లెటుఁగుదురు నిన్నుఁ గొల్వ నూహించుకొనుచు
వినుచుఁ దలఁచుచుఁ బొగడుచు వెలయువాఁడు
భవము నొందఁడు నీపాదభక్తుఁ డగును. 97
- క. ధరణీభారము వాసెను, బురుషోత్తమ యీశ నీదుపుట్టువున భవ
చ్ఛరణాంబుజములప్రాపున, ధరణియు నాకసముఁ గాంచెదము నీకరుణన్. 98
- ఉ. పుట్టువు లేనినీ కభవ పుట్టుట క్రీడయ కాక పుట్టుటే
యె ట్టనుడున్ భవాదిదశ లేల్లను జీవులయం దవిద్య దాఁ
జుట్టుచు నుండుఁ గాని నినుఁ జుట్టినది బలెఁ బొంత నుండియుం
జుట్టఁగ లేమిఁ దత్క్రియలఁ జొక్కనియెక్కటి వాదు వీశ్వరా. 99
- మ. గురుపాతీనమ వై జలగ్రహమ వై కోలంబ వై శ్రీనృకే
సరి వై భిక్షుఁడ వై హయాననుడ వై త్వాదేవతాభర్త వై
ధరణీనాథుడ వై దయాగుణగణోదారుండ వై లోకముల్
పరిరక్షించిన నీకు మ్రొక్కెద మిలాభారంబు వారింపవే. 100
- క. ముచ్చిరి యున్నది లోకము, నిచ్చలుఁ గంసాదిఖలులు నిర్దయు లేచన్

మచ్చిగఁ గావఁగ వలయును, విచ్చేయుము తల్లికడుపు వెడలి ముకుందా. 101
 వ. అని మఱియు దేవకీదేవిం గనుంగొని. 102

మ త్తకోకిలము. తల్లి నీయుదరంబులోనఁ బ్రధానపూరుషుఁ డున్నవాఁ
 డెల్లి పుట్టెడిఁ గంసుచే భయ మింత లేదు నిజంబు మా
 కెల్లవారికి భద్ర మయ్యెడు నింక నీకడు వెప్పుడుం
 జల్లగా వలె యాదవావళి సంతసంబునఁ బొందఁగన్. 103

వ. అని యివ్వధంబున హరిం బొగడి దేవకీదేవిని దీవించి దేవత లీశానబ్రహ్మల
 మున్నిడుకొని చని రంత. 104

శ్రీ కృష్ణా వతార ఘట్టము

క. పంకజముఖ నీ ల్లాడను, సంకటపడ ఖలులమానసంబుల నెల్లఁ
 సంకటము దోచె మెల్లన, సంకటములు లేమి దోచె సత్పురుషులకున్. 105

సీ. స్వచ్ఛంబు లై పొంగె జలరాసు లేడును గలఘోషణముల మేఘంబు లుఱిమె
 గ్రహతారకలతోడ గగనంబు రాజిలై దిక్కులు మిక్కిలి తెలివిఁ దాల్చె
 గవ్వనిచల్లనిగాలి మెల్లన వీచె హోమానలంబు చె న్నొంది వెలిఁగె
 గోలఁకులు కమలాళికులములై సిరి నొప్పెఁ బ్రవిమలతోయ లై పాతె నదులు
 తే. వరపురగ్రామఘోష యై వసుధ యొప్పె, విహగరవపుష్పఫలముల వెలసె వనము
 లలరుసోనలు గురిసి రయ్యమవరులు, దేవదేవుని దేవకీదేవి గనఁగ. 106

క. పాడిరి గంధర్వోత్తము, లాడిరి రంభాదికాంత లానందమునం
 గూడిరి సిద్ధులు భయముల, వీడిరి చారణులు మొరసె వేల్పులభేరుల్. 107

వ. అయ్యవసరంబున. 108

క. సుతుఁ గనె దేవకి నడురే, యతిశుభగతిఁ దారలును గ్రహంబులు నుండఁ
 దిలీసుతనిరాకరిష్ణుఁ, శ్రితవదనాలంకరిష్ణు జిష్ణుఁ విష్ణున్. 109

క. వెన్నుని నతిప్రసన్నుని, గ్రన్నన గని మెఱుఁగుఁబోడి గడు నొప్పారెం
 బున్నమనాఁడు కళానిధి, గన్నమహేంద్రాశచెలువు గలిగి నరేంద్రా. 110

వ. అప్పుడు. 111

సీ. జలధరదేహు నాజానుచతుర్బాహు సరసీరుహాత్ము విశాలవత్సు
 జారుగదాశంఖచక్రపద్మవిలాసుఁ గంఠకౌస్తుభమణికాంతిభాసుఁ
 గమనీయకటిసూత్రకంకణకేయూరు శ్రీవత్సలాంఘనాంచితవిహారు
 నురుకుండలప్రభాయుతకుంతలలలాటు వై దూర్యమణిగణవరకిరీటు

తే. బాలుఁ బూర్ణేందురుచిజాలు భక్తలోక, పాలు సుగుణాలవాలుఁ గృపావిశాలుఁ
 జూచి తలకించి పులకించి చోద్యమంది, యుబ్బి చెలరేగి వసుదేవుఁడుత్సహించె.

క. స్నానము సేయఁగ రామిని, నానందరసాబ్ధిమగ్నుఁ డై విపులకుఁ
 ధేనువులం బదివేలను, మానసమున దారవోసె మఱి యిచ్చుటకున్. 113

- వ. మఱియు వసుదేవుండు. 114
- క. ఈపురిటియింటి కుద్య, ద్వీపంబునుబోలె జాల దీపించె నిజం
బీపాపడు నలు మొగముల, యాపాపని గనినమేటి యగు నని భక్తిన్. 115
- ఆ. చాగి మ్రొక్కి లేచి సరగున నొసల్పె, గేలుఁదమ్మిదోయి గీలుకొలిపి
పాప డనక వెఱక పాపని మొదలింటి, పోక లెల్లఁ దలచి పొగడఁదొడఁగె.
- క. ఏ నిన్ను నఖిలదర్శను, జ్ఞానానందస్వరూపు సంతతు నపరా
ధీనుని మాయాదూరుని, సూనుని గాఁ గంటి నిట్టిచోద్యము గలదే. 117
- క. అచ్చుగ నీమాయను మును, చెచ్చెరఁ ద్రిగుణాత్మకముగఁ జేసిన జగముం
జొచ్చిన క్రియఁ జొరకుండువు, చొచ్చుటయును లేదు లేదు చొరకుండుటయున్.
- సీ. అదియు నె ట్లన మహావాదులఁ బోలెడి దై వేటు వేట యై యన్నివిధము
లగుసూక్ష్మభూతంబు లమర పోడశవికారములతోఁ గూడి విరా ట్టనంగఁ
బరమాత్మనకు నీకుఁ బఱ పైన మేను సంపాదించి యందులోఁ బడియుఁ బడక
యుండు సృష్టికి మున్న యున్న కారణమున వానికి లోనిభవంబు గలుగ
- ఆ. దట్లు బుద్ధి నెఱుగ ననువైనలాగునఁ, గలుగునింద్రియములకడల నుండి
వాని పట్టు లేక వరుస జగంబులఁ, గలసి యుండి యైనఁ గలయ వెపుడు. 119
- క. సర్వము నీలోనిది గా, సర్వాత్మఁడ వాత్తవస్తుసాపన్నుఁడ వై
సర్వమయుఁడ వగునీకును, సర్వేశ్వర లేవు లోను సంధులు వెలియున్. 120
- ఆ. ఆత్మవలనఁ గలిగి యమరుదేహాదుల, నాత్మకంటె వేటు లవి యటంచుఁ
దలచువాఁడు మూఢతముఁడు గావున నీశ, విశ్వమెల్ల నీవ వేటు లేదు. 121
- వ. అదియునుం గాక. 122
- సీ. గుణము వికారంబుఁ గోరికయును లేనినీవలన జగంబు నెఱి జనించుఁ
బ్రబ్బు లే దగు నంచుఁ బలుకుట దప్పుగా దీశుండ వై బ్రహ్మ మీవ యైన
నినుఁ గొల్చుగుణములు నీయానతులు సేయ భటులశౌర్యంబులు పతికి వచ్చు
పగిది నీగుణములబాగులు నీ వని తోచును నీమాయతోడఁ గూడి
- ఆ. నీవు ర క్తధవళనీలవర్ణంబుల, జగము సేయఁ గావ సమయఁ జూడ
దనరు దట్లు నేడు దైత్యుల దండింపఁ, బృథివిఁ గావ నవతరించి తీశ. 123
- శా. మింటఁ మ్రోసినమ్రోత దాలిమిని లో మేండ్రింప మున్ నీవు నా
యింటం బుట్టెద వంచుఁ గంసుఁడు దొడిఁ హింసించె నీ యన్నలం
గంటం గూరుకుఁ దేడు నీయుదయ మాకారాజనుల్ సెప్పఁ గా
బంటింపం డెదురేగుదెంచు వడి నీపై నేడు సన్నద్ధుఁ డై. 124

— దేవకీదేవి స్వామిని స్తుతించుట —

- వ. అనుచుండ దేవకీదేవి మహాపురుష లక్షణుండును విచక్షణుండును సుకుమా
రుండును నైన కుమారుని గని కంసునివలని వెఱపున శుచిస్థిత యై యి ట్లనియె.

సీ. అట్టిట్టి దనరాని దై మొదలై నిండుకొన్న దై వెలుగుచు గుణము లేని
దై యొక్కచందంబు దై కల దై నిర్విశేష మై క్రియ లేక చెప్ప రాని
దేహూప మని శ్రుతు లెప్పుడు నొడివెడి నారూప మగుచు నధ్యాత్మదీప
మై బ్రహ్మ రెండవయర్థంబుతుది జగంబులు నశింపంగ బెద్దభూతగణము

ఆ. సూక్ష్మభూతమందు జొరంగ నాభూతంబు

ప్రకృతిలోన జొరంగ ప్రకృతి వోయి

వ్యక్తమందు జొరంగ వ్యక్త మడంగను

శేషసంజ్ఞ నీవు నెలువ మగుదు.

126

ఉ. విశ్వము లీలఁ ద్రిష్టుచు నవిద్యకుఁ జుట్టమ వైననీకుఁ దా

శాశ్వత మైనకాల మిది సర్వము వేడబ మందు రట్టివి

శ్వేత్వర మేలుకుప్ప నిను నెవ్వఁడు గోరి భజించు వాడ పో

శాశ్వతలక్ష్మీమృత్యుజయసౌఖ్యయుతుం డభయుండు మాధవా.

127

మ త్తకోకిలము. ఒంటినిల్చి పురాణయోగులు యోగమార్గనిరూఢు లై

కంటి మందురు కాని నిక్కమ కాన రీభవదాకృతిం

గంటి భద్రముఁ గంటి మాంసపుంగన్నులం గనఁ బోల దీ

తొంటిరూపుఁ దొలంగఁ బెట్టుము తోయజేక్షణ మ్రొక్కెదన్.

128

ఆ. విలయకాలమందు విశ్వంబు నీపెద్ద, కడుపులోన దాచుకడిమిమేటి

నటుడ వీవు నేడు నాగర్భజుడ వొట, పరమపురుష వేడబంబు గాదె.

129

తరలము. నలినలోచన నీవు నిక్కము నాకుఁ బుట్టెద వంచు నీ

ఖలుఁడు గంసుఁడు పెద్దకాలము కారయింట నడంచె దు

ర్తలినచిత్తుని నాజ్ఞ సేయుము మమ్ముఁ గావుము భీతులన్

నులుసు లేక ఫలించె నోచిననోము లెల్లను నీవ యై.

130

—ॐ దేవకీదేవుల పూర్వజన్మముల వృత్తాంతము ॐ—

వ. అని యిట్లు దేవకీదేవి విన్నవించిన నీశ్వరుం డి ట్లనియె నవ్వా నీవు దొల్లి
స్వాయంభువ మన్వంతరంబునఁ బృథ్వి యను పరమపతివ్రతపు వసుదేవుండును
సుతపుం డను ప్రజాపతి మీ రిరువురును సృష్టికాలంబున బ్రహ్మపంపునం బెంపున
నింద్రియంబుల జయించి తెంపున వానగాలి యెండమంచులకు సైరించి యేక
లము లయి యాకలములు దిని యేకలంకంబును లేక వేండ్రంబుగఁ బండ్రెండు
వేలదివ్యవర్షంబులు దపంబులు నేసిన నెపంబున మీరూపంబులు మెఱయ
నోజ నాజసంబులు నేసి డాసి వేర్చి యర్చింప మీకు నాకుం గలరూపుఁ జూపి
యేను దిరంబు లగు వరంబులు వేడుం డనిన మీరు నామాయం బాయని
మోహంబున బిడ్డలు లేనిదొడ్డయడ్డంబున దుర్దమం బగు నపవర్గంబు గోరక నా
యీడు కొడుకు నడిగిన మెచ్చి యట్ల వరం బిచ్చి మీ కేను బృథ్విగర్భుం డన
నర్భకుండ నయితి మఱియును,

131

- క. అదితియుఁ గశ్యపుఁడును నన, విదితుల రగుమీకుఁ గుటుచవేషంబున నే
నుదయించితి వామనుఁ డనఁ, ద్రిదశేంద్రానుజుడ నై ద్వితీయభవమునన్. 132
- క. ఇప్పుడు మూడవభామునఁ, దప్పక మీ కిరువురకును దనయుడ నైతిం
జెప్పితిఁ బూర్వము మీయం, దెప్పటికిని లేదు జన్మ మిటపై నాకున్. 133
- క. నందనుఁ డనియుం బరమానందం బగుబ్రహ్మ మనియు ననుఁ దలఁచుచు నా
పెందెరువు నొందెదకు నా, యందలి ప్రేమమున భవము నందకు మీరల్. 134
- వ. అని యిట్లు పలికి యీశ్వరుం డారూపంబు విడిచి. 135
- క. తెప్ప లిడక తలిదండ్రులు, దప్పక తనుఁ జూడ మాయఁ దనరి లలితుఁ డై
యప్పు డటు గన్న పాపని, యొప్పున వేడుకలు నేనె నొకకొన్ని నృపా. 136
- వ. అంత వసుదేవుండు దనకుం జేయవలసిన పను లీశ్వరుం డైన హరివలన నెఱింగిన
వాడు గావున. 137
- క. ఆపురిటియిల్లు వెలువడి, పాపనిఁ దరలించుకొనుచుఁ బటచెద ననుచున్
రూపింప నందుభార్యకుఁ, బాప యగుచు యోగమాయ ప్రభవించె నృపా. 138
- వ. అయ్యవసరంబున. 139
- క. బిడ్డనిఁ గరముల తొమ్మున, నడ్డంబుగఁ బట్టి పదము లల్లన యిడుచున్
జడ్డన గావలివారల, యొడ్డు గడచి పురిటిసాల యొయ్యన వెడలెన్. 140
- వ. అంత నట. 141
- క. నందునిసతికి యశోదకుఁ, బొందుగ హరియోగమాయ పుట్టిన మాయా
స్పందమున నొక్కయెటుఁగమి, క్రందుకొనియె నూరివారిఁ గావలివారిన్. 142
- వ. అప్పుడు సప్పుడు గా కుండఁ దప్పుటడుగు లిడుచు నినుపగొలుసుల మెలుసుల
వీడినఁ దాలంబులు మహోత్తాలుం డయిన బిడ్డనికి నడ్డంబు గాక కీలూడి వీడి
పడ నరళంబులు విరళంబు లయిన సరళంబు లగు మొగసాలలం గడచి పాప
త్రేడు వాకిండ్లు మరల మాయుచుఁ బడగ లెడ గలుగ విప్పి కప్పి యేచి కాచి
కొని వెంట నంటి రాఁగఁ దూఁగి నడచునెడ. 143
- క. ఆశౌరికిఁ దెరు వొసఁగె బ్ర, కాశోద్ధతతుంగభంగకలితధరాశా
కాశ యగుయమున మును సీ, తేశునకుఁ బయోధి త్రోవ యిచ్చినభంగిన్. 144
- వ. ఇట్లు యమున దాటి దూఁటి చని నందుని మందం జేరి యం దమందనిద్రం
బొంది యొడ లెటుంగని గొల్లలం దెలుప నొల్లక నిత్యప్రసాద యగు యశోద
శయ్య నొయ్యన చిన్నినల్లనయ్య నునిచి చయ్యన నయ్యవ్వకూతు నెత్తుకొని
మరల నింటికిఁ బంటింపక వచ్చి యచ్చిటుతపాపను దేవకిప్రక్కం జక్క నిడి. 145
- క. పదముల సంకెల లిడుకొని, మదిఁ దలఁకుచు శూరసుతుఁడు మందుఁడుబోలెన్
బెదరు గలరీతి దేహము, గదలించుచు నొడిఁగి యుండె గటువతనమునన్. 146
- క. వనజాక్షునిఁ దెచ్చుటయును, దనసుతఁ గొనిపోవుటయును దా నెటుఁగకఘ్నాఁ

- గిననిద్రఁ జొక్కి యుండెను, వనజాక్షి యశోద రేయి వసుధాధీశా. 147
- సీ. అంత బాలిక యావు రని యేడ్చుచిలుచప్పు డాలించి వే కన నాఁకయింటి
కావలివారు మేల్కొని చూచి తలుపులతాళముల్ తొంటివిధమున నుండఁ
దెలిసి చక్కన వచ్చి దేవకి నీ ల్లాడె రమ్మని యాభోజరాజుతోడఁ
జెప్పిన నాతఁడు సిడిముడిపాటుతోఁ దల్పంబుపై లేచి తత్తటమున
తే. వెండ్రుకలు వీడఁ బై చీర వ్రేలి యాడఁ
దాల్చి కీ లూడ రోషాగ్ని దర్పమాడ
భూరి వైరంబుతోఁ గూడఁ బురిటియింటి
జాడఁ జనుదెంచి యాపాపఁ జంపఁ గదియ. 148
- వ. అంత దేవకిదేవి యడ్డంబు వచ్చి యిట్లనియె. 149
- ఉ. అన్న శమిపుమన్న తగ దల్లుఁడు గాఁ డిది మేనగోడ లా
మన్నన సేయుమన్న విను మానినిఁ జంపుట రాచపాడిగా
దన్న సుకీర్తి వై మనఁ గదన్న మహాత్ములు వోవుత్రోవఁ బో
వన్న భవత్సహోదరిఁ గదన్న నిఘ్న శరణంబు వేడెదన్. 150
- క. కట్టా యాద్గురుగొడుకులఁ, బట్టి వధించితివి యాఁడుఁబడు చిది గోడల్
నెట్టన చంపఁగ వలెనే, కట్టిఁడివి గదన్న యన్న కరుణింపఁ గదే. 151
- క. పుత్రుఁడు నీబ్రతుకునకును, శత్రుం డని వింటి గాన సమయింపఁ దగుం
బుత్రులకు నోచ నైతిని, బుత్రీదానంబు నేసి పుణ్యముఁ గనవే. 152
- వ. అని పయ్యెడఁ జక్క సవరించుకొనుచుఁ బలవరించుచు భ్రాంతిపడి కూతుఁ
గ్రక్కున నక్కునం జక్క హత్తించుకొని చెక్కుచెక్కున మోపి చయ్యన నుత్తరి
యాంచలంబున సంచలతం గప్పి చప్పుడు గాఁ గుయ్యడ నయ్యెడం గ్రయ్యం
బడి వాఁడు బోడిమి నెడఁ దోఁబుట్టువుం దిట్టి చిట్టిపట్టి నావు రని వాపోవఁ గావ
రంబున నడుగు లొడసి తిగిచి వడిం బెడిసిపడం బుడమిపయిం బడవైచిన నబ్బ
లయు నేలం బడక యవలీల నెగసి నవ్యదివ్యమాలికాగంధ బంధురమణిహారాం
బరాద్యలంకార మనోహరిణియు గదా శంఖచక్రపద్మశరచాపాసి శూలధారి
ణియు నై యెనిమిదికరంబులం గరం బొప్పుచు సిద్ధచారణకిన్నర గరుడగంధర్వాది
వైమానికనికాయంబు గానిక లిచ్చి పొగడ నెగడుచు నచ్చరల యాటపాట
లకు మెచ్చుచు మింట నుండి కంటఁబడి కంటువడఁ గంసున కిట్లనియె. 153
- ఉ. తెంపరి వై పొరిం బొరిని దేవకిబిడ్డలఁ జిన్ని కుట్టలం
జంపితి వంత నైన నువశాంతి వహింపక తాలమీఁద నొ
ప్పింపఁగ నిస్సీరో యిదియు బీరమె నాసరసన్ జనించి నిన్
జంపెడివీరు డొక్క దెస సత్కృతి నొందెడువాఁడు దుర్మతి. 154
- వ. అని పలికి. 155

క. మహనీయగుణాస్పద యై, మహిలో నాదేవి జనము మన్నింపంగా
బహునామనివాసంబుల, బహునామములం జరించె భద్రాత్మిక యై. 156

వ. అంత నాబోటి వలికిన కలికి పలుకులు ములుకు లై చెవులఁ జలికిన నులికిపడి
జళుకు గదిరిన మనంబున ఘనంబుగ వెఱగంది కంది కుందెడు దేవకీవసుదేవుల
రావించి యాదరంబున సంభావించి చేరి వారితో ని ట్లనియె. 157

ఉ. పాపుడ బాలఘాతుకుడ బంధువిరక్తుడ దుష్టచిత్తుడం
గోపనుడం జరన్మృతుడ గ్రూరుడ బ్రాహ్మణహంతభంగి మీ
పాపలఁ జంపితిం బయలిపల్కుల నమ్మితి సాధులార నా
పాపము లుగ్గడింపక కృపాపరు లై కనరే శమింపరే. 158

ఉ. ఒక్కెడఁ బ్రాణు లందఱు నిజోచితకర్తము లోలిఁ ద్రిప్పఁగా
నొక్కొక మేనితోఁ బొడమి యొక్కొకత్రోవను రాకవోకలం
జిక్కులఁ బొందు చుండుదురు చెల్లిని సంసృతితోడఁ బాయ రే
నెక్కడిహంత మీశిశువు లెక్కడి హన్యులు దూఱ నేటికిన్. 159

క. పగతురఁ జెఱచితి ననియును, బగతురచేఁ జెడితి ననియు బాలుఁడు దలఁచుం
బగ చెలుములు లే వాత్తకుఁ, బగచెలుములకీలు కర్త బంధము నుండీ. 160

వ. అని పలికి కన్నీరు నించి వగచి వెఱచుచు దేవకీవసుదేవుల పాదంబులఁ బట్టుకొని
సంకెలలు విప్పించి మిక్కిలి యక్కఱ గల వాక్యంబుల నైక్యంబులు నెఱపిన
వారును బరితప్తుం డైన కంసునిం జూచి రోషంబును బాసి రంత నావసుదేవుండు
బావ కి ట్లనియె. 161

శా. బావా నీవచనంబు నిక్కము సుమీ ప్రాణుల్ గతజ్ఞాను లై
— నీ వే నంచును లోభమోహమదభీనిర్మిత తామోదశో
కావేశంబుల నొండొరుం బొడుతు రేకాకారుఁ డై సర్వరూ
పావిష్టుం డగునీశ్వరుం దెలియ లే రనోన్యవిభ్రాంతు లై. 162

వ. అని యిట్లు ప్రసన్ను లైన దేవకీవసుదేవుల యనుజ్ఞ వడసి కంసుం డింటికిం జని
యారేయి గడపి మఱునాఁడు ప్రాద్దున గ్రద్దనం దనకుఁ బరతంత్రు లగు
మంత్రుల రావించి యోగనిద్రవలనం దా వినిన వృత్తాంతం బంతయు మంతనం
బున నెఱింగించిన నపుడు వార లతని కి ట్లనిరి. 163

క. ఇ ట్లయినఁ దడయ నేటికిఁ బట్టణముల మందలందుఁ బల్లెల నెల్లం
బుట్టెడి పెరిగెడి శిశువులఁ, బట్టి వధించెదము మమ్ముఁ బంపు మధీశా. 164

మ. భవదీయోజ్జ్వలబాహుచాపవిలసద్బాణావళీభగ్ను లై
దివిజాధీశ్వరు లే క్రియం జనిరొ యేదేశంబులన్ డాగిరో
శివునిం బొచ్చిరొ బ్రహ్మఁ జెందిరొ హరిన్ సేవించిరో మానివృ
త్తి వనాంతంబుల నిల్చిరో మనకు శోధింపం దగున్ వల్లభా. 165

- క. నొచ్చిరి శాస్త్రపు లనుచును, విచ్చలవిడిఁ దిరుగ వలదు వివిధాకృతులన్
మ్రచ్చిలి వత్తురు వారలు, సచ్చినయందాఁక మఱవఁ జన దధిపునకున్. 166
- క. ఒత్తికొనుచు రానీఁ జన, దెత్తినరోగముల రిపుల నింద్రియముల ను
త్పత్తిసమయములఁ జెఱువక, మెత్తన గారాదు రాదు మీఁద జయింపన్. 167
- మ. అమరశ్రేణికి నెల్లఁ జక్రి ముఖరుం డాచక్రియే ధర్మమం
దమరున్ గోవులు భూమిదేవులు దితిఁకొమ్నాయకారుణ్యస
త్యములున్ యాగతపోదమంబులును శ్రద్ధాశాంతులున్ విష్ణుదే
హము లిన్నింటిని సంహరించిన నతం డంతంబునుం బొందెడిన్. 168
- వ. కావున. 169
- ఉ. చంపుదుమే నిలింపులను జంకెల టంకెలఁ దాపసావలిం
బంపుదుమే కృతాంతకునిపాలికిఁ గ్రేపులతోడ గోవులం
ద్రుంపుదుమే ధరామరులఁ దోలుదుమే నిగమంబులన్ విదా
రింపుదుమే వసుంధర హరింపుదుమే జననాథ పంపుమా. 170
- వ. అని పలుకు మంత్రుల మంత్రంబుల నిమంత్రితుం డై బ్రాహ్మణనిరోధంబు
నిషిద్ధం బని తలంపక కాలపాశబద్ధుం డై విప్రాదిసాధుమానవులఁ జంప దాన
వులం బంపి యంతిపురంబునకు జనియె ననంతరంబ యారక్కసులు వెక్కసంబు
లగు మొక్కలంబుల సజ్జనుల పజ్జలం బడి తర్జనగర్జనభర్జనాది దౌర్జన్యంబులం
జేసి నిర్జించి పాపంబు లార్జించిరి. 171
- ఆ. వెదకి వెదకి దైత్యవీరులు సాధుల, నడచు వారిబలము లడఁగి పోయె
యశము సిరియు ధర్మ మాయువు భద్రంబు, నార్యహింససేయ నడఁగుఁ గాదె.
- వ. అంత మందలో నందుండు నందనుండు వుట్టుట యెఱింగి మహానందంబున నెఱ
వాదు లగు వేదవిదులం బిలిపించి జలకంబు లాడి శుచి యై శృంగారించుకొని
స్వస్తిపుణ్యాహవాచనంబులు సదివించి జాతకర్తంబులు నేయించి పితృదేవతల
నర్చించి క్రేపులతోడం గూడఁ గై నేసిన పాడిమొదవుల రెండులక్షలను గనక
కలశమణివసనవిశాలంబు వైన తిలశైలంబు లేడింటిని భూదేవతల కిచ్చిన. 173
- క. ఈయాభీరకుమారుఁడు, శ్రీయుతుం డై వీరవై రిజేతయు నై దీ
ర్ఘాయుష్షంతుం డగు నని, పాయక దీవించి రపుడు బ్రాహ్మణజనముల్. 174
- క. దుందుభులు మొరనె గాయక, సందోహము వాడె సూతసముదాయముతో
వందిజనులు గీర్తించిరి, క్రందుగ వీతెంచె భద్ర కాహశరవముల్. 175
- క. పల్లవతోరణసురుచిర, వల్లీధ్వజరాజధూపవాసనములతో
సల్లలితము లై యొప్పెను, పల్లవవల్లభులయిండ్ల వాకిం డెల్లన్. 176
- క. పసుపులు నూనెలు నలఁదినఁ, బసఁ దనరి సువర్ణబర్హి బర్హప్రభతోఁ
బసిమి గలిగి వెలుఁ గొందుచు, బసు లన్నియు మందలందుఁ బ్రసరించె నృపా.

- క. క్రేళ్లుటికి మసలె లేగలు, మల్లడిగొని అంకె లిడియె మదవృషభంబుల్
పెల్లుగ మొదవులపొదుంగుల, జల్లించెం బాలు బాలుసంభవవేశన్. 178
- క. ఆరంగఁ జదివెడి పొగడెడి, వారికి విద్యలను బ్రదుకువారికి లేమిం
జేరినవారికి నెల్లను, గోరక మును నందుఁ డిచ్చె గోధనచయముల్. 179
- వ. ఆసమయంబున. 180
- క. కంచుకములుఁ దలచుట్లును, గాంచనభూషాంబరములుఁ గడు మెఱయఁగ నే
తెంచిరి గోషకు లందఱు, మంచిపదార్థములు గొనుచు మాధవుఁ జూడన్. 181
- క. ఏతెంచి చూచి చెలఁగుచు, నేతులఁ బెరుఁగులను బాల నీళ్లను వెన్నం
ప్రీతి వసంతము లాడిరి, యేతరు లై సరసభాష లెసఁగన్ గొల్లల్. 182
- వ. తదనంతరంబ. 183
- ఆ. ఏమినోముఫలమొ యింతప్రాన్దొకవార్త, వింటి మబలలార వీను లలర
మనయశోద చిన్న మగవానిఁ గనె నట, చూచి వత్త మమ్మ సుదతులార. 184
- వ. అని యొండొరుల లేపికొని గోపిక లోపికలు లేనిచిత్తంబుల నెత్తిన తత్తఱంబు
లొత్తుకొన నుదారంబు లగు శృంగారంబులతో నిండ్లు వెలువడి. 185
- క. జడగతులును బలుపిఱుఁదులుఁ, విడికెడునడుములును వలుఁదబిగిచనుఁగవలున్
వెడఁదనయనములు సిరి దడఁ, బడుమోములు భ్రమరచికురభరములు నమరన్. 186
- ఉ. వేడుకతోడఁ గ్రొమ్ముడులు వీడఁ గుచోపరిహారరేఖ ల
ల్లాడఁ గపోలపాలికల హాటకపత్తరుచుల్ వినోదనం
బాడఁ బటాంచలంబు లసియాడఁగఁ జేరి యశోదయింటికిం
జేడియ లేగి చూచి రొగి జిష్టుని విష్టునిఁ జిన్నికృష్టునిన్. 187
- వ. చూచి సంతసించి తెచ్చిన కానిక లిచ్చి. 188
- తే. పాపనికి నూనెఁ దల యంటి పసుపుఁ బూసి
బోరుకాడించి హరిరక్ష పొమ్మటంచు
జలము లొకకొన్ని చుట్టి రాఁ జల్లి తొట్ల
నునిచి దీవించి పాడి రయ్యువిద లెల్ల. 189
- క. జోజో కమలదళేక్షణ, జోజో మృగరాజమధ్య జోజో కృష్ణా
జోజో పల్లవకరపద, జోజో పూర్ణేందువదన జోజో యనుచున్. 190
- వ. ఇవిధంబున. 191
- క. పలుతోయంబుల జగముల, బలుతోయములందు ముంచి భాసిల్లెడి యా
పలుతోయగాఁడు వల్లవ, లలనాకరతోయములఁ జెలంగుచుఁ దడియున్. 192
- క. లోకములు నిదుర వోవఁగ, జోకొట్టుచు నిదుర వోనిసుభగుఁడు రమణుల్
జోకొట్టి పాడ నిదురం, గైకొనుక్రియ నూరకుండఁ గను దెఱవకయున్. 193
- సీ. ఏబాము లెఱుఁగక యేపారుమేటికిఁ బసులకాపరియింట బాము గలిగె

- నేకర్తములులేక యెనయునెక్కటికిని జాతకర్తంబులు సంభవించె
 నేతల్లి చనుబాలు నెటుగనిప్రోడ యశోదచన్నులపాలవొరవ నెఱిగె
 నేహానివృద్ధులు నెటుగనిబ్రహ్మాంబు పొదిగిటిలో వృద్ధి బొందఁ జొచ్చె
- ఆ. నేతఃములనైన నెలమిఁ బండనిపంట, వల్లవీజనములవాడఁ బండె
 నేచదువుల నైన నిట్టిట్టి దనరాని, యర్థ మవయవముల నంద మొందె. 194
- మ. చెయువుల్ సేయుతటిఁ విధాతకరణిం జెన్నొందు సంతోషదృ
 ష్టియుతుం డై నగుచున్ జనార్దనునిమాడ్కిం బొల్చు రోషించి యు
 న్నయెడన్ రుద్రునిభంగి నొప్పును సుఖానందంబునం బొంది త
 న్తయుఁ డై బ్రహ్మముభాతి బాలుఁ డమరు న్బాహుశ్యబాల్యంబునన్. 195
- వ. అయ్యవసరంబున. 196
- ఆ. కొడుకుఁ గన్న వేడ్క గొనసాగ రోహిణి, జీరఁ బంచి చిత్రచేలములను
 మండనముల నిచ్చి మన్నించె నందుఁ డా, యంబుజాక్షి ప్రీత యై చరింప. 197
- వ. అదిమొదలు మొదవుల కదువులు బొదువులు గలిగి యుండె నంత నందుండు
 గోపకుల ననేకుల గోకులరక్షకు దత్తు లైనవారిని నియమించి మధురకుం జని
 కంసునికి నేఁటేటం బెట్టెడియరిం బెట్టి వీడ్కొని వసుదేవునికడకుం జని యథో
 చితంబుగ దర్శించిన. 198
- క. నందునిఁ గనుఁగొని ప్రాణము, పొందినజొందియును బోలెఁ బొలుపారుచు నా
 నందాశ్రులు గడకన్నులఁ, గ్రందుకొనం గేలు సాచి కౌఁగిటఁ జేర్చెన్. 199
- వ. మఱియుఁ గౌఁగిలించుకొని సుఖాసీనునిం జేసి వసుదేవుండు దన కొడుకువలని
 మోహంబు దీపింప నందున కి ట్లనియె. 200
- క. సంతతి లే దని మును ఘన, చింతనముల మునిఁగి ముదిసి చిక్కిననీకున్
 సంతతి గలిగెను భాగ్యము, సంతతిహీనునికి సౌఖ్యసంతతి గలదే. 201
- క. పొడగంటి నిన్ను బ్రదికితిఁ, గడచితి నాపదల నింకఁ గార్యంబుల నే
 యెడమడుగు లేనినెచ్చెలిఁ, బొడగాంచుట చచ్చి మరలఁ బుట్టుట గాదే. 202
- క. పలుపాటులఁ బడుజనులకు, నిల నొకచో నుండఁ గలదె యేలుల వెంటం
 గలిగి చను మ్రాఁకు లన్నియుఁ, బలువెంటలఁ బోవుఁ గాక పాయక యున్నే. 203
- మ. పలురోగంబుల నొంద కున్న వె పసుల్ పాలిచ్చునే ధేనువుల్
 గొలఁకుల్ వాఁగులు వారిపూరితములే గోష్ఠప్రదేశంబులం
 బులులున్ దుప్పులు సంచరింపవు గదా పొల్పారునే ఘోషముల్
- కలవే పచ్చనిపూరిజొంపములు తత్కాంతారభాగంబులన్. 204
- క. తనశ్రుతమిత్రముఖులఁ, దనుపక చూడకయు వారు దఱిఁగి నశింపన్
 మనుచు గృహమేధియాశ్రమ,మున నుండెడివాని కొక్కమోదముఁ గలదే. 205
- క. నీకాంతయొద్ద నీవును, నీకాంతయు గారవింప నినుఁ దండ్రీ గ నా

లోకించుచు నీమందను, నాకొడు కున్నాడె నంద నందాన్నితూడై.

206

వ. అనిన నందుం డి ట్లనియె.

207

శా. నీకుఁ దేవకికేఁ జనించినసుతానీకంబుఁ దోడ్తోడ ము
న్నీకంసుండు వధించె మీసుతఁ దుది న్నింసింపఁ జేఁ దప్పి తా
నాకాశంబున కేగె బాల యది దై వాధీన మాపద్దశఁ
శోకం బందునె తజ్జెఙ్గాఁ దూఱడుము నాసూనుండు నీసూనుఁడే.

208

వ. అనిన వసుదేవుండు నందునికి మఱియు ని ట్లనియె.

209

క. జనపతి కరి యిడితివి మముఁ, గనుఁగొంటివి మేము నిన్నుఁ గంటిమి మేల
య్యెను బొమ్మింకను గోకుల,మున నుత్పాతములు దోచె మునుకొనవలయున్.

— కంసుని పంపునఁ బూతన యను రాక్షసి ప్రేవల్లెకుఁ జను నెంచుట —

వ. అని పలికి వసుదేవుండు నందాదు లయున వల్లవుల వీడ్కొలిపిన వారలు గొబ్బున
వడి గలగిబ్బులం బూనిన శకటంబులు ప్రకటంబులుగ నెక్కి తమ తమ పల్లెల
త్రోవలు వట్టి చని రానందుండు ప్రతీతంబు లైన యుత్పాతంబులు ముందటఁ
బొడగని శౌరి దనతోఁ బలికిన పలుకులు దప్ప వనుచుఁ దలంచుచుం జనియె నంత.

సీ. కంసుపంపున బాలఘాతినీ పూతన పల్లెల మందలఁ బట్టణముల
నిల నెల్లచో బాలహింసఁ గావించుచుఁ జనుచు నెవ్వనిపేరు శ్రవణవీధిఁ
బడినయంతన సర్వభయనివారణ మగు నట్టి దైత్యాంతకుం డవతరించి
యున్న నందునిపల్లె కొకనాఁడు ఖేచరి యై వచ్చియందు మాయాప్రయుక్తఁ

తే. గామరూపిణి యై చొచ్చి కానకుండ, నరిగి యిల్లిల్లు దప్పక యరసికొనుచు
నందగృహమున బాలునినాదమొకటి, విని ప్రమోదించి సుందరీవేష యగుచు.

మత్తకోకిలము. క్రాలుకన్నులు గుబ్బుచన్నులుఁ గందు వొందనిచందురుం
బోలుమోమును గల్గు లే దన బుద్ధిఁ దూఱనికొను నే
రాశ మైనపిటుందుఁ బల్లవరాగపాదకరంబులుం
జాల దొడ్డగుకొప్పు నొప్పుగ సర్వమోహనమూర్తితోన్.

213

మానిని. కాంచనకుండల కాంతులు గండయుగంబునఁ గ్రేలుకక జడపై
మించిన మల్లెలమేలిమితావులు మెచ్చి మదాళులు మింటను రా
సంచితకంకణహారరుచుల్ నెలువారఁగఁ బైవలు వంచల నిం
చించుక జాఱఁగ నిందునిభానన యేగె గుమారునియింటికి నై.

214

వ. ఆసమయంబున.

215

మ. సీరి మమ్ముఁ బ్రదుకంగఁ జూచుకొఱకై శృంగారవేషంబుతో
నరుదే నోపు నటంచు గోపికలు జిహ్వల్ రాక మోహించి త
త్పర లై చూడ లతాంగి వోయి కనియెం బర్యంకమధ్యంబునం
బరు భస్మానలతేజు దుర్జనవధప్రారంభకుఁ డింభకున్.

216

వ. కని కదియ వచ్చు సమయంబున.

217

శా. ఆలోకేశ్వరుఁ డాచరాచరవిభుం డాబాలగోపాలుఁ డా
బాలధ్వంసీని గొంటు గం టిడి వెసన్ బాలెంతచందంబునం
బాలిండ్లన్ విన మూని వచ్చుట మదిన్ భావించి లో నవ్వుచున్
కాలుం గేలు నెటుంగ కున్న కరణిం గన్తోడ్చి గుర్పెట్టఁగన్.

218

క. ఆపాపజాతి సుందరి, యాపాపనిపాన్పుఁ జేర నరిగి కరములన్
లేపి చనుంగవ శిశువున్, మోపుచు ముద్దాడి శిరము మూర్కొని పలికెన్.

219

క. చను నీకుఁ గుడుపఁ జాలెడి, చనువారలు లేరు నీవు చన వలె ననుచుం
జను గుడిపి మీఁద నిలుకడఁ, జనుదాన ననంగ వేడ్కఁజనుఁ జను గుడుపన్.

క. నాచనుఁబా లొక గ్రుక్కెం, డోచిన్ని కుమార త్రావు మొయ్యన పిదపన్
నీచెలువ మెటుంగ వచ్చును, నాచెలువము సఫల మగును నలినదళాక్షా.

221

వ. అని బాలు నుద్దేశించి ముద్దాడెడిభంగి మాటలాడెడి చేడియం జూచి.

222

మ. వనితా ముట్టకు మమ్మ చన్ను గుడుపన్ వల్లమ్మ నీచన్ను మా
తనయుం డొల్లఁడు వాసి పొమ్మని యశోదారోహిణుల్ నీరఁ గై
కొన కీక్షించుచు మాయఁ బన్ని వెలుచం గోశంబులోవాలుమె
ల్పున రాజిల్లుచు మాట మెత్తఁదనమున్ లోవాడియు న్నేర్పడన్.

223

వ. కదిసి కలికి పలుకులు వలుకుచు నులుకు నెడి జళుకు సొరక యెదుర నిదుర
గదిరిన ఫణిని ఫణి యని యెటుంగక గుణమతిం దిగుచు జడమతి బెడంగునఁ గఱటి
జఱభితెఱవ వెరవునం జనుదెంచి పఱపునడుమ నొఱపు గలిగి మెఱయుచుఁ
గన్ను దెఱవక వెఱపు మఱపు నెటుంగక కొమరు మిగులు చిఱుతకొమరునిం
దిగిచి తొడలనడుమ నిడుకొని యొడలు నివురుచు నెడనెడ మమతం గడలు
కొలుపుచు నాకొన్న చిన్నియన్న చన్నుగుడువు మని చ న్నిచ్చుసమ
యంబున.

224

సీ. మేల్కొన్న తెఱఁగున మెల్లన కను విచ్చి క్రేగంటఁ జూచుచుఁ గిదికి నీల్లి
యావులించుచుఁ జేతు లాదరంబునఁ జూచి యొదిగిలియాకొన్న యోజనూడి
బిగిచన్నుఁగవఁ గేలఁ బీడించి కబళించి గ్రుక్కగ్రుక్కకు గుటుగుటుకు మనుచు
నొకరెండు గ్రుక్కలఁ నువిదప్రాణంబులు నైతము మేనిలో సత్త్వ మెల్లఁ

తే. ద్రావె నదియును గుండెలు దల్లడిల్లఁ, జిమ్మఁ దిరుగుచు నిలువక శిరము వ్రాల
నితరబాలుర క్రియవాడ వీవు గావు, చన్ను విడువుమువిడువుముచాలుననుచు.

క. నిబ్బరపు దప్పి మంటలు, ప్రబ్బిన ధృతి. లేక నేత్రపదహస్తంబుల్
గొబ్బిన వివృతములు గ నా, గు బ్బగుచున్నట్టికూతఁ గూలెన్ నేలన్.

226

మ. అదరెం గొండలతోడ భూమి గ్రహతారానీకముల్ మింటిపై
బెదరెన్ దిక్కులమాటుమ్రోత లెసఁగెన్ భీతిల్లి లోకంబులు

- గదలం బాతెను వజ్రభిన్నగిరిరేఖం బూర్వదేహంబుతోఁ
ద్రిదశధ్వంసిని గూలి కుయ్యడినతద్దీప్తోరుఘోషంబునన్. 227
- క. అప్పుడు దెప్పర మగునా, చప్పుడు హృదయములఁ జొచ్చి సందడి వెట్టెన్
ముప్పిరిగొని పడి రెటుకలు, దప్పి ధరన్ గొల్ల లెల్ల దల్లడపడుచున్. 228
- క. ఆజఙభిరండ రక్కసి, నై జశరీరంబు నేల నలియంబడినన్
యోజనమున్నరమేర ధ,రాజంబులు నుగ్గు లయ్యె రాజవరేణ్యా. 229
- సీ. దారుణలాంగలదండదంతంబులు నగగహ్వరముఁ బోలు నాసికయును
గండశైలాకృతి గలకుచయుగమును విరిసి తూలెడి పల్లవెండ్రుకలును
జీఁకటినూతులఁ జెనయునేత్రంబులుఁ బెనుదిబ్బఁ బోలెడి పెద్దపిఱుఁదూఁ
జాఁగుకట్టలఁ బోలుచరణోరుహస్తంబు లింకినమడుపుతో నెనయుకడుపుఁ
తే. గలిగి పట్కొశదీప్త మై కదిసి చూడ
భయద మగుదానిఘనక శేబరముఁ జూచి
గోపగోపీజనంబులు గుంపు గూడి
బెగడుచుండిరి మనముల బెదరు గదిరి. 230
- వ. ఇవ్విధంబున. 231
- క. ఆతఁడే గుడువఁగ నడచెన్, నూతనపుల్లబ్జలోచనుఁడు హరి మృత్యు
ద్యోతనఁ గృతమునిసముదయ, యాతనఁ బూతన నెఱింగి యాతనలీలన్. 232
- క. విషధరరిపుగమనునికిని, విషగళసఖునికిని విమలవిషశయనునికిన్
విషభవభవజనకునికిని, విషకుచ చనువిషముఁ గొనుట విషమే తలఁచన్. 233
- వ. అంత నాగోపగోపీజనంబులు తెలిసి రోహిణి యశోదలం గూడుకొని బెగ్గడిలక
డగ్గటి. 234
- శా. నేలం గూలినదాని పెన్నురముపై నిర్భీతిఁ గ్రీడింప నో
బాలా రమ్మని మూఁపుఁ జేర్చుకొని సంస్పర్శించి యూరార్పుచున్
గోలాంగూలముఁ ద్రిప్పి గోవురజమున్ గోమూత్రముం జల్లి త
ద్బాలాంగంబుల గోమయం బలఁది రాపండ్రెండునామంబులన్. 235
- వ. మఱియు నంతటం దనియక గోపిక లాచమనంబు నేసి దక్ష లయి మును
పుగాఁ దమకు రక్షాకరం బగు బీజన్యాసంబు నేసికొని చిన్ని యన్న నీయడుగు
లజొండును జూనువు లనిలుండును దొడలు యజ్ఞండును గటితలం బచ్చుతుం
డును గడుపు హయాస్యండును హృదయంబు గేశవుండును నుర మీశుండును
గంతం బినుండును భుజంబులు చతుర్భుజుండును ముఖంబు త్రివిక్రముండును
శిరం బీశ్వరుండును రక్షింతురు ముందు చక్రియు వెనుక గదాధరుం డైన
హరియుఁ బార్శ్వంబుల ధనుర్ధరుం డైన మధువైరియు నసిధరుం డగు నజనుం
డును గోణంబుల శంఖచక్రగదాధరుం డైన యరుకాయుండును మీఁదుపేం

దుండును గ్రిందు తాన్మ్యండును నంతటను హలధరుం డగు పురుషుండును
కాతురు నీయింద్రియంబుల హృషీకేశండును బ్రాణంబుల నారాయణుండును
జిత్తంబును శ్వేతద్వీపపతియును మనాబును యోగీశ్వరుం డైన కపిలుండును
బుద్ధిని పృశ్నిగర్భుండును నహంకారంబును భగవంతుం డైన పరుండును బాల
నంబు నేయుదురు నీవు క్రీడించునెడ గోవిందుండును శయనించుతటి మాధవుం
డును నడచువేళ వైకుంఠండును గూర్చున్న సమయంబున శ్రీపతియును గుడుచు
కాలంబున సర్వభక్షకుం డైన యజ్ఞభుజుండును నేమఱి కుండుదురు నిన్నుఁ
బేర్కొనిన దుస్స్వప్న వృద్ధబాలగ్రహంబులును గూర్తాండడాకినీయాతు ధాను
లును భూత ప్రేత యక్ష రాక్షస పిశాచ వినాయకులును గోటరారేచతులును
జ్యేష్ఠాపూతనలును మాతృకాదిగణంబులు నశియింతురు నీయందుఁ బ్రాణేంద్రియ
శరీరనిరోధంబు లయిన యున్మాదంబులును నపస్తారంబులును మహోత్పాతంబు
లును బొందకుండును గావుత మని రక్ష నేసి దీవించి రంత. 236

క. ఆవెద్దవేడబంబుల, పాపనికిని జన్ను గుడిచి పానుపుపైసు
స్థాపించి కప్పి కూరుకు, మోపాపడ యని యశోద యొయ్యన పాడెన్. 237

వ. అంత నందుండు మొదలయిన గోపకులు మధురనుండి వచ్చి రక్కసిమేను గని
వెఱుగుపడి మున్ను వసుదేవుం డుత్పాతంబు లెఱింగి చెప్పె నతండు మహా
యోగి యని పొగడి కఠోరం బగు పూతనయొడలు కుతారంబుల నఱికి తమ
కుటీరంబులకుం దవ్వగు ప్రదేశంబునఁ బటీరంబుల దహనంబు సంగ్రహించి
దహించి రంత. 238

ఆ. పొగిలి పొగిలి కాలు మగువదేహంబున, నగురుసరిమళములపొగలు వెడలె
దేహకల్తషములు శ్రీహరిముఖమునఁ, ద్రావఁబడుటఁజేసి భూవరేణ్య. 239

క. హరి దనమీఁదం బదములుఁ, గరములు నిడి చన్ను గుడిచి కదిసినమాత్ర
హరిజననిపగిదిఁ బరగతి, కరిగెను దురితములఁ బాసి యసురాంగనయున్. 240

క. వెన్నుని కొకమఱి విష మగు, చ న్నిచ్చినబాలహంత్రి చనెనట దివికి
వెన్నునిఁ గని పెంచుచుఁ దన, చ న్నిచ్చినసతికి మఱియు జన్మము గలదే. 241

క. హరిఁ గని చన్నులు గుడిపెడి, తరుణులు ప్రాప్తించుపదము దలఁపఁగ వశమే
హరి యారగించుటకు బాల్గరిసినధేనువులు ముక్తికొనలఁ జరించున్. 242

క. ఆపూతనమెయిగంధము, గోపాలు రెఱింగి యిట్టి కువనితయొడలం
దీపాటిస్వాదుగంధము, ప్రాపించునె యనుచుఁ జనిరి పల్లెల కథిపా. 243

వ. అంత నందుండు పరమానందంబున నింటికిం జని వ్రేతలచేత రక్కసిచేత లన్నియు
నెఱింగి వెఱుగుపడి పాపని లేపి శిరంబు మూర్కొని ముద్దాడి ముదంబున నుండె
నని చెప్పిన విని పరీక్షిన్న రేంద్రుం డిట్లనియె. 244

క. వీయేయవతారంబుల, నేయేకర్తములు నేనె నీశుండు హరి భ

- ద్రాయతనము లన్నియు వినఁ, బాయదు చిత్తంబు సెవులపండువు లయ్యెన్. 245
- క. ఉరుసంసారపయోనిధి, తరుణంబులుఁ బాపపుంజతరణంబులు శ్రీ
కరణంబులు ముక్తిసమా, చరణంబులు బాలకృష్ణసంస్తరణంబుల్. 246
- వ. అని తరువాత బాలకృష్ణుం డేమి సేసె నాయందుఁ గృప గల దేనిం జెప్పవే
యని యడిగిన రాజునకు శుకుం డిట్లనియె. 247

❖ బాలకృష్ణుండు శకటముం దన పాదమునఁ గూలఁ దన్నుట ❖

- సీ. బాలకుం డొదిగిలఁ బడ నేర్చె నని జన్మనక్షత్రమం దొకనాఁడు నందు
పొలఁతి వేడుక బోర్కుఁ బోయ వ్రేతలఁ జీరి వాదిత్రగీతారవంబు నెలఁగ
విప్రులతోఁ గూడ వేదమంత్రంబుల నభిషేచనాదిక మాచరించి
వారిదీవన లొంది వారికి మొదవుల నన్నంబుఁ జీరల నడిగినట్టు
- ఆ. లిచ్చి బాలుఁ డియ్య మెసఁగఁ బానుపు సేర్చి, నిదురపుచ్చి గోపనివహమునకు
గోపికలకుఁ బూజఁ గొమరారఁ జేయుచు, జనని కొడుకు మఱచి సంభ్రమమున,
వ. ఆసమయంబున. 249
- క. నిదురించినశిశు వాఁకొని, కిడుకుచుఁ జను గోరి కెరలి కిసలయవిలస
న్మృదుచక్రచాపరేఖా,స్పదపదమునఁ దన్నె నొక్కబండిన్ దండిన్. 250
- క. శకటము హరి దన్నిన దివి, బ్రకటం బై యెగసి యిరుసు భరమునఁ గండ్లున్
వికటంబుగ నేలంబడె, నకటా యని గోపబృంద మాశ్చర్యపడన్. 251
- వ. అప్పు డందున్న సరసపదార్థంబులు వ్యర్థంబు లై నేలం గూలుటం జూచి యశో
దానందముఖ్యు లైన గోపగోపికాజనంబులు పనులు మఱచి పబ్బంబులు మాని
యుబ్బు నెడి వెఱపులు ఘనంబులుగ మనంబులందు. 252
- క. మిన్నున కూరక యెగయదు, తన్న సమర్థుండు గాఁడు తల్పగతుం డీ
చిన్ని కుమారుఁడు దేరే, విన్న నువున నెగసె దీనివిధ మెట్టిదియో. 253
- వ. అని వితర్కించు సమయంబున. 254
- క. బాలకుఁ డాఁకొని యెడ్చుచు, గా లెత్తినఁ దాకి యెగసె గాని శకట మే
మూలమున నెగయ దని య, బృలునికడ నాడుచుండి పలికిరి శిశువుల్. 255
- వ. ఇట్లు శిశువులు వలికిన పలుకులు విని. 256
- శా. బాలుం డెక్కడ బండి యెక్కడ నభోభాగంబుపైఁ జేడ్పడం
గాలం దన్నుట యొక్క డేల పడుచుల్ గల్లాడి రిజడ్డుఁబ
ల్కేలోకంబున నైనఁ జెప్పఁబడునే యేచందమోకాక యం
చాలాపించుచు వ్రేలు వ్రేతలుఁ బ్రభూతాశ్చర్యు లై రందఱున్. 257
- వ. అప్పు డాబాలుని రోదనంబు విని యశోద పఱతెంచి. 258
- ఆ. అలసితివిగదన్న యాఁకొంటివిగదన్న, మంచియన్న యెడ్చు మానుమన్న
చన్ను గుడువుమన్న సంతసపడుమన్న, యనుచు జన్ను గుడిపె నర్భకునకు. 259

వ. అంత నబ్బలునిమేన బాలగ్రహంబు సోకునుగదా యని శంకించి గోపకు లనేకు
లనేక బలివిధానంబులు నేసిరి బ్రాహ్మణులు దధికుశాక్షతంబుల హోమంబు
లాచరించిరి ఋగ్యజుస్సామత్రంబుల నభిషేచనంబులు నేయించి స్వస్తి
పుణ్యాహవాచనంబులు సదివించి కొడుకున కభ్యుదయార్థంబు నందుం డలంక
రించిన పాడిమొదవుల విద్వజ్జనంబుల కిచ్చి వారల యాశీర్వాదంబులు గైకొని
ప్రమోదించె నని చెప్పి శుకుం డి ట్లనియె. 260

క. కొడుకు నొకనాడు దొడ్దపై, నిడుకొని ముద్దాడి తల్లి యెలమి నివ్రుచోఁ
గడుదొడ్డకొండశిఖరము, వడువున వ్రే గయ్యె నతడు వసుధాధీశా. 261

తృణావర్తుఁ డను రాక్షసుఁడు సుడిగాలి యై కృష్ణు నెత్తికొని పోవుట

క. బరు వై నకొడుకు మోవను, వెరవిడి యిలమీఁదఁ బెట్టి వెఱచి జనని దా
ధరఁ గావఁ బుట్టినమహా, పురుషుఁడు గాఁ బోలు ననుచు బుద్ధిఁ దలంచెన్. 262

వ. అప్పుడు. 263

క. ఖరుఁ డగుకంసునిపంపున, నరిగి తృణావర్తుఁ డవని కవచాటముగా
సురకరువలి యై బినబిన, నరు దరు దన ముసరి విసరి హరిఁ గొనిపోయెన్. 264

క. సుడి యెఱుంగని హరి సుడివడ, సుడిగాలితెఱంగురక్కసుఁడు విసరెడియా
సుడిగాలి ధూళి గన్నుల, సుడిసిన గోపకులు బెగడి సుడివడి రధిపా. 265

వ. మఱియు నవ్వలయపవనదనుజుండు విలయపవనుని తెఱంగునం గసిమసంగి ముసరి
మసరు గవిసి విసరెడి సురకరువలిం బొడమిన పుడమిరజంబు వడి నెగసి గగనమున
మెఱసి తరణికిరణములకు మఱుఁగువడిన నిబిడ మగు బెడిదంపుఁ దిమిరమున దశ
దిశ లెఱుంగఁబడక గోకులం బాకులత నొంద నొండొరుల నెఱుంగక బెండు
పడుచున్న జనంబుల మనంబుల ఘనం బగు భయంబు రయంబునం జెంద నదభ్ర
పరిభ్రమణశబ్దంబున దిగంతంబులు నెవుడుపడి పరిభ్రాంతంబులుగ నొక్క
ముహూర్తమాత్రంబున భువనభయంకరత్వంబు దోచె నాసమయంబున. 266

ఉ. పాపనిఁ జూడఁ గానక విపద్దశ నొంది కలంగి తల్లి యో
పాపఁడ బాలసూర్యనిభ బాలశిరోమణి నేడు గాలికిం
జేపడి పోయితే యనుచుఁ జీరుచుఁ దైపముఁ జాల దూలుచుం
దాపము నొంది నెవ్వగల దయ్యుచుఁ గ్రయ్యుచు బిట్టు గూయుచున్. 267

క. సుడిగాలి వచ్చి నిన్నున్, సుడిగొని కొనిపోవ మిట సుడిసుడి గొనుచున్
బెడఁ గడరెడి నాముద్దుల, కొడుకా యే మంటి వనుచు ఘోరం బనుచున్. 268

ఉ. ఇక్కడఁ బెట్టితిం దనయుఁ డిక్కడ నాడుచు నుండె గాలి దా
నెక్కడ నుండి వచ్చె శిశు వెక్కడిమార్గము వట్టి పోయె నే
నెక్కడఁ జొత్తు నంచుఁ గమలేక్షణ గ్రేపుఁ దొఱంగి ఖిన్న యై
పోక్కుచు వ్రాలుగోవుక్రియ భూష్ణలి వ్రాలె దురంతచింత యై. 269

- క. పాపనికై యిటు వొగిలెడి, యాపాపనితల్లిఁ జూచి యారటపడుచున్
గోపాలసతులు బాష్పజ, లాపూరితనయన లైరి యార్తిం బడుచున్. 270
- శా. ఆలోఁ జక్రసమీరదైత్యుఁడు మహాహంకారుఁ డై మింటికే
బాలుం దాఁ గొనిపోయి పోయి తుడిఁ దద్భారంబు మోవన్ బల
శ్రీ లేమిం బరిశాంతవేగుఁ డగుచుం జేష్టింపఁగా లేక ము
న్నీలా గర్భకుఁ జూడ నంచు నిటమీఁ దె ట్లంచుఁ జింతించుచున్. 271
- వ. అట్లు దనుజుండు చింతించుచున్న సమయంబున. 272
- క. బాలద్విరదకరంబులఁ, బోలెడికరములను దనుజు బొండుగ బిగియం
గీలింప వ్రేలఁ బడియెను, బాలకుఁ డొకకొండభంగి బరు వై యధిపా. 273
- క. మెడబిగియఁ బట్టుకొని డిగఁ, బడియెడిబాలకునిచేతఁ బర్వతనిభుచే
విడివడఁ జాలక వాఁ డురిఁ, బడి బెగడెడుఖగముభంగి భయముం బొందెన్. 274
- క. హరికరతలపీడనమునఁ, బరవశుఁ డై తాలమీఁద భగ్నాంగకుఁ డై
సురవైరిభటుఁడు గూలెను, బురభంజనుకోలఁ గూలు పురముంబోలెన్. 275
- వ. అంత గోపకాంత లంతయు గని రోదనంబులు మాని సమ్మోదంబున విక్క
విరిసి రక్కసుని యురంబున మురువు గలిగి బరువు లేక వ్రేలుబాలుం గొనివచ్చి
ముచ్చిరుచున్న తల్లి కిచ్చి రప్పుడు గోపగోపికాజనంబు లందఱుఁ దమలో
ని ట్లనిరి. 276
- క. రక్షణము లేక సాధుఁడు, రక్షితుఁ డగు సమతఁజేసి రాయిదులందున్
రక్షణములు వెయి గలిగిన, శిక్షితుఁ డగు ఖలుఁడు పాపచిత్తుం డగుటన్. 277
- మ. గతజన్తంబుల నేమి నోచితిమొ యాగశ్రేణు లే మేమి నే
సితిమో యెవ్వరి కేమి వెట్టితిమొ యేచింతారతిం బ్రొద్దు వు
చ్చితిమో సత్యము లేమి వల్కితిమొ యేసిద్ధప్రదేశంబుఁ ద్రొ
క్కితిమో యిప్పుడు సూడఁ గంటి మిచటం గృష్ణార్భకున్ నిర్భయున్. 278
- వ. అని పలికి రంత నందుండు మున్ను దనకు వసుదేవుండు సెప్పిన మాటలకు
వెఱంగుపడుచుండె మఱియును. 279
- సీ. జననాథ యొకనాఁడు చన్ను సేపినఁ దల్లి చిన్ని ముద్దులకృష్ణుఁ జేరఁ దిగిచి
యెత్తి పెందొడలపై నిడికొని ముద్దాడి చ న్నిచ్చి నెమ్మోము సక్క నివిరి
యల్లనినగవుతో నావులించిన బాలువదనగహ్వరమున వారినిధులు
దిశలు భూమియు వనద్వీపశై లంబులు నేలులు గాలియు నినుఁడు శశియు
- ఆ. దహనుఁ డాకసంబుఁ దారలు గ్రహములు, నఖిలలోకములుఁ జరాచరంబు
లై నభూతగణము లన్నియు నుండుటఁ, జూచి కన్ను మోడ్చి చోద్యపడియె.
- వ. అంత నొక్కనాఁడు వసుదేవుపంపున యాదవపురోహితుం డైన గర్గుండు మందకుం

- జనుదెంచిన నందుం డతనిఁ గనుంగొని లేచి నిలిచి కృతాంజలి యై. 281
- క. కొరి భజించెను నందుఁడు, సారగుణాచారమార్గు సత్సంసర్గు
న్నారాధితభర్గు మతి, దూరితపడ్వర్గుఁ గుజనదుర్గుఁ గర్గున్. 282
- వ. మఱియుఁ దగిన సత్కారంబులు నేసి యిట్లనియె. 283
- క. ఊరక రాసు మహాత్ములు, వా రధములయిండ్లకడకు వచ్చుట లెల్లం
గారణము మంగళములకు, నీరాక శుభంబు మాకు నిజము మహాత్మా. 284
- శా. జ్యోతిశ్శాస్త్రుల కెల్ల మేటరివి తేజోమూర్తి వాశాంతవి
ఖ్యాతస్ఫూర్తివి బ్రహ్మబోధనుడ వాకర్ణింపు నాపల్కు ని
ర్ణీతుం డైనగురుండు మానవులకు న్విప్రోతముం డండు నీ
చాతుర్యంబున నీకుమారులకు సంస్కారంబు గావింపవే. 285
- వ. అని రామకృష్ణులం జూపి గర్గుండు మున్ను కంసునిచేత వ్రేటువడి వివి కెగసి
పోయిన తెఱవ నెప్పినతెఱంగు దేటపఱిచి దేవకీదేవికొడు కని కృష్ణునిఁ గంసుండు
దలంచుం గావున రహస్యంబున సంస్కారంబు నేయుట కార్యం బని నందాను
మతంబున రోహిణీసుకుమారు నుద్దేశించి. 286
- క. జనులు రమియింపఁ దిరిగెడి, యనువుకలిమి రాముఁ డనియు యదుసంకర్షం
బున సంకర్షణుఁ డనియును, ఘనబలమున బలుఁడు ననియు గణుతించె నృపా. 287
- వ. మఱియుం గృష్ణు నుద్దేశించి తొల్లి యీశిశువు ధవళారణపీతవర్ణుం డై యిప్పుడు
నల్లనైన కతంబునఁ గృష్ణుం డయ్యె వసుదేవునకు నొక్కెడ జన్మించినకారణం
బున వాసుదేవుం డయ్యె నీపాపనికి గుణరూపకర్తంబు లనేకంబులు గలుగుటం
జేసి నామంబు లనేకంబులు గలవు నీశాబకునివలన మీరు దుగ్గిఖంబులఁ దరి
యింతు రీయర్థకునిచేత దుర్జన శిక్షణంబును సజ్జన రక్షణంబును నగు నీకుమాండు
నారాయణసమానుం డని చెప్పి తన గృహమ్మున కమ్మనీశ్వరుండు సనియె నందుం
డును బరమానందంబున నుండె నంత. 288

శ్రీకృష్ణబలరాముల బాలకీడాభివర్ణనము

- సీ. జానుభాగముల హస్తములు వీడ్వడ నిడుచు దిగ్గనఁ బోదు రింత నంత
నవ్వలపయ్యెద లంది జ వ్వాడుదు రాలక్రేపులతోఁక లలమి పట్టి
విడువ నేరక వానివెనువెంట జరగుదు రప్పంకముల దుడు కడరఁజొత్తు
రెత్తి చన్నిచ్చుచో నిరుదెసఁ బాలిండ్లు చేతులఁ బుడుకుచుఁ జేపు గలుగ
తే. దూటుదురు గ్రుక్క గ్రుక్కకుఁ దోర మగుచు
నాడుదురు ముద్దుపలుకు లవ్యక్తములు గఁ
గరము లంఘులు నల్లార్చి కదలుపుడరు
రామకృష్ణులు శైశవరతులఁ దగిలి. 289

- క. తడ వాడిరి బలకృష్ణులు, తడ వాడిరి వారిఁ జూచి తగ రంభాదుల్

- దడవాడి రరులు భయమునఁ, దడ వాడిరి మంతనములఁ దపసులు వేడ్కన్. 290
- సీ. తల లెత్తి మెల్లన తడవి యాడెడువేళఁ బన్న గాధీశులపగిదిఁ దాల్తు
రంగసమృష్టపంకాంగరాగంబుల నేనుఁగుగున్నలయెత్తు వత్తు
రసమంబు లైన జవాతిరేకముల సింగపుఁగొదమలసిరి వహింతు
రాననంబులఁ గాంతు లంత కంతకు నెక్కు బాలార్క చంద్రులపగిదిఁ దోఁతు
తే. రెలమిఁ దల్లులచన్నఁబా లెల్లఁద్రావి, పరమయోగోద్భవామృతపానలీల
సోలి యెఱుఁగనియోగులసొంపు గందు, రాకుమారులు జనమనోహరు లగుచు.
- క. చూడనివారల నెప్పుడుఁ, జూడక లోకములు మూఁడు చూపులఁ దిరుగం
జూడఁగ నేర్చినబాలక, చూడామణి జనుల నెఱిఁగి చూడఁగ నేర్చెన్. 292
- క. నగవుల నవిద్యపోడిమి, నగుబాటుగఁ జేయ నేర్చునగవరి యంతఁ
నగుమొగముతోడ మెల్లన, నగుమొగములసతులఁ జూచి నగ నేర్చె నృపా. 293
- క. అవ్వల నెఱుఁగక మువ్వరి, కవ్వల వెలుఁగొందు పరముఁ డర్భకుఁ డై యా
యవ్వలకు సంతసంబుగ, నవ్వా యవ్వా యనంగ నల్లన నేర్చెన్. 294
- క. అడుగులు వే గలిగియు రెం, డడుగులనే మన్ను మిచ్చు నలమినబాలుం
డడుగిడఁదొడఁగెను శాత్రవు, లడుగులు సడుగులుచు వదలి యడుగవనిఁబడన్.
వ. మఱియును. 296
- సీ. తనువున నంటినధరణీపరాగంబు పూసిన నెఱిభూతిపూత గాఁగ
ముందఱ వెలుఁగొందు ముక్తాలలామంబు తొగలసంగడికానితునుక గాఁగ
ఫాలభాగంబుపైఁ బరఁగు కావిరిబొట్టు కాముని గెల్చినకన్ను గాఁగ
గంతమాలికలోనిఘననీలరత్నంబు కమనీయ మగుమెడకప్పు గాఁగ
- ఆ. హారవల్లు లురగహారవల్లులు గాఁగ, బాలలీలఁ బ్రాథబాలకుండు
శివునిపగిది నొప్పె శివునికిఁ దనకును, వేఱు లేమిఁ దెల్ప వెలయునట్లు. 297
- క. ఆపాపలవిహారణములు, దీపులు వృక్తింప మరగి తేకున లే కా
గోపాలసతులు మక్కువ, నేపనులును మఱిచి యుండి రిక్షణపర లై. 298
- వ. ఆసమయంబున బాలకుల తల్లులు గోరుగోఱగొమ్ములు గల జాతువులవలన నేమ
ఱక జలదహనకంటకాదులయెడల మోసపోక బాలసంరక్షణంబునేయుచు నుల్లం
బుల మొల్లంబు లైన ప్రేమంబు లభిరామంబులు గా విహరించుచుండి రంత. 299
- క. తనయీడుగోపబాలురు, దనుఁ గొలువఁగ రాముఁ గూడి తనువు గలుగుచుం
దనుగమనంబులఁ గృష్ణుఁడు, తనుమధ్యలు మెచ్చ నీలతనురుచి మెఱసెన్. 300
- వ. మఱియు నాకుమారుండు దినదినంబునకు సంచార సంభాషణదక్షుం డై. 301
- ఉ. చప్పుడు నేయకుండు మని జంకె యొనర్చిన నల్లి పోవఁగా
నప్పుడు బార సాచి తనయర్చిలివిందులు వచ్చి రంచు న
వ్యాప్తుఁగఁ జీరు తల్లి దెస కొత్తిలి కృష్ణుఁడు రంతు సేయుచు
న్నెప్పటి వచ్చి చ న్గుడుచు నిం పొలయన్ మొలగంట మ్రోయగన్. 302

- క. వల్లవగృహనవసీతము, లెల్లను భక్షించి వచ్చి యెటుగనిభంగిం
దల్లి గదిసి చిట్టాడుచు, నల్లన చను బువ్వఁ బెట్టు మవ్వా యనుచున్. 303
- వ. మఱియు గోపకుమారులం గూడికొని కృష్ణుండు. 304
- సీ. గోవల్లభుడ నేను గోవులు మీ రని వడి అంకె వైచుచు వంగి యాడు
రాజ నే భటులు మీరలు రండు రం డని ప్రాభవంబునఁ బెక్కుపనులు వనుచు
నేఁ దస్కరుండ మీరింటివా రని నిద్ర వుచ్చి సొమ్ములు గొనిపోయి డాఁగు
నేసూత్రధారి మీ రిందలు బహురూపు లని చెలంగుచు నాట లాడఁ బెట్టు
- తే. మూలులుకును డాఁగిలిమూతలాడు, నుయ్యెలలనూఁగుఁజేబంతులొనర వైచు
జారచోరులజాడలఁ జాల నిగుడు, శౌరి బాలురతో నాడుసమయమందు. 305
- వ. మఱియు నాకుమారశేఖరుండు గపటశైశవంబున దొంగజాడలం గ్రీడింప
గోపిక లోపికలు లేక యశోదకడకు వచ్చి యిట్లనిరి. 306

— గోపికలు శ్రీకృష్ణుని దుడుకుఁజేతల యశోదాదేవితోఁ జెప్పట —

- క. బాలురకుఁ బాలు లే వని, బాలెంతలు మొఱలు వెట్టఁ బకపక నగి యీ
బాలుం డాలము సేయుచు, నాలకుఁ గ్రేపులను విడిచె నంభోజాక్షి. 307
- క. పడఁతీ నీబిడ్డఁడు మా, కడవలలో నున్నమంచికాఁగిన పాలా
పడుచులకుఁ బోసి చిక్కిన, కడవలఁ బోనడిచె నాజ్ఞ గలదో లేదో. 308
- క. మీపాపఁడు మాగృహముల, నాపోవఁగఁ బాలు ద్రావ నగపడకున్నం
గోపించి పిన్నపడుచుల, వాపోవఁగఁ జిమ్ముకొనుచు వచ్చెం దల్లి. 309
- మత్తకోకిలము. పుట్టి పుట్టఁడు నేఁడు దొంగిలఁ బోయి మాయిలు సొచ్చి తా
నుట్టి యందక టోళ్లుఁ బీటలు నొక్కప్రావిడి యెక్కి చే
వెట్టఁజాలక కుండక్రిం దొకవెద్దతూఁటొనరించి మీ
పట్టి మీఁగడ పాలుఁ జేరలఁ బట్టి త్రావెఁ దలోదరి. 310
- క. ఆడం జని వీరలపెను, గోడక నీసుతుఁడు ద్రావి యొకయింతుక తా
గోడలిమూఁతిం జరిమినఁ, గోడలు మ్రుచ్చునుచు నత్త గొట్టె లతాంగీ. 311
- క. వారిల్లు సొచ్చి కడవలఁ, దోరం బగునెయ్యి ద్రావి తుది నాకడవల్
వీరింట నీసుతుం డిడ, వారికి వీరికిని దొడ్డవా దయ్యె సతీ. 312
- క. వేలుపులపె నాకంపెను, వేలుపు మఱి యెవ్వఁ డనుచు వికవిక నగి మా
వేలుపులగోడవై నో, హేలానతి నీతనూజుఁ డెంగిలిఁ జేసెన్. 313
- క. వెన్నఁ దినఁగఁ బొడగని మా, పిన్నది యడ్డంబు వచ్చి పిఱిదికిఁ దివియం
జన్నొడిసి పట్టి చీరెను, జిన్నికుమారుండె యితఁడు శీతాంశుముఖి. 314
- క. ఇమ్మగువ దన్ను వాకిటఁ, గ్రుమ్మరుచోఁ జీరి నిలిపికొని పే రడుగం
గెమ్మోవిఁ గఱచి వడిఁ జనె, నమ్మా యీముద్దుగుఱ్ఱు డల్పుడె చెపుమా. 315

- క. చేబంతి దప్పి పడె నని, ప్రాబల్యముతోడ వచ్చి భవనమువెనుకన్
మాబిడ్డ జలక మాడంగ, నీబిడ్డఁడు వలువ దెచ్చె నెలఁతుక తగునే. 316
- క. ఇచ్చెలువఁ జూచి మ్రుచ్చిలి, యచ్చుగ నుజ్జీంచుకొనుచు నరిగెద నాతో
వచ్చెదవా యని యన్నాఁ, డిచ్చిటుతఁడు సుదతి చిత్ర మిట్టిని గలదే. 317
- క. కొడుకులు లే రని యొకసతి, గడు వగవఁగఁ దన్ను మగనిఁ గాఁ గైకొనినం
గొడుకులు గలిగెద రని పై, వడినాఁ డిది విచుము శిశువుననులే తల్లీ. 318
- క. తలఁగినదానం దల మనఁ, దలఁగక యాచెలికి నాన తల యెత్తఁగ నీ
తలఁగినచో పెయ్యది యని, తల యూచెన్ నీసుతుండు దగవె మృగాక్షీ. 319
- క. వ్రాలఁగ వచ్చిన నీసతి, చూలాలం దలఁగు మనుషుఁ జూ లగుటకు నే
మూలంబు సెప్పు మనె నీ, బాలుఁడు సెప్పుదురె సతులు పర్యేందుముఖి. 320
- క. మగువా నీకొమరుఁడు మా, మగవా రటు వోవఁ జూచి మంతనమునకుం
దగఁ జీరి పొంద నడిగెను, జగముల ము న్నిట్టిశిశువు సదుపంబడెనే. 321
- ఆ. నమ్మి నిదురవోవ నాపట్టిచుంచు మా, లేఁగతోఁకతోడ లీలఁ గట్టి
వీధులందుఁ దోలే వెలది నీకొమరుండు, రాచబిడ్డఁ డైన అర్చ మేలే. 322
- క. నాపట్టిపొట్ట నిండఁగఁ, బైపడి నీపట్టి వెన్న బానెం డిడినాఁ
డూపిరి వెడలదు వానిం, జూపెద నే మైన నీవ చుమ్ము లతాంగీ. 323
- క. తెఱవ యొకతె నిద్రింపఁగ, నెఱిఁ గట్టినవలువ వీడ్చి నే టగుతేలుం
గఱపించి నీకుమారుఁడు, వెఱచుచు నది పఱవ నగియె విహితమె సాధ్వీ. 324
- క. నాకొడుకును నాకోడలు, నేకతమునఁ బెనఁగఁ బాము నీతఁడు వైవం
గోక లెటుంగక పాఱినఁ, గూఁక లిడెన్ నీసుతుండు గుణమె గుణాధ్యాయ. 325
- ఆ. తరుణియొకతె పెరుఁగు ద్రచ్చుచోఁ దుదివంగి, వెన్నదీయ నొదిగి వెనుకఁ గదిసి
మగువ నీసుతుండు మగపోడుములు నేయ, సాగినాఁడు తగదె చక్కఁజేయ.
- సీ. కలకంఠి మావాడగరితల మెల్ల నీపట్టి రాఁ గలఁ డని పాలుపెరుఁగు
లిండ్లలోపల నిడి యే మెల్లఁ దనత్రోవఁ జూచుచో నెప్పుడు సొచ్చినాఁడొ
తలుపులముద్రలుఁ దాళంబులును బెట్టి యున్న చందంబున నున్న వరయ
నొకయింటిలో నాడు నొకయింటిలో బాడు నొకయింటిలో నవ్వు నొకటఁ దిట్టు
- ఆ. నొకట వెక్కిరించు నొక్కొకచో మృగ, పక్షిఘోషణములు పరఁగఁజేయు
నిట్లు నేసి వెనుక నెక్కడఁ బోవునో, కానరాఁడు రిత్తకడవ లుండు. 327
- క. కడు లచ్చి గలిగెనేనిం, గుడుతురు గట్టుదురు గాక కొడుకుల నగుచున్
బడుగులవాడలపైఁ బడ, విడుతురె రాకాంత లెందు విమలేందుముఖి. 328
- క. ఓయమ్మ నీకుమారుఁడు, మాయిండ్లను బాలుఁ బెరుఁగు మననీఁ డమ్మా
పోయెద మెక్కడి కైనను, మాయన్నల సురభులాన మంజులవాణీ. 329
- వ. అని ఘటియు ననేకవిధంబుల బాలకృష్ణుండు నేయు వినోదంబులు దమయందుఁ

- జేయు మహాప్రసాదంబు లని యెటుంగక దూలుచున్న గోపికలకు యశోద యిట్లనియె. 330
- క. చన్ను విడిచి చనఁ డిట్టటు, నెన్నఁడుఁ బొరుగిండ్లత్రోవ లెటుఁగఁడు నేఁడుం
గన్నులు దెఱవనిమాయీ, చిన్ని కుమారకుని అవ్వ నేయందగునే. 331
- తే. అన్య మెటుఁగఁడు తనయంత నాడుచుండు, మంచివాఁ డీతఁ డెగ్గులు మానరమ్మ
రామలార త్రిలోకాభిరామలార, తల్లులార గుణవతీమతల్లులార. 332
- వ. అని యశోద వారల నొడంబటిచి పంపి గొడుకుం గోపింపంజాలక యుండె నిట్లు. 333

— మృద్భక్షణ విశ్వరూప ప్రదర్శనాద్యభివర్ణనము —

- ఉ. కాంతలు దల్లితోఁ దనవికారము లెల్ల గణింప భీతుఁ డై
శాంతునిసొంపునం బరమపాధునిపెంపున గోలమాడ్కి వి
భ్రాంతునికై వడిన్ జడునిభంగిఁ గుమారకుఁ డూరకుండె నే
వింతయు లేక తల్లికుచవేదికపై దల మోపి యాడుచున్. 334
- వ. అంత నొకనాఁడు బలభద్రప్రముఖు లైన గోపకుమారులు వెన్నుండు మన్ను
దినె నని చెప్పిన యశోద బాలునికేలు వట్టికొని యిట్లనియె. 335
- క. మ న్నేటికి భక్షించెదు, మన్నియమము లేల నీవు మన్నింపవు మీ
యన్నయు సఖులును జెప్పెద, రన్నా మ న్నేల మఱి పదార్థము లేదే. 336
- వ. అని పలికిన ముగుదతల్లికి నెఱదంట యైన కొడు కిట్లనియె. 337
- శా. అమ్మా మన్ను దినంగ నే శిశువనో యాఁకొంటినో వెట్టినో
నమ్మంజూడకు వీరిమాటలు మదిన్ న న్నీవు గొట్టంగ వీ
రిమ్మార్గంబు ఘటించి చెప్పెదరు కాదేనిన్ మదీయాస్యగం
ధ మ్మాఘాణము సేసి నావచనముల్ దప్పెన దండింపవే. 338
- వ. అని పలికి నెయ్యంబున నయ్యవ్వ నియ్యకొలిపి క్రీడామనుజబాలకుం డైన
యీశ్వరుండు తన నోరు దెఱచి ముఖంబుఁ జూపిన. 339
- క. ఆలలితాంగి గనుంగొనె, బాలునిముఖమందు జలధిపర్వతవసభూ
గోళశిఖితరణిశశిది, క్పాలాదికరండ మైన బ్రహ్మాండంబున్. 340
- వ. కనుంగొని. 341
- మ. కలయో వైష్ణవమాయయో యితరసంకల్పార్థమో సత్యమో
తలఁచన్ నేరక యున్నదాననో యశోదాదేవిఁ గానో పర
స్థలమో బాలకుఁ డెంత యీతనిముఖస్థం బై యజాండంబు ప్ర
జ్వల మై యుండుట కేమి హేతువో మహాశ్చర్యంబు చింతింపఁగన్. 342
- ఆ. బాలమాత్రుఁ డగు సలీలునిముఖమందు, విశ్వ మెల్ల నెట్లు వెలసి యుండు
బాలుభంగి నితఁడు భాసిల్లుఁ గాని స, ర్వాత్మ డాదివిష్ణుఁ డగుట నిజము. 343
- వ. అని నిశ్చయించి. 344

- ఆ. ఏమహాత్మువలన నీవిశ్వరూపంబు, గానఁబడిన బుద్ధికంప మయ్యె
నామహాత్ము విష్ణు నఖిలలోకాధారు, నార్తు లెల్లఁ బాయ నాశ్రయింతు. 345
- క. నామగఁడు నేను గోవులు, నీమందయు గోపజనుల నిబ్బాలునినె
మ్మోమున నున్నవిధముఁ గని, యేమఱితిమి గాని యీశుఁ డీతఁడు మాకున్.
వ. అని తన్నుఁ బరమేశ్వరుం డని తలంచుచున్న యశోదయందు నాకృష్ణుండు
వైష్ణవమాయం బొందించిన. 347
- క. జడనుపడి యెటుక నెడి యా, పడఁతుక సర్వాత్ముఁ డనుచుఁ బలుకక యతనిం
గొడు కని తొడపై నిడుకొని, కడువేడుకతోడ మమత గావించె నృపా. 348
- వ. అనిన విని రా జి ట్లనియె. 349
- ఆ. జగదధీశ్వరునకుఁ జన్నిచ్చుతల్లిగా, నేమి నోము నోఁచె నీయశోద
పుత్రుఁ డనుచు నవనిఁ బోషించుతండ్రిగా, నందుఁ డేమి నేసె నందితాత్మ. 350
- క. ప్రబ్బినభక్తిని హరిపైఁ, గబ్బింబులు నెప్పి కవులు కైవల్యశ్రీ
కబ్బుదు రఁట హరిపోషణ, మబ్బినతలిదండ్రు లెచటి కబ్బుదురొ తుదిన్. 351
- వ. అనిన విని రాజయోగికి శుకయోగి యి ట్లనియె. 352

— యశోదానందుల పూర్వజన్మవృత్తాంతము —

- సీ. అవనీశ విను ద్రోణుఁ డనువాఁడు వసువులయందు ముఖ్యుఁడు ధర యతనిభార్య
వారి నిద్దఱ బ్రహ్మ వసుధపై జన్మింపుఁ డంచుఁ బంచిన వార లతనిఁ జూచి
విశ్వేశ్వరుఁ డైనవిష్ణునేవారతి మా కిచ్చితేనిని మహి జనింతు
మనవుడు నట్లకా కనియె వేల్పులపెద్ద యాద్రోణుఁ డీనందుఁ డై జనించె
- ఆ. ధర యశోద యయ్యె దనుజేంద్రవైరియుఁ గమలగర్భమాట గారవించి
తల్లిదండ్రు లనుచుఁ దగ వారి మన్నించె, నధికభక్తితోడ నలరి రిట్లు. 353
- వ. అంత నొక్కనాఁడు దన యింటికడపాప లందఱు నయ్యెపనులవెంటఁ బంపువడి
పోయిన నందసుందరి సంరంభంబునం దరికంబంబుకడఁ గుదురున నొక్క దధి
కుంభంబు వెట్టి మిసిమి గల మీఁగడఁ బెరుగుఁ గూడం బోసి వీఁక నాకత్రాడు
కవ్వంబున నలవరించి. 354

— యశోద దధిభాండవికలనాదులు సేసిన కృష్ణుని బట్టుగొనుట —

- సీ. కరకమలారుణకాంతిఁ గవ్వపుద్రాడు పవడంపునునుదీవపగిది మెఱయఁ
గ్రమముతో రజ్జు వాకర్షింపఁ బాలిండ్లు వీడ్వడి యొండొంటి వీఁక నొత్తఁ
గుచుకుంభములమీఁదికొంగుజాఱఁగఁ జిక్కువడుచు హారావళుల్బయలుపడఁగఁ
బొడమినచెమటతోఁ బొల్పారునెమ్మోము మంచు పైపడిన పద్మంబుఁ దెగడఁ
తే. గౌను నులియంగఁ గంకణకర్వణన మెసఁగఁ
దులుముబిగి వీడఁ గర్ణికాద్యుతులు మెఱయ
బాలు నంకించి పాడెడిపాటవలనఁ
దరువు లిగురొత్తఁ బెరుఁ గింతి దరువఁ బోచ్చె. 355

వ. ఆసమయంబున.

356

క. సుడియుచు వ్రాలుచుఁ గిడుకుచు, సడి గొట్టుచు నమ్మ రమ్మ చ నిమ్మనుచున్
వెడవెడగంతులు వైచుచుఁ, గడవఁ గదిసి బాలకుండు గవ్వముఁ బట్టెన్. 357

క. కవ్వముఁ బట్టినప్రియసుతు, నవ్వనరుహనేత్ర దిగిచి యంకతలమునన్
నవ్వుచు నిడుకొని కూకటి, దువ్వుచుఁ జన్నిచ్చె నతఁడు దూఱుచుఁ గుడిచెన్.

మ. కడుపారం జనుఁబాలు ద్రావనిసుతుం గంజాక్షి పీతంబుపై
నిడి పొంగారెడిపాలు డించుటకు నై యేఁగంగఁ దద్బాలుఁ డె
క్కుడుకోపంబున వాఁడితాత దధిమత్కుంభంబు వోఁ గొట్టి తెం
పడరం గుంభములోనివెన్నఁ దినె మిథ్యాసంకులద్బాష్పంబు డై. 359

వ. అంత నాలోలలోచన పాలు డించి వచ్చి వికలంబు లయిన దధికుంభశకలంబులఁ
బొడగని తుంటకొడుకు వెన్నదింట యెఱింగి నగుచు నాకలభగామిని యతనిం
గానక చని చని. 360

ఆ. వికచకమలనయన వేఁటొకయింటిలో, వెలయ టోలు దిరుగ వేసి యెక్కి
యుట్టిమీఁదవెన్న నులుకుచు నొకకోఁతి, పాలు సేయుచున్న బాలుఁ గనియె.

మ. కని చేతన్ సెలగోల వట్టికొనుచుం గానిమ్ము గానిమ్ము రా
తనయా యెవ్వరియందుఁ జిక్కువడ నేదండంబునుం గాన నే
వినివారంబును బొంద నేవెఱుపు నేవిభ్రాంతియుం జెంద ము
న్ననియో నీ విటు నన్నుఁ గైకొనమి నేఁ డారీతి సిద్ధించునే. 362

వ. అని యదలించుచుఁ గొడుకు నడవడిం దలంచి తనుమధ్య దన మనంబున. 363

సీ. బాలుఁ డీతం డని భావించు నందునా యే పెద్దలును నేర రీక్రమంబు
వెఱ వెఱుగుటకు నై వెఱపించు నందునా కలిగి లే కొక్కఁడు గాని లేఁడు
వెఱపుతో నాబుద్ధి వినిపించు నందునా తనుఁ దానయై బుద్ధిఁ దప్పకుండు
నొం డెఱుంగక యింట నుండెడి నందునా చొచ్చి చూడని దొకచోటు లేదు

ఆ. తన్ను నెవ్వరైనఁ దలపోయఁ బాఱెడి, యోజ లేదు భీతి యొకటి యెఱుంగఁ
డెలమి నూరకుండఁ డెక్కసక్కెము లాడుఁ, బట్టి శాస్త్రి సేయుభంగి యెట్లు. 364

వ. అని వితర్కించి. 365

క. లాలనమున బహుదోషము, లోలిం బ్రాపించుఁ దాడనోపాయములం
జాల గుణంబులు గలుగును, బాలురకును దాడనంబ పథ్యం బరయన్. 366

వ. అని నిశ్చయించి కేల నున్నకోల జళిపించి బాలా నిలు నిలు మని బగ్గుబగ్గున
నదల్చుచుఁ దల్లి డగ్గఱిన బెగ్గడిలిన చందంబున నగ్గలిక సెడి టోలు డిగ్గ నుఱికి.

క. గజ్జెలు గల్లని మ్రోయఁగ, నజ్జెలు ద్రొక్కుటలు మాని యలిజవమున యో
షిజ్జనములు నగఁ దల్లియుఁ, బజ్జం జనుదేర నతఁడు పరువిడె నధిపా. 368

వ. అప్పుడు.

369

మ. స్తనభారంబున డస్సి క్రుస్సి యస దై జవ్వాడుమధ్యంబుతో
జనితస్వేదముతోఁ జలత్కబరితో స్తస్తి తరీయంబుతో
వనజాతేక్షణ గూడఁబాటి తిరిగెన్ వారించుచున్ వాకిటన్
ఘనయోగీంద్రమనంబులున్ వెనుకొనంగా లేని లీలారతున్.

370

వ. ఇట్లు గూడం జని.

371

సీ. స్తంభాదికంబులు దనకు నడ్డం బైన నిట్టట్టు సని పట్ట నీనివాని
నీతప్పు సైరింపు మింక దొంగిలఁ బోవనే నని మునుముట్ట నేడ్చువానిఁ
గాటుక నెఱయంగఁ గన్నులు నులుముచు వెడలుకన్నీటితో వెగచువాని
నేదెస వచ్చునో యిది యని పలుమాట సురుగుచుఁ గ్రేగంటఁ జూచువానిఁ

ఆ. గూడఁ బాటి పట్టుకొని వెఱపించుచుఁ, జిన్ని వెన్నదొంగ సిక్కి ననుచు
నలిగి కొట్టఁ జేతు లాడక పూబోడి, కరుణతోడ బాలుఁ గట్టఁ దలఁచి.

372

వ. ఇ ట్లనియె.

373

క. వీ రెవ్వరు శ్రీకృష్ణులు, గారా యెన్నఁడును వెన్నఁ గానరఁట కదా
చోరత్వం బించుకయును, నేర రఁట ధరిత్రి నిట్టినియతులు గలరే.

374

క. పట్టినఁ బట్టువడనినినుఁ, బట్టెద నని చలముగొనినఁ బట్టుట బెట్టే
పట్టువడ వండ్రు పట్టి, పట్టుకొనన్ నాకుఁగాక పరులకు వశమే.

375

క. ఎక్కడ నైనను దిరిగెద, వొక్కయెడన్ గుణము కలిగి యుండవు నియమం
బెక్కడిది నీకు మఱవినఁ, జక్కఁగఁ బోయెదవు వెక్కుబాడలఁ బుత్రా.

376

సీ. తోయంబు లివి యని తొలఁగక చొచ్చెడు తలఁచెడు గట్టైనఁ దరల నెత్త
మంటితో నాటలు మానవు కోరాడె దున్నత స్తంభంబు లూఁచు బోయె
దన్యుల నల్పంబు లడుగంగ బాతెదు రాచవేటలఁ జాల అవ్వ దెచ్చె
దలయవు నీళ్లకు నడ్డంబు గట్టెదు ముసలిపై హరివృత్తి మొనయఁ జూచె

ఆ. దంబరంబు మొలకు నడుగవు తిరిగెద, వింకఁ గల్గిచేత లేల పుత్ర
నిన్ను వంప వ్రాల్చు నే నేర ననియొ నీ, విట్టు క్రిందు మీఁదు నెఱుంగ కునికి.

— ఉలూఖలబంధన యమశార్ఙ్గనభంజనా ద్యభివర్ణనము —

వ. అని మర్తంబు లెత్తి పలికి.

378

క. ఆలలన గట్టే తోలన్, లీలన్ నవనీతచౌర్యలీలుం బ్రియవా
జ్ఞాలుం బరివిస్తితగో,పాలున్ ముక్తాలలామఘాలున్ బాలున్.

379

క. తోలను గట్టువడియు న,బ్బాలుఁడు విలసిల్లె భక్తపరతంత్రం దై
యాలాసనన్నిబద్ధ వి,శాలమదేభేంద్రకలభసమరుచి నధిపా.

380

క. వెలిలోను మొదలు దుది నడు,ములులేక జగంబుతుదియు మొదలున్ నడుమున్
వెలియును లో నగునీశ్వరు, నలవడునే కట్టఁ బ్రణతుర్రాల్ గా కున్నన్.

381

- ఆ. పట్టి యెల్లబోటి పట్టి యీతం డని, గట్టితలపుతోడఁ గట్టెఁ గాక
పట్టికడుపు వెక్కు బ్రహ్మాండములు వట్టు, టెటిఁగెనేనిఁ దల్లియేల కట్టు. 382
- క. చిక్కఁడు సిరికొఁగిటిలోఁ, జిక్కఁడు సనకాదియోగిచిత్తాబ్జములం
జిక్కఁడు శ్రుతిలతికావలిఁ, జిక్కినతఁడు లీలఁ దల్లిచేతన్ తోలన్. 383
- వ. ఇట్లు గ్రద్దన నాముద్దియ ముద్దులపట్టియువరంబు గట్ట నడరుచుఁ జతురంబుగఁ
జక్క నొక్కత్రాడు సుట్టిన నది రెం డంగుళంబులు గడమపడియె మఱియు
నొక్కబంధనంబు సంధించి వలగొనిన నంతియ కొఱంత యయ్యె వెండియు
నొక్కపాశంబు గూర్చి పరివేష్టించిన వెల్లి సూపె నిట్లు. 384
- క. తజ్జనని లోఁగిటం గల, రజ్జుపరంపరలఁ గ్రవ్వుటన్ సుతుఁ గట్టన్
బొజ్జ దిరిగి రా దయ్యె జ,గజ్జాలము లున్నబొజ్జ గట్టన్ వశమే. 385
- వ. అప్పు డాయవ్యయు గోపికలును వెఱంగుపడిరి తదనంతరంబ. 386
- ఆ. ఒడలఁ జెమట లెగయ ను త్తరీయము జాఱ, వీడి యున్న తులుమువిరులు రాలఁ
గట్టరానితన్నుఁ గట్టెద నని చింతఁ, గట్టుకొనినతల్లి గరుణఁ జూచి. 387
- క. బంధవిమోచనుఁ డీశుఁడు, బంధింపఁ బెనంగుజననిపా టోర్చి సుహృ
ద్బంధుఁడు గావున జననీ, బంధంబునఁ గట్టువడియెఁ బాటించి నృపా. 388
- క. సంగడిఁ దిరిగెడుశంభుఁడు, నంగాశ్రయ యైనసిరియు నాత్మజుఁడై యు
ప్పొంగెడిపద్మజుఁడును గో,పాంగనక్రియఁ గరుణ వడయ రఖలేశ్వరుచేన్. 389
- క. జ్ఞానులచే మానులచే, దానులచే యోగసంవిధానులచేతం
బూని నిబద్ధుం డగునే, శ్రీనాథుఁడు భక్తియుతులచేతం బోలెన్. 390
- వ. అంత నయ్యశోద యింటికడం బనులవెంటం దిరుగఁ గృష్ణుండు దొల్లి నారదు
శాపంబున నిరుమద్దులై యున్న నలకూబరమణిగ్రీవు లను గుహ్యకుల నిద్దఱం
గని తో లీడ్చుకొని చనియె నని చెప్పిన శుకయోగివరునకు భూవరుం డి ట్లనియె.
- క. నారదుఁ డేల శపించెను, వా రావృక్షత్వమునకు వచ్చినపనికిం
గారణ మెయ్యది యోగికు,లారాధ్య యెటుంగఁ జెప్పుమయ్య వినియెదన్. 392
- వ. అనిన శుకుం డి ట్లనియె మున్ను కుజేరునికొడుకు లిరువురు శంకరకింకరు లై
యహంకరించి వెండికొండమీఁద విరులతోఁటలం బాడెడి చేడియలం గూడికొని
కరేణుసంగతంబు లైన యేనుంగులభంగి సురంగంబు లైన మందాకినీతరంగంబులం
గ్రీడింప నారదుండు వచ్చిన నచ్చెలువలు సెచ్చెర వలువలు ధరియించిరి మదిరా
పానపరవశులు గావున వార లిరువురు వివస్త్రులై మెలంగుచున్న నా మునీశ్వ
రుండు సూచి శపియించువాఁడై ప్రతీతం బగు గీతంబు వాడె వినుము. 393
- శా. సంపన్నుం డొరుఁ గాన లేడు తనువున్ సంసారమున్ నమ్మి హి
సింపం జూచు దరిద్రుఁ డెత్తువడి శుష్కిభూతుఁడై చిక్కి హి

సింపం డన్యుల నాత్మకుఁ సములుగాఁ జింతించు నట్టొటఁ ద
త్సంపన్నాంధున కంజనంబు వినుమీ దారిద్ర్య మూహింపఁగన్.

394

వ. అని గీతంబు వాడి తన మనంబున.

395

క. కలవానిసుతుల మనుచును, గలకంతులతోడఁ గూడి కానరు పరులం

గలలో నైనను వీరికిఁ, గలక్రొవ్వడఁగించి బుధులఁ గలుపుట యొప్పున్.

396

వ. అని చింతించి విజ్ఞానవిశారదుం డగు నారదుండు నలకూబరమణిగ్రీవులం జూచి
మీరలు స్త్రీమదాంధులరు గావున భూలోకంబున నర్జునతరువు లై నూలుదివ్య
వర్షంబు లుండుం డట మీఁద గోవిందచరణారవింద పరిస్పందంబున.

397

క. ముక్తుల రై నారాయణ, భక్తుల రై పరమసాధుభావశ్రీసం

సక్తుల రై సురలోక, వ్యక్తుల రయ్యెదరు నాదువాక్యముకతనన్.

398

వ. అని యిట్లు వలికి నారదుండు నారాయణాశ్రమంబునకుం జనియె వా రిరువురును
సంగడిమద్దు లైరి పరమభాగవతుం డైన నారదుమాటలు వీటింబుచ్చక పాటించి.

క. ముద్దులతక్కరిబిడ్డఁడు, మద్దులఁ గూల్పంగఁ దలఁచి మసలక తా నా

మద్దికవ యున్నచోటికి, గ్రద్దన తో లీడ్చుకొనుచుఁ గడఁకం జనియెన్.

400

వ. చని యాయూర్జితమహాబలుండు నిజోదరదామ సమాకృష్యమాణతిర్యగ్భవ
దులూఖిలుం డై యారెండు మ్రాకులనడుమం జొచ్చి ముందటికి నిగుడుచు.

క. బాలుఁడు తో లడ్డము దివ, మూలంబులు వెకలి విటపములు విటిగి మహా

భీలధ్వనిఁ గూలెను శా, పాలస్యవివర్జనములు యమశాస్త్రనముల్.

402

వ. ఇట్లు నిర్హాలంబు లయి పడిన సాలంబులలోనుండి కీలికీలలు వెల్వడుపోలిక
నెక్కుడు తేజంబున దిక్కులు పిక్కటిల్లం బ్రసిద్ధు లైన సిద్ధు లిద్దఱు వెడలి
వచ్చి ప్రబుద్ధు లై భక్తలోకపాలకుం డైన బాలకునకు మ్రొక్కి లేచి కరకమ
లంబులు మొగిచి యిట్లనిరి.

403

క. బాలుఁడవె నీవు పరుడ వ, నాలంబుడ వధికయోగి వాద్యుడవు తను

స్థూలాకృతి యగువిశ్వము, నీలీలారూప మండ్రు నిపుణులు కృష్ణా.

404

సీ. ఎల్లభూతంబుల కింద్రియాహంకృతి ప్రాణంబులకు నధిపతివి నీవ

ప్రకృతియుఁ బ్రకృతిసంభవమహత్తును నీవ వీని కన్నిటికిని విభుడ వీవ

ప్రాకృతగుణవికారములఁ బొందక పూర్వసిద్ధుండ వగునిన్నుఁ జింత సేయ

గుణవృత్తుం డోపునే గుణహీన నీయంద కలగుణంబుల నీవ కప్పఁబడుదు

తే. మొదల నెవ్వనియవతారములు శరీరు, లందు సరివొడ్డు లేనివీర్యములఁ దనువు

లడర జన్తించి వారలయందుఁ జిక్క, వట్టి పరమేశ మ్రొక్కెదమయ్య నీకు.

405

క. భువనములు సేయఁ గావఁగ, నవతీర్ణుడ వైతి కాదె యఖిలేశ్వర యో

గివరేణ్య విశ్వమంగళ కవిసన్నత వాసుదేవ కల్యాణనిధి.

406

ఉపేంద్రవజ్రము. తపస్వివాక్యంబులు దప్ప వయ్యెన్

నెపంబునం గంటిమి నిన్నుఁ జూడం

దపంబు లొప్పెన్ మముఁ దావకీయ
ప్రపన్నులం జేయుము భక్తమిత్రా.

407

శా. నీపద్యావళు లాలకించుచెవులున్ ని న్నాడువాక్యంబులున్
నీవేరం బనిసేయుహస్తయుగముల్ నీమూర్తిపైఁ జూపులున్
నీపాదంబులపొంత మ్రొక్కుశిరముల్ నీసేవపైఁ జిత్తముల్
నీవైబుద్ధులు మాకు నిమ్ము కరుణన్ నీరేజపత్రేక్షణా.

408

వ. అని యిట్లు కీర్తించిన గుహ్యకులం జూచినగుచునుబూఖలబద్ధం డైన హరి యి
ట్లనియె.

409

క. తమతమధర్మము దప్పక, సములై నను నమ్మి తిరుగుసభ్యులకును బం
ధము నన్నుఁజూడ విరియును, గమలాఘ్రుడు వొడమవిరియుఘనతమముక్తియన్.

క. కారుణ్యమానసుం డగు, నారదువచనమునఁజేసి ననుఁ బొడగనుటన్
మీరు ప్రబుద్ధుల రైతిరి, చేరెన్ నామీఁదితలఁపు సిద్ధము మీకున్.

411

వ. అని యీశ్వరుండు మీరు మీనెలవులకుం బొం డని యానతిచ్చిన మహాప్రసాదం
బని వలగొని పెక్కు మ్రొక్కు లిడి వీడుకొని నలకూబరమణిగ్రీవు లుత్తర
భాగంబున కరిగి రంత నందాదు లయిన గోపాలకులు నిర్మూలంబు లయి పడిన
సాలంబుల చప్పుడు పిడుగుచప్పు డని శంకించి వచ్చి చూచి.

412

క. ఈపాదపములు గూలఁగ, నీపాపఁ డులూఖలమున నిటు బద్ధుం డై
యేపగిది బ్రదికెఁ గంటిరె, వాపోవఁడు వెఱవఁ డెట్టివాఁడో యితఁడున్.

413

ఆ. పిడుగు వడదు గాక పెనుగాలి వినరదు, ఖండితంబు లగుట గానరాదు
బాలుఁ డితఁడు వట్టి వడఁద్రోయఁ జాలఁడు, తరువు లేల కూలె ధరణిమీఁద.

వ. అని పెక్కండ్రు పెక్కువిధంబుల నుత్పాతంబులు గావలయు నని శంకింప నక్కడ
నున్న బాలకు లిట్లనిరి.

415

క. నందునికొమరుఁడు వినుఁ డీ, సందున మును దూటి టోలు సరి యడ్డముగా
ముందటి కీడ్చిన మద్దులు, గ్రందుకొనం గూలె జనులఁ గంటి మిరువురన్.

416

వ. అని యిట్లు వలికిన బాలకాలాపంబులు విని కొందఱు మిథ్యారూపంబు లనిరి
కొందఱు నానావిధంబుల సందేహించి రంత నందుండు వికసిత వదనారవిందుం
డగుచుఁ బట్టి కట్టు విడిచె నట్టియెడఁ దన తెఱం గెవ్వరు నెఱుంగ కుండ వలె నని
కపటకుమారుండు.

417

శా. పాడున్ మందునిభంగి గోపవనితల్ పాణిధ్వనుల్ సేయఁగా
నాడున్ జంత్రముకై వడిం బరవశుం డై హస్తముల్ ద్రిప్పుచుం
జూడ న్నేరనివానిభంగి జనులం జూచున్ నగున్ బాలురం
గూడుం బెద్దలపంపు సేయఁ జను డాఁగున్ మట్టిఁ జిట్టాడుచున్.

418

క. చుం చెదుగుఁ బాలు ద్రావు ము, దంచితముగ ననుడు బాలుద్రావి జననితోఁ

జం చెదుగ దనుచు లీలా, చుంచుం దై యతఁడు చుంచు జూపు నరేంద్రా.

క. సెలగోల పట్టుకొని జల, కలశములో నీడఁ జూచి కలశయుతుం దై
సెలగోలఁ బాపఁ డొకఁ డిదె, తలఁచెన్ ననుఁగొట్ట ననుచుఁ దల్లికిఁ జెప్పెన్. 420

క. భిక్షులు వచ్చెద రేడ్చిన, భిక్షాపాత్రమున వైచి బెగడించి నినున్
శిక్షించెద రని చెప్పిన, భిక్షులఁ గని తల్లిఁ గనియు భీతిల్లు నృపా. 421

— నందాదులు బృందావనంబునకు నరుగుచుట —

వ. ఇట్లు కృష్ణుండు బహువిధంబులఁ గపటబాలలీలల వినోదింప బృహద్వనం
బున నందాదు లైన గోపవృద్ధులు మహాత్పాతంబు లగుటయు వానివలన
బాలుం డు త్తరించుటయుఁ జూచి యేకాంతంబున నొక్కనాఁడు విచారింప
నుపనందుం డను వృద్ధగోపకుండు దన యెటుక మెఱసి యి ట్లనియె. 422

ఉ. ఇక్కడ నుందురే మనుజు లీమనకృష్ణున కెగ్గు సేయఁ గా
రక్కసురాలు చ న్నొసఁగె తాలపయిన్ సుడిగాలి వీచె బైఁ
గ్రిక్కిఁ జీయం దరుల్ వడియెఁ గేశవునత్కృపఁ దప్పెఁ జాలు నేఁ
డెక్కడ కైనఁ బోవలయు నిం కిట గోపకులార వింటిరే. 423

క. కసపు గల దిరపు పసులకు, లసదద్రి నదీమహీజలతి కావలి పెం
పెసఁగును గాఢపురమునకును, బొసఁగును బృందావనంబు వొదఁ డచ్చటికిన్. 424

వ. అని పలుకు నుపనందుని పలుకుల కార్యు లైన గోపకు లిదియ కార్యంబుమందల
యని కొందల మందక యాలమందల నమందగమనంబున ముందరనడవం బనిచి
పిలుందం గ్రందుకొనకుండ బాలవృద్ధునారు లెక్కిన తేరులు సాగించి తారు
తనుత్రాణ తూణీరబాణధరు లై విండ్లఁ బట్టుకొని నడవ బండ్లవెనుకం గొమ్ము
లిమ్ములం బూరించుచు నవార్యంబు లగు తూర్యరవంబులు సెలంగ నార్యపురో
హిత సమేతు లై వేడుకలు కొనలు నిగుడ మొన లేర్పఱచుకొని పావనం బగు
బృందావనంబునకుం జని రప్పుడు. 425

తరలము. పసుపు లాడి యురోజకుంకుమపంకశోభిత లై లస
ద్వసన లై కచభారచంపకదామ లై సులలామ లై
పసిడిమాడలకాంతు లఱ్ఱులఁ బర్వఁ దేరులమీఁదఁ బెం
పెసఁగఁ బాడిరి వ్రేత లాహరి హేల లింపగునేలలన్. 426

వ. అప్పుడు రోహిణీ యశోద లేకరథంబునఁ బరిపూర్ణమనోరథ లై రామకృష్ణుల
ముందట నిడుకొని వారల వినోదంబులకు బ్రమోదంబు నొందుచుం జని
రిట్లు గోపకులు బృందావనంబు సొచ్చి యం దర్థచంద్రాకారంబుగ శకటసందో
హంబు నిలిపి మందల విడియించి వసియించిరి. 427

క. చెందిరి బలమాధవు లభి, నందించుచుఁ బరమపావనము నంచితకా
ళిందీసంజీవనమున్, బృందావనమున్ మునీంద్రబృందావనమున్. 428

వ. ఇట్లు బృందావనంబు జెంది యందుఁ గొంతకాలంబునకు రామకృష్ణులు సమాన
వయస్కులైన గోపబాలకులం గూడికొని వేడుకలూడుకొన దూడలఁ గాచుచు.

సీ. వేణువు లూడుచు వివిధరూపములతో గంతులు వైతురు కాతుకమున
గురుకంబళాదుల గోవృషంబులఁ బన్ని పరవృషభము లని ప్రతిభటింతు
రల్లులు దట్టించి యంఘ్రిలగజ్జెలు మొరయఁ దన్నుదు రోలి ముమ్మరముగఁ
బన్నిదంబులు వైచి ఫలమంజరులు గూర్చి వ్రేటు లాడుదురు ప్రావీణ్య మొప్పు

తే. వన్యజంతుచయంబుల వానివాని, పదురు పదురుచు వంచించి పట్టఁబోదు
రంబుజాకరములఁ జల్లులాడఁ జనుదు, రాకుమారులు బాల్యవిహారు లగుచు.

క. పోరుదురు గికురు వొడుచుచుఁ, దూటుదురు భయంబు లేక తోరపుటిరువుల్
జూటుదురు ఘనశిలాతటి, మీటుదు రెన్నంగరాని మెలఁకువల నృపా. 431

వ. అంత నొక్కనాఁడు యమునాతీరంబున నాకుమారులు గోపకుమారులుం దారును
క్రేపుల మేప నొక్క రక్కసుండు క్రేపురూపున వచ్చి వారల హింసింపం దలంచి.

— వత్సాసుర బకాసురులవధ —

క. క్రేపులయట్టులు నాకుచుఁ, క్రేపులలో నిదియె మంచిక్రే పనఁగఁ గడుం
జూపట్టి భక్తసంగతిఁ, క్రేపె చనువానిమ్రోలఁ క్రేపె తిరిగెన్. 433

వ. వాని నెఱింగి కృష్ణుండు రామునకుం జెప్పి. 434

చ. ఇది యొకిమంచిలేఁగ వినుఁ డెంతయు నొప్పెడి నంచు డాసి త
త్పదములుఁ దోఁకయున్ బిగియఁ బట్టి చెలంగి వెలంగమ్రానితోఁ
జదియఁగ నొక్క పెట్టుగొని చంపెఁ గుమారుడు లేఁగరక్కసుం
గుదులుకొనంగ బాలకులు గో యని యార్వ నఖర్వలీలతోన్. 435

వ. ఇట్లు రక్కసుండు వ్రేటువడి విశాలం బగు సాలంబుతో నేలం గూలె నప్పుడు.

క. గొంగడు లెగురఁగ వైచుచుఁ, జంగున దాటుచును జెలఁగి చప్పట లిడుచుం
బొంగుచుఁ గృష్ణునిఁ బొగడుచుఁ, ద్రుంగినరక్కసునిఁ జూచి త్రుల్లిరి కొమరుల్.

వ. ఆసమయంబున వేలుపులు విరులవానలు గురియించి రివ్విధంబున. 438

క. వత్సములపగిది జగముల, వత్సలతఁ మనుపఁ జూచువాఁ డై యుంటన్
వత్సముల మేపు చుండియు, వత్సాసురుఁ జంపె భక్తవత్సలుఁ డధిపా. 439

వ. మఱియు నొక్కనాఁడు రేపకడ గోపకుమారులు క్రేపులం గొంచు నడవికిం జని
యొండం బడి మెండుకొనిన దప్పిని బెండువడిన తమ తమ లేఁగకదుపుల నేర్ప
రించి నిలువరించుకొని కలంకంబు లేని యొక్క కొలంకున నీరు ద్రావించి తారును
జలపానంబు నేసి వచ్చు నెడ నందు. 440

క. అకలంకులు బాలురు గని, రకుటిలదంభోళిహతసితాద్రిశిఖరరూ
పకమున్ హరిహింసారం, భకమున్ బకమున్ విశాలభయదాంబకమున్. 441

వ. కని దాని యొడలి పొడువునకు వెఱుగుపడి చూచుచుండ. 442

- ఆ. ఎల్లపనులు మాని యేకాగ్రచిత్తుఁడై, మానివృత్తి నితరమనుత విడిచి
వనములోన నిలిచి వనజాక్షుపై దృష్టి, జేర్చి బకుఁడు దపసిచెలుపుఁ దాల్చె. 443
- వ. ఇవిధంబున నొదుఁగువెట్టుకొనియుండి. 444
- ఉ. చంచువు దీటి పక్షములు జల్లున విచ్చి పదంబు లెత్తి కు
ప్పించి నభంబుపై కెగసి భీషణఘోషణవక్త్రుఁడై విజృం
భించి గరుత్సమీరమున భిన్నము లై తరు లోలిఁ గూలఁ గా
మించి బకాసురుం డొడిసి మ్రొంగె సహిష్ణునిఁ జిన్నికృష్ణునిన్. 445
- క. సంగడి లోకము లన్నియు, మ్రొంగుచుఁ గ్రక్కుచును బయల మెలఁగించుచు ను
ప్పొంగెడి వేడుకకాఁ డటు, మ్రొంగుడువడె బకునిచేత మీఁ దెఱిగి నృపా. 446
- క. దనుజుఁడు మ్రొంగినఁ గృష్ణునిఁ, గన లేక బలాదిబాలకప్రముఖు లచే
తను లై వెఱఁ గందిరి చ,య్యనఁ బ్రాణము లేనియింద్రియంబులభంగిన్. 447
- వ. ఇట్లు మ్రొంగుడువడి లోనికిం జనక. 448
- శా. కంఠోపాంతము దొడలున్ మెఱిముచుం గాలాగ్నిచందంబునం
గుంతీభూతుఁడు గాక వేండ్ల మగునాగోపాలబాలున్ జయో
త్కంఠున్ బ్రహ్మగురున్ మహామహిముఁ జక్కన్ మ్రొంగ రా దంచు ను
ల్లుంతం బాడుచు వాఁడు గ్రక్కె వెడలన్ లోకం బశోకంబుగన్. 449
- క. క్రక్కి మహాఘోషముతోఁ, జక్కఁగఁ దనుఁ బొడువరాఁగఁ జంచులురెండున్
స్రక్కఁగబట్టి తృణముక్రియ, గ్రక్కున హరి సీరె బకునిఁ గలహోత్సుకునిన్.
- వ. అప్పు డానందనందనునిమీఁద వేలుపులు సాలుపులుగా నందనమల్లికాదికుసుమ
వర్షంబులు హర్షంబునం గురియించితి దేవవాద్యంబులు మొరసె రామాది గోప
కుమారులు ప్రాణంబులతోఁ గూడిన యింద్రియంబులునుంబోలెఁ గ్రమ్మఱఁ
గృష్ణునిం గని రమ్మని కౌఁగిలించుకొని కృష్ణసహితు లయి లేగదాటుల మరల
దాఁటించుకొని మందగమనంబున మంద కరిగిరి వారలచేత నావృత్తాంతం
బంతయు విని వెఱంగుపడి గోపగోపికాజనంబులు. 451
- క. ఆపదలమీఁద నాపద, లీపాపనిఁ జెంది తొలఁగె నీయర్భకుపై
వేపడినఖలులు దహనుని, వైపున శలభములపగిడిఁ బడిరి ధరిత్రిన్. 452
- వ. అని పలికిరి మఱియు నారామకృష్ణులు క్రేపులం గాచుతఱి. 453
- సీ. కపులమై జలరాశిఁ గట్టుదమా యని కట్టుదు రడ్డంబు గాలువలకు
మునుల మై తపములు మొనయుదమా యని మాను లై యుందురుమాట లేక
గంధర్వవరుల మై గానవిద్యలు మీఱఁ బాడుదమా యని పాడఁ జొత్తు
రప్పరోజనుల మై యాడుదమా యని యాడురూపులఁ దాల్చి యాడఁ జనుదు
- ఆ. రమరదైత్యవరుల మై యభిఁ ద్రుత్తమా, యని సరోవరములయందు హస్త
దండచయముఁ ద్రిప్పి తరుతురు తమయీడు, కొమరు లనుచరింపఁ గొమరుమిగుల.

శ్రీకృష్ణుడు గోపకులతో బంతిచట్టలు గుడువ వనమున కేగుట ౧౯

వ. అంత నొక్కనాడు రామకృష్ణులు గాంతారంబున బంతిచలుదులు గుడువ నుద్యోగించి ప్రాద్దున లేచి గ్రద్దనం దమ యింటి లేగకదుపులఁ గదలించి సురం గంబు లగు శృంగంబులు పూరించిన విని మేలుకని సంరంభంబున గోపడింభకులు చలిదికావడులు మూపుల వహించి సజ్జంబు లగు కజ్జంబులు గట్టికొని పదత్రాణ వేత్రదండధరు లై లెక్కలకు వెక్కసం బైన తమతమ క్రేపుకదుపులం జప్పుడించి రొప్పుకొనుచుఁ గాననంబు సొచ్చి కాంచనమణిపుంజగుంజాది భూషణభూషితు లయ్యును ఫలకుసుమకోరక పల్లవపల్లరులు దొడవులుగా నిడికొని కొమ్ము లిమ్ముగఁ బూరించుచు వేణువులూఁదుచుఁ దుమ్మెదలం గూడి పాడుచు మయూరంబుల తోడం గూడి యాడుచుఁ బికంబులం గలసి కూయుచు శుకంబులం జేరి రొదలు నేయుచుఁ బులుఁగులనీడలం బాటుచుఁ బొదరిండ్లం దూటుచు సరాశంబు లగు వాఁగులు గడచుచు మరాళంబులచెంత నడచుచు బకమ్మలం గని నిలుచుచు సారసంబులం జోపి యలంచుచు నదీజలంబులం దోఁగుచు దీవయుయ్యెలల నూఁగుచుఁ బల్లంబులఁ డాఁగుచు మారంబుల కేఁగుచు గపులసంగడిఁ దరువు లెక్కుచు ఫలంబుల మెక్కుచు రసంబులకుం జొక్కుచు నింగికి నిక్కుచు నీడలు సూచి నవ్వుచుఁ గయ్యంబులకుం గాలు ద్రవ్వుచుఁ జెలంగుచు మెలంగుచు వ్రాలుచు సోలుచు బహుప్రకారంబుల శరీరవికారంబులు నేయుచు మఱియును.

క. ఒకనొకనిచల్చికావడి, నొకఁడొకఁ డడకించి దాఁచు నొకఁ డొకఁ డది వే తొకఁ డొకని మొఱుగికొని చన, నొకఁ డొకఁ డది దెచ్చి యిచ్చు నుర్వీనాథా.

క. ఒక్కఁడు ము న్నేమఱి చన, నొక్కఁడు బలుబొబ్బ వెట్టు నులికిపడఁ వే తొక్కఁడు మిట్టి తటాలున, నొక్కనికనుదోయిమూయు నొక్కఁడు నగఁగన్.

క. తీపు గలకజ్జ మన్యుడు, గోపింపగ నొడిసి వుచ్చుకొని త్రోపాడం బై పడి యది గొని యొక్కఁడు, క్రేపులలో నిట్టు నట్టుఁ గికురించు నృపా. 458

క. వనజాతుఁడు ము న్నరిగిన, మునుపడఁగా నతని నేనె ముట్టెద ననుచుం జని మును ముట్టనివానిఁ, మును ముట్టినవాఁడు నవ్వు మొనసి నరేంద్రా. 459

వ. ఇవిధంబున. 460

ఉ. ఎన్నఁడునైన యోగివిభు లెవ్వనిపాదపరాగ మింతయుం గన్నులఁ గాన రట్టిహరిఁ గౌఁగిటఁ జేర్చుచుఁ జెట్టఁ బట్టుచుం దన్నుచుఁ గ్రుద్దుచుఁ నగుచుఁ దద్దయుఁ బై పడి కూడి యాడుచుఁ మన్నన సేయువల్ల వకుమారులభాగ్యము లింత యొప్పునే. 461

క. విందులకును బ్రహ్మసుఖా, నందం బై భక్తగణమునకు దైవత మై మందులకు బాలు డగుహరి, పొందు గనిరి గొల్ల లిట్టిపుణ్యులు గలరే. 462

- వ. అని పలికి శుకయోగీంద్రుండు మఱియు నిట్లనియె. 463
- క. అమరు లమృతపానంబున, నమరినవా రయ్యు నేనిశాటునిపంచ
త్వమునకు నెదుల్లు సూతురు, తము నవ్వుక యట్టి యఘుఁడు దర్పింపఁ తుం దై .
- క. బకునికిఁ దమ్ముఁడు గావున, బకమరణము దెలిసి కంసుపంపున గోపా
లకబాలురతోఁ గూడను, బకవైరిని ద్రుంతు ననుచుఁ బటురోషమునన్. 465
- క. బాలుర ప్రాణంబులు గో,పాలురకు మదగ్రజాతుప్రాణముమా టి
బాలురఁ జంపిన నంతియ, చాలును గోపాలురెల్ల సమసినవారల్. 466
- వ. అని నిశ్చయించి యోజనంబు నిడుపును మహాపర్వతంబు పొడుపును గొండ
తుదల మీఠినకోటలును మిన్ను దన్ని పన్నిననల్ల మొగిల్ల పెల్లు గల పెదవులును
బిలంబులకు నగ్గలం బైన యిగుళ్ల సందులును నంధకారబంధురం బైన వదనాంత
రాశంబును దావానలజ్వాలాభీలం బైన దృష్టిజాలంబును వేడిమికి నివాసంబు
లైన యుచ్ఛ్వాసనిశ్వాసంబులును మెఱయ నేల నాలుకలు పఱచుకొని
ఘోరం బగు నజగరాకారంబున. 467
- క. జాపిరము లేక యిప్పుడు, గ్రేపుల గోపాలసుతులఁ గృష్ణునితోడన్
గీ పెట్టఁగ మ్రింగెద నని, పాపపురక్కసుఁడు త్రోవఁ బడి యుండె నృపా. 468
- వ. ఆసమయంబున. 469
- మ. ఒకవన్యజగరేంద్ర మల్లదె గిరింద్రో త్సేధమై దావపా
వకకీలాపరుష ప్రచండతరనిశ్శ్వాసంబుతో ఘోరవ
హ్నికరాళాతతజిహ్వాతోడ మనలన్ హింసింప నీక్షించుచున్
వికటంబై పడి సాగి యున్నది పురోవీధిం గనుంగొంటిరే. 470
- వ. అని యొందొరులకుం జూపుచు. 471
- మ. బకునిం జంపినకృష్ణుఁ డుండ మనకుం బా మంచుఁ జింతింప నే
టికి రా పోదము దాఁటి కాక యది కౌటిల్యంబుతో మ్రింగుడున్
బకుపెంటం జనుఁ గృష్ణుచేత ననుచుం బద్మాక్షు నీక్షించి యు
త్సుకు లై చేతులు వేసికొంచు నగుచున్ దుర్వారు లై పోవఁగన్. 472
- వ. వారలం జూచి హరి దన మనంబున. 473
- ఉ. అర్భకు లెల్లఁ బాము దివిజాంతకుఁ డౌట యెటుంగ రక్కటా
నిర్భయులై యెదుర్కొనిరి నే గల నంచు విమూఢు లంచు నా
విర్భవదాగ్రహత్వమున వెన్తగులం దమలేగపిండుతో
దుర్భరఘోరసర్పఘనతుండబిలాంతముఁ జొచ్చి రందఱున్. 474
- వ. అయ్యవసరంబున. 475
- శా. వేల్పుల్ సూచి భయంబు నొంద గ్రసనావేశంబుతో నుజ్జ్వల
త్కల్పాంతో జ్వలమానజిహ్వాదహనాకారంబుతో మ్రింగె న

స్వల్పాహీంద్రము మాధవార్పితమనోవ్యాపారసంచారులన్
స్వల్పాకారుల శిష్యభావులఁ గుమారాభీరులన్ ధీరులన్.

476

వ. ఇట్లు పెనుఁబాముచేత మ్రింగుడుపడు సంగడికాటగమిం జూచి కృష్ణుండు. 477

చ. పడుచులు లేగలుం గలసి వైకొని వత్తురు తొల్లి కృష్ణ మా
కొడుకు ల దేల రా రనుచు గోపిక లెల్లను బల్క నేక్రియన్
నొడివెడ నేడు పన్నగమునోరికి వీరికి నొక్కలంకె గా
నొడఁబడ నేల చేసె విధి యొడక సేయుఁగదయ్య క్రౌర్యముల్.

478

వ. అని తలపోసి యఖిలలోచనుండును నిజాశ్రితనిగ్రహ మోచనుండును నైన తమ్మి
కంటి మింటితెరువరులు మొఱ లిడ రక్కసు లుక్కు మిగుల వెక్కసం బగు నజ
గరం బయి యున్న యన్నరభోజను కుత్తుకకుఁ బొత్తుగొని మొత్తంబువెంట నంటం
జని తమ్ము నందఱఁ జిందఱవందఱ సేసి మ్రింగ నగ్గలించు నజగరంబు కంఠద్వారం
బున సమీరంబు వెడలకుండఁ దన శరీరంబు వెంచి గ్రద్దన మిద్దె సఱచిన ట్లుండ.

క. ఊపిరి వెడలక కడుపున, వా పొదవినఁ బాముప్రాణవాతంబులు సం
తాపించి శిరము ప్రక్కలు, వాపికొనుచువెడలి చనియెఁ బటుఘోషముతోన్.

శా. క్రూరవ్యాళవిశాలకుక్షిగతులన్ గోవత్ససంఘంబుతోఁ

గారుణ్యామృతవృష్టిచేత బ్రదుకం గాఁ జూచి వత్సంబులున్
వారుం దాను దదాస్యవీధి మగుడన్ వచ్చెన్ ఘనోన్ముక్తుడై
తారానీకముతోడ నొప్పెసఁగు నా తారేశుచందంబునన్.

481

ఆ. అమరవరులకొఱకుఁ గమలజాండం బెల్ల, బలిఁ దిరస్కరించి బలియువడుగు
గోపసుతులకొఱకుఁ బాపపుఁబెనుఁబాము, గళము దూఱుగట్ట బలియకున్నె.

ఉ. ఆపెనుఁబాముమేన నొకయద్భుత మైనవెలుంగు దిక్తటో

ద్వీపక మై వడిన్ వెడలి దేవపథంబునఁ దేజరిల్లుచుం

గ్రేపులు బాలురున్ బెదరఁ గృష్ణుని దేహము వచ్చి చొచ్చె నా

పాపఁడు సొచ్చి ప్రాణములఁ బాపినయంతన శుద్ధసత్త్వమై.

483

క. తనరూ పొకమా తైనను, మనమున నిడికొనినఁ బాపమయు నైనను లోఁ

గొని చనుహరి దను మ్రింగిన, దనుజునిఁ గొనిపోవకున్నె తనలోపలికిన్.

484

వ. తదవసరంబున సురలు గుసుమేవర్షంబులు గురియించిరి రంభాదు లాడిరి గంధ

ర్వాదులు పాడిరి మేఘంబులు మృదంగంబులభంగి ఘోషించె సిద్ధగణంబులు

జయజయభాషణంబులు భాషించి రంత.

485

శా. ఆవాద్యంబులు నామహాజయరవం బాపాట లాయాటలుం

దేవజ్యేష్ఠుఁడు పద్మజుండు విని ప్రీతిన్ భూమి కేతెంచి నే

డీవత్సార్భకులన్ భుజంగపతి హింసింపఁగ నీబాలకుం

డేవెంటన్ బ్రదికించె మేలనుచు నూహించె గడున్ నివ్వెటన్.

486

వ. అంత నయ్యజగరచర్తంబు గొన్ని దివసంబుల కెండి పెద్దకాలంబు గోపాలబాలు
రకుం గేళిబిలం బైయుండె నిట్లు కౌమారవిహారంబున నైదవయేటఁ గృష్ణుం
డఘాసురుని దెగఁజూచుటయుఁ దమ్ముం గాచుటయు నాటవయేటి దైన
పొగండవృత్తాంతం బని చిత్తంబుల గోపకుమారులు దలంచు చుందు రని చెప్పిన
నప్పుడమితేఁ డప్పరమయోగీంద్రున కి ట్లనియె. 487

సీ. అయిదేండ్లు కౌమార మటమీఁద నై దేండ్లు పొగండ మనియెడుప్రాయమందు
నయిదేండ్లవాఁ డైనయబ్బాతుచరితంబు పొగండ మని గోపబాలు రెల్లఁ
దలఁతు రంటివె యెట్లు దలఁతుకు వారలు నిరుడు నేసినపని నేఁటి దనఁగ
వచ్చునే యిది నాకు వరుసతో నెఱిగింపు మనవుడు యతిచంద్రుఁ డైనశుకుఁడు

ఆ. యోగదృష్టిఁ జూచి యొక్కింత భావించి, వినుము రాజవర్య వినయధుర్య
పరమగుహ్య మనుచుఁ బలుకుదు రాద్యులు, శిష్యజనుల కీవు నేయుతలంపు. 488

క. ప్రియురాలివలనివార్తలు, ప్రియజనులకు నెల్లప్పుడూ బ్రియ మగుభంగి
బ్రియుఁ డగుహరిచరితంబులు, ప్రియభక్తుల కెల్లయెడలఁ బ్రియములు గావే.

వ. అని పలికి యోగీంద్రుండు రాజేంద్రున కిట్లనియె న ట్లఘాసురు మొగంబువలనం
గడచనినలేగల గోపకుమారులక బ్రదికించి వారును దానునుం జని చని. 490

మ. కనియెం గృష్ణుఁడు సాధునీరము మహాగంభీరముం బర్తకో
కనదాస్వాదవిరోదమోదమదభృంగద్వంద్వర్థుంకారమున్
ఘనకల్లోలతావితానవిహారత్కాదంబకోలాహల
స్వనవిస్ఫారము మందవాయుజకణాసారంబుఁ గాసారమున్. 491

❀ గోపాలబాలురు కృష్ణునితోఁగూడ చల్లు లారగించుట ❀

వ. కని తమ్మికంటి తమ్ములయింటిసొబగునకు నిచ్చ మెచ్చుచుఁ జెచ్చెర గాలి నోలిం
గదలెడు కరళ్లతుంపురులజల్లు పెల్లున నొడ్లగురుపాడువఁ గొలంకుఁ గెలంకులఁ
గాయవండుల గొలలవ్రేఁగున వీఁగి పట్టు గలచెట్టుఁదుటుమునీడల నొప్పుచున్న
యిసుకతిప్పలవిప్పు సూచి వేడుక పిచ్చలింప నెచ్చెలుల కి ట్లనియె. 492

శా. ఎండక మ్రగ్గితి రాకటం బడితి రిం కేలా విలంబింపఁగా
రం డోబాలకులార చల్లి గుడునక రమ్యస్థలం బిక్క డీ
దండక లేగలు నీకు ద్రావి యిర వందం బచ్చికల్ మేయుచు
దండం బై విహరించుచుండఁగ నమందప్రీతి భక్షింతమే. 493

వ. అనిన నగుఁ గాక యని వత్సంబుల నుత్సాహంబున నిర్తలంబు లగు జలంబులు
ద్రావించి పచ్చికల మొల్లంబులు గల పల్లంబుల నిలిపి చొక్కంబు లగు చల్లుల
చిక్కంబులు సక్క డించి. 494

మ. జలజాతస్థితకర్ణికం దిరిగి రా సంఘంబు లై యున్నతే
కులచందంబునఁ గృష్ణుని దిరిగి రాఁ గూర్చుండి వీక్షించుచున్

శిలలుం బల్లవముల్ దృణంబులు లతల్ చిక్కంబులుం బువ్వ లా
కులు కంచంబులు గా భుజించి రచటన్ గోపార్థకుల్ భూవరా.

495

సీ. మాటిమాటికివేలు మడిచి యూరించుచు

నూరుఁగాయలు దినుచుండు నొక్కఁ
ఁకనికంచములోని దొడిసి చయ్యన మ్రింగి
చూడ లే దని నోరు సూపు నొక్కఁ
డేగు రాద్ధురచల్లు లెలమిఁ బన్నిద మాడి
కూర్కొని కూర్కొని కుడుచు నొక్కఁ
డిన్ని యుండఁగఁ బంచి యిడుట నెచ్చెలితన
మనుచు బంతెనగుండు లాడు నొకఁడు

ఆ. కృష్ణుఁ జూడు మనుచుఁ గికురించి పరుమ్రొల
మేలిభక్ష్యరాశి మెసఁగు నొకఁడు
నవ్వు నొకఁడు సఖుల నవ్వించు నొక్కఁడు
ముచ్చటాడు నొకఁడు మరియు నొకఁడు.

496

వ. అయ్యవసరంబున.

497

సీ. కడుపున దిండుగాఁ గట్టినవలువలో లాలితవంశనాశంబుఁ జొనిపి
విమలశృంగంబును వేత్రదండంబును జాతి రాసీక డాచంక నిటికి
మీఁగడపెరుఁగుతో మేళవించినచల్దిముద్ద డాపలిచేత మొనయ నునిచి
చెలరేఁగి కొసరి తెచ్చినయూరుఁగాయలు వ్రేళ్లసందులయందు వెలయ నిటికి

ఆ. సంగడిలనడుమఁ జక్కఁగఁ గూర్చుండి నర్త భాషణముల నగవు నెఱపి
యాగభోక్త కృష్ణుఁ డమగులు వెఱఁ గంద, శైశవంబు మెఱసి చల్ది గుడిచె.

వ. ఇట్లు కృష్ణసహితు లయిన గోపకుమారులు చల్లులు గుడుచు నెడఁగ్రేపులు మేపు
లకుం జొచ్చి పచ్చనిగటికి జొంపంబులగుంపుల కుటికి లంపులు మేయుచు ఘోరం
బగు నరణ్యంబునడుమఁ తోరం బగు దూరంబు సనిన వానిం గానక వెఱచుచున్న
గోపడింభకులకు నంభోజనయనుం డి ట్లనియె.

499

మ. వినుఁ డోబాలకులార క్రేపు లటవీవీధిన్ మహాదూరముం
జనియెం గోమలఘాసఖాదనరతోత్సాహంబుతో నెందుఁ బో
యెనొ యేమయ్యెనొ క్రూరజంతువులచే నేయాపదం బొందెనో
కని తెత్తుం గుడువుండు చల్ది గొఱతల్ గా కుండ మీ రందఱున్.

500

వ. అని చెప్పి.

501

❖ బ్రహ్మ గోపత్నములను గోపబాలకులను నంతర్ధానంబు నేయుట ❖

శా. కర్ణాలంబితకాకపక్షములతో గ్రైవేయహారాళితో
స్వర్ణాభాసితవేత్రదండకముతో సత్పింఛదామంబుతోఁ

బూర్ణోత్సాహముతో ధృతాన్నకబలోత్ఫుల్లాబ్జహస్తంబుతోఁ
దూర్ణత్వంబున నేఁగె లేఁగలకు నై దూరాటవీవీధికిన్.

502

వ. ఇ ట్లేగుచు.

503

క. ఇచ్చోఁ బచ్చిక మేసిన, విచ్చోఁ ద్రావినవి తోయ మేఁగిన విచ్చో
నిచ్చోట మంద గొన్నవి, యిచ్చోఁ బాసినవి జాడ యిదెయిదె యనుచున్.

504

క. కంజదళాతుఁడు వెనకెను, గొంజక లేఁగల నపారగురుతృణవనికా
పుంజంబుల భీకరమృగ, కుంజంబులఁ దరుల గిరులఁ గొలఁకుల నదులన్.

505

వ. అంత.

506

శా. బాలుం డయ్యు నితం డఘాసురుఁడు ద్రుంష్ బాలురం గ్రేపులన్
ఏలీలన్ బ్రదికించె నొక్కొ భువి నూహింపం గడుం జోద్య మం
చాలో నంబుజసంభవుండు సని మాయాబాలుశుంభద్బలం
బాలోకింపఁ దలంచి డాచె నొకచో నాలేఁగలన్ బాలురన్.

507

వ. ఆసమయంబున దూడలువోయిన జాడయెటుంగక తప్పి యప్పుద్దలోచనం డెప్పటి
కొలంకుకడకు వచ్చి యచ్చోట నెచ్చెలులం గానక వారిం జేరి లే కుండుట
నిశ్చయించి గోవిందుండు విశ్వవిదుండు గావున నిది విరించియెటు గని యెఱింగి
తిరిగి పోవుచు.

508

శా. వంచింపం బని లేదు బ్రహ్మ కిచటన్ వత్సంబులన్ బాలురన్
వంచించెం గనుఁబ్రామి తన్ను మరలన్ వంచించు టాశ్చర్యమే
వంచింపన్ మన కేల తెచ్చుటకు నై వ ల్దించు బ్రహ్మాండము
ల్వించింపన్ మరలింప నేర్చుహరి లీలన్ మందహాసాస్యుఁ డై.

509

క. గోపాలసుతులు లే రని, గోపికలకుఁ జెప్ప నేల గోపాలకులున్
గోపికలు నలర బాలుర, క్రేపులరూపముల నేఁ జరించెద ననుచున్.

510

మ. కరముల్ పాదములున్ శిరంబు లవలగ్నంబుల్ ముఖంబుల్ భుజాం
తరముల్ ముక్కులుఁ గన్నులున్ శ్రవణముల్ దంతాదులున్ దండకాం
బరస్రగ్వేణువిషాణభూషణవయోభాషాగుణాఖ్యానత
త్పరతల్ వీడ్వడకుండఁ దాల్చె విభుఁ డావత్సార్థకాకారముల్.

511

క. రూపంబు లెల్ల నగు బహు, రూపకుఁ డిటు బాలవత్సరూపంబులతో
నేపారు టేమి చోద్యము, రూపింపఁగ నతని కితరరూపము గలదే.

512

క. మరలుపు మనియెడుకర్తయు, మరలించుకుమారకులును మరలెడిక్రేపుల్
పరికింప దాన యై హరి, మరలం జనె లీలతోడ మందకు నధిపా.

513

వ. ఇట్లు బాలవత్సరూపంబులతో విహరించుచు మందకు వచ్చి వారి వారి దొడ్ల
నయ్యైవత్సంబుల ముందటికందువల నిలిపి తత్తద్బాలరూపంబుల నందఱి గృహం
బులం బ్రవేశించి వేణునాదంబులు నేసిన.

514

- చ. కొడుకులవేణునాదములు గొబ్బున వీనులకుం బ్రియంబు లై
ముడివడ లేచి యెత్తికొని మూర్కొని తల్లులు గొంగిలించుచుం
జడిగొనఁ జేపు వచ్చి తమచన్నులయందు సుధాసమంబు లై
వెడలెడిపాలు నిండుకొనువేడుక నిచ్చిరి తత్సుతాళికిన్. 515
- వ. మఱియుఁ దల్లు లుల్లంబులఁ బెల్లుగ వెల్లిగొనువేడుకలం దమ నందనులకు
నలుంగు లిడి మజ్జనంబులు గావించి గందంబు లలంది తొడవులు దొడిగి నిటల
తటంబుల రక్షితలకంబులు వెట్టి సకలపదార్థసంపన్నంబు లయిన యన్నంబు
లొసంగి సన్నములు గాని మన్ననలు నేసిరి. 516
- క. ఏతల్లుల కేబాలకు, లేతెఱఁగునఁ దిరిగి ప్రీతి నెసఁగింతురు ము
న్నాతల్లుల కాబాలకు, లాతెఱఁగునఁ బ్రీతిఁ జేసి రవనీనాథా. 517
- వ. ఆసమయంబున. 518
- ఉ. పాయనివేడ్కతో నునికిపట్టులకుం జని గోవు లెల్ల నం
బే యని చీరి హు మ్మనుచుఁ బేరిచి మూర్కొని పంచితిల్లి పె
ల్లై యతిరేక మై పొదుగులం దెడలేక స్రవించుచున్న పా
లాయెడ నాకుచున్ సుముఖ లై యొసఁగెన్ నిజవత్సకోటికిన్. 519
- క. వ్రేతలకును గోవులకును, మాతృత్వముసాలఁ గలిగె మఱి మాధవు పై
మాత లని హరియు నిర్మల, కౌతూహల మొప్పుఁ దిరిగె గడుబాల్యమునన్. 520
- ఆ. ఘోషజనుల కెల్లఁ గుఱ్ఱులపై వేడ్క, పూటపూట కెలమిఁ బొటకరించె
నిచ్చ క్రొత్త యగుచు నీరజాతునిమీఁద, వేడ్కఁ దమకుఁ దొల్లి వెలసినట్లు. 521
- వ. ఇట్లు కృష్ణుండు బాలవత్సరూపంబులు దాల్చి తన్నుఁ దాన రక్షించుకొనుచు
మందను వనంబున నమందమహిమంబున నొక్కయేఁడు క్రీడించె నాయేటికి
నై దాటుదినంబులు కడమపడియుండ నం దొక్కనాఁడు బలభద్రుండును దానును
వనంబునకుం జని మందచేరువ లేగల మేపు నతిదూరంబునం గోవర్ధనశైలశిఖరం
బున ఘాసంబులు గ్రాసంబులు గొనుచున్న గోవు లాలేగలం గని. 522
- చ. మదమున హుంకరించుచును మూఁపులపై మెడ లెత్తి చాచుచుం
బదములు నాల్గు రెం డయిన బాగుగఁ గూడఁగఁ బెట్టి దాటుచున్
వదనములన్ విశాలతరవాలములన్ వడి నెత్తి పాటి యా
మొదవులు సన్నులం గుడిపె మూతుల మ్రింగెడి భంగి నాకుచున్. 523
- వ. అంత గోపకులు గోవుల వారింప నలవి గాక దిగ్గన నలుకతోడిసిగ్గు లగ్గలం
బుగ దుర్గమమార్గంబున వానివెంట నంటి వచ్చి లేగల మేపు చున్న కొడు
కులం గని. 524
- ఉ. అయ్యలఁ గంటి మంచుఁ బులకాంకురముల్ వెలయంగఁ గుఱ్ఱులం
జయ్యన డాసి యెత్తుకొని సంతస మందుచుఁ గొంగిలించి తా

రయ్యెడ నొదలల్ మనము లారంగ మూర్కొని ముద్దు నేయుచున్
దయ్య మెటుంగు గోపకులు దద్దయు నుబ్బిరి నిబ్బరంబుగన్.

525

వ. ఇట్లు బాలకాలింగనంబుల నానందబాష్పపూరితనయను లై గోపకులు గోవుల
మరలించుకొని తలంగి చన వారలం జూచి బలభద్రుండు దనలోని ట్లని తలంచె.

సీ. చన్ను మానినయట్టిశాబకశ్రేణిపై గోగణంబులకును గోపకులకు
నిబ్బంగి వాత్సల్య మెబ్బంగి నుదయించె హరిఁ దొల్లి మన్నించునట్లు వీరు
మన్నించుచున్నారు మమతఁ జేయుచుఁ బ్రీతి నంబుజాతునిఁ గన్నయట్లు నాకు
జేమమయ్యెడి డింభబృందంబుఁగనుఁగొన్న నిదిమహాద్భుత మెందు నెఱుఁగరాదు

తే. మనుజుడై వతదానవమాయయొక్కొ

కాక నాభర్త యగుచున్న కమలనయను
మాయయో కాక యితరులమాయ నన్నుఁ
గలప నోపదు విభుమాయ గాఁగనోపు.

527

క. అని మున్ను ముగ్ధుఁ డయ్యును, దనయందులదివ్యదృష్టి దప్పక బుద్ధిం
దనచెలికాండ్రను గ్రేపుల, వనజాతుం డనుచుఁ జూచె వసుధాధీశా.

528

వ. ఇట్లు విజ్ఞానదృష్టిం జూచి యెఱింగియు నష్టక బలదేవుండు గొందలంపడుచుఁ
గృష్ణుం జూచి మహాత్మా తొల్లి యెల్లక్రేపులును ఋషులయంశం బనియును
గోపాలకులు వేల్పులయంశం బనియును దోచుచుండు నిపుడు వత్సబాలక
సందోహంబు సందేహంబు లేక నీవ యని తోచుచున్న దిది యేమి యని యడి
గిన నన్నకు నున్న రూపు వెన్నుండు మన్నన నేసి కన్నన యెఱింగించె నతండు
నెఱింగె నివ్విధంబున హరి బాలవత్సంబులు దాన యై సంచరించినయేడు విరిం
చికిఁ దన మానంబున నొక్క త్రుటిమాత్రం బయిన విరించి చనుదెంచి వత్స
బాలకాకారుం డైన కృష్ణబాలకుం జూచి వెఱుంగుపడి యి ట్లని వితర్కించె.

529

శా. మందం గల్గిన వత్సబాలకులు నామాయాగుహాసుపులై

యెందుం బోవరు లేవ రిప్పుడును వేతే చేయ నాకన్య లొం
డెందున్ లేరు విధాతలుం బరులు వీ రెవ్వార లెఱ్ఱరొక్కో
యెం దేతెంచిరొ కృష్ణతో మెలఁగువా రే డయ్యెడిన్ నేటికిన్.

530

మత్తకోకిలము. బ్రహ్మపంపునఁ గాని పుట్టదు ప్రాణిసంతతి యెప్పుడున్

బ్రహ్మ నొక్కఁడఁగాని వేటొక బ్రహ్మ లేడు సృజింపఁగా
బ్రహ్మ నేను సృజింప నొండొక బాలవత్సకదంబ మే
బ్రహ్మమందు జనించె నొక్కట బ్రహ్మ మానది చూడఁగాన్.

531

వ. అని యిట్లు సకలంబును సుకరంబున నెఱింగెడి నెఱవాదిముదుక యెఱుక
గలప్రోడ వెఱుంగుపడి గ్రద్దనఁ బెద్దప్రాద్దు దద్దయుం దలపోసి కర్ణంబు మందల
యెఱుంగక కొందలంపడుచు నాందోళనంబున.

532

క. మోహము లేక జగంబుల, మోహింపగఁజేయ నేర్చి మొనసినవిష్ణున్
మోహింపించెద ననియెడు, మోహమున విధాత దాన మోహితుఁడయ్యెన్.

తే. పగలు ఖద్యోతరుచి చెడుపగిది రాత్రి, మంచు చీకటి లీనమై మాయుమాడ్కి
విష్ణువై నన్యమాయలు విశద మగునె, చెడి నిజేశులగరిమంబుఁ జెలుచుఁగాక.

వ. మఱియును.

535

క. పుట్టితి బుద్ధి యెఱింగితిఁ, బుట్టించితి జగము సగము వోయెను బ్రాయం
బిట్టివి నూతనసృష్టులు, పుట్టుట లే దౌర యిట్టి బూమెలు భూమిన్.

536

వ. అని యిట్లు దలవాకిట వాణి గల పోడిమిచే వాడిమి కెక్కిన నలుమొగం
బుల తక్కరిగొంటు వెనుదంట పలువెంటలం దన మనంబున వితర్కించి విచారించు
నెడ నతండు గనుంగొనుచుండ నబ్బాలకులు మేఘశ్యాములును హారకుండల
కిరీట వనమాలికాభిరాములును శ్రీవత్స మంగళాంగద నూపుర కనకకటక కంకణ
కటిఘటితకాంచీగుణోద్ధాములును నాపాదమస్తక తులసీదళదాములును విలస
దంగుళీయకస్తోములును శంఖచక్రగదా కమలహస్తములును జతుర్భుజప్రశస్త
ములును బీతకాశేయవాసులును జుద్రికాధవళహాసులును గరుణాకటాక్షవీక్షణ
విలాసులును రవికోటిభాసులును ననంతసచ్చిదానంద రూపమహితులును నణి
మాదిగుణోపేతులును విజాతీయభేదరహితులును శ్రీమన్నారాయణ ప్రతిమాన
విగ్రహస్వరూపులును నయి తమకుఁ బరతంత్రు లగుచు నృత్తగీతాదిసేవా
విశేషంబులకుం జొచ్చి మెలంగుచు మూర్తిమంతంబు లయిన బ్రహ్మాదిచరా
చరంబులు నణిమాదిసిద్ధులును మాయాప్రముఖంబు లైన శక్తులును మహదాది
చతుర్వింశతి తత్త్వంబులును గుణక్షోభకాలపరిణామ హేతుసంస్కార కామ
కర్మగుణంబులు సేవింప వేదాంతవిదులకైన నెటుంగ రాని తెఱంగున మెఱయుచు
గానంబడిన వారలం గనుంగొని.

537

ఉ. బాలురఁ గంటి నాచెయిదిఁ బాసినవారిని మున్ను వారి నేఁ
బోలఁగఁ జూచునంతటన భూరినిరర్థశదుర్గమప్రభా
జాలముతోడఁ జూపులకుఁ జాలమిఁ దెచ్చుచు నున్నవార లే
మూలమొ మార్గ మెయ్యదియొ మోసము వచ్చెఁ గదే విధాతకున్.

538

వ. అని సకలేంద్రియంబులకు వెక్కసం బయిన స్రుక్కి.

539

ఉ. ఏవర మేశు తేజమున నీసచరాచరమైన లోక ము
ద్వీపిత మయ్యె నట్టివిభుతేజముఁ గన్నులఁ జక్కఁ జూడఁగా
నోపక పారవశ్యమును నొందుచు సంస్థిమితాఖిలేంద్రియుం
డై పరమేష్ఠి మై మఱచె నప్పుడు చిత్రపురూపుకై వడిన్.

540

వ. ఇట్లు మాయాతీతుండును వేదాంతవిజ్ఞాన దుర్లభుండును స్వప్రకాశానందుండును
నైన తన బాహుళ్యంబుఁ జూచి నివ్వెఱ పడినబ్రహ్మం గని యీశ్వరుండు.

541

- శా. బాలుం డై చతురాననుండు తన యీబ్రహ్మభిమానంబునన్
లోలుం డై మతి దప్పి నామహిమ యాలోకింప నేతెంచె దా
నాలోకింపంగ నెంతవాఁ డనుచు మాయాజాలమున్ విప్పి త
ల్లీలారూపము లెల్ల దాచె నటఁ గేళీచాతురీధుర్యుం డై. 542
- వ. అంతలోన నజీవుండు సజీవుం డైన తెఱంగున నెనిమిది కన్నులు గల వేలుపుగమి
కాఁడు తేఱి తెప్పిరి కాలుఁ గేలుఁ గదలించి చెచ్చెరం గన్నులు విచ్చి చూడ
సమర్థుం డై ముందటఁ గని వెనుకఁ జూచి వివి విలోకించి దిక్కులను వీక్షించి
యెల్లయెడలం గలయ దర్శించి తన పురోభాగంబున హరి సంచరించుటంజేసి జాతి
వైరంబులు లేని నరపక్షిమృగాదులకు నాటపట్టయి సిరి గలిగి కామక్రోధాది
రహితులకు జీవనం బైన బృందావనంబుం బొడగాంచి యందె. 543
- సీ. తన కన్యములు లేక తనరారి ముష్ఠూలవిభుఁ డయ్యుం గ్రేపుల వెదకువాని
నఖిలజ్ఞుం డై యొక్కఁ డయ్యు నజ్ఞాకృతిఁ జెలికాండ్రఁ బెక్కండ్ర జీరువాని
బహిరంతరాద్యంతభావకూన్యం డయ్యు నంతంత నడుగుచొ ప్పరయువాని
గురుగభీరుం డయ్యు గురువులు వాటుచు నట్టిట్టు బాతరలాడువాని
- ఆ. జాతిరహితుఁ డయ్యు జతురగోపార్భక, భావ మెల్ల నచ్చువడినమేని
చెలుపువాని హస్తశీతాన్న కబళంబు, వానిఁ గాంచె నపుడు వాణిమగఁడు. 544
- వ. కని సంభ్రమించి విరించి రాయంచ డిగ్గ నుఱికి కనకదండ సుకుమారం బైన శరి
రంబుతోడ నేలం జాఁగిలంబడి మణిగణసుప్ర కాశంబు లైన తన కిరీటశిఖరప్రదే
శంబు లా కుచూరుని పాదపద్మంబులు మోవ మ్రొక్కి తోరంబు లగు నానంద
బొప్పజలపూరంబుల నతని యడుగులు గడిగి మఱియును. 545
- క. అడుగులపైఁ బడు లేచుం, బడుఁ గ్రవ్వుట లేచు నిట్లు భక్తి మును తాఁ
బొడగనినపెంపుఁ దలఁచుచు, దుడుకనిమహిమాబ్ధి నజుఁడు దుడు కడిచె నృపా.
- వ. అంత నల్లనల్లన లేచి నిలుచుండి నయనారవిందంబులు దెఱచి గోవిందుని సంద
ర్శించి చతుర్ముఖుండు ముఖంబులు వంచి కృతాంజలి యై దిగ్గన డగ్గుత్తిక యిడుచు
నేకచి త్రంబునఁ జతుర్ముఖంబుల ని ట్లని స్తుతియించె. 547
- సీ. శంపాలతికతోడిజలదంబుకై వడి మెఱుఁగుటొల్లయతోడిమేనివానిఁ
గమనీయమృదులాన్న కబళ వేత్ర విషాణవేణుచిహ్నంబులు వెలయువానిఁ
గుంజావినిర్ది తకుండలంబులవాని శిఖిపింఛవేష్టితశిరమువాని
వనపుష్పమాలికా వ్రాతకంఠమువాని నలినకోమలచరణములవానిఁ
- ఆ. గరుణ గడలుకొనినకడగంటివాని గో,పాలబాలుభంగిఁ బరఁగువానిఁ
నగు మొగంబువాని నను గన్నతండ్రిని, నిను భజింతు మ్రొక్కి నీరజాక్ష. 548
- మ. నను మన్నించి భవజ్ఞనంబులకు నానందంబు నిండించు నీ
తనురూపం బిదె నామనంబున కచింత్యం బయ్యె నీయుల్లస

- ద్వనవిశ్వాకృతి నెవ్వఁ డోపు నెఱుంగఁ గైవల్య మై యొప్పు నా
త్తనివేద్యం బగు నీదువై భవముచందం బెట్టిదో యీశ్వరా. 549
- క. విజ్ఞానవిధము లెఱుంగక, తజ్ఞులు నీవార్తఁ జెప్పఁ దనువాఙ్మనముల్
యజ్ఞేశ నీకు నిచ్చిన, యజ్ఞులు నినుఁ బట్టి గెలుతు రజితుఁడ వైనన్. 550
- క. శ్రేయములు గురియు భక్తిని, జేయక కేవలము బోధసిద్ధికిఁ దపముం
జేయుట విఫలము పొల్లున, నాయము నేకులునె తలఁప నధికంబైనన్. 551
- క. నిజముగ ని న్నెఱుంగఁగ మును, నిజవాంఛలు నిన్నుఁ జేర్చి నీకథ వినుచున్
నిజకర్తలబ్ధభక్తి, సుజనులు నీ మొదలిటెంకి జొచ్చి రథిశా. 552
- సీ. విక్రియాశూన్యమై విషయిత్వమును లేని దగుచు నాత్మాకార మై తనర్పు
నంతగీకరణ మొక్కయధికసాక్షాత్కారవిజ్ఞానమునఁబట్టి వేఁటొరులకు
నెఱుంగంగరాని దై యేపారి యుండుటఁజేసి నీనిర్గుణశ్రీవిభూతి
బహిరంగవీధులఁ బాఱక దిరము లై యమలంబు లగు నింద్రియములచేత
ఆ. నెట్టకేలకైన నెఱుంగంగ నగుఁ గాని, గుణవిలాసి వగుచుఁ గొమరుమిగులు
నీగుణవ్రజంబు నేర రా దెఱుంగంగ, నొక్కమితము లేక యుంట నీశ. 553
- క. తారాతుషారశీకర, భూరజముల కైన లెక్క బుధు లిడుదురు భూ
భారావతీర్ణకరుఁ డగు, నీరమ్యగుణాలి నెన్న నేర రగణ్యా. 554
- శా. ఏవేశం గృపఁ జూచు నెన్నఁడు హరిన్ వీక్షింతు నం చాధ్యుఁడై
నీవెంటం బడి తొంటికర్తచయమున్ నిర్మూలముం జేయుచున్
నీవాఁడై తనువాఙ్మనోగతుల ని న్నేవించువిన్నాణి వో
కై వల్యాధిపలక్ష్మీ నుద్దవడిఁ దాఁ గైకొన్నవాఁ డీశ్వరా. 555
- ఉ. మాయలు గల్లువారలను మాయలఁ బెట్టెడిప్రోడ నిన్ను నా
మాయఁ గలంచి నీమహిషమానముఁ జూచెద నంచు నేరమిం
జేయఁగఁ బూనితిం గరుణ నేయుము కాపుము యోగిరాజవా
గ్దేయ దవాగ్నిఁ దజ్జనితకీలము గెల్చి వెలుంగ నేర్చునే. 556
- సీ. సర్వేశ నే రజోజనితుండ మూఢుండఁ బ్రభుఁడ నే నని వెట్టిప్రల్లదమున
గర్వించినాడను గర్వాంధకారాంధనయనుండఁ గృపఁ జూడు ననుఁ బ్రధాన
మహదహంకృతినభోమరుదగ్ని జలభూమిపరివేష్టితాండకుంభంబులోన
నేడుజేసలమేన నెనయునే నెక్కడ నీదృగ్విధాండంబు లేరి కైన
- తే. సంఖ్య సేయంగరానివి సంతతంబు, నోలిఁ బరమాణువులభంగి నొడలిరోష
వివరములయందె వర్తించు విపులభూతి, నెనయుచున్న నీ వెక్కడ నెంత కెంత.
- తరలము. కడుపులోపల నున్న పాపఁడు గాలఁ దన్నినఁ గిన్నతో
నడువఁ బోలునె క్రాగి తల్లికి నాథ సన్నము దొడ్డు నై

యడఁగి కారణకార్యరూపము నైన యీసకలంబు నీ
కడుపులోనిది గాదె పాపఁడఁ గాక నే మఱి యెవ్వఁడన్.

558

క. భూరిలయజలధినిద్రిత, నారాయణనాభికమలనాశమున నజం
డారయఁ బుట్టె ననుట నిజ, మోరాజీవాక్ష పుట్టె నోటు తలంపన్.

559

సీ. నలినాక్ష నీ వాదినారాయణుండవు జలము నారము జీవచయము నార
మందు నీ వుంట నీయం దవి యుంటను నారాయణుం డను నామ మయ్యె
సకలభూతములకు సాక్షి వధీశుండ వబ్ధి నిద్రించు నారాయణుండ
నీమూర్తి యది నీకు నిజమూర్తి యనరాదు నలిననాశముత్రోవ నడచి మున్ను

తే. కడఁగి నూతేండ్లు వెదకి నేఁ గాన నయితి, నేకదేశస్థుఁడవు గా వనేకరుచివి
జగములో నుందు నీలోన జగములుండు, నరుదునీమాయనెట్టె న నగుచునుందు.

మ. విను మోయీశ్వర వెల్పులఁ వెలుఁగు నీవిశ్వంబు నీమాయ గా
క నిజం బైన యశోద యెట్లు గనియెం గ న్నార నీకుక్షిలోఁ
గనెఁబో క్రవ్వుఁ గాంచెనే భవదపాంగశ్రీఁ బ్రపంచంబు చ
క్కన లో నొ వెలి యాను లోను వెలియుం గాదే దదన్యం బగున్.

561

మ. ఒకఁడై యుంటివి బాలవత్సములలో నొప్పారి తీ వంతటఁ
సకలోపాసితు లౌ చతుర్భుజులు నై సంప్రీతి నేఁ గొల్వఁగాఁ
బ్రకటశ్రీగలవాఁడ వైతి వటపై బ్రహ్మాండముల్ సూపి యొ
ల్లక యిట్లొక్కఁడ వైతి నీవివిధలీలత్వంబుఁ గంటిం గదే.

562

క. ఎఱిగినవారికిఁ దోఁతువు, నెఱిఁ బ్రకృతిం జేరి జగము నిర్మింపఁగ నా
తెఱఁగున రక్షింపఁగ నీ, తెఱఁగున బ్రహరింప రుద్రు తెఱఁగున నీశా.

563

క. జలచరమృగసురమునినా, కులముల జన్తించి తీవు కుజనులఁ జెలుపం
జెలిమిని సుజనుల మనుషను, దలపోయఁగ రాదు నీవిధంబు లనంతా.

564

ఆ. మ్రబ్బుగొలిపి యోగమాయ నిద్రించిన, యోపరాత్మభూమ యోగిరాజ
యే తెఱంగు లెన్ని యెప్పు డెచ్చోట నీ, హేల లెవ్వఁ డెఱుఁగు నీశ్వరేశ. 565

సీ. అది గాన నిజరూప మనరాదు కలవంటి దై బహువిధదుగళి మై విహీన
సంజ్ఞాన మై యున్న జగము సత్సృజబోధతనుండ వై తుది లేక తనరు నీదు
మాయచేఁ బుట్టుచు మనుచు లే కుండుచు నున్న చందంబున నుండుచుండు
నొకఁడ వాత్తుండ వితరోపాధిశూన్యుండ వాద్యుండ వమృతుండ వక్షరుండ

ఆ. వద్వయుండవును స్వయంభ్యోతి వాపూర్ణుఁ
డవు పురాణపురుషుండవు నితాంత
సౌఖ్యనిధివి నిత్యసత్యమూర్తివి నిరం
జనుండ వీవు దలఁచఁజనునె నిన్ను.

566

వ. దేవా యిట్టి నీవు జీవాత్మ స్వరూపు డవును సకలాత్మలకు నాత్మ యైన పరమాత్మ స్వరూపకుండవు నని యెవ్వ రెఱుంగుదురు వారు గదా గురు వనియెడు దినకరుని వలనఁ బ్రాప్తం బైన యుపనిషదర్థజ్ఞానం బను సునేత్రంబునం జేసి సంసారమిథ్యా సాగరంబుఁ దరించిన చందంబున నుండుదురు రజ్జువందు రజ్జు వని యెఱింగెడి యెఱుక లేకుండ నయ్యెఱుంగమి నది సర్పరూపం బయి తోఁచినపిదప నెఱింగిన వారివలన రజ్జువు రజ్జు వని యెఱుంగుచుండ సర్పరూపంబు లే కుండుకై వడి నాత్మ యప్పరమాత్మ యని యెవ్వ రెఱుంగరు, వారి కయ్యెఱుంగమివలన సకలప్రపంచంబుఁ గలిగి తోఁచు నాత్మ యప్పరమాత్మ యని యెవ్వ రెఱుంగుదురు వారి కయ్యెఱుకవలనఁ బ్రపంచంబు లేకుండు నజ్ఞానసంభావితనామకంబు లైన సంసార బంధమోక్షంబులు జ్ఞానవిజ్ఞానంబులలోనివి గావు కావునఁ గమలమిత్రున కహో రాత్రంబులు లేని తెఱంగునఁ బరిపూర్ణ జ్ఞానమూర్తి యగు నాత్మ యందు నజ్ఞానంబు లేమిని బంధంబును సుజ్ఞానంబు లేమిని మోక్షంబును లే వాత్మ వైన నిన్ను దేహాదికం బని తలంచెయు దేహాదికంబు నిన్నుఁ గాఁ దలంచెయు నాత్మ వెలి నుండు నంచు మూఢులు మూఢత్వంబున వెదకుచుందురు వారిమూఢత్వంబుఁ జెప్ప నేల బుద్ధిమంతు లై పరతత్త్వంబుగాని జడంబును నిషేధించు చున్న సత్పురుషులు తమ శరీరంబులయంద ని న్నరయుచుండు రది గావున.

567

శా. దేవా నీచరణప్రసాదకణలబ్ధిం గాక లే కున్న నొం
డేవెంటం జను నీమహామహిమ నూహింపంగ నెవ్వారికిఁ
నీవారై చనువారిలో నొకఁడ నై నిక గొల్చుభాగ్యంబు నా
కీవే యిప్పటిజన్మమం దయిన నొం డెం దైన నో యీశ్వరా.

568

తరలము. క్రతుశతంబులఁ బూర్ణకుక్షిని కాని నీ విటు క్రేపులుక
సుతులు నై చనుఁబాలు ద్రావుచుఁ జొక్కియాడుచుఁ గౌతుక
స్థితిఁ జరింపఁగఁ దల్లు లై విలసిల్లు గోవుల గోపికా
సతులధన్యత లేట్లు సెప్పఁగఁ జాలువాడ గృపానిధి.

569

క. పరిపూర్ణంబుఁ బురాణముఁ, బరమానందంబు నైన బ్రహ్మమె చెలికా
డరు దరుదు నందఘోష, స్థిరజనములభాగ్యరేఖ చింతింపంగన్.

570

సీ. ఏకాదశేంద్రియాధీశులు చంద్రాదు లేను ఫాలాక్షుండు నిట్లు సూడఁ
బదుమువ్వరము నెడఁడక నింద్రియపాత్రముల నీపదాంభోజముల మరంద
మమృతంబుగాఁ ద్రావి యమర నేకై కేంద్రియాభిమానులమయ్య నతికృతార్థ
భావుల మైతిమి పరఁగ సర్వేంద్రియవ్యాప్తులు నీమీఁద వ్రాల్చి తిరుగు

తే. గోపగోపికాజనముల గురువిశిష్ట, భాగ్యసంపదఁ దలపోసి ప్రస్తుతింప
నలవి గా దెవ్వరికి నైన నంబుజాక్ష, భక్తవత్సల సర్వేశ పరమపురుష.

571

శా. ఏలా బ్రహ్మపదంబు వేదములకు వీక్షింపఁగా రాని ని
న్నీలోకంబున నీవనాంతరమునం దీమందలోఁ గృష్ణ యం

చాలాపాదినను స్తభావములు నీయందే సమర్పించు నీ
వ్రేలం దొక్కనిపాదరేణువులు పై వేష్టించినం జాలదే.

572

మ. నిను హింసించినపూతనాదులకు మున్ నీమేటిసంకేత మి
చ్చిన నీకుం బురదారపుత్రగృహగో స్త్రీప్రాణదేహాదు లె
ల్లను వంచింపక యిచ్చుగోపకులకున్ లక్షింప నే మిచ్చెదో
యని సందేహము దోచుచున్నది ప్రసన్నా నీకరతామణి.

573

క. దేహము కారాగేహము, మోహము నిగళెంబు రాగముఖరములు రిపు
వ్యూహములు భక్తితో ని, న్నూహింపనియంతతడవు నోకమలాక్షా.

574

ఆ. ఆశ్రయించుజనుల కానందసందోహ, మీదలంచి వివిధ హేలతోడ
నప్రపంచకుండ వయ్యుఁ బ్రపంచంబు, వెలయఁజేయు దీవు విశ్వమూర్తి.

575

క. ఎఱిగినవారియెటుంగమి, యెటుంగమె బహుభాష లేల యీశ్వర నీపెం
వెటుంగ మనోవాక్కులకున్, గుఱి సేయం గొలది గాదు గుణరత్ననిధి.

576

క. సర్వము నీవ యెటుంగుదు, సర్వవిలోకనుడ వీవ జగదధిపతివిన్
సర్వాపరాధు నను నో, సర్వేశ యనుగ్రహింపు చనియెద నింకన్.

577

క. జిష్ణు నిశాటవిపాటన, వృష్ణికులాంభోజసూర్య విస్తామరగో
వైష్ణవసాగరహిమకర, కృష్ణా పాషండధర్మగృహదావాగ్ని.

578

వ. దేవా నీకుఁ గల్పపర్యంతంబు నమస్కరించెద నని యివ్విధంబున సంస్తుతించి
ముమ్మాటు వలగొని పాదంబులపైఁ బడి వీడ్కొని బ్రహ్మ దన నెలవునకుం జనియె
నతని మన్నించి భగవంతుం డైన హరి తొల్లి చెడి తిరిగి వచ్చిన వత్సబాలకులం
గ్రమ్మఱం గైకొని పులినంబుకడఁ జేర్చె నిట్లు.

579

క. క్రించుతనంబున విధి దము, వంచించినయేడు గోపవరనందను లొ
క్కించుకకాలంబుగ నీ,క్షించిరి రాజేంద్ర బాలకృష్ణునిమాయన్.

580

ఆ. ఏమహాత్ముఘాయ నీవిశ్వ మంతయు, మోహితాత్మక మయి మునిగి యుండు
నట్టి విష్ణుమాయ నర్భకు లొక్కయే, డెటుంగకుండి రనుట యేమివెఱుగు.

581

వ. అప్పుడు.

582

మ. చెలికాఁడా యరుదెంచితే యిచటికిన్ సేమంబునం గ్రేపులున్
నెలవుల్ నేరె నరణ్యాభూమివలనన్ నీవచ్చునందాఁకఁ జ
ల్దులు వీ రించుక యెవ్వరుం గుడువ రాలోకింపు రమ్మంచు నా
జలజాతుండు నగన్ భుజించి రచటన్ సంభాషలన్ డింభకుల్.

583

వ. ఇట్లు బాలకులతోడఁ జల్లి గుడిచి వారలకు నజగరచర్తంబు సూపుచు వనంబున
నుండి తిరిగి.

584

పంచచామరము. ప్రసూనపింఛమాలికాప్రభావిచిత్రితాంగుడుం
బ్రసిద్ధశృంగవేణునాదపాశబద్ధలోకుడుం

- బ్రసన్నగోపబాలగీతబాహువీర్యః డయ్య ను
ల్లసించి యేగె గోపకుల్ సెలంగి చూడ మందకున్. 585
- వ. ఆసమయంబున. 586
- క. పెనుఁబాము దమ్ము మ్రింగిన, మననందసుతుండు పాము మర్దించి మమున్
మనిచె నరణ్యములోపల, నని ఘోషించిరి కుమారు లాఘోషములోన్. 587
- వ. అనిన విని నరేంద్రుం డి ట్లనియె. 588
- క. కని మనిచి యెత్తి పెంచిన, తనుజన్ములకంటె నందతనయుం డాఘో
షనివాసులకు మనోరం,జనుఁ డె ట్లయ్యెను బుధేంద్ర చను నెఱిగింపన్. 589
- వ. అనిన శుకుం డి ట్లనియె. 590
- సీ. అఖిలజంతువులకు నాత్మ వల్లభుఁ డైనభంగి బిడ్డలు నిండ్లుఁ బసిఁడి మొదలు
వస్తువు లెవ్వియు వల్లభంబులు గావు సకలాత్మకుం డైన జలజనేత్రుఁ
డఖిలజంతువులకు నాత్మ గావున ఘోషవాసుల కెల్లను వల్లభత్వ
మునను మిక్కిలి యొప్పె మూఁడులోకములకు హితమునేయఁగ జలజేక్షణుండు
- ఆ. మాయతోడ మూర్తిమంతుఁడై యొప్పారు, గలఁ డతండు నిఖిలగణములందు
భవతిథాతు వెట్లు భావార్థమై సర్వ,ధాతుగణమునందుఁ దనరు నట్లు. 591
- క. శ్రీపతిపద మను నావను, బ్రాపించి భవాబ్ధి వత్సపదముగ ధీరుల్
రూపించి దాఁటి చేరుదు, రాపత్పదరహితు లగుచు నమృతపదంబున్. 592
- ఆ. అఘునిఁ జంపి కృష్ణుఁ డాపులుఁ దానును, జల్ది గుడిచి జలజసంభవునకుఁ
జిద్విలాస మైన చెలువు సూపిన కథఁ, జదువ వినినఁ గోర్కి సంభవించు. 593
- వ. అని చెప్పి మఱియు వ్యాసనందనుం డి ట్లనియె. 594
- క. రాగంబున బలకృష్ణులు, పాగండవయస్కు లగుచుఁ బశుపాలకతా
యోగంబున బృందావన, భాగంబునఁ గాంచి రంతఁ బశువుల నధిపా. 595
- వ. అయ్యెడఁ గృష్ణుం డొక్కనాడు రేపకడ లేచి వేణువు పూరించి బలభద్ర
సహితుం డై గోపకుమారులు దన్ను బహువారంబులు గైవారంబులు సేయ
మ్రొల నాలకదుపుల నిడికొని నిరంతర ఫలకిసలయ కుసుమంబులును గుసుమమక
రందనిష్యందపానానందదిండిదిర కదంబంబును గదంబాది నానాతరులతా గుల్మ
సంకులంబును గులవిరోధరహిత మృగపక్షిభరితంబును భరితసరస్వరోరుహ పరి
మిళిత పవనంబును నయిన వనంబుఁ గని యందు వేడుకం గ్రీడింప నిశ్చయించి
వెన్నుం డన్న కి ట్లనియె. 596
- శా. శాఖాపుష్పఫలప్రభార నతలై చర్చించి యోదేవ మా
శాఖత్వంబు హరింపు మంచు శుకభాషన్ నీ కెఱింగించుచున్
శాఖాహస్తములం బ్రసూనఫలముల్ సక్కన్ సమర్పించుచున్
శాఖశ్రేణులు నీపదాబ్జముల కోజన్ మ్రొక్కడిం జూచితే. 597

సీ. నిఖిలపావన మైన నీకీర్తి బాడుచు నీతుష్టెదలు వెంట నేగుదెంచె
నడవిలో గూఢుండ వైనయీశుండ వని ముసరి కొల్వంగ వచ్చె మునిగణంబు
నీలాంబరముతోడ నీవు జీమూతమ వని నీలకంఠంబు లాడఁదొడఁగె
బ్రియముతోఁ జూచుగోపికలచందంబున నినుఁ జూచె నదె హరిణీచయంబు

ఆ. నీవు వింద వనుచు నిర్మలసూక్తులు, వలుకుచున్న విచటఁ బరభృతములు
నేడు విపినచరులు నీవు విచ్చేసిన, ధన్యు లైరిగాదె తలఁచి చూడ. 593

సీ. నీపాదములు సోకి నేడు వీరు తృణపుంజంబుతో భూమి పుణ్య యయ్యె
నీనఖంబులు దాకి నేడు నానాలతాతరుసంఘములు గృతార్థంబు లయ్యె
నీకృపాదృష్టిచే నేడు నదీశైలఖగమృగంబులు దివ్యకాంతి జెందె
నీపెన్నురము మోవ నేడు గోపాంగనాజనములపుట్టువు సఫల మయ్యె

ఆ. నని యరణ్యభూమి నంకించి పసులను, మిత్రజనులు దాను మేపుచుండి
నలినలోచనుండు నదులందు గిరులందు, సంతసంబు మెఱయ సంచరించె. 599

వ. మఱియు నయ్యాశ్వరుండు. 600

సీ. ఒకచోట మత్తాళియూథంబు జుమ్మని మ్రోయంగ జుమ్మని మ్రోయుచుండు
నొకచోటఁ గలహంసయూథంబుగూడి కేంకృతులుసేయంగఁ గేంకృతులుసేయు
నొకచోట మదకేకియూథంబు లాడంగ హస్తాబ్జములు ద్రిప్పి యాడఁదొడఁగు
నొకచోట వనగజయూథంబు నడవంగ నయముతో మెల్లన నడవఁజొచ్చు

ఆ. గ్రౌంచచక్రముఖరఖగము లొక్కొకచోటఁ, బలుక వానియట్ల పలుకుఁ గదిసి
పులులసింహములనుబొడగనియొకచోటఁ, బఱచుమృగములందుఁదఱచు గూడి.

వ. మఱియును. 602

సీ. రా పూర్ణచంద్రిక రా గౌతమీ గంగ రమ్మ భగీరథరాజతనయ
రా సుధాజలరాశి రా మేఘబాలిక రమ్మ చింతామణి రమ్మ సురభి
రా మనోహరిణి రా సర్వమంగళ రా భారతీదేవి రా ధరిత్రి
రా శ్రీమహాలక్ష్మి రా మందమారుతి రమ్మ మందాకిని రా శుభాంగి

ఆ. యనుచు మఱియుఁ గలుగునాఖ్యలు గల గోవు, లడవిలోన దూరమందు మేయ
ఘనగభీరభాషఁ గడు నొప్పు జీరు నా, భీరజనులు వొగడఁ బెంపు నెగడ. 603

క. కాంతారవిహారమ్ముల, శ్రాంతుం డై గోపకాంకశయుఁ డగునన్న
సంతుష్టిఁ బొందఁజేయు నిరంతరకరచరణమర్చనాదుల నధిపా. 604

క. పాడుచు నాడుచు మందట, లాడుచు నొండొరులఁ దాకు నాపులఁ గని బి
ట్టాడుచు జేతల వ్రేయుచు, గ్రీడింతురు నగుచు బలుఁడు గృష్ణుండు నొకచోన్.

వ. ఇవ్విధంబున. 606

సీ. వేదాంతవీధుల విహరించువిన్నాణి విహరించుఁ గాంతారవీధులందు
ఫణిరాజశయ్యపైఁ బవళించుసుఖభోగి పల్లవశయ్యలఁ బవ్వళించు

- గురుయోగిమానసగుహలఁ గ్రుమ్మరు మేటి గ్రుమ్మరు నద్రీంద్రగుహలలోనఁ
గమలతోడఁ బెనంగి కడు డయ్యుచతురుఁ డాభీరజసులతోడఁ బెనఁగి డయ్యు
ఆ. నఖలలోకములకు నాశ్రయుం డగు ధీరుఁ, డలసి తరులనీడ నాశ్రయించు
యాగభాగచయము లాహరించుమహాత్ముఁ, డడవిలోనిఫలము లాహరించు. 607
- వ. ఆసమయంబున. 608
- సీ. అలసినచోఁ గొంద టతిమోదమున వీఁపు లెక్కించుకొని పోదు రేపు మెఱసి
సొలసి నిద్రించినచో నూరుతల్పంబు లిడుదురు కొందఱు హితవు గలిగి
చెమరించి యున్నచోఁ జిగురుటాకులఁ గొంద టొయ్యన విసరుదు రుత్సహించి
ద వ్వేఁగి నిలుచుచోఁ దడయక కొందఱు పదము లొత్తుదు రతిబాంధవమున
ఆ. గోపవరులు మఱియుఁ గొందఱు ప్రియమున, మాధవునకుఁ బెక్కుమార్గములను
బనులు సేసి రెల్ల భవములఁ జేసిన, పాపసంచయములు భస్మములుగ. 609
- వ. అయ్యవసరంబున శ్రీదామనామధేయుం డైన గోపాలకుండు రామకేశవులం
జూచి యిట్లనియె. 610

— గార్దభాకారుం డైన ధేనుకాసురుని బలభద్రుఁడు వధించుట —

- క. దూరంబునఁ దాలతరు,స్ఫారం బగు వనము గలదు పతితానుపత
ద్భూరిఫలసహిత మది యే, ధీదులు సొర వెఱతు రందు ధేనుకుఁ డుంటన్. 611
- వ. ఆధేను కాసురుండు మహాశూరుండును ఖరాకారుండును నై సమానస త్వస్వమేతు
లైన జ్ఞాతులుం దానును మనుష్యులం బట్టి భక్షించుచుండు నయ్యెడఁ బరిమళో
పేతంబు లైన నూతన ఫలవ్రాతంబు లసంఖ్యాతంబులు గలవు వినుడు. 612
- క. ఫలగంధము నానాపుట,ములఁ జొచ్చి కలంచి చిత్తముల గొనిపోయె
ఫలముల నమలింపుడు మము, బలియురకును మీకు దైత్యభటు లడ్డంబే. 613
- వ. అని పలికిన చెలికాని పలుకు లాదరించి విని నగి వారునుం దారును నుత్తాలం
బగు తాలవనంబునకుం జని యందు. 614
- క. తత్తటమున బలభద్రుఁడు తత్తాలానోకహములఁ దనభుజబలసం
పత్తిఁ గదల్చుచు గ్రక్కున, మత్తేభముభంగిఁ బండ్లు మహిపై రాలెప్పన్. 615
- వ. అప్పుడు పండ్లు రాల్చినచప్పుడు నెవులకు దెప్పరం బయిన నదిరిపడి రిపుమర్దన
కుతుకంబున గార్దభాసుమండు. 616
- మ. పదవిక్షేపములన్ సవృక్షధరణీభాగంబు గంపింపఁగా
రదముల్ దీటుచుఁ గత్తిరించిన చెవుల్ రాజిల్ల వాలంబు భీ
తిద మై తూలఁగఁ గావరంబున సముద్దీపించి గోపాలకుల్
బెదరన్ రామునితోఁమ్ము దన్నె వెను కై బీరంబు దోరంబుగన్. 617
- క. మఱియును దనుజుఁడు రాముని, గఱవఁగ గమకించి తెఱపి గానక యతని
జొఱచుటఁ జూచుచు శౌర్యము, పఱివోవఁగ నింత నంతఁ బదములఁ దన్నెన్.

వ. అంత బలభద్రుండు రౌద్రాకారంబున గర్దభాసురువదంబులు నాలుగు నొక్క
కేల నంటంబట్టి బెట్టు దట్టించి త్రిప్పి విగతజీవుని జేసి. 619

మ. ఒకతాలాగ్రముఁ దాకి వైవ నది కంపోద్రిక్తమై త్రుళ్లి వే
టొకతాలాగ్రముపైఁబడ న్నదియు నయ్యుగ్రాహతే నిల్వ కొం
డొకతాలాగ్రముపైఁ బడ విడిగి యిట్లొండొంటిపైఁ దాలవృ
క్షకముల్ గూలెఁ బ్రచండమారుతము దాకం గూలుచందంబునన్. 620

ఉ. తంతువులందుఁ జేలమువిధంబున నే పరమేశుమూర్తియం
దింతయుఁ బుట్టు నట్టి జగదీశుఁ డనంతుఁడు దైత్యమాత్రు ని
ట్లంతయు నేయు తెంతపని యద్భుతమే విను మంతలోన వాఁ
డంతముఁ బొందు తెల్లఁ గని యాతనిబంధులు గార్దభంబులై. 621

క. బలకృష్ణులపైఁ గవిసిన, బలియుర ఖరదైత్యభటులఁ బశ్చిమపాదం
బులు వట్టి తాలశిఖరం,బుల కెగురఁగ వైచి వారు పారిగొని రధిపా. 622

న. అప్పుడు. 623

క. ఆలమున నోలిఁ గూలిన, తాలద్రుమఖండదైత్యతనుఖండములన్
గీలిత యై ధర జలధర,మాలావృత మైన మింటిమాడ్కిన్ వెలిగెన్. 624

క. ధేనుకవనమున నమలిరి, మానవు లావేళఁ దాటివ్రాకులఫలముల్
ధేనువులు మెసఁగెఁ గసవులు, ధేనుకహరభక్తకామధేనువు గలుగన్. 625

వ. ఆసమయంబున సురలు విరుల వానలు గురియించి దుందుభులు మొరయించి రంతఁ
గమలలోచనుండు గోపజనజేగీయమానవర్తనుం డై యన్నయుం దానును
గోగణంబులం దోలుకొని మందకుం జనియె నయ్యెడ. 626

ఉ. గోపదరేణుసంకలితకుంతలబద్ధమయూరపింఛు ను
ద్దీపితమందహాసశుభదృష్టిలసన్తుఖు నవ్యపుష్పమా
లాపరిపూర్ణు గోపజనలాలితవేణురవాభిరాము నా
గోపకుమారునిం గనిరి గోపసతుల్ నయనోత్సవంబుగన్. 627

ఆ. కమలనయనువదనకమలమరందంబుఁ, దవిలి నయనషట్పదములవలనఁ
ద్రావి దినవియోగతాపంబు మానిరి, గోపకాంత లెల్ల గోర్కు లలర. 628

వ. ఇట్లు గోపికలు సాదరంబుగం జూడ వ్రీడాహాస వినయంబులం జూచుచుఁ గ్రీడా
గరిష్ఠుం డయిన ప్రోడ గోష్ఠంబు ప్రవేశించె నంత రోహిణి యశోదలు గుఱ్ఱులవలని
మచ్చికలు పిచ్చలింప నిచ్చకు వచ్చిన ట్లయ్యై వేళల దీవించిరి వారును మజ్జనో
న్తర్దనాదు లంగీకరించి సురభికుసుమగంధంబులు గైకొని రుచిరచేలంబులు గట్టి
కొని రసోపపన్నంబు లయిన యన్నంబులు గుడిచి తృప్తులై మంజులశయ్యల
సుప్తు లయి యుండి రందు. 629

— శ్రీకృష్ణుడు కాళియమర్దనము గావించుట —

- సీ. ఒకనాడు బలభద్రుడు డొక్కడు రాకుండ గోపాలకులు దానుఁ గూడి కృష్ణు
డడవికిఁ జని యెండ నాగోవులును గోపకులు నీరువట్టునఁ గుంది డస్సి
కాళిందిలో విషకలితతోయముఁ ద్రావి ప్రాణానిలంబులు వాసి పడిన
యోగీశ్వరేశుండు యోగివంద్యుడు గృష్ణుఁ డీక్షణామృతధార లెలమిఁ గురిసి
- ఆ. పసుల గోపకులను బ్రదికించె మరలంగ, వారు దమకుఁ గృష్ణువలన మరల
బ్రదుకు గలిగె నంచు భావించి సంతృప్తమానసములఁ జనిరి మానవేంద్ర. 630
- క. కాళియఘణిదూషిత యగు, గాళిందిఁ బవిత్రఁ జేయఁగా నుత్సుకుఁ డై
కాళిందీజలవర్ణుడు, కాళియు వెడలంగ నడిచెఁ గౌరవముఖ్యా. 631
- వ. అనిన నయ్యగాధ జలంబువలన మాధవుం డెట్టినేర్పున సర్పంబుదర్పంబు మాపి
వెడలించె నందుఁ బెద్దకాలం బావ్యాళం బేల యుండె నెఱింగింపుము. 632
- క. తొట్టులఁ గాచిన నందుని, కుట్టనిచరితామృతంబు గొనఁగొని చెవులన్
జొట్టంగఁ దనివి గల్గునె, వెట్టుల కయినను దలంప విప్రవరేణ్యా. 633
- వ. అనిన శుకుం డి ట్లనియె. 634
- సీ. మానవేశ్వర యొక్కమడుఁగు కాళిందిలోఁ గల దది యెప్పుడుఁ గాళియాహి
విషవహ్నిశిఖలచే వేచుచుండును మీఁదఁ బటలెంచినంతన పక్షులైనఁ
బడి మ్రగ్గు నందుఁ దద్భంగశీకరయుక్త పవనంబు సోకినఁ బ్రాణు లెవ్వి
యైన నప్పుడ చచ్చు నట్టి యా మడుఁగులో నుదకంబు వొంగుచు నుడుకుచుండఁ
- తే. జూచి వెఱంగంది కుజసుల స్రుక్కఁజేయ
నవతరించిన బలువీరుఁ డాగ్రహించి
భుజగవిషవహ్నిదోషంబు వొలియఁజేసి
సుజలఁ గావించి యీనదిఁ జూతు ననుచు. 635
- వ. కృతనిశ్చయుం డై పూర్వజన్తభాగ్యంబులం దన చరణసంస్పర్శంబునకు యోగ్యం
బై తత్సమీపంబున విశాలవిటప శాఖాకదంబంబుతోనున్న కదంబభూజంబునెక్కి.
- మ. కటి చేలంబు బిగించి పింఛమునఁ జక్కం గొప్పు బంధించి దో
స్తటసంస్థాలన మాచరించి చరణద్వంద్వంబుఁ గీలించి త
త్కుటశాఖాగ్రముమీఁదనుండి యుఱికెన్ గోపాలసింహంబు ది
క్తటముల్ మ్రోయ ప్రాదంబులో గుభగుభధ్వానం బనూనంబుగన్. 637
- ఉ. భూరిమహాప్రతాపపరిపూర్ణ భయంకరగోపబాలకం
తీరవపాతవేగవికటీకృతదుర్విషభీషణోర్త్తిసం
పూరిత మై వడి గలఁగి పొంగి ధనుశ్శతమాత్రభాగవి
స్తారము వొంగె నమ్మడుఁగు తప్తపయగకణబుద్బుదోగ్రమై. 638

- శా. పాతీనాకృతిః దోయరాశినడుమన్ భాసిల్లి ము న్నాధ్యుడై
కాతన్యక్రియ సీదునేర్పు దనకుం గల్గిన్ భుజంగేంద్రహృ
త్పీతాగ్రంబున రోషవహ్ను లెగయన్ భీమంబుగా సీదె ను
ల్లోరోత్తుంగతరంగమై మడుగు దుర్లోక్యంబుగా బాహులన్. 639
- వ. ఆ సమయంబున. 640
- శా. బాలుం డొక్కఁడు వీఁడు నామడుగు విభ్రాంతోచ్చలత్కిర్ణక
ల్లోలం బై కలఁగం జరించె నిట నే లో నుంటఁ జూడండు మ
త్కిలాభీలవిశాలదుస్సహవిమాగ్నిజ్వాలలన్ భస్మ మై
కూలంజేసెద నేఁడు లోకులకు నా కోపంబు దీపింఁగన్. 641
- వ. అని తలంచి విజృంభించి. 642
- ఉ. ఘోరవిషానలప్రభలు గొబ్బునఁ గ్రమ్మఁగ సర్పనై న్యవి
స్ఫూరుఁడు గాళియోరగుఁడు వాటి వడిం గఱచెం బయోధరా
కారుఁ బయోవిహారు భయకంపవిదూరు మహాగభీరు నా
భీరకుమారు వీరు నవపీతశుభాంబరధారు ధీరునిన్. 643
- క. కఱచి పిఱుతివక మఱియును, వెఱవక నిజవదనజనితవిషదహానశిఖల్
మెఱయఁ దననిడుదయొడలిని, నెఱి హరిఁ బెనఁగొనియె భుజగనివహాపతి వడిన్. 644
- వ. ఇట్లు భోగిభోగపరివేష్టితుం డై చేష్టలు లేనివానితెఱంగునఁ గానంబడుచున్న
ప్రాణసఖునిం గనుంగొని తత్ప్రభావంబు లెఱుంగక తత్సమర్పిత ధనదారమనోరథ
మానసులు గావున. 645
- చ. అదె మనకృష్ణునిం గఱచె నంతటఁ బోక భుజంగమంబు దు
ర్తదమున మేనఁ జుట్టికొని మానక యున్నది యింక నేమి నే
యుద మెటఁ జొత్త మేపురుషు లోపుదు రీయహి నడ్డపెట్ట నె
య్యది సదుపాయ మంచుఁ బడి రా ర్తరవంబులఁ దూలి గోపకుల్. 646
- క. గోపకుమారకశేఖరు, నేపున సర్పంబు గఱచు టీక్షించి వగన్
మేపులకుఁ దొలఁగి గోవులు, వాపోవుచు నుండె వృషభవత్సంబులతోన్. 647
- క. భూతలము వడంకె నుల్కా,పాతంబులు మింటఁ గానఁబడె ఘోషములో
వ్రేతలకును గోపకసం, భూతముల కదరె వలకడకన్న లిలేశా. 648
- వ. అంత నాదుర్నిమిత్తంబులు వొడగని బెగడు గదిరిన చిత్తంబుల నుత్తలపడుచు
మంద నున్న నందయశోదాదు లైన గోపగోపికాజనంబులు హరిదళసరి యెఱుం
గక గోపాలగోగణపరివృతుం డైన కృష్ణుం డెక్కడ నైనం జిక్కనోపు నని
పొక్కుచుం బెక్కువ లయిన మక్కువలు చెక్కు లొత్తనొక్కపెట్ట బాలవృద్ధ
సమేతు లై మహాఘోషంబున నాఘోషంబు వెలువడి. 649
- క. వా రిబ్బంగి నెఱుంగని,వారై హరిఁ జూడఁబోవ వడిగొని నగుచున్
వారింపఁడయ్యె రాముఁడు, వారిని హరిలా వెఱుంగువాఁ డయ్య నృపా. 650

వ. ఊతలోన వారునుం దానును గాంతారమార్గంబు వట్టి పోవుచు నెడనెడ గోప
గోష్పదంబుల సందుల నింత నంత నక్కడక్కడ యవాంకుశహలకమలకులిశ
చక్రచాపకేతనాది రేఖాలంకృతంబు లై మార్గాభరణంబు లైన హరిచరణంబుల
జాడఁ గని చొప్పు దప్పక చని దుర్ఘటం బయిన యమునాతటంబు నేరి వారి
మధ్యంబున నితరుల కసాధ్యం బైన సర్పంబుచేతఁ గాటువడి దర్పంబుసూపక
భోగిభోగ పరివృతుం డైన కృష్ణునిఁ గృష్ణకృష్ణేతివిలాపంబులఁ దాపంబులం
బొందుచుఁ దత్కాలంబునం బ్రతీకూలం బయ్యె ననుచు దైవంబుఁ దిట్టు
గోపకులను గోపకులం గలసి మేత లుడిగి తెప్ప లిడక కృష్ణునిం దప్పక చూచుచు
నొరలుచున్న గోవులం గని రందు గోపికలు యశోదం బట్టుకొని విలపించుచుఁ
గృష్ణు నుద్దేశించి యిట్లనిరి.

651

సీ. ఎదురువచ్చినఁ జాల నెదురుగాఁ జరుదెంతు వెదురువచ్చిన నేఁ డదేల రావు
చూచినఁ గృపతోడఁ జూచుచుందువు నీవు సూచినఁ గనువిచ్చి చూడ వేల
డాసిన సఱలేక డాయంగ వత్తువు డాసిన నేటికి డాయ విచటఁ
జీరిన నో యని చెలరేగి పలుకుదు విది యేమి సీరిన నెలుఁగ కుంట

ఆ. తలఁపు నేయునంతఁ దలపోయుచుందువు, తలఁపు నేయ నేడు దలఁచ వకట
యనుచు భక్తివివశ లాడెడికై వడి, ప్రేత లెల్ల నాడి వివశ లై రి.

652

వ. ఆ సమయంబున నందయశోదాదులు హరిం జూచి యధికం బైన శోకంబున
నిట్లనిరి.

653

క. విషకుచయుగ యగు రక్కసి, విషకుచదుగ్ధంబు ద్రావి విషవిజయుండ వై
విషరుహలోచన యద్భుత, విషయుం డగు నీకు సర్పవిష మెక్కెఁగదా.

654

క. కట్టా క్రూరభుజంగము, గట్టలుకన్ నిన్నుఁ గఱవఁ గంపించితివో
తిట్టితివో పాపపునిధిఁ, బట్టి మముం దలఁచి కాఁకఁ బలవించితివో.

655

క. పన్నగము మమ్ముఁ గఱవక, నిన్నేటికిఁ గఱచెఁ గుఱ్ఱ నెమ్మి గలిగి నీ
పున్నను మము రక్షింతువు, నిన్నున్ రక్షింప నేము నేరము తండ్రి.

656

ఉ. చూడ వదేమి గారవపుఁజూపుల మమ్ము సఖాలితోడ మా
టాడ వదేమి నర్తముగ నందెలు పాదములందు మ్రోయ నేఁ
డాడ వదేమి నర్తనము లవ్వలమ్రోలను గోపికావళిం
గూడ వదేమి నవ్వలకు గోపకుమారవరేణ్య చెప్పుమా.

657

సీ. శ్రవణరంధ్రంబులు సఫలతఁ బొందంగ నెలమి భాషించువా రెవ్వ రింకఁ
గరచరణాదులకలిమి ధన్యత నొంద నెగిరి పైఁ బ్రాచువా రెవ్వ రింక
నయనయుగ్మంబు లున్న తి గృతార్థములు గా నవ్వలు సూపువా రెవ్వ రింక
జిహ్వాలు గౌరవశ్రీఁ జేరఁ బాటలయెడఁ బలికించువా రెవ్వ రింకఁ

ఆ. దండ్రీ నీవు సర్పదష్టాండ వై యున్న, నిచట మాకుఁ బ్రభువు రెవ్వ రింక

మరగి పాయలేము మాకు నీతోడిద, లోక మీవు లేనిలోక మేల. 658

వ. అని యొండొరులం బట్టుకొని విలపించుచుం గృష్ణునితోడన మడుగుజొత్తము
చత్తమనుచు గృష్ణవిరహవేదనానల భారతపు లై మడుగుజొరఁ బాటుచున్న
వారలఁ గనుంగొని భగవంతుం డైన బలభద్రుండు మీరు మీఁ దెలుంగరు
దైర్యంబు విడుచుట కార్యంబు గాదు సహించి చూడుం డనుచు వారిని వారించె.

క. తనుఁ గూర్చి యివ్విధంబున, వనితలు బిడ్డలును దారు వాపోయెడి ఘో
షనివాసులఁ గని కృష్ణుఁడు, మనుజుని క్రియనొకముహూర్తమాత్రము జరపెన్.

శా. అంతం గృష్ణుఁడు మేను వెంప భుజగుం డావృత్తులం బాసి తా
సంతప్తాయతభోగుడై కఱచుటల్ సాలించి నిట్టూర్పుతో
శ్రాంతుం డై తల లెత్తి దుర్విషము నాసావీధులం గ్రమ్మ దు
శ్చింతక దిక్కులు సూచుచుం దలఁగి నిల్చెన్ ధూమకాష్ఠాకృతిన్. 651

చ. వెఱ మెర లేనియట్టి బలువీరుఁడు కృష్ణకుమారుఁ డొక్కచే
జఱచి ఖగేంద్రచందమునఁ జక్కన దొడలు వట్టి కన్నులం
జొఱచొఱ దుర్విషానలము జొబ్బిలుచుండఁగ నెత్తి లీలతో
జిఱజిఱఁ ద్రిప్పి వైచెఁ బరిశేషితదర్పముఁ గ్రూరసర్పమున్. 662

వ. ఇట్లు వేగంబుగ నాగంబు వీచి వైచి జగజ్జెట్టి యైన నందునిపట్టి రెట్టించిన సంభ్ర
మంబున. 663

సీ. ఘనయమునానదీకల్లోలఘోషంబు సరసమృదంగఘోషంబు గాఁగ
సాధుబృందావనచరచంచరికగానంబు గాయకసుగానంబు గాఁగ
గలహంససారసకమనీయమంజుశబ్దంబులు దాశశబ్దములు గాఁగ
దివినుండి వీక్షించు దివిజగంధర్వాదిజనులు సభాసీనజనులు గాఁగ

తే. బద్ధరాగాదిరత్నప్రభాసమాన, మహితకాలియఘణిఘణామండపమున
నళినలోచనవిఖ్యాతనర్తకుండు, నిత్యనైపుణ్యమునఁ బేర్చి నృత్య మాడె. 664

శా. కుక్షి లోకము లున్న గౌరవముతో గోపాకృతి న్నున్నయా
రక్షోహంత వడిక మహాఘణిఘణారంగప్రదేశంబుపై
నక్షీణోద్ధతి నాడుఁ బాడుఁ జెలఁగున్ హాసంబుతోడం బద
ప్రత్యేషంబులు సేయుఁ గేళిగతులం బ్రాణైకశేషంబుగన్. 665

క. ఘనతరసుషిరానంద,స్వనములతో సిద్ధసాధ్యచారణగంధ
ర్వనిలింపమునిసతులు చ,య్యనఁ గురిసిరి విరులవాన లాడెడుహరివై. 666

వ. ఇట్లు దుష్టజన దండధరావతారుం డైన హరి వడి గలిగిన పడగలమీఁదఁ దాండ
వంబు సలుప బెండువడి యొండొండ ముఖంబుల రక్తమాంసంబు లుమియుచుఁ
గన్నుల విషంబు గ్రక్కుచు నుక్కునెడి చిక్కి దిక్కులు సూచుచుం గంత
గతప్రాణుం డై ఫణింద్రుండు తన మనంబున. 667

ఉ. వేలుపులైన లావు సెడి వేదనఁ బొందుచు నావిషానల
జ్వాలలు సోకినంతటన చత్తురు నేఁ డిది యేమిచోద్య మా
భీలవిషాన్ని హేతిచయపీడకు నోర్చియు గ్రమ్మఱంగ నీ
బాలుఁడు మత్సరాశతము భగ్నము గా వెసఁ ద్రొక్కి యాడెడిన్. 668

క. ఈతఁడు సర్వచరాచర, భూతేశుం డైన పరమపురుషుఁడు నేవా
ప్రీతుఁడు శ్రీహరి యగు నని, భీతి శరణంబు నొందె బిట్టలసి నృపా. 669

—కాశియుని భార్య లైన నాగాంగనలు శ్రీకృష్ణుని నుతించుట —

వ. ఇట్లు క్రూరంబు లైన హరిచరణప్రహారంబులం బడగ లెడసి నొచ్చి చచ్చిన
క్రియం బడి యున్న పతిం జూచి నాగకాంతలు దురంతం బైన చింతాభరంబున
నివ్వటిల్లెడు నెవ్వగల నొల్లంబోయి పల్లటిల్లిన యుల్లంబుల. 670

మ. కచబంధంబులు వీడ భూషణము లాకంపింప గౌఁదీవియల్
కుచయుగ్గంబులవ్రేఁగునం జడియఁ బైకొంగుల్ వడిక జాఱఁగాఁ
బ్రచురభ్రాంతిఁ గలంగి ముందట రుదద్బాలావలిం గొంచు స్రు
క్కుచు భక్తిం జని కాంచి రాగుణమణి గోపాలచూడామణిన్. 671

వ. కని దండప్రణామంబు లాచరించి నిటలతట ఘటితకరకమలలై యిట్లనిరి. 672

క. క్రూరాత్ముల దండింపఁగ, ధారుణిపై నవతరించి తనరెడి నీ కీ
క్రూరాత్ముని దండించుట, క్రూరత్వము గాదు సాధుగుణము గుణాధ్యా. 673

క. పగవారిసుతులయందును, బగ యించుక లేక సమతఁ బరఁగెడి నీకుం
బగ గలదె ఖలుల నడఁచుట, జగదవనముకొఱకుఁ గాక జగదాధారా. 674

క. నిగ్రహమె మము విషామ్యుల, నుగ్రుల శిక్షించు పెల్ల నూహింప మహా
నుగ్రహము గాక మాకీ, నిగ్రహము విషామ్యభావనిర్గతిఁ జేసెన్. 675

ఉ. ఎట్టితపంబు సేసెనొకొ యెట్టిసుకర్తము లాచరించెనో
యెట్టినిజంబు వల్కెనొకొ యీఫణి పూర్వభవంబునందు ము
న్నెట్టిమహానుభావులకు నెన్నఁడుఁ జేరువ గాని నీవు నేఁ
డిట్టివినోదలీలఁ దల లెక్కి నటించెద వీఫణింద్రువై. 676

మ. బహుకాలంబు దపంబు సేసి వ్రతముల్ వాటించి కామించి నీ
మహానీయోజ్జ్వలపాదరేణుకణసంస్పర్శాధికారంబు శ్రీ
మహిళారత్నము దొల్లి కాంచె నిదె నేమం జేమియున్ లేక యీ
యహి నీపాదయుగాహతిం బడసె నేఁ డత్యద్భుతం బీశ్వరా. 677

ఉ. ఖల్లరు నిర్జరేంద్రపద మొల్లరు బ్రహ్మపదంబు నొందఁగా
నొల్లరు చక్రవర్తిపద మొల్లరు సర్వరసాధిపత్యము
నొల్లరు యోగసిద్ధి మఱి యొందుభవంబుల నొందనీని నీ
సల్లలితాంఘ్రిరేణువులసంగతి నొందినధన్యు లెప్పుడున్. 678

క. ఘనసంసారాహతు లగు, జను లాకాంక్షింపఁ గడు నశక్యం బగు శో
భనము సమక్షంబున నహి, గనియెం దామసుఁడు రోషకలితుఁ డయ్యున్. 679

వ. దేవా సకలపురుషాంతర్యామి రూపత్వంబువలనఁ బరమపురుషుండ వయ్యును నప
రిచ్ఛిన్నత్వంబువలన మహాత్తుండ వయ్యును నాకాశాదిభూత సమాశ్రయత్వంబు
వలన భూతవాసుండ వయ్యును భూతమయత్వంబువలన భూతశబ్దవాచ్యుండ
వయ్యును గారణాతీతత్వంబువలనఁ బరమాత్తుండ వయ్యును జ్ఞానవిజ్ఞానపరిపూర్ణ
త్వంబు గలిగి నిర్గుణత్వనిర్వికారత్వంబువలన బ్రహ్మంబ వయ్యును బ్రకృతిప్రవర్త
కత్వంబువలన ననంతశక్తి వై యప్రాకృతుండ వయ్యును గాలచక్రప్రవర్తక
త్వంబువలనఁ గాలుండ వయ్యును గాలశక్తిసమాశ్రయత్వంబువలన గాలనాభుండ
వయ్యును సృష్టిజీవన సంహారాది దర్శితత్వంబువలనం గాలావయవసాక్షి వయ్యును
నొప్పు నీకు నమస్కరించెదము మఱియును. 680

సీ. విశ్వంబు నీవ యై విశ్వంబుఁ జూచుచు విశ్వంబు నేయుచు విశ్వమునకు
హేతువ వై పంచభూతమాత్రేంద్రియములకు మనగప్రాణబుద్ధి చిత్త
ముల కెల్ల నాత్మ వై మొనసి గుణంబుల నావృత మగుచు నిజాంశభూత
మగునాత్మచయమున కనుభూతిసేయుచు మూఁడహంకృతులచే ముసుఁగువడక

తే. నెఱి ననంతుండ వై దర్శనీయరుచివి, గాక సూక్ష్మండ వై నిర్వికారమహిమఁ
దనరి కూటస్థుఁ డన సమస్తంబు నెఱుఁగు, నీకు మ్రొక్కెద మాల్లింపు నిర్మలాత్మ.

వ. మఱియు గలండు లేడు సర్వంబు నెఱుంగు నించుక యెఱుంగు బద్ధుండు
విముక్తుం డొకం డనేకుండు నను నివిమొదలుగాఁ గల వాదంబులు మాయవలన
ననురోధింపుదురు గావున నానావాదానురోధకుండ వయ్యును నభిధానాభిధేయ
శక్తిభేదంబువలన బహుప్రభావప్రతీతుండ వయ్యును జతురాదిరూపంబుల
వలనఁ బ్రమాణరూపకుండ వయ్యును నిరపేక్షజ్ఞానంబు కలిమి గవి వయ్యును
వేదమయ నిశ్శాస్వతత్వంబువలన శాస్త్రయోని వయ్యును సంకర్షణవాసుదేవ
ప్రద్యుమ్నానిరుద్ధరూపంబులవలనఁ జతుర్హస్త వయ్యును భక్తజనపాలకుండ
వయ్యును సంతగీకరణప్రకాశకత్వంబు గలిగి సేవకజన ఫలప్రదానంబుకొఱకు
గుణాచ్ఛాదకుండ వయ్యును జిత్తాదివర్తనంబులఁ గానందగిన గుణంబులకు
సాక్షి వై యెరుల కెఱుంగరామి నగోచరుండ వయ్యును దర్శింపరాని పెంపు
వలన నవ్యాహతవిహారుండ వయ్యును సకలకార్యహేతు వయ్యు సంతగీకరణ
ప్రవర్తకత్వంబువలన హృషీకేశుండ వయ్యును సాధనవశంబు గాని యాత్మారా
మత్వంబువలన ముని వయ్యును స్థూలసూక్ష్మగతుల నెఱుంగుచు నెందుం
జెందక నీవు విశ్వంబు గాకయు విశ్వంబు నీవ యయ్యును విశ్వభావాభావ
సందర్శనంబు నేయుచు విద్యావిద్యలకు హేతు వయిన నీకుం బ్రణామంబు
లాచరించెద మవధరింపుము. 682

- క. లోకజనిస్థితిలయములు, గైకొని చేయుదువు త్రిగుణకలితుడ వై కా
లాకారమున నమోఘ, శ్రీకలితుడ వగుచు నిచ్చ సెందక యీశా. 683
- క. నీశాంతలు గానితనువు, లీశా యీమూఢజాతు లీసజ్జాతుల్
నీశాంతతనువులందుఁ బ్రకాశింతువు ధర్మహితముగా సుజనులలోన్. 684
- ఉ. నేరము లెన్న నెక్కడివి నేము దలంచుతలంపులోపలన్
నేరుపు లున్నవే సుతుల నేరమి దండులు త్రోచి పుచ్చరే
నేరము సేయువారి ధరణీపతు లొక్కొకమాటు గావరే
నేరము గల్గు మద్విభుని నేడిటఁ గావగదే కృపానిధీ. 685
- శా. బాలుం డీతఁడు మంచివాఁ డనుచుఁ జెప్పన్ రాము క్రూరుండు దు
శ్శీలుం డౌ నపు నైన నేము సుభగశ్రీ బాసి వైధవ్యదు
ష్టాలంకారముఁ బొంద నోడెద మనాథాలాప మానింపవే
చాలున్ నీపదతాండవంబు పతిభిక్షం బెట్టి రక్షింపవే. 686
- ఉ. ఆకుల మయ్యె భోగ మిదె యాఁదల లన్నియు వ్రస్సెఁ బ్రాణముల్
రాకలఁ బోకలం బొలిసె రాయిడి వెట్టక మానిజేశువై
నీకరుణాకటాక్షములు నిల్పఁగదే తగ నోసమస్తలో
కైకశరణ్య మోయభయకారణ మోకమలామనోహరా. 687
- ఆ. మమ్ముఁ బెండ్లి సేయు మాప్రాణవల్లభు, ప్రాణ మిచ్చి కాపు భక్తవరద
నీవు సేయుపెండ్లి నిత్యంబు భద్రంబు, బిన్ననాటిపెండ్లి పెండ్లి గాదు. 688
- ఇంద్ర. నీ యాన యెవ్వారిని నిగ్రహింపం, డాయుగ్రపాపాకృతి నందఁ డింకన్
నీయాజ్ఞలో నుండెడు నేటఁగోలెన్, మాయీశుప్రాణంబులు మాకు నీవే. 689
- వ. అని యిట్లు తమ పెనిమిటిబ్రదుకుఁ గోరెడి భుజగసతులయందు శరణాగతరక్షకుం
డైన పుండరీకాక్షుండు గరుణించి చరణఘట్టనంబు సాలించి తలంగిన నెట్టకేలకు
బ్రాణేంద్రియంబుల మరలం బడసి చిదిసి నలఁగినతలలు సంవరించుకొని వగర్చుచు
భుజగపతి జలజనయనునికి నంజలి సేసి మెల్లన యిట్లనియె. 690
- చ. మలఁకలు మాప్రచారములు మాముఖముల్ విషవహ్నిఘోరముల్
ఖలులము రోషజాతులము గర్వుల మే మొక మంచివారమే
నలినదళాక్ష ప్రాణులకు నై జగుణంబులు మాన నేర్చునే
వెలయవె మావికారములు వింతలె మే లొనరించి తీర్వరా. 691
- సీ. వివిధభావాకారవీర్యబీజాశయజవయోనియుతముగా జగము లెల్ల
నీవ చేసితి మున్ను నే మాజగంబులో సహజకోపనులము సర్పములము
దుర్వార మైన నీతోరంపుమాయ నే మెఱిఁగి దాఁటెడుపని కెంతవార
మంతకుఁ గారణ మఖిలేశ్వరుండవు సర్వజ్ఞుడవు నీవు జలజనయన
తే. మనిచెదేనిని మన్నించి మనుపు నన్ను, నిగ్రహించెదవేనిని నిగ్రహింపు

- మింక సర్వేశమాయమ్ము లెందుగలవు, చిత్తమందున్న క్రమమునఁ జేయఁదగును.
- క. నాపుణ్య మేమి నెప్పుడు, నీపాదరజంబుఁ గంటి నే సనకాదుల్
నీపాదరజము గోరుదు, రేపదమం దున్ననైన నిక మేలు హరి. 693
- వ. అని విన్నవించినఁ గాళియు పలుకులు విన నవధరించి కార్యమానసుం డయిన
సర్వేశ్వరుం డతని కి ట్లనియె. 694
- క. గోవర్ధముతో మనుజులు, ద్రావుదు రీమడుఁగునీరు దగ దిం దుండన్
నీవును నీబాంధవులును, నీవనితలు సుతులుఁ జనుఁడు నేఁ డంబుధికిన్. 695
- క. నిను నే శాసించినకథ, మనమునఁ జింతించి రేపు మాపును గీర్తిం
చిన మనుజులు నీభయమును, విను మెన్నఁడుఁ బొంద రెందు విషవిజయముతోన్.
- చ. ఇది మొద లెవ్వరైన నరు లీయమునాతటిసీహ్రదంబులో
వదలక తోఁగి నన్ను నుపవాసముతోడఁ దలంచి కొల్చుచుం
గదలక దేవతాదులకుఁగా జలతర్పణ మాచరించినన్
సదమలచిత్తు లై దురితసంఘముఁ బాయుదు రాక్షణంబునన్. 697
- ఆ. గరుడభీతి రమణకద్వీప మెల్ల కీ, మడుపుఁ బొచ్చి తీవు మత్పదాబ్జ
లాంఛనములు నీతలను నుంటఁజూచి యా, పక్షిరాజు నిన్నుఁ బట్టఁ డింక. 698
- వ. అని యిట్లు విచిత్రవిహంగుం డైన గోపాలకృష్ణకుమారుం డానతిచ్చిన నియ్య
కొని చయ్యన నయ్యహింద్రుండు దోయ్యలులుం దానును నెయ్యంబున నయ్య
శ్వరునకు నవ్యదివ్యాంబరాభరణ రత్నమాలికానులేపనంబులు సమర్పించి తేటి
తండంబులకు దండ యగు నీలోత్పలంబుల దండయిచ్చి పుత్రమిత్రకళత్రసమేతుం
డై బహువారంబులు గైవారంబు నేసి వలగొని మ్రొక్కి లేచి వీడ్కొని రత్నా
కరద్వీపంబునకుం జనియె నిట్లు. 699
- క. వారిజలోచనుఁ డెవ్వరు, వారింపఁగ లేని ఘణినివాసత్వంబున్
వారించిన యమున సుధా, వారిం బొలుపారె నెల్లవారికిఁ బ్రియమై. 700

—॥ కాళియుని పూర్వకథ ॥—

- వ. అనిన విని మునీంద్రా యేమికారణంబునఁ గాళియుండు భుజగనివాసం బయిన
రమణకద్వీపంబు విడిచె నతం డొక్కరుండును గరుడున కేమి తప్పు దలంచె నని
నరవరుం డడిగిన మునివరుం డి ట్లనియె. 701
- నీ. సర్పభీరువు లైనజను లెల్ల నెలనెల సరసభక్ష్యములు వృక్షముల మొదల
సర్పంబులకుఁ బెట్ట సర్పంబులును మును సర్పాంతకుండు దమ్ముఁ జంపకుండఁ
బ్రతిమాసమును దమభాగభక్ష్యంబు లాపక్షిరాజున కిచ్చి బ్రదుకుచుండ
విషవీర్యదుర్మదావిష్టుడై కాళియుఁ డహికులాంతకునిపా లపహరించి
- తే. యీక తనపాలిబలిభాగ మెల్లఁ దినిన, విని ఖగేంద్రుండు కోపించి వీనితలలు
నీరి చెండాడి భోగంబు చించివైచి, ప్రాణములఁబాపి వచ్చెదఁ బట్టి యనుచు.

- క. అక్షీణకవకసన్నిభ, పక్షయుగోద్భూతఘోరపవమానమహా
విక్షేపకంపితానే, కక్షోణిధరేంద్రుఁ డగుచు గరుడుఁడు వచ్చెన్. 703
- ఉ. వచ్చినసర్పవైరి గని వ్రాలక లేచి మహాఘణావళుల్
విచ్చి దృగంచలంబుల నపీనవిషాగ్ని కణంబు లొల్కఁగా
నుచ్చలదుగ్రజిహ్వాలు మహోద్ధతిఁ ద్రిప్పుచు నూర్పులందుఁ గా
ర్చి చెచ్చెగయంగఁ బాటి కఱచెన్ విహగేంద్రు నహీంద్రుఁ డుగ్రతన్. 704
- క. కఱచినభుజగమురదములు, విఱగఁగ వదనములు విషము వెడలఁగ శిరముల్
పటియలుగ నడిచె గరుడుఁడు, తఱిమి కనకరుచులు గలుగుతనడాతెక్కన్. 705
- వ. ఇట్లహికులారాతిచేత వ్రేటువడి వెఱచి పఱతెంచి కాళియుం డీగభీరం బయిన
మడుఁగుఁ జొచ్చె మఱియు నొక్క విశేషంబు గలదు. 706
- సీ. మున్ను సౌభరి యనుముని యీహ్రదంబునఁ దపము సేయుచునుండ ధరణిలోన
నాకలిగొని పన్న గాంతకుఁ డొకనాఁడు సనుదెంచి యిందులజలచరేంద్రు
నొడిసి భక్షించిన నున్న మీనము లెల్ల ఖిన్నంబు లైవగఁ గ్రిస్సి యున్నఁ
జూచి యామునిరాజు శోకించి కోపించి గరుడుఁడు నేఁడాదిగాఁగ నిందుఁ
- తే. జొచ్చి మీనంబులను మ్రింగఁ జూచెనేని
జచ్చుఁ గావుత మని యుగ్రశాప మిచ్చెఁ
గాళియుం డొక్కఁ డా శాపకథ యెఱుంగు
నితరభుజగంబు లెవ్వియు నెఱుఁగ వధిప. 707
- వ. అది కారణంబుగాఁ గాళియుం డీమడుఁగుఁ జొచ్చియున్న గోమనుజ రక్ష
ణార్థంబు కృష్ణుం డతని వెడలించె నిట్లు దివ్యగంధాంబర సువర్ణ మణిగణమాలికా
లంకృతుం డై మడుఁగు వెడలి వచ్చిన మాధవుం గని ప్రాణలాభంబులం బొందిన
యింద్రియంబులంబోలె యశోదారోహిణీసమేత లయిన గోపికలును నందసునం
దాదు లైన గోపకులును మూర్ఖులం బాసి తేటి తెప్పిటి లేచి పరమానందంబునం
బొందిరి బలభద్రుండు తమ్ముని నాలింగనంబు సేసె నప్పుడు. 708
- క. ఊకెలు వైచె వృషభము ల, హంకారముతోడ లేగ లట్టి ట్టుటికెం
బొంకముల నొప్పె ధేనువు, లంకురితము లయ్యెఁ దరువు లాహారిరాకన్. 709
- క. నీసుతుఁ డహించే విడివడె, నీసురుచిరభాగ్యమహిమ నిశ్చల మనుచున్
భూసురులు సతులు దారును, భాసురవచనముల నందుఁ బలికి రిలేశా. 710
- శా. ని న్నా యుగ్రభుజంగమంబు గఱవన్ నీవాపదం బొందుచున్
న న్నేమంటి తనూజ యోడవు గదా నాకూన నాతండ్రి రా
వన్నా యంచు శిరంబు మూర్ఖుని నిజాంకాగ్రంబుపై నిల్పుచుం
గన్నీ రొల్కగఁ గొగిలించెఁ దనయున్ గారాముతోఁ దల్లి దాన్. 711
- వ. ఇట్లు పరమసంతోషు లై ఘోషజను లారేయి కాళిందీతటంబున నాకలి నీరు

వట్టుల డస్సి క్రుస్సి గోవులుం దారు నుండ నగణ్యం బగు నయ్యరణ్యంబున నొక్క
దవానలంబు వుట్టి చుట్టు ముట్టికొని నడురేయి నిద్రితం బైన వ్రజంబుమీఁద గది
సిన నదిరిపడి లేచి దందహ్యమానదేహు లయి సకలజనులును మాయామనుజ
బాలకుం డైన హరికి శరణాగతు లై యిట్లనిరి.

712

— గోగోపగోపికాసంఘముఁ గార్చిచ్చు చుట్టుకొనుట —

మ. అదె వచ్చెన్ దవవహ్ని ధూమకణకీలాభీలదుర్వార మై
యిదె కప్పెన్ మము నెల్లవారి నిట మీఁ దేలాగు రక్షింపు నీ
పదపద్మంబుల కాని యొం డెటుఁగ మోపద్మాక్ష యోకృష్ణ మ్రొ
క్కెద మోరామ మహాపరాక్రమ దవాగ్నిన్ వేగ వారింపవే.

713

క. నీపాదంబులు నమ్మిన, నాపద లెక్కడివి జనుల కత్యుగ్రమహా
దీపితదావజ్వలనము, పైపడ కుండెడివిధంబు భావింపఁగదే.

714

వ. అని ఘోషించు ఘోషజనులం గరుణించి జగదీశ్వరుం డగు ననంతం డనంతశక్తి
యుతుం డై గహనంబు నిండిన దావదహనంబు పానంబు నేసిన విజయగానంబు
దశదిశల నిగిడె నంతం గృష్ణుండు గోగణజ్ఞాతసహితుం డై మందయానంబున
మందకుం జనియె నిట్లు రామకేశవులు గోపాలబాలవేషంబులం గ్రీడించు సమ
యంబున.

715

— గ్రీష్మర్తువర్ణనము —

సీ. దినము లంతంతకు దీర్ఘంబు లై యుండ దినసాధుఁ డుత్తరదిశఁ జరించె
నాఁటినాఁటికి నెండ నవ్యమై ఖర మయ్యె వెచ్చనిగాడ్పులు విసరఁజొచ్చె
మేదినీరేణువుల్ మింట సంకుల మయ్యె నేలులుఁ గొలఁకులు నిగిరిపోయెఁ
బానీయశాలలఁ బధికసంఘము నిల్చె జప్పరంబుల భోగిచయము డాఁగె

ఆ. దరులఁ గుసుమచయము దళములతోవాడె, మిథునకోటికి రతి మెండు దోఁచె
నఖిలజంతుభీష్ట మైనగ్రీష్మమురాకఁ, గీలి యడవులందుఁ గేలి సలిపె.

716

ఆ. వాడిరుచులు గలుగువానివేడిమి గ్రీష్మ, కాలమందు జగము గలయఁబడియె
బ్రహ్మ జనులకొఱకు బ్రహ్మాండఘటమున, నుష్ణరసముఁ దెచ్చి యునిచె ననఁగ.

వ. ఇట్లాభీలం బయిన నిదాఘకాలంబు వర్తింప బృందావనంబు రామగోవిందమందిరం
బైన కతంబున నిదాఘకాల లక్షణంబులం బాసి నిరంతరగిరినిపతెత నిర్ఘరశీకర
పరంపరాభాసితపల్లవిత కుసుమితతరులతం బయ్యును దరులతా కుసుమపరిమళ
మిళితమృదులపవనం బయ్యును బవనచలితకమలకష్టార సరోవరమహాగభీరనదీ
ప్రూదం బయ్యును నదీప్రూదకల్లోలకంకణ ప్రభూతపంకం బయ్యును బంకసంజ
నితహరితాయమాన తృణనికుంజం బయ్యును జనమనోరంజనం బై వసంతకాల
లక్షణంబులు గలిగి లలితమృగపక్షిశోభితం బయి యొప్పుచుండె మఱియు నందు.

- క. పికములకోలాహలమును, శుకసంఘముకలకలంబు శుభగమయూర
ప్రకరముకేకారవ మళి, నికరమురొదయును జెలంగె నెఱి నయ్యడవిన్. 719
- క. ఆతతయమునాసరసీ, జాతతరంగాభిషి క్తజలరుహగంధో
పేతానిల మడఁచె నిదా, ఘాతతదావాగ్నిపీడ నవ్వనమందున్. 720
- వ. ఇట్లామనికందువ తెఱంగు గల్గి సుందరం బై బృందావనంబునకు బలకృష్ణులు
గోవుల రొప్పికొని చని గోపకులుం దారును నొండొరులతో నగుచుఁ దెగడుచుఁ
జెలంగుచుఁ దలంగుచు జిఱజిఱం దిరుగుచుఁ దరులసందుల కరుగుచు దాఁగిలి
మూత లాడుచు గీతంబులు వాడుచు వేణునాదంబులు ఘటియించుచు నటి
యించుచు గతులు దప్పినక్రియ నొఱంగుచుఁ గుప్పల కుఱుకుచుఁ జప్పటలు
గొట్టుచుఁ గందుకంబులఁ దట్టుచు నుప్పరం బెగసి దద్దురంబుల చందంబున
దాఱుచు నామలకబిల్వాదిఫలంబుల మీటుచుఁ గుటవిటపంబులఁ గదల్చుచు
మృగంబుల నదల్చుచుఁ బెరల రేపుచు మధుమక్షికలఁ జోపుచుఁ దేనియలు
ద్రావుచు సొవ్వులు వోపుచు గురుశిష్య కల్పనంబులం బనులు సేయుచుఁ గాక
పక్షధరు లై ముష్టియుద్ధంబులకు డాయుచుఁ బన్నిదంబులు సఱచుచుఁ బులుఁ
గులభంగి నఱచుచు బహురూపంబులు వన్నుచు నెగిరి తన్నుచు సేవ్యసేవక
మిత్రామిత్రభావంబులు వహించుచు నుత్సహించుచు మఱియు ననేకవిధం
బులఁ గ్రీడించి రందు. 721
- క. మాపాలికి బలకృష్ణులు, భూపాలకు లంచు నెరిగి బొబ్బ లిడుచు న
గ్గోపాలురు మోతురు ప్రమ, దాపాదకు లగుచు వల్లికాందోళికలన్. 722
- క. గోపకు లందఱు నాడుచు, దీపింపగ రామవాసుదేవులవెనుకం
బైపడి పాతక గాయక, రూపంబులఁ బొగడుదురు నిరూఢాత్మకు లై. 723
- క. ప్రీతి గోపకు లందఱు, గీతంబులు వాడఁ దరులక్రిందను నగుచుం
జేతులు ద్రిప్పుచు వెడవెడ, పాతర లాడును యశోదపాపం డడవిన్. 724
- మ. జలజాతుండును రాముఁడున్ నటనముల్ సల్పంగ గోపాలమూ
ర్తులతో వారలఁ గొల్చునిర్జరులు సంతోషించి వేణుస్వనం
బులు గావించుచు గొమ్ము లూఁడుచు శిరంబుల్ ద్రిప్పుచుం బాడుచున్
వల నొప్పన్ వినుతించి రప్పుడు నటుల్ వర్ణించుచందంబునన్. 725

— బలభద్రుండు ప్రలంబాసురుని వధించుట —

- వ. ఇట్లు రామకృష్ణులు నదనదీతీరంబులఁ గొలంకుల సమీపంబుల గిరులచఱుల
నెలయేఱులపొంతల మడుగులచెంతలఁ బొదలక్రేవలఁ బసిమి గల కసవుజొంపం
బులఁ బసుల మేపుచుండఁ బ్రలంబుం డను రక్కసుం డుక్కు మిగిలి గోపాల
రూపంబున వచ్చి వారల హింస సేయం దలంచుచుండ నయ్యఖిలదర్శనుం డగు
సుదర్శనధరుం డెఱింగియు నెఱుంగని తెఱంగున. 726

- క. ఆరామునిసహజన్తుఁడు, రా రమ్మని వానిఁ జీరి రాకం బోకన్
గారాము నేసి మెల్లన, పోరామి యొనర్చెఁ బిదపఁ బొరిగొనుకొఱకున్. 727
- వ. ఇట్లు ప్రలంబునితోఁ జెలిమి సేయుచుఁ గృష్ణుండు గోపాలకులకు ని ట్లనియె. 728
- ఆ. మనకుఁ బ్రొద్దువోదు మనమిందఱము రెండు, గములవార మగుచుఁ గందుకముల
శిలలు గుఱులు నేసి చేరి క్రీడింతము, రండు వలయు జయపరాజయములు. 729
- వ. అని యిట్లు వలికి తానును బలభద్రుండును బెన్నుద్దు లై యితర వల్లవులెల్ల
నుద్దించుకొని చిట్టుద్దు లై వచ్చిన సమయంబున విభజించికొని రెండుగములవారై
మార్గంబులందుఁ దృణదారుశిలాకల్పితంబు లగు గుఱు లొడ్డి కందుకశిలాది
ప్రత్యేకణంబుల లక్ష్యంబులఁ దాఁక వైచి జయపరాజయనిర్ణయంబులు గైకొని
వాహ్యావాహక లక్షణంబుల నిర్జితులు జేతల వహించ క్రీడించుచు బలరామునికి
వానిచందంబు రహస్యంబున నెఱింగించి పసుల వెల్పుచు భాండీరకం బను
వటంబు నేరి రాసమయంబునఁ గ్రీడయందు శ్రీదామనామధేయుం డైన గోప
కుండు శ్రీకృష్ణుని వహించె భద్రసేనుండు వృషభు నెక్కించుకొనియె బల
భద్రుండు ప్రలంబు నారోహించె నప్పుడు. 730
- మ. వనజాక్షున్ బలిమిన్ బలాఢ్యుఁడు దృణావర్తుండు మున్ మింటికిం
గొని పోఁజాలక చిక్కినాఁ డితని నాకున్ మోవ రా దంచు నా
దనుజారిన్ గొనిపోఁ దలంపక వడిన్ దైత్యేశుఁ డయ్యాటలోఁ
గొని పోయెన్ గిఱి దాఁటి రాము నఖిలక్రూరక్షయోద్ధామునిన్. 731
- వ. ఇట్లు క్రీడాకల్పితవాహనుం డైన ప్రలంబుండు బలభద్రునిం గొనిపోవుచు. 732
- మ. గురుశై లేంద్రసమానభారుఁ డగునాగోపాలకున్ మోవ లే
క రయోద్రేకము మాని దైత్యుఁడు నరాకారంబు సాలించి భీ
కరదైత్యాకృతి నేఁగె హేమకటకాకల్పంబుతో రాముతో
మురు వొప్పంగఁ దటిల్ల తేందుయుతజీమూతంబుచందంబునన్. 733
- ఉ. మోసము లేక వాని పెనుమూఁపున నుండుచు నాహలాయుధుం
డాసమయంబునం గనియె హాటకరత్న కిరీటకుండలో
ద్భాసితమస్తకున్ భ్రుకుటిభాసురదారుణనేత్రు నుగ్రదం
ష్ట్రాసహితుం బ్రలంబు నురుశౌర్యవిలంబు మదావలంబునిన్. 734
- వ. కని న క్తంచరుఁ డని యించుక శంకించి వెఱవక. 735
- క. కడువడిఁ దను దివికిం గొని, వడిఁ జనియెడు దనుజుశిరము వ్రయ్య హలధరుం
డడరి పటుచటులతర మగు, పిడికిట వెస విసరి పొడిచె బిటుసున నలుకన్. 736
- క. హలధరుబలుపిడికిటిహతిఁ, దల వగిలినరుధిరజలము దనువివరములం
దొలక మొఱ యిడుచు దనుజుఁడు, బలరిపుపవినిహతనగముపగిదిం బడియెన్.
మత్తకోకిలము. మేలు మేలుగదయ్య రాముఁడు మేటిరక్కసు నొక్కఁడున్
నేలఁ గూలిచె నొక్కపోటున నేడు విస్తయ మంచు గో

పాలకుల్ గని చచ్చి వచ్చిన భారతం గన్న విధంబునం
జాల దీవన లిచ్చి రాముని సత్కరించిరి వేడుకన్.

738

క. బలవంతుఁ డగు ప్రలంబుఁడు, బలుముష్టిన్ నిహతుఁ డైన బ్రదికితి మనుచున్
బలసూదనాదిదివిజులు, బలుపైఁ గుసుమములవానఁ బరఁగించి రొగిన్.

739

— శ్రీకృష్ణుండు దావాన్ని మ్రొగి గోపకగోసంఘమును కాపాడుట —

వ. ఇట్లు గోపకులు క్రీడింప గోవు లంతంతఁ గాంతారంబున వింతకసవులు మెస
వుచు మేతవడి నొం డడవికి దూరంబు సని యందు దవదహనపవన సంస్పర్శంబు
నైరింపక కంపించి దప్పి నొప్పు నెడి ఘోషించిన.

740

శా. ఆగోపాలకు లందఱుం బసులకు య్యాలించి కౌమారకే
ళిగాఢత్వము మాని గోఖురరదాళిచ్చిన్నఘాసంబుతో
బాగై యున్న పథంబునం జని దవాపన్నంబు గాకుండ వే
వేగన్ గోగణమున్ మరల్చి రటవీవీధిన్ జనం బొప్పగన్.

741

క. జలధరగభీరరవమున, నలినదళాశుండు దమ్ము నామాంకములం
బిలిచిన విని ప్రతిఘోషణ,ములు సేయుచుఁ బసులు దిరిగె ముదమున నధిపా.

వ. అంత నవ్వనంబున దైవయోగంబునం బుట్టినకార్పిచ్చు బిట్టు వినరెడి కరువలి
వలన మిన్నుముట్ట మిట్టిపడి గట్టు చెట్టనక దరికొని యట్టై క్రాలుచుఁ జుట్టుకొని
పటవం గని పల్లటిల్లిన యుల్లంబులతో వల్లవు లెల్లఁ దల్లడిల్లి సబలుం డైన హరికి
మృత్యుభీతులరీతిం జక్క మ్రొక్కి యిట్లనిరి.

743

క. ఆభ్రంకషధూమాయిత, విభ్రాంతమహాస్ఫులింగవినరోగశిఖా
విభ్రష్టదగ్ధలోకా, దభ్రం బై వచ్చెఁ జూడు దవశిఖి కృష్ణా.

744

శా. సీచుట్టాలకు నాపదల్ గలుగునే నే మెల్ల నీవార మ
న్యాయాచారంబు లెటుంగ మీశుఁడవు మా కాభీలదావాన్ని నే
డేచందంబున నింక దాటుదుము మ వ్హిక్షించి రక్షింపవ
న్నా చంద్రాభ విపన్నులన్ శిఖివితానచ్చన్నులన్ ఖిన్నులన్.

745

వ. అని విన్నవించి రంత.

746

ఉ. బంధుజనంబుచేత నిటు ప్రార్థితుఁ డై హరి విశ్వరూపుఁ డో
బంధువులార మీనయనపంకజముల్ ముకుళింపుఁ డగ్ని నీ
సంధి నడంతు నే ననినఁ జక్కన వారలు నట్ల చేయుడున్
బంధురదావపావకముఁ బట్టి ముఖంబునఁ ద్రావె లీలతోన్.

747

వ. ఇట్లు నిజయోగవైభవంబున దావదహనంబు పానంబు సేసి నిమిషమాత్రంబున
గోపకుల నందఱ భాండీరకవట సమీపంబునకుం దెచ్చి విడిచిన వారు వికసిత
నయనకమలు లయి కృష్ణనియోగమాయా ప్రభావంబున నెరగలిచిచ్చు మ్రగ్త
నని యగ్నించుచుఁ దమ మనంబులందు.

748

- క. కార్చి చార్చుపటుత్వము, నేర్చునె నరుఁ డొకఁడు శౌరి నేఁ డిదె కార్చి
చార్చి మరల రక్షింపఁగ, నేర్చె నితం డజుఁడొ హరియొ నిటలాతుండో. 749
- వ. అని వితర్కించి రంతఁ గృష్ణుండు సాయాహ్వాసమయంబున రామసహితుం డై
వంశనాశంబు పూరించుచు గోపగణజేగీయమానుం డై గోష్ఠంబు ప్రవేశించె
నప్పుడు. 750
- క. కమలాతుఁ డొద్ద నుండని, నిమిషము యుగశతము గాఁగ నెగడినగోప
ప్రమదలు సంభ్రమమున నా, కమలాతునిఁ జూచి ముదము గనిరి మహిశా. 751
- వ. ఆసమయంబున గోపకు లిండ్లకడ నున్న వృద్ధకాంతాజనంబులకు రామకృష్ణుల
చిత్రచరిత్రంబులు నెప్పిన విని వారు వారిని గార్యాద్ధులై వచ్చిన వియచ్చరవరు
లని తలంచి రంత. 752

❖ వ ర్ష ర్తు వ ర్ణ న ము ❖

- సీ. పూర్వవాయువులు ప్రభూతంబు లై వీచె బడమట నింద్రచాపంబు దోచె
బరివేషయుక్త మై భానుమండల మొప్పె మెఱపు లుత్తరదిశ మెఱవఁదొడఁగె
దక్షిణగాము లై తనరె మేఘంబులు జలచరానీకంబు సంతసించె
జాతకంబులపిపాసలు కడపలఁ జేరె గాంతారవహ్నులగర్వ మడఁగె
- ఆ. నిజకరాళివలన నీరజబంధుండు, దొల్లి పుచ్చుకొన్నతోయ మెల్ల
మరల నిచ్చుచుండె మహికర్ష కానంద, కంద మైనవానకందువ నొగి. 753
- క. వర్షాకాలభుజంగుఁడు, హర్షముతో నిడిననవనఖాంకము లని యు
త్కర్షింప భూమిసతివై, గర్వకహలరేఖ లమరె గహనాంతమునన్. 754
- క. చెలువుఁడు ప్రావృట్కాలుఁడు, పాలసినఁ బులకించుభూమిపులకము లనఁగా
మొలచి తల లెత్తి నిక్కుచు, సలితగతి జాలువాతె సస్యము లధిపా. 755
- వ. మఱియుఁ జటులపవనచలితంబు లై పన్ని మిన్ను దన్ని లెక్కకు మిక్కిలి యై
తెక్కలు గల నీలగిరులసిరుల మీఱి కాలుకొని తెఱపిపడక నిబిడంబు లై శిశిర
కిరణతరణిమండలంబులవొప్పు దప్పించి విప్పు గలిగి చదలు గప్పుకొనిన లీలం
గ్రాలు నీలమేఘంబులును మేఘవిముక్తంబు లయి జలదసమయవిటుండు సరస
గతి ధరణిసతియురమ్మున దర్పించి నేర్పున సమర్పించు కర్పూరఖండంబులవడు
వునఁ బుడమిం బడు కరకలును గరకానుగతంబు లై యసితభోగిభోగంబులబా
గున నీలమణిమాలికావిశేషంబుల విధంబున నెడపడక పడు సలిలధారలును ధారా
ధరవిగళిత విమలసలిలంబులం దోఁగుచు మదజలాభిషి క్తమత్తమాతంగంబుల
సౌబగున నుండు కొండలును గొండలతుదలనుండి గండశైలంబులపైఁబడి వికీర్య
మాణంబు లగు గిరినిర్మలంబుల శీకరంబులును శీకరపరంపరలఁ బొదుగులు మదు
గులుగొనినఁ బిదపిద నగుచుఁ జిదుకుచిదుకు మను రొంపులును రొంపులు గ్రొచ్చి
క్రచ్చుట నుచ్చలితంబు లయి పఱచు వఱదలును వఱదలవలన మెదలి కదలి

పాతెడి యేలులును నేలులవెంట గలులు త్రిప్పుచు గములు గొని క్రొన్నీటి
కెదురు నడచు మీనంబులును మీననయనల మెటుంగుసొంపు వెంపు నై రింపక
కంపించి తిరిగి సురిగి చనియెడికరణి మేఘమధ్యంబులం బొలసి మలసి నిలువక
మరలి చను క్రొమ్మెటుంగులును మెటుంగుల తెఱంగున మగువలు పురుషులం
దగిలి నిలువ రని జనుల కెటుంగ నలువ మొఱయిడినతెఱంగున మొరయు
నుటుములును నుటుముల కులికిపడక కిక్కురుపొడుచుచుఁ బించెంబులు గొంచెం
బులు సేయక విప్పి దెప్పరంబుగ రొప్పుచు నర్తనంబులు సేయు మయూరంబు
లును మయూరఘోషంబులు భీషణంబు లై చెవులు సోక ననూనంబు లైన
మానంబుల నాసలునెడి యొండొరులకుఁ గ్రిందుపడి క్రందుకొను విరహిజనులును
జనులకు రేపు మా పని నిరూపింప రాక మాలతీకుసుమవిసర వికసనవిదితావసా
నంబు లగు దుర్దినంబులును దినావసానసమయంబున మినుకుమినుకు మని మెఱ
యుచుం దిరుగు ఖిద్యోతంబులును ఖిద్యోతసందర్శనంబు గోరుచు నుడుగక
విడువక కురియు జడిం బడి వలిగొని వడకుచు నశనయత్నంబులు వర్జించి
ఖర్జూరజంబూఘల భక్షణంబుల దేహసంరక్షణంబు లాచరించు వనచరులును
వనచరానందకారిణు లయి వారరమణులరుచి ననవరతభుజగసమేత లగు కేత
కులును గేతకికదంబయూధికాకుటజ కుసుమ పరిమళమిళితంబు లగు విపిన
మార్గంబులును మార్గనిరోధంబు లగుచుం బెరిగి రసికంబు లై పసరు దొలంకుచు
హరిన్తఱికిరణపుంజంబులభంగి రంజిల్లి తొంగలించుచు జొంపంబులు గొనిన
కసవులును గసవులు మెసవి మిసమిసం దనువులు మెఱవ వలుఁదపొడుఁగుల
బరువునం గదలక నిలిచి నెను రమర నిడు ధేనువులును గలిగి ధేనువ్రజంబు
కై వడిఁ బయగికణమనోహరం బై హరకరంబు భంగిఁ బరిపూర్ణ సారంగభాసురం బై
సురగిరిచెలువున హరిశరాసనవిభీషణం బై విభీషణహృదయంబు పోలికం బ్రకటిత
హరిశబ్దవైభవం బై భవపూజనంబుచందంబున నింద్రగోపాదివిభవ జనకం బై
జనకయాగంబుభాతి సీతాప్రకరణాలంకృతం బైన కృతయుగంబుసొంపున బహు
వర్షంబు నై వర్షాగమంబు చెలువొందె నప్పుడు.

756

క. వాడక వ్రాలక తెవుళులఁ, గూడక తన నల్ల గెఱలుకొని నవకము లై
చూడఁగ భద్రము లగుచుచు, వీడెన్ సస్యంబు లిడుమ వీడెం బ్రజకున్. 757

క. జీవనము సాలఁ గలిగియుఁ, గావరమున మిట్టిపడని ఘనునిక్రియ నదీ
జీవనములు సొర జలనిధి, ప్రావృట్కూలమున డిందుపడి యుండె నృపా. 758

శా. ఆవర్షాగమమందు గోవుల నరణ్యాంతంబులన్ మేపుచున్
గోవిందుండు ప్రలంబవైరియుతుఁ డై గోపాలవర్గంబుతోఁ
బ్రావీణ్యంబునఁ గందమూలఫలముల్ భక్షించుచున్ మంజుల
గ్రావాగ్రంబులఁ బ్రీతిఁ జర్చి గుడిచెం గాసారతీరంబులన్. 759

వ. ఆసమయంబున.

760

సీ. విశ్వమోహనమైన వేణునినాదంబు సరసగంభీరగర్జనము గాఁగ
మహనీయనిర్మలమందహాసద్యుతి లలితసౌదామనీలతక గాఁగఁ
దలచుట్టు బొగుగఁ దనరుపింఛపుదండ శైలభేదనశరాసనము గాఁగఁ
గరుణాకటాక్షవీక్షణసుధావర్షంబు సలిలధారాప్రవర్షంబు గాఁగఁ

తే. జాడనేతెంచుగోపాలజనమునీంద్ర, చాతకంబులదురవస్థ సక్కఁజేసి
కృష్ణమేఘంబు బహుతరకీర్తినొప్పె, విమలబృందావనాకాశవీధియందు. 761

క. గోవులవృషవత్సంబుల, వావిరిఁ బూజించి పిదప వర్షాకాల
శ్రీవనితను బూజించెను, శ్రీవల్లభుఁ డయ్యు గోపశేఖరుఁ డధిపా. 762

వ. ఇట్లు కృష్ణుండు విహితవిహారంబుల వర్షాకాలంబు వుచ్చె నంత. 763

శ ర దృ తు న ర్జ న ము

క. జొంపములు గొనియె వనములు, రొంపు లిగిరె నెమిలిగములరొదలుడి గెనదుల్
పెంపులకుఁ బొసె నుటుముల, శంపలసంపదలు మానె శారదవేశన్. 764

వ. మఱియు జీవనంబులు విడిచి విమలజ్ఞానవశంబున ముక్తు లగు పురుషరత్నంబుల
చెన్నున నన్ను వదలి మిన్ను విడిచి వాయువశంబు లై వెల్లివిరిసి చను మేఘంబు
లును మేఘపటలరహితంబును గలశభవమునిసహితంబును నై విజ్ఞానదీపవిలసితం
బగు యోగిహృదయంబు చందంబున శుభ్రం బయిన యభ్రంబును నభ్రంబున
నీలదుకూలవితాన సంయుక్తముక్తాఫలంబుల వడువున నెగడు నుడుగణంబులును
నుడుగణమయూఖంబు క్రొవ్వు లువ్వెత్తుగొని నివ్వటిల్లుచు బ్రహ్మాండకరండ
కర్పూరఖండాయమానంబు లగు చంద్రకిరణంబులును జంద్రకిరణ సంస్పర్శనంబున
సగర్భంబు లై భూమికి దుర్భరంబు లగుచు నిండి పండి హాలికకరనిశితలవిత్ర
ధారాసంరంభంబుఁ దలంచి తల్లడిల్లి వెలువెలుకం బొలుచుఁ దల్లి యగు విశ్వం
భరకు మునుకొని ప్రణతంబు లై వడంకుచు నెటుఁగ మొఱి యిడుచున్న
పెంపున సంపన్నంబు లయిన యెన్నులవ్రేగున వ్రాలి గాలిం దూలుచు మర్తరధ్వ
నులసారస్యంబు లగు కమలాదీపస్యంబులును సస్యకమంజరీపుంజంబులఁ గొంచక
చంచువులఁ ద్రుంచి కబళించి పిల్ల పెంటితండంబులం గూడి కడుపులు నిండ
మెక్కి విక్కివిరిసి చొక్కుచుఁ ద్రిక్కలు గొని మహోత్తుంగ సమంచితమంచ
ప్రదేశంబు లెక్కి సుచరించుచు వెన్నుల కావలియున్న యన్నులకెమ్మోవులు
బింబఫలంబు లని కఱచి తత్కరాస్ఫాలనంబుల నులికిపడి యెగసి చను శుకనిక
రంబుల కలకలంబులును గలహంసకోకసారస కోలాహలమండితంబు లై నిండిన
నిర్మలజలంబులుగల జలాశయంబులును జలాశయంబుల జలంబు లనుదినంబు నిగుర
గృహంబుల బ్రదుకు దినంబులు సనుట యెటుంగని మనుజులగమనికం దిరుగు జల

చరంబులును జలచరహృదయంబుల బెదరు గదుర డొంకి యింకిన నదులును
 నదులందుఁ గర్పూరమండపంబుల తెఱంగున మణికుట్టిమంబులమాడ్కిని సౌధసో
 పానమార్గంబులజాడను విలోకితంబు లగు నూతననైకతంబులును నైకతప్రదేశం
 బుల నుదయవేళల నిత్యకర్తానుష్ఠాననిరతు లగు మునులును మునికన్య కాకరకలశ
 సలిలాభిషిక్తమూలంబు లగు తపోవన బాలరసాలసాలంబులును సాలవిటపి
 వాసంతికాకుంజ పుంజుబులతఱచున నిముడుకొని దినకరకిరణంబులకుం గరువలికిం
 జొర వెరవుపడని వనమ్ములును వనమ్ములం దరులకొనల నాకలములు నేకలము
 లై మెసంగి మసరుకవిసి క్రొవ్వి కొమ్ముకొనల సూటి నేటిదరులు త్రవ్వి చిమ్మి
 కుమ్మి కోరాడెడి వనగజంబులును గజకుంభకనకకుంభరుచిర కుచభారభీరుమధ్య
 సమంచిత లగు చెంచితలును జెంచితలక్రూరమ్ము లగు వాలమ్ములసారమ్ములు నెడి
 భేదమ్మునఁ బాదమ్ములు దొట్టుపడఁ బెనుగాతమ్ములం బడు వరాహపుండరీకం
 బులును బుండరీకకుముద కురంటకాది కుసుమమకరందంబులు గ్రోలి తేలి సోలి
 వాలి మహాహంకృతుల ఝంకృతులు సేయు తేటికదుపులును గదుపులం గల
 యక యెడ గలిగి మదమున నదనుపద నెఱింగి వదనమార్గణప్రేరితంబు లై
 పెంటితుటుములవెంటం జని యొండొంటి గెంటించుచుఁ దగుల నెక్కి గర్భం
 బులు నెక్కింపు మృగవృషభరాజంబులును గలిగి రాజరాజగృహంబుపగిది
 విలసితకుందపద్మసౌభాగ్యం బై భాగ్యహీనుకర్ణంబు రేఖ గతి సశ్రుతనీలకంఠ
 శబ్దం బై శబ్దశాస్త్రవేది హృదయంబుబాగున విశ్వప్రకాశాభిరామం బై
 రామసంగ్రామంబుకై వడి బాణాసనాలంకృతం బై కృతాంతహృదయంబు
 కరణి నపంకం బై పంకజాసను గేహంబుసొంపున రాజహంసవిరాజమానం బై
 మానధనునిచరిత్రంబు సొబగున నకల్మషజీవనం బై వననిధిపాలుపున సమ్మిళిత
 భూభృద్వాహినీసంకులం బై కులవధూరత్నంబుచెలువున నదృష్టపయోధరం
 బై ధరణికిం దొడ వగుచు శరత్కాలంబు వచ్చె నంత. 765

క. వాజులనీరాజనములు, రాజులజయగమనములును రాజితలక్ష్మీ
 పూజలు దేవోత్సవములు, రాజిల్లెను జగతియందు రాజకులేంద్రా. 766

క. చేగ గల చెఱకువింటను, బాగుగ నీలోత్పలంబు బాణంబుగ సం
 యోగంబు నేసి మదనుడు, వేగంబున విరహిజనుల వేటాడె నొగిన్. 767

వ. ఇట్లు భాసురంబు లయిన శరద్వాసరంబుల గోవిందుడు గోబృందసమేతుం డై
 బృందావనంబునఁ బసులఁ బొసంగ మేపుచు. 768

సీ. కర్ణావతంశితకర్ణి కారప్రభ గండభాగద్యుతిఁ గడలుకొలుప
 భువనమోహన మైన భూవిలాసంబుతో వామభాగానతవదన మొప్పు
 నసనవ్యకరమృదులాంగుళిచాతురి షడ్జధ్వనికి మర్త సరణిఁ జూప
 డాకాలిమీఁద నడ్డము సాచి నిల్విన పదనఖద్యుతి భూమిఁ బ్రబ్బి కొవగ

తే. నూళిపింఛముఁగంతదామమును మెఱయ, విలసిత గ్రామముగ నొక్క వేణువందు
బ్రహ్మగాంధర్వగీతంబు పరఁగజేసె, జతురనటమూర్తి గోపాలచక్రవర్తి. 769

వ. ఇట్లు హరి వేణునాదంబు పూరించిన మారవికారహేతు వగు తద్గీతం బాలించి
సిగ్గులు పాలింప మక్కువలు నెక్కు లొత్త గోపిక లోపికలు లేక తమ తమ
పొత్తుక తైలుం దారును ద త్తఱంబునఁ బదుగురు నేగురుఁ దుటుములు గట్టి జలి
బిలిముచ్చటలకుం జొచ్చి తమలోన. 770

మ. శ్రవణోదంచితకర్ణి కారకముతో స్వర్ణాభచేలంబుతో
నవతంసాయిత కేకిపింఛకముతో సంభోజదామంబుతో
స్వవశం దై మధురాధరామృతముచే వంశంబు బూరించుచు
న్నవిదా మాధవుఁ డాలవెంట వనమం దొప్పారెడిం జూచితే. 771

శా. రావే సుందరి యేమె బోటి వినవే రాజీవనేత్రుండు బృం
దావీధిం దగ వేణు పూఁదుచు లసత్సవ్యానతాస్యంబుతో
భూవిన్యాసము లంగుళీక్రమములుం బొల్పార షడ్జంబుగాఁ
గావించెన్ నటుభంగి బ్రహ్మ మగు తద్గాంధర్వసంగీతమున్. 772

క. తలఁకెను గొబ్బునఁ జిత్తము, నలినాక్షునిమధురవేణునాదము నావీ
నులు సోకినంతమాత్రన, చెలియా యిఁక నేటివెఱపు చింతింపఁగదే. 773

క. నాతోడ వెఱవ వలదే, నాతోడనె కొనుచుఁ బోయి నలినదళాక్షున్
నీతోడుతఁ బలికించెద, నీతోడిజనంబు మెచ్చ నీతోడు సుమీ. 774

వ. అని పెక్కుభంగుల నోర్తోర్తు నుద్దేశించి పలుకుచు గోపసుందరులు బృందావనం
బునకు గోవిందున కెదురు చని పరమానందంబున నతనిం దమ మనంబులఁ బ్రతి
పదంబును నాలింగనంబు నేసినవార లగుచు రామకృష్ణుల నుద్దేశించి. 775

మ. నవగోస్థానకరంగమందుఁ బరమానందంబుతోఁ జూతప
ల్లవనీలోత్పలపింఛపద్మదళమాలావస్త్రసంపన్ను లై
కవ యై వేణువు లూఁదుచున్ బహునటాకారంబులం గేళితాం
డవముల్ నేసెద రీ కుమారకులు వేడ్కం గామినుల్ గంటిరే. 776

క. ఓచెలువలార వినుఁడీ, వాచాశతకంబు లేల వర్ణింపంగా
లోచనములకలిమికి ఫల, మీచెలువురఁ జూడఁగలుగు టింతియ సుంఁడీ. 777

వ. అని పలికి రందుఁ గొందఱు గోవిందు నుద్దేశించి. 778

మ. ఒనరన్ వ్రేతల కించుకేని నట లే కుండంగ గోపాలకృ
ష్ణునికెమ్మోవిసుధారసంబు గొనుచుం బోద్యంబుగా మ్రోయుచుం
దనపర్వంబులు నేత్రపర్వములుగా దర్పించెఁ బూర్వంబునన్
వనితా యెట్టితపంబు నేసెనొకొ యీవంశంబు వంశంబులోన్. 779

మ. ముదితా యేతటిసీపయగికణములన్ మున్ వేణు విం తయ్యె నా
నది సత్పుత్రునిఁ గన్న తల్లిపగిదిన్ నందంబుతో నేడు స

- మృద హంసధ్వనిపాటగా వికచపద్మశ్రేణిరోమాంచ మై
యొదవం దుంగతరంగ హస్తనటనోద్యోగంబు గావింపదే. 780
- క. నలినోదరుభ క్తునిఁ గని, కులజును నందాశ్రుజలము గురియుపగిది మ్రాఁ
కులు పూఁదేనియ లొలికెడు, నలినాక్షునిచేతివంశనాశముమ్రోతన్. 781
- శా. నామోసంబున కెద్ది మేర వినవే నాపూర్వజన్మంబులన్
లేమా నోములు నోచుచో నకట కాళిందీతటిన్ వేణు వై
భూమిం బుట్టెద నంచుఁ గోరఁ దగదే బోధిల్లి యట్టెన నీ
బామం దిప్పుడు మాధవాధరసుధాపానంబు గల్గుం గదే. 782
- క. కాళిందీకూలంబున, నాళీ యీనందతనయునధరామృతముం
గ్రోలెడివేణువ నగునో, మేలాగున నోచవచ్చు నెఱిగింపగదే. 783
- క. వనితా కృష్ణుడు నల్లని, ఘన మనియున్ వేణురవము గర్జన మనియున్
మనమునఁ దలంచి రొప్పుచు, ననవరతము నెమిలితుటుము లాడెడిఁ గంటే. 784
- క. గిరిచరమిథునము లోలిం, బరికింపగఁ గృష్ణపాదపద్మాంకిత మై
సురరాజునగరికంటెను, దరుణీ బృందావనంబు దద్దయు నొప్పెన్. 785
- మ. అమరేంద్రాంగన లాకసంబున విమానారూఢ లై పోవుచుం
గమలాక్షున్ శుభమూర్తిఁ గాంచి మురళీగానంబు లం దంద క
ర్ణములన్ నిల్పుచు మేఖలల్ వదలఁగా నాథాంకమధ్యంబులం
బ్రమదా వ్రాలిరి చూచితే వివశ లై పంచాశుగభ్రాంత లై. 786
- ఉ. కానల నుండుచున్ సరసగానవివేకవిహీనజాతు లై
వీనుల నేడు కృష్ణముఖవేణురవామృతధార సోకినన్
మేనులు మేతలున్ మఱచి మెత్తనిచూడ్కి మృగీమృగావళుల్
మానిని చూడ వచ్చు బహుమానము సేసెఁ గృతార్థచిత్త లై. 787
- ఉ. తల్లులచన్నుఁబాలు మును ద్రావుతఱిన్ దమకర్ణవీధులన్
వల్లభ మైనమాధవునివంశరవామృతధార సొచ్చినం
ద్రుశ్లక పాలు రాఁ దివక దూఁటక మానక కృష్ణమీఁద దృ
గ్విల్లులు సేర్చి నిల్చె నదె వత్సము లంగనలార కంటిరే. 788
- మ. మమతన్ మోములు మీఁది కెత్తుకొని రోమంధంబు సాలించి హృ
త్కమలాగ్రంబులఁ గృష్ణు నిల్పి మురళీగానామృతశ్రేణి క
ర్ణములం గ్రోలుచు మేతమాని గళితానందాశ్రులై చిత్రితో
పములై గోవులు సూచుచున్న వదిగోఁ బద్మాక్షి వీక్షించితే. 789
- మ. జగతీజంబులశాఖ లెక్కి మురళీశబ్దామృతస్యందమున్
మిగులన్ వీనులఁ ద్రావి వ్రేగువడి నెమ్మిం గృష్ణరూపంబు చి

- త్తగ మై యుండఁగ నడ్డపెట్టుక్రియ నేత్రంబుల్ దగ్గ మూసి యీ
ఖగముల్ సొక్కెడిఁ జూచితే మునిజనాకారంబులం గామినీ. 790
- మ. క్రమ మొప్పున్ నదు లెల్ల వంశరవ మాకర్ణించి సంజాతమో
హములన్ మన్త ధసాయకక్షతవిశాలావర్త లై హంసవా
కృములం జీరి తరంగహస్తముల నాకర్ణించి పస్తోపహః
రములం గృష్ణపదార్చనంబు సలిపెన్ రామా విలోకించితే. 791
- ఆ. వనిత నేడు కృష్ణువంశనినాదంబు, విని పయోధరంబు విరులు గురిసి
తనశరీర మెల్ల ధవళాతపత్రంబుఁ, జేసి మింట నీడఁ జేసెఁ గంటె. 792
- క. మంచిఫలంబులు హరిచే, నించి కరాలంబనముల నెగడుచు నిదె క్రి
డించెద రంగన చూడుము, చెంచితలం బింఛపత్ర చేలాంచితలన్. 793
- క. ఉల్లసితకుచభరంబుల, నల్లాడెడి నడుముతోడ నలరులదండన్
భిల్లి యొకతె హరి కిచ్చెను, హల్లోహలకలిత యగుచు నంగన కంటే. 794
- క. గిరు లెల్ల జగము లయ్యెం, దరు లెల్లను బల్లవించె ధరణిగగనభూ
చరు లెల్లను జొక్కిరి హరి, మురళిరవామృతము సోక ముద్దియ కంటే. 795
- మ. బలకృష్ణాంఘ్రిసరోజసంగమముచే భాసిల్లుచున్ ధన్యమై
ఫలపుష్పంబులఁ గానికల్ గురిసి సంభావించి మి న్నందుచున్
జలఘాసంబుల గోవులం దనిపి చంచద్భాజరోమాంచ మై
వెలసెం జూడఁ గ దమ్మ యీగిరి పురోవీధిన్ సరోజాననా. 796
- వ. అని యిట్లు బృందావనవిహారి యైన గోవిందుని సందర్శించి పంచబాణభల్లభగ్న
హృదయ లయి వల్లవకాంత లేకాంతంబులఁ జింతించుచుఁ దత్పరతంత్ర లయి
యుండి రంత. 797

— హే మం త ఋ తు వ ర్ష న మా —

- క. శామంతికాస్రగంచిత, సీమంతవతీకుచోష్ణజితశీతభయ
శ్రీమంతం బయి గొబ్బున, హేమంతము దోచె మదనుఁ డేచె విరహులన్. 800
- క. ఉత్తరపుగాలి వినరె వి,యత్తలమున, దుహినకిరణుఁ డహితుం డయ్యెం
బొత్తు జరిగె మిథునములకు, నెత్తమ్ములు దటిగె హిమము నెలకొనియె నృపా. 801
- క. అహములు సన్నము లయ్యెను, దహనము హిత మయ్యె దీర్ఘదశ లయ్యె నిశల్
బహుశీతోపేతం బయి, యుహుహూ యని వడఁకె లోక ముర్వీనాథా. 802
- క. అన్నులచన్నులదండ వి,పన్నులు గా కెల్లవారు బ్రదికిరి గాకీ
చన్నులు మీఱిన వలి నా,పన్నులు గా కుండఁదరమె బ్రహ్మాదులకున్. 803
- ఆ. పొడుపుఁగొండమీఁదఁబొడుచుట మొదలుగాఁ, బరువువెట్టియినుఁడుపశ్చిమాద్రి
మఱుఁగుఁజొచ్చెఁగాక నుసలినఁ జలిచేత, జిక్కెఁజిక్కె ననఁగ జిక్కకున్నె. 804

- క. చెంగల్వవిరులగంధము, మంగళముగఁ గ్రోలుచున్న మధుపము లొప్పె
న్నంగజవహ్నులవై ను, పొంగి విజృంభించు పొగలపోలిక నధిపా. 803
- ఆ. శంభుకంట నొకటి జలరాశి నొక్కటి, మఱియు నొకటి మనుజమందిరముల
నొదిగెఁ గాక మెఱసి యున్న మూడగులు, చలికి నులికి భక్తి సలుపకున్నె.
- శా. ఈ హేమంతము రాకఁ జూచి రమణీహేలాపరీరంభస
త్సాహాయ్యంబునఁ గాని దీని గెలువఁ శక్యంబు గా దంచుఁ దా
రూపఃపహవిధిం ద్రిమూర్తులు సతీయుక్తాంగు లై నారుగా
కోహో వార లదేమి సంతతవధూయోగంబు రాఁ గందురే. 805
- క. ఈ హేమంతము రాకకు, శ్రీహరి యొక్కింత వడఁకి చింతింపంగా
నోహో వెఱవకు మని తా, మాహరికిని శ్రీకుచంబు లభయం బిచ్చెన్. 806
- వ. ఇట్లు నితాంతం బగు హేమంతంబున మొదలినెల తొలిదినంబునందు నందుని
మందం గల గోపకుమారికలు రేపకడ లేచి చని కాళిందీజలంబులం దోఁగి జల
తీరంబున నిసుమునం గాత్యాయనీరూపంబుఁ జేసి సురభికుసుమగంధంబు లిడి
ధూపదీపంబు లిచ్చి బహువిధోపహారంబులు సమర్పించి. 807
- క. ఓకాత్యాయని భగవతి, నీకుఁ మ్రొక్కెదము నేము నేఁ డనుకంపఁ
మా కిందఱకును వైశమ, శ్రీకృష్ణుఁడు మగఁడు గాఁగఁ జేయుము తల్లీ. 808
- క. ఓతల్లి మాకుఁ గృష్ణుఁడు, చేతోవిభుఁ డైననాఁడు చెలువల మెల్లఁ.
నేతివసంతము లాడుచు, జాతర నేసెదము భక్తిచాతురితోడన్. 809
- వ. అని నమస్కరించి హవిష్యంబులు గుడుచుచు నివ్వధంబున మాసవ్రతంబు సలిపి
రం దొక్కనాఁడు. 810

— గోపికావస్తాపహరణము —

- మ. రమణుల్ ప్రొద్దన మేలుకాంచి సఖులఁ రం డంచు నాత్మీయనా
మములం జీరి కుచద్వయీభరములఁ మధ్యంబు లల్లాడఁగాఁ
బ్రమదోద్దామగజేంద్రయాన లగుచుం బద్మాక్షునిం బొడుచుఁ
యమునాతీరముఁ జేరఁబోయిరి గృహీతానోన్యహస్తాబ్జ లై. 811
- వ. ఇట్లానదీతీరంబు నేరం జని గజగమనలు విజనస్థలంబున వలువలు విడిచి యిడి
మది శంక లేక యకలంక లై క్రుంకు లిడఁ జలంబుల జలంబులు సొచ్చి. 812
- క. వారిజలోచనుఁ బొడుచు, వారిజలోచనలు వారివారికి వేడ్కఁ
వారివిహారము సలిపిరి, వారివిహారములు జగతివారికిఁ గలవే. 813
- వ. ఆసమయంబున. 814
- క. తోయజనయనలు యమునా, తోయములం దుండు తెఱిగి దూరగుండయుగం
దోయజనయనుఁడు హరి తన, తోయముగోపకులు దానుఁ దోఁతెంచె నృపా.
తరలము. కదలకుం డని తోడివారలఁ గన్నుసన్నల నిల్పుచుం

బదము లొయ్యన నేలఁ బెట్టుచుఁ బద్మ నేత్రుఁడు మాని యై
పొదలమాటున నల్లనల్లన పొంచి పొంచి నతాంగుఁ డై
యదను గోరుచు డాసి వ్రేతలయంబరంబులు దొంగిలెన్.

816

వ. ఇట్లు దొంగిలి.

817

శా. ఉద్యద్గంధగజేంద్రగౌరవముతో యోహంబరంబుల్ విభుం
డాద్యుం డర్భకుభంగి నర్భకులతో హాసార్థియై కొంచుఁ ద
న్నద్యంభగికణశీతవాతజనితానందంబుతో నెక్కెఁ దా
సద్యోము క్తదురంతపాదపజనుస్సంతాపమున్ నీపమున్.

818

వ. అప్పు డయ్యింతు లి ట్లనిరి.

819

క. మామావలువలు ముట్టకు, మామా కొనిపోకు పోకు మన్నింపు తగన్
మామాన మేల కొనియెదు, మామానసహరణ మేల మానుము కృష్ణా. 820

సీ. బహుజీవనముతోడ భాసిల్లి యుండుటో గోత్రంబు నిల్పుటో కూర్చి తోడ
మహి నుద్ధరించుటో మనుజసింహంబ వై ప్రజలఁ గాచుటో కాక బలిఁ దెరల్చి
పిన్న వై యుండియుఁ బెంపు వహించుటో రాజుల గెల్పుటో రణములందు
గురునాజ్ఞ సేయుటో గుణనిధి వై బలప్రఖ్యాతిఁ జూపుటో భద్రలీల

ఆ. బుధులు మెచ్చుభువిఁ బ్రబుద్ధత మెఱయుటో, కల్కితనముసేయ ఘనత గలదె
వావి లేదు వారువారు నావా రను, నెఱుక వలదె వలువ లిమ్ము కృష్ణా. 821

క. కొంటివి మాహృదయంబులు, గొంటివి యానంబు లజ్జఁ గొంటివి వలువల్
గొంటి విఁక నెట్లు సేసెదో, కొంటెవు గద నిన్ను నెఱిగికొంటిమి కృష్ణా. 822

సీ. రాజసంబున నీవు రంజిల్లు టెఱుఁగమే చెలరేగి వింతలు సేయుచుండ
సత్త్వసంపద గల్గి జరగుటఁ దలఁపమే సిరి గల్గి యన్యులఁ జెనకుచుండ
గురుతరశక్తియుక్తుడ వౌట యెఱుఁగమే తామసంబున నెగ్గు దలఁచుచుండ
నొకభంగితో నుండకుంటఁ జింతింపమే మాయావి యై మాఱుమలయుచుండ

ఆ. నేమిజాడవాడ వేపాటి గలవాడ, వేగుణంబు నెఱుఁగ వెల్లయెడల
నొదిఁగి యుండ నేర వోరంతప్రాద్దును, బటము లీగదయ్య పద్మనయన. 823

క. రాజుల నెఱుఁగవు బలిమిని, రాజిల్లెడుచీర లీవు రమణుల మింకన్
రాజున కెఱిఁగించెద మో, రాజీవదళాక్ష నీవు రాజవె ధరకున్. 824

వ. అని పలికిన కన్నియల పలుకు లాలించి మందహాస సుందరవదనారవిందుఁ డై
గోపాలబాలకుల కరంబులం గరంబులు వ్రేసి యమ్ముద్దియల నుద్దేశించి నెఱవాది
చతురుం డి ట్లనియె.

825

శా. రామల్ రాజులతోడ నీవనికి నారంభింతురే మీక్రియన్
మోమో టేమియు లేక దూలెదరు మీమోసంబు చింతింప రం
భోమధ్యంబుననుండి వెల్వడి వెసం బూర్ణేందుబింబాననల్
మీమీచీరలు వచ్చి పుచ్చుకొనుఁడా మీ కిచ్చెదం జెచ్చెరన్.

826

- వ. అనిన నమ్మానవతు లొండొరుల మొగంబులు సూచి నగుచు మర్కంబులు నాట
నమ్మాటలకు మగుడం బలుక సిగ్గువడుచు నగ్గలం బయిన చలిని వలిగొని కంఠ
ప్రమాణజలంబులం దుండి డోలాయమానమానస లై యి ట్లనిరి. 827
- క. మావలువ లాగడంబున, నీ వేటికిఁ బుచ్చుకొంటి నీ వల్పుడవే
నీవెటుఁగని దే మున్నది, నీ విందఱలోన ధర్మనిరతుఁడవు గదే. 828
- శా. ఇంతుల్ తోయము లాడుచుండ మగవా రేతెంతురే వచ్చిరా
యింతల్ సేయుదురే కృపారహితు లై యేలోకమం దైన నీ
వితల్ నీతలఁ బుట్టె గాక మఱి యేవీ కృష్ణ యోచెల్ల నీ
చెంతఁ దాసుల మై చరించెదము మాచేలంబు లిప్పింపవే. 829
- క. వచ్చెదము నీవు పిలిచిన, నిచ్చెద మే మైనఁగాని యెటఁ జొరు మనినం
జొచ్చెదము నేడు వస్త్రము, లిచ్చి మముం గరుణతోడ నేలుము కృష్ణా. 830
- వ. అనిన దరహాసితవదనుం దై హరి యి ట్లనియె. 831
- క. ఏతరుణుఁడు మగఁ డౌటకు, మీతపములు సెప్పుఁ డింక మీయానలు సుం
డీ తప్పిన నీకూరిమి, మీతలలనె పుట్టెనోటు మేసిని లేదే! 832
- క. ఎవ్వనిఁ గని మోహించితి, రెవ్వఁడు మీమానధనము లెల్ల హరించెన్
నివ్వటిలే మీకుఁ గూరిమి, యెవ్వనిపైఁ బలుకరాదె యే నమృడనే. 833
- వ. అనిన విని సుందరు లన్యోన్యసందర్శనంబులు సేయుచు హృదయారవిందంబు
లందుఁ గందర్పండు సందడింప నగుచు నిరుత్తర లయి యున్న లోకోత్తరుం
డి ట్లనియె. 834
- క. నాయుంటికి దాసుల రై, నాయాజ్ఞ వహించి మీరు నడచెద రేనిన్
మీయంబరంబు లిచ్చెదఁ, దోయంబులు వెడలి రండు తోయ్యలులారా. 835
- వ. అనిన విని హరిమధ్యలు చలికి వెఱచి సలిలమధ్యంబున నిలువ నోపక. 836
- క. కొందఱు వెడలువ మందురు, కొందఱు వెడలుటయు సిగ్గుఁ గొను గోవిందుం
డందురు కొందఱు దమలో, గొందలమందుదురు వడఁకుగొని మనుజేంద్రా. 837
- వ. మఱియు నెట్టకేలకుఁ జిత్తంబులు గట్టిపఱచుకొని తనుమధ్యలు తోయమధ్యంబు
వెలువడి. 838
- క. చంచత్పల్ల వకోమల, కాంచననవరత్న ఘటితకంకణరుచిరో
దంచితకరసంఛాదిత, పంచాయుధగేహ లగుచుఁ బడఁతులు వరుసన్. 839
- వ. చని ప్రాథ లైన సుందరుల ముందట నిడుకొని మందగమనలు మందహాసంబు
తోడ నెదుర నిలిచిన నరవిందనయనుం డి ట్లనియె. 840
- నీ. శృంగారవతులార నీ గ్గేల మిముఁ గూడి పిన్న నాటను గోలెఁ బెరిగినాడ
నెటుఁగనే మీలోన నెప్పుడు నున్నాడ నేను జూడనిమర్శ మెద్ది గలదు

- వ్రతనిష్ఠ లై యుండి వలువలు గట్టక నీకు సొత్తురె మీరు నియతి దప్పి
కాత్యాయనీదేవి గల్ల సేయుట గాక యీరీతి నోచువా రెందు గలరు
- ఆ. వ్రతఫలంబు మీరు వలచినఁ జక్కఁగ, నింతు లెల్లఁ జేతు లెత్తి మ్రొక్కి
చేరి పుచ్చుకొనుడు చీరలు సిగ్గు వో, నాడ నేల యెద్దు లాడ నేల. 841
- వ. అనిన విని మానవతులు దమలోన. 842
- మ. వ్రతముల్ సేయుచు నొక్క మా టయిన నెవ్వనిక విచారించినక
వ్రతభంగంబులు మాను నట్టి వరదుక వామాత్తు లీక్షించియుక
గతచేలాష్టవనంబు నేడు వ్రతభంగం బంచు శంకించి ఘా
లతటన్యస్తకరాబ్జ లై సరసలీలక మ్రొక్కి ర ట్లందఱున్. 843
- క. బాలలకు హస్తకీలిత, ఫాలలకు నితాంతశీతపవనాగమనా
లోలలకు నంబరములు గృహాలుడు హరి యిచ్చె భక్తపాలకుఁ డగుటన్. 844
- ఆ. చీర లపహరించి సిగ్గులు విడిపించి, పరిహసించి యైనఁ బరఁగ మనకు
ఘనుడు నోముకొఱఁత గాకుండ మ్రొక్కించె, ననుచు హరి నుతించి రబలలెల్ల.
- క. ఉల్లములు నొవ్వ నాడినఁ, గల్లలు సేసినను నగినఁ గలఁచిన నైనక
వల్లభులు సేయుకృత్యము, వల్లభలకు నెద్దు గాదు వల్లభ మధిపా. 846
- వ. ఇట్లు హరి వలువ లిచ్చినం గట్టుకొని సతు లతనియందు బద్ధానురాగ లయ్యుఁ
జలింపక తెప్ప లిడక తప్పక చూడ నాప్రోడ యెఱింగి చేరి వారి కిట్లనియె. 847
- సీ. లక్షణవతులార లజ్జించి చెప్పరు గాని మీమర్తముల్ గానఁ బడియె
నను గొల్వఁ జింతించినారు నాచేతను సత్యంబు మీనోము సఫల మగును
గామితార్థంబులకలిమిఁ జెప్పఁగ నేల ననుఁ గొల్వ ముక్తికి నడవ వచ్చుఁ
గడమ కూడఁగ నంబికాదేవి నోచంగ నటమీఁద రాత్రులయందు మీకు
- ఆ. నన్నుఁ బొందఁ గల్గు నమ్మి పొం డని హరి, వల్క నింతు లెల్లభ్రాంతిఁ జనిరి
తపము పండె ననుచుఁ దత్పదాంభోజముల్, మానసించుకొనుచు మందకడకు.

— మునిభార్య లన్నముఁ దీసికొని వచ్చి శ్రీకృష్ణుని నారగింపఁజేయుట —

- వ. ఇట్లు గోపకన్యకలందుఁ బ్రసన్నుం డై గోవిందుండు బృందావనంబు దాఁటి
దూరంబున ధేనువుల మేపుచుండఁ జండకిరణుని యెండం బడి దండించెడి తరుల
దండ నండగొనుచు నాతపత్రాకారంబులై నీడలు సేయుచున్న వృక్షంబుల నీక్షించి
కృష్ణబలశ్రీదామదేవప్రస్థవిశాలాద్భుత ప్రముఖులకుం దక్కిన గోపకు లిట్లనిరి. 849
- మ. అపకారంబులు సేయ మెవ్వరికి నేకాంతంబులం దుండు నా
తపశీతానిలవర్ష వారణము లై త్వగ్గంధనిర్యాసభ
స్థపలాశాగ్రమరందమూలకుసుమచ్ఛాయాఫలశ్రేణిచే
నుపకారంబులు సేయు నర్థులకు నీయుర్విజముల్ గంటిరే. 850
- వ. అని చిగురాకు పువ్వు గాయ వండు తండంబులవ్రేఁగున వీఁగిన తరువులనడిమి

- తెరువునం బసుల దాటుల దాటించి యమునకుం జని వెడదమడుగుల మెల్లన
చల్లనినీరు ద్రావించి తత్సమిపంబున మేపుచు వల్లపులెల్ల మూఁకలుగొని
యాఁకలిగొంటి మని విన్నవించినఁ దనకు భక్తురాం డగు విప్రభార్యలవలనం
బ్రసన్నుఁడై వారలం జూచి రామసహితుం డైన హరి యిట్లనియె. 851
- సీ. వల్లపులార యీవనమునవిపులి బ్రహ్మవాదులు దేవభవనమునకు
నరుగుట కాంగిరిసాహ్వయసత్తంబు సలుపుచు నున్నారు సనుఁడు మీరు
మానామములు సెప్పి మైత్రితో నడిగిన నన్నంబు వెట్టెద రనుచుఁ బలుక
వారలు చని విప్రవరుల కెల్లను మ్రొక్కి పసుల మేపుచు బలభద్రకృష్ణు
తే. లలసి పుత్తెంచి రిట మమ్ము నన్న మడుగ, ధర్మవిదులార యర్థిప్రదాతలార
పెట్టుఁ డన్నంబు శ్రాంతులఁ బిలిచి తెచ్చి, పెట్టుదురుగాదె మిముబోఁటిపెద్దలెల్ల.
క. ఘనదీక్షితునకు నైనం, జనుఁ గుడువఁగఁ బశువధంబు సౌత్రామణియుం
జనినవెనుక దోషములే, దనఘాత కులార పెట్టుఁ డన్నము మాకున్. 853
- వ. అని గోపకులు పలికిన. 854
- మ. క్రతువున్ మంత్రముఁ దంత్రమున్ ధనములుం గాలంబు దేశంబు దే
వతయున్ ధర్మము నన్యముల్ దలచ నెవ్వఁ డట్టిసర్వేశ్వరున్
మతి నూహింపక గోపబాలుఁ డనుచున్ మందస్థితిం జూచి దు
ర్మతు లై యన్నము లేదు లే దనిరి సమ్మానక్రియాశూన్యు లై. 855
- వ. అంత గోపకులు నిరాశు లై వచ్చి యెఱింగించిన హరి లొకికానుసారి యగుచు
మీ రయ్యార్యుల నడుగక వారి భార్యలకు మారాకఁ జెప్పం డన్నంబు వెట్టెద
రని పంచిన వారలు సని బ్రాహ్మణసతుల దర్శించి నమస్కరించి సంపూజితు లై
యిట్లనిరి. 856
- క. గోవుల మేపును నాఁగొని, గోవిందుం డన్న మడిగి కొని రం డని మ
మ్మావేశం బుత్తెంచెను, ధీవిలసితలార రండు తెం డన్నంబుల్. 857
- వ. అనిన విని గోవిందదర్శన కుతూహల లై ధరణీసురసుందరులు సుభ్రమానం
దంబులు డెందంబుల సందడింప భక్ష్య భోజ్య లేహ్య చోష్య పానీయభేదం
బులుం గలిగి సంస్కారసంపన్నంబు లైన యన్నంబులు కుంభంబుల నిడికొని
సంరంభంబుల సముద్రంబునకు నడచునదుల తెఱంగున. 858
- క. బిడ్డలు మగలును భ్రాతలు, నడ్డము చని వల దనంగ నటు దలఁ డని మా
టొడ్డుచు జగదీశ్వరునకు, జడ్డన నన్నంబు గొనుచుఁ జని రాసుదతుల్. 859
- వ. చని యమునా సమీపంబున నవపల్ల వాతెరేకంబును విగతవనచరశోకంబును నైన
యశోకంబుక్రింద నిర్మలస్థలంబున. 860
- సీ. ఒకచెలికానివై నొకచేయి సాచి వే టొకచేత లీలాబ్జ మూఁచువానిఁ
గొప్పున కందనికొన్ని కుంతలములు నెక్కుల నృత్యంబు నేయువానిఁ

గుఱచచుంగులు వుచ్చికొమ రారఁ గట్టిన పసిడివన్నియ గలపటమువాని
నొడలఁ దిరిగి రా నలవడఁ జుట్టిన దట్టంపుఁ బించెపుదండవాని

తే. రాజితోత్పలకర్ణ పూరములవాని, మహితపల్ల వపుష్పదామములవాని
భువనమోహననట వేషభూతివానిఁ, గనిరి కాంతలు కన్నులకఱపు దీఱ. 861

క. కనిలోచనరంధ్రంబుల, మును మిడి హరిలలితరూపమును లోఁగొని నె
మ్మనములఁ బరిరంభించిరి, తనుమధ్యలు హృదయజనితతాపము వాయన్. 862

వ. ఇవ్విధంబున. 863

క. వారితసర్వస్పృహలై, వా రందఱుఁ దన్నుఁ జూడ వచ్చుట మదిలో
వారిజనయనుఁడు వొడగని, వారికి ని ట్లనియె నగి యవారితదృష్టిన్. 864

శా. కాంతారత్నములార మీగృహములం గల్యాణమే యేమి గా
వింతుఁ మీ కిటు రండు మమ్ము నిచటఁ వీక్షింప నేతెంచి
రెంతేవేడుకతో నెటుంగుదును నిర్హేతుస్థితిఁ నన్ను ధీ
మంతుల్ మీక్రియఁ జేరి కందురు గదా మత్సేవలఁ సర్వమున్. 865

వ. కావున గృహస్థు లైన మీపతులు మిమ్ము గూడి క్రతువు నిర్విఘ్నంబుగా
సమాప్తి నేసెదరు మీరు యాగవాటంబునకుం జనుం డనిన విప్ర భార్య లి ట్లనిరి.

మ. తగునే మాధవ యిట్టివాఁడిపలుకుల్ ధర్మంబులే మాయెడఁ
మగలుఁ బిడ్డలు సోదరుల్ జనకులుఁ మమ్ము నివారింప మ
చ్చిగ నీయంఘ్రిలు సేరినార మటఁ బో జేకొందురే వార లా
పగి దే మొల్లము కింకరీజనులఁ గా భావించి రక్షింపవే. 867

వ. అనిన జగదీశ్వరుండు. 868

సీ. నాసమీపమున నున్నా రంచు నలుగరు బంధులు భ్రాతలు పతులు సుతులు
మిమ్ము దేవత లైన మెత్తు రంగనలార శాదేహసంగంబు శరుల కెల్ల
సౌఖ్యానురాగసంజనకంబు గాదు ముక్తిప్రదాయకము నాకీ ర్తనమున
దర్శనాకర్ణనధ్యానంబులను గర్త బంధదేహంబునఁ బాసి మీరు

తే. మానసంబులు నాయందు మరగఁజేసి, నన్నుఁ జేరెద రటమీఁద నమ్ముఁ డనుచుఁ
బలికి వారలు దెచ్చినభక్షణాదు, లాప్తవర్గంబుతో హరి యారగించె. 869

క. పరమేశ్వరార్పణంబుగఁ, బరజనులకు భిక్ష యిడినఁ బరమపదమునం
బరఁగెద రట తుది సాక్షా, త్పరమేశుఁడు భిక్ష గొన్న ఫల మెట్టిదియో. 870

వ. ఇట్లు సర్వేశ్వరుం డయిన హరికి భిక్ష యిడి తమ భార్య లతనివలనం గృతార్థ
లగుట యెఱింగి భూసురవరులు తమలో ని ట్లనిరి. 871

చ. కటకట మోసపోయితిమి కాంతలపాటియు బుద్ధి లేదు నే
డిట హరిఁ గానఁ బో నెటుఁగ మేము దు రాత్ముల మేము కల్పపో
దృటులము విష్ణుదూరగుల ప్రాజ్ఞత లేల తపంబు లేల ప
ర్యటనము లేల శీలములు యాగములుఁ మఱి యేల కాల్పనే. 872

క. జపహోమాధ్యయనంబులు, దపములు వ్రతములును లేనితరుణులు హరిస
త్కృపఁ బడసి రన్నిగలిగియు, జపలతఁ బొందితిమి భక్తిసలుపమి నకటా. 873

క. సురగురులగుయోగీంద్రుల, నరుదుగ మోహితులఁ జేయు హరిమాయ మమున్
నరగురుల మూఢవిప్రుల, నురవడి మోహితులఁ జేయ నోపక యున్నే. 874

మ. క్రతువుల్ ధర్మము మంత్రతంత్రధనముల్ గాలంబు దేశంబు దే
వతయున్ వహ్నులు మేదిసీసురులు నెవ్వఁ డట్టిసర్వేశుఁ డీ
క్షీతి రక్షింప జనించినాఁ డెఱుంగ మాశ్రీభర్తకుం గర్తకుం
గుతలోద్ధర్తకు మేము మ్రొక్కెదము రక్షోనాథసంహర్తకున్. 875

— నందాదు లింద్రయాగము సేయ శ్రీకృష్ణునితో నాలోచించుట —

వ. అని మఱియు ననేకవిధంబులఁ బశ్చాత్తాపంబులం బొంది హరిం దలంచి శమింపు
మని మ్రొక్కి బ్రాహ్మణులు కంసభీతు లయి బలకృష్ణసందర్శనంబు సేయం జనరై
రంత నక్కడ నఖిలదర్శనం దైన హరి యింద్రయాగంబు సేయం దలంచి తన
కడకు వచ్చిన నందాదిగోపవృద్ధులం గని నందున కిట్లనియె. 876

సీ. యాగంబు సేయంగ నర్థించి వచ్చితి రీయాగమున ఫల మేమి గలుగు
నెవ్వఁడు దీనికి నీశ్వరుం డధికారి యెవ్వఁడు సాధన మెంత నలయు
శాస్త్రీయమో జనాచారమో కార్యంబు వైరుల కెఱిగింపవలదు గాని
యెఱిగెడిమిత్రుల కెఱిగింపదగుఁ జేరి యెఱిగిచేసినఁ గోర్కు లెల్లఁ గలుగుఁ

ఆ. బగయుఁ జెలిమి లేక పరగినమిముబోటి, మంచివారి కేల మంతనంబు
తలఁపు లెల్ల మాకుఁ దగ నెఱిగింపవే, తాత వాక్సుధాప్రదాత వగుచు 877

వ. అని వలికిన ప్రాధకుమారునికిఁ దండ్రీ యిట్లనియె. 878

సీ. పర్జన్యుఁ డధికుండు భగవంతుఁ డమరేంద్రుఁ డతనికిఁ బ్రియమూర్తులగుచునున్న
మేఘబృందంబులు మేదిసీతలముపై నతనిపంపున భూతహర్షణముగ
జలములు గురియుఁదజ్జలపూరములఁ దోఁగి పండు సస్యంబు లాపంట దమకు
ధర్తార్థకామప్రదాయకంబుగ లోకు లెల్లను బ్రదుకుదు రింత యెఱిగి

తే. మేఘవిభుఁ డైన యింద్రుండు మెచ్చుకొఱకు
నింద్రయాగము సేయుదు రెల్లనృపులు
కామలోభభయద్వేషకలితు లగుచుఁ
జేయకుండిన నశుభంబు సెందుఁ బుత్ర. 879

వ. అదియునుం గాక. 880

ఆ. మఖము సేయ వజ్ర మది సంతసించును, వజ్ర సంతసింప వాన గురియు
వాన గురియుఁ గసపు వసుమతిఁ బెరుగును, గసపు మేసి ధేనుగణము బ్రదుకు.

క. ధేనువులు బ్రదికెనేనిక, మానదు ఘనమైన పాడి మందలఁ గలుగుక

- మానుగను బాడి గలిగిన, మానవులును సురలుఁ దనిసి మనుదురు పుత్రా. 882
- వ. అని యిట్లు నొడివిన నందుని వచనంబులు విని యింద్రునికిఁ గోపంబు దీపింప
దనుజదమనుండు తండ్రి కి ట్లనియె. 883
- క. కర్తమునఁ బుట్టు జంతువు, కర్తమునన వృద్ధిఁ బొందుఁ గర్తమునఁజెడుం
గర్తమె జనులకు దేవత, కర్తమె సుఖదుఃఖములకుఁ గారణ మధిపా. 884
- క. కర్తములకుఁ దగుఫలములు, కర్తలకు నిడంగ రాజు గాని సదా ని
ష్కర్తుఁ డగునీశ్వరుండును, గర్తవిహీనునికి రాజు గాఁడు మహాత్మా. 885
- వ. కావునఁ గర్తానుయాతంబు లయిన భూతలంబులకుఁ బురుహూతునివలని భీతి
యేటికి పురాతనజన్మ సంస్కారంబులు గుప్పలు గొని కప్పినఁ గర్తంబులఁ దప్పించి
పెంపువడయ నప్పర మేశ్వరుండును నేరఁ డితరులం జెప్ప నేల సురా సుర నరా
నీకంబులతోడిలోకంబు నిజసంస్కారవశం బై యంద డింది యున్నది సందేహంబు
లేదు దేహి కర్తవశంబున గురుతను దేహంబులం జొచ్చి వెడలు నొజ్జ వేలుపు
నెచ్చెలి పగలు చుట్టంబులు కర్తంబు జీవుండు కర్తంబుతోడన వర్తించు నతనికిఁ
గర్తంబు దైవతంబు కర్తంబునం బ్రతుకుచు నితరసేవ సేయుట సతి పతి విడచి
జారుం జేరిన చందం బగు విప్రుండు వైదికకర్తంబున మెలంగు నృపతి ధరణీపాల
నంబున సంచరించు వైశ్యుండు వాణిజ్యకృషికుసీదగోరక్షణాదుల వర్తించు
శూద్రుం డగ్రజన్తుల సేవించి బ్రదుకు సత్త్వరజస్తమోగుణంబు లుత్పత్తిస్థితి
లయకారణంబు లందు రజంబున జగంబు జన్తించు రజోగుణ ప్రేరితంబు లయి
మేఘంబులు వర్షించు వర్షంబునం బ్రజావృద్ధి యగు నింద్రుం డేమి సేయం
గలవాఁ డదియునుం గాక. 886
- శా. కోపింపం బని లేదు శక్రునికిఁ దాఁ గోపించుఁ గా కేమి సం
క్షేపం బయ్యెడి దేమి పట్టణములుం గేహంబులుం దేశముల్
వ్యాపారంబులు మీకుఁ బోయెడినె శైలారణ్యభాగంబులన్
గోపత్వంబున నుండుచున్ మనకు సంకోచింపఁగా నేటికిన్. 887
- సీ. పసులకుఁ గొండకు బ్రాహ్మణోత్తములకు మఖము గావించుట మంచిబుద్ధి
యింద్రయాగంబున కేమేమి దెప్పింతు రవి యెల్లఁ దెప్పింపుఁ డరసి మీరు
పాయసంబులు నపూపములు సైదపుఁ బిండి వంటలుఁ బప్పును వలయునట్టి
ఫలశాకములు వండఁ బంపుఁడు హోమంబు సేయుఁడు ధేనుదక్షిణల నిచ్చి
- తే. బహురసాన్నంబు వెట్టుండు బ్రాహ్మణులకు
నచలు లై పూజ లొనరింపుఁ డచలమునకు
నధమచండాలశునకసంహతికిఁ దగిన
భక్ష్యముల నిండు కసవులు పసుల కిండు. 888
- శా. గంధాలంకరణాంబరావళులచేఁ గై సేసి యిష్టాన్నముల్
బంధుశ్రేణియు మీరలుం గుడిచి నాభాషారతిన్ వేడుకల్

సంధిల్లఁ గిరిగోద్విజానలనమస్కారంబు గావింపుఁ డో
జం ధర్మం బని తోచెనేని జనకా జన్మంబు ధన్యం బగున్.

889

వ. అని మఱియు నిలింపవలెసొంపు దింపు తలంపున నిమ్మఖంబు దనకు సమ్మతం బని
గోవిందుండు వలికిన నందాదులు మేలు మే లని తద్వచనప్రకారంబునం బుణ్యా
హవాచనంబులు సదివించి ధరణిసురులకు భోజనంబు లిడి పసులకుం గసవు
లొసంగి రప్పుడు.

890

మ. సకలాభీరులు వీడె కృష్ణుఁ డన నై జం బైన రూపంబుతో
నకలంకస్థితి నుండి శైల మిదె మీ రర్చింప రం డంచుఁ దా
నొకశైలాకృతిఁ దాల్చి గోపకులతో నొండొండ పూజించి గో
పకదత్తాన్నము లాహరించె విభుఁ డాప్రత్యక్షశైలాకృతిన్.

891

మ. వినుఁడీ శైలము కామరూపి ఖలులఁ వేధించు నాజ్యాన్నముల్
మన మొప్పించిన నాహరించె మనలఁ మన్నించెఁ జిత్తంబులో
ననుకంపాతీతయంబు నేనె మనపై నంచుఁ సగోపాలుఁడై
వనజాతుండు నమస్కరించె గిరికిఁ వందారుమందారుఁడై.

892

వ. ఇట్లు గోపకులు హరిసమేతు లై గిరికిం బూజనోపహారంబులు సమర్పించి గోధనం
బులం బురస్కరించుకొని భూసురాశీర్వాదవచనంబులతో గిరికిం బ్రదక్షిణంబు
నేసి రాసమయంబున.

893

క. గుఱ్ఱములపరువు మెచ్చని, నఱ్ఱలఁ గట్టిన రథంబు నందప్రముఖుల్
గుఱ్ఱలయార్పులు నెలఁగఁగఁ, దొఱ్ఱులగమి వెంట నంటఁ దోలి రిలేశా.

894

క. పాటించి గానవిద్యా, పాటవమునఁ దేరు లెక్కి బహుతానములం
బాటలగంధులు కృష్ణుని, బాటలఁ బాడిరి విరోధిపాటనుఁ డనుచున్.

895

క. కుండనిభాషీనంబులు, మండితవర్ణములు వివిధమహితాకృతులున్
నిండినకడుపులుఁ గన్నుల, పండువులుగఁ బాడికుట్టిపదువులు నడచెన్.

896

క. పొగ రెక్కినమూపురములు, దెగ గల వాలములు శైలదేహంబులు భూ
గగనములు నిండుఱంకెలు, మిగుల మెఱయువృషభగణము మెల్లన నడచెన్.

వ. ఇట్లు పర్వతప్రదక్షిణంబు నేసి గోపకులు మాధవసమేతు లై మందకుం జని
రంత మహేంద్రుం డంతయు నెఱింగి మహాకోపంబునఁ బ్రళయప్రవర్తకంబు
లగు సంవర్తక మేఘంబులం జీరి యిట్లనియె.

898

మ. పెరుగుల్ నేతులు ద్రావి క్రొవ్వి భువి నాభీరుల్ మదాభీరులై
గిరిసంఘాతకతోరపత్రదళనక్రీడాసమారంభదు
ర్భరదంభోలిధనుం బురందరు ననుం బాటించి పూజింప క
గిరికిం బూజలు నేసి పోయి రిదె పో కృష్ణుండు ప్రేరేపగన్.

899

- క. గురుదేవహీను బాలుని, గిరిభూజప్రముఖవాసుఁ గృష్ణు ననీశుం
బరిణామశీలుఁ గులగుణ,విరహితుఁ జేపట్టి యింద్రు విడిచిరి గొల్లల్. 900
- ఆ. విమలఘనతరాత్ర విజ్ఞానవిద్యచే, నిగుడలేక యుడువనిభము లగుచుఁ
గర్జ మయము లైన క్రతువుల భవమహాఃర్ణవము గడవఁ గోరినారు వీరు. 901
- శా. ఉద్యత్సంపద నమ్మి నందతనయోద్యోగంబునన్ వెట్టు లై
మద్యాగంబు విసర్జనీయ మని రీ మర్త్యుల్ వడిన్ మీరు మీ
విద్యుద్వల్లులఁ గప్పి గర్జనములన్ వేధించి గోవుల్ జనుల్
సద్యోమృత్యువుఁ బొంద తాల్ గురియుఁడీ శౌర్యం బవార్యంబుగన్. 902
- క. మీవెంట వత్తు నే నై,రావణనాగంబు నెక్కి రయ మొప్పంగా
దేవగణంబులతోడను, గోవిందునిమంద లెల్లఁ గొందలపెట్టన్. 903
- వ. అని యిట్లు వలికి జంభవైరి సంరంభంబున దంభోళి జళిపించి బింకంబున శంకిం
పక కింకతోడ సంకలియ లూడ్చిన మహానిలప్రేరితంబు లయి చని నందుని
మందమీఁద నమోఘంబు లైన మేఘంబులు మహాఘంబు లై పన్ని ప్రచండ
గతిం జండమరీచిమండలంబుఁ గప్పి దివి నిండి దిశ లావరించి రోదోంతరాళంబు
నిరంతర నీరంధ్రనిబిడాంధకార బంధురంబుగ నిరోధించి బలిభంజనద్వితీయపాద
పల్లవభగ్నం బైన బ్రహ్మాండభాండంబుచిల్లుల జల్లించి తొరఁగు బహిస్సముద్ర
సలిలనిర్ఘరంబుల వడువున నెడతెగక తోరంబు లైన నీరధారలం గురియుచు శిలల
వర్షించుచుఁ బిడుగుల టువ్వుచు నుండ మిట్టుపల్లంబులు సమతలంబు లయి యే
కార్ణవంబు రూపుసూపిన నందు దుడుకడుచుచు నీడుచు విలయశిఖి శిఖాసంరంభ
విజృంభమాణవిద్యుల్లతావిలోకంబున రిమ్ములుగొని సొమ్ములు వోవుచున్న లేగలును
లేగలకుమూతు లడ్డంబు లిడి ప్రళయభైరవ భేరిభాంకారభీషణంబు లగు గర్జన
ఘోషణంబులఁ జెవుడువడి చిందఱవందఱ లైన డెందంబులం గంది కుందివ్రాలు
ధేనువులును ధేనువుల వెనుక నిడుకొని దురంతకల్పాంత కాలకీలికరాళకాలకంత
కరవిశాల గదాఘాతప్రభూతంబు లైన నిర్ఘాతపాతంబులకు భీతంబు లై హరికి
మ్రొక్కి రక్షరక్షేతిశబ్దంబులు సేయుకైవడి విడువని జడిం బడి సైరింపక శిరం
బులు వంచుకొని గద్గదకంతంబున సంభారవంబులు సేయు వృషభంబులును
వృషభాదిగోరక్షణంబు సేయుచు దుర్వారఘోర శిలాసారంబుల సారంబులు
సెడి శరీరంబులు భారంబు లైన మ్రానుపడు గోపకులును గోపకులం బట్టుకొని
దట్టం బయిన వానకొట్టునం బెట్టువడి బడుగునడుములు నుసులువడ వడవడ వడం
కుచు గోవిందుని జీరు గోపికలును కోపికాజనకతినకుచకలశ యుగళంబుల మఱుం
గునం దలలు వెట్టుకొని పరవశు లైన శిశువులునుం గలిగి మహాఘోషంబుతోడ
నప్టం బైన ఘోషంబుఁ జూచి ప్రబుద్ధు లైన గోపవృద్ధులు గొందఱు దుర్జనశిక్ష
కుండును సజ్జనరక్షకుండును నైన పుండరీకాకునకు మ్రొక్కి యిట్లనిరి. 904

- ఉ. అక్కట వానఁ దోఁగి వ్రజ మాకుల మయ్యె గదయ్య కృష్ణ నీ
వెక్కడ నుంటి వింతదడ వేలసహించితి నీపదాబ్జముల్
దిక్కుగ నున్న గోపకులు దీనత నొంద భయాపహరివై
గ్రక్కునఁ గావ కి ట్లునికి కారుణికోత్తమ నీకుఁ బాడియే. 905
- క. ఈయుటుములు నీమోటుములు, నీయశనులఘోషములు నీజలధారల్
నీయాన దొల్లి యెటుఁగము, కూ యాలింపంగదయ్య గుణరత్ననిధి. 906
- క. వారి బరు వయ్యె మందల, వారికి నిదె పరులు లేరు వారింపంగా
వారిదపటలభయంబును, వారిరుహదళాక్ష నేడు వారింపంగదే. 907
- వ. అనిన విని సర్వజ్ఞుం డైన కృష్ణుం డంతయు నెఱింగి. 908
- ఉ. త న్నొకయింత గైకొనరు తప్పిరి యాగము సేసి రంచుఁ దా
మిన్నుననుండి గోపకులమీఁద శిలల్ గురియించుచున్న వాఁ
డున్న తనిర్జరేంద్రవిభవోత్థితగర్వనగాధిరూఢుఁ డై
కన్నులఁ గాన డింద్రుఁ డిటు గర్వపరుం డొరుఁ గాన నేర్చునే. 909
- క. దేవత లందఱు నన్నును, సేవింతురు రాజ్యమదముఁ జెందరు చెలుపం
గా వలదు మానభంగము, గావింపగ వలయు శాంతి గలిగెడుకొఱకై. 910
- వ. అని చింతించి శిలావర్షహతు లై శరణాగతు లైన ఘోషజనుల రక్షించుట
తగ వని సకలలోకరక్షకుం డయిన విచక్షణుండు. 911
- చ. కలఁగకుఁడీ వధూజనులు కంపము నొందకుఁడీ వ్రజేశ్వరుల్
తలఁగకుఁడీ కుమారకులు తక్కినవారలు తాలవానచే
నలఁగకుఁడీ పశువ్రజము నక్కడ నక్కడ నిల్వనీకుఁ డీ
మెలఁపున మీకు నీశ్వరుఁడు మే లొసఁగుం గరుణార్ద్రచిత్తుఁ డై. 912
- వ. అని పలికి. 913
- ❖ శ్రీకృష్ణుఁడు గోవర్ధన పర్వతము నెత్తుట ❖
- క. కిరియై ధర యెత్తినహరి, కరిసరసిజముకుళ మెత్తుగతిఁ ద్రిభువనశం
కరకరుఁ డై గోవర్ధన,గిరి యెత్తెం జక్క నొక్క కేలన్ లీలన్. 914
- క. దండిని బ్రహ్మాండంబులు, చెండులక్రియఁ బట్టి యెగురఁజిమ్మెడుహరికిన్
గొండఁ బెకలించి యెత్తుట, కొండొకపని గాక యొక్కకొండా తలఁపన్. 915
- వ. ఇట్లు గిరియై త్తి. 916
- శా. బాలుం డాడుచు నాతపత్ర మని సంభావించి పూగుత్తి కెం
గేలం దాల్చినలీల లేనగవుతోఁ గృష్ణుండు దా నమ్మహః
శైలంబున్ వలకేలఁ దాల్చి విపులచ్ఛత్రంబుగాఁ బట్టె నా
భీలాభ్రచ్యుతదుశ్శిలాచకితగోపీగోష్ఠగోపం క్తికిన్. 917
- వ. ఇట్లు గోత్రంబు ఛత్రంబుగాఁ బట్టి గోపజనులకు గోపాలశేఖరుం డి ట్లనియె. 918

క. రా తల్లి రమ్మ తండ్రి, వ్రేతలు గోషకులు రండు వినుడి గర్త
త్తాతలమున నుండుడు గో, వ్రాతముతో మీరు మీకు వలసినయెడలన్. 919

శా. బాలుం డీతఁడు కొండ దొడ్డది మహాభారంబు నై రింపఁగాఁ
జాలందో యని దీనిక్రింద నిలువన్ శంకింపఁగాఁ బోల దీ
శైలాంభోనిధి జంతుసంయుతధరాచక్రంబు పైపడ్డ నా
కే లల్లాడదు బంధులార నిలుఁ డీక్రిందం బ్రమోదంబునన్. 920

వ. అని పలుకుచున్న హరి పలుకులు విని నెమ్మనమ్ముల నమ్మి కొండయడుగునం దమ
తమ యిమ్ములం బుత్రమిత్రకళత్రాదినమేతు లై గోవులుం దారును గోపజనులు
జనార్దన కరుణావిలోకనామృతవర్షంబున నాఁకలిసీరువట్టులచొప్పెలుంగక కృష్ణ
కథావినోదంబుల నుండి రివ్వధంబున. 921

మ. హరిదోర్దండము గామ గుబ్బ శిఖరం బాలంబిముక్తావళుల్
పరఁగన్ జాతెడుతోయబిందువులు గోపాలాంగనాపాంగహ
ససుచుల్ రత్నచయంబు గాఁగ నచలచ్ఛత్రంబు శోభిల్లెఁ ద
ద్గిరిభిద్దుర్తదభంజి యై జలధరాక్లిన్నప్రజారంజి యై. 922

క. రాజీవాక్షునిచే నొక, రాజీవముభంగి శైలరాజము మెఱసెన్
రాజేంద్ర మీఁద మధుకర, రాజక్రియన్ మేఘరాజి రాజిల్లెఁ గడున్. 923

క. వడిగొని బలరిపుసనుపున, నుడుగక జడి గురిసె నేడహారాత్రము ల
య్యెడ గోపజనులు బ్రదికిరి, జడిఁ దడియక కొండగొడుగుచాటున నధిపా. 924

వ. ఇట్లు హరి యే డహారాత్రంబులు గిరి ధరించిన గిరిభేది విసిగి వేసరి కృష్ణు
చరితంబులు విని వెఱఁగుపడి విఫలమనోరథుం డై మేఘంబుల మరలించుకొని
చనియె నంత నభోమండలంబు విద్యోతమాన ఖిద్యోతమండలం బగుట విని
గోవర్ధనధరుండు గోపాలకుల కిట్లనియె. 925

క. ఉడిగెను వానయు గాలియు, వడి నెడి నదు లెల్లఁ బొలిచె వఱద లిగిరెఁ గొం
డడుగున నుండక వెడలుఁడు, కొడుకులుఁ గోడంద్రుసతులు గోవులు మీరున్. 926

వ. అనిన విని సకలగోపజనులు శకటాద్యుపకరణసమేతు లయి గోవులుం దారును
గొండ యడుగు విడిచి వచ్చి రచ్యుతుండును జెచ్చెరఁ దొల్లింటియట్ల నిజస్థానం
బున గిరి నిలిపె నంత వల్లపులెల్లం గృష్ణుం గొఁగిలించుకొని సముచిత ప్రకా
రంబుల సంభావించి దీవించిరి గోపికలు సేస లిడి దధ్యన్నకబళంబు లొసంగుచు
నాశీర్వాదించిరి నందబలభద్ర రోహిణీయశోద లాలింగనంబు సేసి భద్రవాక్యం
బులు వలికిరి సిద్ధసాధ్యగంధర్వవరులు విరులు గురియించిరి సురలు శంఖదుండు
భులు మ్రొయించిరి తుంబురుప్రముఖు లయిన గంధర్వులు పాడి రవ్వుడు. 927

క. వల్లవకాంతలు దనకథ, లెల్లను బాడంగ నీరజేక్షులుఁ డంత
వల్లవబలసంయుతుఁడై, యెల్లన గోష్ఠంబు నేరె నుర్వీనాథా. 928

వ. అయ్యవసరంబునఁ గృష్ణుఁ డచిత్రంబులు దలంచి వెఱుగువడి గోపజనులు నందున
కిట్లనిరి. 929

సీ. కన్నులు దెఱవనికడుఁ జిన్నిపాపఁ డై దానవిచనుఁబాలు డ్రాగి చంపె
మూఁడవనెలనాఁడు ముద్దులబాలుఁ డై కోపించి శకటంబుఁ గూలఁ దన్నె
నేఁడాదికుట్టుఁ డై యెగసి తృణావర్తు మెడఁ బట్టుకొని కూల్చి మృతునిఁజేసె
దల్లి వెన్నలకు నై తను తోలఁ గట్టినఁ గొమరుఁ డై మద్దులు గూల నీడ్చెఁ
తే. బసులఁ గ్రేపులఁ గాచుచు బకునిఁ జీరె, వెలఁగతో వత్సదైత్యునివ్రేసి గెడపె
సబలుఁడై ఖరదైత్యుని సంహరించె, నితఁడు కేవలమనుజుఁడే యెంచి చూడ. 930

క. తెంపరి యై రామునిచే, జుపించె బ్రలంబు మ్రింగె జటులదవాగ్నిన్
సొంపు నెడఁ ద్రొక్కి కాళియుఁ, ద్రుంపక కాళింది వెడలఁ దోలెన్ లీలన్. 931

క. ఏడేండ్లబాలుఁ డెక్కడ, క్రీడం గరి తమ్మియైత్తుక్రియ నందఱముం
జూడ గిరి యెత్తు పెక్కడ, వేడుక నొకచేత నేఁడు వెఱు గొఁ గాదే. 932

క. ఓనంద గోపవల్లభ, నీనందనుఁ డాచరించునేర్పరితనముల్
మానవులకు శక్యంబులె, మానవమాత్రుండె నీకుమారుఁడు దండ్రీ. 933

వ. అనిన విని నందుండు వారలం జూచి మున్ను తనకు గర్గమహాముని చెప్పిన సంకే
తంబు దెలిసి శంక లేదు కృష్ణుండు లోకరక్షకుం డయిన పుండరీకాక్షుని నిజాం
శంబ యనుచు నంతరంగంబునం జింతింతు నని పలికిన వెఱుగువడి గోపకులు
గృష్ణుం డనంతం డని పూజించి రంత. 934

మ. హరి గేలన్ గిరి యెత్తి వర్షజలఖిన్నాభీరగోరాజికిన్
శరణం బైనఁ ద్రిలోకరాజ్యమదముం జాలించి నిర్గర్వుఁ డై
సురభిం గూడి బలారి వచ్చి కనియెన్ సొం పేది దుష్ట ప్రజే
శ్వరదుర్తాననిరాకరిష్ణుఁ గరుణావర్ధిన్ శ్రీకృష్ణునిన్. 935

క. కని యింద్రుఁడు పూజించెను, దినకరనిభనిజకిరీటదీధితిచేతన్
మునిహృదలంకరణంబులు, సునతోద్ధరణములు నందసుతుచరణంబుల్. 936

వ. ఇట్లు నమస్కరించి కరకమలంబులు ముకుళించి హరికి హరిహాయుం డిట్లనియె. 937

సీ. పరమ నీధామంబు భాసురసత్త్వంబు శాంతంబు హతరజస్తమము నిత్య
మధికతపోమయ మట్లు గావున మాయ నెగడెడిగుణములు నీకు లేవు
గుణహీనుడవు గాన గుణముల నయ్యెడి లోభాదికములు నీలోనఁ జేర
వైన దుర్జననిగ్రహము శిష్టరక్షయుఁ దగిలి చేయఁగ దండధారి వగుచు

తే. జగముభర్తవు గురుడవు జనకుడవును, జగదధీశుల మను మూఢజనులు దలఁక
నిచ్చువుట్టినరూపంబు లీవు దాల్చి, హితము సేయుదు గాదె లోకేశ్వరేశ. 938

క. నావంటి వెట్టివారిని, శ్రీవల్లభ నీవు శాస్త్రి నేసితి వేని
గావరము మాని పెద్దల, త్రోవన్ జరుగుదురు బుద్ధితోడుత నీశా. 939

- క. ఒక్కొక్కలోకముఁ గాచుచు, నెక్కుడుగర్వమున నేమె యీశుల మనుచుం
జొక్కి ననుబోఁటి వెట్టులు, నిక్కము నీమహిమఁ దెలియనేర రనంతా. 940
- ఆ. వాసుదేవ కృష్ణ వరద స్వతంత్ర విజ్ఞానమయ మహాత్మ సర్వపుణ్య
పురుష నిఖిలబీజభూతాత్మక బ్రహ్మ, నీకు వందనంబు నిష్కలంక. 941
- శా. నీసామర్థ్య మెటుంగ మేఘములచే నీఘోషముఁ భీషణో
గ్రాసారంబున ముంచితిఁ మఖము నాకై వల్లపుల్ నేయ రం
చోసర్వేశ భవన్తహ త్వమున నాయుద్యోగ మిట్లయ్యె నీ
దాసుఁ నన్నుఁ గృతాపరాధుఁ గరుణా దర్శింపవే మాధవా. 942
- మ. నినుఁ బ్రహ్లాదు లెటుంగ లేరు జడతానిష్ఠుండ లోకత్రయా
వనదుర్తానగరిష్ఠుండఁ విపులదుర్వైదుష్యభూయిష్ఠుండఁ
వినయత్యాగవరిష్ఠుండం గుజనగర్విశ్రేష్ఠుండఁ దేవ నీ
ఘనలీలావిభవంబు పెంపుఁ దెలియంగా నెవ్వడఁ సర్వగా. 943
- వ. అనిన విని నగుచు జలధర గంభీరవంబుల శక్రునకుం జక్రి యిట్లనియె. 944
- మ. అమరాధీశ్వర లక్ష్మితోఁ దగిలి యిట్లంధుండ వై యున్ననీ
సమదోద్రేకము ద్రుంచివైచుటకు నీజన్నంబు దప్పించితెం
బ్రమదశ్రీకులు దండధారి నగు నా భావింప రెవ్వని ని
క్కము రక్షింపఁ దలంతు వాని నధనుం గావించు జంభాంతకా. 945
- క. నాయాజ్ఞ సేయుచుండుము, నీయధికారంబునందు నిలువు సురేంద్ర
శ్రీయుతుండ వై మదింపకు, శ్రేయంబులు గల్గుఁ బొమ్ము సితకరిగమనా. 946
- వ. అని యిట్లు జిష్ణునిం బలుకుచున్న కృష్ణునికి మ్రొక్కి గోగణసమేత యయిన
కామధేనువు భక్తజనకామధేమ వయిన యీశ్వరున కిట్లనియె. 947
- క. విశ్వేశ విశ్వభావన, విశ్వాకృతి యోగివంద్య విను నీచేతఁ
శాశ్వతుల మైతి మిప్పుడు, శాశ్వతముగఁ గంటి మధికసౌఖ్యంబు హరి. 948
- వ. దేవా మాకుం బరమదైవతంబ వింద్రుండవు భూసురగోసుర సాధుసౌఖ్యంబుల
కొఱకు నిన్నింద్రునిం జేసి పట్టంబు గట్టు మని విరించి నియమించి పుత్తెంచె
నీవు భూతలభూరిభార నివారణంబు సేయ నవతరించిన హరి వని పలికి యంత. 949
- మ. సురభిక్షీరములఁ సురద్విపమహాశుండాలతానీతని
రరగంగాంబువులుఁ నిలింపజననీ సన్తానిసంఘంబుతో
సురనాథుం డభిషిక్తుఁ జేసి పలికెఁ సొంపార గోవిందుఁ డం
చు రణాక్రాంతవిపక్షు దోయజడశాక్షుఁ సాధుసంరక్షణున్. 950
- సీ. తుంబురునారదాదులు సిద్ధచారణగంధర్వులును హరికథలు వాడి
రమరకాంతలు మింట నాడిరి వేల్పులు గురియించి రంచితకుసుమవృష్టి
జగములు మూడును సంతోషమును బొందెఁ గుట్టులచన్నులఁ గురిసెఁ బాలు
నవజలంబులతోడ నదు లెల్లఁ బ్రవహించె నిఖిలవృక్షములుఁ దేనియలు వడిసె

తే. సర్వలతకల ఫలపుష్పచయము లమరె, బర్వతంబులు మణిగణప్రభల నొప్పె
బ్రాణులకు నెల్లఁ దమలోనిపగలు మానె, వాసుదేవునియభిషేకవాసరమున. 951

వ. ఇట్లు గోపగోగణ పతిత్వంబునకు గోవిందు నభిషిక్తుం జేసి వీడ్కొని పురందరుండు
దేవగణంబులతో దివంబున కరిగె నంత. 952

— శ్రీకృష్ణమూర్తి నందుని వరుణనగరమునుండి కొని తెచ్చుట —

సీ. నందుఁ డేకాదశినాఁ డుపవాసంబు సేసి శ్రీహరిపూజ సేసి దనుజ
వేళ యెలుంగక వేగకముందర ద్వాదశీస్నానంబు దగ నొనర్ప
యమునాజలము సొర నపు వరుణదూత నందుని వరుణునినగరమునకుఁ
గొనిపోవఁ దక్కినగోపకు లందఱు నందగోపకునిఁ గానక కలంగి

తే. రామకృష్ణులఁ జేర్కొని రవము సేయఁ
గృష్ణుఁ డీశుండు తమతండ్రి గికురువెట్టి
వరుణభృత్యుండు గొనిపోయి వరుణుఁ జేర్చు
ఔఱిఁగి రయమున నచ్చోటి కేగె నధిప. 953

వ. అప్పుడు. 954

క. వచ్చినమాధవుఁ గనుఁగొని, చెచ్చెర వరుణుండు పూజ సేసి వినతుఁ డై
యచ్చుగ ని ట్లని పలికెను, విచ్చేసితి దేవ నానివేశంబునకున్. 955

ఉ. ఏవిభుపాదపద్మరతు లెన్నఁడు నెవ్వరుఁ బొంద లేనిపెం
ద్రోవఁ జరింతు రట్టి బుధతోషక నీ వరుదెంచుటం బ్రమో
దావృత మయ్యెఁ జిత్తము గృతార్థత నొందె మనోరథంబు నీ
సేవఁ బవిత్ర భావమును జెందె శరీరము నేడు మాధవా. 956

ఉ. ఏపరమేశ్వరుఁ జగము లిన్నిటిఁ గప్పిన మాయ గప్పఁగా
నోపక పారతంత్ర్యమున నుండు మహాత్మక యట్టినికు ను
ద్దీపితభద్రమూర్తికి సుధీజనరక్షణవర్తికిం దనూ
తాపము వాయ మ్రొక్కెద నుదారతపోధనచక్రవర్తికిన్. 957

చ. ఎలుఁగఁడు వీఁడు నాభటుఁ డొకించుకయైన మనంబులోపలం
దెఱకువ లేక నీజనకుఁ దెచ్చె దయం గొని పొమ్ము ద్రోహమున్
మఱవుము నన్ను నీభటుని మన్నన సేయుము నీదుసైరణన్
వఱుదుఁ గాదె యోజనకవత్సల నిర్తల భక్తవత్సలా. 958

వ. అని యిట్లు వఱుకుచున్న వరుణుని గరుణించి తండ్రిం దోడ్కొని హరి దిరిగి
వచ్చె నంత నందుండు దన్ను వెన్నుండు వరుణనగరంబుననుండి విడిపించి తెచ్చిన
వృత్తాంతం బంతయు బంధువుల కెఱింగించిన వారలు కృష్ణుం డీశ్వరుం డని
తలంచి రఖిలదర్శనం డయిన యీశ్వరుండును వారల తలం పెఱింగి వారికోరిక

సఫలంబు సేయుదు నని వారి నందఱు బ్రహ్మహ్రదంబున ముంచి యెత్తి. 959

ఆ. ప్రకృతి కామకర్త పరవశ మై యుచ్చ
నీచగతులఁ బొంది నెఱయ బ్రమసి
తిరుగుచున్న జనము తెలియనేరదు నిజ
గతివిశేష మీజగంబునందు. 960

మ. అని చింతించి దయాళుఁ డైనహరి మాయాదూర మై జ్యోతి యై
యనిరూప్యం బయి సత్య మై యెఱుక యై యానంద మై బ్రహ్మ మై
యనఘాత్తుల్ గుణనాశమందుఁ గను నిత్యాత్మీయలోకంబు గ్ర
క్కునఁ జూపెం గరుణార్ద్రచిత్తుఁ డగుచుఁ గోపాలకశ్రేణికిన్. 961

వ. ఇట్లు హరి మున్నక్రూరుండు వొందినలోక మంతయుం జూపి బ్రహ్మలోకంబు
సూపినం జూచి నందాదులు పరమానందంబునం బొంది వెఱఁగుపడి హంస
స్వరూపకుం డైన కృష్ణుని బొడగని పొగడి పూజించి రంత. 962

చ. కలువల మేలికందువలు కాముని కయ్యపుఁబాళెముల్ వియో
గులఁ దలఁకించువేళలు చకోరకపంక్తులభోగకాలముల్
సెలువలు సైరణల్ విడిచి చిక్కుతఱుల్ ఘనచంద్రచంద్రికా
జ్వలితదిశల్ శరన్నిశలు జారకదుర్దశ లయ్యె నయ్యెడన్. 963

ఆ. కామతంత్రటీక కలువలజోక కం, దర్బుడాక విటులతాల్ని పోక
చకితచక్రవాక సంప్రీతజనలోక, రాక వచ్చె మేలురాక యగుచు. 964

క. పతి దనకరములఁ గుంకుమ, సతిమొగమున నలఁదుభంగి సముదయవేళాం
చితకరరాగమున నిశా,పతి రంజించెన్ నరేంద్ర ప్రాకృతిమొగమున్. 965

సీ. విటనేనపై దండు వెడలెడువలతేనిగొల్లెనపై హేమకుంభ మనఁగఁ
గాముకథృతివల్లికలు ద్రెంప నెత్తిన శంబరాంతకుచేతి చక్రమనఁగ
మారుండు పాంథులమానాటవులు గాల్పఁ గూర్చిననిప్పులకుప్ప యనఁగ
విరహిమృగమ్ముల వేటాడ మదనుండు దెచ్చినమోహనదీప మనఁగ

ఆ. వింతనునుపు గల్గి వృత్త మై యరుణ మై, కాంతితోఁ జకోరగణము లుబ్బఁ
బొడుపుఁగొండచక్కిఁ బొడిచె రాకాచంద్ర, మండలంబు గగనమండలమున. 966

❖ శరద్రాత్రిం గాన మొనర్చు కృష్ణునిధికి గోపికలు వచ్చుట ❖

వ. ఇట్లు వొడిచి నవకుంకుమాంకిత రమాముఖమండలంబునుం బోలె నఖండం బైన
చంద్రమండలంబుఁ బొడగని పుండరీకనయనుండు యమునాతటవనంబున జగ
న్తోహనంబుగా నొక్క గీతంబుఁ బాడిన విని పరాయత్తచిత్త లై తత్తటంబున
ప్రేత లేపనులకుం జేతు లాడకయు గోవులకుం గ్రేవుల విడువకయు విడిచి
విడిచియు నీడకయు నీడి యీడియు నీడినపాలు కాచకయు గాఁచి కాఁచియుఁ
గాఁగినపాలు డింఘకయు డించి డించియు డించిన పాలు బాలురకుం బోయకయుఁ

బోసి పోసియుఁ బతులకుఁ బరిచర్యలు సేయకయుఁ జేసి చేసియు నశనంబులు
గుడువకయుఁ గుడిచి కుడిచియుఁ గుసుమంబులు ముడువకయు ముడిచి
ముడిచియుఁ దొడవులు దొడుగకయుఁ దొడిగి తొడిగియు గోష్ఠంబుల పట్టుల
నుండకయుఁ బాయసంబు నెఱయ వండకయు నయ్యెయెడల నిలువం బడకయుఁ
గాటుకలు సూతి నిడకయుఁ గురులు సక్క నొత్తకయుఁ గుచంబుల గంధంబులు
గలయ మెత్తకయుఁ బయ్యెదలు విప్పి కప్పకయు సఖులకుం జెప్పకయు సహో
దరులు మగలు మామలు మఱిందులు బిడ్డలు నడ్డంబు చని నివారింపం దలా
రింపకయు సంచలించి పంచభల్లునిభల్లుంబుల మొల్లంపుజల్లుల పెల్లునం దల్లడిల్లి
డిల్లపడి మొగిళ్ళగమి వెలువడి యల్లసిల్లు తటిల్లతల పొందున మందగమన
లమందగమనంబుల మంద వెలువడి గోవింద సందర్శనంబునకుం జని రప్పుడు. 967

మ. తరుణుల్ గొందఱు మూలగేహముల నుద్దండించి రా రాక త
ద్విరహాగ్నిం బరితాప మొందుచు మనోవీధిన్ విభున్ మాధవుం
బరిరంభంబులు సేసి జారుఁ డనుచున్ భావించియుం జొక్కి పొం
దిరి ముక్తి గుణదేహమున్ విడిచి ప్రీతిన్ బంధనిర్ముక్త లై. 968

వ. అనిన నరేంద్రుం డి ట్లనియె. 969

క. జారుఁ డని కాని కృష్ణుఁడు, భూరిపరబ్రహ్మ మనియు బుద్ధిఁ దలంపన్
నేరరు గుణమయదేహము, లేరితిన్ విడిచి రింతు లెఱిగింపు శుకా. 970

వ. అనిన శుకుం డి ట్లనియె. 971

మ. మును నేఁ జెప్పితిఁ జక్రికిం బగతుడై మాధుండు చైద్యుండు పెం
పునఁ గైవల్యపదంబు నొందెఁ బ్రియ లై పొందంగ రా కున్నదే
యనఘుం డవ్యయుఁ డప్రమేయుఁ డగుణుం డైనట్టి గోవిందుమూ
ర్తి నరశ్రేణికి ముక్తిదాయిని సుమీ తెల్లంబు భూవల్లభా. 972

ఆ. బాంధవముననైనఁ బగనైన వగనైనఁ, ప్రీతినైనఁ బ్రాణభీతినయిన
భక్తి నైన హరికిఁ బరతంతులైయుండు, జనులు మోక్షమునకుఁ జనుదు రధిష. 973

వ. అటు గావునఁ బరమపురుషుండును నజిండును యోగీశ్వరుండును నైన హరిని
సోఁకిన స్థావరం బయిన ముక్తం బగు వెఱుగుపడ వలన దివ్యధంబున. 974

క. ఘనమధురగీతనినదము, విని వచ్చినగోపికలను వీక్షించి నయం
బున మేటి సుగుణి నేర్పరి, తనవార్తై భవము మెఱయఁ దగ ని ట్లనియెన్. 975

శా. మేలా మీకు భయంబు పుట్టదు గదా మీమందకున్ సింహశా
ర్దులారనేకవముఖ్యముల్ దిరిగెడిన్ దూరంబు లేతెంతురే
యేలా వచ్చితి రీనిశాసమయమం దిచ్చోట వర్తింతురే
చాలుం జాలు లతాంగులార చనుడి సుప్రీతితో మందకున్. 976

శా. మీ రేతెంచినజాడఁ గానక వగన్ మీతల్లులుం దండ్రులున్
మీరాముల్ మఱిదుల్ తనూజులు గురుల్ మీసోదరుల్ బంధువుల్
మేరల్ మీఱిరి లేరు పోయి రనుచున్ మీఘోషభూభాగమం
దేరితిం బరికించిరో తగవులే యీసాహసోద్యోగముల్. 976

చ. ఇలువడి సున్న సేసి హృదయేశుల సిగ్గులు వుచ్చి యత్తమా
మల నెరియించి సోదరులమానము సూఱలు వుచ్చి తల్లిదం
ద్రులరుచి మాన్చి బంధులకు రోత యొనర్చుచు జారవాంఛలన్
వలనఱి సత్కులాంగనలు వత్తురె లోకులు సూచి మెత్తురే. 977

సీ. ప్రాణేశుఁ డెఱిగినఁ బ్రాణంబునకుఁ దెగు దంపించు నెఱిగిన ధరణివిభుఁడు
మామ యెఱిగిన మనువెల్లఁ జెడిపోవుఁ దలవరి యెఱిగిన దగులు సేయుఁ
దలిదండ్రు లెఱిగినఁ దల లెత్త కుండుదు రేరా లెఱిగిన నెత్తి పొడుచు
నాత్మజు లెఱిగిన నాదరింపరు చూచి బంధువు లెఱిగిన బహి యొనర్తు

ఆ. రితరు లెఱిగిరేని నెంతయుఁ జల్కఁగా, జూతు రిందు నందు సుఖము లేదు
యశము లేదు నిర్భయానందమును లేదు, జారుఁ జేరఁ జనదు చారుముఖికి. 978

క. నడవడి గొఱ గాకున్నను, బడుగైన గురూపి యైనఁ బామరుఁ డైనన్
జడుఁ డైన రోగి యైనను, విడుచుట మరియుద గాదు విభు నంగనకున్. 979

చ. ఇది యమునానదీజలస మేధితపాదపప్లవప్రసూ
నదళవిరాజితం బగువనంబు మనంబుల మేర దప్పెనో
పొదిగిట నేడ్చుబిడ్డలకుఁ బోయుఁడు పాలు విడుండు లేగలన్
మొదవులకున్ నిజేశ్వరుల ముద్దియలార భజింపుఁ డొప్పుగన్. 980

చ. వనితలు నన్నుఁ గోరి యిట వచ్చితి రింతఁ గొఱంత లేదు మే
లొనరె సమస్తజంతువులు నోలిఁ బ్రియంబులు గావె నాకు నై
నను నిలువంగఁ బోలదు సనాతనధర్మము లాఁడువారికిం
బెనిమిటులన్ భజించుటలు పెద్దలు నెప్పుచు నుందు రెల్లెడన్. 931

క. ధ్యానాకర్ణనదర్శన, గానంబుల నాతలంపు గలిగినఁ జాలుం
బూనెదరు కృతార్థత్వము, మానవతుల్ చనుఁడు మరలి మందిరములకున్. 932

వ. అని పలికిన విని. 933

సీ. విరహఁగ్నిశిఖలతో వెడలునిట్టూర్పుల ముష్కరంబులఁ దాకి మోము లెండ
గన్నుల వెడలెడికజ్జలధారలు కుచకుంకుమంబుల గ్రొచ్చి పాఱఁ
జెక్కులఁ జేర్చినచేతులవేడిమి మోముఁదమ్ములమేలిమురువు డిందఁ
బొరిఁబొరిఁ బుంఖానుపుంఖంబు లై తాకుమదనుకోలలదైర్యమహిమ నెదర

తే. దుగ్గిభరమున మాటలు దొట్టుపడఁగఁ, బ్రియము లాడనిప్రియుఁజూచిబెగ్గడిల్లి
చరణముల నేలప్రాయుచు సంభ్రమమునఁ, గాంతలెల్లను వగల నాక్రాంత లగుచు.

వ. ఇ ట్లనిరి.

985

మ. అకటా నమ్మితి మేము క్రూరుఁ డని ని స్పర్హంబె మాయొండ్రలో
సకలవ్యాపుల డించి నీపదసరోజాతంబు లర్చింపఁ జొ
క్కక యేతెంచితి మీశుఁ డాధ్యుఁడవు మోక్షోసక్తులం గాచుపో
లిక గావం దగుఁ గావవే విడువ మేలే కాంతలక భ్రాంతలన్.

986

మ. పతులక బిడ్డల బంధులక సతులకుం బాటించుటే ధర్మప
థతి యా నంటివి దేహధారిణులకుఁ ధర్మజ్ఞ చింతింపుమా
పతిపుత్రాదికనామమూర్తి వగుచుక భాసిల్లు నీయందుఁ ద
త్పతిపుత్రాదికవాంఛలక సలిపి సంభావించు టన్యాయమే.

987

మ. శ్లోకోకిలము. నీపయిక రతి సేయుచుందురు నేర్పరుల్ సతతప్రియో
ద్దీపకుండవు గాన నెవ్వగఁ దెచ్చు నాథసుతాదులం
జూప నేటికి మన్తహాశలు సుట్టి నీకడ నుండఁగాఁ
బాప నేల మదియతాపముఁ బాపం బోలుఁ గృపానిధి.

988

సీ. నీపాదకమలంబు నెమ్మి డగ్గఱఁ గాని తరలి పోవంగఁ బాదములు రావు
నీకరాబ్జంబులు నెఱి నంటి తివఁ గాని తక్కినవనికి హస్తములు సొరవు
నీవాగమృతధార నిండఁ గ్రోలఁగఁ గాని చెవు లన్యభాషలు సేరి వినవు
నీసుందరాకృతి నియతిఁ జూడఁగఁ గాని చూడ వన్యంబులఁ జూడ్కికవలు

ఆ. నిన్న కాని పలుక నేరవు మాజిహ్వా, లొల్ల ననుచుఁ బలుకనోడ వీవు
మామనంబు లెల్ల మరపించి దొంగలి, తేమి సేయువార మింకఁ గృష్ణ.

989

చ. సిరికి నుదారచిహ్నములు సేయుభవచ్చరణారవిందముల్
సరసిజనేత్ర మాతపముసంపదఁ జేరితి మెట్టకేలకుఁ
మరలఁగ లేము మామగలమాటల నొల్లము పక్షగంధముల్
మరగినతేటు లన్యకుసుమంబులచెంతను జేర నేర్చునే.

990

ఆ. సవతులేక నీవిశాలవక్షస్థలి, దొలసితోడఁ గూడఁ దోయజాతు
మనువు మనుచు నెప్పుడు మాకాంత నీపాదకమలరజముఁ గోరుఁగాదె కృష్ణ.

ఉ. అత్తలు మామలుక వగవ నాటడి కోడక నాథులక శుగా
యత్తులఁ జేసి యిల్వరుస లాటడి వోవఁగ నీదునవ్వులక
మెత్తనిమాటలక మరుఁడు మేకొని యేచిన వచ్చినార మే
పొత్తుల నొల్లమోపురుషభూషణ దాస్యము లిచ్చి కావవే.

992

మ. మగువల్ నిక్కరె తొల్లివల్ల భులకుఁ మన్నించి తద్వల్ల భుల్
మగవంతంబు దలంపరే తగులముల్ మాపాలనే పుట్టెనే
మగవా రాడెడుమాటలే తగవు నీమాటల్ మనోజాగ్నిచే
బొగులం జాలము కౌగిలింపుము మముం బుణ్యంబు పుణ్యాత్మకా.

993

ఉ. కుండలదీప్తగండమును గుంచితకుంతలఫాలమున్ సుధా
మండితపల్లవాధరము మంజులహాసవిలోకనంబు నై
యుండెడునీముఖంబుఁ గని యుండఁగ వచ్చునె మన్తధేతుకో
దండవిముక్తబాణముల దాసుల మయ్యెద మాదరింపవే.

994

సీ. నీయధరామృతనిర్మలంబుల నేడు నేరి వాతెఱలపైఁ జిలుక కున్న
నీవిశాలాంచితనిర్మలవక్షంబుఁ గుచకుట్టలంబులఁ గూర్చ కున్న
నీరమ్యతరహస్తనీరజాతంబులు చికురబంధంబులఁ జేర్చ కున్న
నీకృపాలోకననివహంబు మెల్లన నెమ్మొగంబులమీఁద నెఱుప కున్న

ఆ. నీనవీనమాననీయసల్లాపంబు, కర్ణరంధ్రదిశలఁ గప్పకున్న
నెట్లు బ్రదుకువార మెందుఁ జేరెడువార, మధిప వినఁగఁదగదె యాడుకుయులు.

మ. భవదాలోకనహాసగీతజము లై భాసిల్లుకామాగ్నులన్
భవదీయాధరపల్లవామృతముచేఁ బాపం దగుం బాపవే
ని వియోగానలహేతिसంహతులచే నీ తైభవచ్చింతలన్
భవదంఘ్రిద్వయవీధిఁ బొందెదము నీపాదంబులానం బ్రియా.

996

క. తరుమృగఖగగోగణములు, కర మొప్పెడునిన్నుఁ గన్న గానము విన్నం
గరఁగి పులకించు నబలలు, గరఁగరె నినుఁ గన్న నీదుగానము విన్నన్.

997

సీ. ఈపంచబాణాగ్ని నేమిట నార్తుము నీమంజువాగ్వృష్టి నెగడదేని
నీమన్తథాంభోధి నేత్రోవఁ గడతుము నీనృష్టి నావ యై నిలువదేని
నీచిత్తజధ్వంత మేజాడఁ జెలుతుము నీహాసచంద్రిక నిగుడదేని
నీదర్పకజ్వర మేభంగి నడఁతుము నీనవాధరసుధ నింపవేని

ఆ. నెట్లు నిర్వహింతు మేలాగు మాలాగు, కరుణ నేయవేనిఁ గదియవేని
మరుఁడు నిర్దయుండు మన నిచ్చునే యశో, దాకుమార యువతిదైర్యహాస.

క. అమరులఁ గాచిన హరిక్రియఁ, గమలేక్షణ నీవు నేడు కరుణ నభయహా
స్తము మాయురముల శిరములఁ బ్రమదంబున నిడుము మూర్ఛపాల్పడకుండన్.

క. కట్టా తలమునుకలునై, దట్టపునిరహాభితెరలు తరుణుల నేచన్
నెట్లున్ దరిఁజేర్చ వయో, కట్టిడివి గదా కుమార కరుణోదారా.

1000

వ. అని యిట్లు కుసుమశరుని శరపరంపరాపరవశ లై యోపికలు లేక పలికిన గోపి
కలదీనాలాపంబు విని నవ్వి యోగేశ్వరేశ్వరుం డయిన కృష్ణుం డాత్మారాముం
డై వారలతో రమించె నప్పుడు.

1001

మ. కరుణాలోకములం బటాంచలకచాకర్షణంబులన్ మేఖలా
కరబాహుస్తనమర్మనంబుల నఖాంకవ్యాప్తులన్ నర్తవా
క్పరిరంభంబుల మంజులాధరసుధాపానంబులం గాంతలం
గరఁగించెన్ రతికేళిఁ గృష్ణుఁడు గృహం గందర్పుఁ బాలార్చుచున్.

1002

- క. మక్కువ వికసితవదనలు, సక్కగఁ దనుఁ గొల్వ హాసచంద్రికతోడన్
మిక్కిలి మెఱసెను గృష్ణుఁడు, చుక్కలగమినడిమిపూర్ణ సోమునిభంగిన్. 1003
- ఆ. సతులు దన్నుఁ బాడ సుప్రీతి నాడుచు, నటుత నున్నవై జయంతితోడ
వనజలోచనుండు వనభూషణుం డయ్యె, యువతిజనశతంబు లోలిఁ గొలువ. 1004
- ఉ. చిక్కక యీశుఁ డై యెదిరిఁ జిక్కుల బెట్టెడిమాయలానికిం
జిక్కి కృతార్థ లై మరునిచిక్కులఁ జొక్కి లతాంగు లుండఁగా
మక్కువ శాంతి సేయుటకు మన్నన సేసి ప్రసన్నుఁ డౌటకుం
జక్కన నావిభుండు గుణశాలి దిరోహితుఁ డయ్యె నయ్యెడన్. 1005
- వ. ఇట్లు హరి గనుమొఱంగి చనినతటిం గానక కరిం బాసి తిరుగు కరేణులపెల్లున
నుల్లంబు దల్లడిల్ల వల్లవకాంతలు తదీయగమనహాసలీలా విలాసవీక్షణవిహార
వచనరచనానురాగంబులం జిత్తంబులు గోల్పడి వివిధచేష్టలకుం బొల్పడి తదాత్మ
కత్వంబున నేన నేన కృష్ణుండ నని కృష్ణగుణావేశంబులం జరియించుచు. 1006
- క. భూతములలోనఁ వెలిఁ బ్రఖ్యాతుం డగునట్టివానిఁ గాంతలు కాళిం
దీతీరవనాంతరముల, బ్రాతీ వెదకంగఁ జనిరి పాడుచు నధిపా. 1007
- సీ. పున్నాగ కానవే పున్నాగవందితుఁ దిలకంబ కానవే తిలకనిటలు
ఘనసార కానవే ఘనసారశోభితు బంధూక కానవే బంధుమిత్రు
మన్తధ కానవే మన్తధాకారుని వంశంబ కానవే వంశధరునిఁ
జందన కానవే చందనశీతలుఁ గుందంబ కానవే కుందరదను
- తే. నింద్రభూజమ కానవే యింద్రవిభవుఁ
గువలవృక్షమ కానవే కువలయేశుఁ
బ్రియకపాదప కానవే ప్రియవిహారు
ననుచుఁ గృష్ణుని వెదకి రయ్యబ్జముఖులు. 1008
- వ. మఱియును. 1009
- ఉ. నల్లనివాఁడు పద్మనయనంబులవాఁడు కృపారసంబు పైఁ
జల్లెడువాఁడు మాళిపరిసర్పితపింఛమువాఁడు నవ్వు రా
జిల్లెడుమోమువాఁ డొకఁడు చెల్వలమానధనంబుఁ దెచ్చె నో
మల్లియలార మీపొదలమాటున లేడు గ దమ్మ చెప్పరే. 1010
- ఉ. అంగజు నైనఁ జూడ హృదయంగముఁ డై కరఁగించువాఁడు శ్రీ
రంగదురంబువాఁడు మధురం బగు వేణురవంబువాఁడు మ
మ్మంగజుపువ్వుఁదూపులకు నగ్గము సేసి లవంగలుంగనా
రంగముఁగార మీకడకు రాఁడు గదా కృప నన్నుఁ జూపరే. 1011
- సీ. మానినీమన్తధు మాధవుఁ గానరే సలలితోదారవత్సకములార
సలలితోదారవత్సకవైరిఁ గానరే సుందరోన్నతలతార్జునములార

- సుందరోన్న తలతాడ్జనభంజుఁ గానరే ఘనతరలసదశోకంబులార
ఘనతరలసదశోకస్ఫూర్తిఁ గానరే నవ్యరుచిరకాంచనంబులార
- ఆ. నవ్యరుచిరకాంచనకిరీటుఁ గానరే, గహనపదవికురవకంబులార
గహనపదవికురవకనివాసిఁ గానరే, గణికలార చారుగణికలార. 1012
- సీ. అదె నందనందనుం డంతర్హితుం డయ్యెఁ బాటలీతరులార పట్టరమ్మ
హేలావతులఁ గృష్ణ యేల పాసితి వని యైలేయలతలార యడుగరమ్మ
వనజాక్షుఁ డిచటికి వచ్చి డాఁగఁడు గదా చూతమంజరులార చూడరమ్మ
మానినీమదనుతో మారాక యెఱిగించి మాధవీలతలార మనుపరమ్మ
- ఆ. జాతిసతుల బాయ నీతియే హరి కని, జాతులార దిశలఁ జాటరమ్మ
కదళులార పోయి కదలించి శిఖిపింఛ, జూటఁ దెచ్చి కరుణఁ జూపరమ్మ. 1013
- క. హరిచరణములకుఁ బ్రియవై, హరి నిను మన్నింప భద్ర మందెడుతులసీ
హరి నీదెస రాఁడు గదా, హరిచో పెఱిగించి శుభము లందింపఁగదే. 1014
- తే. పొగడఁ దగువానిఁ గానరే పొగడలార, యీ డెటుంగనివిభుఁ జూపుఁ డీడలార
మొల్ల మగుకీర్తివాఁడేడి మొల్లలార, శుకనిగదితునిఁ జెప్పుడు కింశుకములార.
- క. తరుణీకుచకుంకుమయుత, హరికంధరదామగంధ మడరెడుఁ జూడ్కుల్
హరిఁ గనినపగిదిఁ దనరెడి, హరిణీ హరిజాడఁ బుణ్యా మయ్యెడిఁ జెప్పుమా. 1016
- క. కిటి యై కౌఁగిటఁ జేర్చెను, వటుఁ డై వర్ధిల్లి కొలిచె వడిఁ గృష్ణుం డై
యిటఁ బద చిహ్నము లిడఁ గ్రిం, దటిబామున నేమి నోచి తమ్మ ధరిత్రీ. 1017
- వ. అనుచు మదనోన్మాదచిత్త లై తదాత్మకత్వంబునఁ గృష్ణలీలల ననుకరించుచు. 1018
- సీ. పూతన యై యొక్కపాలఁతి చరింపంగ శౌరి యై యొకకాంత చన్నుగుడుచు
బాలుఁ డై యొకభామ పాలకు నేడ్చుచో బండినే ననులేమఁ బాఱఁ దన్ను
సుడిగాలి నని యొక్కసుందరి గొనిపోవ హరి నని వర్తించు నబ్జముఖయు
బకుఁడ నే నని యొక్కపడఁతి సంరంభింప బద్ధాక్షుఁ డనుకొమ్మ పరిభవించు
- ఆ. నెలమి రామకృష్ణు లింతు నిద్దలు గాఁగ, గోపవత్సగణము గొంద అగుదు
రసురవైరి ననుచు నబల యొక్కతె చీరు, బసుల మనెడిసతుల భరతముఖ్య.
- ఆ. లోక మెల్ల గుఱిలోపల నున్నది, మాధవుండ నేను మాత వీవు
చూడు మనుచు నొక్కసుందరియొక తెకు, ముఖముఁ దెఱచిచూపు ముఖ్యచరిత.
- క. వెన్నలు దొంగిలి తినియెడి, వెన్నుండ నని యొకతె నుడువ వేటొక్కతె చే
సన్నల యశోద నంచును, గ్రన్నన కుసుమములదండఁ గట్టు నిలేశా. 1021
- క. కాళియఫణి యిది వీరలు, కాళియఫణిసతులు మ్రొక్కఁ గడఁగిరి నే గో
పాలకుమారుండ ననుచును, లీలాగతి నాడు నొక్కలేమ నరేంద్రా. 1022
- క. తరుణులు గోపకు లందఱు, హరిహాయుఁ డిదె వాన గురిసె హరి నే నని భా
సురచేలాంచల మొక్కతె, గిరి నెత్తెద ననుచు నెత్తుఁ గెంగెల నృపా. 1023

- క. మీరలు గోపకు లే నసు, రారిని దావాగ్ని వచ్చె నటు సూడకుఁడీ
వారింఁచెద నని యొక్కతె, నేరి బయల్ కబళనంబు సేయు నరేంద్రా. 1024
- వ. ఇట్లు తన్మయత్వంబున గోపసుందరులు బృందావనంబునం గల తరులతాదుల
హరి నడుగుచు దుర్గమంబు లయిన విపినమార్గంబుల సరోజాతకేతన హలకులిశకల
శాంకుశాది శుభలక్షణలక్షితంబు లయి మనోహరంబు లయిన హరిచరణంబుల
చొప్పుఁ గని తప్పక చెప్పికొనుచుఁ దమలో ని ట్లనిరి. 1025
- సీ. కొమ్మకుఁ బువ్వులు గోసినాఁ డిక్కడ మొనసి పాదాగ్రంబు మోపినాఁడు
సతి నెత్తుకొని వేడ్క జరిగినాఁ డిక్కడఁ దృణములొఁ దోఁచదు తెఱవజాడ
ప్రియకు ధమ్మిల్లంబు వెట్టినాఁ డిక్కడఁగూర్చున్న చోటిదె కొమరుమిగులు
నింతికిఁ గెమ్మోవి యిచ్చినాఁ డిక్కడ వెలఁది నిక్కినగతి విశదమయ్యె
- ఆ. సుదతితోడ నీరు సొచ్చినాఁ డిక్కడఁ, జొచ్చి తా వెడలిన చోటు లమరెఁ
దరుణిఁ గాముకేళిఁ దనిపినాఁ డిక్కడ, ననఁగి పెనఁగి యున్నయంద మొప్పె. 1027
- వ. మఱియును.
- సీ. ఒకయెలనాఁగచే యూఁదినాఁ డిక్కడ సరస నున్నవి నాల్గుచరణములును
నొకనీలవేణితో నొదిగినాఁ డిక్కడ మగజాడలో నిదె మగువజాడ
యొకలేమ మ్రొక్కిన సురివినాఁ డిక్కడ రమణిమ్రొక్కినచొప్పు రమ్యమయ్యె
నొకయింతి కెదురుగా నొలసినాఁ డిక్కడ నన్యోన్యముఖములై యంఘ్రులొప్పె
- ఆ. నొకతె వెంటఁ దగుల నుండక యేఁగినాఁ, డడుగుమీఁదఁదరుణియడుగులమరె
నబల లిరుగెలంకులందు రాఁ దిరిగినాఁ డాటుపదము లున్నవమ్మ యిచట. 1028
- సీ. ఈచరణంబులే యిందునిభానన సనకాదిమునియోగసరణి నొప్పు
నీపాదతలములే యెలనాఁగ శ్రుతివధూసీమంతవీధులఁ జెన్నుమిగులు
నీపదాబ్జంబులే యిభకులో తమయాన పా'లేటిరాచూలిపట్టుఁగొమ్మ
లీసుందరాంఘ్రులే యిందీవరేక్షణ ముక్తికాంతామనోమోహనంబు
- ఆ. లీయడుగులరజమె యింతి బ్రహ్మేశాది, దివిజవరులు మౌళిదిశలఁ దాల్తు
రనుచుఁ గొందఁ జబల లబ్ధాతు, డేఁగిన, క్రమముఁ గనియు నతనిఁ గానరైరి. 1030
- వ. అప్పుడు.
- సీ. పతులదైన్యంబును భామలక్ష్మర్యంబుఁ జూపుచు విభుఁ డొక్కసుదతితోడ
విహరింప నది యెల్ల వెలఁదుల వర్జించి నాయొద్ద నున్నాఁడు నాథుఁ డనుచు
గర్వించి రాఁ జాలఁ గమలాక్ష మూపున నిడుకొనుమచుఁడు నయ్యాశ్వరుండు
మొఱఁగిపోయినఁ దాపమును బొంది యొక్కష్ట యొక్కడఁ జనితి ప్రాణేశరమణ
- తే. నీకు వరవుడ నయ్యెద నిలుపు మనుచు, వగవఁ గొందఱు కాంత లా వనితఁ జూచి
వరుడు మన్నింప గర్వించి వనజనేత్ర, చిక్కె నేఁ డని వెఱుఁగును జెంది రపుడు.
- వ. మఱియును. 1032

- సీ. ఈపాదరింటిలో నిందాఁకఁ గృష్ణుండు నాతోడ మన్తధనటన మాడె
నియ్యోల మగుచోట నిందాఁకఁ జెలుపుండు గాఢంబుగా నన్నుఁ గౌఁగిలింఁచె
నీమహీజమునీడ నిందాఁక సుభగుండు చిట్టంటుచేతల సిగ్గుగొనియె
నీపుష్పలతపొంత నిందాఁక దయితుండు నను డాసి యధరపానంబు నేసె
- ఆ. నీప్రసూనవేది నిందాఁక రమణుండు, గుసుమదామములను గొప్పఁ దీర్చె
ననుచుఁ గొందఁ అతివ లంభోజనయనుని, పూర్వలీలఁ దలఁచి పొగడి రధిప. 1033
- మ. అని యిబ్బంగి లతాంగు లందఱును బృందారణ్యమం దీశ్వరుఁ
వనజాక్షుం బరికించి కానక విభుఁ వర్ణించుచుం బాడుచుఁ
మనముల్ మాటలుఁ జేష్టలుం గ్రియలు నమ్మానాథువైఁ జేర్చి వే
చని రయ్యాముననై కతాగ్రమునకుఁ సంత్యక్తగేహేచ్ఛ లై. 1034
- వ. చని గోపికలు హరి నుద్దేశించి యిట్లనిరి. 1035

❖ గో పి కా గీ త లు ❖

- క. నీవు జనించినకతమున, నోవల్లభ లక్ష్మీ మంద నొప్పె నధిక మై
నీవెంటనె ప్రాణము లిడి, నీవా రరసెదరు చూపు నీరూపంబున్. 1036
- క. శారదకమలోదరుచి, చోరక మగుచూపువలన సుందర మిమ్ము
గోరి వెల యిని దాసుల, ధీరత నొప్పించు టిది వధించుట గాదే. 1037
- ఆ. విషజలంబువలన విషధరదానవు, వలన తాలవానవలన వహ్ని
వలన నున్న వానివలనను రక్షించి, కుసుమశరునిబారిఁ గూల్పఁదగునె. 1038
- ఉ. నీవు యశోదబిడ్డఁడవె నీరజనేత్ర సమస్తజంతుచే
తోవిదితాత్మ వీశుఁడవు తొల్లి విరించి దలంచి లోకర
క్షావిధ మాచరింపు మని సన్నతి సేయఁగ సత్కులంబునఁ
భూనలయంబుఁ గావ నిటు పుట్టితి గాదె మనోహరాకృతిన్. 1039
- ఆ. చరణసేవకులకు సంసారభయమును, బాపి శ్రీకరంబు పట్టు గలిగి
కామదాయి యైనకరసరోజంబు మా, మస్తకముల నునిచి మనుపు మీశ. 1040
- ఉ. గోవులవెంటఁ ద్రిమృదుఁడు గొల్చినవారలపాపసంఘముల్
ద్రోవఁగఁ జాలి శ్రీ దనరి దుష్టభుజంగఫణాలతాగ్రసం
భావితమైన నీచరణపద్మము చన్నులమీఁద మోపి త
ద్భావజపుష్పభల్లభవబాధ హరింపు వరింపు మాధవా. 1041
- క. బుధరంజనియును సూక్తయు, మధురయు నగునీదువాణి మరగించెను నీ
యధరామృతసంసేవన,విధి నంగజతాప మెల్ల విడిపింపఁగదే. 1042
- క. మగువలయెడ నీక్రూర్యము, దగునే నిజభక్తభీతిదమనుఁడ వకటా
తగదు భవద్దాసులకును, నగుమొగముం జూపి కావు నలినదళాక్షా. 1043
- మ. ఘనలక్ష్మీయుత మై వినఁ శుభద మై కామాదివిధ్యుని యై
సనకాదిస్తుత మై నిరంతరతపస్సంత ప్తపున్నాగజీ

- వన మై యొప్పెడునీకథామృతము ద్రావం గల్గునే భూరిదా
ననిరూఢత్వము లేనివారలకు మానారీమనోహరకా. 1044
- క. నీనగవులు నీచూడ్కులు, నీనానావిహారణములు నీధ్యానంబుల్
నీనర్తాలాపంబులు, మానసముల నాఁటి నేఁడు మగుడవు కృష్ణా. 1045
- ఆ. ఘోషభూమి వెడలి గోవుల మేపంగ, నీరజాభమైన నీపదములు
గసవు శిలనుఁ దాఁకి కడునొచ్చునో యని, కలఁగుమామనములు కమలనయన.
- ఉ. మాపటివేళ నీవు వనమధ్యము వెల్వడి వచ్చి గోష్పద
ప్రాపితధూళిధూసరితభాసితకుంతల మై సరోరుహా
ద్వీపిత మైననీమొగము ధీరజనోత్తమ మాకు వేడ్కతోఁ
జూపి మనంబులకొ మరునిఁ జూపుదు గాదె క్రమక్రమంబునన్. 1047
- ఆ. భక్తకామదంబు బ్రహ్మసేవిత మిలా, మండనంబు దుగ్ధిమర్దనంబు
భద్రకరమునై నభవదంఘ్రియుగము మా, యురములందురమణ యునుపదగదె.
- ఆ. సురతవర్ధనంబు శోకాపహరణంబు, స్వరితవంశనాళసంగతంబు
నన్యరాగజయము నై ననీమధురాధ,రామృతమునఁ దాప మాప్పు మీశ. 1049
- ఉ. నీ వడవిం బగల్ దిరుగ నీకుటిలాలకలాలితాస్య మి
చ్చావిధిఁ జూడ కున్న నిమిషంబులు మాకు యుగంబు లై చనుం
గావున రాత్రు లైన నినుఁ గన్నుల నెప్పుడుఁ జూడ కుండ ల
క్షీవర ఆప్ప లడ్డముగఁ జేసె నిదేల విధాత క్రూరుఁ డై. 1050
- ఉ. అక్కట బంధులుకొ మగలు నన్నలుఁ దమ్ములుఁ బుత్ర కాదులుకొ
నెక్కొని రాత్రిఁ బోకుఁ డన నీమృదుగీతరవంబు వీనులకొ
వెక్కస మైన వచ్చితిమి వేగమె మోహము నొంది నాథ నీ
వెక్కడఁ బోయితో యెటుఁగ మీక్రియ నిర్దయుఁ డెందుఁ గల్గునే. 1051
- తే. మదనుఁ డార్వంగ నీ వాడుమంతనములు, నవరసాలోకనం బగు నగుమొగంబు
కమల కిరవైనమహితవక్షస్థలంబు, మామనంబుల లోఁగొని మరపెఁ గృష్ణ.
- మ. అరవిందంబులకంటెఁ గోమలము లై యందంబు లైయున్న నీ
చరణంబుల్ కఠినంబు లై మొనయు మాచన్నంగవల్ మోవఁగా
నెరియం బోలు నటంచుఁ బొక్కుదుము నీ యీకర్కశారణ్యాభూ
పరిసంచారము కృష్ణ నీప్రియులకుం బ్రాణవ్యథం జేయదే. 1053
- క. కట్టా మస్తభుకోలల, నెట్టన నో నాట బెగడి నీపాదంబుల్
వట్టికొనఁగ వచ్చినమము, నట్టడవిని డించి పోవ నాయమె కృష్ణా. 1054
- క. హృదయేశ్వర మాహృదయము, మృదుతరముగఁ జేసి తొల్లి మిక్కిలి కడ నీ
హృదయము కఠినము చేసెను, మదీయసౌభాగ్య మిట్టిమందము గలదే. 1055

- ఉ. క్రమ్మి నిశాచరుల్ సురనికాయములన్ వడిఁ దాకి వీఁక వా
లమ్ముల తెట్టెముల్ వఱప నడ్డము వచ్చి జయింతు వండ్రు ని
న్నమ్మినముగ్ధలన్ రహితనాథల నక్కట నేడు రెండుమూఁ
డమ్ములయేటుకాఁ డెగవ నడ్డము రాఁ దగదే కృపానిధి. 1056
- క. తియ్యవిలుకాఁడు డీకొని, వ్రయ్యలుగాఁ దూఱనేసె వనితలమనముల్
వియ్యాన నింక నయినం, గు య్యానింపం గదయ్య గోవింద హరి. 1057
- మ. అని యి ట్లంగన లంచితస్వరముతో నంకించుచుం బాడుచుం
దను రావే యని చేరి యేడువ జగత్త్రాణుండు త్రై లోక్యమో
హనుఁ డై మన్తధమన్తధుం డయి మనోజ్ఞాకారి యై హరి యై
ఘనపీతాంబరధారియై పొడమెఁ దత్కాంతాసమీపంబునన్. 1058
- క. వచ్చినవల్లభుఁ గనుఁగొని, విచ్చేసె నటంచు సతులు వికసితముఖు లై
యచ్చుగ ప్రాణము లొడలికి, వచ్చిన నిలుచుండు నవయవంబులభంగిన్. 1059
- సీ. అబల యొక్కతె భక్తి నంజలి గావించి ప్రాణేశుకెంగేలు వట్టికొనియె
నింతి యొక్కతె జీవితేశ్వరుబాహువు మూఁపున నిడికొని ముదము నొందె
వనిత యొక్కతె తనవల్లభుతాంబూలచర్విత మాత్మహస్తమునఁ దాల్చెఁ
బడఁతి యొక్కతె ప్రియుపదములు విరహాగ్నితప్తకుచంబులఁ దాపుకొనియె
- ఆ. భామయొకతె భ్రమకుటిబంధంబు గావించి, ప్రణయభంగరోషభాషణమున
దప్టదశన యగుచు దండించుకై వడి, వాఁడిచూడ్కిగముల వరునిఁ జూచె. 1060
- క. హరిముఖకమలముఁ జూచుచు, దరుణి యొకతె తెప్పలిడక తనియక యుండెన్
హరిపదకమలముఁ జూచుచు, మరగి తనివి లేనిసుజనుమాడ్కి నరేంద్రా. 1061
- ఉ. ఒక్కలతాంగి మాధవునియుజ్జ్వలరూపము సూడ్కితీవలం
జిక్కఁగఁ బట్టి హృద్గతముఁ జేసి వెలిం జన కుండ నేత్రముల్
గ్రక్కున మాసి మేనఁ బులకంబులు గ్రమ్మఁగఁ గొఁగిలించుచుం
జొక్కము లై నలోచవులఁ జొక్కుచు నుండెను యోగికై వడిన్. 1062
- సీ. ఎలయించి ప్రాణేశ యెందుఁ బోయితి వని తోరంపుటలుకతో దూతె నొకతె
జలజాక్ష ననుఁ బాసి చనగ నీపాదంబు లె ట్లాడె నని వగ నెయిదె నొకతె
నాథ నీ వరిగిన నాప్రాణ మున్నది కూర్చి యే యిది యని కుందె నొకతె
యీశ్వర నను నిన్ను నిందాఁకఁ బాపెనే పాపపునిధి యని పలికె నొకతె
- ఆ. తలఁగి పోవునట్టిత ప్పేమి సేసితి, నధిప పలుకు ధర్మ మనియె నొకతె
యేమి నోముఫలమొ హృదయేశనీమోము, మరలఁ గంటి మనుచుమసలె నొకతె.
- క. పలికినఁ బ్రతిజ్ఞఁ దప్పెడి, బలికించినఁ గాని రమణుఁ బలుక నటంచు
గలకంతి యొకతె చెలితో, బలుకుల నమృతములు గురియుపగిదిం బలికెన్. 1064
- క. పట్టినఁ గాని మనోవిభుఁ, బట్టఁ గదా యంచు నొక్క బాలిక సఖిచే
పట్టుకొని చెప్పెదైర్యము, పట్టెల్లను మరునిటెంకిపట్టుగ నధిపా. 1065

క. చెలువుడు నెప్పక పోయిన, సొలపున నొకముగ్ధ మున్నుచూడ ననుచు నొఁ
దల వంచి యుండఁ జాలక, దల యెత్తును లోన మరుడు దల యెత్త నృపా.

వ. ఇవ్విధంబున.

1067

క. హరిసురుచిరలలితాకృతిఁ, దరుణులు గని ముక్తవిరహతాపజ్వర లై
పరమోత్సవంబు సలిపిరి, పరమేశ్వరుఁ గనినముక్తబంధులభంగిన్.

1068

వ. అంత నక్కాంతుండు గాంతాజనపరిక్రాంతుం డై వనాంతరంబున శక్తినికరసం
యుక్తుం డైన పరమపురుషుండునుం బోలె వారలం దోడ్కొని మందారకుండ
కుసుమపరిమళమిళిత పవమానమానిత మధుకరనికరఝంకార సుకుమారంబును
శరత్కాల చంద్రకిరణసందోహ సందళితాంధకారంబును యమునాతరంగ సంగత
కోమల వాలుకాస్పారంబును నై యమలినం బైన పులినంబు ప్రవేశించె వారును
జ్ఞానకాండంబున నీశ్వరుం గని శ్రుతులు ప్రమోదంబునం గామానుబంధంబులు
విడిచినవిధంబున హరిం గని విరహవేదనలు విడిచి పరిపూర్ణమనోరథ లై. 1069

క. పాతీననయన లెల్ల న, కాతిన్యపటాంచలములఁ గౌతుకములు హృ
త్పీఠముల సందడింపఁగఁ, బీఠముఁ గల్పించి రంతఁ బ్రియునకు నధిపా.

1070

ఆ. పరమయోగిహృదయభద్రపీఠంబుల, నుండుమేటి వ్రజవధూత్తరియ
పీఠమున వసించి పెంపారె ద్రిభువన, దేశలక్ష్మీ మేనఁ దేజరిల్ల.

1071

మ. మదనోద్ధీపకుఁ డైననాథునికి సమ్మానంబు గావించుచున్
ముదితల్ హాసవిలోకవిభ్రమములన్ మోదించుచుం జేరి త
త్పదముల్ హస్తతలంబులం బిసుకుచుం బై ముట్టుచున్ దూలుచుం
జదురుల్ వల్కుచుఁ గూర్చి నిట్లనిరి యీషతోపదీప్తాస్య లై.

1072

క. కొలిచినఁగొలుతురు కొందఱు, గొలుతురు దముఁ గొలువకున్నఁ గొందఱుపతులం
గొలిచినను గొలువకున్నను, గొలువకు మఱి కొందఱెలమి గోపకుమారా. 1073

వ. అని తన్ను దేశించి రహస్యంబుగాఁ బలికిన సుందరుల పలుకులు విని గోపాల
సుందరుం డిట్లనియె.

1074

సీ. కొలిచినఁ గొలుతురు కొందఱు పశువులభజనముభంగిని ఫలముకొఱకు
నై సఖ్యధర్మములందు సిద్ధింపవు కొందఱు తండ్రులగుణముఁ దాల్చి
దయ గలవారలు తగినసుహృత్తులు గొలువనివారలఁ గొల్తు రెపుడు
ధర్మకామంబులు దనరంగఁ గొందఱు కొలువనివారిని గొలుచువారిఁ

ఆ. గొలుచుతలఁపులేమిఁ గొలువ రాత్తారాము, లాప్తకాము లజ్ఞు లతికఠినులు
వారియందుఁ బిదప వానిఁగాఁ జింతించి, యే లతాంగులార యిట్లు లనుట. 1075

క. ఏని దెవ్వఁడ నయినం, గా నంగనలార పరమకారుణికుండన్

మానసబంధుండ నిత్య, ధ్యానము మీ కొసగవలసి తలఁగితిఁజుండీ.

1076

మ. నను నేవించుచు నున్నవారలకు నే నారూఢముం జూపఁ జూ
చినఁ జాలించి మడించి వారు మఱి నన్ నేవింపరో యంచు ని
గ్ధనికుం డాత్మధనంబు నెడ్డ నెపుడుం దత్పారవశ్యంబుఁ దా
ల్చినభంగిన్ ననుఁ బాసి మత్ప్రియుఁడు దాఁ జింతించు నారూఢమున్. 1077

తరలము. తగవు ధర్మముఁ జూడనొల్లక తల్లిదండ్రుల బంధులన్
మగల బిడ్డలఁ బాసి వచ్చినమన్నిషక్తల మిమ్ము నేఁ
దగదు పాసితిఁ దప్పు నైపుడు తద్వియోగభరంబునన్
వగలఁ బొందుచు మీర లాడినవాక్యముల్ వినుచుండితిన్. 1078

ఉ. పాయనిగేహశృంఖలలఁ బాసి నిరంతరమత్పరత్వము
జేయుచు నున్నమీకుఁ బ్రతి సేయ యుగంబుల నైన నేర నన్
బాయక కొల్చుమానసము ప్రత్యుపకారము గాఁ దలంచి నా
పాయుట దప్పుగాఁ గొనక భామినులార కృపన్ శమింపరే. 1079

క. చక్కగ హరి యిటు పలికిన, చక్కనివాక్యముల నతనిసంగమమున లో
నిక్కినవియోగతాపము, లొక్కట విడిచిరి లతాంగు లుర్వీనాథా. 1080

— రాసక్రీడాభి వర్ణనము —

ఉ. ఆసమయంబున విభుఁ డనంతఁడు గృష్ణుఁడు చిత్రమూర్తి యై
చేసెను మండలభ్రమణశీలపరస్పరబద్ధబాహుకాం
తాసువిలాసమున్ బహువిధస్ఫురితాననహస్తపాదవి
న్యాసము రాసముం గృతవియచ్చరనేత్రమనోకాసమున్. 1081

వ. ఇట్లు బహుగతులం దిరుగ నేర్పరి యగు హరి దర్శించి తన యిరుగెలంకుల నలం
కృత లయి కళంకరహితచంద్రవదన లిద్దలుముద్దియ లుద్దిగొని వీణ లందుకొని
వీణలం బ్రవీణ లై సొంపుమెఱసి యింపుగ వాయించుచు నానందలహరీ నిధానం
బగు గానంబు సేయ సవరళం బై తరళంబు గానివేడుక సరళం బగు మురళంబు
లీలం గేల నందుకొని మధురం బగు నధరంబునం గదియించి మించి కామినీ
జనకబరికాసాగంధిక గంధబంధుర కరాంగులీకిసలయంబులు యతిలయంబులం
గూడి వివరంబుగ మురళీవివరంబుల సారించి పూరించుచు సరిలేని భంగిం
ద్రిభంగి యై కమలకర్ణి కాకారంబున నడుమ నిలిచి మఱియు గోపసుందరు
లెంద అందఱకు నంద అయి సుందరుల కవలియెడలం దానును దన కవలియెడల
సుందరులును దేజరిల్లు నృత్తవిద్యామహర్ణవ వేలావలయవలయితం బై విస్తృతా
ఖండలం బైన రాసమండలంబు గల్పించి వేల్పులు హర్షంబునం గుసుమవర్షం
బులు గురియ నందుఁ బ్రసూనమంజరీ సహచరంబు లైన చంచరీకంబులమించు
ప్రకటించుచు సువర్ణమణిమధ్యగంబు లైన మహేంద్రనీలంబులతెఱంగు నెఱ
పుచుఁ గరిణీవిహారబంధురంబులై సింధురంబులచెలుపుఁ గైకొనుచు బల్లవితకుసు

మితలతానుకూలంబు లైన తమాలంబులసొబగు నెగడించుచు మెఱపుఁదీవల నెడ
 నెడం బెడం గడరునల్ల మొగిల్ల పెల్లు సూపుచు తరంగిణీసంగతంబు లయిన రోహణా
 చల శృంగంబుల బాగు లాగించుచు జగన్తోహనుం డై యుండి రక్తకమలారు
 ణంబులును జంద్రసకలనిర్మల నఖరసంస్ఫురణంబులును సనకసనందనాది యోగీంద్ర
 మానసాభరణంబులును నయిన చరణంబులు గదియ నిడి సమస్థితి నంజలిపుటంబులం
 బుష్పంబు లుల్లసిల్లఁ జల్లి సల్లలితకమల ప్రశస్తంబు లయిన హస్తంబులు వల్ల
 వీజనులకంతంబులపై నిడి తాను గీతానుసారంబుగ విచిత్రపాదసంచారం
 బులు సలుపుచు వర్తులాకార రాసబంధంబుల నర్తనంబునం బ్రవర్తించి వెండియు
 వ్రేతలుం దానును శంఖ పద్మ వజ్ర కందుక చతుర్ముఖ చక్రవాళ చతుర్భుజ
 సౌభద్ర నాగ నంద్యావర్త కుండలీకరణ ఖురరీబంధ ప్రముఖంబు లయిన
 విశేష రాసబంధంబులకుం జొచ్చి యేకపాద సమపాద వినివర్తిత గతాగత
 వలిత వైశాఖమండల త్రిభంగిప్రముఖంబు లైన తానకంబుల నిలుచుచుఁ గనక
 కింకిణీమంజుల మంజీరశింజనంబులు జగజ్జనకర్తరజనంబు లై చెలంగ ఘటిత
 మర్దితపార్శ్వగప్రముఖంబు లైన పాదకర్త భేదంబులు నేయుచు సమపాదశకట
 వదనమతల్లి శుక్తి ప్రముఖంబు లైన పార్థివచారి విశేషంబులును నపక్రాంత
 డోలాపాదసూచీప్రముఖంబు లైన వ్యోమచారివిశేషంబులనుం జూపుచు
 సురేంద్ర శాఖశాఖామనోహరంబులును నపహసితదిక్కరీంద్ర కరంబులును
 ద్రిలోకక్షేమం కరంబులును నగు కరంబులం దిరంబు లగు రత్నకటకంబుల
 మెఱుంగులు నింగిచెఱుంగులందఱుచుకొన నర్థచంద్ర కర్తరీముఖ కపిత్థ కటకాముఖ
 శుకతుండలాంగూల పద్మకోశ పతాక ప్రముఖంబు లైన స్వస్వభావసూచక నానా
 విధకరభావంబు లాచరించుచుఁ గటినిబద్ధసువర్ణ వర్ణ చేలాంచలప్రభానికరంబులు
 సుకరంబు లై దిశాంగనాముఖంబులకు హరిద్రాలేపన ముద్రాలంకారంబు లొసం
 గుచు నాస్కందితభ్రమర శకటాసనప్రముఖంబు లైన జానుమండల భేదంబులును
 నలాత దండలాత లలిత విచిత్రప్రముఖంబు లైన దైవమండలంబులు నొనర్చుచుఁ
 గమనీయకంబు కంఠాభిరామంబులు నుద్దామతేజస్తోమంబులు నైన నీలనూక్తిక
 వజ్రవైడూర్యదామంబుల రుచు లిందిరాసుందరీమందిరంబు లయి సుందరంబు
 లైన యురంబులం దిరుగుడువడి కలయం బడ నంగాంతరవాహ్యాలకు ఛత్రప్రము
 ఖంబు లైన భ్రమణవిశేషంబుల విలసించుచు నిద్దంబు లగు చెక్కుటద్దంబులనుద్ద
 విడిం దద్దయుం బ్రభాసితచంద్రమండలంబు లగు కుండలంబు మెఱుంగు మొత్తం
 బులు సృత్యంబు లొనరింపఁ గటిభ్రాంతదండరచిత లలాటతిలకమయూర లలిత
 చక్రమండల నికుంచితగంగావతరణ ప్రముఖంబు లైన కరణంబు లెఱింగించుచు
 వెలిదమ్మివిరులసిరులఁ జెన్నుమిగులు కన్నులవలన దీనజనదైన్యకర్మశంబు లై

తనరు కటాక్షదర్శనజాలంబులు జాలంబు లై కామినీజననయన మీనంబుల నావ
రింప లలితకుంచితవికాస ముకుళప్రముఖంబు లయిన చూడ్కులం దేజరిల్లుచు
ననేకపరిపూర్ణచంద్ర సాభాగ్యసదనంబు లగు వదనంబులఁ బ్రసన్నరాగంబులు
ప్రకటించుచు నుదంచిత పింఛమాలికామయూఖంబు లకాలశక్తచాపంబుల
సొంపు సంపాదించ నికుంచితాకుంచిత కంపితాకంపిత పరివాహిత పరావృత్త
ప్రముఖంబులైన శిరోభావంబులు నెఱపుచు మృగనాభితలకంబులు గల నిటల
ఫలకంబులఁ జికురంబుల నికరంబులు గప్ప నపరాజిత సూచికావిద్ధపరిచ్ఛిన్న
విష్కంభ రేచిత ప్రముఖంబు లగు నంగహారంబుల విలసిల్లుచుఁ జరణకటికర
కంఠరేచకంబు లాచరించుచు నొప్పె నప్పు డారాసంబు సంజనితసకలజన మాన
సోల్లాసకరం బై సుధార్ణవంబునుం బోలె నుజ్జ్వలరసాభిరామం బై రామరాజ్యం
బునుంబోలె రాగపరిపూర్ణం బై పూర్ణచంద్రమండలంబునుం బోలెఁ గువల
యానందం బై నందనవనంబునుం బోలె భ్రమరవిరాజమానం బై మానధను
చిత్తంబునుంబోలెఁ బ్రధాన వృత్తిసమర్థం బై సమర్థకవి విలసనంబునుంబోలె
బహుప్రబంధభాసురం బై సురలోకంబునుంబోలె వసుదేవనందనవిశిష్టం బై శిష్ట
చరితంబునుంబోలె ధరణి గగనమండలసుందరం బై సుందరీరత్నంబునుంబోలె
నంగహారమనోహరం బై హరవధూనిలయంబునుంబోలె ననేకచారి సుకుమారం
బై సుకుమారవృత్తంబునుంబోలె నుద్దీపితవంశం బై యుండె నందు. 1052

చ. నడుములు వీఁగి యాడఁ జిటునవ్వులు నివ్వటిలంగ హారముల్
సుడివడ మేఖలల్ వదలఁ జూడ్కి మెఱుంగులు వర్ష ఘర్తముల్
వొడమఁ గురుల్ చలింప శ్రుతిభూషణముల్ మెఱయన్ సకృష్ట లై
పడఁతుక లాడుచుం జెలఁగి పాడిరి మేఘతటిల్లతాప్రభన్. 1083

క. అంకరహితేందువదనలు, పంకజలోచనునిఁ గూడి పరఁగ నటించు
గింకిణుల నూపురంబుల, కంకణముల మ్రోత లెసఁగెఁ గర్ణోత్సవ మై. 1084

క. హరిణీనయనలతోడను, హరి రాసక్రీడ నేయ నంబరవీధిన్
సురనాథులు భార్యలతో, సొరిది విమానంబు లెక్కి చూచి రిలేశా. 1085

క. కురిసెం బువ్వులవానలు, మొరసెన్ దుందుభులు మింట ముదితలు దారున్
సరసన్ గంధర్వపతుల్, వరుసన్ హరిఁ బాడి రపుమ వసుధాధీశా. 1086

క. రామలతోడను రాసము, రామానుజుఁ డాడఁ జూచి రాగిల్లి మనో
రాములమీఁద వియచ్చర, రామలు మూర్ఛిల్లి పడిరి రాజకులేంద్రా. 1087 .

క. తారాధిపనిభవదనలు, తారాధిపవంశ్యుఁ గూడి తారు నటించు
దారలతోడ సుధాంశుఁడు, దారున వీక్షింప రేయి దడవుగ జరగెన్. 1088

మ. యమునాకంకణచారి యై వనజపుష్పామోదసూచారి యై
రమణీఘర్తనివారి యై మదవతీరాసశ్రమోత్తారి యై

ప్రమదామాసనవ్యభవ్యసుఖసంపత్కారియై చేరి యా
కమలాక్షుం డలరంగ గాలి విసరెం గల్యాణభావంబునన్.

1089

వ. అప్పుడు.

1090

చ. ప్రమద్ధ యొకర్తు మాధవుడు పాడ విపంచి ధరించి కేల సం
భ్రమమునఁ దంత్రిమీటుచుఁ దిరంబుగ తాయము నేసి యొక్కరా
గము దగ నాలపించి సుభగస్వరజాతులు వేటువేఱ కా
నమరఁగఁ బాడె దక్ష రమణుఁ డౌనన దారువు లంకురింపఁగన్.

1091

క. ఆడుచుఁ బాడుచు నం దొక, చేడియ మంజీరమంజుశింజిత మమరం
గూడి హరికరము సనుఁగవ, పై డాయఁగ దిగిచె జఘనభారాలన యై.

1092

క. చందన లిప్తం బైయర, విందామోదమున నొప్పువిపులభుజము గో
విందుఁ డొకతరుణిమూఁపునఁ, బొందించిన నది దెమల్చి పులకించె నృపా.

1093

సీ. చెలువయొక్కతె చెక్కుఁ జెక్కుతోమోపిన విభుఁడు దాంబూలచర్మితమువెట్టె
నాడుచు నొకలేమ యలసినఁ బ్రాణేశుఁ డున్నతదోఃస్థంభ మూఁత నేనెఁ
జెమరించి యొకబాల నేరినఁ గొనగోరఁ జతురుఁడు కుచఘర్తజలము వాపె
నలకంబు లొకయింతి కళిక చిత్రకరేఖ నంటినఁ బ్రియుఁడు వాయంగ దువ్వెఁ

ఆ. బడఁతి యొకతె పాట వాడి డస్సిన, నధ, రామృతమున నాథుఁ డాదరించె
హార మొక్కిసతికి నంసావృతం బైనఁ, గాంతుఁ డురముఁ జేర్చి కౌఁగిలించె.

క. హాసంబులఁ గరతలవి,న్యాసంబుల దర్శనముల నాలాపములన్
రాసశ్రాంతల నాహరి, నేనెన్ మన్ననలు కరుణనేసి నరేంద్రా.

1095

క. హరి తనుసంగసుఖంబునఁ, బరవశ లై వ్రేత లెల్లఁ బయ్యెదలు నిజాం
బరములు నెఱుంగమి చోద్యమె, సురసతు లీక్షించి కరఁగి చొక్కిరి మింటన్.

వ. ఇట్లు భగవంతుం డైన కృష్ణుం డాత్మారాముం డయ్యును గోపసతు లెందఱుండ
అకు నందఱై నిజప్రతిబింబంబులతోడం గ్రీడించు బాలుపోలిక రాసకేలి సలిపిన.

క. తగఁ గూడి యాడి మనముల, నగెఁ జూచెం బలికె నందనందఁడు డనుచున్
మగువలు పెద్దటికముతోఁ, బొగడిరి తమపూర్వజన్మపుణ్యశ్రేణిన్.

1093

— జల క్రీడాభివర్ణనము —

వ. ఇట్లు హరి రాసకేలి సాలించి కరకాంచిత లగు తటిల్లతల చెలువున ఘర్తసలిలకణా
క్రాంత లగు కాంతలం గూడి జలక్రీడాకుతూహలుం డై యమునాజలంబులు
సొర నందు ముందర సుందరులు సొచ్చి పదప్రమాణంబు జానుదఘ్నంబు కటి
ద్వయసంబు మధ్యమాత్రంబు కుచంబులబంటి యని పలుకుచుం గుచనయన
నాభివివరకుంతలంబులు చక్రవాకజలచరావర్త శైవాలంబులచందంబున నందం
బుగ నీడు వొందినయేఱు లని కళిందనందన గరంబులు సాచి పరిరంభంబులకు
నారంభించుకై వడి నెదురు చనుదెంచి తాకు తరంగంబులకు నులుకుచు

సారసంబులకుం గరంబులు సాచుచు మరాళంబులం జోపుచుఁ జెన్ను మిగిలిన
 యన్నలచన్నల యెత్తువత్తుమచు నెపంబులం దపంబుల నీటఁ గావించుమాడ్కిని
 సంచరించు చక్రవాకంబులం దోలుచు నితాంతకాంతిసదనంబు లగు వదనంబు
 లకు నోడి వ్రీడం జెంది కంది చందురుండు సలం బుడిగి జలంబునం బడి కంపించు
 కరణి నిజకరచలితజలప్రతిబింబితుం డై కదలుచుద్రుని గని మెచ్చి సోలుచు సలి
 లావగాహ సమయసముచ్చలిత వారిశీకరపరంపరలవలన మకరందపాన మత్తమధు
 కరపక్షవిక్షేపణ సుజాతవాతసముద్ధూత కుముదాదిపరాగపటలంబులం జేరుచు
 మోముఁదమ్ముల కమ్మఁదనంబునకు మూఁగి జుమ్ము రను తుమ్మెదలకు వెఱచుచుఁ
 గరంబుల నీరెగయం జఱచుచు నీలనీరదనిపతితపయోబిందు సందోహంబులం
 దడియు పువ్వుఁదీవియలబాగునఁ గృష్ణకరద్వయతోయంబులం బెక్కుతోయం
 బులం దడియుచుఁ గ్రందుకొని సుడియుచు నసమబాణునిపులుగడిగిన కుసుమ
 బాణంబుల పగిది మేనులు మెఱయ సలిలావగాహన పరాయత్తచిత్త లగుచు
 మొత్తంబు లై సరసభాషణంబులం ద్రుళ్లుచుఁ గరంబుల నీరు నించి హరిమూఁదం
 జల్లుచుఁ జల్లునెడం దడఁబడఁ దాటుచు దాఁటి చనక నిలువరించుచు వినోదింప
 హరియుం గరేణుకరవిక్రీర్ణ నీరథారాభిషిక్తం బగు శుండాంబులీల నాభీర
 కామినీకరసముజ్జిత జలాసారంబులం దోఁగుచు వ్రజవధూజనహస్తప్రయుక్త
 కష్టారకైరవపరాగపటలంబువలన భూతిభూషణుసిరి వహించుచు గోపికాజనపాణి
 కిసలయ సమున్నుక్తకమలదళంబులవలన సహస్రనయనునిరూపుఁ జూపుచు గోపాల
 బాలికాకుచకలశ కుంకుమపంకంబువలనఁ బ్రభాతబాలభానునిభంగి భాసిల్లుచు
 ఘోషయోషాకటాక్ష విక్షేపణంబువలన మధుపపరివృతహరిచందన సౌందర్యంబు
 నొందుచు వల్లవీహాసరుచులవలనఁ జంద్రికాప్రభాభాసిత నీలశైలంబు క్రియ
 నమరె నంత.

1099

మ. సతులుం దానును నీటిలో వెడలి భూషాగంధచేలాద్యలం
 కృతుఁ డై కుంభికరేణుయూథములతోఁ గ్రీడించుచందంబునఁ
 లతలందుం దరులందుఁ బుష్పమయలీలాశయ్యలందున్ సుఖో
 న్నతుఁ డై కృష్ణుఁడు క్రీడలం దనిపె నా నారీలలామంబులన్.

1100

వ. ఇట్లు శరత్కాలంబున వెన్నుం డింద్రియస్థలనంబు నేయక గోపికలతోడ రమించె
 నని చెప్పిన మునివరునకు భూవరుం డి ట్లనియె.

1101

మత్తకోకిలము. ధర్మకర్తయు ధర్మభర్తయు ధర్మమూర్తియు నైన స
 త్కర్తుఁ డీశుఁడు ధర్మశిక్షయు ధర్మరక్షయుఁ జేయఁగా
 నర్తిలిక్ ధరమూఁదఁ బుట్టి పరాంగనాజనసంగ మే
 ధర్మమూఁచు దలంచి చేసె నుదాత్తమానస చెప్పుమా.

1102

వ. అనిన శుకుం డి ట్లనియె.

1103

ఆ. సర్వభతుఁ డగ్ని సర్వంబు భక్షించి, దోషి గానిపగిది దోష మైనఁ
జేసి దోషవదముఁ జెందరు తేజస్సు, లగుటఁ జంద్రవాసవాదు లధిప. 1104

క. ఈశ్వరుఁడు గానివాఁడు న, రేశ్వర పరకాంతఁ దలఁచి యెట్లు బ్రదుకు గౌ
రీశ్వరుఁడు దక్క నన్యుఁడు, విశ్వభయదవిషము మ్రింగి వెలయంగలఁడే. 1105

క. సత్యము ప్రభువులవచనము, నిత్యముఁ దద్వచనవీధి నిలుతురు పెద్దల్
సత్యాసత్యము గావున, సత్య మనుచుఁ జనరు వారిచరితమున నృపా. 1106

మ. ఘను లై యెవ్వనిపాదపంకజపరాగధ్యానసంప్రాప్తయో
గనిరూఢత్వముచే మునీంద్రులు మహాకర్మంబులం బాసి బం
ధనిరోధంబులు లేక విచ్ఛలవిడిక దర్పింతు రాదివ్యశో
భనుఁ డెట్లుండిన నుండెఁ గాక కలవే బంధంబు లుర్విశ్వరా. 1107

ఆ. గోపజనములందు గోపికలందును, సకలజంతులందు సంచరించు
నామహాత్మనకుఁ బరాంగన లెవ్వరు, సర్వమయుఁడు లీల సలిపెఁగాక. 1108

వ. అని చెప్పి శుకుం డిట్లనియె నంత బ్రాహ్మముహూర్తంబునం గృష్ణు వీడ్కొని
గోపిక లిచ్చ లేకయు నిండ్లకడ కేగినం గృష్ణమాయామోహితు లై గోపకులు
వారలం గోపింప నేర రై రివ్విధంబున. 1109

ఇంద్ర. గోపాలకృష్ణుండును గోపకాంతల్, ప్రాపించి క్రీడించినభంగు లెల్లఁ
రూపించి వర్ణించి నరుండు హృత్సం, తాపంబులఁ బాయును దత్ప్రసక్తిన్. 1110

— సర్పరూపి యగు సుదర్శనుం డను గంధర్వుని శాపవిమోచనము —

వ. అంత నొక్కనాఁడు నందాదు లైన గోపకు లంబికావనంబునకు శకటంబు లెక్కి
జాతరకుం జని సరస్వతీనదీజలంబుల స్నానంబులు సేసి యుమామహేశ్వరుల
నర్చించి కానిక లిచ్చి బ్రాహ్మణులకు గోహిరణ్యవస్త్రాన్నదానంబు లొసంగి
జలప్రాశనంబు సేసి నియమంబున నుండ దైవయోగంబున నాతొని యొక్క
మహోరగంబు నిదుర వోయిన నందుని గఱచి మ్రింగ నగ్గలింప నతండు కృష్ణ
కృష్ణేతివచనంబులం దన్ను విడిపింపు మని మొఱి యిడిన విని. 1111

క. గోపకు లందఱు మేల్కొని, కోపముతోఁ బెద్దగుదెలఁ గొఱివుల మొత్తం
దాపము నొందియు వదలక, పాపపుఁ బెనుబాము నందుఁ బట్టె నృపాలా. 1112

వ. అయ్యవసరంబునఁ గృష్ణుఁడు దర్పించి పాదతాడనంబు సేసి త్రొక్కిన సర్పంబు
సర్పరూపంబు విడిచి విద్యాధరేంద్రరూపంబుఁ దాల్చి హరికి మ్రొక్కిన నతనికి
హరి యిట్లనియె. 1113

ఉ. మండితమూర్తితోఁ గనకమాలికతో శుభలక్షణుండ వై
యుండెడునీకుఁ గష్టపుమహోరగదేహ మి దేల వచ్చె నె
వ్వండవు నామ మెయ్యది భవంబున కెద్ది మిషంబు నాకు నొం
డొండ యెటుంగఁజెప్పుము బుధోత్తమ నీపని చోద్య మయ్యెడిన్. 1114

వ. అనిన వాఁ డి ట్లనియె దేవా యేను సుదర్శనుం డను విద్యాధరుండ విమానా
రూఢుండ నై రూపసంపద్ధర్మంబులం జొక్కి దిక్కులం జరించుచు నొక్కయెడ
నాంగిరసు లైన ఋషులం గురూపు లైనవారలం గని నగిన వారును నీవు రూప
దర్పంబున మమ్ము నగితివి గావున మహాసర్పంబ వైయుండు మని శపించి పిదప
నే వేడుకొనిన ని ట్లనిరి. 1115

చ. యదుకులమందు భక్తులభయంబు హరించుటకుఁ జనార్దనుం
డుదయము నొంది యీ యడవి నొక్కదినంబున రాగలండు త
త్పదమున నీవు దన్నఁబడి పన్నగదేహము తోడఁ బాసి నీ
మొదలిటిమేను గాంచెదవు మూఢుడ పా మ్మని రాదయానిధుల్. 1116

మ. నినుఁ జింతించిన విన్నఁ బేరుకొనినక నిర్దులమై క్రుస్సి పా
పనికాయంబు వినష్ట మౌ నట భవత్పాదంబు నామీదఁ బె
ట్టినఁ దద్బ్రాహ్మణశాపసంజనితకౌటిల్యంబు దా నిల్చునే
వనజాతేక్షణ నేడు వాసె నురగత్వం బెల్ల నేఁ బోయెదన్. 1117

వ. అని విన్నవించి హరికిఁ బ్రదక్షిణంబు వచ్చి మ్రొక్కి సుదర్శనుండు దివంబునకుం
జనియె సర్పంబువలన నందుండు విముక్తుం డయ్యెఁ దత్ప్రకారంబు విని వెఱఁగు
పడి గోపకులు దేవతామహాత్మవంబు సమాప్తి నొందించి కృష్ణకీర్తనంబు
నేయుచు మరల మందకుం జని రంత. 1118

— శుభేరభటుం డగు శంఖచూడుం డను గుహ్యకుని సంహరించుట —

చ. మఱి యొకనాఁటిరాత్రి బలమాధవు లుజ్జ్వలవస్త్రమాలికా
ధరులును లేపనాభరణధారులు నై చని మల్లికాదిపు
ష్పరసనిమగ్నమ త్తమధుపంబులగీతము వించుఁ దద్వనాం
తరమున వెన్నెలక వ్రజనితంబిను లుండఁగఁ బాడి రింపుగన్. 1119

క. ఆపాట నెవుల సోకిన, నేపాటియు దేహలతల నెఱుంగక దృగ్వా
చాపాటవములు నెడి పడి, రాపాటలగంధులెల్ల నటవీవీధిన్. 1120

వ. ఇట్లు సకలభూతసమ్మోహనం బగు గానంబు నేయుచు నిచ్చావర్తనంబులం
బ్రమత్తులచందంబున రామకృష్ణులు క్రిడింపఁ గుభేరభటుండు శంఖచూడుం
డునువాడు రామకృష్ణరక్షిత లగు గోపికలం దన యోగబలంబున నుత్తరపు
దిక్కునకుం గొనిపోవ నయ్యోషిజ్ఞనంబులు రామకృష్ణేతిభాషణంబులం జీరి
పులికి నగపడిన మొదవులక్రియ మొఱ లిడిన విని. 1121

ఉ. గ్రద్దన సాలవృక్షములు గైకొని బల్లిదు లన్నదమ్ము లా
యిద్దఱుఁ గాలమృత్యువులయేపున వే చని యోడకుండుఁ డో
ముద్దియలార యంచుఁ దను ముట్టినఁ జూచి కలంగి గుహ్యకుం
డుద్దవడిం దగం బఱచె నుత్తర మింతుల డించి భీతుఁ డై. 1122

వ. ఇట్లు గుహ్యకునిచేత విడివడిన గోపికల రక్షించుకొని యుండు మని బలభద్రుని బలికి. 1123

శా. ఓరి గుహ్యక పోకు పోకు మని రోషోక్తి బకారాతి వాఁ
డేరూపంబున నెందు జొచ్చె నెటఁ బోయెం దోడఁ దా నేఁగి దు
ర్వారోదంచితముష్టి వానితలఁ ద్రైవ్యం బట్టి తద్వీరుకో
టీరభ్రాజితరత్నముం గొనియె దండిక గోపికల్ సూడఁగన్. 1124

వ. ఇట్లు శంఖచూడునిం జంపి వాని శిరోరత్నంబు దెచ్చి బలభద్రుని కిచ్చి మెప్పించె
మఱియు నొక్క దినంబునం గృష్ణుండు వనంబులకుం జనిన నతని లీలలు వాడుచు
నిండ్లకడఁ దద్విరహవేదనానలభరంబు సహింపక గోపికలు దమలో నిట్లనిరి. 1125

శా. భూవిక్షేపముతోడ దాపలిభుజంబుం జెక్కుఁ గీలించి కె
మ్రోవిక వేణువుఁ గూర్చి సుస్వరముగా మ్రోయించుచు న్నంగుళీ
ప్రావీణ్యంబు విభుండు సూపఁ గని సప్రాణేశ్వరై యుండియున్
నీవీబంధము లూడఁ బొక్కుదురువో నింగిన్ నిలింపఁగనల్. 1126

మ. నవమాధుర్యము గల్లు కృష్ణమురళీనాదామృతస్యందముల్
నెవులం జొచ్చి హృదంతరాళముల భాసిల్లన్ సవత్సంబులై
యువిదా మేపులకుం దొఱంగి మృగగోయాధంబు లుత్కంఠతో
దివికిం గంఠము లెత్తి లో వదలుఁ బో దేహేంద్రియవ్యాపులన్. 1127

శా. ఓకంజేక్షణ కృష్ణఁ డుజ్జ్వలితహారోద్దాముఁ డై గానవి
ద్యాకౌతూహలితన్ మనోజ్ఞమురళీధ్వానంబు గావింపఁగా
నాకర్ణించి సశంఖమై మొరయునీలాభ్రంబుగాఁ జూచుచుం
గేకారావము లిచ్చుచున్ మురియుఁ బో కేకీంద్రసంఘాతముల్. 1128

మ. లలనా యేటికిఁ దెల్లవాతె రవి యేలా తోచెఁ బూర్వాద్రిపైఁ
గలకాలంబు నహంబు గాక నిసి గాఁ గల్పింపఁ డాబ్రహ్మ దా
వలతేఁడుం గృప లేఁడు కీరములు దుర్వారంబు లెట్లో కదే
కలదే మాఁటివేళయుం గలుగునే కంజాక్షుసంభోగముల్. 1129

ఉ. ఎప్పుడు ప్రాద్దు గ్రుంకు హరి యెప్పుడు గోవుల మేపి వచ్చు నా
కెప్పుడు తన్మఖాంబుజసమీక్షణ మబ్బు నతండు వచ్చి న
న్నెప్పుడు గారవించు దుది యెప్పుడు మద్విరహగ్ని రాశికిం
జెప్పఁ గదమ్మ బోటి మరుచేతల నుల్లము దల్లడిలైడిన్. 1130

మ. చెలియా కృష్ణుండు నన్నుఁ బాసి వనముం జేరంగ నయ్యాక్షణం
బులు నా కన్నియు నుండ నుండఁ గడు నాపూర్ణంబు లై సాగి లో
పలఁ దోచుం బ్రహరంబు లై దినము లై పక్షస్వరూపంబు లై
నెల లై యబ్దము లై మహాయుగము లై నిండాడుకల్పంబు లై. 1131

వ. అని మఱియుఁ గృష్ణవిరహాదుగింబున బహువిధంబులఁ బశ్చాత్తాపంబు
నొందుచు గోపిక లోపికలు లేక యెట్టకేలకు దివంబు గడపి దినాంతసమయంబు
నందు. 1132

మ. అదె భానుం డపరాద్రిఁ జేరె నిదె సాయంకాల మేతెంచె న
ల్లదె గోపాదపరాగ మొప్పెసఁగె బృందారణ్యమార్గంబునం
దిదె వీతెంచె వృషేంద్రఘోషము ప్రియుం డేతెంచె రం డంచుఁ దా
మెదు రేతెంతుకు మాపు కృష్ణునికి నయ్యింతుల్ పరిభ్రాంత లై. 1133

వ. ఇట్లు దన కెదురు వచ్చిన మచ్చిక నచ్చెలువల నచ్యుతుం డిచ్చాచు వర్తనంబుల
గారవించె నంత నొక్కనాడు. 1134

— వృషభాసురసంహారము —

సీ. ఎవ్వనిమూఁపుర మీఁతించి మేఘంబు లద్రిశృంగం బని యాశ్రయించు
నెవ్వనిఱంకె కర్ణేంద్రియంబులు సోక గర్భపాతం బగు గర్భిణులకు
నెవ్వనిపదహాతి నెగయుపరాగంబు లంధకారారాతి నావరించు
నెవ్వఁడు గొమ్ముల నెదిరించి చిమ్మినఁ బృథ్వీధరంబులు వెల్లగిల్లు

తే. నట్టివృషభాసురేంద్రుఁ డహంకరించి, వాలలత యెత్తి పెనుఱంకె వైచి నేలఁ
గాలు ద్రవ్వచు నిశితశృంగములు సాచి, మందబెగడంగఁ గవినె నమందగతిని.

వ. ఇట్లు వృషభాకారంబున నరిష్టఁడు హరికి నరిష్టంబు నేయం దలంచి పై కురికిన.

ఉ. క్రేపులు వాతె గోవులకుఁ గ్రేపులు గోవులు గోవృషంబులం
బైపడె వత్సధేనువృషభంబులు గోపకులందుఁ జొచ్చె నా
గోపకు లావృషేంద్రములు గోవులు లేగలు విచ్చి పాఱఁ గా
గోపచమూవిభుండు గనె గోవృషదైత్యుఁడు వెంట నంటఁగన్. 1137

వ. ఇట్లు భయభ్రాంతు లై కాంతలుం దారుచు గృష్ణకృష్ణ రక్షింపు రక్షింపు మని
యెడు గోపకులకు నడ్డంబువచ్చి దీనజనరక్షకుం డైన పుండరీకాక్షుం డిట్లనియె.

ఉ. బాలుర నింతులం బసులఁ బాఱఁగఁ దోలుట బంటుపంతమే
చాలు వృషాసురేంద్ర బలసంపదఁ జూపఁగ నెల్లబోఁటిగో
పాలురమంద గాదు చనఁ బైపడితేనిఁ బ్రచండకృష్ణశా
ర్దూలము నేఁడు నీగళముఁ ద్రుంపక చంపక పోవ నిచ్చునే. 1139

ఆ. అనుచు ధిక్కరించి హస్తతలంబులఁ, జప్పుడించి నగుచుఁ జలము మీఱఁ
బన్న గేంద్రభయదబాహుదండము సాచి, దండి మెఱసి దనుజుదండ నిలిచె.

వ. అప్పుడు. 1141

చ. ఖురముల నేలఁ ద్రవ్వచు నకుంతితవాలసమీరణంబులన్
విరవిరఁ బోయి మేఘములు వివ్వ విషాణము లొడ్డికొంచు దు
స్తరతరమూర్తియై వృషభదైత్యుఁడు గన్నుల నిప్పు లొల్కఁగా
దురదుర వచ్చి తాఁకె రిపుదుర్త దమోచనుఁ బద్మలోచనున్. 1142

- ఉ. యాదవకుంజరుండు వృషభాసురుకొమ్ములు రెండుఁ బట్టి య
ష్టాదశపాదమాత్రము గజంబు గజంబును ద్రొబ్బుకై వడిన్
భేదిల ద్రొబ్బ నయ్యసుర బిమ్మిటి నొంది చెమర్చి మ్రొగి దు
ర్గాదముతోడ డీకొనె బ్రమ తవిమర్దను నా జనార్దనున్. 1143
- ఆ. అంత గోపసింహుఁ డసురకొమ్ములు వట్టి భరణి ద్రొబ్బి త్రొక్కి దైత్యభటుల
కొమ్ము వీగ సురలకొమ్ము వర్ధిల వాని, కొమ్ము వెఱికి మొత్తికూల్చె నధిప.
- క. ఉక్కు నెడి రోజి నెత్తురు, ముక్కున వాతను స్రవింప మాత్రశక్యత్తుల్
మిక్కిలి విడుచుచుఁ బసరపు, రక్కసుఁ డని సమనెఁ బ్రజకు రాగం బమరన్.
- వ. ఇట్లు వృషభాసురుం జంపిన నిలింపులు గుంపులుగొని విరులు వర్షింప గోపకులు
హర్షింప గోపసతు లుత్కర్షింప బలభద్రుండును దానును గోవిందుండు
పరమానందంబున మందకుం జనియె నంత. 1146
- చ. ఘనుఁ డొకనాఁడు నారదుఁడు గంసునితోడ యశోద గూతుఁ దాఁ
గనుటయుఁ జక్రి దేవకికి గర్భజుఁ డౌటయు మున్ను రోహిణీ
తనయుఁడు రాముఁ డౌటయును దద్విభు లిద్దఱు మంద నున్నవా
రని యెఱుంగంగఁ జెప్పిన మహాద్భుత మంచుఁ జలించి కిన్కతోన్. 1147
- చ. కొడుకుల మందలోన నిడి గొంటుతనంబున మోసపుచ్చె నీ
బడుగును బట్టి చంపు టిది భావ్య మటంచుఁ గృపాణపాణియై
వడి వసుదేవుని దునుమ వచ్చిన కంసునిఁ జూచి నారదుం
డుడుగుము చంపఁ బోల దని యోడక మానిచి పోయె మింటికిన్. 1148
- వ. మఱియు నలుక దీఱక కంసుండు దేవకివసుదేవుల లోహపాశబద్ధులం జేసి కేశి
యనువానిం బిలిచి రామకేశవులం జంపు మని పంపి మంత్రిభట గజారోహక
చాణూరముష్టిక సాల్వకోసలప్రముఖుల రావించి యిట్లనియె. 1149
- శా. ఎందున్ న న్నెదిరించి పోవుటకు దేవేంద్రాదులుం జాల రీ
బృందారణ్యముమంద నిప్పుడు మదాభీరార్భకుల్ రామగో
విందుల్ వర్ధిలు చున్నవా రట రణోర్విం గంసునిం ద్రుంతు మం
చున్ దర్పంబులు వల్కు చుందు రట యీ చోద్యంబులన్ వింటిరే. 1150
- క. పట్టణజనములు సూతురు, దట్టంబుగ మల్లరంగతలపార్శ్వములం
బెట్టింపుఁడు తమగంబులు, పుట్టింపుఁడు వీట మల్లుపో రనుమాటన్. 1151
- శా. విన్నాణంబులఁ బోర నేర్తురు మహావీర్యప్రతాపావిసం
పన్నుల్ మీరలు మేటిమల్లుగములం బ్రఖ్యాతులై పెంపుతో
మన్నా రాబలకృష్ణులం బెనఁకువన్ మర్దించి మత్స్యీతి కా
సన్నుల్ గండు పురీజనుల్ నొగడ నోచాణూర యో ముష్టికా. 1152

శా. రారా హ స్తిపకేంద్ర గండమదధారాగంధలోభాంధగం
భీరాళివ్రజ మైన మత్కువలయాపీడద్విపేంద్రంబు మ
ద్వారోదంచితదేహభీపరిసర స్తంభంబు డాయంగ నా
భీరుల్ రా నదలించి డీకొలుపు నీ బీరంబు తోరంబుగన్. 1153

క. పశువిశసనములు సేయుఁడు, పశుపతికిం బ్రియముగాఁగ భావించి చతు
ర్దశినాఁడు ధనుర్యాగము, విశదంబుగఁ జేయవలయు విజయముకొఱకున్. 1154

వ. అని తనవారి నందఱ నయ్యైపనులకు నియమించి యదుశ్రేష్ఠుం డగు నక్రూరుని
బిలిపించి చెట్ట వట్టికొని యి ట్లనియె. 1155

శా. అక్రూరత్వముతోడ నీవు మనఁగా నక్రూరనామంబు ని
ర్వక్రత్వంబునఁ జెల్లె మైత్రి సలుపన్ వచ్చున్ నినుం జేరి నీ
వక్రోధుండవు మందలోన బలకృష్ణాభీరు లస్తద్వినా
శక్రీడారతు లై చరింతురట యోజం దెచ్చి యొప్పింపవే. 1156

ఆ. నాకు వెఱచి సురలు నారాయణుని వేడికొనిన నతఁడు వచ్చి గోపకులము
నందుఁ గృష్ణమూర్తి నానకదుందుభి, కుదితుఁ డయ్యె ననఁగ నొకటి వింటి. 1157

వ. కావున నీవు గోపకులచేత నరులుగొని ధనుర్యాగంబుఁ జూడ రం డని వారలం
దోడ్కొని రమ్మ వచ్చిన. 1158

శా. కొండల్ గూలఁగ ద్రొబ్బుకొమ్మలతుదిం గోపించి కోరాడుచో
దండిన్ దండి నధగకరించు నొకవేదండంబు నాయుంట బ్ర
హ్మాండం బైనఁ గదల్చ నోపు బలకృష్ణాభీరులం బోరిలో
ఖండింపం దడ వెంత దాని కదియం గాదేని నక్రూరకా. 1159

శా. చాణూరుండును ముష్టికుండును సభాసంఖ్యాతమల్లుల్ జగ
త్ప్రాణున్ మెచ్చరు సత్త్వసంపదల బాహాబాహిసంగ్రామపా
రీణుల్ వారలు రామకృష్ణులబలోద్రేకంబు సైరింతురే
క్షీణప్రాణులఁ జేసి చంపుదురుసూ సిద్ధంబు యుద్ధంబునన్. 1160

సీ. ఆ రామకేశవు లంతరించిన వసుదేవముఖ్యులఁ జంపి తెగువ మెఱసి
వృష్ణిభోజదశార్హ వీరులఁ దెగటార్చి ముదుకఁడు రాజ్యకాముకుఁడు ఖలుఁడు
నగునుగ్ర నేను మాయయ్య గీటడఁగించి పినతండ్రి దేవకుఁ బిలుకుమార్చి
మఱియు వైరుల నెల్ల మర్దించి నే జరాసంధ నరక బాణ శంబరాది

ఆ. సఖులతోడ భూమిచక్ర మేలెదఁ బొమ్మ, తెమ్మ వేగమ వసుదేవసుతుల
మఖముపేరు నెప్పి మంత్ర భేదము సేయ, వలయు బెంప జనదు వైరిజనుల. 1162

వ. అనిన నక్రూరుం డి ట్లనియె. 1162

ఉ. పంపినఁ బోనివాడనె నృపాలక మానవు లెన్నఁ దమ్ము నూ
హింపరు దైవయోగముల నించుక గానరు తోచినట్లు ని

ష్కంపగతిం జరింతు రది గా దన వచ్చునె యీశ్వరేశ్వరః ద
ప్పింపగ రాదు నీపగతుబిడ్డలఁ దెచ్చెదఁ బోయి వచ్చెదన్.

1163

శ్రీకృష్ణుండు కేశివ్యోమాసురుల సంహరించుట

వ. అని పలికి రథం బెక్కి యక్రూరుండు సనిన సకలజనులను వీడుకొలిపి కంసుం
డంతిపురంబునకుం జనియె నంతఁ గంసప్రేరితుం డై.

1164

సీ. ఖురపుటాహతఁ దూలి కుంభినీచక్రంబు ఫణిరాజఫణులకు బరువు నేయ
భీషణహేషావిభీషితు లై మిట నమృతాంధు లొండొరు నండ గొనఁగఁ
జటులచంచలసటాచ్చటలగాడ్పుల మేఘములు విమానములవై ముసుఁగుపడఁగ
విన్యతాస్యగహ్వరవిపులదంతంబులు ప్రళయాగ్నికీలల పగిది మెఱయ

ఆ. గాలపాశలీల గా వాల మే పార, వాహ మగుచు గంధవాహగతుల
విజితశక్రపాశి వీర్యపయోరాశి, కేశి వచ్చె మంద క్లేశ మంద.

1165

క. భీషణఘోటకదానవ, హేషానిర్ఘోషభిన్నహృదయనిఖిలగో
యోషాపురుషార్థక మై, ఘోషము హరి సూడ దైన్యఘోషం బయ్యెన్.

వ. అయ్యవసరంబున.

1167

ఉ. పేదల ఘోషగోషకుల బి ట్టదలించుట వీరధర్మమా
కాదు వ్రజంబులో దనుజఘస్త్తురుఁ డేఁ డని తన్ను రోయు క్ర
వ్యాదునిఁ జూచి గోషకుల కడ్డము వచ్చి నిశాట యింకఁ బో
రా దని శౌరి సీరె మృగరాజుక్రియ న్నెదిరించె వైత్యుఁడున్.

1168

ఆ. నిష్ఠురోగ్రసింహానినదంబుతో నింగి, మ్రింగుభంగి నోరు మిగులఁ దెఱచి
కఱవ రాఁగ నతఁడు గాటు దప్పించినఁ, దన్నె నెగసి తురగదానవుండు.

1169

ఉ. తన్నినతన్నునం బడక దానవహంత సమీకరంత యై
కన్నులఁ గెంపువెం వెనయ గ్రక్కున ఘోటనిశాటుపాదముల్
వన్నె నెడంగఁ బట్టి వడి వైచె ధనుశ్శతమాత్రదూరముం
బన్నగడింభమున్ విసరి పాఱఁగ వైచుఖగేంద్రుకై వడిన్.

1170

ఉ. వైచిన మ్రొగ్గి లేచి వెస వాజినిశాటుఁడు హుంకరించి సు
కోచము లేక వైపడిన గోషకులేంద్రుఁడు దిగ్గజేంద్రశుం
డాచటుల ప్రభాబలవిడంబక మైనభుజార్గళంబు దో
షాచరునోటిలో నిడియెఁ జండఫణిఁ గుహ నుంచుకై వడిన్.

1171

శా. దంభోళిప్రతిమానకర్కశమహోద్యద్వామదోః స్తంభమున్
శుంభల్లీల నఘారి వానిరదముల్ చూర్ణంబు లై రాలఁగా
గంభీరంబుగఁ గుక్షిలోఁ బొనిపి వీరక వృద్ధి బొందించుచుం
గుంభించెం బవనంబు పిక్కటిలఁ దత్కుక్షిన్ నరేంద్రోత్తమా.

1172

- క. వాయువు వెడలక నిలిచినఁ, గాయంబు సెమర్పఁ గన్నఁగవ వెలి కుటుకఁ
మాయనెడి తన్నుకొనుచును, గూయుచు నశ్వాసురుండు గూలెన్ నేలన్. 1173
- ఆ. ఘోటకాసురేంద్రకుటీలోఁ గృష్ణుని, బాహు వధిక మైనఁ బట్టలేమిఁ
బగిలి దోసపండుపగిదిఁ దద్దేహంబు, వసుమతీశ రెండువ్రయ్య లయ్యె. 1174
- క. నలినాక్షుండు లీలాగతి, విలయముఁ బొందించె నిట్లు వీరావేశిం
బలలాశిక్ జగదభినవ, బలరాశిక్ విజితశక్రపాశిం గేశిన్. 1175
- వ. ఆసమయంబునం బుష్పవర్షంబులు గురియించి సురలు వినుతించి రంత హరి
భక్తివిశారదుం డైన నారదుండు వచ్చి గోవిందుని సందర్శించి రహస్యంబున
నిట్లనియె. 1176
- సీ. జగదీశ యోగీశ సర్వభూతాధార సకలసంపూర్ణ యీశ్వర మహాత్మ
కాష్టగతజ్యోతికై వడి నిఖిలభూతములందు నొకఁడ వై తనకు దీవు
సద్గూఢుడవు గుహాశయుడవు సాక్షివి నీయంతవాడ వై నీవు మాయఁ
గూడి కల్పింతువు గుణముల వానిచేఁ బుట్టించి రక్షించి పాలియఁజేయు
- ఆ. దీప్రపంచ మెల్ల నిట్టిసీ విప్పుడు, రాజమూర్తు లయినరాక్షసులను
సంహరించి భూమిచక్రంబు రక్షింప, నవతరించినాడ వయ్య కృష్ణ. 1177
- వ. దేవా నీచేత నికఁ జాణూర ముష్టిక గజ కంస శంఖ యవన ముర నరక
పాండ్రక శిశుపాల దంతవక్ర సాల్వప్రముఖులు మడిసెదరు పారిజాతం బప
హృతం బయ్యెడిని నృగుండు శాపవిముక్తుం డగు శ్యమంతకమణి సంగ్రహం
బగు మృత బ్రాహ్మణపుత్రప్రదానంబు సిద్ధించు నర్జునసారథి వై యనేకాక్షోహిణీ
బలంబుల వధియించెదవు మఱియును. 1178
- శా. కృష్ణా నీ వొనరించుకార్యములు లెక్కింపన్ సమర్థుండె వ
ర్ధిష్టుం డైన విధాత మూఁడుగుణముల్ దీపించు లోపించు రో
చిష్టుత్వంబున నుండు నీవలన నిస్సీమంబు నీరూపు ని
విష్టున్ జిష్టు సహిష్టు నీశు నమితున్ విశ్వేశ్వరున్ మ్రొక్కెదన్. 1179
- వ. అని వినుతించి వీడుకొని నారదుం డరిగె నంత నొక్కనాఁడు కృష్ణసహితు లయి
గోపకుమారు లడవికిం జని పసుల మేపుచు నొక్క కొండదండ నిలాయనక్రిడల
సేసి రందు. 1180
- క. కొందఱు గోతీయల మంచును, గొందఱు పాలకుల మంచుఁ గుటిలత్వమునం
గొందఱు దొంగల మనుచును, జెంది కుమారకులు గ్రీడసేసిరి తమలోన్. 1181
- శా. ఆలో దొంగలలో మయాసురసుతుం డాద్యుండు వ్యోముండు గో
పాలుం డై చని మేషకల్పనలతో భాసిల్లి క్రీడించుత
ద్బలవ్రాతము నెల్ల మెల్లన చతుగపంచావశిష్టంబుగా
శైలాంతర్గుహలోనికిం గొని చనెం జౌర్యం బవార్యంబుగన్. 1182

వ. ఇట్లు కొండగుహలోనఁ గ్రమక్రమంబున గోపకుమారుల నిడి యొక్క పెను
తాతఁ దద్దావరంబు గప్పి యెప్పటియట్లు వచ్చిన. 1183

ఉ. వీరుఁడు మాధవుం డఖిలవేది నిశాచరభేది నవ్వుతో
నొర నిశాట దొంగతన మచ్చుపడెన్ నెఱవొంగ వొదు వా
భీరుల నెల్ల శైలగుహఁ బెట్టితి చిక్కినవారిఁ బెట్ట రా
రార యటంచుఁ బట్టె మృగరాజు వృకాఖ్యముఁ బట్టుకై వడిన్. 1184

ఉ. పంకజలోచనుం డొడిసి పట్టిన శైలనిభాసురాకృతిన్
బింకముతోడఁ బొంగి విడిపించుకొనంగ బలంబు లేమి లో
శంకిలి బిట్టు తన్నుకొనఁ జక్కన యా రణభీము వోయ్యమునిం
గొంకక గూల్చె నవ్విభుఁడు గో యని మింట సుపర్వు లార్వంగన్. 1185

ఆ. ఘోరదనుజు నేలఁ గూల్చి పర్వతగుహ, వాత నున్నతాయి వ్రయ్యఁ దన్ని
గుహఁ జరించుచున్న గోపాలకులఁ గొంచు, బల్లిదుండు గొల్లపల్లె కరిగె. 1186

వ. అంత నా రాత్రి మధురానగరంబున నక్రూరుండు వసియించి మఱునాఁడు రేప
కడ లేచి నిత్యకృత్యంబు లాచరించి రథం బెక్కి కదలి నందగోపకులంబునకుం
బోవుచుం దెరువునఁ దనలో ని ట్లనియె. 1187

— కంసునిపంపున నక్రూరుండు బృందావనంబునకుఁ జనుదెంచుట —

ఉ. ఎట్టితపంబు సేయఁబడె నెట్టిచరిత్రము లబ్ధ మయ్యెనో
యెట్టిధనంబు లర్హు లకు నీఁబడెనో తొలిబామునందు నా
యట్టి వివేకహీనునకు నాదిముసింద్రులు యోగదృష్టులం
బట్టఁగ లేని యీశ్వరుని బ్రహ్మమయున్ హరిఁ జూడఁ గల్గెడిన్. 1188

ఉ. సూరులు దొల్లి యేవిభునిశోభితపాదనఖప్రభావళిం
జేరి భవాంధకారములఁ జిక్కక దాటుదు రట్టిదేవునిన్
వైరముతోడ నైనఁ బిలువన్ ననుఁ బంచి శుభంబు నేసె ని
ష్కారణ మైన ప్రేమ నిదె కంసునిఁ బోలు సఖుండు గల్గునే. 1189

మ. ఇతఁ డా కంసునిచేతఁ బంపుకడి నన్ హింసింప నేతెంచినాఁ
డతిదుష్టుం డని చూచునో సకలభూతాంతర్బహిర్తధ్యసం
గతుఁ డౌటం దలపోసి నన్ను సుజనుంగాఁ జూచునో యెట్టియు
న్నతి గావించునో యేక్రియం బలుకునో నాభాగ్య మె ట్లున్నదో. 1190

వ. అని మఱియును. 1191

మ. అలకభ్రాజిత మై సుధాంశునిభ మై హాసప్రభోద్ధామ మై
జలజాతం బయి కర్ణకుండలవిరాజద్గండ మై యున్నయా
జలజాతాముముఖంబు సూడఁ గలుగున్ సత్యంబు వో నాకు నా
వల దిక్కేఁగుచు నున్న వీ వనమృగవ్రాతంబు లీత్రోవలన్. 1192

- ఉ. మాపటివేళ నేను జని మాధవుపాదసమీపమందు దం
డాపతితుండనైన నతఁ డాశుగకాలభుజంగవేగ సం
తాపితభక్తలోకభయదారణ మైన కరాబ్జ మాదలన్
మోపి హసించి నాకభయముం గృహతోడుత నీయకుండునే. 1193
- వ. అని మఱియు నక్రూరుం డనేకవిధంబుల గోవిందసందర్శనంబు గోరుచు నమంద
గమనంబున సుందరస్యందనారూఢుం డై చని చని. 1194
- క. ముందటఁ గనె ఘనచందన, కుంద కుటజ తాల సాల కురవక వట మా
కందన్ నందితబలగో,విందన్ వికచారుణారవిందన్ బృందన్. 1195
- వ. కని బృందావనంబు దఱియం జొచ్చి యందు సాయంకాలంబున నడవికి నెఱిగల
మేఁతలవెంబడిం దిగంబడి రాక చిక్కిన కుట్టగోడె పడ్డతండంబులం గానక పొద
యిలుము మిట్టు పల్లం బనక తూటి పాటి వెదకి కానక చీరెడు గోపకుల
యాహ్వానశబ్దంబు లాకర్ణించుచుఁ గోమలఘాసఖాదన కుతూహలంబులం జిక్కి
మక్కువం గ్రేపులం దలంచి తలారింపక తమకంబులం దమ తమ యంత నంభార
వంబులు సేయుచు నూధంబులు స్రవింపఁ బరువులిడు ధేనువులును ధేనువులకు
నోసరించుచు సద్యోజాతంబు లగు తర్ణకంబుల వహించి నవసూతికలు వెను
తగులుటవలన దామహస్తు లై చను వల్లవుల మెల్లన విలోకించుచు మందయిరు
గెలంకులం గలంకరహితు లై పులి చివంగి వేఁగి లోనగువాలుమెకంబుల మొత్తం
బులవలన నప్రమత్తు లయి కుతారకుంతేశరాసన ప్రముఖాయుధంబులు ధరియించి
కావలి తిరుగువ్రేలం గడచి నానావిధసరసతృణ కబళేఖాదన గరిష్ఠ లై గోష్ఠంబులు
ప్రవేశించి రోమంధలీలాలస లై యున్న ధేనువులును జన్నులు గుడిచి తల్లుల
మ్రోలఁ బెల్లు రేఁగి క్రేళ్లులుకులేఁగలును వెద లైన మొదవులం బైకొని
పరస్పరవిరుద్ధంబు లై డీకొని కొమ్ముల యుద్ధంబులు నలుపు వృషభంబులును
నకుంతితబలంబులం గంతరజ్జువులం ద్రెంచుకొని పొద లుఱికి దాఁటి తల్లులం
దూఁటి కుడుచు తఱపిదూడల దట్టించి పట్టనోపక గ్రద్దనఁ బెద్దలం జీరు గోప
కుమారులును గొడుకుల మగల మామల మఱిందుల వంచించి పంచాయుధభల్ల
భగ్నహృదయ లై గృహకృత్యంబులు మఱచి శంకిలక సంకేతస్థలంబులఁ గృష్ణా
గమతత్పర లై యున్న గోపకామినులను గోష్ఠప్రదేశంబుల గోవులకుఁ గ్రేపుల
విడిచి యొడ్డుచు మరలం గట్టుచు నీడ్చుచుం గ్రీడించు గోపకులును గోఖురసము
ద్ధూతకరీష పరాగపటలంబులవలన నుల్లారి దులదుల నైన ధేనుదోహనవేళా
వికీర్ణపయోబిందుసందోహ పరంపరా సంపాదిత పంకంబులును దోహనసమయ
గోపకరాకృష్టగోస్తన నిర్గతంబు లయి కలశంబులందుఁ బడియెడు క్షీరధారల
చప్పుళ్లును మహాక్షకంతసమృద్ధనస్నిగ్ధంబు లైన మందిరద్వార దారు స్తంభంబులు
పొంతల నుండి యులికిపడి నలుదిక్కులు గనుంగొని నూతన జనవిలోకన కుపి

- తంబు లై కరాళించు సారమేయంబునుం గలిగి బలకృష్ణబాహుదండ ప్రాకార
రక్షావిశేషభూషం బైన ఘోషంబుఁ బ్రవేశించి యందు. 1196
- క. జలజాంకుశాదిరేఖలు, గలహరిపాదములచొప్పుఁ గని మోదముతోఁ
బులకించి రథము డిగి యుత్కలికన్ సంతోషబాష్పకలితాక్షుండై. 1197
- మ. కనె నక్రూరుండు పద్మ నేత్రులను రంగద్వాత్రులన్ ధేనుదో
హనవాటిగతుల న్నలంకృతుల నుద్యద్భాసులం బీతనీ
లనవీనోజ్జ్వలవాసులం గుసుమమాలాధారులన్ ధీరులన్
వనితాకాములఁ గృష్ణరాముల జగద్వంద్యక్రమోద్ధాములన్. 1198
- క. కని వారలపాదములకు, వినయంబున మ్రొక్క భక్తివివశుం డగుచుం
దనువునఁ బులకాంకురములు, మొనయఁగ నానందబాష్పములు జడిగురియన్. 1200
- వ. తదనంతరంబ. 1200
- క. అక్రూరు లైనజనుల న,వక్రగతిం గాచు భక్తవత్సలుఁ డంత
న్నక్రూరుఁ గౌఁగిలించెను, జక్రాంకితహస్తతలముఁ జూచి నరేంద్ర. 1201
- వ. మఱియు నక్రూరుండు బలభద్రునికి బ్రణతుం డైన నతండు గౌఁగిలించి చెట్టపట్టు
కొని కృష్ణసహితుం డై గృహంబునకుం గొనిపోయి మే లడిగి గద్దయిడి పాద
ప్రక్షాళనంబు నేసి మధుపర్కంబు సమర్పించి గోవు నిచ్చి యాదరంబున రసవ
దన్నంబు వెట్టించి తాంబూలగంధమాల్యంబు లొసంగె నయ్యవసరంబున
నందుం డుపవిష్టుం డైన యక్రూరుని సత్కరించి యిట్లనియె. 1202
- క. చెలియలు మొఱి యిడ నల్లుర, ఖలుండై పొరిగొనినయట్టికంసుండు బ్రదుకం
గలదే మనికి దశార్హుల, కిలవై మీసేమి మింక నే మని యడుగన్. 1203
- వ. అని పలికె నంత నక్రూరుం డొక పర్యంకంబున సుఖోపవిష్టుం డై యుండ
హరి యిట్లనియె. 1204
- మ. శుభమే నీకుఁ బ్రమోదమే సఖులకుం జుట్టాలకున్ సేమమే
యభయంబే ప్రజ కెల్ల గోత్రజుల కాత్మానందమే మామ ము
క్తభయుండే వసుదేవదేవకులు తత్కారాగృహంబందు మ
త్ప్రభవవ్యాజనిబద్ధు లై బ్రతికిరే ప్రాణానిలోపేతు లై. 1205
- మ. నెఱి నేఁ డిక్కడ నీవు రాఁగ వగతో నీతోడ నే మైన నా
కెఱుంగం జెప్పు మటంచుఁ జెప్పురు గదా యే మందు రావార్త యే
తెఱుగున్ లేదని డస్సిరో వలచిరో దీనత్వముం జెందిరో
వెఱుతో నాతలిదండ్రు లెట్లు వడిరో విన్పింపు మక్రూరకా. 1206
- వ. మఱియు నీ వేమికారణంబున వచ్చి తని హరి యడిగిన నతండు కంసునికి నార
దుండు వచ్చి చెప్పిన వైరానుబంధప్రకారంబును గంసుండు దేవకీవసుదేవుల
వధియుంపన్ గమకించి మానినతెఱుంగును ధనుర్యాగంబు పేరు సెప్పి పుత్తెంచిన

ప్రకారంబును నెఱింగించిన రామకృష్ణులు నగి తమ్ము బరివేష్టించిన నందాది
గోపకులం జూచి కృష్ణుం డి ట్లనియె. 1207

శా. భూనాథుండు మఖంబుఁ జూడఁ బిలువం బుత్తెంచినాఁ డవ్విభుం
గానం బోవలెఁ బాలునెయ్యి వెరుఁగుల్ గట్నంబులుం గానికల్
మీనే రొప్పుఁగ గూడఁ బెట్టుఁడు తగ్గఁ మీమీనివాసంబులన్
యానంబుల్ గొని రండు పొండు మధురాయాత్రాభిముఖ్యంబుగన్. 1208

వ. అని నియమించె నంత నక్రూరుండు మధురకు హరిం గొనిపోయెడి నని యెఱింగి
వ్రేతలు గలంగి. 1209

మ. హరినవ్వుల్ హరిమాటలున్ హరిమనోజ్ఞాలాసముల్ లీలలున్
హరివేడ్కల్ హరిమన్ననల్ హరికరాబ్జాలంబనాహ్వనముల్
హరిణీలోచన లందఱున్ మఱి యుపాయం బెట్లొకో యంచు లో
నెరియన్ ముచ్చట లాడి రంత గము లై యేకాంత గేహంబులన్. 1210

వ. మఱియుఁ దమలో ని ట్లనిరి. 1211

ఉ. మేటిగృహస్థు బ్రహ్మ యని మిక్కిలి నమ్మితి మమ్మ చూడ నే
పాటియు లేదు మాకుఁ బరిపాలకుఁ డైనసరోజనేత్రు ని
చ్చోట వసింప నీక యొకచోటికిఁ బో విధియించి పిన్న బి
డ్డాటలు చేసె నీదుడుకు లక్కట భారతి కైనఁ జెప్పరే. 1212

వ. అని విధిం దూఱుచు మదనతాపాయ త్తచిత్త లై. 1213

ఉ. ర మ్మని చీరినంతన పురంబున కేగెడుఁ గాని నన్ను నీ
కొమ్మలు నమ్మినారు మరుకోలల కగ్గము నేసి పోవఁ గా
ముమ్మర మైనతాపమున మ్రొగ్గుదురో యనఁ డంబుజాక్షుఁ డా
యమ్మలు గోపవృద్ధులుఁ బ్రయాణము వ ల్దన రైరి చెల్లరే. 1214

శా. అక్రూరుం డని పేరు వెట్టుకొని నేఁ డస్తన్న నోవల్ల భుం
జక్రిక్ మాకడఁ బాపికొంచు నరుగం జర్పించి యేతెంచినాఁ
డక్రూరుం డఁట క్రూరుఁ డీతఁడు నిజం బక్రూరుఁ డానేని ని
ర్వక్రత్వంబునఁ గృష్ణుఁ బెట్టి తనత్రోవం బో విచారింపఁడే. 1215

ఉ. పుల్లసరోజలోచనలు పూర్ణ సుధాంశుముఖుల్ పురాంగనల్
మెల్ల నె యెల్లి పట్టణముమేడలనుండి సువర్ణ లాజముల్
సల్లఁగ వారిఁ జూచి హరి సంగతి సేయఁ దలంచుఁ గాక వ్రే
పల్లె వసించుముద్దియలపైఁ బడ నేల తలంచు నక్కటా. 1216

క. పురసతులవిలోకనములు, సరసాలాపములు నర్కసంభోగములున్
మరగి హరి మనల నొల్లఁడు, నరవరు లోయమ్మ నూతన ప్రయులు గదే. 1217

క. పుట్టెన్నఁడు హరి నెఱుంగని, పట్టణసుందరుల కితనిఁ బతిఁ జేసి కడున్

- దట్టపువిరహాగ్నులకును, గట్టిడిదైవంబు ఘోషకాంతల పెదకెన్. 1218
- మ. హరి నేలా కొనిపోయె దంచు మన మాయక్రూరుఁ బ్రార్థింతమా
హరిఁ బో నీకుఁడు నిల్పరే యనుచు నేఁ డర్పింతమా వేల్పులన్
హరిపాదంబులకడ్డముల్ వడుదమా హా దైవమా యంచు నా
తరుణుల్ మేనులుఁ జీరలున్ మఱచి కందర్పజ్వరభ్రాంతిలై. 1219
- మ. ఉవిదల్ సిగ్గులు మాని కన్గవల నీ రొండొండ వర్షింపఁగా
వివశత్వంబులతోఁ గపోలతటసంవిన్యస్తహస్తాబ్జ లై
పవనోద్ధాతలతాభ లై మముఁ గృపం బాలింపు గోవింద మా
ధవ దామోదర యంచు నేడ్చిరి సుజాతం బైన గీతంబులన్. 1220
- వ. అంత మఱునాఁడు సూర్యోదయకాలంబునం గృష్ణుండు దనతోడఁ బయనంబు
నకు గమకించి నడుచు గోపికలను మరలి వత్తు నని దూతికాముఖంబున నివ
ర్తించి శకటంబులందుఁ గానికలు గోరసంబు నిడికొని నందాదు లయిన గోప
కులు వెనుతగుల నక్రూరచోదితం బయిన రథం బెక్కి మధురాభిముఖుం డై
చను సమయంబున. 1221
- చ. అదె చనుచున్న వాఁడు ప్రియుఁ డల్లదె తే రదె వైజయంతి య
ల్లదె రథఘోటకాంఘ్రి రజ మాదెస మార్గము చూడుఁ డంచు లో
నొదవెడి మక్కువన్ హరిరథోన్ముఖ లై గములై వ్రజాంగనల్
గదలక నిల్చి చూచి రటు గన్నుల కబ్బినయంతదూరమున్. 1222
- వ. ఇట్లు బలభద్రాక్రూరసహితుం డై చని. 1223
- క. అవలోకించెను గృష్ణుండు, ప్రవిమలకల్లోలపవనభాసితజన్య
న్నవసన్నపాపపైన్యం, గవిజనమాన్యం గళిందకన్యన్ ధన్యన్. 1224
- వ. కని తత్కాళిందియందుఁ బరిక్షుణ్ణమణిగణ సముజ్జ్వలంబు లగు జలంబులు ద్రావి
తరుసమూహసమీపంబున రామసహితుం డై కృష్ణుండు రథంబు ప్రవేశించె
నంత నక్రూరుండు వారలకు మ్రొక్కి వీడ్కొని కాళిందీహ్రదంబు సొచ్చి
విధివూర్వకంబుగ వేదమంత్రంబుల జపించుచు. 1225
- అక్రూరుండు యమునలో రామకృష్ణుల దర్శించి నుతించుట —
- ఉ. స్నానము సేసి చేసి నదిచల్లనినీరను రామకృష్ణులన్
మానుగఁ జూచి వీరు రథమధ్యమునన్ వసియించి యున్నవా
రీనదినీరిలోపలికి నెప్పుడు వచ్చి రటంచు లేచి మే
థానిధి సూచె వారిని రథస్థుల భక్తమనోరథస్థులన్. 1226
- వ. చూచి వెఱఁగుపడి. 1227
- శా. కంటిన్ మున్ను రథంబుపై జలములోఁ గంటిన్ దుదిం గ్రమ్మఱుం
గంటిం దొంటిరథంబుమీఁద నిదె యీకల్యాణచారిత్రు లే

వెంటం దోచిరి రెండుదిక్కుల మనోవిభ్రాంతియో నీరిలో
నుం టాశ్చర్యము చూతు నంచు మఱియు న్నూహించి మగ్నాంగుఁ డై. 1223

ఉ. పోషితబాంధవుండు యదుపుంగవుఁ డా జలమందుఁ గాంచె స
ద్భాషు సహస్రమస్తకవిభాసితభూషు నహీశు భూమిభృ
ద్వేషుఁ గృపాభిలాషుఁ బ్రతివీరచమూవిజిగీషు నిత్యసం
తోషు నరోషు నిర్దళితదోషు ననేకవిశేషు శేషునిన్. 1229

వ. మఱియు నీలాంబరసంయుతుండును సిద్ధోరగాది సన్నతుండును నై యొప్పు
నప్పాడుతేనిం దప్పక కనుంగొని. 1230

సీ. ఆభోగిభోగపర్యంకమధ్యంబున వలనొప్పు పచ్చనివలువవాని
మేఘంబుపైనున్న మెఱుఁగుచందంబున నురమున శ్రీదేవి యొప్పువాని
ముసరుతేటులు విప్ప ముఖచతుష్కము గల తనయుఁ డాడెడిబొడ్డుఁదమ్మివానిఁ
గదలినబహుపదక్రమవిశేషంబుల రసము సూపెడి నూపురములవాని

ఆ. జలజగర్భరుద్రసనకసనందన, సద్విజామరప్రశస్యమాన
చరితుఁ డైనవాని సౌందర్యఖని యైన, వాని నొక్కపురుషవర్యుఁ గాంచె. 1231

వ. మఱియును జారులక్షణలక్షిత నఖపాదగుల్ఫజానుజంఘోరు కటినాభిమధ్యోదరుం
డును సాదరుండును శ్రీవత్సకౌస్తుభవనమాలికా విరాజితవిశాలవతుండును
బుండరీకాతుండును శంఖచక్రగదాపద్మహస్తండును సత్త్వగుణప్రశస్తండును
బ్రహ్మసూత్రకటిసూత్ర హారకేయూరకటకంకణకుండల కిరీటాదివిభూషణుండును
భక్తజనపోషణుండును సుందరకపోల ఫాలనాసాధరవదనకర్ణుండును నీలనీరద
వర్ణుండును గంబుకంధరుండును గరుణాగుణబంధురుండును బ్రహ్మోదనారదసునంద
నందప్రముఖ సంభావితుండును శ్రీపుష్టి తుష్టి కీర్తికాంతిలోర్జావిద్యావిద్యాశక్తి
మాయాదిసేవితుండును నై యొప్పు నప్పరమేశ్వరునకు మ్రొక్కి భక్తి సంభ్ర
మంబు లగ్గలంబులుగ గద్గదకంఠం డై దిగ్దనం గరంబులు ముకుళించి యిట్లని
వినుతించె. 1232

దండ. శ్రీమానిసీమానచోరా శుభాకార వీరా జగద్ధేతుహేతుప్రకారా సమస్తంబు
నస్తంగతం బై మహాలోలకల్లోలమాలాకులూభీల పాథోనిధింగూలఁగా బాలకేళీ
గతిందేలి నారాయణాఖ్యం బటుఖ్యాతిశోభిల్లు నీనాభికంజంబులో లోకపూజం
బులం బన్ను విన్నాణి యై మన్నయాబంధు యుత్పన్నుఁ డయ్యెంగదా పావకా
కాశవాతావనీవార్యహంకార మాయామహామానసాదుల్ హృషీకాదుల్
లోకముల్ లోకబీజంబుల్ నిత్యసందోహ మై నీమహాదేహమం దుల్లసించు
వసించు నశించు జడత్వంబు లే కాత్మ యై యొప్పు నీయొప్పినం బెల్ల నోచెల్ల
చెల్ల విచారింపఁ డా రెంతవా రెంతవారైన మాయాదు లామాయతో
గూడు క్రీడించు లోకానుసంధాత యాధాత నిర్ణేతయే నీకళారాశికి గొంద

అంభోజగర్భాదు లధ్యాత్తలందు న్న శేషాధిభూతంబులందు న్న నేకాధిదైవంబు
 లందున్ సదా సాక్షి వైయుండు వంచుం దదంతర్గతజ్యోతి వీశుండ వంచుం
 ద్రయ్యాపద్ధతిం గొంద టింద్రాదిదేవాభిధానంబులన్ నిక్కుచొక్కండ వంచున్
 మఱింగొందతారాధ కర్తంబులం ద్రుంచి సంసారముం ద్రెంచి సన్న్యస్తులై మించి
 విజ్ఞానచతుండ వంచున్ మఱిం బొంచరాత్రానుసారంబుగాఁ ద్వన్త యత్వంబుతోఁ
 గొంద టీ వాత్త వంచున్ మఱిం గొంద తావాసుదేవాదిభేదంబులన్ నల్పురై
 చెల్వు వాటింతు వంచున్ మఱిన్ సీవు నారాయణాఖ్యుండ వంచున్ శివాఖ్యుండ
 వంచున్ మఱిం బెక్కుమార్దంబులన్ నిన్ను నగ్గింతు రె గ్గేమి యేఱుల్ పయో
 రాశినే రాసులై కూడుకీడన్ విశేషంబు లెల్ల న్న శేషంబులై డింది నీయం
 దనూనంబు లీనంబులౌ నేకరాకేదుబింబంబు కుంభాంతరంభంబులం బింబితం బైన
 వేటున్నదే యెన్న నేలా ఘంటాంతర్గతాకాశముల్ దద్దుటాంతంబులం దేక
 మారేఖ లోకావధిన్ వీడ నేహోకలం బోక యేకాకి వై యుండు దీశాకృత
 నుండు నెఱ్ఱోము సోముండు భానుండుఁగన్నుల్ దిశల్ గర్జముల్ భూమి
 పాదంబు లంభోనిధుల్ గుక్షిశల్యంబు లద్రుల్ లతాసాలముల్ రోమముల్
 గాలిప్రాణంబు బాహుల్ సురేంద్రుల్ ఘనంబుల్ గచంబుల్ నభోవీధి నాభి
 ప్రదేశంబు రేలుం బగళ్లున్ నిమేషంబు లంభోజగర్భుండు గుహ్యంబు వర్షంబు
 వీర్యంబు నాకంబు మూర్ధంబు గా నేక మై యున్న నీమేనిదండం బయోజాత
 గర్భాండముల్ మండితోదుంబరానోక హానేకశాఖాఫలాపూరితానంత జంతు
 ప్రకాండంబులీలం బ్రసిద్ధోదరాశిస్థ జంతుప్రకారంబుగా నిండి యుండున్ మహా
 రూప నీరూపముల్ వెగ్గలం బుగ్గడింపన్ లయాంభోధిలో మీనుమేనన్ విరోధిన్
 నిరోధించి సాధించి మున్ వేధకున్ వేదరాశిం బ్రసాదింపవే త్రుంపవే కైటభ
 శ్రీమధుం జక్రి వై మొత్తవే యెత్తవే మందరాగంబు రాగంబుతోఁ గూర్చ
 లీలాపరిష్పంది వై పంది వై మేదినిన్ మీదికిం ద్రోచి దోషాచరుం గొమ్ములన్
 నెమ్ములం జిమ్ముచున్ గ్రువ్వవే త్రవ్వవే ఘోరవైరిన్ నృసింహుండ వై దండి
 వై దండివైరోచనిం జూచి యాచింపవే పెంపవే మేను బ్రహ్మాండము న్నిండఁ
 బాటుండ వై రాజకోటిన్ విపాటింపవే రాజ వై రాజబింబాస్యకై దుర్బదారిన్
 విదారింపవే నొంపవే క్రూరులన్ వాసుదేవాదిరూపంబులన్ శుద్ధ బుద్ధుండ వై
 వైరిదారాంత రంగంబుల న్నంతరంగంబులుంగా గరంగింపవే పెంపు దీపింపవే
 కల్కిమూర్తిం బ్రవర్తించి ని న్నెన్న నే నెవ్వడన్ నన్ను మాయావిపన్నున్
 విషణ్ణుం బ్రపన్నుం బ్రసన్నుండ వై ఖన్నతం బాపి మన్నింపవే పన్న గాఢీశ
 తల్పా కృపాకల్ప వందారుకల్పా నమస్తే నమస్తే నమస్తే నమః. 1233

మ. కలలం బోలెడి పుత్రమిత్రవనితాగారాదిసంయోగముల్
 జలవాంఛారతి నెండమావులకు నాసల్ నేయుచందంబునం

దలఁతున్ సత్యము లంచు మూఁడు వృథాతత్త్వజ్ఞుఁడన్ నాకు నీ
విలసత్పాదయుగంబు సూపి కరుణన్ వీక్షింపు లక్ష్మీపతి. 1234

వ. అని మఱియును వినుతింప నక్రూరునికి యమునాజలంబులలోనన తన మొదలి
మేను సూపి చాలించి నటునికై వడిం దిరోహితుఁ డైన నక్రూరుండు నీరు వెడలి
వెఱంగుపడుచు వచ్చి రథారోహణంబు నేసిన హరి యిట్లనియె. 1235

క. జలములు చేరువ నున్నవి, తలపోయఁగ నీవు పోయి తడ వయ్యె నదీ
జలముల నభమున ధరణిం, గలుగనిచోద్యములు నీకుఁ గానంబడెనే. 1236

వ. అనిన నతం డిట్లనియె. 1237

క. నీలోన లేనిచోద్యము, లేలోకములందుఁ జెప్ప రిశ్వర నీటన్
నేలన్ నింగిని నున్నవె, నీలోఁ జోద్యంబు లెల్ల నెగడె మహాత్మా. 1238

వ. అని పలికి సాయంకాలంబునకు నక్రూరుండు మధురానగరంబు నేర రథంబు
గడవె నంత నటమున్న చని నందాదులు పురోపవనంబున విడిసి యుండ వారలం
గూడికొని కృష్ణుం డక్రూరుని జూచి నీవు రథంబు గొనుచు నగరంబునకుం
జనుము మేము వెనుక వచ్చెద మనిన నతం డిట్లనియె. 1239

క. నాయుంటికి విచ్చేయుము, నీయంఘ్రిసరోజరేణునికరము సోఁకన్
నాయిల్లు పవిత్రం బగు, శ్రీయుత నీభటుని బెద్ద నేయం దగదే. 1240

వ. అని మఱియుఁ బ్రార్థించిన హరి యిట్లనియె. 1241

— శ్రీకృష్ణమూర్తి మధురానగర ప్రవేశము నేయుట —

క. యదుకులవిద్వేషణుఁ డై, ముదమున వర్తించుకంసు మర్దించి భవ
త్పదనంబుఁ జూడ వచ్చెదఁ, బొద యీశ్వందనము గొనుచుఁ బురమున కనఘా.

వ. అని పలికిన నక్రూరుండు పురంబునకుం జని రామకృష్ణులు వచ్చి రని కంసున
కెఱింగించి తన గృహంబునకుం జనియె నంత నపరాహ్ణంబున బలభద్రగోపాల
సహితుం డై కృష్ణుండు. 1243

మ. పరిఖల్ గోటలుఁ గొమ్ములుం బడగలుం బ్రాసాదముల్ వీధులున్
హరులుం దేరులు వీరులున్ గజములున్ హర్ష్యంబులున్ వాద్యముల్
తరుణుల్ ధాన్యములున్ ధనంబులు మహోద్యానంబులున్ దీర్ఘికల్
గర మాశ్చర్యరుచిం దనర్చుమధురన్ గాంచెన్ విభుం డంతటన్. 1244

వ. కని యప్పురంబు ప్రవేశించి వచ్చు సమయంబున. 1245

ఉ. నందతపగిఫలంబు సుగుణంబులపుంజము గోపకామినీ
బృందమునోముపంట సిరివిందు దయాంబుధి యోగిబృందముల్
డెందములందుఁ గోరెడుకడిందినిధానము నేరవచ్చె నో
సుందరులార రండు చని చూతము కన్నులకోర్కి దీఱఁగన్. 1246

వ. అని మఱియు గోవిందసందర్శన కుతూహలంబులఁ బొరసుందరులు పరస్పరా హూయమాన లై భుంజాన లై భోజనభాజనంబులు దలంగఁ ద్రోచియు శయాన లై లేచియు నభ్యజ్యమాన లై జలంబు లాడకయు గురుజనశిష్యమాణ లై యోడకయు గృహకార్యప్రవర్తమాన లై పరిభ్రమింపకయు రమణరమమాణ లై రమింపకయు శిశుజనబిభ్రాణ లై డించియు నలంకుర్వాణ లై యన్యోన్య వస్త్రాభరణమాల్యాను లేపనంబులు వీడ్వడ ధరించియు నరిగి. 1247

క. వీటఁ గల చేడఁ లెల్లను, హాటకమణిఘటితతుంగహర్త్యాగ్రములం గూటువలు గొనుచుఁ జూచిరి, పాటించి విశాలవక్షుఁ బద్మదళాతున్. 1248

సీ. వీడఁటే రక్కసి విగతజీవఁగఁ జన్నుఁబాలు ద్రావినమేటిబాలకుండు
వీడఁటే నందునివెలఁదికి జగమెల్ల ముఖమందుఁ జూపినముద్దులాఁడు
వీడఁటే మందలో వెన్నలు దొంగిలి దర్పించి మెక్కినదాఁపరీఁడు
వీడఁటే యలయించి వ్రేతలమానంబు సూటలాడిన లోకసుందరుండు

తే. వీడు లే కున్నపుర మటపీఠలంబు, వీనిఁ బొందనిజన్మంబు విగతఫలము
వీనిఁ బలుకనివచనంబు విహగరుతము, వీనిఁ జూడనిచూడ్కులు వృథలువృథలు.

మ. చెలియా గోపిక లీకుమారతలకుం జింతించుచుం బాడుచుం
గలయం బల్కుచు నంటుచున్ నగుచు నాకర్షించుచున్ హస్తగా
మలక క్రీడకుఁ దెచ్చి నిచ్చలును సమ్మానంబులం బొందఁగాఁ
దొలిజన్మంబుల నేమి నోచిరొకదే దుర్గప్రదేశంబునన్. 1250

క. అని మఱియుఁ బొరకాంతలు, మునుకొని హరిరూపు నేత్రములవెంటను లోఁ
గొని తాల్చిరి హృదయములను, జనితప్రమదమున విరులు సల్లుచు నధిపా. 1251

వ. మఱియును. 1252

క. నానావిధగంధములుఁ బ్రసూనఫలాదులును హరితశుభలాజములుం
గానిక లిచ్చుచు విపులు, మానుగఁ బూజించి రా కుమారోత్తములన్. 1253

వ. ఆసమయంబున నగరద్వారంబుననుండి వచ్చు రాగకారుం డగు నొక్క రజకుం
గని హరి యి ట్లనియె. 1254

— శ్రీకృష్ణుండు రజకునిఁ జంపి వాయకసుదామ లొసంగు పూజల నంగీకరించి మేలొసంగుట —

ఉ. విందుల మై నరేశ్వరునిపీఠికి వచ్చితి మేము మాకు మా
మందలలోనఁ గట్టికొన మంచి పటంబులు లేవు నీముడిన్
సుందరధాతచేలములు శోభిలుచున్నవి తెమ్ము నిన్ను మే
లందెడు నిమ్ము రాజుదెస నల్లుర మోరజకాన్వయాగ్రణి. 1255

వ. అనిన రోషించి వాఁ డి ట్లనియె. 1256

శా. ఎట్టెట్రామనుజేంద్రుచేలములు మీఁకీ బాడియే మీరలుం
గట్టం బోలుదురే పయోఘృతదధిగ్రాసంబులన్ మత్తు లై

- యిట్టాడం జనె గాక గొల్లలకు మీ కెబ్బంగి నోరాడెడి
గట్టా ప్రాణముఁ గోలుపోయెడు సుమీ కంసోద్ధతే బాలకా. 1257
- క. మారాజసోమ్ముఁ గైకొన, నేరాజులు వెఱతు రింతయెల్లిదమే నీ
కీరాజరాజగృహమున, నీరాజు మేల గొల్ల యేగుము తలఁగన్. 1258
- వ. అనిన విని రోపించి. 1259
- క. ఘోరకరాగ్రతలంబున, ధీరుఁడు కృష్ణుండు శిరము దెగిపడఁ గొట్టెం
బొరులగుండెలు వగులఁగ, వీరోద్రేకి మదావివేకి జాకిన్. 1260
- వ. ఇట్లు భగ్నుం డైన రజకునిం జూచి వానివారలు పటంబులు డించి వెఱచి పఱ
చిన రామకృష్ణులు వలసిన వస్త్రంబులు ధరియించి కొన్ని గోపకుల కొసంగి
చను చుండ. 1261
- క. అంతట నొకవాయకుఁ డా, క్రంతక వసుదేవసుతులఁ గని బహువర్ణా
త్యంతమృదుపటాభరణము, లెంతయు సంతసముతోడ నిచ్చెన్ మెచ్చన్. 1262
- శా. కారుణ్యంబున వానిఁ గైకొని యలంకారంబు గావించి శృం
గారోదంచితదిగ్గజేంద్ర కలభాకారంబులం బొల్చి రా
శూరుల్ మాధవుఁ డంత వాయకునిశుశ్రూషక మహాప్రీతుఁ డై
సారూప్యంబును లక్ష్మీయు న్నొసఁగె నైశ్వర్యాదిసంధాయి యై. 1263
- వ. అంత నారామకృష్ణులు సుదాముం డను మాలాకారు గృహంబునకుఁ జనిన
నతండు గని లేచి గ్రక్కున మ్రొక్కి చక్కన యర్ఘ్యపాద్యాదికంబు లాచరించి
సానుచరు లయిన వారలకుఁ దాంబూల కుసుమగంధంబు లొసంగి యిట్లనియె.
- ఉ. పావన మయ్యె నాకులము పండెఁ దపంబు గృహంబు లక్ష్మీకీ
సేవిత మయ్యె నిష్టములు సేకుతె విశ్వనిదానమూర్తు లై
భూవలయంబు గావ నిటు వృష్టినమీరలు రాకఁజేసి నే
నేవిధ మాచరింతుఁ బను లెయ్యవి బంట నెటుంగఁ జెప్పరే. 1265
- వ. అని పలికి. 1266
- క. దామోదరరాముల కు,ద్దామయశోహసితతుహినధాములకు వధూ
కాములకుఁ దెచ్చియిచ్చె సు,దాముండు ఘనసురభికుసుమదామము లధిపా. 1267
- క. వారును మాలికుఁ డిచ్చిన, భూరికుసుమదామములను భూషితు లై నీ
కోరినవర మిచ్చెద మని, కారుణ్యము సేయ నతండు గని యిట్లనియెన్. 1268
- క. నీపాదకమలసేవయు, నీపాదార్చకులతోడినెయ్యమును నితాం
తాపారభూతదయయును, దాపసమందార నాకు దయసేయఁ గదే. 1269
- వ. అని వేడికొనిన నిచ్చి మఱియు మాధవుం డమ్మాలికునకు బలాయుగికాంతికి ర్తి
సంపద లొసంగి వానిగృహంబు వెడలి రాజవీధిం జని చని. 1270
- క. ఆనలినాక్షుండు గాంచెను, నానాలేపములభాజనము సేకొనుచుం

- బూని చనుదెంచుదానిని, నాననరుచినిచయవినమితాబ్జం గుబ్బన్. 1271
- వ. కని యిట్లనియె. 1272
- క. ఎవ్వరిదానవు లేపము, లెవ్వరికిం గోరి కొనుచు నేగెడు నీవే
లెవ్వతె మా కిమ్మిన్నియు, నివ్వటిలెదు చక్క నగుచు నీరజనేత్రా. 1273
- వ. అనిన నయ్యబల యిట్లనియె. 1274
- ఉ. చక్కనివాడ వౌదు సరసంబుల నొంపకు మెల్లవారికిన్
జక్కదనంబు లెక్కడివి చారుశరీర త్రివక్త్ర యండ్రు నే
నిక్కము కంసుదాసిని వినిర్మలలేపనవిద్యదాన నన్
మిక్కిలి రాజు మెచ్చుచు దగ మీరు విలేపనముల్ ధరింపరే. 1275
- క. అని పలికి యాకుమారుల, తనువులు నగవులును వీక్షితమ్ములు మాటల్
దనచి త్తముఁ గరఁగించిన, ననులేపము లిచ్చె వారి కబల ప్రియముతోన్. 1276
- సీ. ఇవ్విధంబునఁ గుబ్బ యిచ్చినలేపంబు లన్నియుఁ దానుదేహమున నలఁది
కొని ప్రసన్నతనొంది కుబ్జమువ్వంకల యొడలు సక్కఁగ నొత్తి యునుపఁదలఁచి
తత్పదంబులమీఁదఁ దనపదంబులు ద్రొక్కి హస్తాంగుళద్వయ మబలగౌద
క్రింద విప్పుగ నిడి కృష్ణుఁడు మీఁదికి నెత్తిన వక్రత లెల్ల మాని
- ఆ. చక్క నైనచిత్తజన్తుబాణముక్రియఁ, గోమరు మిగిలి పిలుఁడు గుచయుగంబు
సొంపు నేయఁ దరుణి సుందరమూర్తి యై, కమలనయనుఁ జూచి కాంక్షతోడ.
- క. వేంచేయుము నాయుంటికిఁ, బుచశరాకార యనుచుఁ బైకొం గాక
ర్పించి హరిఁ దిగిచెఁ గామిని, పంచాశుగబాణజాలభగ్నహృదయ యై. 1278
- క. కామిని తిగిచినఁ గృష్ణుఁడు, రాముని వీక్షించి నగుచు రాజానన మ
త్కామితముఁ దీర్చి పిదపన్, నీమందిరమునకు వత్తు నేఁ డలుగకుమీ. 1279
- వ. అని వీడుకొలిపి కృష్ణుండు విపణిమార్గంబునం జని చని తాంబూలమాలికా
గంధంబులును బహువిధంబు లయిన కానికలును బొరు లిచ్చినఁ బరిగ్రహిం
చుచు ధనుశ్శాల కరిగి యందు. 1280
- క. సురరాజువింటికై వడి, గురుతర మై భూరివీరగుప్తం బయి దు
స్తర మైనవిల్లు పొడగని, నరులు వల దనంగ బిట్టు నగి వికసితుఁ డై. 1281
- శా. బంధుల్ మేలన వామహస్తమునఁ జూపం బెత్తి మూర్ఖిలతా
సంధానం బొనరించి కొంచెపుఁదెగన్ శబ్దించుచున్ ధీరతా
సింధుం డాహరి దాని ఖండితముగాఁ జేసెన్ జచుల్ చూడఁగా
గంధేభంబు రసాలదండము నొగిన్ ఖండించుచందంబునన్. 1282
- క. కోదండభంగనిర్గత, నాదము వీనులకు భీషణాంబు యాశా
రోదోంతరములు నిండుచు, భేదించెన్ భోజవిభుని భింకము నధిపా. 1283
- వ. అప్పుడు. 1284

ఉ. అద్విర రాచవిల్ విజీచె నర్భకుఁ డెంతయు శంక లేక నేఁ
డుద్దవిడిక సహింపఁ దగ దుగ్రతఁ బట్టుద మంచుఁ గ్రుద్ధు లై
గ్రద్దన లేచి తద్దనువు కావలివా రరుదేర వారి న
య్యిద్దఱుఁ గూడి పట్టి మడియించిరి కార్తుకఖండహస్తు లై. 1285

వ. ఇట్లు రామకృష్ణులు మధురాపురంబున విహరించి వెడలి విడిదలకుం జని రంత.

— సూర్యాస్తమయ చంద్రోదయముల వర్ణనము —

మ. గగనారణ్యచరాంధకారగజముం గాలాహ్వయవ్యాధుఁ డ
చ్చుగఁ బట్టక గమకించి మ చ్చిడుట కై చూతాంకురశ్రేణిచే
నొగిఁ గల్పించినకందుకం బనఁగ సూర్యుం డంత వీక్షింపఁగాఁ
దగె మందప్రభతోడఁ బశ్చిమమహాధాత్రిధరేంద్రంబునన్. 1287

క. తరుణుఁ డగుశీతకరునిక, మరగి వియల్లక్ష్మీ దన్ను మాని ముదుకఁడుక
ఖరకరుఁడు ననుచు వ్రొబ్బిన, కరణిక రవి పశ్చిమాద్రికడఁ గ్రుంకె నృపా. 1288

ఆ. కళలు గలుగు గాక కమల తోడగుఁగాక, శివునిమాళిమిఁదఁ జేరుఁగాక
నన్యు నొల్లఁ దపనుఁ డైన మత్పతి యని, సాధ్వి భంగిఁ గమలజాతి మొగిడె.

క. సుందరసాయంసంధ్యా, వందనవిప్రస్థ్యతోయవజ్రహతోద్య
న్తందేహాసురరక్త, స్యందముక్తియఁ గెంపుసొం పెనఁగ నపరదిశన్. 1290

ఆ. భూమి నిండి మింటఁ బూర్ణ మై కర్కట, మకర మీనరాశి మహిత మైన
హరియశస్సుధాబ్ధియందలితుంపురు, లనఁగఁ జుక్క లొప్పె నాకసమున. 1291

క. ఎల్లదిశలు నిండినశ్రీ, వల్లభుగుణమహిమ బ్రహ్మ వాసించుటకై
చల్లినమృగమద మనఁగా, వెల్లివిరిసెఁ దమము గగనవీధుల నెల్లన్. 1292

క. ఆచీకటి వెనుతగిలినఁ, బ్రాచీదిశనుండి గంతుఁబరువున రవి భ
ర్తాచలముమలకత్రోవను, వే చనియెం గాక నిలిచి విలుగక యున్నే. 1293

ఉ. మీకును వైరి యెప్పుడును మిక్కిలి మాకును వైరి రాజు దో
షాకరుఁ డింక వచ్చు జలజాతములార మదీయబాలురం
జేకొనుఁ డంచు బాలకులఁ జీకటి దాచినభంగిఁ జిక్కిరా
రాక వసించెఁ దుమ్మెదలు రాత్రి సరోరుహకుట్టలంబులన్. 1294

సీ. ప్రాచీదిశాంగనాఫాలతలంబున దీపించుసిందూరతిలక మనఁగ
దర్పించి విరహులదైర్యవల్లులు ద్రెంప దర్పకుం డెత్తినదాత్ర మనఁగ
నలిగి కాలకిరాతుఁ డంధకారమృగంబు ఖండింప మెఱయించు ఖడ్గ మనఁగ
గగనతమాలవృక్షముతూర్పుకొమ్మను లలిత మై మెఱయుపల్లవ మనఁగఁ

ఆ. దొంగలు సంతసిల్ల దొంగలు భీతిల్లఁ, గడలి మిన్ను ముట్టి కడలుకొనఁగఁ
బొడిచె శీతకరుఁడు భూరిచకోరక, ప్రీతికరుఁడు జారభీతికరుఁడు. 1295

క. దర్పితతారాధిపపరి, సర్పితకిరణౌఘమిళితసకలదివం బై

- యేర్పడి కమలభవాండము, గర్భారపుగ్రోవిభంగి గనుపట్టె నృపా. 1296
- క. ఆరేయి గోషయుతు లై, ఊరాన్నము గుడిచి రామకృష్ణులు మది గం
సారంభ మెఱిగి యిష్టవిహారంబుల నప్రమత్తు లై యుండి రిటన్. 1297
- క. తనపురికి రామకృష్ణులు, సనుదెంచి నిజానుచరులఁ జంపుటయు మహా
ధనువుఁ గదిసి విటుచుటయును, విని కంసుఁడు నిద్ర లేక విహ్వలమతి యై. 1298
- సీ. కర్ణరంధ్రములు చే గప్పిన లోపలిప్రాణఘోషము వినబడక డిందె
దోయాదికములందుఁ దొంగిచూచినయంతఁ దల గానరాదయ్యెఁ దనువుమీఁదఁ
గరళాఖ నాసికాగ్రంబువై నిడిచూడ గ్రహతారకలు రెండుగా నగపడె
వెలుగున నిలు చుండి వీక్షింపఁగా మేని నీడ సరంధ్రమై నేలఁ దోచె
- ఆ. నడుగుజాడ దృష్ట మాట లే దయ్యెను
దనువులెల్ల హేమతరువు లగుచు
మెఱయు చుండెఁ గాలమృత్యువు డగ్గఱ
బుద్ధి యెల్లఁ గలఁగె భోజవతికి. 1299
- క. గరళముఁ దినుటయుఁ బ్రేతముఁ, బరిరంభించుటయు నగ్నభావుఁ డవుటయున్
శిరమునఁ దైలము వడుటయు, ఖరపతి నెక్కుటయు నతఁడు కలలోఁ గనియెన్.
- వ. మఱియు రక్తకుసుమమాలికాధరుం డై యొక్కరుండ నెక్కడనేనియుం జను
చున్నవాడ ననీ కల గాంచి మరణ హేతుకభ్రాంతి జింతాక్రాంతుం డై నిద్రఁ
జెందక వేగించు చున్న సమయంబున. 1301

— శూర్యోదయవర్ణనము —

- క. అరుణహరినఖరవిదళిత, గురుతిమిరేభేంద్రకుంభకూటవినిర్దు
క్తరుధిరచక్రాక్షిములక్రియ, సురపతిదిశఁ గెంపుతోడఁ జుక్కలు మెఱసెన్.
- సీ. పాలోమి దనబాలుపాన్పువైఁ గనువట్టఁ బన్నినపవడంపుబంతి యనఁగ
నాయుర్ధ్రములవ్యయంబు లొత్తిలి చాటుకాలజాంఘికుచేతిఘంట యనఁగ
ఘనజంతుజీవితకాలరాసుల విధి కొలువ నెత్తినహేమకుంభ మనఁగ
బల్బిమదిక్కాంత పరఁగఁ గై నేయుచో ముందట నిడుకొన్న ముకుర మనఁగఁ
- తే. గోకతాపోపశమదివ్యఘటిక యనఁగఁ
బద్ధి నీకాంతనోములఫల మనంగ
మూఁడుమూర్తులసారంపుముద్ద యనఁగ
మిహిరమండల ముదయాద్రిమీఁద నొప్పె. 1303
- క. వచ్చెం జల్లనిగాడ్పులు, విచ్చెం గమలములు దమము విరిసి బిలంబుల్
చొచ్చెం బద్ధమరందము, మెచ్చెం దుష్టైవలు గ్రోలి మిహిరుఁడు వొడమన్.
- క. పంకాశితోదయాచల, పంకజసఖికిరణరాగపరిపూర్ణం బై
పంకేరుహగర్భాండము, కుంకుమసలిలుపుఁ గ్రోవికొమరున నొప్పెన్. 1305

వ. తదనంతరంబున.

1306

సీ. పాషాణవల్లీ కపంకాదిరహితంబు మృదులకాంచననిభమృణ్మయంబు
గమనీయకస్తూరికాజలసిక్తంబు బద్ధచందనదారుపరివృతంబు
మహనీయకుసుమదామధ్వజతోరణమండితోన్నతమంచమధ్వమంబు
బ్రాహ్మణక్షత్రాదిపౌరకోలాహలం బశ్రాంతతూర్యత్రయాంచితంబు

ఆ. నిర్మలంబు సమము నిష్కంఠంబు నై, పుణ్యపురుషుమనముఁ బోలి కంస
పై న్యతుంగ మగుచు సంతృప్తిలోకాంతరంగమైన మల్లరంగ మొప్పె.

1307

క. ఆమల్లరంగపరిసర, భూమిస్థితమంచమందు భోజేంద్రుఁడు మా
న్యాయాత్యసంయుతుం డై, భూమిశులు గొలువ నుండె బొక్కుచు నధిపా.

మ. సకలాంభోనిధిమేఖలావహనముం జాలించి యేతెంచునా

గకులాగంబులభంగి నొప్పుచుఁ దగం గై నేసి చాణూరము
ష్టికకూటుల్ శలతోసలుల్ గురువులన్ నేవించుచున్ రంగధా
త్రికి నేతెంచిరి తూర్యఘోషముల నుద్రేకం బనేకంబుగన్.

1309

క. నందాదులైన గోపకు, లందఱుఁ జని కానుకలు సమర్పించి నృపున్
సందర్శించి తదనుమతిఁ, జెంది మహామంచముల వసించిరి వరుసన్.

1310

వ. అంత రామకృష్ణులు నలంకృతు లై మల్లదుందుభి నినదంబు విని సందర్శనకుతూ
హలంబున.

1311

క. ఓడక రంగద్వారము, జాడం జని వారు కనిరి సమదకువలయా
పీడంబున్ భిన్నపరా, క్రీడంబుం బ్రమదకంటకితచూడంబున్.

1312

వ. కని తత్కరిపాలకశ్రేష్ఠుం డైన యంబఘ్నానికి మేఘనాదగంభీర భాషణంబుల రిపు
భీషణుం డగు హరి యిట్లనియె.

1313

— శ్రీకృష్ణుండు కువలయాపీడ మను గజంబును వధించుట —

శా. ఓరీ కుంజరపాల మాదెసకు నీయుద్యన్తదేభేంద్రముం
జేరేఁడుం బనిలేదు త్రిప్పు మరలం జేరేఁచినన్ నిన్ను గం
భీరోగ్రాశనితుల్యముష్టిహతులన్ భేదించి నేఁడంతకుం
జేరం బుత్తు మహత్తరద్విషముతో సిద్ధంబు యుద్ధంబునన్.

1314

వ. అని పలికి.

1315

ఉ. మించినకొప్పుఁ జక్కనిడి మేలనఁ బచ్చనిచీర కాసె బం
ధించి లలాటకుంతలతతిన్ మరలించుచు సంగరక్రియా
చుంచుతఁ జేర్చి బాలకుఁడు చూచుజనంబులు దన్ను బాపురే
యంచు నుతింప డగ్గటియె హస్తజితాగము గంధనాగమున్.

1316

క. అంజక బాలకుఁ డనియును, గొంజక దయ మాలి రాజకుంజర యంతం
గుంజరమును డీకొలిపెను, గుంజరపాలకుఁడు గోపకుంజరుమీఁదన్.

1317

వ. మఱియు నయ్యనేకపం బనేకపపాలకప్రేరితం బయి మహావాతసంఘాత సము
 ధూతం బగు విలయకాలకీలకేళిని బిట్టు మిట్టిపడి మృత్యుదేవతయెత్తునం గాలు
 పోలిక శమనునిగమనిక నెదిరి మదసలిలపరిమళ లుబ్ధపరిభ్రమ ద్భ్రమరగాయక
 యుంకృతు లహంకృతి సంపాదించు గులకుంభినీధర గుహకుంభకుంభనంబుగా
 ఘోకరించి రోషభీషణ శేషభోగిభోగ భయంకరం బగు కరంబున శౌరిం జీరి
 చీరికిం గొనక పట్టిన నట్టిట్టు గెంటి విధుంతుదవదనగహ్వరంబువలన విడివడి
 యులుకుతరణికరణి దర్పించి కుప్పించి పాదమధ్యంబునకు నసాధ్యం దై దూఱి
 దాఱి మాటుపడినం గ్రోధబంధురం బై సింధురంబు మహర్ణవమధ్య మంథాయ
 మానమంధర మహేధరంబుకై వడి జిఱజిఱం దిరిగి కానక భయానకం బై గాలి
 వెరవునం గని పొంగి చెంగటం బ్రశయదండి దండప్రశస్తం బగు హస్తంబు వంచి
 వంచించి చుట్టిపట్టి పడవ్రేయం గమకించినం జలింపక తెంపున హరి కరిపిఱింది
 కుటికి మహారాహువాల వల్లి కాకర్షణోదీర్ణం డగు సుపర్ణ తెఱంగున నెగిరి శుండా
 లంబువాలంబు లీలం గేల నొడిసిపట్టి జలిపించి పంచవింశతిబాణాసన ప్రమాణ
 దూరంబు బీరంబునం ద్రిప్పి వైవ నవ్వారణంబు దుర్నివారణం బై రణంబున
 కోహటింపక సవ్యాపసవ్య పరిక్రమణంబుల నవక్రం బై కవిసిన నపసవ్యసవ్య
 క్రమంబులం దప్పించి రొప్పి కుప్పించి యెదుర్కొనినఁ గర్కశుం డయి మేచకా
 చల తుంగశృంగనిభం బగు కుంభికుంభంబుచక్కటి వ్రక్క లై చెక్క లెగయ
 దురంతకల్పాంతజీమూత ప్రభూతనిర్ఘాతనిష్ఠురం బగు ముష్టి సారించి యూచి
 పొడిచినం దద్వికీర్ణపూర్ణరక్తసిక్త మాక్తికంబులు వసుంధరకు సంధ్యారాగరక్త
 తారకాచ్ఛన్నం బగు మిన్నుచె న్నలవరింప నిలువరింపక మ్రొగిమోకరిలి మ్రొగక
 దిగ్గన నగ్గజంబు లేచి చూచి త్రోచి నడచి సంహారసమయ సముద్రసంఘాత
 సంభూతసముత్తుంగభంగ సంఘటితం బగు కులాచలంబుక్రియఁ గ్రమ్మర నమ్మహా
 భుజాని భుజాదండంబులవలన ఘట్టితం బై కట్టలుక ముట్టి నెట్టుకొను ముమ్మరం
 బుగం గొమ్ములం జిమ్మిన నమ్మేటి చేసూటి మెఱసి హస్తాహస్తిసంగరంబునఁ గరం
 బొప్పి దప్పింబడక నొప్పించిన నకుంతితకాలకంత కఠోరభల్లభగ్నం బగు పురంబు
 పగిది జలధిం జటులఝంఝానిలవికలం బగు కలంబుకై వడి నమ్మదకలంబు బలంబు
 దక్కి చిక్కి స్రుక్కిపడి లోభికరంబునుం బోలె దానసలిలధారావిరహితం బై
 విరహితలంపునుం బోలె నిరంతరచిత్తజాతవిగ్రహం బై గ్రహణకాలంబునుం
 బోలె బరాధీన ఖరకరం బై ఖరకరోదయంబునుం బోలె భిన్నపుష్కరం బై
 పుష్కరవైరివిలసనంబునుం బోలె నభాసితపద్మకం బై యున్న సమయంబున.1318

శా. కాలం ద్రొక్కి సలీలుఁ దై నగవుతోఁ గంతీరవేంద్రాకృతిం
 గేలఁ భీషణదంతముల్ వెఱికి సంక్షీణంబుగా మొత్తి గో

పాలగ్రామణి వీరమాళిమణి యై ప్రాణంబులం బాపె నా
శైలేంద్రాభముఁ బ్రాణలోభము నుదంచత్సారగంధేభమున్.

1319

వ. మఱియు దంతిదంత తాడనంబుల దంతావళపాలకులం గాలుప్రాలి కనిపి తత్ప్ర
దేశంబు వాసి. 1320

మ. కరిదంతంబులు మూపులందు మెఱయన్ ఘర్తాంబువుల్ మోములన్
నెరయం గోపకు లంత నంత మలయన్ నిత్యాహవస్థేము లా
హరిరాముల్ సనుదెంచి కాంచిరి మహాగ్రాడంబరాపూరితా
మరమర్త్యాదిజనాంతరంగము లసన్మల్లావనీరంగమున్.

1321

సీ. మహితరౌద్రంబున మల్లుర కశని యై నరుల కద్భుతముగ నాథుఁ డగుచు
శృంగారమునఁ బురస్త్రీలకుఁ గాముఁ డై నిజమృత్యు వై కంసునికి భయముగ
మూఢులు బీభత్సమును బొంద వికటుఁడై తండ్రికి దయరాగఁ దనయుఁ డగుచు
ఖలులకు విరసంబుగా దండి యై గోపకులకు హాస్యంబుగాఁ గులజుఁ డగుచు

ఆ. బాంధవులకుఁ జేమ భాసిల్ల వేలుపై, శాంత మొనర యోగిజనుల కెల్లఁ
బరమత త్వ మగుచు భాసిల్లె బలునితో, మాధవుండు రంగమధ్యమందు. 1322

వ. అప్పుడు. 1323

క. చచ్చినకుంభీంద్రంబును, వచ్చినబలమాధవులను వరుసం గని తా
నొచ్చినచి త్తముతోడుతఁ, జెచ్చెరఁ గడు వెఱచె భోజసింహుం డధిపా. 1324

ఉ. ధీరుల వస్త్రమాల్యమణిదీప్తవిభూషణధారులన్ మహా
కారుల సర్వలోకశుభకారుల మానవమానినీమనో
హరుల రంగభూతలవిహారుల గోపకుమారులన్ మహా
వీరులఁ జూచి చూచి తనివిం దుదిముట్టక లోకు లందఱున్.

1325

ఉ. సన్నతరామకృష్ణముఖచంద్రమయూఖసుధారసంబులం
గన్నులఁ ద్రావుచందమునఁ గాంచుచు జిహ్వల నంటి చూచుచీ
ల న్నుతి సేయుచుం గరములం బరిరంభము సేయుభంగి న
త్యున్నతిఁ జూపుచుం దగిలి యొండొరుతోడ రహస్యభాషలన్.

1326

క. వసుదేవునివాసంబున, వసుధన్ రక్షింప వీరు వైష్ణవతేజో
లసనమునఁ బుట్టినా రఁట, పసిబిడ్డ లనంగఁ జనదు పరదేవతలన్.

1327

సీ. చంపె రక్కసిఁ బట్టి చక్రవాకునిఁ గూల్చెఁ బడ ద్రొబ్బె మద్దుల బకుని జీరె
నఘదైత్యుఁబొరిగొనె నడరివత్సకుఁ ద్రుంచె గిరియె త్తిదేవేంద్రుఁ గ్రిందుపఱిచెఁ
గాలియు మర్దించె గహనానలముఁ ద్రావెఁ గేశి నంతకుపురికేవ కనిచె
మయుపుత్రుఁ బరిమార్చె మఱియును దానవభటుల మర్దించి గోపకులఁ గాచె

తే. గోపకాంతలమనములఁగోర్కిఁ దీర్చె, నీసరోరుహలోచనం దీశుభాంగుఁ
డీమహామహుఁ డీదిగ్గజేంద్రనిభుఁడు, మనుజమాత్రుఁడె తలపోయ మాధవుండు.

శ్రీకృష్ణబలరాములు చాణూరముష్టికులను వధించుట ౧౭

- వ. అని పలుకుచుఁ బౌరజనులు సూచుచుండ రామకృష్ణులకుఁ జాణూరుం డి ట్లనియె.
మ. వనమార్గంబున గోపబాలకులతో వత్సంబులకొ మేపుచుం
బెనఁగకొ మిక్కిలి నేర్చినా రనుచు నీపుణ్యజనుల్ సెప్ప మా
మనుజేంద్రుం డిట మిమ్ముఁ జీరఁ బనిచెకొ మల్లాహవ క్రీడకుం
జనదే కొంతపరాక్రమింప మనకుకొ సభ్యుల్ విలోకింపఁగన్. 1330
- మ. జవసత్త్వంబులు మేలె సాము గలదే సత్రాణమే మేను భూ
ప్రవరుం బోసన మి మ్మనంగవలెనే పాళీ లభీష్టంబు లే
పవివో కాక కృతాంతదండకమవో ఫాలాక్షునేత్రాగ్నివో
నవనీతంబులముద్ద గాదు మెసఁగకొ నాముష్టి గోపార్భకా. 1331
- క. జనములు నేర్చినవిద్యలు, జననాథునికొఱకుఁ గాదే జననాథుఁడు నీ
జనములు మెచ్చుఁగ యుద్ధంబున మనముం గొంత ప్రాద్దు పుత్తమె కృష్ణా. 1332
- వ. అనిన విని హరి యి ట్లనియె. 1333
- ఉ. సాములు లేవు పిన్నలము సత్త్వము గల్గినరాదు మల్లసం
గ్రామవిశారదుల్ గులిశకర్కశదేహులు మీరు మీకడ
న్నేము చరించు తెట్లు ధరణీపతివేడ్కలు నేయువారముం
గాము వినోదముల్ సలుపఁ గా దన వచ్చునె యొక్కమాటికిన్. 1334
- క. నీతోడుత నేఁ బెనఁగెదఁ, బ్రీతికొ ముష్టికునితోడఁ బెనఁగెడి బలుఁ డు
గ్రాతతమల్లాహవమున, భూతలనాథునికి మెచ్చుఁ బుట్టింతు సభన్. 1335
- వ. అనిన విని చాణూరుం డి ట్లనియె. 1336
- శా. నాతోఁ బోరఁగ నెంతవాడ విసిరో నాపాటియే నీవు వి
ఖ్యాతుండం గులజుండ సద్గుణుడ సత్కర్త స్వభావుండ నీ
కేతాద్వగ్విభవంబు లెల్లఁ గలవే యీవీటఁ బోరాడుటల్
వ్రేతల్ సూడఁగఁ గుప్పిగంతు లిడుతే వీక్షింపు గోపార్భకా. 1337
- శా. స్థాణుకొ మెచ్చుడు బ్రహ్మఁ గైకొనఁడు విష్వక్సేను నవ్వుకొ జగ
త్ప్రాణుకొ రమ్మనఁ డీడు గాఁ డని మహాబాహుబలప్రాధి న
క్షీణుం డాజికి నెల్లి నేఁ డనఁడు వైచిత్రికొ వినోదించున
చ్చాణూరుం డొకగోపబాలునికికొ శక్తుండు గాకుండునే. 1338
- క. ప్రల్లద మేటికి గోపక, బల్లిదుండను లోకమందు బ్రఖ్యాతుడ నా
చల్లడముక్రిందఁ దూఱని, మల్లుకు లే రెండు ధరణిమండలమందున్. 1339
- సీ. చలమున నను డాసి జలరాశిఁ బొరరాదు నిగిడి గోత్రముదండ నిలువరాదు
కేడించి కుంభిక్రిందికిఁ బోరాదు మనుజుసంహుడ నని మలయ రాదు

చేరినఁ బడవై తుం జెయి సాచగా రాదు బెరసి నాముందటఁ బెరుగరాదు
భూనాథహింసకుఁ బోరాదు నను మీఱి శోధితుఁ గానలఁ జొరగ రాదు
ఆ. ప్రబలమూర్తి ననుచు భాసిల్లఁగా రాదు, ధరఁ బ్రబుద్ధుడ నని తలచరాదు
కల్మితనము చూపి గర్వింపఁగా రాదు, తరము గాదు కృష్ణ తలఁగు తలఁగు.

వ. ఆది గాక నీవు శ్రీహరి నంటేని.

1341

సీ. మహిమతో నుండంగ మధురాపురము గాని పాలుపార వైకుంఠపురము గాదు
గర్వంబుతో నుండఁ గంసునిసభ గాని సంసారరహితులసభయుఁ గాదు
ప్రకటించి వినఁగ నాబాహునాదము గాని నారదువీణాస్వనంబు గాదు
చదురు లాడఁగ మల్లజనవిగ్రహము గాని రమతోడి ప్రణయవిగ్రహము గాదు
తే. వెలసి తిరుగంగ వేదాంతవీధి గాదు, మొఱఁగి పో మునిమనములమూల గాదు
సాగి సడువంగ భక్తులజాడ గాదు, శౌరి నామ్రాల నీ వెందుఁ జనియె దింక.

వ. అని పలికి.

1343

సీ. రోషాగ్నిధూమప్రరోహంబుకై వడి శిరమున సన్నపుశిఖ వెలుంగ.
నాశామదేభేంద్రహస్తసన్నిభము లై బాహుదండంబులు భయదములుగ
లయసమయాంతకోల్లసితదంష్ట్రలభంగిఁ జాఁగినకోఱమీసములు మెఱయ
నల్లనితెగ గలనడగొండచాడ్పున నాభీలనీలదేహంబు మెఱయఁ

ఆ. జరణహతుల ధరణి సంచలింపఁగ నభో, మండలంబు నిండ మల్ల సఱచి

శౌరిదెసకు నడచెఁ జాణూరమల్లుండు, పౌరలోకహృదయభల్లుఁ డగుచు. 1344

వ. ఇట్లగలం బగు నగ్గలిక డగ్గఱిన మల్లునిం గని మెల్లన మొల్లం బగు బీరంబు
వెల్లిగొన వల్లవవల్లభుం డుల్లసిల్లి బాహునాదంబున రోదోంతరాళంబు
పూరించి మించి కవినె నిట్టిదలు నుద్దవిడి నున్నతవిషమంబు లగు తాణ లిడి కరి
కరియును హరి హరియును గిరి గిరియునుం దాఁకువీఁకం దలపడి యితరేతర
హేతిహింసితంబు లగు దవానలంబుల తెఱఁగునఁ బరస్పరదీర్ఘనిర్ఘాత ఘట్టితంబు
లగు మహాభ్రంబుల విభ్రమంబున నన్యోన్యతుంగతరంగతాడితంబు లగు కల్పాంత
కాలసముద్రంబులరౌద్రంబున నొండొరుల ముష్టిఘట్టనంబుల ఘట్టిత శరీరు
లై దద్దరిలక డగ్గఱి గ్రద్దన నయ్యిద్దలుం దిరుగునెడ హరి సొచ్చి పేర్చి యార్చి
జెట్టిం బట్టి పడం దిగిచి పాదంబుల జాడించి సముల్లాసంబున నెసకంబు
నకు వచ్చిన మెచ్చి నొచ్చి యచ్చపలుండు మీఱి మోర సారించి తెరలక
పొరలం ద్రొబ్బిన నబ్బలానుజం డుబ్బి గొబ్బున మేను వర్ధిల్ల నర్థాంగకంబున
నుండి జానువుల నొత్తుచు నురవడిం గరవడంబున నున్న నాదుర్నయుండును
బాల మేలుమే లని లీలం గాలు సొర నిచ్చి త్రోచినం జూచి యేచి భేదరు
లగ్గించి యుగ్గడింప నగ్గోపకుమారుండు పాటవంబునను రాటవంబునకుం జని
వెన్నెక్కి నిక్కిన నక్కంసభటుండు మదజలరేఖాబంధురం బగు గంధసింధురంబు
చందంబునఁ బదంబును బదంబునం గరంబును గరంబునం గ్రహించి సహించి

వహించి నైపుణంబున లోపలం దిరిగి యట్టిట్లు దట్టించిన దిట్టతనంబునం దిటవు
దప్పక యప్పద్దలోచనుండు కేడించి యేచి సమతలంబున వైచి ప్రచండం
బగు వాని పిచండంబు వాగించి కాలంగాలు గీలించి డొక్కరంబు గొనిన నయ్య
భ్యాసి సభ్యులు సన్నుతింపం గ్రమ్మటించి జడ్డనం గా లడ్డగించి రక్షించు కొనిన
నారక్షోవైరి వానికటిచేలంబు వట్టి యొత్తి యొత్తి నడుమ రాగెయిడి సందువెట్టి
నవ్వి నవ్విరోధి కాలు కాలిలో నిడి వేధించిన నిరోధించిన విరోధంబుఁ బాసి
తిరిగి వసుదేవుపట్టి పట్టిసుంబు గొని దట్టించిన నుబ్బరికచేసి చాణూరుండు
హరికరంబు పట్టి హుమ్మని నేమైగంబునం గా లిడి మీఁదైనం గేళిబాలకుండు
కాలిం గాల నివారించి మీఁదై నెగడి యుండనీక దుర్వారబలంబున విదలించి
లేచి గృహీతపరిపంథిచరణుం డై విపక్షునివక్షంబు వజ్రవజ్రసన్నిభం బగు
పిడికిటం బొడిచిన వాడు వాడిచెడక విజృంభించి యంభోరాశి మధ్యంబునం
దిరుగు శైలంబుపోలిక నేల జిఱజిఱు దిరిగి తన్నిన వెన్నుండు కుప్పించి యుప్పరం
బెగసి మీఁద నుఱికిన నతండు కృష్ణపాదసంధి పరిక్షిప్తపాదం డై యెగసి రేచి
సముద్ధతుం డయ్యె నయ్యెడ.

1345

క. బలభద్రుండు ముష్టికుండును, బలములు మెఱయంగఁజేసి బాహుబాహిం
బ్రళయాగ్నులక్రియఁ బోరిరి, వెలయఁగ బహువిధము లైనవిన్నాణములన్.

వ. ఇవ్విధంబున.

1347

క. వల్లవులు వెనఁగి రున్నత, గల్లులతో భిన్నదిగిభకరవల్లులతో
మల్లులతో రిపుమానస, భల్లులతో భీతగోపవల్లులతోడన్.

1348

వ. ఆసమయంబునఁ బౌరకాంతలు మూఁకలు గట్టి వెచ్చ నూర్చుచు ముచ్చటలకుం
జొచ్చి తమలో నిట్లనిరి.

1349

ఉ. మంచికొమారులం గుసుమమంజుశరీరులఁ దెచ్చి చెల్లరే
యంచితవజ్రసారులు మహాద్రికరోరులు నైనమల్లురం
గ్రించులఁ బెట్టి రాజు వెనఁగించుచుఁ జూచుచు నున్న వాడు మే
లిండుక లేదు మాను మనఁ డిట్టి దురాత్ముని మున్ను వింటిమే.

1350

క. చూచెదరు గాని సభికులు, నీచిన్ని కుమారకులకు నీమల్లురకున్
ఓచెల్ల యీడు గా దని, సూచింపరు పతికిఁ దమకు శోకము గాదే.

1351

సీ. వేణునాళముల మై వెలసిన మాధవుం డధరామృతము లిచ్చి యాదరించుఁ
బింఛదామముల మై వెరిగిన వెన్నుండు మస్తకంబునఁ దాల్చి మైత్రి నెఱపుఁ
బీతాంబరము మై బెరసిన గోవిందుఁ డంసభాగమునఁ బాయక ధరించు
వైజయంతికలమై వాలినఁ గమలాక్షుం డతికుతూహలమున నటుతఁ దాల్చుఁ

తే. దనరుబృందావనంబునఁ దరులమైనఁ, గృష్ణుఁ డానందమునఁ జేరి క్రీడ సల్పు
నెట్టినోముల నయిన మున్నిట్టివిధము, లేల కామైతి మోయమ్మ యింక నెట్లు.

- ఉ. పాపపుబ్రహ్మ గోపికలపల్లెలలోన సృజింపరాదె ము
నీ పురిలోపలన్ మనల నేల సృజించె నటైన నిచ్చలుం
జేపడుఁగాదె యీసుభగుఁ జెందెడిభాగ్యము సంతతంబు నీ
గోపకుమారుఁ బొంద మును గోపకుమారిక లేమి నోచిరో. 1353
- క. గోపాలకృష్ణతోడను, గోపాలనవేశలందుఁ గూడి తిరుగు నా
గోపాలు రెంత ధన్యులొ, గోపాలుర కైన నిట్టి గురుకుచి గలదే. 1354
- క. శ్రమజలకణసిక్తం బై, కమలదళేక్షణునివదనకమలము మెఱసెన్
హిమజలకణసిక్తం బై, కమనీయం బగుచు నున్న కమలముభంగిన్. 1355
- ఆ. సభకుఁ బోవరాదు సభవారిదోషంబు, నెఱిగి యూరకున్న నెఱుఁగకున్న
నెఱిగి యుండి యైన నిట్టట్టు వలికినఁ, బ్రజ్ఞఁ దైనఁ బొందుఁ బాపచయము. 1356
- వ. అని పెక్కండు పెక్కువిధంబులం బలుకుచుండఁ దద్బాహుయుద్ధంబున. 1357
- క. ధృతి నెడి లోబడె మల్లుం, డతులితభవజలధితరికి హతరిపుపురికిన్
హితకరికిన్ ధృతగిరికిం, దతహరిరవభరితశిఖరిదరికిన్ హరికిన్. 1358
- క. హరికిని లోబడి బెగడక, హరియురము మహాగ్రముష్టి నహితుఁడు పొడువన్
హరి కుసుమమాలికాహత, కరిభంగిఁ బరాక్రమించె గలహాద్ధతుఁ డై. 1359
- క. శౌరి నెఱి జొచ్చి కరములు, క్రూరగతిన్ బట్టి త్రిప్పి కుంభిని వైచెన్
శూరుం గలహగభీరున్, వీరుం జాణూరు ఘోరు వితతాకారున్. 1360
- క. శోణితము నోర నొలుకఁగఁ, జాణూరుం డట్లు కృష్ణసంభ్రామణసం
క్షీణుండై ఊణిం బడి, ప్రాణంబులు విడిచె గంసుప్రాణము గలఁగన్. 1361
- క. బలభద్రుండును లోకులు, బలభద్రుం డనఁగఁ బెనఁగి పటుబాహుగతిన్
బలభేది మెచ్చఁ ద్రిప్పెను, బలవస్తుష్టికుని గంసుబలములు బెగడన్. 1362
- క. త్రిప్పి నేల వైవ దిగ్గన రక్తంబు, వదనగహ్వరమున వఱదవాఱ
ముష్టికుండు ఘోరముష్టి సత్త్వము నెడి, కూలె గాలిఁ దరువు గూలినట్లు. 1363
- వ. మఱియును. 1364
- ఆ. పాటవమునఁ బలుపిడికిట, సూటిం బడఁబొడిచె బలుఁడు శోషితఘనబా
హుటోపన్యపతికిటుం, గూటున్ వాచాటు నధికఘోరలలాటున్. 1365
- వ. అంత నద్దనుజాంతకుండు చరణప్రహరణంబుల భిన్నమస్తకులం జేసి వానిచెలులం
గూటతోసలశలుల నంతకాంతికంబున కనిచిన. 1366
- క. వల్లవబాలకు లని మన, మల్లవరులు పెనఁగి నేడు మడిసిరి వీరల్
బల్లిదులు తలఁడు తలఁ డని, చెల్లాచెద రైరి పాటి చిక్కిన మల్లుర్. 1367
- ఉ. మల్లురఁ జంపి గోపకసమాజములో మృగరాజురేఖ శో
భిల్లఁగఁ బాదపద్మములఁ బెల్లుగ నందెలు మ్రోయ వచ్చు నా
వల్లవరాజనందనుల వారక చూచి మహీసురాదు ల
ల్లన సంస్తుతించిరి ప్రియంబుగఁ గంసుఁడు దక్క నందఱున్. 1368

— శ్రీకృష్ణుండు కంసుని వధించుట —

వ. అంత సభాజనంబుల కలకలంబు నివారించి మంత్రులం జూచి కంసుం డిట్లనియె.

ఉ. వల్లవబాలురన్ నగరివాకిటికిన్ వెడలంగ వ్రొబ్బుఁ డీ
గొల్లల ముట్టికోల్ గొనుఁడు క్రూరుని నందునిఁ గట్టుఁ డుర్వికిం
దెల్లము గాఁగ నేఁడు వసుదేవునిఁ జుప్పుఁడు తండ్రి గాఁడు వీఁ
డెల్లవిధంబులం బరుల కిష్టుఁడు కావకుఁ డుగ్ర సేనునిన్. 1370

వ. అని పలుకు సమయంబున. 1371

శా. జంఘాలత్వముతో నగోపరిచరత్సారంగహింసేచ్ఛ ను
ల్లంఘింపన్ గమకించు సింహముక్రియన్ లఱింపి పౌరప్రజా
సంఘాతంబులు తల్లడిల్లి హరి కంసస్రాణహింసార్థి యై
లఘించెం దమగంబుమీఁదికి రణోల్లాసంబు భాసీల్లగన్. 1372

క. తమగమున కెగురు యదుస, తమగణ్యునిఁ జూచి ఖడ్గధరుఁ డై యెదిరెం
దమగమివారలు వీరో, తమగణవిభుఁ డనఁగఁ గంసధరణీపతియున్. 1373

శా. పక్షింద్రుం డురగంబుఁ బట్టువిధ మొప్పుం గేశబంధంబు లో
కక్షోభంబుగఁ బట్టి మాళిమణు లాకల్పాంతవేశాపత
న్నక్షత్రంబులభంగి రాల రణసంరంభంబు డిందించి రం
గక్షోణిం బడద్రొబ్బెఁ గృష్ణుఁడు వెసం గంసున్ నృపాత్తంసునిన్. 1374

శా. మంచాగ్రంబుననుండి రంగధరణీమధ్యంబునం గూలి యే
సంచారంబును లేక చిక్కి జను లాశ్చర్యంబునుం బొందఁగాఁ
బంచత్వంబును బొంది యున్న విమతుం బద్ధాతుఁ డీడ్చెన్ వడిన్
బంచాస్యంబు గజంబు నీడ్చుపగిదిన్ బాహాబలోల్లాసి యై. 1375

క. రోషప్రమోదనిద్రా, భాషాశనపానగతులఁ బాయక చక్రిన్
దోషరతిఁ జూచి యైన వి, శేషరుచిం గంసుఁ డతనిఁ జెందె నరేంద్రా. 1376

వ. ఆసమయంబున. 1377

క. గోపాలుఁ డొక్కఁ డద్దిర, భూపాలకుఁ జంపె వీనిఁ బొదువుం డేత
ద్రూపాలస్యము లే లని, తాపాలఘురోషు లగుచు దర్పింపతులై. 1378

శా. న్యగ్రోధుండును గహ్వరుఁడు మొదలుగా నానాయుధానీకసా
మగ్నిం గంసునిసోదరుల్ గవియుడు మాద్యన్తజేంద్రాభుఁ డై
యుగ్రుం డై పరిఘాయుధోల్లసితుఁ డై యుండొండ చెండాడి కా
లాగ్రక్షోణికి బుచ్చె రాముఁడు గరియస్థేముఁ డై వారలన్. 1379

వ. ఆయ్యవసరంబున. 1380

క. చేతులఁ దాళము లొత్తుచు, జేతోమోదంబుతోడ సిగముడి వీడ్చు

- బాతర లాడుచు మింటను, గీతము నారదుడు వాడె గృష్ణా యనుచున్. 1381
- క. వారిజభవరుద్రాదులు, భూరికుసుమవృష్టిఁ గురిసి పొగడిరి కృష్ణున్
భేరులు మ్రోసెను నిర్జర, నారులు దివి నాడి రధికనటనముల నృపా. 1382
- వ. అంతటఁ గంసాదుల కాంతలు భర్తృమరణదుఃఖాక్రాంత లై కరంబుల శిరంబులు
మోడుకొనుచు నశ్రుసలిలధారాపరిషిక్తవదన లై సదనంబులు వెలువడి
వచ్చి వీరశయ్యానిద్రితు లైన విభులం గొంగిలించుకొని సుస్వరంబుల విలపించి
రందుఁ గంసభార్య లిట్లనిరి. 1383
- సీ. గోపాలసింహంబు గోపించి వెల్వడి నిను గజేంద్రముభంగి నేడు గూల్చె
యాదవేంద్రానిల మాభీలజవమున నిను మహీజమునూడ్కి నేల వ్రాల్చె
వాసుదేవాంభోధివారి యుద్వేల మై నిను దీవికై వడి నేడు ముంచె
దేవకీసుతవజ్ర దేవత లలరంగ నినుఁ గొండక్రియ నేడు నిహతుఁ జేసె
- తే. హా మనోనాథ హా వీర హా మహాత్త
హా మహారాజ నీ విట్లు హాతుడ వైన
మనుచు నున్నార మక్కట మమ్ముఁ బోలు
కఠినహృదయులు జగతిపైఁ గలరె యెందు. 1384
- క. భూతముల కెగ్గు సేసిన భూతంబులు నీకు నెగ్గు పుట్టించె వృథా
భూత మగుమనికి యెల్లను, భూతద్రోహికిని శుభము పొంద దధీశా. 1385
- క. గోపాలకృష్ణతోడను, భూపాలక మున్ను తొడరి పొలిసినవారిన్
నీపాల బుధులు సెప్పరె, కోపాలస్యములు విడిచి కొలువం దగదే. 1386
- వ. అని విలపించు చున్న రాజవల్లభల సూరార్చి జగద్వల్లభుం డైన హరి కంసాదు
లకుం బరలోకసంస్కారంబులు సేయం బనిచి దేవకీవసుదేవుల బంధనంబు విడి
పించి బలభద్రసహితుం డై వారలకుం బ్రణామంబులు సేసిన. 1387
- మ. కని లోకేశులు గాని వీరు కొడుకుల్ గా రంచుఁ జిత్తంబులన్
జనయి త్రీజనకుల్ విచారపరు లై శంకింపఁ గృష్ణుండు దా
జనసమ్మోహిని యైనమాయఁ దదభిజ్ఞానంబు వారించి యి
ట్లనియెన్ సాగ్రజుఁ డై మహావినతుఁ డై యానందసంధాయి యై. 1388

— శ్రీకృష్ణుడు దేవకీవసుదేవుల చెఱమాన్పి యుగ్ర సేతునికిఁ బట్టంబు గట్టుట —

- సీ. మమ్ముఁ గంటిరిగాని మాబాల్యపాగండకై శోరవయసులఁ గదిసి మీర
లెత్తుచు దించుచు నెలమి మన్నించుచు నుండుసౌభాగ్యంబు నొంద రైతి
రాకాంక్ష గలిగియు నది దైవయోగంబు తల్లిదండ్రులయొద్దఁ దనయు లుండి
యేయవసరమున నెబ్బంగి లాలితు లగుచు వర్ధిలుదు రట్టిమహిమ
- తే. మాకు నిన్నాళ్లు లే దయ్యె మఱియు వినుడు
నిఖిలపురుషార్థహేతు వై నెగడు చున్న

- మేని కెవ్వార లాధ్యులు మీర కారె.
యాఋణము దీర్ప నూతేండ్ల కైనఁ జనదు. 1389
- క. చెల్లుబడి గలిగి యెవ్వఁడు, తల్లికిఁ దండ్రికిని దేహధనముల వృత్తుల్
చెల్లింపఁ డట్టికష్టఁడు, ప్రల్లదుఁ డామీఁద నాత్మ పలలాశి యగున్. 1390
- క. జననీజనకుల వృద్ధులఁ, దనయుల గురువిప్రసాధుదారాదుల నే
జనుఁడు ఘనుఁ డయ్యుఁ బ్రోవక, వనరును జీవన్మృతుండు వాఁడు ధరిత్రిన్. 1392
- వ. అదియునుం గాక.
- శా. కారాశాలల మానిమి త్తము మిముం గంసుండు గారింపఁగా
వారింపంగ సమర్థతల్ గలిగియున్ వారింపఁగా రాక ని
ష్కారుణ్యాత్మల మైనక్రూరుల మహాకౌటిల్యసంచారులన్
సారాతిక్షములార మమ్ముఁ గొఱతల్ నైరించి రక్షింపరే. 1393
- వ. అని యిట్లు మాయామనుష్యుం డైన హరి పలికిన పలుకులకు మోహితు లై
వారల నంకపీఠంబుల నిడుకొని కౌఁగిలించుకొని వారివదనంబులు కన్నీటం దడు
పుచుఁ బ్రేమపాశబద్ధు లై దేవకీవసుదేవు లూర కుండి రంత వాసుదేవుండు
మాతామహుం డైన యుగ్రనేనుం జూచి. 1394
- చ. అనఘ యయాతిశాపమున యాదవవీరులకున్ నరేశ్వరా
సనమున నుండరాదు నృపస త్తమ రాజపు గమ్ము భూమి కే
నినుఁ గొలువంగ నిర్జరులు నీ కరిఁ బెట్టుదు రన్యరాజులం
బనిగొను టెంత రమ్మ జనపాలనశీలివి గమ్ము వేడ్కతోన్. 1395
- వ. అని పలికి. 1396
- క. మన్నించి రాజుఁజేసెను, వెన్నుఁడు సత్యావధాను విశ్రుతదానున్
సన్నతమానున్ గదన, చ్ఛిన్నాహితనేను నుగ్రనేనున్ దీనున్. 1397
- వ. తదనంతరంబ తొల్లి కంసభీతు లై విదేశంబులం గృశియించు చున్న యదువృష్టి
భోజమరుదశార్వా కుకురాంధకప్రముఖు లగు సకలజ్ఞాతసంబంధులను రావించి
చిత్తంబు లలర విత్తంబు లిచ్చి వారివారి నివాసంబుల నుండ నియోగించి నివ్వ
ధంబున. 1398
- క. మధుసూదనసత్కరుణా, మధురాలోకనవిముక్త మానసభయు లై
మధురవచనములఁ దారును, మధురానగరంబుప్రజలు మనిరి నరేంద్రా. 1399
- వ. అంత నొక్కనాఁడు సంకర్షణసహితుం డై నందునిం జీరి గోవిందుం డి ట్లనియె.
- శా. తండ్రిం జూడము తల్లిఁ జూడము యశోదాదేవియున్ నీవు మా
తండ్రిం దల్లియు నంచు నుండుదుము సద్ధర్మంబులం దొల్లి యే
తండ్రుల్ బిడ్డల నిట్లు వెంచిరి భవత్సృజన్యభావంబులన్
దండ్రి యింతటివార మైతిమి గదా తత్తద్వయోలీలలన్, 1401

- ఉ. ఇక్కడ నున్న బాంధవుల కెల్లను సౌఖ్యము నేసి వత్తు మే
మక్కడికిఁ మదీయులకు నందఱకుఁ వినిపింపు మయ్య నే
మెక్కడ నున్న మాకు మది నెన్నఁడుఁ బాయవు మీ వ్రజంబులో
మక్కువతోడ మీరు కృప మా కొనరించు క్రియావిశేషముల్. 1402
- వ. అని పలికి వస్త్రభూషణాదు లొసంగి సాదరంబుగం గౌఁగిలించుకొని గోవిందుం
డనిచిన నందుండు ప్రణయవిహ్వలుం డై బొప్పజలపూరితలోచనం డగుచు
వల్లపులుం దానును వ్రేపల్లెకుఁ జనియె నంత. 1403
- క. గర్గాదిభూసురోత్తమ, వర్గముచే నుపనయనము వసుదేసుఁడు స
న్తార్గంబునఁ జేయించెను, నిర్గర్వచరిత్రులకును నిజపుత్రులకున్. 1404
- క. ద్విజరాజవంశవర్మలు, ద్విజరాజముఖాంబుజోపదిష్ట వ్రతు లై
ద్విజరాజత్వము నొందిరి, ద్విజరాజాదికజనంబు దీవింపంగన్. 1405
- వ. ఉపనయనానంతరంబున వసుదేవుండు బ్రాహ్మణులకు సదక్షిణంబులుగా ననేక
గోహిరణ్యాది దానంబు లొసంగి తొల్లి రామకృష్ణుల జన్మ సమయంబులందు నిజ
మనోదత్త లైన గోవుల నుచ్చరించి యిచ్చి కామితార్థంబుల నర్థులకుం బెట్టె
నిట్లు బ్రహ్మచారు లై. 1406
- శా. ఉర్విఁ మానవు లెవ్వ రైన గురువాకోద్యుక్తు లై కాని త
త్పూర్వారంభము నేయఁ బోల దనుచుఁ బోధించుచందంబునఁ
సర్వజ్ఞత్వముతో జగద్గురువు లై సంపూర్ణు లై యుండియుం
గుర్వంగీకరణంబు నేయఁ జని రాగోవిందుఁడుఁ రాముఁడున్. 1407
- వ. చని మహావైభవరాశి యైన కాశిం జేరి త త్తీరంబున నవంతీపురనివాసియు సకల
విద్యావిలాసియు నైన సాందీపని యను బుధవర్మనిం గని యథోచితంబుగ
దర్శించి శుద్ధభావవర్తనంబుల భక్తి నేయు చుండ వారలవలన సంతుష్టుం డై.
- శా. వేదశ్రేణియు నంగకంబులు ధనుర్వేదంబుఁ దంత్రంబు మ
న్వాదివ్యాహృతధర్మ శాస్త్రములు నుద్యన్నాద్యయముం దర్కవి
ద్యాదక్షత్వము రాజనీతియును శుద్ధప్రక్రియం జెప్పె నా
భూదేవాగ్రణి రామకృష్ణులకు సంభూత ప్రమోదంబునన్. 1409
- క. అటువదినాలుగువిద్యలు, నటువదినాలుగుదినంబు లంతన వారల్
నెఱవాదు లైనకతమున, నెఱి నొక్కొకనాఁటివినికి నేర్చి రిలేశా. 1410
- క. గురువులకు నెల్ల గురులై, గురులఘుభావములు లేక కొమ రొందుజగ
ద్గురులు త్రిలోకహితార్థము, గురుశిష్యన్యాయలీలః గొలిచిరి వేడ్కన్. 1411
- వ. ఇట్లు కృతకృత్యు లైన శిష్యులం జూచి వారల మాహాత్మ్యంబునకు వెఱఁగుపడి
సభార్యుం డైన సాందీపని యిట్లనియె. 1412
- శా. అంభోరాశిఁ బ్రభాసతీర్థమున మున్నన్ తనూసంభవుం
డంభోగాహము నేయుచుఁ మునిఁగి లేఁ డయ్యెం గృపాంభోనిధుల్

- శుంభదీర్ఘులు మీరు మీగురునికిం బోద్యంబుగా శిష్యులన్
గాంభీర్యంబునఁ బుత్రదక్షిణ యిడం గర్తవ్య మూహింపరే. 1413
- క. శిష్యులు బలాధ్యులైన వి, శేష్యస్థితి నొంది గురువు జీవించును ని
ర్ధాష్యగుణబలగరిష్ఠులు, శిష్యుల రై గురునికోర్కి సేయం దగదే. 1414
- వ. అనిన విని రామకృష్ణులు గుర్వర్థంబుగా దుర్వార రథారూఢులై రయంబునం
జని రౌద్రంబున సముద్రంబుఁ జేరి యిట్లనిరి. 1415
- క. సాగర సుబుద్ధితోడను, మాగురుపుత్రకునిఁ దెమ్ము మా తాడిన నీ
వాగడ మవుదువు దుస్సహ, వేగరణాభీలనిశితవిశిఖాగ్నులకున్. 1416
- వ. అనిన వారలకు జలరాశి యిట్లనియె. 1417
- ఉ. వంచన యింత లేదు యదువల్లభులార ప్రభాసతీర్థమం
దంచితమూర్తి విప్రసుతుఁ డార్యుఁడు తోయము లాడు చుండ ను
త్సంచలితోర్తియొక్కటి ప్రచండగతిం గొనిపోయెఁ బోవఁగాఁ
బంచజనుండు మ్రింగె నతిభాసురశీలుని విప్ర బాలునిన్. 1418
- వ. అని వాని వసియించుచో టెఱింగించిన. 1419
- శా. శంఖారావముతోడఁ బంచజనుఁడున్ శంకించి చిత్తంబులో
సంఖిన్నుండుగ వార్ధిఁ బొచ్చి దహనజ్వాలాభహేమోజ్జ్వల
త్పంఖాస్త్రంబునఁ గూల్చి వానిజతరంబున్ వచ్చి గోవిందుఁ డ
ప్రేంఖిచ్చిత్తుఁడు బాలుఁ గానక గురుప్రేమోదితోద్యోగుఁ డై. 1420
- క. దానవునిదేహజం బగు, మానితశంఖంబు గొనుచు మసలక బలుఁడుం
దో నే తేరఁగ రథి యై, దానవరిపుఁ డరిగె దండధరుపురికి నృపా. 1421
- వ. చని సంయమనీనామనగరంబుఁ జేరి తద్ద్వారంబునఁ బ్రళయకాలమేఘగంభీర
నినదభీషణం బగు శంఖంబు పూరించిన విని వెఱఁగుపడి. 1422
- శా. అస్తద్బాహుబలంబుఁ గైకొనక శంఖారావమున్ మానసా
పస్తారంబుగ నెవ్వఁ డొక్కొ నగరప్రాంతంబునం జేసె మ
ద్విస్తేరావహారోపపావకునిచే విధ్వంసుఁ డై వాడు దా
భస్తం బై చెడు నంచు నంతకుఁడు కోపప్రజ్వలన్తూర్తి యై. 1423
- వ. వచ్చి రామకృష్ణులం గని వారు లీలామనుష్యు లయిన విష్ణుమూర్తు లని యెఱింగి
భక్తితోడం బూజ చేసి సర్వభూతమయుం డగు కృష్ణునకు నమస్కరించి యేమి
సేయుదు నాన తి మ్మనిన నమహాత్ముం డిట్లనియె. 1424
- క. చెప్పెద మాగురునందనుఁ, దప్పు గలుగఁ జూచి నీవు దండనమునకున్
దెప్పించినాడ వాతని, నొప్పింపుము మీకు వలయు నుత్తమచరితా. 1425
- క. అనిన విని వీఁడె వీనిం, గొనిపాం డని భక్తితోడ గురునందను ని

చ్చినఁ గృష్ణుఁడు వీడ్కొనియెను, ఘనదుర్జనదమను మహిషగమనున్ శమనున్.

వ. ఇట్లు జము నడిగి తెచ్చి రామకృష్ణులు సాందీపనికిం బుత్తుని సమర్పించి యింక నేమి సేయు వలయు నానతిం డనిన నతం డిట్లనియె. 1427

క. గురునకుఁ గోరినదక్షిణఁ, గరుణన్ ము న్నెవ్వఁ డిచ్చె ఘనులార భవ ద్గురునకుఁ గోరినదక్షిణఁ, దిరముగ నిచ్చితిరి మీరు దీపితయశు లై. 1428

క. కాలునివీటికిఁ జని మృత, బాలకుఁ డే నొరులవశమె భవదీయకృపన్ మేలు దొరకొనియె మాకు వి,శాల మగుం గాత మీయశము లోకములన్.

వ. మహాత్ములారా యేను గృతార్థుండ నైతి నని దీవించిన సాందీపని వీడ్కొని కృతకృత్యు లై రామకృష్ణులు రథారోహణంబు చేసి మధురకుం జనుదెంచి పాంచజన్యంబు పూరించినఁ గని నష్టధనంబులు గనిన వారిభంగిం బ్రజలు ప్రమో దించి రంత నొక్కనాఁ డేకాంతంబున. 1430

శ్రీకృష్ణుండు గోపకాంతలచెంతకు నుద్ధవునిఁ బంపుట

శా. న్నావైఁ జిత్తము లెప్పుడున్ నిలుపుచున్ నారాకఁ గాంక్షించుచున్ నాపే రాత్తుల నావహించుచు వగన్ నానాప్రకారంబులన్ గోపాలాంగన లెంతజాలిఁ బడిరో కోపించిరో దూఱిరో వ్రేపల్లెన్ నిజధర్మ గేహములలో విభ్రాంతచైతన్య లై. 1431

వ. అని చింతించి. 1432

క. సిద్ధవిచారు గభీరున్, వృద్ధవచోవర్ణనీయు వృష్టిప్రవరున్ బుద్ధినిధి నమరగురుసము, నుద్ధవునిం జూచి కృష్ణుఁ డొయ్యన పలికెన్. 1433

శా. రమ్మాయుద్ధవ గోపకామినులు నారాకల్ నిరీక్షించుచున్ సమ్మోహంబున నన్నియున్ మఱచి యేచందంబునం గుండిరో తమ్మున్ నమ్మినవారి డిగ్గవిడువన్ ధర్మంబు గా దండ్రు వే పొమ్మా ప్రాణము లేక్రియన్ నిలిపిరో ప్రోద్యద్వియోగాగ్నులన్. 1434

క. లోకిక మొల్లక న న్నా, లోకించుప్రపన్నులకును లోఁబడి కరుణా లోకనములఁ బోషింతును, నా కాశ్రితరక్షణములు నైసర్గికముల్. 1435

క. సందేహము మానుం డర,విందాననలార మిమ్ము విడువను వత్తున్ బృందావనమున కని హరి, సుదేశము పంపె ననుము సుకేతములన్. 1436

వ. అని మందహాససుందర వదనారవిందుం డై కరంబు కరంబున నవలంబించి సరస వచనంబు లాడుచు వీడుకొలిపిన నుద్ధవుండును రథారూఢుం డై సూర్యాస్తమయ సమయంబునకు నందవ్రజంబు సేరి వనంబులనుండి వచ్చు గోవులచరణరేణువులం బ్రచ్ఛన్నరథుం డై మెచ్చి, నందుమందిరంబు ప్రవేశించిన. 1437

శా. ఆపుణ్యాత్మునిఁ గొఁగిలించుకొని నందాభీరుఁ డానంది యై మాపాలింటికిఁ గృష్ణుఁ డీతఁ డనుచున్ మన్నించి పూజించి వాం

- ఛాపూర్ణంబుగ మంజులాన్న మిడి మార్గాయాసముం బాపి స
ల్లాపోత్సాహముతోడ నిట్లనియె సులక్షించి మోదంబునన్. 1438
- క. నామిత్రుడు వసుదేవుడు, సేమంబున నున్నవాడె చెలువుగఁ బుత్రుల్
నేమంబున నేవింప మహామత్తుం డైనకంసుఁ డడఁగినపిదపన్. 1439
- శా. అన్నా భద్రమె తల్లిదండ్రుల మమున్ హర్షించి చింతించునే
తన్నుం బాసి గోపగోపికల మిత్రవ్రాతమున్ గోగణం
బు న్నిత్యంబుఁ దలంచునే వనదీభూముల్ ప్రసంగించునే
వెన్నుం డెన్నఁడు వచ్చునయ్య యిటు మావ్రేపల్లెకు న్నుద్ధవా. 1440
- క. అంకిలి కలుగక మా కక,లంకేందునిపగిది గాంతిలలితం బగుత
త్పంకజనయనునినెచ్చెగ, మింక విలోకింపఁ గలదె యీజన్తమునన్. 1441
- క. అని హరి మున్నొనరించిన, పను లెల్లను జెప్పి చెప్పి బాష్పాకులలో
చనుఁ డై డగ్గుత్తికతో, వినయంబున నుండె గోపవీరుం డంతన్. 1442
- క. పెనిమిటి బిడ్డనిగుణములు, వినుతింప యశోద ప్రేమవిహ్వలమతి నై
చనుమొనలఁబాలు గురియఁగఁ, గనుఁగొనలనుజలము లొలుకఁగా బెగ్గిలియెన్. 1443
- వ. ఇట్లు గోవింద సందర్శనాభావవిహ్వల లైన యశోదానందులకు నుద్ధవుం డి
ట్లనియె. 1444
- క. జననీజనకుల మిమ్ముం, గనుఁగొన శీఘ్రంబె వచ్చుఁ గని భద్రంబుల్
వనజాక్షుం డొనరించును, మనమున వగవకుఁడు డైర్యమండనులారా. 1445
- మ. బలుఁడుం గృష్ణుఁడు మర్త్యులే వసుమతీభారంబు వారింప వా
రలరూపంబులఁ బుట్టినాఁడు హరి నిర్వాణప్రభుం డెవ్వఁ డు
జ్వలుఁ డై ప్రాణవియోగకాలమునఁ దత్సర్వేశుఁ జింతించు వాఁ
డలఘుశ్రేయముఁ బొందు బ్రహ్మమయుఁ డై యర్కాభుఁ డై నిత్యుఁ డై. 1446
- సీ. అట్టినారాయణుం డఖిలాత్మభూతుండు కారణమానవాకారుఁ డైనఁ
జిత్తంబు లతనిపైఁ జేర్చి నేవించితి రతికృతాంధుల రైతి రసవరతము
శోభిల్లు నింధనజ్యోతిచందంబున నఖిలభూతములందు నతఁ డతనికి
జననీజనకదారసఖిపుత్రబాంధవశత్రుప్రియాప్రియజనులు లేరు
- ఆ. జన్మకర్తములును జన్మంబులును లేవు, శిష్టరక్షణంబు నేయుకొఱకు
గుణవిరహితుఁ డయ్య గుణి యయి సర్వరక్షణవినాశకేళి సలుపు చుండు. 1447
- వ. అని మఱియుఁ బెక్కువిధంబుల హరిప్రభావంబు లుపన్యసించుచు నారేయి
గడపి మఱునాఁడు దధిమథనశబ్దంబు లాకర్ణించుచు లేచి కృతానుష్ఠానుం డై
యుద్ధవుం డొక్క రహస్యప్రదేశంబున నున్న సమయంబున. 1448
- శా. రాజీవాతుఁడు సుందరాస్యుఁడు మహారస్కుండు సీతాంబరుం
డాజానుస్థితబాహుఁ డంబురుహమాలాలంకృతుం డుల్లస

ద్రాజత్కుండలుఁ డొక్కవీరుఁ డిచటఁ రాజిల్లు చున్నాఁడు మా
రాజీవాతునిభంగి నంచుఁ గని రారాజాన్వయుఁ గోపికల్.

1449

వ. అని లజ్జాసహిత హాసవిలోకనంబులు ముఖంబులకుం జెలు వొసంగ ని ట్లనిరి.

— భ్రమరగీతము —

చ. ఎటుఁగుదు మేము నిన్ను వనజేక్షణమిత్రుఁడ వీవు కూరిమిఁ
మెఱయుచుఁ దల్లిదండ్రులకు మే లెఱిగింపఁ బ్రియుండు వంపఁగా
వఱలెడుభక్తి వచ్చితివి వారల నైన మనంబులోపలఁ
మఱవఁడు శౌరి మేలు మఱిమాన్యులు రాజున కెవ్వ రిచ్చటన్.

1451

క. మునివరు లైనను బంధుల, ఘనసఖ్యము విడువ లేరు గాక విడువరే
సనిమిత్తసఖ్య మాఁకటి, పని దీఱిన నశులు విరులఁ బాయునొ లేదో.

1452

చ. అని యిటు గోపికల్ వలుక నం దొకగోపిక కృష్ణపాదచిం
తనమునఁ జొక్కి చేరువను దైవవశంబునఁ గాంచె నుజ్జ్వల
త్సునిశితసద్వివేకముఁ బ్రసూనమరందమదాతిరేకముఁ
ఘనమృదునాదసంచలితకాముకలోకముఁ జంచరికమున్.

1453

వ. కని హరి తన్నుం బ్రార్థింపఁ బుత్తెంచిన దూత యని కల్పించుకొని యుద్ధవునికి
నన్యాపదేశం బై యెటుకపడ నయ్యళికిం దొయ్యలి యి ట్లనియె.

1454

మ. భ్రమరా దుర్జనమిత్ర ముట్టకుము మాపాదాబ్జముల్ నాగర
ప్రమదాళీకుచకుంకుమాంకితలసత్పాణేశదామప్రసూ
నమరందారుణితాననుండ వగుటఁ నాథుండు మన్నించుఁ గా
క మము స్నేహపుచుఁ బొరకాంతలశుభాగారంబులఁ నిత్యమున్.

1455

మ. ఒకపువ్వుందలితేనె ద్రావి మధుపా యుత్సాహి వై నీవు వే
టొకటిం బొందెడుభంగి మ మ్మధరపీయూషంబునం దేల్చి మా
యకలంకోజ్జ్వలయావనంబు గొని యన్యాసక్తుఁ డయ్యెఁ విభుం
డకటా యాతని కెట్లు దక్కె సిరి! మిథ్యాకీర్తి నమైం జొమి.

1456

శా. భృంగా కృష్ణుఁడు మంచివాఁ డనుచు సంప్రీతిం బ్రశంసించె దీ
సంగీతంబున నేము సొక్కుదుమె తచ్చారిత్రముల్ వింతలే
యంగీకారము గావు మాకుఁ బురకాంతాగ్రప్రదేశంబులఁ
సంగీతం బొనరింపు వా రిడుదు రోజ న్నీకు నిష్టార్థముల్.

1457

మ. సమదాళీశ్వర చూడు ముజ్జ్వలితహాసభూవిజృంభంబులఁ
రమణీయుం డగుశౌరిచే గరగరే రామల్ త్రిలోకంబులం
బ్రమదారత్నము లక్ష్మీ యాతనిపదాబ్జాతంబు నేవింప ని
క్కము నే మెవ్వర మాకృపాజలధికిం గారుణ్యముం జేయగన్.

1458

శా. రోలంబేశ్వర నీకు దౌత్యము మహారూఢంబు నీ నేరుపుల్
చాలుఁ మచ్చరణాబ్జముల్ విడువు మస్తన్నాథపుత్రాదులఁ

- లీలం బాసి పరంబు డించి తనకు లీనత్వముం బొందుమ
మేలా పాసె విభుండు ధార్మికులు మున్నీ చందముల్ మెత్తురే. 1459
- శా. వాలిం జంపెను వేటకానిపగిదిక్ వంచించి దైత్యానుజ్ఞ
లోలం బట్టి విరూప జేసెను బతిక్ లోభంబుతోఁ గట్టి యీ
త్రైలోక్యంబు మొఱంగి పుచ్చుకొనియెక్ ధర్మజ్ఞుడే మాధవుం
డేలా పట్టద యెగ్గు మావలన నీ కెగ్గింపఁగా నేటికిన్. 1460
- ఉ. పన్నుగ మింటిపై కెగసి పాటువిహంగము లైన వీనులం
ద న్నొకమాటు విన్న గృహదారసుతాదులఁ బాపి విత్తసం
పన్నత డించి సంసరణపద్ధతిఁ బాపెడువాఁడు నిత్యకాం
క్ష న్నెఱి నున్నమాబ్రదుకు నైఁచునె యేల మధువ్రతోత్తమా. 1461
- మ. కమనీయం బగువేటకానిపలు కాకర్ణించి నిక్కంబుగాఁ
దమచిత్తంబులఁ జేర్చి చేరి హరిణుల్ తద్బాణనిర్భిన్న లై
యమితోగ్రవ్యథ నొందుభంగి హరిమాయాలాపముల్ నమ్మి దుగి
ఖములం జెందితి మంగజాస్త్రజనితోగ్రశ్రాంతి నిందిదిరా. 1462
- ఉ. బంధుల బిడ్డలక్ మగల భ్రాతలఁ దల్లులఁ దండ్రులక్ మనో
జాంధతఁజేసి డించి శరణందినమమ్ము వియోగదుర్దశా
సింధువులోనఁ ద్రోచి యిటు నేరక పోవుట పాడి గాదు పు
ష్పంధయ మీయధీశునకుఁ బాదములం బడి యొత్తి చెప్పవే. 1463
- సీ. కాంచనరత్న సంఘటితసౌధంబులే మాకుటీరంబులు మాధవునకు
వివిధనరేంద్ర నేవితరాజధానియే మాపల్లె యదువంశమండనునకు
సురభిపాదపలతాశోభితారామమే మాయరణ్యము సింహమధ్యమునకుఁ
గమనీయలక్షణగజతురంగంబులే మాధేనువులు కంసమర్దనునకు
- తే. రూపవిభ్రమనై పుణరూఢ లైన
మగువలమె మేము మన్తధమన్త ధునకు
నేల చింతించు మముఁ గృష్ణుఁ డేల తలఁచుఁ
బృథివి నధిపులు నూతనప్రియులు గారె. 1464
- వ. అని మఱియు నిట్లనేకవిధంబులఁ గృష్ణసందర్శనలాలస లయి పలుకు చున్న గోపి
కల వచనంబులు విని యుద్ధవుండు మధురాలాపంబుల నూరార్చుచు నిట్లనియె.
- మ. జపదానవ్రతహోమసంయమతపస్వాధ్యాయముఖ్యంబులక్
నిపుణుల్ గోరియు నేవిభుక్ మనముల నిల్పంగలే రట్టిస
ద్విపులాకారునిపై మహామహిముపై విశ్వేశుపై మీ కజ
స్రపటుధ్యానము లిట్లు నిల్చునె భవచ్ఛారిత్రముల్ చిత్రముల్. 1466

- క. నను మీకడకుం గృహ్ణుఁడు, పని పంపెడువేళఁ బిలిచి పలికినపలుకుల్
వినుఁ డన్నియు వివరించెద, వనజేక్షణలార మీరు వగవకుఁ డింకన్. 1467
- వ. అని హరి వచనంబులు గా ని ట్లనియె. 1468
- సీ. ఎల్ల కార్యములకు నేను బ్రధానకారణము గావున మీకు రమణులార
కలుగదు మద్వియోగము చరాచరరూపములలో మహాభూతములు వసించు
కరణి నుండుదు సర్వగతుఁడ నై నే మనఃప్రాణబుద్ధిగుణేంద్రియాశ్రయండు
నాత్మయం దాత్మచే నాత్మఁ బుట్టెను రక్షింతును ద్రుంతు హృషీకభూత
తే. గుణగణాకార మాత్మకుఁ గొమరుమిగులు
నిబిడమాయానుభవమున నిత్యశుద్ధ
మాత్మ విజ్ఞానమయము నై యమరుగుణముఁ
బ్రకృతికార్యమనోవృత్తిఁ బట్టి పొందు. 1469
- చ. కలఁ గని లేచి మున్ను గలఁ గన్న సమస్తవిధంబుఁ గల్గ గాఁ
దలఁచినభంగి మానసపదార్థముచే నిఖిలేంద్రియార్థముల్
బలమునఁ గట్టి తజ్ఞుఁడు ప్రపంచము లే దనుఁ దన్తనంబుఁ దా
రలయక కట్టుడు బుధుల కవ్వల నొండొక భేద మున్న దే. 1470
- ఆ. సాంఖ్యయోగనిగమసత్యతపోదమ,ములు మనోనిరోధమును గడపల
గాఁగ నుండు జలధికడపలగాఁ గల, నదులభంగి నళిననయనలార. 1471
- మ. చెలువల్ దవ్వుల నున్నవల్ల భులపైఁ జిత్తంబులం గూర్తురు
త్కలికం జేరువవారికంటె నదియుం గా కెప్పుడు న్నన్ను మీ
రలు చింతించుచు నుండఁగోరి యిటు దూరస్థత్వముం బొందితిం
దలఁకం బోలదు నన్నుఁ గూడెదరు నిత్యధ్యానపారీణ లై. 1472
- వ. అని మీకుం జెప్పు మని కృష్ణుండు సెప్పె ననవుడు సుద్ధవునికిం గోపికలు సంత
సించి యి ట్లనిరి. 1473
- ఉ. ఇమ్ముల నున్నవాఁడె హరి యిక్కడి కెన్నఁడు వచ్చు వచ్చి మా
యుష్టులికంబు వాపునె ప్రియుం డిట వచ్చెద నన్న నైతురే
యమ్మధురాపురీరమణు లడ్డము వత్తురు గాక చెల్ల రే
మమ్ము విధాత నిర్దయుఁడు మన్తధవేదనపాలు సేసెనే. 1474
- చ. మఱచు నొకో మదిం దలఁచి మాధవుఁ డాయమునాతటంబునం
దఱచుగ దివ్యసౌరభలతాగృహసీమల నేము డాఁగఁగా
మఱవులనుండి నీడలకు మ మ్మెలయించి కలంచి దేహముల్
మఱచినఁ దేర్చి నూల్కొలిపి మన్తధలీలలఁ దేల్పుచందముల్. 1475
- శా. నీతో నర్తగృహంబులం బలుకునే నే మెల్ల వంశోల్లస
ద్వీతభ్రాంతల మై కలిందతనయాతీరంబునం జేరినం

- జేతోజాతసుఖంబులం దనిపి మాచి త్తస్థితుల్ చూడ లీ
లాతం త్రజ్జత దాఁగి మెల్లన మదాలాపంబు లాలించుటల్. 1476
- క. ముచ్చటవేళలఁ జెప్పనె, యచ్చుగ మును నేము నోమునప్పుడు జలముల్
సొచ్చినమాచేలంబులు, ముచ్చిలి యిచ్చినవిధంబు మూలం బెల్లన్. 1477
- శా. ఏకాంతంబున నీదుపై నొరగి తా నే మేని భాషించుచో
మాకాంతుండు వచించునే రవిసుతామధ్యప్రదేశంబునన్
రాకాచంద్రమయూఖముల్ మెఱయఁగా రాసంబు మాతోడ నం
గీకారం బొనరించి బంధనియతిం గ్రీడించువిన్నాణముల్. 1478
- సీ. తనుఁ బాసి యొక్కింతతడవైన నిటమీఁద నేలపై మేనులు నిలువ వనుము
నేలపై మేనులు నిలువక యటమున్న ధైర్యంబు లొక్కటఁ దలఁగు ననుము
ధైర్యంబు లొక్కటఁ దలఁగినపిమ్మటఁ జిత్తంబు లిక్కడఁ జిక్క వనుము
చిత్తంబు లిక్కడఁ జిక్కక వచ్చినఁ బ్రాణంబు లుండక పాయు ననుము
- తే. ప్రాణములువోవ మఱివచ్చి ప్రాణవిభుఁడు, ప్రాణిరక్షకుఁడగు తన్నుఁ బ్రాణులెల్లఁ
జేరి దూఱంగ మఱి యేమి నేయునాఁడు, వేగ విన్నప మొనరింపవే మహాత్మ.
- క. తగులరె మగలను మగువలు, దగులదె తను మున్ను కమల దగవు విడిచియుం
దగిలినమగువల విడుచుట, దగుఁ దగ దని తగవు వలుకఁ దగుదువు హరికిన్.
- సీ. విభుఁడు మాప్రేపల్లెవీధుల నేతేరఁ జూతుమే యొకనాఁడు చూడ్కు లలరఁ
బ్రభుఁడు మాతో నర్తభాషలు భాషింప విందుమే యొకనాఁడు వీను లలరఁ
దనువులు పులకింప దయితుండు డాసినఁ గలుగునే యొకనాఁడు కౌఁగిలింపఁ
బ్రాణేశ మ మ్మేల పాసితి వని దూఱ దొరకునే యొకనాఁడు తొట్టుపడఁగ
- తే. వచ్చునేహరి మేమున్న వనముఁజూడఁ, దలఁచునేభర్త మాతోడితగులుతెఱఁగుఁ
దెచ్చునేవిధి మన్నాథుఁ దిట్టువడక, యెఱుఁగఁబలుకు మహాత్మ నీకెఱుఁగవచ్చు.
- వ. అని దుఃఖార్ణవమగ్నం బైన గోకులంబు నుద్ధరింపుము రమానాథ యని గోపి
కలు వగచి తదనంతరంబ మఱియు నుద్ధవ నిగదితం బయిన కృష్ణసందేశంబువలన
విరహవేదనలు విడిచి యుద్ధవునిం బూజించి రిట్లు కృష్ణలీలవర్ణనలు నేయుచు
ప్రేపల్లె నుద్ధవుండు గొన్ని నెల లుండి నందాదుల వీడ్కొని మరలి రథా
రూఢుం డై చనిచని. 1482
- క. సారమతిఁ బ్రణుతి నేయుచు, నారయ నుద్ధవుఁడు గాంచె నఘసంహారిన్
హారిన్ మధురానగరవి,హారిన్ రిపుజనమదాపహారిన్ శౌరిన్. 1483
- వ. కని యథోచితంబుగా సంభాషించుచుఁ దనచేత నందాదులు పుత్తెంచిన కాని
కలు బలకృష్ణులకు నుగ్రసేనునికి వేటువేఱి యిచ్చె నని చెప్పి శుకుండు పరీక్షి
న్నరేంద్రున కిట్లనియె. 1484

—౧౧ కృష్ణుండుద్ధవునితోఁ జేరుకొని కుష్టాగృహంబునకు నరుగుట ౧౧—

మ. తను మున్నంగజకేళిఁ గోరినలతాతన్వీన్ రతి కీడలం

దనుషం గోరి జనార్దనుం డరిగె రత్నస్వర్ణమాల్యాను లే
పనభూషాంబరధూపదీపవరిదీప్తుం బై మనోజస్రదీ
పన మై యున్నతదీయగేహమునకుం బంచేషుపంచేషుం బై.

1485

వ. ఇ ట్లరిగి తద్దేహమధ్యంబున.

1486

ఆ. కాముశరమువోలెఁ గమలారికశవోలె, మెలఁగి యాడ నేర్చు మెఱపుఁబోలె
నిఖిలభువనమోహినీదేవతయుఁబోలె, జెలుపు మెఱసి యున్న చెలువఁ గనియె.

మ. హరి యేతెంచిన లేచి సంభ్రమముతో నాభీసమూహంబుచే
సిరియొప్పు విహితోఽచారములు తాఁ జేయించి సౌవర్ణసుం
దరతల్పస్థితఁ జేసి యుద్ధవుని నుద్యత్ప్రీతిఁ బూజించి భా
సురపీఠంబున నుండు మంచు మది నొత్తుకొంటుం బు శోభిల్లఁగన్.

1488

క. ఆలీనివహనివేదిత, మాలామృగనాభిషంకమణిమయభూషా
చేలాలంకృత యగుచును, హేలావతి గోరె వనరు హేక్షణుఁ గవయన్.

1489

క. లీలావతీకృతోల్లాస, దేలాకర్పూరమిళితహితమధురమహా
హాలారసపానమద, శ్రీలాలిత యగుచు నబల చేరెం గృష్ణున్.

1490

మ. సరసాలోకనవృష్టి వైఁ గురియుచున్ సమ్యగ్వచోవైఖరిం
గరఁగం జేసి సువర్ణకంకణసమగ్రం బైననైరంధ్రీకేల్
కరపద్మంబునఁ బట్టి తల్పమున కాకర్షించి గంభీరతం
బరిరంభాదుల నాన పుచ్చి మరు సంభావించుచున్ వేడుకన్.

1491

ఉ. జాతియుఁ గాలముం గళయు సత్త్వము దేశము భావచేష్టలున్
ధాతువుఁ బ్రాయముం గుణముఁ దద్దశయున్ హృదయంబుఁ జూడ్కియుం
బ్రీతివిశేషముం దెలిసి వెక్కు-విధంబులఁ దొయ్యలిన్ మనో
జాతసుఖంబులం దనిపె శౌరి వధూహృదయాపహారి యై.

1492

క. కరపద్మంబుల మాధవుఁ, గరమొప్పం గొఁగిలించికామానలముం
గరభోరువు వర్జించెను, గర మరు దని తోడిశీతకరములు లలరన్.

1493

మ. సనకాదుల్ తలపోసి కాననివిభున్ సర్వప్రభున్ దుర్లభున్
మును దా నిచ్చినయంగరాగసుకృతామోదంబునం గూడియున్
ఘననిర్వాణవిభూతి యి వ్వునక యాకంజాక్షి యే బాయఁ జా
ల ననుం గొన్నిదినంబు లంగభవలీలం దేల్పవే నావుడున్.

1494

ఆ. వనిత గోరుకొనినవర మిచ్చి శౌరి యా, యుద్ధవుండుఁ దాను నువిదయిల్లు
వెడలె నపుడు తియ్యవిలుకాడు సురభితోఁ, దీగయిల్లు వెడలు తెఱఁగుమెఱయ.

క. ఏవేదంబులఁ గానని, దేవోత్తముఁ గాంచి ముక్తితెరు వడుగక రా
జీవేక్షణ రతి యడిగెను, భావింపఁ దదీయకర్తృఫల మెట్టిదియో.

1496

క. కారుణ్యంబునఁ గృష్ణుండు, తారుణ్యము మెఱసి మదనతంత్రంబుల లీ

- లారణ్యవీధిఁ దేల్చెను, నైరంధ్రీక విభవవిజితశక్రపురంధ్రీన్. 1497
- వ. తదనంతరంబ కృష్ణుం డుద్ధవరామసహితుం డై హస్తినాపురంబునకు నక్రూరుని
బనుపం దలంచి తద్దృహంబునకుం జనిన నతండు వారలం గని లేచి రామ
కృష్ణులకు నమస్కరించి యుద్ధవుం గౌఁగిలించుకొని వారి నందఱ యథావిధిం
బూజించి హరిపాదంబులు దన తొడలమీఁద నిడుకొని యిట్లనియె. 1493
- క. అనుచరులుఁ దానుఁ గంసుఁడు, సనియెన్ నీచేత జమునిసదనంబునకున్
ఘనులార మీబలంబున, నొనరఁగ యాదవులవంశ ముద్భృత మయ్యెన్. 1499
- వ. మహాత్ములారా మీరు విశ్వాది పురుషులరు విశ్వకారణులరు విశ్వమయుల రగు
మీకుం గార్య కారణంబులు లే వవధరింపుము పరమేశ్వరా నీవు రజోగుణం
బున నఖిలంబు సృజియించి కారణరూపంబునఁ దదనుప్రవిష్టుండ వై శ్రుతదృష్ట
కార్యరూప ప్రపంచాకారంబున దీపించుచుండువు కార్యరూప చరాచర
దేహంబులు నై ప్రకాశించు చందంబున నొక్కండవు కారణరహితుండవు నాత్మ
తంత్రుండవు నై యుండియు విశ్వాకారంబునఁ బెక్కుగుడువు సృష్టిస్థితిలయం
బులం జేయు చుండియు విజ్ఞానమూర్తి వగుటం బరిభ్రాంతుం డైన జీవునిభంగి
గుణకర్తబద్ధుండవు కావు కావున సిద్ధంబు తన్నిమిత్తంబు బంధహేతువును
సిద్ధింపదు. 1500
- సీ. పరఁగ జీవునినైన బంధమోక్షము లంట వంటునే పరతత్త్వ మైననిన్ను
నంటునే యీశ దేహోద్యుపాధులు ననిర్వచనీయములు గాన వరుస నీకు
జన్తంబు జన్తసంశ్రయభేదమును లేవు కావున బంధమోక్షములు లేవు
గణుతింప నిన్ను లూఖిలబద్ధుఁ డనుటయు నహిముక్తుఁ డనుటయు నస్తద్వీయ
- ఆ. బాలబుద్ధి గాదె పాపండముఖరమార్గములచేత నీజగద్ధితార్థ
మైనవేదమార్గ మడఁగి పో వచ్చిన, నవతరించి నిలుపు దంబుజాక్ష. 1501
- క. ఆనీవు ధరణిభారము, మానిచి రక్కసుల నెల్ల మర్దించుటకై
యానకదుందుభియింటను, మానుగ జన్తించితివి సమంచితకీర్తిన్. 1502
- మ. త్రిజగత్పావనపాదతోయములచే దీపించి వేదామర
ద్విజముఖ్యాకృతి వైననీవు కరుణన్ విచ్చేయుటంజేసి మా
నిజగేహంబులు ధన్యతం దనరెఁ బో ని న్నార్యు లర్చింపఁగా
నజితత్వంబులు వారి కిత్తు వనుకంపాయ త్తచిత్తుండ వై. 1503
- శా. ఏపుణ్యాతిశయప్రభావముననో యీజన్తమం దిక్కడన్
నీపాదంబులు గంటి ని న్నెఱిగితిన్ నీవుం గృపాళుండ వై
నాపై నర్తిలిఁ జేసి మాన్పఁ గదవే నానాధనాగారకాం
తాపుత్రాదులతోడిబంధనము భక్తవ్రాతచింతామణి. 1504

వ. అని పలికిన నగుచు నక్రూరునికి మాటలవలన సంసారబంధం బగు మోహంబుఁ గీలుకొలుపుచు హరి యి ట్లనియె. 1505

❖ కృష్ణుం డక్రూరుని హస్తినాపురంబునకుఁ బంపుట ❖

క. బంధుండవు సద్వోహిత, సంధుండవు వావిఁ జూడ జనకుండవు కృపా సింధుండ వెల్లగుణముల, సంధుండవు గావు ప్రోవ న్న్వండ వెందున్. 1506

చ. కొలుతురు మర్త్య లిప్తములు గోరి శిలామయదేవసంఘమున్ జలమయతీర్థసంఘమును సంతతము న్నటు వారు గొల్వఁగా వల దన రాదు గాక భగవత్పదభక్తుల రై నమీ క్రియన్ సొలయక దేవతీర్థములు చూచినయంతనె కోర్కు లిచ్చునే. 1507

వ. మహాత్మా పరమభాగవతుండ వైన నీవు మా కభీష్టంబు లొనరింప న్న్వండవు వినుము పాండురాజు పరలోకగతుం డైనఁ గుంతీసహితు లైన పాండవులు ధృత రాష్ట్ర శాసనంబునఁ గరిపురంబున నున్నవా రట నిజపుత్ర మోహితుం డగు నయ్యంధనృపతి వారియందు సమత్వంబునం జరింపం డటుగావున. 1503

క. వారలు బంధులు గావున, వారలకును మే లొనర్చి వా రలరంగా వారింప వలయు దుస్థితి, వారిజరిపువంశ పొమ్ము వారిం జూడన్. 1509

వ. అని పలికి సంకర్షణోద్ధవసహితుం డై హరి నిజగృహంబునకుం జనుటయు నక్రూరుండు కౌరవరాజధాని యగు కరిపురి కరిగి యందు ధృతరాష్ట్రభీష్మ విదురబాహ్లిక భారద్వాజగౌతమదుర్యోధన కణ్ణాశ్వత్థామాదులం గుంతీసహితు లైన పాండవులం దక్కిన బంధువులనుం గని యథోచితసత్కారంబుల నంది తద్వర్తనంబు లెఱింగికొనుచుఁ గొన్నిదినంబు లుండ నొక్కనాఁడు విదురుండు విన నేకతంబున నక్రూరునికిం గుంతి యి ట్లనియె. 1510

శా. అన్నా తల్లులుఁ దండ్రులున్ భగినులు న్నల్లుండ్రు మద్భ్యాతలున్ నిన్నుం బొమ్మనువేళ నే మనిరి మానెవ్వల్ విచారెతురే యున్నారా సుఖయుక్తు లై మృగి వృకశ్రూహంబులో నున్న రే ఖి నే నిక్కడ నున్నదానఁ గుమనఃకౌరవ్యమధ్యంబునన్. 1511

మ. కఱపించెఁ ఫణికోటిచే లతెకలం గట్టించి గంగానదిన్ నెఱిఁ ద్రోపించె విషాన్వితాన్న మొసఁగెన్ నిద్రారతిం జెంది యే మఱి యుండం బొడిపించె నాయుధములన్ మత్పుత్రులం దేమియుం గొఱఁగాఁ డీధృతరాష్ట్ర సూనుఁడు మహాక్రూరుండు గార్యంబులన్. 1512

మ. బలుఁడుం గృష్ణుఁడు నెన్నఁ డైన దమలో భాషించి మేనత్తబిడ్డలకున్ మేలు దలంతురే వగపులన్ డయ్యంగఁ బా లై రయో జలజాతాతుఁడు భక్తవత్సలుఁ డిలాచక్రంబు భాగించి యి మ్ముల నిప్పించునె నాకుమారకులకున్ ముఖ్యప్రకారంబునన్. 1513

వ. అని పలికి కృష్ణునిఁ జిత్తంబున నిల్చి నమస్కరించి సంకీర్తనంబు చేసి సర్వాత్మక
సర్వపాలక పుండరీకాక్ష శరణాగత నైన నన్ను రక్షింపు మని వగచు చున్న
కుంతికి నక్రూరుండు విదురసమేతుం డై ప్రియవచనంబుల దుగిభోపశమనంబు
సేసి వీడ్కొని బంధుమిత్రమధ్యంబున సుఖోపవిష్టుం డై యున్న ధృతరాష్ట్రున
కి ట్లనియె. 1514

ఉ. నీయనుజుండు పాండుధరణీవిభుఁ డీల్లిన నీవు భూమి ధ
ర్మాయతబుద్ధి నేలుచుఁ బ్రజావళిఁ గాచుచు గౌరవంబుతోఁ
బాయక లోకులందు సమభావన చేసితివేనిఁ గీర్తియున్
శ్రేయము గల్గు వే తొకటి నేసిన దుర్గతి గల్గు భూవరా. 1515

సీ. అవనీశ పాండవులందు నీనందనులందు సమానుండ వగుట బుద్ధి
యెవ్వనితో యోగ మిం దెవ్వనికి నిత్య మంగనాగారపుత్రాదికముల
వలన నయ్యెడి దేమి వసుమతి నొకజంతు వుదయింప నొకజంతు వుక్కడంగు
నొకఁడు పుణ్యముఁ జెంద నొకఁడుపాపమునొందు మీనజీవనభూతమిళితజలము

ఆ. తత్తనూజ లెట్లు ద్రావుదు రట్లు మూ, ధాత్తువిత్త మెట్ల నపహరింతు
రహితు లైనకొడుకు లటమీఁద మనియైనఁ, జచ్చియైనఁ దండ్రి జాడఁ జనరు.

క. కావున మూఢాత్తుడ వై, నీ వార్జించినధనంబు నీపుత్రులు దు
ర్భావులు పుచ్చుకొనంగా, భూవర నిందితుడ వగుదు భూనాకములన్. 1517

శా. నిందం బొందకు మయ్య యీతనువు దా నిద్రాకళాదృష్ట మా
సందోహంబువిధంబు నిల్వదు సుమీ జాత్యంధతం బొందియున్
మందప్రజ్ఞత లేల చేసెదవు సమృద్ధానచక్షుండ వై

. సందేహింపక యిమ్ము పాండవులకున్ సర్వంసహాభాగమున్. 1518

వ. అనిన ధృతరాష్ట్రుం డి ట్లనియె. 1519

సీ. నీమాట మంచిది నిశ్చయ మగు నైన నస్థిరం బైన నాయంతరంగ
మందు నిల్వదు సుదామాచలస్ఫటికశిలాతలోద్యతతటిల్లతికభంగి
నమృతంబు నొందియు నానందితుఁడు గాని నరుమాడ్కి నేను నానంద మొంద
నీశ్వరాజ్ఞావిధ మెవ్వఁడు దప్పింపనోపు విజ్ఞాని యై యుండి యైన

ఆ. విశ్వ మెల్లఁ జేసి విభజించి గుణముల, నెవ్వఁ డనుసరించె నెవ్వఁ డవని
భార మెల్లఁ బాయఁ బ్రభవించె దేవకి, కెవ్వఁ డాత్మతంత్రుఁ డీశ్వరుండు. 1520

వ. అట్టి కృష్ణునకు నమస్కరించెన నానందనందనుని దివ్యచిత్తంబునం గల తెఱంగున
బ్రదుకం గలవార మని వీడ్కొలిపిన నక్రూరుం డతనితలం పెఱింగి యి ట్లనియె నీ
తలంపుఁ గనుంగొంటి నీ కిష్టం బగునట్లు వర్తింపుమని పలికి మరలి మధురకుం జను
దెంచి తదీయవృత్తాంతంబు రామకృష్ణుల కెఱింగించెనంతఁ గంసభార్యలగునస్త్రీయుఁ
బ్రాప్తియు విధవ లై దుగిఖించుచుం దమ తండ్రి యైన జరాసంధుకడకుం జని.

శా. వాంఛ్రుక్ వీంఛ్రుచు రాజులే యనుచు గర్వప్రాప్తితో యాదవుల్
వేంఛ్రం బైనబలంబుతో మథురకుక్ వే వచ్చి నిష్కారణం
బాంఛ్రుక్ బిడ్డలు బంధులుక్ వగవఁ గంసాదిక్షమానాథులం
దంఛ్రీ చంపిరి కృష్ణుచేత నిటు వైధవ్యంబు వచ్చెం జుమి. 1522

వ. అనిన విని ప్రళయకాలానలంబు తెఱంగున మండిపడి శోకరోషంబులు బంధు
రంబులుగా జరాసంధుం డి ట్లనియె. 1523

శా. ఏమీ కృష్ణుడు కంసునిక్ రణములో హింసించె నోచెల్ల నా
సామర్థ్యంబు దలంపఁ డించుకయు మచ్చండప్రతాపానలో
ద్దామార్పుల్ వడి నేడు గాల్చు యదుసంతానాటవీవాటికక్
భూమిం గ్రుంగిన నిగిఁ బ్రాకిన మహాంభోరాశిలోఁ జొచ్చినన్. 1524

క. యాదవవిరహిత యగుఁ బో, మేదిని నాచేత నేడు మీఁదుమిగిలి సు
పాదితబలు లై హరిరు, ద్రాదులు నింద్రాదు లెవ్వ రడ్డం బైనన్. 1525

— జరాసంధుడు మథురమీఁద దండెత్తి వచ్చి కృష్ణునితో యుద్ధము సేయుట —

వ. అని పలికి సమరసన్నాహసంకులం బగు చిత్తంబునఁ గోపంబు దీపింప సంగరభేరి
వ్రేయించి కదలి. 1526

క. దతుం డై యిరువదిమూఁ, డక్షోహిణు లైనబలము లనుగతములుగా
నాక్షణమ జరాసంధుడు, ప్రక్షోభముతోడ మథురవైఁ జనియె నృపా. 1527

క. గంధేభతురగరథభట, బంధురచరణోత్థితోగ్ర పాంసుపటలయో
గాంధీభూతము లై దివి, మంథరగతి నడచె నపుడు మార్తాండహరుల్. 1528

వ. ఇట్లు చని నిరంతరకిసలయ పత్రకోరకకుసుమ ఫలభారవినమితవృక్ష విలసితమహా
ద్యానంబును నుద్యానవనభాగ వలమాన జలోన్నయన దారుయంత్ర లతానిబద్ధ
కలశ విముక్తసలిలధారాశీకర పరంపరా సంపాదిత వర్షాకాలంబును గాలకింకర
సదృశ వీరభట రథ తురగసామజానీకసంకులంబును గులాచారధర్మప్రవీర పౌరజన
భాసురంబును సురాభేద్యమాన మహాన్నతాట్టాలకయంత్ర భయంకర ప్రాకార
చక్రంబును జక్ర సారస హంసాది కలకలారావ కలిత సరోవరంబును సరోవరసం
ఘ్నహల్లక కమలపరిమళమిళిత పవనవిరాజితంబును జితానేకమండలేశ్వర భూషణ
మణిగణరజోనివారిత మదగజేంద్రదానజల ప్రభూతపంకంబును బంకరహిత
యాదవేంద్రదత్తసువర్ణాచల కల్పతరు కామధేను సమృద్ధిత విద్యజ్జననికేతనంబును
కేతనసన్నిబద్ధచామర మయూరచాపశింజినీనినద పరిపూరితాభ్రంబును నభ్రంలిహ
మహాప్రాసాద సౌధ గవాక్షరంధ్ర నిర్గత ఘనసారధూపధూమపటల విలోకనసంజ
నిత జలధర భ్రాంతివిభ్రాంతశిఖిండి తాండవరుచిరంబును జితరానేకదేవాలయ
జోషుష్యమాణతూర్యనినద పరిభావిత పారావారకల్లోల ఘోషంబును ఘోష

కామినీప్రాణవల్లభ బాహుదండపరిరక్షితంబు నై పరులకు నలక్షితం బైన మధురా
నగరంబు నేరి వేలాలంఘనంబునేసి వెల్లివిరిసిన మహార్ణవంబు తెఱంగునఁ బట్ట
ణంబునకు ముట్టణంబు చేసి చుట్టును విడిసిన జరాసంధునివేలంబుఁ గనుంగొని
బలానుజౌ డగు హరి దన మనంబున. 1529

శా. విదున్నాలుగునాటురెండునిరుమూడక్షౌహిణుల్ సుట్టి సం
ఛాదించెం బుర మెల్ల మాగధునెడన్ సామంబు దానంబు సం
భేదంబుం బని లేదు దండవిధి శోభిల్లం బ్రయోగించి యీ
భూదేవీవరభార మెల్ల నుడువం బోలున్ జయోద్భాసి నై. 1530

క. ఏ నవతరించు తెల్లను, మానుగఁ జతురంతధరణిమండలభరమున్
మానుపుకొఱకుం గాదే, పూనెద నిదిమొదలు దగిలి భూభర ముడుపన్. 1531

ఆ. మగధనాథుఁ బోర మడియింపఁ బోలదు
మడియ కున్న వీడు మరలి మరలి
బలముఁ గూర్చుకొనుచుఁ బఱతెంచుఁ బఱతేరఁ
ద్రుంప వచ్చు నేలదొసఁగు దొఱగ. 1532

వ. అని యిట్లు తలపోయు చున్న సమయంబున నభోభాగంబున నుండి మహాప్రభా
సమేతంబులును సపరిచ్ఛద సూతంబులును ననేకబాణబాణాసన చక్రాదివివిధా
యుధోపేతంబులు నైన రథంబులు రెండు మనోరథంబులు పల్లవింప దైవయో
గంబునఁ జేర వచ్చినం జూచి హరి సంకర్షణున కిట్లనియె. 1533

శా. కంటే రామ రథంబు లాయుధములున్ గాఢప్రకాశంబు లై
మింటన్ వచ్చెను వీనిఁ గైకొని సురల్ మెచ్చన్ నృపశ్రేణులన్
బంటింపం బని లేదు చంపుము ధరాభారంబు వారింపు మీ
వెంటన్ నీయవతారమున్ సఫల మా వేవేగ లె మ్మాజికిన్. 1534

వ. అని పలికి. 1535

క. ఖరు లై దృఢకవచధను, శ్వరు లై యధిగతరథానుచరు లై మదవ
త్కరు లై ఘనహరు లై బల, హరు లయ్యెడ నాజి కేగి రతిభీకరు లై. 1536

వ. ఇట్లు సమరసన్నాహంబునం బురంబు వెడలి. 1537

ఉ. అన్యులు దల్లడిల్ల దనుజాంతకుఁ డొత్తె గభీరఘోషకా
తన్యమహాప్రభావవికటికృతపద్మభవాండజంతుచై
తన్యము ధన్యమున్ దివిజతాపసమాన్యముఁ బ్రీతభక్తరా
జన్యము భీతదుశ్చరితశాత్రవనైన్యముఁ బాంచజన్యమున్. 1538

క. సింధురభంజనపూరిత, బంధురతరశంఖనినదభారమున జరా
సంధునికిం గలనైన్యము, లంధము లై సంచలించె నాహవభూమిన్. 1539

వ. అయ్యవసరంబున మాగధుండు మాధవున కిట్లనియె. 1540

సీ. అదలించి రొప్పంగ నాలమందలు గావు గంధగజేంద్రసంఘములు గాని
పరికించి వినఁగ నంభారవంబులు గావు వాజీంద్రహేమారవములు గాని
పదహతిఁ గూల్పంగఁ బ్రాతబు క్లివి గావు నగసమానస్యందనములు గాని
ప్రియము లాడంగ నాభీరలోకము గాదు కాలాభవైరివర్గంబు గాని

తే. యార్ప వనవహ్నిగాదు బాణాగ్ని గాని
మురియ బృందావనము గాదు మొనలు గాని
యమున గాదు నటింప ఘోరాజి గాని
పోరు నీ కేల గోపాల పొమ్ము పొమ్ము.

1541

మ. తరుణిం జంపుటయో బకుం గెడపుటో ధాత్రీజముల్ గూల్చుటో
ఖరముం ద్రుంచుటయో ఫణిం బఱపుటో గాలిక నిబంధించుటో
గిరి హస్తంబునఁ దాల్చుటో లయమహాగ్నిస్ఫారదుర్వారదు
ర్భరబాణాహతి నెట్లు నిల్చెదవు సప్రాణుండ వై గోపకా.

1542

వ. అదియునుం గాక.

1543

సీ. గోపికావల్లకీఘోషణంబులు గావు శింజినీరవములు చెవుమపటుచు
వల్లవీకరము క్తవారిధారలు గావు శరవృష్టి ధారలు చక్కు సేయు
ఘోషాంగనాపాంగకుటిలాహతులు గావు నిశితాసినిహతులు నిగ్రహించు
నాభీరకామినీహస్తాబ్జములు గావు ముష్టిఘాతంబులు మురువు డించు

తే. నల్లవ్రేపల్లె గాదు ఘోరావనీశ, మకరసంభూతసంపూర్ణమగధరాజ
వాహినీసాగరం బిది వనజనేత్ర, నెఱసి నిను దీవికై వడినేడు ముంచు.

1544

వ. అనిన శ్రీహరి యి ట్లనియె.

1545

ఉ. పంతము లేల తొల్లి జనపాలురఁ బోరుల గెల్చినాఁడ వం
ద్రంతియ చాలదే బిరుదు లాడుట బంటుతనంబుత్రోవయే
యింతటఁ దీతెనే మగధ యేటికి ప్రేలెదు నీవ యేల క
ల్పాంతమహోగ్రపావకుని నైన హరింతు వరింతు సంపదన్.

1546

క. గోపాలుడ వని పలికితి, భూపాలక దీన నేమి పోరాడంగా
గోపాలమహీపాల, వ్యాపారాంతరము దెలియ వచ్చుం బిదపన్.

1547

వ. అనిన రోషబంధురం డై జరాసంధుం డి ట్లనియె.

1548

ఉ. బాలుడ వీవు కృష్ణ బలభద్రునిఁ బంపు రణంబు సేయ గో
పాలకబాలుతోడ జనపాలశిఖామణి యైనమాగధుం
డాలము పేసె నంచు జను లాడెడిమూటకు సిగ్గు వుట్టెడిం
జాలుఁ దొలంగు దివ్యశరజాలుర మమ్ము జయింప వచ్చునే.

1549

వ. అనిన నగధరుం డి ట్లనియె.

1550

క. పొగడుకొనుదురే శూరులు, మగఁటిమిఁ జూపుదురు గాక మాగధ నీకున్

- మగతనము గలిగెనేని, దగు మెఱయ వికత్తనములు దగ వీహారన్. 1551
- వ. అనిన రోషించి. 1552
- చ. పవనుడు మేఘరేణువుల భానుకృశానులఁ గప్పకై వడిన్
వివిధబలౌఘముం బనిచి వేగమ మాగధుఁ డావరించె భూ
మ్యవనచరిష్టులం గువిమతావనినాథనిరాకరిష్టులన్
దివిషదలంకరిష్టుల నతేస్థిర జిష్టుల రామకృష్టులన్. 1553
- మ. హయహేషల్ గజబృంహితంబులు రథాంగారావముల్ శింజినీ
చయటంకారములున్ వివర్ధితగదాచక్రాస్త్రనాదంబులున్
జయశబ్దంబులు భేరిభాంకృతులు నిస్సాణాదిఘోషంబులున్
భయదప్రక్రియ నొక్కవీడ నెగనెన్ బ్రహ్మాండభేదంబుగన్. 1554
- వ. మఱియు నయ్యెడ మాగధమాధవ వాహినులు రెండు నొండొంటిం దాఁకి
రౌద్రంబున సంవర్తసమయ సముద్రంబులుభంగి నింగికిం బొంగి చెలంగి చలంబునం
దలపడి పోరునెడ మసరు కవిసి మహారణ్యంబులు వెలువడి మార్కొను మద
గజంబులమాడ్కిని మహోత్కంఠంబు లగు కంఠీరవంబులతెఱంగున దుర్ల
భంబు లగు శరభంబులచాడ్పునం బ్రచండంబు లగు గండభేరుండంబుల గమనికం
దమ తమ మొనలకుం దలకడచి వీరరసంబు వివిధరూపంబు లై న విధంబునం బదు
గురు నూర్వురు వేవురు గము లై కులకుధరగుహంతరాశంబులు నిండ సింహ
నాదంబు లొనర్చుచు నార్చుచు నట్టహాసంబులు నేయుచు నరివీరుల రోయుచుఁ
బటహకాహళభేరిశంఖ శబ్దంబులకు నుబ్బుచు గర్వంబునం బ్రబుబ్బుచు గదల
వ్రేయుచుఁ గాండంబుల నేయుచు ముద్గరంబుల నొత్తుచు ముసలంబుల మొత్తుచు
గుంతంబుల గ్రుచ్చి యెత్తుచుఁ గరవాలంబులం ద్రెంచుచుఁ జక్రంబులం
ద్రుంచుచు శస్త్రంబులం దఱుఁగుచుఁ జిత్తంబుగఁ దిరుగుచుఁ బరిఘంబులఁ ద్రిప్పి
కొట్టుచుఁ బ్రాసంబులం బెట్టుచు శూలంబులఁ జిమ్ముచు సురియలఁ గ్రుమ్ముచు
బహుభంగులఁ బరాక్రమించు వీరభటులను నిబిడనీరంధ్ర నేమి నిర్ఘోషంబుల నాకా
శంబు నిరవకాశంబుగ ననగళచక్రమార్గంబులం బడు పదాతులు చదియ నరదం
బులు దోలి వివిధాయుధ ప్రయోగంబుల వైరుల వ్రచ్చి చిందఱవందఱలాడు రథి
కులును రథిశరపరంపరలఁ గంపింపక మహామోఘ మేఘధారలకుఁ జలింపని ధరణీ
ధరంబులచాడ్పున రథంబులకుం గవిసి కల్పాంతకాలదండిదండ ప్రచండంబు లగు
శుండాదండంబులు సాచి పూచి కడనొగ లొడిసి తిగిచి కుదిచి విఱిచి కూబ
రములు నులుములుగ జిఱజిఱం ద్రిప్పివై చియు భటులఁ జటులగతిం బంతుల
క్రియ నెగుర వైచి దంతంబుల గ్రుచ్చియు ఘోటకంబుల వ్రచ్చియు విచ్చిలవిడిం
దిరుగు కరులును వజ్రవజ్రధారలకుం దప్పి కకుప్పులకు నెగయుతెక్కలు గల
గిరులసిరులం బక్కెరలతోడ హేషారవభీషణంబు లై మనోజవంబు లగు తురం

గంబులం బఱపి తురంగపద పాంసుపటలప్రభూత బహుళాంధకారంబులు గరకలిత
కఠోరఖడ్గమరీచిజాలంబు నివారించుచు నానాప్రకారంబులం బ్రతివ్యూహం
బులం జించి చెండాడు రాహుత్తులు గలిగి సంగ్రామంబు భీమం బయ్యె నందు.

క. చెడురథములుఁ దెగుహరులును, బడుకరులునుమడియుభటులుఁబఱచురుధిరమున్
మడియుతల లొఱగుతనువులు, పొడియగుతోడవులునుమధురిపునిదెసఁగలిగెన్.

క. భీతం బై హతసుభట, వ్రాతం బై భగ్నతురగవారణరథసం
భూతం బై విజయ శ్రీ, వీతం బై యదుబలంబు విజ్జగె నరేంద్రా. 1557

శా. యోధాగ్రేసరుఁ డీహాలాయుధుఁడు లోకోత్కృష్టబాహుబల
శ్రీధౌరేయుఁడు కృష్ణుఁ డిట్టిఘనులం జిత్రంబు నేఁ డిట్లు సం
రోధించెన్ బలముం దెరల్చె మగధేంద్రుం డంచు నీక్షించుచున్
సౌధాగ్రంబులఁ జొరకాంతలు మహాసంతప్త లై రెంతయున్. 1558

వ. ఇట్లు దన మొనలు విఱిగి పాఱినం గనుంగొని సమరసంరంభంబున హరి విశ్వం
భరాభరణ వేదండశుండాభంబు లగు బాహుదండంబులు వెంచి విజృంభించి
బ్రహ్మాండకుహరకుంభపరిస్ఫోటనం బగు పాంచజన్యనినదంబు నిబిడనిర్ఘాతశబ్దం
బుగా నుదంచితపింఛదామంబు సంక్రందన చాపంబుగాఁ బ్రశస్తహస్తలాఘవం
బున శరాకర్షణసంధానమోక్షణంబు లేర్పడక నిర్విక్రచక్రాకారంబుతోడ
మార్తాండమండల ప్రభాప్రచండం బగు శార్ఙ్గకోదండంబులు క్రొమ్మెఱుంగుగా
దిగ్గజేంద్రకర్ణభీషణంబు లగు గుణఘోషణంబులు ఘుమఘుమారావదుస్స
హంబు లయిన గర్జనంబులుగా రథతురంగమరింఱి సముద్ధాతపరాగపటల
పరంపరాసంపాదిత పుంజీభూతం బగు పెంజీకటి యిరులు గా నసమసమర
సన్నాహచాతురీ విశేషంబులకుం జొక్కి నిక్కి కరంబు లెత్తి నర్తనంబులం బ్రవ
ర్తించు నారదహస్తవిన్యాసంబులు లీలాతాండవమండిత మహోత్కంఠంబు లగు
నీలకంఠంబులు గా సుందరస్యందన నేమినిర్ఘోషభీతు లయి కుంభికుంభం
బులపై వ్రాలువీరులు మత్తమయూరకేకారవచకితు లై యువతికుచకుంభ
ములమీఁద వ్రాలెడు కాముకులు గా నానానరేంద్ర రక్తపిపాసాపరదశంబు లై
వాచఱచు చున్న భూతవ్రాతంబులు వర్ష వర్షేతినిస్వనంబు లొసంగు చాతకంబు
లుగా నభంగసంగరప్రేరకుం డగుహాలాయుధుండు వృష్టికారణం బగు మంద
సమీరణంబులుగా ననల్పకల్పాంతకాలనీలవలాహకంబుభాతీం బరఁగు మేనిచాయ
తోడం దోయజనాభుం డరాతిచతురంగ దేహక్షేత్రంబులం బుంఖాను
పుంఖంబులుగ నసంఖ్యాతబహువిధదివ్యబాణవర్షంబులు గురియునెడ శస్త్రాస్త్ర
పరంపరాసంఘట్టన జనితంబు లగు మిడుగులులు వర్షాకాలవిహితవిద్యోతమాన
ఖద్యోతంబులును విశిఖవికీర్ణవీరకోటిర ఘటితపద్మరాగశకలంబు లింద్రగోపం
బులును మహితమార్గణవిదళిత మత్తమాతంగకుంభమా క్తికంబులు వడగండ్లును

జటులార్థచంద్ర శరచ్చిన్నచరణంబు లయి కృష్ణ కృష్ణ నిలు నిలు మని పలుకుచుం
గూలెడు మేనులు కృషీవలకరపరశుధారావిదళిత మూలవిశాలసాలంబులును
భాసురభల్లభగ్నంబు లయిన వదనగహ్వరంబులవలన డుల్లెడు దంతపుంజంబులు
మాలతీకుసుమమంజరులును నవ్యనారాచభిన్న దేహంబు లయి దిగ్దనఁ గ్రొంగుండ
వలన వెడలు రక్తస్యందసందోహంబులతో సంచరింపక ప్రాణంబులు విడుచు
శుండాంబులు నెలయేలులతోడి కొండలును గరోరకాండఖండితంబు లయిన
భుజాదండంబులతోడఁ గలసి పడిన వజ్రమయకంఠికాభరణంబులు భోగిభోగ
సమేతకేతకీసుమంబులును బ్రశయార్ణవకల్లోలశబ్దసన్నిభంబు లయిన భేరీరవం
బులు భీకరభేకనికరారవంబులును దారుణేషువిలూన వాహవారణ మనుజుమస్తీ
ష్కంబు రొంపియు నై సొంపుమెఱయ నాభీలకీలాలప్రవాహంబులు ప్రవహించె
నందు భుజంబులు భుజంగంబులుగఁ గపాలంబులు కమతంబులుగ శిరోజంబులు
శైవాలంబులుగఁ గరంబులు మీనంబులుగ హయంబులు నక్రంబులుగ గజం
బులు దీవులుగ ధవళచ్ఛత్రంబులు నురువులుగఁ జామరంబులు గలహంసంబులుగ
భూషణరత్న రేణురాసులు పులినంబులుగ నొప్పె నప్పుడు.

1559

లయవిభాతి. హసితహరినీలనిభవసనము విశాలకటి

నసమనయనాద్రిపరిలసిత మగుమేఘో
ల్లసనము వహింపఁ గరకిసలయము హేమమణి
విసరవలయద్యుతులు దెసలతుదలందుం
బసలు గురియంగ సరభసమున బలుండు దర
హసితము ముఖాబ్జమున నెసఁగ ఘనకాలా
యసమయమహోగ్రతరముసలము వడిన్ విసరి
కసిమసఁగి శత్రువుల నసువులకుఁ బావెన్.

1560

లయవిభాతి. ప్రలయసమయాంతకుని చెలువునఁ గటాక్షముల

నలఘుచటులాగ్నికణములు నెదరఁ గోలా
హలముగ సువర్ణ మణివలయనిచయోజ్జ్వలిత
హలము వడిఁ జాచి శిరములు నురములు న్ని
ర్దలితములుగన్ శకలములుగ నొనరింపఁ గని
బెలుకుటే జరాసుతునిబలము రణవీధిం
జలితదనుజావలికి బలికి భయభీతసుర
ఫలికిఁ ద్రిజగచ్ఛలికి హలికిఁ దలడించెన్.

1561

శా.రోషోద్రేకకళాభయంకరమహారూపంబుతో నొక్కచే

నీషాదండము సాచి లాంగలము భూమిశోత్తమగ్రీవలన్
భూషల్ రాలఁ దగిల్చి రాఁ దిగిచి సంపూర్ణోద్ధతిన్ రోఁతటన్
వేషంబుల్ నెడ మొత్తై రాముఁడు రణోర్వి నెత్తురుల్ జొత్తిలన్.

1562

- క. హలిహలహృతకరికుంభ, స్థలముక్తాఫలము లోలిఁ దనరె గృషికలాం
గలమార్గకీర్ణబీజా, వలికై వడి నద్భుతాహవత్తే త్రమునన్. 1563
- క. తఱిమి హలి హలము వినరుచు
నెఱిఁ గదిసిన బెగడి విమతనికరము లెడ లై
వెఱఁగుపడు నొదుఁగు నడఁగును
మఱుపడుఁ జెడు మడియుఁ బొరలు మరలుం దెరలున్. 1564
- క. హరి తిగ్గగోశతంబుల, హరిదంతర మెల్లఁ గప్పునాకృతిఁ గడిమిన్
హరి తిగ్గగోశతంబుల, హరిదంతర మెల్లఁ గప్పె నతిభీకరుఁ డై. 1565
- సీ. పదుగు రేగురు దీర్ఘబాణముల్ గాఁడిన గుదులు గ్రుచ్చినభంగిఁ గూలువారుఁ
దలలు ద్రెవ్విన మున్ను దారు వీక్షించిన వారల నొప్పించి వ్రాలువారుఁ
బదములు దెగి పడ్డ బాహులఁ బోరి నిర్మూలితబాహు లై మ్రొగ్గువారు
క్షతముల రుధిరంబు జల్లింప నిర్ఘ్నరయతశైలములభంగి నుండువారు
- ఆ. భ్రాతృపుత్రమిత్రబంధువుల్ వీఁగిన, నడ్డ మరుగుదెంచి యడఁగువారు
వాహనములు దెగిన వడి నన్యవాహనా, ధిష్ఠు లగుచు నెదిరి త్రెళ్లువారు. 1566
- వ. మఱియును. 1567
- శా. ఈకాయంబులఁ బాసినంతటనె మా కెగ్గేమి జేతృత్వమున్
నీకుం జెల్లదు కృష్ణ నిర్జరుల మై ని న్నోర్తు మామీఁదటన్
వై కుంతంబున నంచుఁ బల్కుక్రియ దుర్వారాస్త్రభిన్నాంగు లై
యాకంపింపక కొంద టాడుదురు గర్వాలాపముల్ కృష్ణునిన్. 1568
- వ. ఇవ్విధంబున. 1569
- క. జగతీశ యేమి నెప్పుడు, నగణితలయవార్ధిభయద మై మూఁగినయ
మ్మగధేశుబలము నెల్లను, దెగఁ జూచిరి హరియు హలియుఁ దీన్రక్తీడన్. 1570
- క. భువనభవస్థితివిలయము, లవలీలం జేయుహరికి నరినాశన మెం
తవిషయ మైన మనుజుఁ డై, భవ మొందుటఁజేసి పొగడఁబడియెం గృతులన్. 1572
- వ. ఆసమయంబున.
- శా. అంహగకర్తులు దల్లడిల్ల భయదాహంకారుఁ డై నీరి దో
రంహం బొప్ప హలాహతిఁ రథధనూరధ్యంబులం గూల్చి త
త్సంహారస్పృహఁ జొచ్చి పట్టెను జరాసంధున్ మదాంధున్ మహా
సింహంబుం బ్రతిసింహముఖ్యము బలశ్రీఁ బట్టునే ర్పేర్పడన్. 1573
- వ. ఇట్లు పట్టుకొని. 1574
- ఉ. కుంతితు లై పరుల్ బెగడ ఘోరబలుండు బలుండు వాని సో
ల్లుంతము లాడుచున్ దిగిచి లోకభయంకర మైనముష్టిచేఁ
భాగవతం-II-21

- గంతగతాసుఁ జేసి తమకంబున మొత్తంగ భూభరక్షయో
త్కంతుఁడు చక్రిమీఁ దెఱిగి కార్యము గల్గిని మాన్పి యిట్లనున్. 1575
- శా. దుగ్గింపం బనిలేదు పొమ్ము బలసందోహంబులం దెమ్ము చే
తగ్గిభేదం బెడలంగ రమ్ము రిపులం దండింపు కాదేని భూ
స్వగ్గిభేదజ్ఞు మెల్ల మెచ్చ నృప నీశౌర్యోన్నతుల్ సూపి మే
దగ్గిండంబులు భూతముల్ దినఁ దనుత్యాగంబు సేయం దగున్. 1576
- వ. అని నగుచు విడిపించిన చిడిముడికి నగ్గలం బయిన సిగ్గున మ్రగ్గి నెమ్మొ
గంబు సూపక కోపకపటభావంబులు మనంబునం బెనంగొనఁ దపంబు చేసి యైన
వీరలం జయించెద నని పలాయితు లైన రాజులం గూడికొనుచు జరాసంధుండు
దిరిగి చనియె సురలు గుసుమవర్షంబులు గురియ హలియు హరియును మధురా
నగరజన వందిమాగధజేగీయమాను లై వీణావేణుమృదంగశంఖ దుందుభినదంబు
లాకర్ణించుచు మృగమదజలసిక్తవిమల వీధికాశతంబును వివిధచిత్రకేతనాద్య
లంకృతంబును సువర్ణమణిమయజయస్తంభ నిబద్ధతోరణసంయుతంబును వేదనాద
నినాదితంబును సంతృప్తజనసంకులగోపురంబు నైన పురంబుఁ బ్రవేశించి రందు.
- ఉ. వెల్లువ లైనవైరినృపవీరుల నెల్ల జయించి పీఠికీ
బల్లిదు లైనకృష్ణబలభద్రులు వచ్చుచు నున్న వారు రం
దుల్లము లారఁ జూత మని యున్న తసాధము లెక్కి వారిపైఁ
బల్లవపుష్పలాజములు పారపురంధ్రులు సల్లి రెల్లెడన్. 1578
- వ. ఇట్లు పురంబు ప్రవేశించి యుద్ధప్రకారం బెల్ల నుగ్రసేనున కెఱింగించి కృష్ణుం
డిచ్చావిహారంబుల నుండె మఱియు నెక్కువ మత్సరంబున నమ్మాగధుండు
మహీమండలంబునం గల దుష్టమహీపతులనెల్లం గూడికొని సప్తదశవారంబులు
సప్తదశాక్షౌహిణీ బలసమేతుం డై మధురానగరంబుపై విడిసి మాధవభుజా
ప్రాకారరక్షితు లగు యాదవులతోడ నాలంబు చేసి నిర్మూలితబలుం డై పోయి
క్రష్టుఁ నష్టాదశయుద్ధంబునకు వచ్చునెడం గలహవిద్యావిశారదుం డగు నార
దుండు కాలయవనుకడకుం జని యిట్లనియె. 1579
- మ. యవనా నీవు సమస్తభూపతులబాహుఃఖర్వగర్వోన్నతిం
బవనుం డభ్రములన్ హరించుపగిదిక్ భంజించియు న్నేల యా
దవులన్ గెల్వవు వారలన్ మఱచియో దర్పంబు లేకుండియో
యవివేకస్థితి నొందియో వెఱచియో హైన్యంబునుం జెందియో. 1580
- క. యాదవులలోన నొక్కఁడు, మేదినిపై సత్త్వరేఖ మెఱసి జరాసం
ధాదులఁ దూలం దోలెను, దాదృశుఁ డిల లేడు వినవె తత్కర్తంబుల్. 1581
- వ. అనిన విని కాలయవనుం డిట్లనియె. 1582
- శా. ఏమీ నారద నీవు చెప్పిననరుం డేరూపువాఁ డెంతవాఁ
డేమేరన్ విహరించు నెవ్వఁడు సఖుం డెం దుండు నేపాటిధో

స్వామర్థ్యంబునఁ గయ్యముల్ సలుపు నస్తద్బాహుశౌర్యంబు సం
గ్రామక్షోణి భరించి నిల్వఁ గలఁడే గర్వాధ్యుఁడే చెప్పమా.

1583

వ. అనిన విని దేవముని యి ట్లనియె.

1584

సీ. నీలజీమూతసన్ని భశరీరమువాఁడు తామరసాభ నేత్రములవాఁడు
పూర్ణేందుబింబంబుఁ బోలెడిమోమువాఁడున్నతదీర్ఘ బాహువులవాఁడు
శ్రీవత్సలాంఛనాంచితమహోరమువాఁడు కౌస్తుభమణిపదకంబువాఁడు
శ్రీకరపీతకౌశేయచేలమువాఁడు మకరకుండలదీప్తి మలయువాఁడు

తే. రాజ యింతంతవాఁడన రానివాఁడు, మెఱసి దిక్కుల నెల్లను మెఱయువాఁడు
దెలిసి యేవేళలం దైనఁ దిరుగువాఁడు పట్టనేర్చినఁ గాని లోబడనివాఁడు. 1585

వ. అని మఱియు నతని లక్షణంబులు చెప్పిన విని సరకు నేయక.

1586

ఉ. యాదవుఁ డెంతవాఁడు ప్రళయాంతకుఁ డైన నెదిరెప్ప నేనియుం
గా దనఁ బోర మత్కలహకర్కశబాహుధనుర్విముక్తనా
నాదృఢ హేమపుంఖకఠినజ్వలదస్త్రపరంపరాసము
త్పాదితవహ్ని కీలముల భస్మము నేనెదఁ దాఢసోత్తమా.

1587

వ. అని పలికి కాలయవనుండు మూఁడుకోట్ల మ్లేచ్ఛవీరులం గూడుకొని శీఘ్రగమ
నంబున దాడివెడలి మధురాపురంబుమీఁద విడిసినం జూచి బలభద్రసహితుం
డై కృష్ణుం డి ట్లని వితర్కించె.

1588

సీ. యవనుండు పుర మెల్ల నావరించెను నేటియెల్లింటిలోపల నీనడుమను
మాగధుండును వచ్చి మనమీఁద విడియును యవనమాగధులు మహాప్రబలులు
పురిరెండువంకల బోరుదు రట్టిచో నోపినభంగి నొక్కొక్కచోట
మనము యుద్ధము సేయ మఱి యొక్కఁ డెడసొచ్చి బంధులనందఱు బట్టిచంపు

తే. నొండెఁ గొనిపోయి చెఱఁ బెట్టు నుగ్రకర్తుఁ

డైనమాగధుఁ డది గాన నరివరులకు

విడియఁ బోరాడఁగా రానివిషమభూమి

నొక్కదుర్గంబు నేసి యం దునుప వలయు.

1589

వ. అని వితర్కించి సముద్రు నడిగి సముద్రమధ్యంబునఁ బండ్రెండు యోజనంబుల
నిడుపు నంతయ వెడల్పుం గల దుర్గప్రదేశంబు సంపాదించి తన్మధ్యంబునం
గృహ్ణుండు సర్వాశ్చర్యకరంబుగ నొక్క నగరంబు నిర్మింపు మని విశ్వకర్మ బంచిన.

ఆ. వరుణపురముకంటె వాసపుపురికంటె, ధనదువీటికంటె దండధరుని

నగరికంటె బ్రహ్మనగరంబుకంటెఁ బ్రస్ఫుటము గాఁగ నొక్కపురముఁజేసె. 1591

వ. అందు.

1592

క. ఆకసము తోడిచూ లనఁ, బ్రాకారము పొడవు గలదు పాతాళమహా

లోకముకంటెను లోఁ తెం,తో కల దాపరిఖ యెఱుంగ దొరక దొకరికిన్. 1593

- క. కోటయు మిన్నును దమలోఁ, బాటికి జగడింప నడ్డపడి నిల్చినవా
చాటులరుచి దారకములు, కూటువ లై కోటతుదలఁ గొమరారుఁబురిన్. 1594
- శా. సాధుద్వారకవాటకుడ్యవలభి స్తంభార్థశాగేహళీ
వీధివేదిగవాక్షచత్వరసభావేశ్చ ప్రఘాణప్రపా
సౌధాట్టాలకసాలహర్త్యవిశిఖాసౌపానసంస్థానముల్
శ్రీధుర్యస్థితీ నొప్పుఁ గాంచనమణిస్నిగ్ధంబు లై యప్పురిన్. 1595
- క. కూడిగ్రహంబులు దిరుగఁగ, మేడలతుదినిలువులందు మెలఁగెడిబాలల్
క్రీడింపరు పురుషులతో, ప్రీడం దద్వేళలందు విను మావీటన్. 1596
- ఉ. ఆయతవజ్రనీలమణిహాటకనిర్మితహర్త్యసౌధవా
తాయనరంధ్రనిర్గతసితాభ్రమహాగరుధూపధూమముల్
తోయదపంక్తులో యనుచుఁ దుంగమహీరుహరమ్యశాఖలం
జేయుచు నుండుఁ దాండవవిశేషము లప్పురిఁ గేకిసంఘముల్. 1597
- ఆ. సరస నడచు చుండి సౌధాగ్రహేమకుం, భములలోన నినుఁడు ప్రతిఫలింప
నేర్పరింప లేక నినులు పెక్కం ద్రంచుఁ, బ్రజలు సూచి చోద్యపడుదు రందు.
- ఉ. శ్రీరమణీయగంధములఁ జెన్ను వహించుఁ బురీవనంబులం
గోరకజాలక స్తబకకుట్టలపుష్పమరందపూరవి
స్ఫారలతాప్రకాండవిటపచ్చదపల్లవవల్లరిశిఖా
సారపరాగమూలఫలసంభృతవృక్షలతావిశేషముల్. 1599
- క. శ్రీకరములు జనహృదయవ, శీకరములు మందపవనశీర్ణమహాంభ
శ్రీకరములు హంసవిహం, గాకరములు నగరికువలయాజ్ఞాకరముల్. 1600
- క. నవకుసుమామోదభరా, జవనము రతిఖిన్న దేహజన్వేదాంభో
లవనము సమధిగతవనము, పవనము విహరించుఁ బౌరభవనములందున్. 1601
- క. బ్రహ్మత్వము లఘు వగు నని, బ్రహ్మయు బిరుదులకు వచ్చి పట్టఁడు గాకా
బ్రహ్మదికశలఁ దత్పురి, బ్రహ్మజనుల్ బ్రహ్మఁ జిక్కు పలుపరె చర్చన్. 1602
- క. నగరిభూసురకృతలస, దగణితమఖిధూమపిహిత మై కాక మహా
గగనము నీలం బగునే, మిగులఁగ బెడఁ గగునె గ్రహసమృద్ధం బయ్యున్. 1603
- క. తిరుగరు పలు కర్ణులకును, సురుగరు ధన మిత్తు రితరసుదతీమణులన్
మరుగరు రణమునఁ బిఱిదికి, నరుగరు రాజన్యతనయు లానగరమునన్. 1604
- క. రత్నాకర మై జలనిధి, రత్నము లీ నేర దేటిరత్నాకరమో
రత్నములఁ గొనుదు రిత్తురు, రత్నాకరజయులు వైశ్యరత్నములు పురిన్. 1605
- క. తుంగంబులు కరహతగిరి, శృంగంబులు దానజలవశీకృతభంగీ
భృంగంబులు పటుశైలస, మాంగంబులు నగరిమత్తమాతంగంబుల్. 1606

- క. ప్రియములు జితవనమనో
రయములు కృతజయము లధికరమణీయగుణా
న్వయములు సవినయములు ని
ర్భయములు హతరిపుచయములు పట్టణహయముల్. 1607
- క. పులులపగిదిఁ గంతీరవ,ములక్రియ శరభములమాడ్కి ముదితమదేభం
బులతెఱఁగున నానావిధ,కలహమహోద్భటులు భటులు గల రావీటన్. 1608
- క. ఆవీట నుండువారికి, భావింపఁగ లేవు యుత్పిపాసాదులు త
ద్దోవిందకృపావశమున, దేవప్రతిమాను లగుచు దీపింతు రిలన్. 1609
- సీ. ఆసక్తి కృష్ణముఖావలోకనమంద హరిపాదనేవనమంద చింత
వెఱపు నారాయణవిముఖకార్యములంద పారవశ్యము విష్ణుభక్తియంద
బాష్పనిర్గతి చక్రిపద్యసంస్తుతులంద పక్షపాతము శార్ఙ్గభక్తులంద
లేమి గోవిందాన్యలీలాచరణమంద శ్రమము గోవిందపూజనములంద
- తే. బంధ మచ్యుతేతరదుష్టపదములంద, జ్వరము మాధవవిరహితక్షణములంద
మచ్చరము లీశకైంకర్యమతములంద, నరవరోత్తమ వినుము తన్నాగరులకు. 1610
- వ. మఱియు నప్పురవరంబున హరికిం బారిజాతమహీజంబును సుధర్మ యనియెడి
దేవసభయును దేవేంద్రుం డిచ్చె కర్ణైకదేశంబుల నలుపు గలిగి మనోజవంబులును
శుక్లవర్ణంబులు నైన తురంగంబుల వరుణుం డొసంగె మత్స్యకూర్తపద్మమహాపద్మ
శంఖ ముకుందకచ్చపనీలంబు లను నెనిమిది నిధులఁ గుబేరుండు సమర్పించె నిజాధి
కారసిద్ధికొఱకుఁ దక్కిన లోకపాలకులును దొల్లి తమకు భగవత్కరుణాకటాక్ష
వీక్షణంబుల సంభవించిన సర్వసంపదల మరల నతిభక్తితో సమర్పించి రివ్విధంబున.
- క. దర్పించి చేసి పురము స,మర్పించెను విశ్వకర్తమంగళగుణసం
తర్పితగహ్వారికిని గురు,దర్పితదుగిఖప్రవాహతరికిన్ హరికిన్. 1612
- వ. ఇట్లు విశ్వకర్తనిర్మితం బైన ద్వారకానగరంబునకు నిజయోగప్రభావంబున
మధురాపురజనుల నందఱు జేర్చి బలభద్రున కెఱింగించి తదనుమతంబున నందన
వనంబు నిర్గమించు పూర్వదిగ్గజంబువెంపున మేరుగిరిగహ్వరంబు వెలువడు కంతీ
రవంబు తెఱంగున హరిహయదిగంతరాళంబున నుదయించు నంధకారపరిపంథికై వడి
మధురానగరంబు వెలువడి నిరాయుధుం డై యెదురువచ్చుచున్న హరిం గని. 1613
- శ్రీకృష్ణుండు నిరాయుధుం డై కాలయవసుండు వెంట నంటఁ బరుగెత్తుట —
- మ. కరిసంఘంబులు లేవు రావు తురగౌఘంబుల్ రణవ్రాతముల్
పరిసర్పింపవు రావు శూరులు ధనుర్భాణాసిముఖ్యాయుధో
త్కరముం బట్టఁడు శక్రచాపయుతమేఘస్ఫూర్తితో మాలికా
ధరుఁ డొక్కం డదె నిర్గమించె నగరద్వారంబునం గంటరే. 1614

- శా. ఎన్నే నయ్యె దినంబు లీనగర్జివై నేతెంచి పోరాటకున్
ము న్నెవ్వండును రాడు వీఁ డొకఁడు నిర్దుక్తాయుధుం డేగుదెం
చె న్న న్నోర్వంగనో ప్రియోక్తులకునో శ్రీఁ గోరియో చూడుఁ డం
చు న్నాత్మీయజనంబుతోడ యవనేశుం డిట్లు తర్కింపఁగన్. 1615
- క. విభు లగు బ్రహ్మప్రముఖుల, కభిముఖుఁ డై నడప కుండు నట్టిగుణాధ్యుం
డిభరాజగమన మొప్పుఁగ, నభిముఖుఁ డై నడచెఁ గాలయవనున కధిపా. 1616
- వ. ఆసమయంబున నయ్యాదవేంద్రు నేర్పడం జూచి. 1617
- మ. వనజాతాక్షుఁడు సింహమధ్యుఁడు రమావత్తుండు శ్రీవత్సలాం
ఛనుఁ డంభోధరదేహుఁ డిందుముఖుఁ డంచద్వీర్ణ బాహుండు స
ద్వనమాలాంగదహరకంకణసమిద్యత్కుండలుం డితఁ డా
ముని సూచించినవీరుఁ డౌ ననుచు నమ్మాఘండు గాఢోద్ధతిన్. 1618
- సీ. చటులవాలాభీలనైంహి కేయునిభంగి లాలితేతరజటాలతిక దూలఁ
బ్రశయావసరబృహద్భాను హేతిద్యుతిఁ బరుషారుణశ్శ్రు పటలి వ్రేలఁ
గాదంబినీచ్చన్న కాంచనగిరిభాతిఁ గవచసంవృతదీర్ఘ కాంయ మమర
వల్లికసుప్తదుర్వారాహికై వడిఁ గోశంబులో వాలు కొమరు మిగుల
- ఆ. నార్చి పేర్చి మించి యశ్వంబు గదలించి, కమలసంభవాదిఘనుల కై నఁ
బట్ట రానిప్రోడఁ బట్టెద నని జగ, దవనుఁ బట్టఁ గదిసె యవనుఁ డధిప. 1619
- క. ఇటు దన్నుఁ బట్ట వచ్చినఁ, బటుతరజనరేఖ మెఱసి పట్టువడక ది
క్తటము లదుర హరి వాతెం, జటులగతిన్ వాఁడు దోడఁ జనుదేరంగన్. 1620
- వ. అప్పుడు కాలయవనుం డిట్లనియె. 1621
- మ. యదువంశోత్తమ పోకు పోకు రణ మీ నర్హంబు గంసాదులన్
గదనక్షోణి జయించి తీ వని సమిత్కామంబునన్ వచ్చితిన్
విదితఖ్యాతులు వీఁటిబోవ నరికేన్ వె న్నిచ్చి యిబ్బంగి నేఁ
గుదురే రాజులు రాజమాత్రుఁడవె వై గుణ్యంబు వచ్చుం జుమి. 1622
- మ. బలిమిన్ మాధవ నేఁడు నిన్ను భువనప్రఖ్యాతిగాఁ బట్టుదున్
జలముల్ సొచ్చిన భూమిక్రిందఁ జనినన్ శైలంబుపై నెక్కినన్
బలిదండన్ విలసించినన్ వికృతరూపంబుం బ్రవేశించినన్
జలధిన్ దాఱిన నగ్రజన్త హలికాశ్వాటాకృతుల్ దాల్చినన్. 1623
- వ. అదియునుం గాక. 1624
- మ. శరముల్ దూఱు మధనుర్గుణలతాశబ్దంబు లేతేర వా
హరిరింఖోద్ధతధూళి గప్ప దకటా హాస్యండ్ వై పాతె దు
ర్వరపై నేక్రియఁ బోరితో కదిసి మున్ వాతాశితోఁ గేశితోఁ
గరితో మల్లరతో జరాతనయుతోఁ గంసావనీనాథుతోన్. 1625

వ. అని పలుకుచుఁ గాలయవనుండు వెంట నగుచేర సరకునేయక మందహాసంబు
ముఖారవిందంబునకు సౌందర్యంబు నొసంగ వేగిరపడకు రమ్మ ర మ్మనుచు
హరియును. 1626

సీ. అదె యిదె లోబడె నని పట్ట వచ్చినఁ గుప్పించి లంఘించుఁ గొంతదడవు
పట్ట రా దీతని పరు వగ్గలం బని భావింపఁగా సమీపమున నిలుచు
నడరి పార్శ్వంబుల కడ్డంబు వచ్చినఁ గేఱించి యిట్టట్టుఁ గిక్కురువెట్టు
వల్లీకతరుసరోవరము లడ్డం బైన సవ్యాపసవ్యసంచరతఁ జూపుఁ

తే. బల్లముల డాగు దిబ్బల బయలుపడును, నీడలకుఁ బోవు నిలుముల నిగిడితాటు
నన్నుఁబట్టిననీవుమానవుఁడవనుచు, యవనుఁ డెగవంగ బహుజగదవనుఁ డవుడు.

వ. మఱియును. 1628

సీ. సకలభూతవ్రాతసంవాసుఁ డయ్యును వనములు నగములు వరుస దాటు
లోలోన్న తుండును లోకచక్షుఁడు నయ్య మాటిమాటికి నిక్కి మగిడిచూచుఁ
బక్షవిపక్షసంబంధశూన్యం డయ్యఁ దను విపక్షుఁడు వెంటఁ దగుల నిగుడు
విజయాపజయభావవిరహితుం డయ్యఁ దా నపజయంబును జెందినట్ల తోచు

ఆ. నభయభయవిహీనుఁ డయ్య భీతునిమాడ్కి, గానబడును సర్వకాలరూపుఁ
డయ్యఁ గాలచకితుఁ డైనకై వడి వనమాని పఱచువెఱపు మాలి యధిప. 1629

వ. ఇవ్విధంబున. 1630

క. దారితశాస్త్రవభవను న,పారమహావేగవిజితపవనుఁ యవనుఁ
దూరము గొని చని కృష్ణుఁడు, ఘోరంబగునొక్కశైలగుహ వడిఁ జొచ్చెన్.

క. అదె లోబడె నిదె లోబడె, నదె యిదె పట్టెద నటంచు నాశావశుఁ డై
యదుసింహునిపదపద్ధతి, వదలక గిరిగవ్వారంబు వాడుం జొచ్చెన్. 1632

వ. ఇట్లు సొచ్చి మూఢహృదయంబును బోలెఁ దమగిహార్ణం బయిన గుహాంత
రాళంబున దీర్ఘతల్పనిద్రితుం డై గుటువెట్టు చున్న యొక్క మహాపురుషుని
గని శ్రీహరిగాఁ దలంచి. 1633

ఉ. ఆలము నేయ లేక పురుషాధమ దుర్లభకంటకద్రుమా
భీలమహాశిలాసహితభీకరకుంజరఖడ్గసింహశా
ర్థూలతరతుసంకలితదుర్గపథంబునఁ బాలుతెంచి యీ
శైలగుహఁ సనిద్రుక్రియఁ జూగి నటించినఁ బోవ నిత్తునే. 1634

క. ఎక్కడ నెవ్వారలకును, జిక్క వనుచు నారదుండు నెప్పెను నాకుం
జిక్కిలి వెక్కడఁ బోయెదు, నిక్కముగా నిద్రవుత్తు నిన్నీకొండన్. 1635

ఆ. అనుచు యవనుఁ డట్టహాసంబు గావించి, చటులకతినకులిశసదృశ మైన
పాద మెత్తి తన్నెఁ బాటి తద్దేహంబు, నగగుహం బ్రతిస్వనంబు నిగుడ. 1636

ఉ. తన్నిన లేచి నీల్గి కనుఁదమ్ములు మెల్లన విచ్చి లోపలన్
సన్నపుఁగిన్గ వర్ధిల దిశల్ గని దృష్టిసమిద్ధవిగ్రహా
త్పన్నమహాగ్ని కీలముల భస్మము సేసె నతండు సాయక
చ్చిన్నవిరోధికంతవను శ్రీభవనున్ యవనున్ లఘుక్రియన్.

1637

వ. ఇ ట్లేకక్షణమాత్రంబున యవనుండు నీ అయ్యె ననిన విని రా జి ట్లనియె. 1638

— ముచుకుందుని పూర్వకథాభివర్ణనము —

ఆ. ఎవ్వఁ డాతఁ డతని కెవ్వండు దండ్రి ఘో, రాద్రిగుహకు నేటి కతఁడు వచ్చి
నిద్రవోయె యవను నిటు గాల్ప నెట్లోపె, దెలియఁ బలుకు నాకు ధీవరేణ్య.

వ. అనినం బరీక్షిన్న రేంద్రునకు నతికుతూహలంబుతో శుకయోగివర్యుం డి ట్లనియె
నిత్యోకుకులసంభవుండు మాంధాతకొడుకు ముచుకుందుం డను రాజు రాక్షస
భీతు లైన వేల్పులం బెద్దకాలంబు సంరక్షించిన మెచ్చి వా రమరలోకరక్షకుం
డైన యారాజుకుమారునికడఁ జేరి యి ట్లనిరి.

1640

మ. జగతి నిర్గతకంటకం బయిన రాజ్యంబున్ విసర్జించి శూ

రగణాగ్రేసర పెద్దకాలము మమున్ రక్షించి తీలోన నీ

మగువల్ మిత్రులు బంధులున్ సుతులు సంబంధుల్ భువిన్ లేరు కా

లగతిం జెందిరి కాల మెవ్వరికి దుర్లంఘ్యుంబె దా నారయన్.

1641

క. కాలము ప్ర బలులకును బలి, కాలాత్తుం డీశ్వరుం డగణ్యుండు జనులం

గాలవశులఁ గాఁ జేయును, గాలము గడవంగ లేరు ఘను లెవ్వారున్.

1642

క. వర మిచ్చెన మర్థింపుము, ధరణీశ్వర మోక్షపదవి దక్కను మే మె

వ్వరమును విభులము గా మీ, శ్వరుం డగుహరి దక్క మోక్షసంగతిఁ జేయన్.

వ. అని పలికిన దేవతలకు నమస్కరించి ముచుకుందుండు నిద్రం గోరి దేవదత్త నిద్రా
వశుం డై పర్వతగుహాంతరాశంబున శయనించి యుండె యవనుండు నీతైన
పిమ్మట హరి ముచుకుందుని ముందఱ నిల్చిన.

1644

నీ. వనరుహలోచను వై జయంతీదామశోభితు రాకేందుసుందరాస్యు

మకరకుండలకాంతిమహితగండస్థలుఁ గౌస్తుభాలంకృతు ఘనశరీరు

శ్రీవత్సలాంఛనాంచితవక్షు మృగరాజమధ్యుఁ జతుర్బాహు మందహాసుఁ

గాంచనసన్నిభకౌశేయవాసు గాంభీర్యసౌందర్యశోభితుఁ బ్రసన్ను

ఆ. నమ్మహాత్ముఁ జూచి యాశ్చర్యమును బొంది, తన్నోజ్జ్వలీ ప్తి దనకుఁ జూడ

నలవి గాక చకితుఁ డై యెట్టకేలకుఁ బలికె బ్రీతి నవనిపాలకుండు.

1645

మ. శశివో యింద్రుడవో విభావసుడవో చండప్రభారాశివో

శశిమాడామణివో పితామహుడవో చక్రాంకహస్తుండవో

దిశలున్ భూమియు మిన్ను నిండె నిదె నీతేజంబుఁ జూడంగ దు

ర్వశ మై యెవ్వడ వేల వచ్చి తిచటన్ వర్తించె దేకాకి వై.

1646

- క. ఈయడవి విషమకంటక, భూయిష్ఠము ఘోరస త్వపుజాలభ్యం
బో యయ్య యెట్లు వచ్చితి, నీయడుగులు కమలపత్తనిభములు సూడన్. 1647
- వ. మహాత్మా యేను నీశుక్రాషణంబు నేయం గోరెద నీజన్మగోత్రంబు లే నెటుంగ
నర్హుండ నేని నెఱింగింపుము నే నిత్వాకుమారసంభవుండ మాంధాత్య నంద
నుండ ముచుకుందుం డనువాడ దేవహితార్థంబు చిరకాలజాగరణాంతుండ
నయి నిద్ర నొంది యింద్రియసంచారంబులు మఱచి. 1648
- శా. ఏ నిద్రించుచు నుండ నొక్కమనుజుం డెఱేంచి దుష్కర్తుఁ డై
తా నీతై చెడె నాత్మకిల్బిషమునన్ దర్పిగ్గుఁ డై యంతటన్
శ్రీనాథాకృతి వైననిన్నుఁ గని వీక్షింప న్నశక్తుండ నై
దీనత్వంబును జెందితిన్ ననుఁ గృపాదృష్టిన్ విలోకింపవే. 1649
- వ. అనిన విని మేఘగంభీరభాషణంబుల హరి యి ట్లనియె. 1650
- సీ. భూరజంబుల నైన భూనాథ యెన్నంగఁ జనుఁ గాని నాగుణజన్మకర్త
నామంబు లెల్ల నెన్నంగ నెవ్వరుఁ జాల రది యేల నాకును నలవి గాదు
నేలకు వ్రేఁ గై ననిఖిలరాక్షసులను నిర్జించి ధర్మంబు నిలువఁ బెట్టి
బ్రహ్మచే మున్ను నేఁ బ్రార్థింపఁ బడి వసుదేవునింటను వాసుదేవుఁ డనఁగఁ
- ఆ. గరుణ నవతరించి కంసాఖ్యతో నున్న, కాలనేమిఁ జంపి ఖలుల మఱియుఁ
ద్రుంచు చున్నవాడఁ దొడరి నీచూడ్కి నీ,తైనవాడు కాలయవనుఁ డనఁఘ.
- వ. వినుము తొల్లియు నీవు నన్ను నేవించిన కతంబున ని న్ననుగ్రహింప నీశైల
గుహకు నేఱేంచితి నభీష్టంబు లయిన వరంబు లడుగు మిచ్చెద మద్భక్తు లగు
జనులు గ్రమ్మఱి శోకంబున కర్హులు గా రనిన హరికి ముచుకుందుండు నమస్క
రించి నారాయణదేవుం డగుట యెఱింగి యిరువదియెనిమిదవ మహాయుగంబు
నందు నారాయణుం డవతరించు నని మున్ను గర్హుండు చెప్పటఁ దలంచి. 1652

— ముచుకుందుండు శ్రీకృష్ణుని స్తోత్రము చేయుట —

- క. నీమాయఁ జిక్కిపురుష, స్త్రీమూర్తికజనము నిన్ను నేవింపదు వి
త్తామయగృహగత మై సుఖ, తామస మై కామవంచితం బయి యీశా. 1653
- ఉ. పూని యనేకజన్మములఁ బొంది తుదిం దనపుణ్యకర్తసం
తానముపేర్కిఁ గర్త వసుధాస్థలిఁ బుట్టి ప్రపూర్ణ దేహుఁ డై
మానవుఁ డై గృహేచ్ఛఁ బడు మందుఁ డజంబు తృణాభిలాషి యై
కానక పోయి నూతఁ బడుకై వడి నీవదభ క్తిహీనుఁ డై. 1654
- క. తరుణీపుత్రధనాదుల, మరగి మహారాజ్యవిభవమదమత్తుండ నై
నరతసులుబ్ధుండ నగునా, కరయఁగ బహుకాల మీశ యాటడివోయెన్. 1655
- క. ఘటకుడ్యసన్నిభం బగు, చటులక శేబరముఁ జొచ్చి జనపతి సంచుం
బటుచతురంగంబులతో, నిటు నటు దిడుగుదును నిన్ను నెటుగఁగ యీశా. 1656

- ఆ. వివిధకామభోగవిషయలాలసు మత్తు, నప్రమత్తవృత్తి సంతకుండ
వైననీవు వేశ యరసి త్రుంతువు సర్ప, మొదిగి మూషికంబు నొడియునట్లు. 1657
- క. నరవరసంజ్ఞిత మై రథ, కరినేవిత మైనయొడలు కాలగతిక భీ
కరమృగభక్షిత మై దు, స్తరవిట్కిమిభస్తసంజ్ఞితం బగు నీశా. 1658
- ఆ. సకలదిశలు గెలిచి సములు వర్ణింపంగఁ, జారుపీఠ మెక్కి సార్వభౌముఁ
డైన సతులగృహములందుఁ గ్రీడాభోగ,వృత్తి నుండునిన్ను వెదకలేడు. 1659
- ఆ. మానసంబుఁ గట్టి మహితభోగంబులు, మాని యింద్రియములమదము లడఁచి
తపము నేసి యింద్రతయ కోరుఁగాని నీ, యమృతపదము గోరఁ డజ్ఞుఁ డీశ. 1660
- సీ. సంసారియై యున్న జనునకు నీశ్వర నీకృప యెప్పుడు నెఱయఁ గల్గు
నప్పుడు బంధంబు లన్నియుఁ దెగిపోవు బంధమోక్షం బైనఁ బ్రాప్త మగును
సత్సంగమంబు సత్సంగమంబున నీదుభక్తి సిద్ధించు నీభక్తిఫలన
సన్తుక్తి యగు నాకు సత్సంగమముకంటె మును రాజ్యబంధనిర్మూలనంబు
తే. గలిగినది దేవనీయనుగ్రహము గాదె
కృష్ణ నీనేవ గాని దక్కినవి వలదు
ముక్తి సంధాయి వగునిన్ను ముట్టఁ గొలిచి
యాత్మ బంధంబు గోరునే యార్యుఁ డెందు. 1661
- వ. కావున రజస్తమస్సత్త్వగుణంబుల యనుబంధంబు లగు నైశ్వర్యశత్రుమరణ
ధర్మాది విశేషంబులు విడిచి యీశ్వరుండును విజ్ఞానఘనుండును నిరంజనుండును
నిర్గుణుండును నద్వయుండును నైన పరమపురుషుని నిన్నాశ్రయించెద జిరకా
లంబు గర్తఫలంబులచేత నార్తుండ నై క్రమ్మఱం దద్వాసనల సంతప్తుండ నై
తృష్ణంబాయక శత్రువు నైన యింద్రియంబు లాఱింటిని గెలువ లేని నాకు శాంతి
యెక్కడిది విపన్నుండ నైన నన్ను నిర్భయుఁ జేసి రక్షింపు మనిన ముచుకుందు
నికి హరి యిట్లనియె. 1662
- ఉ. మంచిది నీదుబుద్ధి నృపమండన నీవు పరార్థ మెట్లు న
ర్తించిన నైనఁ గోరికల దిక్కునఁ జిక్కవు మేలు నిర్మల
దంచితవృత్తి నక గొలుచుధన్యు లబద్ధులు నెట్లు నీకు ని
శ్చించలభక్తి గల్గెడిని సర్వము నేలుము మాన నేటికిన్. 1663
- వ. నరేంద్రా నీవు తొల్లి క్షత్రధర్మంబున నిలిచి మృగయావినోదంబుల జంతువుల
వధియించినాడవు తపంబునఁ దత్కర్మవిముక్తుండ వై తర్వాతిజన్మంబున సర్వ
భూతసఖత్వంబు గలిగి బ్రాహ్మణశ్రేష్ఠుండ వై నన్ను జేరెద వని వీడ్కొలిపిన
హరికిఁ బ్రదక్షిణంబు వచ్చి నమస్కరించి గుహ వెడలి సూక్ష్మప్రమాణదేహంబు
లతో నున్న మనుష్యపశువృక్షలతాదులం గని కలియుగంబు ప్రాప్తం బగు నని
తలంచి యుత్తరాభిముఖుం డై తపోనిష్ఠుం డగుచు సంశయంబులు విడిచి

సంగంబులు పరిహరించి విష్ణునియందుఁ జిత్తంబుఁ జేర్చి గంధమాదనంబు ప్రవేశించి మఱియు నరనారాయణనివాసం బైన బహరికాశ్రమంబు చేరి శాంతుం డై హరి నారాధించు చుండె నిట్లు ముచుకుందుని వీడ్కొని. 1664

శా. అచ్చిద్రప్రకటప్రతాపరవిచే నాశాంతరాశంబులం
బ్రచ్చాదించుచుఁ గ్రవ్వుట మధురకుం బద్మాక్షుఁ డేతెంచి వీ
డాచ్చాదించి మహానిరోధముగఁ జక్రాకారమై యున్న యా
మైచ్చవ్రాతము నెల్లఁ ద్రుంచె రణభూమి బెంపు సొం పారంగన్. 1665

— జరాసంధుండు ప్రవర్షణ గిరిని దహించుట —

వ. ఇట్లు మైచ్చులం బొరిగొని మఱియు నమృతరానగరంబునం గల ధనంబు ద్వారకా నగరంబునకుం బంచిన మనుష్యులు గొనిపోవునెడ. 1666

సీ. ఘోటకసంఘాతఖురసమున్నిర్గతధూళి జిమూతసందోహముగను
మహనీయ మదకలమాతంగకటదానధారలు కీలాలధారలుగను
నిరుపమస్యందన నేమినిర్ఘోషంబు దారుణగర్జిత ధ్వానముగను
నిశితశస్త్రాస్త్రమానితదీర్ఘ రోచులు లలితసాదామినీలతికలుగను

తే. శత్రురాజప్రతాపాగ్ని శాంతముగను
వృష్టికాలము వచ్చునవిధము దోష
నేఁగుదెంచె జరాసంధుఁ డిరువదియును
మూఁడునక్షోహిణులు దన్ను మొనసి కొలువ. 1667

చ. ఇటు చనుదెంచి యున్న మగ ధేశ్వరవాహినిఁ జూచి యుద్ధసం
ఘటనము మాని మానవులకై వడి భీరులభంగి నోడి ముం
దటిధన మెల్ల డించి మృదుతామరసాభపదద్వయుల్ క్రియా
పటువులు రామకేశవులు వాటిరి ఘోరవనాంతరంబులన్. 1668

వ. ఇట్లు పఱచు చున్న కృష్ణబలభద్రులం జూచి వారల ప్రభావంబు లెఱుంగక పరిహసించి. 1669

ఉ. ఓయదువీరులార రభసోద్ధతిఁ బాటకుఁ డిట్లు పాటినం
బోయెడువాడఁ గాను మిము భూమి నడంగిన మిన్ను వ్రాకినం
దోయధిఁ జొచ్చినం దగిలి త్రుంచెద నంచు సమస్తసేనతోఁ
బాయక వచ్చె వెంటఁ బడి బాహుబలాధ్యుఁడు మాగధేశుఁడున్. 1670

వ. మఱియుం బలాయమాను లై బహుయోజనంబుల దూరంబు సని విశ్రాంతు లై
తమకు డాఁగ నెల వగు నని యింద్రుండు మిక్కిలి వర్షింపఁ బ్రవర్షణాఖ్యం బై
పదునొకండుయోజనంబుల పొడవును నంతయ వెడలుపును గల గిరి యెక్కి రంత.

శా. ఆశై లేంద్రముఁ జుట్టి రా విడిసి రోషావిష్టుఁ డై మాగధో
ర్వీశుం డావసుదేవనందనులఁ దా వీక్షింపఁగా లేక త

- న్నా శేచ్ఛన్ బిలసానుశృంగములఁ బూర్ణక్రోధుఁ డై కాష్టముల్
రాసుల్ గా నిడి చిచ్చు వెట్టఁ బనిచెన్ రౌద్రంబుతో. భృత్యులన్. 1672
- వ. ఇట్లు జరాసంధ పరిజనప్రదీపితం బైన మహానలంబు దరికొనియె నందు. 1673
- క. పొగలెగనెఁ బొగలతుదలను, మిగులుచుమిడుఁగులులునిగిడెమిడుఁగులుగమిము
న్నుగ బ్రహ్మాండము నిండెను, భగభగమని మంటలోదవె భయదము లగుచున్.
- వ. మఱియు నమృహానలంబు బిలసానుశృంగవృక్షలతౌ కుంజపుంజంబుల దరికొని
శిఖలు కిసలయంబులుగ విస్ఫులింగంబులు విరులుగ సముద్ధూత ధూమపటలంబులు
బంధురస్కంధశాఖావిసరంబులుగ ననోహకంబుకై వడి నభ్రంకషం బై ప్రబ్బి
కఠోరసమీరణసమున్నత మహాల్కాజాలతిరోహిత వియచ్చరవిమానంబును
వివిధ విధూమవిస్ఫులింగ విలోకనప్రభూతనూతన తారకాభ్రాంతి విభ్రాంతగగన
చరంబును సంతప్యమానసరోవరసలిలంబును విశాలజ్వాలాజాలజాజ్వల్యమాన
తక్కోలచందనాగరుకర్పూర ధూమవాసనావాసిత గగనకుహరంబును గరాళ
కీలాజాలదందహ్యమాన కీచకనికుంజపుంజసంజనితచిటచిటారావ పరిపూరిత దిగంత
రాశంబును భయంకరబహుళతర శిఖాభిద్యమాన పాషాణఘోషణపరిమూర్ఛిత
ప్రాణిలోకంబును సంతప్యమానశాఖాశాఖాంతరనిబిడ నీడనిహితశాబకవియోగ
దుగ్ధిఖండోలాయమాన విహంగకులంబును మహాహేతిసందీప్యమాన కటిసూత్ర
సంఘటితమయూర పింఛకుచకలశయుగళభారాలసశబర కామినీసమాశ్రిత నిర్ఘరం
బును దగ్ధానేక మృగ మిథునంబు నై యేర్చునెడ. 1675
- క. ఇల నేకాదశయోజన, ములపొడ వగు శైలశిఖరముననుండి వడిన్
బలకృష్ణులు రిపుబలముల, వెలి కుఱికిరి కానఁబడక విలసితలీలన్. 1676
- వ. ఇట్లు శత్రువుల వంచించి యాదవేంద్రులు సముద్రపరిఖం బైన ద్వారకానగరం
బునకుం జనిరి జరాసంధుండు వారలు దగ్ధులై రని తలంచుచు బలంబులు
దానును మగధదేశంబునకు మరలి చనియె నంత. 1677

❖ రుక్మిణీకల్యాణ కథాప్రారంభము ❖

- క. ఆవనజగర్భపంపున, రైవతుఁ డనురాజు దెచ్చి రామున కిచ్చెన్
రేవతి యనియెడుకన్యను, భూవర మును వింటి కాదె బుద్ధిం దెలియన్. 1678
- వ. తదనంతరంబ. 1679
- మ. ఖగనాథుం డమరేంద్రు గెల్చి సుధ మున్ గైకొన్నచందంబునన్
జగతీనాథులఁ జైద్యపక్షచరులన్ సాశ్వాదులం గెల్చి భ
ద్రగుఁ డై చక్రి వరించె భీష్మకసుతన్ రాజీవగంధిన్ రమా
భగవత్యంశభవన్ మహాగుణమణిన్ బాలామణిన్ రుక్మిణిన్. 1680
- వ. అనిన రాజి ట్లనియె మున్ను రాక్షసవివాహంబున స్వయంవరంబునకు వచ్చిన

హరి రుక్మిణీం గౌనిపోయె నని పలికితివి కృష్ణుం డొక్కరుం డెవ్విధంబున సాశ్వా
దులం జయించి తన పురంబునకుం జనియె నదియునుం గాక. 1681

శా. కల్యాణాత్మక మైనవిష్ణుకథ లొకర్నించుచున్ ము క్తవై
కల్యం డెవ్వఁడు తృపుఁ డౌ నవి వినంగాఁ గ్రొత్త లౌ చుండు సా
కల్యం బేర్పడ భూసురోత్తమ యెటుంగం బల్కవే రుక్మిణీ
కల్యాణంబు వినంగ నాకు మదిలోఁ గౌతూహలం బయ్యెడిన్. 1682

క. భూషణములు నెవులకు బుధ, తోషణము లనేకజన్మదురితౌఘవిని
శ్లోషణములు మంగళతర, ఘోషణములు గరుడగమనుగుణభాషణముల్. 1683

వ. అని రా జడిగిన శుకుం డిట్లనియె. 1684

చ. వినుము విదర్భదేశమున వీరుఁడు కుండినభర్త భీష్మకుం
డనునొకదొడ్డరాజు గలఁ డాతని కేవురు పుత్రు లగ్రజుం
డనఘుఁడు రుక్మినాఁ బరఁగు నందఱకుం గడగొట్టుచెల్లె లై
మనుజవరేణ్య పుట్టె నొకమానిని రుక్మిణి నాఁ బ్రసిద్ధ యై. 1685

క. బాలేందురేఖ దోచిన, లాలిత యగునపరదిక్కులాగున ధరణీ
పాలునిగేహము మెఱసెను, బాలిక జన్మించి యెదుగ భాసుర మగుచున్. 1686

వ. మఱియు దినదినప్రవర్ధమాన యై. 1687

సీ. పేర్వేర బొమ్మలపెండ్లిండ్లు నేయుచు నబలలతోడ వియ్యంబు లందు
గుజ్జెనగూళ్లను గొమ రొప్ప వండించి చెలులకుఁ బెట్టించుఁ జెలువు మెఱసి
రమణీయమందిరారామదేశంబులఁ బువ్వుదీఁ గెలకును ప్రోది వెట్టు
సదమలమణిమయసౌధభాగంబుల లీలతో భర్తడోలికల నూఁగు

తే. బాలికలతోడఁ జెలరేఁగి బంతు లాడు, శారికాకీరపంక్తికిఁ జదువు నెప్పు
బర్హి సంఘములకు మురిపములు గఱపు, మదమరాశంబులకుఁ జూపు మందగతులు.

వ. అంత. 1689

సీ. దేవకీసుతుఁ డొక్క తీఁగెలు వీడంగ వెలఁదికి మైదీఁగె వీడఁ దొడఁగె.
గమలనాభునిచి త్తకమలంబు వికసింపఁ గాంతి నింతికి ముఖకమల మొప్పె
మధువిరోధికిలోన మదనాన్ని పొడచూపఁ బొలఁతికి జనుదోయి పొడవుసూపె
శౌరికి ధైర్యంబు సన్న మై డయ్యంగ జలజాతీమధ్యంబు సన్న మయ్యె

ఆ. హరికిఁ బ్రేమబంధ మధికంబు గాఁ గేశ, బంధ మధిక మగుచు బాల కమరె
బద్ధనయనువలనఁ బ్రమదంబు నిండార, నెలఁతయావనంబు నిండి యుండె. 1690

వ. ఇట్లు రుక్మి రుక్మరథ రుక్మ బాహు రుక్మ కేశ రుక్మనేత్రు లను నేవురకుం జెలియ
లైన రుక్మిణీదేవి దన యెలప్రాయంబున. 1691

క. తనతండ్రి గేహమునకుం, జనుదెంచుచు నున్న యతిథిజనులవలనఁ గృ
ష్ణనిరూపబలగుణాదులు, విని కృష్ణుఁడు దనకుఁ దగినవిభుఁ డని తలఁచెన్. 1692

- క. ఆలలనరూపు బుద్ధియు, శీలము లక్షణము గుణముఁ జింతించి తగ్గ
బాలారత్నముఁ దన కిల్లాలుగఁ జేకొందు ననుచు హరియుం దలంచెన్. 1693
- వ. అంత. 1694
- ఉ. బంధువు లెల్లఁ గృష్ణునకు బాలిక నిచ్చెద మంచు శేముషీ
సింధువు లై విచారములు సేయఁగ వారల నడ్డపెట్టి దు
స్సంధుఁడు రుక్తి కృష్ణునెడఁ జాల విరోధముఁ జేసి మత్తపు
ష్పంధయవేణి నిత్తు శిశుపాలున కంచుఁ దలంచె నంధుఁ డై. 1695
- ఉ. అన్నతలంపు దా నెఱిగి యన్నవనీరజగంధి లోన నా
పన్నత నొంది యాపుఁ డగుబ్రాహ్మణు నొక్కనిఁ జీరి గర్వసం
ఛన్నుఁడు రుక్తి నేఁడు ననుఁ జైద్యున కిచ్చెద నంచు నున్నవాఁ
డెన్నివిధంబులం జని బుధేశ్వర చక్రికి విన్నవింపవే. 1696
- క. అయ్యా కొడుకువిచారము, లయ్యయు వారింపఁ జాలఁ డటు గా కుండన్
నెయ్య మెఱిగించి చీరుము, చయ్యన నిజసేవకానుసారిన్ శౌరిన్. 1697
- వ. అని కొన్ని రహస్యవచనంబులు నెప్పిన విని బ్రాహ్మణుండు ద్వారకానగరంబు
నకుం జని ప్రతిహరులవలనఁ దనరాక యెఱిగించి యన్నగధరుం డున్న నగరు
ప్రవేశించి యందుఁ గనకాసనాసీనుం డయి యున్న పురుషోత్తముం గాంచి పెండ్లి
కొడుకవు గ మ్మని దీవించిన ముసిముసినగవులు నగుచు బ్రహ్మణ్యదేవుం డైన
హరి దన గద్దియ దిగ్గన డిగ్గి బ్రాహ్మణుం గూర్చుండ నియోగించి తనకు దేవతలు
సేయు చందంబునం బూజలునేసి సరసపదార్థసంపన్నం బైన యన్నంబుఁ బెట్టించి
రెట్టించిన ప్రియంబున నయంబున భాసురుం డైన భూసురుం జేరి లోకరక్షణ
ప్రశస్తం బయిన హస్తంబున నతని యడుగులు పుడుకుచు మెల్లన యిట్లనియె. 1698
- సీ. జగతీసురేశ్వర సంతోషచిత్తుండ వై యున్న నీధర్మ మతిసులభము
వృద్ధసమ్మత మిది విత్త మెయ్యది యైనఁ బ్రాపింప హర్షించు బ్రాహ్మణుండు
దనధర్మమున నుండుఁ దరలఁ డాధర్మంబు గోరిక లతనికే గురియు చుండు
సంతోషి గాఁ డేని శక్రుఁ డైన నశించు నిర్ధనుండైనను నిద్రవోవు
- ఆ. సంతసించె నేని సర్వభూతసుహృత్త, ములకుఁ బ్రాప్తలాభ ముదితమాన
సులకు శాంతులకును సుజనులకును గర్వ, హీనులకును వినతు లే నొనర్తు. 1699
- ఉ. ఎవ్వనిదేశమం దునికి యెవ్వనిచేఁ గుశలంబు గల్గు మీ
కెవ్వనిరాజ్యమందుఁ బ్రజ లెల్ల సుఖింతురు వాడు మత్ప్రియుం
డివ్వనరాశిదుర్గమున కెట్లరుదెంచితి వయ్య నీవు లే
నవ్వులు గావు నీతలఁపునం గలమే లొనరింతు ధీమణి. 1700
- వ. అని యిట్లు లీలాగృహీతశరీరుం డైన యప్పరమేశ్వరుం డడిగిన ధరణీసురవరుం
డతనికి సవినయంబుగా నిట్లనియె దేవా విదర్భదేశాధీశ్వరుం డైన భీష్మకుం డను

రాజు గలం డారాజుకూతురు రుక్మిణి యను కన్యకామణి గల దయ్యిందువదన
నీకుం గైంకర్యంబు నేయం గోరి వివాహమంగళప్రశస్తం బయిన యొక్క సందే
శంబు విన్నవింపు మని పుత్రైంచె నవధరింపుము. 1701

సీ. ఏనీగుణములు కల్గేంద్రియంబులు సోక దేహతాపంబులు దీటి పోవు
నేనీశుభాకార మీక్షింపఁ గన్నుల కఖిలార్థలాభంబు గలుగు చుండు
నేనీచరణసేవ లేప్రాద్దుఁ జేసిన భువనోన్నతత్వంబుఁ బొందఁ గలుగు
నేనీలసన్నామ మేప్రాద్దు భక్తితోఁ దడవిన బంధసంతతులు వాయు
తే. నట్టి నీయందు నాచి త్త మనవరతము, నచ్చి యున్నది నీయాన నాన లేదు
కరుణఁ జూడుము కంసారి ఖలవిదారి, శ్రీయుతాకార మానినీవి త్తనోర. 1702

శా. ధన్యున్ లోకమనోభిరాముఁ గులవిద్యారూపతారుణ్యసా
జన్యశ్రీబలదానశౌర్యకరుణాసంశోభితున్ నిన్ను నే
కన్యల్ గోరరు కోరదే మును రమాకాంతాలలామంబు రా
జన్యా నేకపసింహ నావలననే జన్మించెనే మోహముల్. 1703

ఉ. శ్రీయుతమూర్తి యోపుషుషసింహమ సింహముపాలిసోమ్ము గో
మాయువు గోరుచందమున మత్తుడు వైద్యుడు నీపదాంబుజ
ధ్యాయిని యైననన్ను వడిఁ దాఁ గొనిపోయెద నంచు నున్నవాఁ
డాయధమాధముం డెఱుంగఁ డద్భుత మైనభవత్ప్రతాపమున్. 1704

మ. వ్రతముల్ దేవగురుద్విజన్తబుధసేవల్ దానధర్మాదులున్
గతజన్తంబుల నీశ్వరున్ హరి జగత్కల్యాణుఁ గాంక్షించి చే
సితి నేనిన్ వసుదేవనందనుడు నాచి త్రేళుఁ డౌ గాక ని
జ్జతు లై పోదురు గాక సంగరములోఁ జేదీశముఖ్యాధముల్. 1705

ఉ. అంకిలి సెప్ప లేదు చతురంగబలంబులతోడ నెల్లి యో
పంకజనాభ నీవు శిశుపాలజరాసుతులన్ జయించి నా
వంకకు వచ్చి రాక్షసవివాహమునన్ భవదీయశౌర్యమే
యుంకువ నేని కృష్ణ పురుషోత్తమ చేకొని పొమ్ము వచ్చెదన్. 1706

సీ. లోపలిసాధంబులోన వర్తింపంగఁ దే వచ్చునే నిన్నుఁ దెత్తు నేనిఁ
గావలివారలఁ గలబంధువులఁ జంపి కాని తే రా దని కమలనయన
భావించితేని నుపాయంబు సెప్పెద నాలింపు కులదేవయాత్రఁ జేసి
నగరంబు వెలువడి నగజాతకును మ్రొక్కఁ బెండ్లికి మునుపడఁ బెండ్లికూతు
తే. నెలమి మావారు బంపుదు రేను నట్లే, పురము వెలువడి యేతెంచి భూతనాథు
సతికి మ్రొక్కంగ నీవు నాసమయమందు, వచ్చి కొనిపొమ్ము నన్ను నవార్యచరిత.
మ. ఘనులాత్తియతమోనివృత్తికొఱకై గౌరీశుమర్యాద నె
వ్వనిపాదాంబుజతోయమందు మునుగన్ వాంఛింతు రే నట్టిని

యనుకంపన్ విలపింపనేని వ్రతచర్యన్ నూలుజన్తంబులన్
నినుఁ జింతించుచుఁ బ్రాణముల్ విడిచెదన్ నిక్కంబుప్రాణేశ్వరా.

1708

సీ. ప్రాణేశ నీమంజుభాషలు విన లేనికర్ణరంధ్రంబులకలిమి యేల
పురుషరత్నమ నీవు భోగింపఁగా లేనితనులతవలనిసౌందర్య మేల
భువనమోహన నిన్నుఁ బొడగానఁగా లేనిచక్షురింద్రియములసత్త్వ మేల
దయిత నీయధరామృతం బానఁగా లేనిజిహ్వాకు ఫలరససిద్ధి | యేల

ఆ. నీరజాతనయన నీవనమాలికా, గంధ మబ్బ లేనిఘ్రాణ మేల
ధన్యచరిత నీకు దాస్యంబు నేయని, జన్త మేల యెన్ని జన్తములకు.

1709

వ. అని యిట్లు రుక్మిణీదేవి పుత్తైంచిన సందేశంబును రూపసౌందర్యాది విశేషంబులును
బ్రాహ్మణుండు హరికి విన్నవించి కర్తవ్యం బెద్ది నేయ నవధరింపు మని సవర్ణ
నంబుగా మఱియు నిట్లనియె.

1710

సీ. పల్లవవైభవాస్పదములు పదములు గనకరంభాతిరస్కారు లూరు
లరుణప్రభామనోహరములు గరములు గంబుసౌందర్యమంగళము గళము
మహితభావాభావమధ్యంబు మధ్యంబు చక్షురుత్సవదాయి చన్నుదోయి
పరిహసితార్ధేందుపటలంబు నిటలంబు జితమ త్తమధుకరశ్రేణి వేణి

ఆ. భావజాశుగముల ప్రాపులు చూపులు, కుసుమశరునివింటికొమలు బొమలు
చిత్తతోషణములు చెలువభాషణములు, జలజనయనముఖము చంద్రసఖము.

ఉ. ఆయెలనాఁగ నీకుఁ దగు నంగనకుం దగు దీవు మాయుపా
ధ్యాయులయాన పెండ్లియగుఁ దప్పదు జాడ్యము లేల నీవు నీ
తోయమువారిఁ గూడుకొని తోయరుహాననఁ దెత్తు గాని వి
చ్చేయుము శత్రులన్ నులుమునేయుము నేయుము శోభనం బిలన్.

1712

❧ శ్రీకృష్ణుండు కుండినగరంబునకు రథారూఢుం డై చనుట ❧

వ. అని యిట్లు పలికిన బ్రాహ్మణునివలన విదర్భరాజతనయ పుత్తైంచిన సందేశంబును
రూపసౌందర్యాది విశేషంబులును విన నవధరించి నిజకరంబున నతని కరంబు పట్టి
నగుచు నయ్యాదవేంద్రుం డి ట్లనియె.

1713

ఉ. కన్నియమీఁద నాతలపు గాఢము కూరుకు రాదు రేయి నా
కెన్నఁడు నావివాహము సహింపక రుక్మి దలంచుకీడు నే
మున్నె యెటుంగుదుం బరులమూఁక వధించి కుమారిఁ దెత్తు వి
ద్యన్నుత మ్రాసు గ్రచ్చి నవవహ్నిశిఖన్ వడిఁ దెచ్చుకై వడిన్.

1714

క. వచ్చెద విదర్భభూమికి, జొచ్చెద భీష్మకునిపురము సురుచిరలీలం
దెచ్చెద బాలన్ వ్రేల్చిడి, వచ్చెద నడ్డంబు రిపులు వచ్చినఁ బోరన్.

1715

వ. అని పలికిన రుక్మిణీదేవి పెండ్లినక్షత్రంబు దెలిసి తన పంపున రథసారథి యైన దారు
కుండు శైబ్యసుగ్రీవమేఘపుష్పవలాహకంబు లను తురంగంబులం బూన్చి రథ

మాయ త్తంబు చేసి తెచ్చిన నమోఘమనోరథం దై హరి దాను బ్రాహ్మణుం
డును రథారోహణంబుఁ జేసి యేకరాత్రంబున నా నర్తకదేశంబులు గడచి విదర్భ
దేశంబునకుం జనియె నందుఁ గుండినపురిశ్వరుం దైన భీష్మకుండు కొడుకునకు
వశుం దై కూతు శిశుపాలున కిత్తు నని శోభనోద్యోగంబులు నేయించె నప్పుడు.

సీ. రచ్చలు క్రంతలు రాజమార్గంబులు విషణిదేశంబులు విశదములు గఁ
జేసిరి చందనసి క్తతోయంబులు గలయంగఁ జల్లిరి కలువడములు
రమణీయవివిధతోరణములు గట్టిరి సకలగృహంబులుఁ జక్కఁజేసి
కర్పూరకుంకుమాగరుధూపములు వెట్టి రతివలుఁ బురుషులు నన్ని యెడల

ఆ. వివిధవస్త్రములను వివిధమాల్యాంబరా, భరణలేపనములఁ బరఁగియుండి
రఖిలవాద్యములు మహాప్రీతి మ్రోయించి, రుత్సవమున నగర మొప్పి యుండె.

వ. అంత నాభీష్మకుండు విహితప్రకారంబునం బితృదేవతల నర్చించి బ్రాహ్మణులకు
భోజనంబులు వెట్టించి మంగళాశీర్వచనంబులు సదివించి రుక్మిణీదేవి నభిషిక్తం
జేసి వస్త్రయుగళభూషితం గావించి రత్నభూషణంబు లిడం జేసె ఋగ్వజ్ఞస్సా
మాధర్వణ మంత్రంబుల మంగళాచారంబు లొనరించి భూసురులు రక్షాకరణంబు
లాచరించిరి పురోహితుండు గ్రహశాంతికొఱకు నిగమనిగదిత న్యాయంబున
హోమంబుఁ గావించె మఱియు నారాజు దంపతుల మేలుకొఱకుఁ దిలధేను కల
ధౌతకనకచేలాది దానంబులు ధరణిదేవతల కొసంగె నయ్యవసరంబున. 1718

మ. భటసంఘంబులతో రథావళులతో భద్రేభయాధంబుతోఁ
బటువేగాన్నితఘోటక వ్రజముతో బంధుప్రియశ్రేణితోఁ
గటుసంరంభముతో విదర్భతనయం గైకొందు నంచు విశం
కటవృత్తిం జనుదెంచె జైద్యుడు గడు గర్వించి యవ్వీటికిన్. 1719

ఉ. బంధులఁ గూడి కృష్ణబలభద్రులు వచ్చినఁ బాఱఁ దోలి ని
ర్మంధరవృత్తిఁ జైద్యునికి మానినిఁ గూర్చెద మంచు నుల్లస
త్సింధురవీరరథ్యరథసేనలతోఁ జనుదెంచి రాజరా
సంధుడు దంతవక్త్రుడును సాల్వవిదూరకపేండ్రకాదులున్. 1720

వ. మఱియు నానాదేశంబులరాజు లనేకు లేతెంచి రందు శిశుపాలు నెదుర్కొని
పూజించి భీష్మకుం డొక్క నివేశంబున నతని విడియించె నంత నావృత్తాం
తంబు విని. 1721

చ. హరి యొకఁ డేగినాడు మగధాదులు చైద్యహితానుసారు లై
నరపతు లెందఁ తేనిఁ జనినారు కుమారికఁ దెచ్చుచోట సు
గర మగుఁ దోడు గావలయుఁ గంసవిరోధికి నంచు వేగ దా
నరిగె హలాయుధుండు గమలాక్షునిజాడ ననేకసేనతోన్. 1722

క. అలోపల నేకతమున, నాలోలవిశాలనయన యగురుక్మిణి త

- న్నాలోకలోచనుడు హరి, యాలోకము చేసి కదియఁ డని శంకిత యై. 1723
- శా. లగ్నం బెల్లి వివాహముం గదిసె నేలా రాఁడు గోవిందుఁ డు
ద్విగ్నం బయ్యెడి మానసంబు వినెనో వృత్తాంతమున్ బ్రాహ్మణుం
డగ్నిద్యోతనుఁ డేటికిం దడసె నాయత్నంబు సిద్ధించునో
భగ్నం బై చనునో విరించికృత మెబ్బంగిన్ బ్రవర్తించునో. 1724
- మ. ఘనుఁ డాభూసురుఁ డేగెనో నడుమ మార్గశ్రాంతుఁ డై చిక్కెనో
విని కృష్ణుం డిది దప్పుగాఁ దలఁచెనో విచ్చేసెనో యీశ్వరుం
డనుకూలింపఁ దలంచునో తలఁపఁడో యార్యామహాదేవియున్
నను రక్షింప నెటుంగునో యెటుఁగదో నాభాగ్య మెట్లున్నదో. 1725
- వ. అని వితర్కించుచు. 1726
- ఉ. పోఁ డను బ్రాహ్మణుండు యదుపుంగవువీటికి వాసుదేవుఁడున్
రాఁ డను నింకఁ బోయి హరి ర మ్మని చీరెడియిష్టబంధుఁడున్
లేఁ డను రుక్మికిం దగవు లే దిటఁ జైద్యున కిత్తు నంచు ను
న్నాఁ డను గౌరి కీశ్వరికి నావలనం గృప లేదు నేఁ డనున్. 1727
- ఉ. చెప్పదు తల్లికిం దలఁపుఁజిక్కు దిశల్ దరహాసచంద్రికం
గప్పదు వక్త్ర తామరసగంధసమాగతభృంగసంగమున్
రొప్పదు నిద్రఁ గైకొన దురోజవరస్పరస క్తహారముల్
విప్పదు కృష్ణమార్గగతవీక్షణపంక్తులు ద్రిప్ప దెప్పుడున్. 1728
- చ. తుడువదు కన్నులన్ వెడలుతోయకణంబులు కొప్పుఁ జక్కఁగా
ముడువదు నెచ్చెలిం గదిసి ముచ్చటకుం జన దన్న మేమియుం
గుడువదు నీరముం గొనదు కూరిమిఁ గీరముఁ జేరి పద్యమున్
నొడువదు వల్లకీగుణవినోదము నేయదు డాయ దన్యులన్. 1729
- సీ. మృగనాభి యలఁదదు మృగరాజమధ్యమ జలముల నాడదు జలజగంధి
ముకురంబు సూడదు ముకురసన్నిభముఖి పువ్వులు దులుమదు పువ్వుబోడి
వనకేళిఁ గోరదు వనజాతలోచన హంసంబుఁ బెంపదు హంసగమన
లతలఁ బోషింపదు లతికాలలితదేహ తొడవులు దొడవదు తొడవుతొడవు
ఆ. తిలక మిడదు నుదుటఁ దిలకినీతిలకంబు, కమలగృహముఁ జొరదు కమలహస్త
గారవించి తన్నుఁ గరుణఁ గైకొన వన,మాలి రాఁడు తగవు మాలి యనుచు.
వ. మఱియును. 1731
- మ. మలఁగున్ మెల్లనిగాలికిం బటురట న్నత్తద్విరేఫాలికిం
దలఁగుం గోయిలమ్రోతకై యలఁగు నుద్యత్కీరసంభాషణం
గలఁగున్ వెన్నెలవేడిమి న్నలఁగు మాకందాంకురచ్ఛాయకుం
దొలఁగుం గొమ్మ మనోభవానలశిఖాదోదూయమానాంగి యై. 1732

వ. ఇట్లు హరి రాక కెదురుచూచుచు సకలస్త్రియోజనంబులయందును విరక్తయై
మనోజానలంబునం బొగిలెడి మగువకు శుభంబుఁ జెప్పు విధంబున వామ
లోచనభుజంబు లదరునంతఁ గృష్ణనియోగంబున వేగంబున బ్రాహ్మణుండు
సనుదెంచిన నతని ముఖలక్షణం బుపలక్షించి యాకలకంఠి మహాత్కంఠతోడ
నకుంతిత యై మొగంబునం జిలువగవు నిగుడ నెదురు సని నిలువంబడిన బ్రాహ్మణుం
డి ట్లనియె. 1733

ఉ. మెచ్చె భవద్గుణోన్నతి కమేయధనావళు లిచ్చె నాకుఁ దా
వచ్చె సుదర్శనాయుధుఁడు వాఁడె సురాసురు లెల్ల నడ్డమై
వచ్చిన నైన రాక్షసవివాహమునం గొనిపోవు నిన్ను నీ
సచ్చరితంబు భాగ్యమును సర్వము నేఁడు ఫలించె గన్యకా. 1734

వ. అనిన వై దర్భి యి ట్లనియె. 1735

మ. జలజాతేక్షణుఁ దోడితెచ్చితివి నాసందేశముం జెప్పి నకా
నిలువంబెఱ్ఱితి నీకృపకా బ్రదికితికా నీయంతపుణ్యాత్మకుల్
గలరే దీనికి నీకుఁ బ్రత్యుపకృతిం గావింప నే నేర నం
జలిఁ గావించెద భూసురాన్వయమణి సన్బంధుచితామణి. 1736

వ. అని నమస్కరించె నంత రామకృష్ణులు దన కూతు వివాహంబునకు వచ్చుట
విని తూర్యఘోషంబులతో నెదుర్కొని విధ్యుక్తప్రకారంబునం బూజించి
మధుపర్కంబు లిచ్చి వివిధాంబరాభరణంబులు మొదలైన కానిక లొసంగి
భీష్మకుండు బంధుజనసేనాసమేతు లైనవారలకుఁ దూర్ణంబున సకలసంపత్పరి
పూర్ణంబు లైన నివేశంబులు కల్పించి విడియించె నిట్లు గూడిన రాజుల కెల్లను
వయోవీర్యబలవిత్తంబు లె ట్లట్ల కోరిన పదార్థంబు లెల్ల నిప్పించి పూజించె నంత
విదర్భపురంబు ప్రజలు హరి రాక విని వచ్చి చూచి నేత్రాంజలులం దదీయవదన
కమల పానంబు నేయుచు. 1737

మ. తగు నీచక్రివిదర్భరాజసుతకుం దధ్యంబు వై దర్భియుం
దగు నీచక్రికి నింతమంచి దగునే దాంపత్య మీయిద్దఱి
దగులం గట్టిన బ్రహ్మ నేర్పరి గదా దర్పాహతారాతి యై
మగఁ డౌఁ గావుతఁ జక్రి యీరమణికికా మాపుణ్యమూలంబునన్. 1738

వ. అని పలికి రాసమయంబున. 1739

సీ. సన్నద్ధు లై బహుశస్త్రసమేతు లై బలసి చుట్టును వీరభటులు గొలువ
ముందట నుపహారములుఁ గానికలుఁ గొంచు వర్గంబు లై వారవనిత లేఁగఁ
బుష్పగంధాంబరభూషణకలిత లై పాదుచు భూసురభార్య లరుగఁ
బణవమర్దశశంఖపటహ కాహళ వేణు భేరిధ్వనుల మిన్ను విక్కటిలఁగఁ

ఆ. దగిలి సఖులు గొలువఁ దల్లులు బాంధవ, సతులుఁ దోడ రాఁగ సవినయముగ

నగరు వెడలి నడచె నగజాతకును మ్రొక్క, బాల చికురపిహితఫాల యగుచు.

వ. మఱియు సూతమాగధవందిగాయక పాతకజను లంతంత నభినందించుచుం జను
దేర మందగమనంబున ముకుందచరణారవిందంబులు డెందంబునఁ దలంచుచు
నిందుధర సుందరీమందిరంబు నేరి సలిలధారాధౌత కరచరణారవింద యై వార్చి
శుచి యై గౌరీసమీపంబునకుం జనియె నంత ముత్తైదువ లగు భూసురోత్తముల
భార్యలు భవసహిత యైన భవానికి మజ్జనంబు గావించి గంధాక్షతంబు లిడి వస్త్ర
మాల్యభూషణాదుల నలంకరించి ధూపదీపంబు లొసంగి నానావిధోపహారం
బులు సమర్పించి కానిక లిచ్చి దీపమాలికల నివాళించి రుక్మిణీదేవిని మ్రొక్కించి
రప్పుడు.

1741

ఉ. నమ్మితి నామనంబున సనాతను లై నయుమామహేశులన్
మిమ్ముఁ బురాణదంపతుల మేలు భజితుఁ గ దమ్మ మేటివె
ద్దమ్మ దయాంబురాశివి గదమ్మ హరిం బతిఁ జేయు మమ్మ నిన్
నమ్మినవారి కెన్నఁడును నాశము లేదు గదమ్మ యీశ్వరీ.

1742

వ. అని గౌరీదేవికి మ్రొక్కి పతులతోడం గూడిన బ్రాహ్మణభార్యలకు లవణాపూ
పంబులును దాంబూలకంతసూత్రంబులును నిక్షుదండంబులు నిచ్చి రుక్మిణీదేవి
వారలం బూజించిన.

1743

ఆ. వార లుత్సహించి వలనొప్ప దీవించి, సేస లిడిరి యువతిశిరమునందు
సేస లెల్లఁ దాల్చి శివవల్లభకు మ్రొక్కి, మాననియతి మాని మగువ వెడలె.

వ. ఇట్లు మేఘమధ్యంబు వెలువడి విలసించు క్రొక్కారుమెటుంగు తెఱంగున మృగ
ధరమండలంబు నిర్గమించి చరించు మృగంబుచందంబునఁ గమలభవన ర్తకుం డెత్తిన
జవనికమఱుఁగు దెరలి పొడసూపిన మోహినీదేవతకై వడి దేవదానవసంఘాత
కరతలసవ్యాపసవ్య సమాకృష్యమాణ పన్న గేంద్ర పాశపరివలయిత పర్యాయపరి
భ్రాంతమందరాచల మంధానమధ్యమానఘూర్ణిత ఘుమఘుమాయిత మహర్ణవ
మధ్యంబుననుండి చనుదెంచు నిందిరాసుందరీవై భవంబున బహువిధప్రభా
భాసమాన యై యిందుధర గేహినీ మందిరంబు వెలువడి మానసకాసార హేమకమల
కాననవిహారమాణ మదమరాళంబుభంగి మందగమనంబునఁ గనకకలశయుగళ
సంకాశకర్కశపయోధరభార పరికంప్యమానమధ్య యై రత్న ముద్రి కాలంకృతం
బైన కెంగేల నొక్క సఖిలలామంబు కైదండ గొని రత్న నివహసమంచిత
కాంచనకర్ణప్రత్యమయూఖంబులు గండభాగంబుల నర్తనంబులు సలుప నరవింద
పరిమళ కుతూహలావతీర్ణ మత్తమధుకరంబుల మాడ్కి నరాళంబు లైన కుంతల
జాలంబులు ముఖమండలంబునం గ్రందుకొన సుందరమందహాసరోచులు
దిశలందు బాలచంద్రి కాసౌందర్యంబు నావహింప నధరబింబఫలారుణమరీచి
మాలికలు రదనకుందకుట్టలంబుల కనురాగంబు సంపాదింప మనోజాతకేతన

సన్నిభం బైన పయ్యెదకొంగు దూఁగ సువర్ణ మేఖలాఘటిత మణికిరణపటలంబుల
కాలశక్రచాపజనకంబు లై మెఱయఁ జెఱకునిలుతుం డొర వెజీకి వాఁడియిడి
జళిపించిన ధగద్ధగాయమానంబు లగు బాణంబులపగిది సురుచిరవిలోకన నికరం
బులు రాజవీరుల హృదయంబులు భేదింప శింజానమంజుమంజీరనినదంబులు నెవుల
పండువులు సేయఁ బాదసంచారంబున హరిరాక కెదురుచూచుచు వీరమోహిని
యై చనుదెంచు సమయంబున.

1745

మ. అళినీలాలకఁ బూర్ణచంద్రముఖ నేణాక్షిం బ్రవాళాధరం
గలకంఠిఁ నవపల్లవాంఘ్రియుగళఁ గంధేభకుంభస్తని
బులినశ్రోణి నిభేంద్రయాన నరుణాంభోజాతహస్తఁ మహా
త్పలగంధిఁ మృగరాజమధ్యఁ గని విభ్రాంతాత్తులై రందఱున్.

1746

వ. మఱియు నయ్యింతిదరహాస లజ్జావలోకనంబులం జిత్తంబు లేమఱి దైర్యంబులు
దిగనాడి గాంభీర్యంబులు విడిచి గౌరవంబులు మఱచి చేష్టలు మాని యెఱుక
లుడిగి యాయుధంబులు దిగవైచి గజతురగరథారోహణంబులు సేయనేరక
రాజు లెల్ల నేలకు వ్రాలి రాయేణిలోచన తన వామకరనఖంబుల నలకంబులు
దలంగం ద్రోయుచు నుత్తరియంబు సక్క నొత్తుచుఁ గడగంటిచూపులం గ్రమం
బున నారాజలోకంబు నాలోకింపుచు.

1747

మ. కనియెఁ రుక్మిణి చంద్రమండలముఖుం గంఠీరవేంద్రావల
గ్ను నవాంభోజదళాక్షుఁ జారుతరవక్షుఁ మేఘసంకాశదే
హు నగారాతిగజేంద్రహస్తనిభబాహుం జక్రిఁ బీతాంబరుఁ
ఘనభూషాన్వితుఁ గంబుకంఠ విజయోత్కంఠుఁ జగన్తోహనున్.

1748

— కృష్ణుడు శత్రురాజులు సూచుచుండ రుక్మిణీదేవిని గొనిపోవుట —

వ. కని తదీయరూపవయోలావణ్యా వైభవగాంభీర్యచాతుర్య తేజోవిశేషంబులకు
సంతసించి మనోభవశరాక్రాంత యై రథారోహణంబు గోరుచున్న వరారోహం
జూచి పరిపంథిరాజలోకంబు సూచుచుండ మందగమనంబున గంధసింధురంబు
లీలం జనుదెంచి ఫేరవంబుల నడిమిభాగంబు గొని చను కంఠీరవంబుకై వడి నిఖిల
భూపాలగణంబుల గణింపక తృణీకరించి రాజకన్యకం దెచ్చి హరి దన రథంబు
మీఁద నిడిగొని భూనభోంతరాళంబులు నిండ శంఖంబు పూరించుచు
బలభద్రుండు తోడ నడవ యాదవవాహినీపరివృతుం దై ద్వారకానగర
మార్గంబు వట్టి చనియె నంత జరాసంధవశు లయిన రాజు లందఱు హరిపరాక్ర
మంబు విని సహింపనోపక.

1749

మ. ఘనసింహంబులకీర్తి నీచమృగముల్ గైకొన్నచందంబునఁ
మనకీర్తుల్ గొని బాలఁ దోడ్కొనుచు సున్తాదంబుతో గోపకుల్
సనుచున్నారదె శౌర్య మెన్నఁటికి మీశస్త్రాస్త్రముల్ గాల్పనే
తనుమధ్యఁ విడిపింపమేని నగరే ధాత్రీజనుల్ క్రంతలన్.

1750

వ. అని యొండొగులం దెలుపుకొని గోషంబులు హృదయంబుల నిలుపుకొని
సంరంభించి తనుత్రాణంబులు వహించి ధనురాది సాధనంబులు ధరియించి పంతంబు
లాడి తను తమ చతురంగబలంబులం గూడికొని జరాసంధాదులు యదువీరుల
వెంటనంటి తాకి నిలునిలుం డని ధిక్కరించి పలికి యుక్కు మిగిలి మహీధరంబుల
మీఁద సలిలధారలు గురియు ధారాధరంబుల చందంబున బాణవర్షంబులు గురి
సిన యాదవసేనలం గల దండనాయకులు కోదండంబు లెక్కిడి గుణంబులు
మ్రోయించి నిలువంబడి రప్పుడు. 1751

క. అరిబలభటసాయకముల, హరిబలములు గప్పబడిన నడరెడుభీతి
హరిమధ్య సిగ్గుతోడను, హరివదనముఁ జూచెఁ జకితహరిణేక్షణ యై. 1752

వ. ఇట్లు చూచిన. 1753

క. చొచ్చెద రదె యదువీరులు, వచ్చెద రరిసేన నెల్ల వైరులు వెలుచన్
నొచ్చెదరును విచ్చెదరును, జచ్చెదరును నేడు చూడు జలజాతాక్షి. 1754

వ. అని రుక్మిణీదేవిని హరి యూఁజించె నంత బలభద్రప్రముఖులైన యదువీరులు
ప్రళయవేళల మిన్నునం బన్ని బలుపిడుగు లడరించు పెనుమొగిళ్ళుల వడు
వున జరాసంధాదిపరిపంథి రాజచక్రంబుమీఁద నవక్రపరాక్రమంబున శిఖిశిఖా
సంకాశనిశితశిలీముఖ నారాచభల్లప్రముఖంబులైన బహువిధబాణపరంపరలు
గురియ నదియును విదళితమత్తమాతంగంబును విచ్ఛిన్నతురంగంబును విభిన్న
రథవరూఢంబును వినిహతపదాతి యూఢంబును విఖండితవాహవారణరథా
రోహణమస్తకంబును విశకలితవక్షోమధ్యకర్ణ కంఠకపోలహస్తంబును విస్ఫోటిత
కపాలంబును వికీర్ణకేశజాలంబును విపాటితచరణజాను జంఘంబును విదళిత
దంతసంఘంబును విఘటితవీరమంజీర కేయూరంబును విభ్రష్టకుండలకిరీటహారం
బును విస్తృతవీరాలాపంబును విదార్యమాణగదాకుంతతోమర పరశుపట్టిన
ప్రాసకరవాలశూల చక్రచాపంబును వినిపాతితకేతనచ్చక్ర చామరంబును విలూన
తనుత్రాణంబును విలీయమానఘోటకసంఘురింఖాసముద్ధూత ధరణీపరాగంబును
వినష్టరథవేగంబును వినివారితసూతమాగధ వందివాచంబును వికుంతితహయ
హేమాపటహాభాంకార కరటిఘటాఘీంకార రథనేమిపటపటాత్కార తురగ
నాభిఘంటా ఘుణఘుణాత్కార వీరహుంకార భూషణయుగయుగాత్కార
నిస్సాణధణధణాత్కార మణినూపురక్రేంకారకింకిణీకణికాత్కార శింజినీటంకార
భటపరస్పరధిక్కారనాదంబును వినిర్భిద్యమాన రాజసమూహంబును విద్యమాన
రక్షప్రవాహంబును విశ్రూయమాణభూతవేతాళకలకలంబును విజృంభమాణ
ఘోరవకాకగృధ్రకంకాదినంకులంబును బ్రచలితకబంధంబును బ్రభూత పలలగంధం
బును బ్రదీపితమేదోమాంస రుధిరఖాదంబును బ్రవర్తితడాకినీప్రమోదం

బును నై యుండె నప్పుడు.

1755

చ. మగిడి చలించి పాటుచును మాగధముఖ్యులు గూడి యొక్కచో
వగచుచు నాలిఁ గోల్పడినవానిక్రియం గడు వెచ్చ నూర్చుచున్
మొగమున దప్పి దేరఁ దమముందటఁ బొక్కుచు నున్న చైద్యుతోఁ
బగతురచేతిలోఁ బడక ప్రాణముతోడుత నున్నవాడవే.

1756

వ. అని మఱియును.

1757

ఆ. బ్రదుకవచ్చు నొడలఁ బ్రాణాబు లుండిన, బ్రదుకు గలిగె నేని భార్య గలదు
బ్రదికి తీవు భార్యపట్టు దయ్య మెఱుంగు, వగవ వలదు చైద్య వలదు వలదు.

వ. వినుము దేహధారి స్వతంత్రుండు గాఁడు జంత్రగానిచేతిజంత్రపు బొమ్మకెవడి
నీశ్వరతంత్రపరాధీనుం డై సుఖదుఃఖంబులందు నర్తనంబులు సలుపు తొల్లి
నేను మధురాపురంబుమీఁదఁ బదియేడుమాటులు పరాక్రమంబున విడిసి చక్రి
చేతం బరాజిత బలచక్రుండ నై కామపాలుచేతం బట్టువడి కృష్ణుండు కరుణసేసి
విడిపించిన వచ్చి క్రమ్మఱ నిరువదిమూడఁజొహిణులం గూడికొని పదునెనిమిదవ
మాటు దాడిచేసి శత్రులం దోలి విజయంబు చేకొంటి నిట్టి జయాపజయంబు
లందు హర్షశోకంబుల నెన్నుండునుం జెంద దైవయుక్తం బయిన కాలంబునం జేసి
లోకంబులు పరిభ్రమించుచుండు నదియునుం గాక.

1759

మ. తమకుం గాలము మంచిదై న మనలం దైలోక్యవిఖ్యాతవి
క్రములన్ గెల్చిరి యాదవుల్ హరిభుజాగర్వంబునన్ నేడు కా
లము మేలై చనుదెంచెనేని మనమున్ లక్షించి విద్వేషులన్
సమరక్షోణి జయింత మింతపనికై శంకింప నీ కేటికిన్.

1760

వ. అని యిట్లు జరాసంధుండు నతని యొద్దిరాజులును శిశుపాలుని పరితాపంబు
నివారించి తమ తమ భూములకుఁ జనిరి శిశుపాలుండు ననుచరనేనాసమేతుం డై
తన నగరంబునకుం జనియె నంత రుక్తి యనువాఁడు కృష్ణుండు రాక్షసవివాహం
బునం దన చెలియలిం గొనిపోవుటకు సహింపక నేకాక్షౌహిణీబలంబుతోడ సమర
సన్నాహంబునం గృష్ణుని వెనుతవిలి పోవుచుఁ దన సారథితో నిట్లనియె.

1761

ఉ. బల్లిదు నన్ను భీష్మజనపాలకుమారకుఁ బిన్న చేసి నా
చెల్లెలి రుక్తిణిం గొనుచుఁ జిక్కనినిక్కపుబంటపోలె నీ
గొల్లఁడు వోయెడిన్ రథముఁ గూడఁగఁ దోలుము తేజితోల్లస
ద్భల్లపరంపరన్ మదముఁ బాపెదఁ జూపెద నాప్రతాపమున్.

1762

వ. అని యిట్లు రుక్తి యనువాఁడు హరికొలంది యెఱుంగక సారథి నదలించి రథంబు
గూడం దోలించి గోపాలక వెన్నముచ్చ నిమిషమాత్రంబు నిలు నిలు మని
తిరస్కరించి బలువింట నారి యెక్కించి మూఁడువాఁడితూపుల హరి నొప్పించి
యిట్లనియె.

1763

- సీ. మాసరివాడవా మాపాపఁ గొనిపోవ నేపాటిగలవాడ వేది వంశ
మెందు జన్మించితి వెక్కడఁ బెరిగితి వెయ్యది నడవడి యెవ్వఁ డెఱుఁగు
మానహీనుడ వీవు మర్యాదలును లేవు మాయ గైకొని కాని మలయ రావు
నిజరూపమున శత్రునివహంబుపైఁ బోవు వసుధేశుడవు గావు వావి లేదు
- ఆ. కొమ్మ నిమ్మ సీవు గుణరహితుండవు, విడువు విడువ వేని విలయకాల
శిఖిశిఖాసమానశితశిలీముఖముల, గర్వ మెల్లఁ గొందుఁ గలహమందు. 1764
- వ. అని పలికిన నగధరుండు నగి యొక్కబాణంబున వాని కోదండంబు ఖండించి
యాటుశరంబుల శరీరంబు దూఱ నేసి యెనిమిదివిశిఖంబుల రథ్యంబులం గూల్చి
రెండమ్ముల సారథిం జంపి మూడు వాడితూపులఁ గేతనంబుఁ ద్రుంచి మఱియు
నొక్కవి ల్లందినం దునిమి వెండియు నొక్క ధనువు పట్టిన విదళించి క్రమంబునం
బరిఘపట్టినశరాలచర్తాసి శక్తితోమరంబులు ధరియించిన దునుకలు చేసి
క్రమ్మఱ నాయుధంబు లెన్ని యెత్తిన నన్నియు శకలంబులు గావించె నంతటఁ
దనివి సనక వాడు రథంబు డిగ్గి ఖడ్గహస్తం దై దవానలంబుపయిం బడు మిడుత
చందనంబునం గదిసిన ఖడ్గకవచంబులు చూర్ణంబులు చేసి మెఱుంగులు చెదర
నడిదంబు వెఱికి జళిపించి వానిశరంబు తెగ వ్రేయ గమికించి నడుచుచున్న
నడ్డంబు వచ్చి రుక్మిణీదేవి హరిచరణారవిందంబులు పట్టుకొని యిట్లనియె. 1765
- మత్తకోకిలము. నిన్ను నీశ్వర దేవదేవుని నిర్ణయింపఁగ లేక యో
సన్నుతామరకీర్తిశోభిత సర్వలోకశరణ్య మా
యన్న యీతఁడు నేడు చేసె మహాపరాధము నీయెడన్
నన్ను మన్నననేసి కావు మనాథనాథ దయానిధి. 1766
- మత్తకోకిలము. కల్ల లే దని విన్నవించుట గాదు వల్లభ యీతనిన్
బ్రల్లదుం దెగఁ జూచితేనియు భాగ్యవంతుల మైతి మే
మల్లుఁ డయ్యె ముకుందుఁ డీశ్వరుఁ డంచు మోదితు లైన మా
తల్లిదండ్రులు పుత్రశోకముఁ దాల్చి చిక్కుదు రీశ్వరా. 1767
- మ. అని డగ్గుత్తికతో మహాభయముతో నాకంపితాంగంబుతో
వినతశ్రాంతముఖంబుతో శ్రుతిచలద్వేణీకలాపంబుతోఁ
గనుదోయిం జడిగొన్న బాష్పములతోఁ గన్యాలలామంబు మ్రొ
క్కిన రుక్మిం దెగ వ్రేయఁ బోక మగిడెం గృష్ణుండు రోచిష్టుఁ డై. 1768
- వ. ఇట్లు చంపక బావారమ్మని చిటునగవు నగుచు వానిం బట్టి బంధించి గడ్డం
బును మీసంబును దలయును రేవులు వాఱఁ గొటిగి విరూపింజేసె నంత యదు
వీరులు పరనైన్యంబులం బాఱఁ దోలి తత్సమీపంబునకు వచ్చి రప్పుడు హత
ప్రాణుం దై కట్టువడి యున్న రుక్మిం జూచి కరుణనేసి బలభద్రుండు బంధంబులు
విడిచి హరి డగ్గఱే యిట్లనియె. 1769

క. తల మనక భీష్మనందను, తలయును మూతియును గొలుగఁ దగవే బంధుం
దలయును మూతియు గొలుగుట, తలఁ దలుగుటకంటెఁ దుచ్చితరము మహాత్మా.

క. కొందఱు రిపు లని కీడును, గొందఱు హితు లనుచు మేలుఁ గూర్చు నిజమీ
వందఱియందును సముద్రపు, పొందఁగ నే లయ్య విషమబుద్ధి ననంతా. 1771

— సహోదరుని భంగమునకు ఖన్న యగు రుక్మిణీదేవిని బలభద్రుం డూరార్చుట —

వ. అని తర్జించి పలికి రుక్మిణీదేవి నుపలక్షించి యిట్లనియె. 1772

శా. తోడంబుట్టినవానిభంగమునకుఁ దుగ్గించి మాకృష్ణు నె
గ్గాడం జూడకు మమ్ము పూర్వభవకర్తాధీన మై ప్రాణులం
గీడుకొ మేలును జెందు లేఁ డొకఁడు శిక్షింపంగ రక్షింప నీ
తోడంబుట్టువు కర్త శేషపరిభూతుం డయ్యె నేఁ డియ్యెడన్. 1773

క. చంపెడిదోషము గలిగినఁ, జంపఁ జనదు బంధుజనులఁ జను విడువంగఁ
జంపిన దోషము సిద్ధము, చంపను మఱి యేల మున్న చచ్చినవానిన్. 1774

ఆ. బ్రహ్మచేత భూమిపతుల కీధర్మంబు
కల్పితంబు రాజ్యకాంక్షఁజేసి
తోడిచూలు నయినఁ దోడఁబుట్టినవాఁడు
చంపుచుండుఁ గ్రూరచరితుఁ డగుచు. 1775

క. భూమికి ధనధాన్యములకు, భామలకును మానములకుఁ బ్రభవములకుం
గామించి మీఁదు గానక, శ్రీమదమున మానధనులు చెనకుదు రొరులన్. 1776

వ. వినుము దేవఘాయం జేసి దేహాభిమాను లైన మానవులకుఁ బగవాఁడు బంధుం
డుదాసీనుం డగు మోహంబు సిద్ధం బయి యుండు జలాదులయందుఁ జంద్ర
సూర్యాదులు ఘటాదులందు గగనంబును బెక్కయి కానంబడుభంగి దేహధారుల
కందఱికి నాత్మ యొక్కం డయ్యును బెక్కండ్రై తోచు నాద్యంతంబులు గల
యీదేహంబు ద్రవ్యప్రాణగుణాత్మకం బయి యాత్మ యందు నవిద్యచేతఁ గల్పితం
బై దేహిని సంసారంబునం ద్రిప్పు సూర్యుండు తటస్థుం డై యుండఁ బ్రకాశ
మానంబు లయిన దృష్టిరూపంబులుబోలె నాత్మ తటస్థుం డై యుండు దేహి
ద్రియంబులు ప్రకాశమానంబు లగు నాత్మకు వేఱొక్కటితోడ సంయోగ
వియోగంబులు లేవు వృద్ధిక్షయంబులు చంద్రకళలకుం గాని చంద్రునికి లేనికై వడి
జన్మనాశంబులు దేహంబునకుం గాని యాత్మకుఁ గలుగ నేరవు నిద్రవోయినవా
డాత్మను విషయఫలానుభోగంబు సేయించు తెఱంగున నెఱుకలేనివాఁడు నిజము
గాని యర్థంబునందును భవంబు నొందుచుండుఁ గావున. 1777

క. అజ్ఞానజ మగుశోకము, విజ్ఞానవిలోకనమున విడువుము నీకుం
బ్రజ్ఞావతికిం దగునే, యజ్ఞానులభంగి వగవ నంభోజముఖి. 1778

వ. ఇట్లు బలభద్రుచేతఁ దెలుపంబడి రుక్మిణీదేవి దుగ్గింబు మాని యుండె నట రుక్మి

యనువాడును బ్రాణావశిష్టుం డై విడువంబడి తన విరూపభావంబునకు నెరియుచు
హరిం గెలిచికాని కుండినపురంబు చొర నని ప్రతిజ్ఞ నేసి తత్పుర సమీపంబున
నుండె నివ్వధంబున. 1779

— శ్రీకృష్ణుండు రుక్మిణీదేవిని పెండ్లియాడుట —

క. రాజీవలోచనుడు హరి, రాజసమూహముల గెలిచి రాజస మొప్పు
రాజిత యగుతనపురికిని, రాజాననఁ దెచ్చె బంధురాజి నుతింపన్. 1780

వ. అంత నయ్యాదవేంద్రుని నగరంబున సమారబ్ధవివాహ కృత్యంబును బ్రవర్తమాన
గీతవాద్యనృత్యంబును బ్రతిగృహలంకృత విలసితాశేష నరనారీవర్గంబును బరి
ణయమహోత్సవ సమాహూయమానమహిపాలగజఘటాగండమండల దానసలిల
ధారాసిక్తమార్గంబును బ్రతిద్వారమంగళాచార సంఘటిత క్రముక కదళికా
కర్పూరకుంకుమాగరుధూప పరిపూర్ణకుంభంబును విభూషితసకలగృహవేదికా
కవాటగేహళీ స్తోభంబును విచిత్రకుసుమాంబర రత్నతోరణవిరాజితంబును
సముద్ధూతకేతనవిభ్రాజితంబును నై యుండె నయ్యవసరంబున. 1781

మ. ధ్రువకీర్తి హరి పెండ్లియాడె నిజచేతోహరిణి మానవై
భవగాంభీర్యవిహరిణి నిఖిలసంపత్కారిణి సాధుబాం
ధవసత్కారిణి బుణ్యచారిణి మహాదారిద్ర్యసంహరిణి
సువిభూషాంబరధారిణి గుణవతీచూడామణి రుక్మిణి. 1782

క. సతులుం దారును బౌరులు, హితమతి గానికలు దెచ్చి యిచ్చిరికరుణో
న్నతవర్ధిష్టులకును మా,నితరోచ్చిష్టులకు రుక్మిణీకృష్ణులకున్. 1783

క. హరిపెండ్లికిఁ గై నేయక, కురుస్సంజయయదువిదర్భకుంతినరేంద్రుల్
పరమానందముఁ బొందిరి, ధరణీశులలోన గాఢతాత్పర్యములన్. 1784

క. హరి యీతెఱఁగున రుక్మిణి, నరుదుగఁ గొనివచ్చి పెండ్లియాడుట విని దు
ష్కరకృత్య మనుచు వెఱఁ గం,దిరి రాజులు రాజసతులు దిక్కుల నెల్లన్. 1785

ఆ. అనఘ యాదిలక్ష్మి యైనరుక్మిణితోడఁ గ్రీడ సలుపుచున్నకృష్ణుఁ జూచి
పట్టణంబులోనిప్రజ లుల్లసిల్లిరి, ప్రీతు లగుచు ముక్తభీతు లగుచు. 1786


వ. అని చెప్పి. 1787

క. కువలయరత్నోత్పర, కువలయదళనీలవర్ణ కోమలదేహః
కువలయనాథశిరోమణి, కువలయజనవినుతవిమలగుణసంఘాతా. 1788

మాలిని. సరసిజనిభహస్తా సర్వలోకప్రశస్తా
నిరుపమశుభమూర్తి నిర్మలారూఢకీర్తి
పరహృదయవిదారి భక్తలోకోపకారి
గురుబుధజనతోషి ఘోరదైత్యశోషి. 1789

గద్యము. ఇది శ్రీపరమేశ్వరకరుణాకలిత కవితావిచిత్ర కేసనమంత్రిపుత్ర సహజ పాండిత్య పోతనామాత్య ప్రణీతం బయిన శ్రీమహాభాగవతం బను పురాణంబు నందు దేవకీదేవివివాహంబును గగనవాణీశ్రవణంబును గంసోద్ద్రేకంబును వసు దేవప్రార్థనంబును యోగమాయా ప్రభావంబును బలభద్రుజన్మంబును బ్రహ్మాది సురస్తోత్రంబును గృష్ణావతారంబును ఘోషప్రవేశంబును యోగనిద్రాచరి తంబును నందపుత్రోత్సవంబును బూతనాసంహారంబును శకటభంజనంబును దృణావర్తుమరణంబును గర్గాగమనంబును నారాయణాది నామనిర్దేశంబును బాలక్రీడయును మృద్భక్షణంబును వాసుదేవవదన గహ్వరవిలోక్యమాన చరాచరసమస్తలోకవిలోకనంబును నవనీతచౌర్యంబును యశోదారోషం బును నులూఖలబంధనంబును నర్జునతపయుగళ నిపాతనంబును నలకూబరమణి గ్రీవుల శాపమోక్షణంబును బృందావనగమనంబును వత్సపాలనంబును వత్సా సురవధయును బకదనుజవిదారణంబును నఘాసురమరణంబును వత్సాపహరణంబును నూతన వత్సబాలకల్పనంబును బ్రహ్మవినుతియు గోపాలనంబును గార్దభాసురహింసనంబును గాళియఘణిమర్దనంబును గరుడకాళియనాగవిరోధ కథనంబును బ్రలంబాసుర హింసనంబును దవానలపానంబును వర్షర్తువర్ణనంబును శరత్కాలలక్షణంబును వేణువిలాసంబును హేమంతసమయ సమాగమంబును గోపకన్యాచరితహవిష్య వ్రతంబును గాత్యాయనీసేవనంబును వల్లవీవస్త్రాపహరణంబును విప్రవనితాదత్తాన్నభోజనంబు నింద్రయాగనివారణంబును నంద ముకుందసంవాదంబును బర్వతభంజనంబును బౌషాణసలిలవర్షంబును గోవర్ధ నోద్ధరణంబును వరుణకింకరుండు నందునిం గొనిపోయిన హరి దెచ్చుటయును వేణుపూరణంబును గోపికాజనఘోష నిర్గమనంబును యమునాతీరవనవిహరణం బును గృష్ణాంతర్ధానంబును ఘోషకామినీగణ పరిదేవనంబును గోపికాన్వేషణంబును గోపికాగీతలును హరి ప్రసన్నతయును రాసక్రీడనంబును జలకేళియును సర్పరూపకుం డయిన సుదర్శనవిద్యాధరుండు హరిచరణతాడనంబున నిజరూ పంబు వడయుటయును శంఖచూడుం డను గుహ్యాకుని వధించుటయు వృష భాసురవిదళనంబును నారదవచనంబున హరిజన్మకథ యెఱింగి కంసుండు దేవకీ వసుదేవుల బద్ధులం జేయుటయును ఘోటకాసురుం డయిన కేశి యను దనుజుని వధియించుటయును నారదస్తుతియును వ్యోమదానవమరణంబును నక్రూరాగమ నంబును నక్రూరరామకృష్ణుల సల్లాపంబును ఘోషనిర్గమనంబును యమునా జలాంతరాళంబున నక్రూరుండు హరి విశ్వరూపంబు గాంచుటయు నక్రూరస్తవం బును మథురానగరప్రవేశంబును రజకవధయును వాయకమాలాకారసమ్మానం బును గుబ్జాప్రసాదకరణంబును ధనుర్భంగంబును గంసు దుస్స్వప్నంబును గువల యాపీడపీడనంబును రంగస్థలప్రవేశంబును జాణూరముష్టికులవధయును గంస

వధయును వసుదేవదేవకీ బంధమోక్షణంబును నుగ్రసేనురాజ్యస్థాపనంబును
 రామకృష్ణులు సాందీపనివలన విద్య లభ్యసించుటయును సంయమనీనగర గమ
 నంబును గురుపుత్రదానంబును నుద్ధవుని ఘోషయాత్రయును భ్రమరగీతలును
 గుబ్బావాసగమనంబును గరినగరంబునకు నక్రూరుండు సని కుంతీదేవి నూరా
 ర్చుటయు కంసభార్య లగు నస్త్రీప్రాస్తులు జరాసంధునకుం గంసుమరణం బెఱిం
 గించుటయును జరాసంధుని దండయాత్రయును మధురానగరనిరోధనంబును
 యుద్ధంబున జరాసంధుండు సప్తదశవారంబులు పలాయితుం డగుటయును
 నారదప్రేరితుం డై కాలయవనుండు మధురపై దాడివెడలుటయును ద్వారకా
 నగరనిర్మాణంబును మధురాపురనివాసులం దన యోగబలంబున హరి ద్వారకా
 నగరంబునకుం దెచ్చుటయును గాలయవనుండు హరివెంటం జని గిరిగుహయందు
 నిద్రితుం డైన ముచుకుందుని కోపదృష్టివలన నీటగుటయును ముచుకుందుండు
 హరిని సంస్తుతిచేసి తపంబునకుం జనుటయును జరాసంధుండు క్రమ్మట రామ
 కృష్ణులపై నేతెంచుటయును బ్రవర్షణపర్వతారోహణంబును గిరిదహనంబును
 గిరి డిగ్గ నుఱికి రామకృష్ణులు ద్వారకానగరంబునకుం జనుటయును రుక్మిణీ
 జననంబును రుక్మిణీసందేశంబును వాసుదేవాగమనంబును రుక్మిణీగ్రహణం
 బును రాజలోకపలాయనంబును రుక్మి యనువాని భంగంబును రుక్మిణీకల్యాణం
 బును నను కథలు గల దశమస్కంధంబునందలి పూర్వభాగము. 1790




శ్రీ రస్తు
శ్రీకృష్ణాయ నమః



శ్రీమదాంధ్రభాగవతము

దశమస్కంధము, ఉత్తరభాగము



కర పరిశోషితర

త్నాకర కమనీయగుణగణాకర కారు

ణ్యాకర భీకరశరథా

రాకంపితదానవేంద్ర రామనరేంద్రా.

1

వ. మహనీయగుణగర్విష్టు లగు నమ్మునిశ్రేష్ఠులకు నిఖిలపురాణవ్యాఖ్యాన వైఖరి
సమేతుం డైన సూతుం డి ట్లనియె నట్లు ప్రాయోపవిష్టుం డైన పరీక్షిన్న
రేంద్రుండు రుక్మిణీపరిణయానంతరంబున నైన కథావృత్తాంతం బంతయు వినిసింపు
మనిన శుకయోగీంద్రుం డి ట్లనియె.

2

—ॐ ప్రద్యుమ్నకుమారచరిత్ర ప్రారంభము —

ఉ. తామరసాక్షునంశమున దర్పకుఁ డీశ్వరుకంటిమంటలం
దా మును దగ్ధుండై పిదపఁ దత్పరమేశుని దేహలబ్ధికై
వేమటు నిష్ఠఁ జేసి హరివీర్యమునం బ్రభవించె రుక్మిణీ
కామినిగర్భమం దసురఖండనుమాటమూర్తియో యనన్.

3

వ. అంత నాడింభకుండు ప్రద్యుమ్నుం డనుపేర విఖ్యాతుం డయ్యె నాశిశువు
సూతికాగృహంబునం దల్లి పొదిగిట నుండం దనకు శత్రుం డని యెఱింగి
శంబరుం డను రాక్షసుండు దన మాయాబలంబునం గామరూపి యై వచ్చి
కొనిపోయి సముద్రంబులో వైచి తన గృహంబునకుం జనియె నంత నాశాబకుండు
జలధి జలంబునం దిగంబడ నొడిసి యొక మహామీనంబు మ్రింగె నందు.

4

క. జాలిం బడి పాటుజలచర, జాలంబులఁ బోవనీక చని రోషాగ్ని
జ్వాలలు నిగుడఁగ నూరక, జాలంబులు వైచిపట్టుజాలరు లంతన్.

5

వ. సముద్రంబులోన నామీనంబుచు దత్సహచరంబు లైన మీనంబులనుం బట్టికొని
తెచ్చి శంబరునకుం గానికఁగా నిచ్చిన నతఁడు వండి తేం డని మహానస
గృహంబునకుం బంచిన.

6

క. రాజనగరియడబాలలు, రాజీవముకడుపు వ్రచ్చి రాజనిభాస్యున్
రాజశిశువుఁ గని చెప్పిరి, రాజీవదళాక్షి యైనరతికి నరేంద్రా.

7

వ. అంత నారదుండు వచ్చి బాలకుని జన్మంబును శంబరోద్యోగంబును మీనోదర
ప్రవేశంబునుం జెప్పిన విని యారతి మాయావతి యనుపేర శంబరునియింటఁ
బాతివ్రత్యంబు సలుపుచు దహనదగ్ధుం డయిన తన పెనిమిటి శరీరధారణంబు
సేయుట కెదురుచూచుచున్న యది గావున నయ్యర్థకుండు దర్పకుం డని తెలిసి
మెల్లన పుత్రార్థిని యైనతెఱంగున శంబరుని యనుమతి వడసి సూపకారుల
యొద్ద నున్న పాపనిం దెచ్చి పోషించు చుండె నాకుమారుండును శీఘ్ర
కాలంబున నారూఢయశావనుం డై.

8

క. సుందర మగుతనరూపము, సుందరు లొకమాటు దేటి చూచినఁ జాలున్
సౌందర్య మేమి చెప్పను, బొందెద మని డాయుబుద్ధిఁ బుట్టించు నృపా.

9

సీ. చక్కని వారలచక్కఁదనంబున కుపమింప నెవ్వఁడు యోగ్యుఁ డయ్యె
మిక్కిలితపమున మెఱయునంబికకు నై శంకరు నెవ్వఁడు సగము సేసె
బ్రహ్మత్వమును బొంది పరఁగువిధాతను వాణికై యెవ్వఁడు వాడి సెటిచె
వేయిడాఁగులతోడివిబుధలోకేశుని మూర్తికి నెవ్వఁడు మూల మయ్యె

తే. మునులతాలిమి కెవ్వఁడు ముల్లుసూపు, మగలమగువల నెవ్వండు మరులుకొలుపుఁ
గుసుమధనువున నెవ్వండు కొనువిజయము, చిగురువాలున నెవ్వండుసిక్కుపటుచు.

వ. అని తన్ను లోకులు వినుతించు ప్రభావంబులు గలిగి పద్మదళలోచనుండును
బ్రలంబబాహుండును జగన్తోహనాకారుండు నైన పంచబాణునిం గని లజ్జాహాస
గర్భితంబు లైన చూపులం జూచుచు మాయావతి సురతభ్రాంతిఁ జేసినం జూచి
ప్రద్యుమ్నం డి ట్లనియె.

11

మత్తకోకిలము. నాతనూభవుఁ డీతఁ డంచును నాన యించుక లేక యో

మాత నీ విది యేమి నేఁ డిటు మాతృభావము మాని సం

ప్రీతిఁ గామినిభంగిఁ జేసెదు పెక్కువిభ్రమముల్ మహా

ఖ్యాతవృత్తికి నీకు ధర్మము గాదు మోహము సేయఁగాన్.

12

వ. అనిన రతి యి ట్లనియె నీవు నారాయణనందనుండ వైన కందర్పుండవు పూర్వ
కాలంబున నేను నీకు భార్య నైన రతిని నీవు శిశు వై యుండునెడ నిర్దయుం
డై దొంగిలి తల్లిం దొఱుగఁ జేసి శంబరుండు కొనివచ్చి నిన్ను నీరధిలో వైచిన
నొక్కమీనంబు మ్రింగె మీనోదరంబు వెడలితీవు మీఁదటి కార్యమాకర్ణింపుము.

క. మాయావి వీఁడు దుర్మతి, మాయఁడు సంగరములం దమర్త్యుల గెలుచున్
మాయికరణమున వీనిన్, మాయింపుము మోహనాదిమాయలచేతన్.

14

మత్తకోకిలము. పాపకర్తుఁడు వీఁడు నిన్నిటఁ బట్టి తెచ్చిన లేచి నా
పాప డెక్కడఁ బోయెనో సుతుఁ బాపితే విధి యంచు డా

గ్రేపుఁ బాసినగోవుభంగిని ఖన్న యై వడి గాఢసం

తాప యై నిను నోచి కాంచినతల్లి కు య్యిడ కుండునే.

15

వ. అని పలికి మాయావతి మహానుభావుం డైన ప్రద్యుమ్నునికి సర్వశత్రుమాయా
వినాశి యయిన మహామాయావిద్య నుపదేశించె నివ్వధంబున.

16

మ. గురుమాయారణవేది యై కవచియై కోదండి యై బాణి యై
హరిజం డోరి నిశాట వైచితీవి నాఁ డంభోనిధి నన్ను ఘో
రరణాంభోనిధి వైతు నిన్ను నిదె వే రమ్మంచుఁ జీరెన్ మనో
హరదివ్యాంబరు నుల్ల సద్దనుజసేనాడంబరున్ శంబరున్.

17

చ. అదలిచి యిట్లు కృష్ణసుతుఁ డాడిననిఘరభాషణంబులం
బదహత మై వడిం గవియుపన్నగ రాజముఁ బోలి శంబరుం
డదరుచు లేచి వచ్చి గద నచ్యుతనందను వ్రేసె నుజ్జ్వల
ద్భిదురకతోరఘోషసమభీషణనాదము చేసి యార్చుచున్.

18

క. దనుజేంద్రుఁడు వ్రేసినగదఁ, దనగదచే బాయ నడిచి దనుజులు బెదరెన్
దనుజాంతకునికుమారుఁడు, దనుజేశునిమీఁద నార్చి తనగద వైచెన్.

19

వ. అంత నారక్కసుండు వెక్కసం బగు రోసంబునఁ దనకుఁ దొల్లి మయుం డెఱిం
గించిన దైతేయమాయ నాశ్రయించి మింటికి నెగసి పంచబాణునిపై బాణ
వర్షంబు గురిసిన నమ్మహారథుండు నొచ్చియు సంచలింపక మచ్చరంబున సర్వ
మాయావినాశని యైన సాత్త్వికమాయం బ్రయోగించి దనుజుని బాణవృష్టి
నివారించె మఱియు వాఁడు భుజగగుహ్యాకపిశాచమాయలు పన్ని నొప్పించిన
నన్నియుం దప్పించి.

20

క. దండధరమూర్తిఁగైకొని, యొం డాడక చక్రిసూనుఁ డుగ్రతరాసిన్
ఖండించె శంబరునితలఁ, గుండలకోటీరమణులు గుంభిని రాలన్.

21

క. చిగురాకడిదపుధారను, జగములఁ బరవశము సేయుచలపాదికి దొ
డ్డగునుక్కడిదంబునఁ దన, పగతుం దెగ వ్రేయు టెంతపని చింతింపన్.

22

క. బెగడుచు నుండఁగ శంబరుఁ, దెగడుచుఁ బూవింటిజోదుధీరగుణాంబుల్
వొగడుచుఁ గురిసిరి ముదమున, నెగడుచుఁగుసుమములముసురు నిర్జరు లధిపా.

— రతీదేవి ప్రద్యుమ్నసహిత యై గగనమార్గంబున ద్వారకకుఁ బోవుట —

వ. ఇట్లు శంబరుని వధియించి విలసిల్లు చున్న యించువిలుకానిం గొంచు నాకాశ
చారిణి యైన యారతీదేవి గగనపథంబుఁ బట్టి ద్వారకానగరోపరిభాగంబునకుం
జనుదెంచిన.

24

ఆ. మెలుఁగుఁదీగెతోడి మేఘంబుకై వడి, యువిదతోడ మింటి నుండి కదలి
యరుగుదెంచె మదనుఁ డంగనాజనములు, మెలుగు చున్న లోనిమేడకడకు.

25

మ. జలదశ్యాముఁ బ్రలంబబాహుయుగళుం జంద్రాననున్ నీలసం

- కులవక్త్రాలకుఁ బీతవాసు ఘనవత్సున్ సింహమధ్యున్ మహా
త్పలపత్రేక్షణు మందహాసలలితుం బంచాయుధున్ నీరజా
తులు దా రేమటుపాటు చూచి హరి యంచుం డాఁగి రయ్యెయెడన్. 26
- క. కొందలు హరి యగునందురు, కొందలు చిహ్నములు కొన్నికొన్ని హరికి లే
వందురు మెల్లనె తెలియుద, మందురు మరుఁ జూచి కొంద అబలలు గుము లై.
క. హరి యని వెనుచని పిదపన్, హరిఁ బోలెడువాఁడు గాని హరి గాఁ డనుచున్
హరిమధ్య లల్లనల్లన, హరినందను డాయ వచ్చి రాశ్చర్యమునన్. 28
- ఉ. అన్నులు సేర వచ్చి మరు నందఱుఁ జూడఁగఁ దాను వచ్చి సం
పన్న గుణాభిరామ హరిపట్టపుదేవి విదర్భపుత్రి క్రేఁ
గన్నుల నాకుమారకునికై వడి నేర్పడఁ జూచి బోటితోఁ
జన్నులు సేఱ ని ట్లనియె సంభ్రమదై న్యము లుల్లసిల్లఁగన్. 29
- శా. ఈకంజేక్షణుఁ డీకుమారతిలకుం డీయిందుబింబాననుం
డీకంఠీరవమధ్యుఁ డిచ్చటికి నేఁ డెందుండి యేతెంచెనో
యీకల్యాణునిఁ గన్న భాగ్యవతి ము న్నేనోములన్ నోఁచెనో
యేకాంతామణియందు వీఁగి కనెనో యేకాంతుఁ డీకాంతునిన్. 30
- శా. ఆళి నాతొలుచూలిపాపనికి బోర్కాడించి నే సూతికా
శాలామధ్యవిశాలతల్పగత నై చ న్నిచ్చి నిద్రింప నా
బాలున్ నాచనుఁబాలకుం జెఱిచి యేపాపాత్తు లేత్రోవ ము
న్నే లీలం గొనిపోయిరో శిశువుఁ దా నేతల్లి రక్షించెనో. 31
- క. కొడుకఁడు నాపొదిగిటిలోఁ, జెడి పోయిననాఁటనుండి చెలియా తెలియం
బడ దేవార్తయు నతఁడే, వడువున నెచ్చోట నిలిచి వర్తించెడినో. 32
- క. ఇందాఁక వాఁడు బ్రదికిన, సందేహము లేదు దేహచాతుర్యవయ
స్సౌందర్యంబుల లోకులు, వందింపఁగ నితనియంతవాఁ డగుఁజుమ్మా. 33
- మ. అతివా సిద్ధము నాఁటిబాలకున కీయాకార మీవర్ణ మీ
గతి యీహాసవిలోకనస్వరము లీగాంభీర్య మీకాంతి వీఁ
డతఁడే కాఁ దగు నున్న వారలకు నాయాత్మేశుసారూప్యసం
గతి సిద్ధింపదు వీనియందు మిగులం గౌతూహలం బయ్యెడిన్. 34
- క. పొదలెడి ముదమునఁ జిత్తము, గదలెడి నాయెడమమూఁపు గన్నులవెంటం
బొదలెడి నానందాశ్రులు, మెదలెడి బాలిండ్ల బాలు మే లయ్యెడినో. 35
- వ. అని డోలాయమానమానస యై వితర్కించుచు. 36
- క. తనయుఁ డని నొడువఁ దలఁచును, దనయుఁడుగాకున్న మిగులఁ దతిగొనిసవతుల్
దను నగియెద రని తలఁచు న,తనుసంశయ మలమిఁకొనఁగఁ దనుమధ్య మడిన్. 37
- వ. ఇట్లు రుక్మిణీదేవి విచారించు చుండ లోపలిగరి కావలివారివలన విని కృష్ణుండు

దేవకీవసుదేవులం దోడ్కొని చనుదెంచి సర్వజ్ఞం డయ్యు నేమియు వివరింపక
యూరకుండె నంత నారదుండు సనుదెంచి శంబరుండు గుమారునిం గొనిపోవుట
మొదలైన వార్త లెఱింగించిన. 33

క. చచ్చినబాలుడు గ్రమ్మఱ, వచ్చినక్రియ వచ్చెఁ బెక్కువర్షములకు నీ
సచ్చరితు నేడు గంటిమి, చెచ్చెర ము న్నెట్టి తనము నేయంబడెనో. 39

వ. అని యంతగిపురకాంతలును దేవకీవసుదేవ రామకృష్ణులును యథోచితక్రమంబున
నా దంపతుల దివ్యాంబరాభరణాలంకృతుల సత్కరించి సంతోషించిరి రుక్మిణీ
దేవియు నందనుం గొఁగిలించుకొని. 40

శా. అన్నా నాచనుఁ బాపి నిన్ను దనుజుం డంభోనిధిఁ వైచెనే
యెన్నేవర్షము లయ్యెఁ బాసి సుత నీ వేరిత జీవించి యే
సన్నాహంబున శత్రు గెల్చితివా యాశ్చర్యంబు సంధిలైడిఁ
నిన్నుం గాంచితి నింతకాలమునకు నే ధన్యతం జెందితిఁ. 41

వ. అని కొడుకుం జూచి సంతోషించి కోడలిగుణంబులు కైవారంబు నేసి వినో
దించుచుండె నంత ద్వారకానగరంబు ప్రజలు విని హర్షించి రందు. 42

క. సిరిపెనిమిటిపుత్రకుఁ డగు, మరుఁ గని హరిఁ జూచినట్ల మాతలు దమలోఁ
గరఁగుదురట పరకాంతలు, మరుఁ గని మోహంధకారమగులు గారే. 43

వ. అని చెప్పి శుకుం డి ట్లనియె. 44

— శ్రీకృష్ణుండు లోకాపవాద నివృత్తికొఱకు స్యమంతకమణిం దెచ్చుట —

క. సత్రాజిత్తు నిశాచర, శత్రునకుం గీడు నేసి సద్వినయముతోఁ
బుత్రి స్యమంతకమణియును, మైత్రిం గొని తెచ్చి యిచ్చె మనుజాధీశా. 45


వ. అనిన విన రా జి ట్లనియె. 46

ఆ. శౌరి కేమితప్పు సత్రాజితుఁడు నేనె, గూతు మణిని నేల కోరి యిచ్చె
నతని కెట్లు గలిగె నా స్యమంతకమణి, విప్రముఖ్య నాకు విస్తరింపు. 47

వ. అనిన విని శుకయోగివర్యుం డి ట్లనియె సత్రాజిత్తనువాడు సూర్యునకు భక్తుం
డై చెలిమి సేయ నతనివలన సంతసించి సూర్యుండు స్యమంతకమణి నిచ్చె నా
మణి కంతంబున ధరియించి సత్రాజిత్తు భాస్కరునిభంగి భాసమానుం డై ద్వారకా
నగరంబునకు వచ్చిన దూరంబున నతనిం జూచి జనులు మణిప్రభాపటలతేజో
హృత దృష్టు లయి సూర్యుం డని శంకించి వచ్చి హరి కి ట్లనిరి. 48

క. నారాయణ దామోదర, నీరజదళనేత్ర చక్రి నిఖిలేశ గదా
ధారణ గోవింద నమ, స్కారము యదుపుత్ర నిత్యకల్యాణవిధి. 49

మ. దివిజాధీశ్వరు లిచ్చగింతురు గదా దేవేశ నిజాడ యా
దవవంశంబున గూఢమూర్తివి జగత్పాణుండ వై యుండఁగా



భవదీయాకృతిః జూడ నేఁ డిదె రుచిప్రచ్ఛన్నదిగ్భాగుఁ డై
రవియో నీరజగర్భుఁడో యొకఁడు సేరన్ వచ్చె మార్గంబునన్. 50

వ. అని యిట్లు పలికిన మూఢజనులం జూచి గోవిందుండు నగి మణిసమేతుం డైన
సత్రాజితుండు గాని సూర్యుండు గాఁ డని పలికెనంత సత్రాజితుండు శ్రీయుతం
బయి మంగళాచారసంచారం బైన తన గృహంబునకుం జని మహీసురులచేత
నిజదేవతామందిరంబున నమ్మణిశ్రేష్ఠంబు ప్రవేశంబు నేయించె నదియును బ్రతి
దినంబు నెనిమిది బారువుల సువర్ణంబు గలిగించుచుండు. 51

క. ఏరా జేలెడు వసుమతి, నారత్నము పూజ్యమాన మగు నక్కడ రో
గారిష్టసర్వమాయిక, మారీదుర్భిక్షభయము మాను నరేంద్రా. 52

క. అమ్మణి యాదవవిభునకు, ని మ్మని హరి యడుగ నాతఁ డీక ధనేచ్ఛం
బొమ్మని పలికెను జక్రికి, నిమ్మణి యీకున్న మీఁద నే మా ననుచున్. 53

వ. అంత. 54

చ. అడరెడువేడ్కఁ గంతమున నమ్మణిఁ దాల్చి ప్రసేనుఁడొక్కనాఁ
డడవికి ఘోరవన్యమృగయారతి నేఁగిన వానిఁ జంపి పైఁ
బడి మణిఁ గొంచు నొక్కహరి పాటఁగ దాని వధించి డాసి యే
ర్పడఁ గనె జాంబవంతుఁడు ప్రభాత్తదిగంతము నాస్యమంతమున్. 55

క. కని జాంబవంతుఁ డామణిఁ, గొనిపోయి సమీపశైలగుహఁ జొచ్చి ముదం
బునఁ దనకూరిమిసుతకును, ఘనకేళీకందుకంబుగాఁ జేసె నృపా. 56

వ. అంత సత్రాజితుండు తన సహోదరుం డైన ప్రసేనునిం గానక దుఃఖించుచు. 57

మ. మణి కంతంబునఁ దాల్చి నేఁ డడవిలో మావాఁడు వర్తింపఁగా
మణికై పట్టి వధించినాఁడు హరికిఁ మర్యాద లే దంచు దూ
షణముం జేయఁగ వానిదూషణముఁ గంసధ్వంసి యాలించి యే
వ్రణమున్ నాయెడ లేదు నింద గలిగెన్ వారించు తేరితియో. 58

వ. అని వితర్కించి. 59

మ. తనవా రెల్లఁ బ్రసేనుజూడఁ దెలుపం దర్శించుచున్ వచ్చి త
ద్వనవీధిం గనె నేలఁ గూలిన మహాశ్వంబుం బ్రసేనుం బ్రసే
నుని హింసించిన సింహమున్ మృగపతిన్ నొప్పించి ఖండించి యే
గిన భల్లూకము సొచ్చి యున్న గుహయుం గృష్ణుండు రోచిష్టుఁ డై. 60

వ. కని తనవెంట వచ్చిన ప్రజల నెల్ల గుహాముఖంబున విడిచి సాహసంబున మహాను
భావుం డైన హరి నిరంతరనిబిడాంధకారబంధురం బయి భయంకరం బై విశాలం
బయిన గుహాంతరాళంబు సొచ్చి చని యక్కడ నొక్కబాలిక కెదుర దర్శనీయ
కేళికందుకంబుగా వ్రేలం గట్టఁబడిన యమ్మణిశ్రేష్ఠంబుఁ గని హరింప నిశ్చయించి.

క. మెల్ల నె పదము లిడుచు యదు, వల్లభుఁ డా శిశువుకడకు వచ్చిన గుండెల్

- జల్లనగఁ జూచి కంపము, మొల్లంబుగ దానిదాది మొఱవెట్టె నృపా. 62
- వ. అంత నాధ్వని విని బలవంతుం డైన జాంబవంతుండు వచ్చి తన స్వామి యని కృష్ణు నెఱుంగక ప్రాకృతపురుషుం డని తలంచి కృష్ణునితో రణంబుచేసె నందు.
- క. పలలమునకు బోరెడుడే, గలక్రియ శస్త్రములఁ దరులఁ గరముల విజయే చ్చల నిరువదియెనిమిది దిన, ములు వోరిరి నగచరేంద్రముఖ్యుఁడు హరియున్.
- క. అడిదములుఁ దరులు విఱిగిన, బెడిదము లగు మగతనములఁ బిలుతివక వడిం బిడుగులవడువునఁ బడియెడి, పిడికిటిపోటులను గలన బెరసి రిరువురున్. 65
- శా. స్పష్టాహంకృతు లుల్లసిల్ల హరియున్ భల్లూకలోకేశుఁడున్
ముష్టాముష్టి నహర్నిశంబు జయసమ్మోహంబునం బోరుచోఁ
బుష్టిం బాసి ముకుందముష్టిహతులం బూర్ణశ్రమోపేతుఁ డై
పిష్టాంగోరుశరీరుఁడై యతఁడు దా భీతాత్ముఁ డై యిట్లనున్. 66
- వ. దేవా నిన్నుఁ బురాణపురుషు నధీశ్వరు విష్ణుం బ్రభవిష్ణు నెఱుంగుదు సర్వ భూతంబులకుం బ్రాణప్రతాపధైర్యబలంబులు నీవ విశ్వంబునకు సర్వస్థితి లయంబు లెవ్వ రాచరింతును వారికి సర్వస్థితిలయంబులఁ జేయు నీశ్వరుండవు నీవ యాత్మవు నీవ యని మఱియును. 67
- సీ. బాణాగ్ని నెవ్వఁడు పఱిపి పయోరాశి నింకించి బంధించి యేపు మాపెఁ
బరఁగ నెవ్వఁడు ప్రతాపప్రభారాశిచే దానవగర్వాంధతమస మడఁచెఁ
గంజాతములు ద్రెంచు కరిభంగి నెవ్వఁడు దశకంఠకంఠ బృందములు ద్రుంచె
నాచంద్రసూర్య మై యమరు లంకారాజ్యమునకు నెవ్వఁడు విభీషణుని నిలిపె
తే. నన్ను నేలినలోకాధినాథుఁ డెవ్వఁ, డంచితోదారకరుణారసాన్ని యెవ్వఁ
డాతఁడవు నీవ కావె మహాత్మ నేఁడు, మాటుపడి యెగ్గు నేసితి మటువవలయు.
- వ. అని యిట్లు పరమభక్తుం డైన జాంబవంతుండు వినుతించిన నతని శరీరనిగ్రహ నివారణంబుగా భక్తవత్సలుం డైన హరి దన కరంబున నతనిమేను నిమిరి మేఘ గంభీరభాషణంబుల నిట్లనియె. 69
- క. ఈ మణి మాచేఁ బడె నని, తామసు లొనరించునింద దప్పెడుకొఱకై
నీమందిర మగు బిలమున, కే మరుదెంచితిమి భల్లుకేశ్వర వింశే. 70
- వ. అనిన విని సంతసించి జాంబవంతుఁడు మణియునుం దన కూతు జాంబవతి యను కన్యకామణియునుం దెచ్చి హరికిఁ గానికఁగా సమర్పించె నటమున్న హరి వెంట వచ్చినవారలు బిలంబువాకిటం బండ్రెండుదినంబులు హరి రాక కెదురు చూచి వేసరి వగచి పురంబునకుం జని రంత దేవకీవసుదేవులును రుక్మిణియును మిత్రబంధుజ్ఞాతిజనులును గుహ సొచ్చి కృష్ణుఁడు రాక చిక్కె నని శోకించి. 71
- క. దుర్గమ మగు బిలమున హరి, నిర్గతుఁ డై చేరవలయు నేఁ డని పౌరుల్
వర్గము లై సేవించిరి, దుర్గం గృతకుశలమార్గఁ దోషితభర్గన్. 72
- క. డోలాయితమానసు లై, జాలింబడి జనులు గొలువఁ జండిక పలికె

- బాలామణితో మణితో, హేలాగతి వచ్చు నంబుజేక్షణుఁ డనుచున్. 73
- క. యత్నము సఫలం బయిన స, పత్నసమూహములు బెగడఁ బద్మాక్షుం డా
రత్నముతోఁ గన్యాజన, రత్నముతోఁ బురికి వచ్చె రయమున నంతన్. 74
- క. మృతుఁ డైనవాఁడు పునరా, గతుఁడైనక్రియం దలంచి కన్యామణిసం
యుతుఁడై వచ్చిన హరిఁ గని, వితతోత్సవకాతుకముల వెలసిరి పౌరుల్. 75
- వ. ఇట్లు హరి దన పరాక్రమంబున జాంబవతీదేవిం బరిగ్రహించి రాజసభకు సత్రా
జిత్తుం బిలిపించి తద్వృత్తాంతం బంతయు నెఱింగించి సత్రాజిత్తునకు మణి నిచ్చె
నతండును సిగ్గువడి మణిం బుచ్చుకొని పశ్చాత్తాపంబు నొందుచు బలవద్విరో
ధంబునకు వెఱచుచు నింటికిఁ జని. 76
- క. పాపాత్ములపాపములం, బాపంగా నోపునట్టి పద్మాక్షునిపైఁ
బాపము గల దని నొడివిన, పాపాత్మునిపాపమునకుఁ బారము గలదే. 77
- మ. మితభాషిత్యము మాని యేల హరిపై మిథ్యాభియోగంబు నే
సితిఁ బాపాత్ముఁడ నర్థలోభుఁడను దుశ్చిత్తుండ మత్తుండ దు
ర్జతి నీదేహముఁ గాల్పనే దురిత మే మార్గంబునం బాయు నే
గతిఁ గంసారి ప్రసన్నుఁ డై మనుచు నన్ గారుణ్యభావంబునన్. 78
- ఆ. మణిని గూతు నిచ్చి మాధవుపదములు, పట్టుకొంటినేని బ్రదుకు గలదు
సంతసించు నతఁడు సదుపాయ మగు నిది, సత్య మితరవృత్తిఁ జక్కఁబడదు. 79
- మ. అని యిబ్బంగి బహుప్రకారముల నేకాంతస్థుఁ డై యింటిలోఁ
దనబుద్ధిం బరికించి నీతిగని సత్రాజిత్తు సంప్రాప్తశో
భనుఁడై యిచ్చె విపత్ప్రయోధితికిఁ భామామనోహరికిఁ
దనుజాధీశవిదారికిఁ హరికిఁ గాంతారత్నమున్ రత్నమున్. 80
- ఉ. తామరసాక్షుఁ డచ్యుతుఁ డుదారయశోనిధి పెండ్లియాడె నా
నామనుజేంద్రనందితగుణస్థితిలక్షణ సత్యభామ ను
ద్దామపతిప్రతాప్తనయధర్మ విచక్షణతాదయాయశః
కామసు సత్యభామను ముఖద్యుతినిర్జితసోమ నయ్యెడన్. 81
- క. మణి యిచ్చినాఁడు వాసర, మణి నీకును మాకుఁ గలవు మణులు కుమారీ
మణి చాలు నంచుఁ గృష్ణుఁడు, మణి సత్రాజిత్తునకును మరలఁగ నిచ్చెన్. 82
- వ. అంత నక్కడఁ గుంతీసహితు లయిన పాండవులు లాక్షాగారంబున దగ్ధులై రని
విని నిఖిలార్థదర్శనం డయ్యును గృష్ణుండు బలభద్రసహితుం డై కరినగరం
బునకుం జని కృప విదుర గాంధారి భీష్మ ద్రోణులం గని దుగిభోపశమనాలాపంబు
లాడుచుండె నయ్యెడ. 83

శతధన్వుఁడు సత్రాజితునిఁ జంపి మణి నపహరించుట

- సీ. జగతీశ వినవయ్య శతధన్వుఁ బొడగని యక్రూరకృతవర్త లాప్తవృత్తి
మన కిత్తు ననుచు సమ్మతిఁ జేసి తనకూతుఁ బద్మాక్షునకు నిచ్చి పాడి ధప్పె

ఖలుఁడు సత్రాజితుఁ డలయ కేక్రియనైన మణిపుచ్చుకొనుము నీమతము మెఱసి
యని తన్నుఁ బ్రేరేప నాశతధన్వండు పశువుఁ గటికివాఁడు పట్టి చంపు

ఆ. కరణి నిదురవోవఁ గడఁగి సత్రాజిత్తుఁ, బట్టి చంపి వానిభామ లెల్ల
మొఱలువెట్ట లోభమునఁ జేసి మణి గొంచుఁ, జనియె నొక్కనాఁడు జనవరేణ్య.

వ. ఇట్లు హతుం డైన తండ్రిం గని శోకించి సత్యభామ యతనిం దైలద్రోణియందుఁ
బెట్టించి హస్తీపురంబునకుం జని సర్వజ్ఞుం డైన హరికి సత్రాజిత్తు మరణంబు
విన్నవించిన హరియును బలభద్రుండు నీశ్వరు లయును మనుష్యభావంబుల
విలపించి రంత బలభద్ర సత్యభామా సమేతుం డై హరి ద్వారకానగరంబునకు
మరలి వచ్చి శతధన్వం జంపెద నని తలంచిన నెఱింగి శతధన్వండు ప్రాణ
భయంబునఁ గృతవర్తునింటికిఁ జని తనకు సహాయుండవు గ మ్మని పలికినం గృత
వర్త యి ట్లనియె. 85

ఉ. అక్కట రామకృష్ణులు మహాత్ములు వారల కెగ్గు సేయఁగా
నిక్కడ నెవ్వఁ డోపు విను మేర్పడఁ గంసుఁడు బంధుయుక్తుఁ డై
చిక్కఁడె మున్ను మాగధుఁడు సేనలతోఁ బదియెడుతోయముల్
దిక్కులఁ బాఱఁడే మనకు దృష్టము వారలలావు వింతయే. 86

వ. అని యుత్తరంబు నెప్పిన విని శతధన్వం డక్రూరునియింటికిం జని హరితోడి
పగకుం దోడు రమ్మని చీరిన నక్రూరుండు హరి బలపరాక్రమదైర్యసైర్యంబు లుగ్గ
డించి మఱియు ని ట్లనియె. 87

సీ. ఎవ్వఁడు విశ్వంబు నెల్ల సలీలుఁ డై పుట్టించు రక్షించుఁ బొలియఁజేయు
నెవ్వనిచేష్టల నెఱుంగరు బ్రహ్మాదు లెవ్వనినూయ మోహించు భువన
మేడేడ్లపాపఁడై యేవిభుఁ డొకచేత గోరక్షణమునకై కొండ నెత్తె
నెవ్వఁడు కూటస్థుఁ డీశ్వరుఁ డద్భుతకర్తుఁ డనఁతుండు కర్తసాక్షి

తే. యట్టి ఘనునకు శౌరికి ననవరతము, మ్రొక్కెదము గాక విద్వేషమునకు నేము
వెఱుతు మొల్లము నీ వొండువెంటఁబొమ్ము, చాలుఁబదివేలువచ్చె నీసఖ్యమునను.

వ. అని యి ట్లక్రూరుం డుత్తరంబు వలికిన నమ్మహామణి యక్రూరునియొద్ద నునిచి
వెఱచి శతధన్వండు తురగాదూఢుం డై శతయోజనదూరంబు సనియె గరుడ
కేతనాలంకృతం బైన తే రెక్కి రామకృష్ణులు వెనుచని రంత నతండును మిథి
లానగరంబుఁ జేరి తత్సమీపంబునందు. 89

చ. తురగము డిగ్గి తల్లడముతో శతధన్వండు పాదచారి యై
పరువిడఁ బోకుపోకు మని పద్మదళాక్షుఁడు గూడఁ బాటి భీ
కరగతి వానిమస్తకము ఖండితమై పడ వ్రేసె జక్రముం
బరిహతదైత్యచక్రముఁ బ్రభాచయమోదితదేవశక్రమున్. 90

వ. ఇట్లు హరి శతధన్వని వధియించి వానివస్త్రంబులందు మణి వెదకి లే కుండుటఁ దెలిసి బలభద్రునికడకు వచ్చి శతధన్వం డూరక హతుం డయ్యె మణి లే దనిన బలభద్రుఁ డిట్లనియె.

91

సీ. ఆమణి శతధన్వఁ డపహరించుట నిక్క మెవ్వరిచే దాఁచ నిచ్చినాఁడొ వేగమె నీ వేగి వెదకుము పురిలోన వై దేహు దర్శింప వాంఛ గలదు పోయి వచ్చెద నీవు పొమ్మని వీడ్కొని మెల్లన రాముండు మిథిలఁ జొచ్చి పోయిన జనకుండు పొడగని హర్షించి యెంతయుఁ బ్రియముతో నెదురు వచ్చి

తే. యర్ఘ్యపాద్యాదికృత్యంబు లాచరించి, యిచ్చుగించినవస్తువు లెల్ల నిచ్చి యుండు మని భక్తిచేసిన నుండె ముసలి, కువలయేశ్వర మిథిలలోఁ గొన్ని యేండ్లు.

వ. అంత దుర్యోధనుండు మిథిలానగరంబునకుం జనుదెంచి జనకరాజుచేత సమానితుం డై.

93

క. చలమున గాంధారేయుఁడు, లలితగదాయుద్ధగౌళలము నేర్చెఁ దగ్గ హలిచే నాశ్రితనిర్జర, ఫలిచేఁ ద్రైలోక్యవీరభటగణబలిచేన్.

94

వ. అటఁ గృష్ణుండును ద్వారకానగరంబునకుం జని శతధన్వని మరణంబును మణి లే కుండుటయును సత్యభామకుం జెప్పి సత్యభామాప్రియకరుండు గావున సత్రాజిత్తునకుఁ బరలోకక్రియలు సేయించె నక్రూరకృతవర్తలు శతధన్వ మరణంబు విని వెఱచి ద్వారకానగరంబు వెడలి బహుయోజనదూరభూమికిం జని రక్త్రురుండు లేమింజేసి వానలు లేక మహాత్పాతంబులును శరీరమానసతాపంబులును ద్వారకానగరవాసులకు సంభవించిన నందుల వృద్ధజనులు బెగడి హరి కిట్లనిరి.

95

సీ. కమలాక్ష వినవయ్య కాశీశుఁ డేలెడి కుంభిని వానలు గురియకున్నఁ గోరి శ్వఫల్కునిఁ గొనిపోయి యతనికిఁ గాందిని యనియెడఁ కన్య నిచ్చి కాశీవిభుండు సత్కారంబు సేసిన వానలు గురిసె నా వసుధమీఁద నాతనిపుత్రకుఁ డైన యక్రూరుండు నంతటివాఁడు మహాతపస్వి

ఆ. మరలి వచ్చెనేని మాను నుత్పాతంబు, లెల్ల వాన గురియు నీ స్థలమున దేవ యతనిఁ దోడి తెప్పింపు మన్నింపు, మానవలయుఁ బీడ మానవులకు.

96

వ. అని పలుకు పెద్దలపలుకు లాకర్ణించి దూతలం బంపి కృష్ణుం డక్రూరుని రావించి పూజించి ప్రియకథలు కొన్ని నెప్పి సకలలోకజ్ఞుండు గావున మృదుమధుర భాషణంబుల నతని కిట్లనియె.

97

సీ. తా నేఁగుచో శతధన్వండు మణిఁ దెచ్చి నీయుంటఁ బెట్టుట నిజము దెలిసి నాడ సత్రాజిత్తునకుఁ బుత్రకులు లేమి నతనికిఁ గార్యంబు లాచరించి విత్తంబు ఋణమును విభజించుకొనియెద రతనిపుత్రక లెల్ల నతఁడు పరుల చేత దుర్మరణంబుఁ జెందినాఁ డతనికై సత్కర్తములు మీఁద జరుపవలయు

- ఆ. మణి గ్రహింపు మీవ మాయన్న నను నవ్వు, డెలమి బంధుజనుల కెల్ల జూపు
మయ్య నీగృహమున హాటకవేదికా, సహితమఖము లమరు సంతతమును. 93
- వ. అని యిట్లు సామవచనంబులు హరి వలికిన నక్రూరుండు వస్త్రచ్ఛన్నం బైన మణిం
దెచ్చి హరి కిచ్చిన. 99
- ఉ. సంతస మంది బంధుజనసన్నిధికి హరి దెచ్చి చూపె న
శ్రాంతవిభాసమానఘృణిజాలపలాయితభూనభోంతర
ధ్వాంతము హేమభారచయవర్షణవిస్తృతదేవమానవ
స్వాంతముఁ గీర్తిపూరితదిశావలయాంతము నా స్యమంతమున్. 100
- క. చక్రాయుధుఁ డీక్రియఁ దన, యక్రూరత్వంబు జనుల కందఱకును ని
ర్వక్రముగఁ దెలిపి క్రమ్మఱ, నక్రూరుని కిచ్చె మణిఁ గృపాకలితుం డై. 101
- క. ఘనుఁడు భగవంతుఁ డీశ్వరుఁ, డనఘుఁడు మణి దెచ్చి యిచ్చినట్టి కథనమున్
వినినఁ బఠించినఁ దలఁచిన, జనులకు దుర్యశముఁ బాపసంఘముఁ దలఁగున్. 102

— శ్రీకృష్ణుం డింద్రప్రస్థపురంబున కరుగుట —

- వ. అంత నొక్కనాఁడు పాండవులం జూడ నిశ్చయించి సాత్యకిప్రముఖ యాదవులు
గొలువఁ బురుషోత్తముం డింద్రప్రస్థపురంబునకుం జనినం బ్రాణంబుం గనిన
యింద్రియంబులభంగి వారఖిలేశ్వరుం డైన హరిం గని కౌగిలించుకొని కృష్ణుని
దివ్యదేహసంగమంబున నిర్ధూతకల్మషు లై యనురాగహాసవిభాసితం బైన
ముకుందముఖారవిందంబు దర్శించి యానందంబు నొందిరి గోవిందుండును యుధి
ష్ఠిరభీమసేనుల చరణంబులకు నభివందనంబులు సేసి యర్జును నాలింగగంబున సత్క
రించి నకులసహదేవులు మ్రొక్కిన గ్రుచ్చి యెత్తి యుత్తమపీఠంబున నాసీనుం
డై యుండె నప్పుడు. 103
- క. చంచద్భనకుచభారా, కుంచిత యై క్రొత్తపెండ్లికూతు రగుట నిం
చించుక సిగ్గు జనింపఁగ, బాంచాలతనూజ మ్రొక్కె బద్ధాక్షునకున్. 104
- వ. అంత సాత్యకి పాండవులచేతం బూజితుం డై యొక్క పీఠంబున నాసీనుం డై
యుండె దక్కిన యనుచరులును వారిచేతఁ బూజితు లై కొలిచి యుండిరి
హరియుం గుంతీదేవికడకుం జని నమస్కరించి యిట్లనియె. 105
- క. అత్తా కొడుకులుఁ గోడలు, జిత్తానందముగఁ బనులు సేయఁగ నాత్మా
యత్తానుగవై యాజ్ఞా, సత్తాదులు గలిగి మనుదె సమ్మోదమునన్. 106
- చ. అనవుఁడుఁ బ్రేమ విహ్వలత నందుచు గద్గదభాషణంబులం
గనుఁగవ నశ్రుతోయములు గ్రమ్మఁగ గుంతి సుయోధనుండు సే
సిన యపకారముం దలఁచి చెందిన దుగిఖము లెల్లఁ జెప్పి యా
దనుజవిరోధి కిట్లనియె దద్దయుఁ బెద్దఱికంబు సేయుచున్. 107

- సీ. అన్న నీచుట్టల నరయుదు మఱవవు నీవు పుత్తెంచిన నెమ్మితోడ
 మాయన్న యేతెంచి మముఁ జూచి పోయెను నిల్చి యున్నారము నీబలమున
 నాపిన్నవాండ్రకు నాకు ది క్కెవ్వరు నేఁ డాదిగా నింక నీవె కాక
 యఖిలజంతువుల కీ వాత్తపు గావునఁ బరులు నావా రని భ్రాంతి నేయ
- తే. నయ్య నాభాగ్య మెట్టిదో యనవరతముఁ, జిత్తముననుండి కరుణ మాచిక్కు లెల్లఁ
 బాపుచుండువుగాదె యోషరమపుణ్య, యదుకుమారవరేణ్య బుధాగ్రగణ్య. 108
- వ. అనిన యుధిష్ఠిరుం డి ట్లనియె. 109
- ఉ. పట్టఁగ లేరు నిన్నుఁ దమభావములందు సనందనాదు లే
 పట్టుననైన నట్టి గుణభద్ర చరిత్రుఁడ వీవు నేఁడు మా
 చుట్టమ వంచు వచ్చెదవు చూచెద వల్పుల మైన మమ్ము నే
 మెట్టితపంబు చేసితి మధీశ్వర పూర్వశరీరవేశలన్. 110
- వ. అని ధర్మజుండు దన్నుఁ బ్రార్థించిన నింద్రప్రస్థపురంబు వారలకు నయనానందంబు
 నేయుచు హరి గొన్ని నెలలు వసియించి యుండె నం దొక్కనాఁడు. 111
- మ. తురగశ్రేష్ఠము నెక్కి కంకటధనుస్తూజీశరోపేతుఁ డై
 హరితోడఁ వనభూమి కేఁగి విజయుం డాసక్తుఁ డై చంపె శం
 బరశార్దూలతరతుశల్యచమరీభల్లూకగంధర్వకా
 సరకంఠీరవఖడ్గకోలహరిణీసారంగముఖ్యంబులన్. 112
- క. అచ్చోటఁ బవిత్రము లై, చచ్చినమృగరాజి నెల్ల జననాథునకుం
 దెచ్చి యొసంగిరి మెచ్చుగఁ, జెచ్చెర నరుఁ గొల్చి యున్న నేవకు లధిపా. 113
- వ. అంత నర్జునుండు నీరువట్టున డస్సిన యమునకుం జని యమ్మహారథు లైన నరనారా
 యణు లందు వార్చి జలంబులు ద్రావి యొక పులినప్రదేశంబున నుండి. 114
- ఉ. ఉపగతు లైనయట్టిపురుషోత్తమపార్థులు గాంచి రాపగా
 విపులవిలోలనీలతరవీచికలందు శిరోజభారరు
 చ్యవహాసితాళిమాలిక నుదంచితబాలశశిప్రభాలికం
 దపనునిబాలికఁ మదనదర్పణతుల్యకపోలపాలికన్. 115
- వ. కని యచ్యుతుండు వంచిన వివ్వచ్చుండు సని యాకన్య కి ట్లనియె. 116
- మ. సుదతీ యెవ్వరిదాన వేమికొఱ కిచ్చోటం బ్రవర్తించె దె
 య్యది నీనామము గోర్కి యెట్టిది వివాహకాంక్షతోఁ గూడి యీ
 నదికిఁ వచ్చినజాడ గానఁబడె ధన్యం బయ్యె నీరాక నీ
 యుదయాదిస్థితి నెల్లఁ జెప్పు మబలా యుద్యత్కురంగేక్షణా. 117
- వ. అనిన నర్జునునకుఁ గాళింది యి ట్లనియె. 118
- మ. నరవీరోత్తమ యేను సూర్యునిసుతఁ నాపేరు కాళింది భా
 స్కరసంకల్పితగేహమందు నదిలోఁ గంజాక్షు విష్ణుం బ్రభుఁ
 వరుఁ గాఁ గోరి తపంబు నేయుదు నొరుఁ వాంఛింపఁ గృష్ణుండు వ

న్యరతిక వచ్చి వరించు నంచుఁ బలికె నాతండ్రి నాతోడుతన్. 119

వ. అనిన విని ధనంజయుం డా నీలవేణీపలుకులు హరికిం జెప్పిన విని సర్వజ్ఞుం డైన హరియు హరిమధ్యను రథంబుమీఁద నిడుకొని ధర్మరాజుకడకుం జని వారలు గోరిన విశ్వకర్తను రావించి వారిపురం బతేవిచిత్రంబు సేయించె. 120

క. దేవేంద్రునిఖాండవ మ, ప్పావకునకు నీఁ దలంచి పార్థుని రథికుం గావించి సూతుఁ డయ్యెను, గోవిందుఁడు మఱఁదితోడికూరిమి వెలయన్. 121

వ. ఇట్లు నరనారాయణులు సహాయులుగా దహనుండు ఖాండవవనంబు దహించి సంతసించి విజయునకు నక్షయతూణీరంబులు నభేద్యకవచంబును గాండివ మని యెడి బాణాసనంబును దివ్యరథంబును ధవళరథ్యంబులు నిచ్చె నందు. 122

ఉ. వాసవసూనుచే దనకు వహ్నిశిఖాజుతోగ్రవేదనల్
వాసినఁ జేసి యొక్కసభ పార్థున కిచ్చె మయుండు ప్రీతుండై
యాసభలోనఁ గాదె గమనాగమనంబులఁ గౌరవేంద్రుఁ డు
ల్లాసముఁ బొసి యుండుట జలస్థలనిర్ణయబుద్ధిహీనుఁ డై. 123

శ్రీకృష్ణుండు కాళింది మిత్రునిద నాగ్నజితి భద్రలక్షణ యను వారలఁ బరిణయం బగుట

వ. అంతం గృష్ణుండు ధర్మరాజప్రముఖుల వేడుకొని సాత్యకిప్రముఖ సహచరులు గొలువ మరలి తన పురంబునకుం జనుదెంచి బంధుజనంబులకుఁ బరమానందంబు సేయుచు నొక్క పుణ్యదివసంబున శుభలగ్నంబునం గాళిందిం బెండ్లి యయ్యె మఱియు నవంతిదేశాధీశ్వరు లైన విందానువిందులు దుర్యోధనునకు వశ్యు లై హరికి మేనత్త యైన రాజాధిదేవికూతు రైన తమచెలియలివివాహంబు సేయ నుద్యోగించి స్వయంవరంబుఁ జాటించిన. 124

క. భూరమణులు సూడఁగ హరి, వీరతఁ జేకొనియె మిత్రునిదను నిత్యా
పూరితసుజనానందం, జారుచికురకాంతివిజితషట్పదబృందన్. 125

సీ. జననాథ వినుము కోసలదేశ మేలెడి నగ్నజిత్తును నరనాథుఁ డొకఁడు
సుమతి ధార్తికుఁడు దత్తుత నాగ్నజితి యను కన్యక గుణవతి గలదు దానిఁ
బెండ్లియాడుటకు నై పృథివీశు లేతెంచి వాడికొమ్ములు గలవాని వీర
గంధంబు సోకినఁ గాలుత్రవ్వెడివాని నతిమదమత్తంబు లైనవాని

తే. గోవృషంబుల నేడింటిఁ గూర్చి తిరిగి, బాహుబలమున నెవ్వఁడు పట్టి కట్టు
నతఁడు కన్యకుఁ దగు వరుం డనిన వానిఁ, బట్టజాలక పోదురు ప్రజలు బెగడి.

వ. ఇట్లు గోవృషంబుల జయించినవాఁ డక్కన్యకు వరుం డనిన భగవంతుం డైన హరి విని సేనాపరివృతుం డై కోసలపురంబునకుం జనినఁ గోసలాధీశ్వరుండు హరి నెదుర్కొని యర్ఘ్యపాద్యాదివిధులం బూజించి వీరంబు సమర్పించి ప్రతివందితుం డై యున్న యెడ. 127

క. ఆరాజకన్య ప్రియమున, నారాజీవాతు మోహనాకారుఁ డిలో

- కారాధితు మాధవుఁ దన, కారాధ్యుం డైన నాథుఁ డని కోరె నృపా. 128
- వ. మఱియు నక్కన్యకారత్నంబు తన మనంబున. 129
- ఆ. విష్ణుఁ డవ్యయుండు విభుఁడు గావలె నని, నోచినట్టితొంటినోముఫలము
సిద్ధ మయ్యెనేని జేకొనుఁ బో నన్ను, జక్రధరుఁడు వైరిచక్రహరుఁడు. 130
- మ. సిరియుం బద్మభవేశదిక్పతులు మున్ సేవించి యెవ్వనిశ్రీ
చరణాంభోజపరాగమున్ శిరములన్ సమ్యగ్గతిం దాల్తురీ
ధరణీచక్రభరంబు వాపుటకు నుద్యత్కేళిమూర్తుల్ దయా
పరుఁ డై యెవ్వఁడు దాల్చు నట్టిహరి యెబ్బంగిం బ్రవర్తించునో. 131
- వ. అని యిట్లు నాగ్నజిత విచారించునెడఁ గృష్ణుం డారాజుం జూచి మేఘగంభీర
నినదంబున ని ట్లనియె. 132
- క. అన్యుల యాచింపరు రా, జన్యులు సౌజన్యకాంక్షఁ జనుదెంచితి మీ
కన్యక వేడెద నిమ్మా, కన్యాశుల్కుదుల మేము గాము నరేంద్రా. 133
- వ. అనిన విని రా జి ట్లనియె. 134
- శా. కన్యం జేకొన నిన్నిలోకముల నీకన్నన్ ఘనుం డైనరా
జన్యుం డెవ్వఁడు నీగుణంబులకు నాశ్చర్యంబునుం బొంది తా
నన్యారంభము మాని లక్ష్మీ భవదీయాంగంబునన్ నిత్య యై
ధన్యత్వంబునఁ జెంది యున్నది గదా తాత్పర్యసంయుక్త యై. 135
- శా. చంచద్దోవృషసప్తకంబుఁ గడిమిన్ నైరించి యెవ్వఁడు భం
జించున్ వానికిఁ గూతు నిత్తు నని యేఁ జీరించినన్ వైభవో
దంచద్దర్వులు వచ్చి రాజతనయుల్ తత్పాదశృంగాహతిం
గించిత్కాలము నోర్వ కేగుదు రనిం గేడించి భిన్నాంగు లై. 136
- శా. ఉష్ణాంశుండు తమంబుఁ దోలుక్రియ నీ పుగ్రహవక్షోణిలోఁ
గృష్ణా వైరులఁ దోలినాడవు రణక్రీడావిశేషంబులన్
నిష్ణాతుండవు సప్తగోవృషములన్ నేఁ డాజి భంజించి రో
చిష్ణుత్వంబున నేడు సేకొనుము మాశీతాంశుబింబాననన్. 137
- వ. అని నగ్నజిత్తు దన కూతు వివాహంబునకుం జేసిన సమయంబు నెప్పిన విని. 138
- చ. కనియె నఘారి వత్సబకకంసవిదారి ఖలప్రహారి దా
ఘనతరకిల్బిషంబుల నగణ్యభయంకరపౌరుషంబులన్
సునిశితశృంగనిర్దళితశూరసమూహముఖామిషంబులన్
హననగుణోన్మిషంబుల మహాపరుషంబుల గోవృషంబులన్. 139
- ఉ. చేలము సక్కఁ గట్టుకొని చిత్రగతిన్ వడి నేడుమూర్తులై
బాలుఁడు దారురూపములఁ బట్టెడుకై వడిఁ బట్టి వీరశా
ర్థులుఁడు గ్రుద్ది నేలఁ బడఁద్రోచి మహోద్ధతిఁ గట్టి యీడ్చి భూ
పాలకు లెల్ల మెచ్చ వృషభంబులఁ బర్వతసన్నిభంబులన్. 140

వ. ఇట్లు వృషభంబుల నన్నింటిని గట్టి యీడ్చినం జూచి హరికి నగ్నజిత్తు నాగ్న జితి నిచ్చిన విధివత్ప్రకారంబునం బెండ్లియయ్యె నా రాజసుందరు లానందం బునం జొంది రా సమయంబున బ్రాహ్మణాశీర్వాదంబులును గీతఃపటహాశంఖకాహళ భేరిమృదంగనిదంబులును జెలంగె నంత నాకోసలేంద్రుండు దంపతుల రథా రోహణంబు నేయించి పదివేల ధేనువులును విచిత్రాంబరాభరణభూషిత లైన యువతులు మూడువేలును దొమ్మిదివేలగజంబులును గజంబులకు శతగుణము లైన రథంబులును రథంబులకు శతగుణంబు లైన హయంబులును హయంబులకు శతగుణాధికం లైన భటసమూహంబును నిచ్చి పుత్రైంచిన వచ్చునప్పుడు. 141

ఉ. భూతి యెలర్పఁ గోసలునిపుత్రికకై చనుదెంచి తొల్లి యాఁ బోతులచేత నోటువడి పోయినభూపతు లెల్ల మాధవుం డా తరుణిఁ వరించుట చరావలిచే విని త్రోవ పై న్యసం ఘాతముతోడఁ దాకి రరిగర్వవిమోచనుఁ బద్మలోచనున్. 142

ఉ. దండి నరాతు లెల్ల హరిఁ దాకిన నడ్డము వచ్చి వీక్షతో భండనభూమియందుఁ దనబొంధవు లెల్లను సంతసింపఁగా గాండివచాపము క్తవిశిఖంబుల వైరుల నెల్లఁ జంపె నా ఖండలనందనుండు శశకంబుల సింహము చంపుకై వడిన్. 143

వ. ఇట్లు హరి నాగ్నజితిం బెండ్లి యై యరణంబు వుచ్చుకొని ద్వారకానగరంబునకు వచ్చి సత్యభామతోడం గ్రీడించుచుండె మఱియును. 144

మ. జనవంద్యఁ శ్రుతకీర్తి నంద్యఁ దరుణిఁ సందర్శనక్షోణిపా ద్యనుజఁ మేనమఱిందలిఁ విమలలోలాపాంగఁ గైకేయు ని ధ్ధనయోన్నిద్రఁ బ్రపూర్ణ సద్గుణసముద్రఁ భద్ర నతుద్ర నా వనజాతాక్షుండు పెండ్లియాడె నహితవ్రాతంబు భీతంబుగన్. 145

వ. మఱియును. 146

చ. అమరులఁ బాఱఁదోలి భుజగాంతకుఁ డైన ఖగేశ్వరుండు ము న్నమృతముఁ దెచ్చుకై వడి మదాంధుల రాజుల నుక్కడంచి యా కమలదళాయతేక్షణుండు గైకొని తెచ్చెను మద్రకన్యకఁ సమదమృగేక్షణఁ నయవిచక్షణలక్షణఁ బుణ్యలక్షణన్. 147

వ. ఇట్లు హరికి రుక్మిణియు జాంబవతియు సత్యభామయుఁ గాళిందియు మిత్రవిం దయు నాగ్నజితియు భద్రయు మద్రరాజనందన యైన లక్షణయు ననంగా నైన మండ్రుభార్య లైరి మఱియు నరకాసురుని వధియించి తన్నిరుద్ధకన్యల షోడశ సహస్రసంఖ్యల రోహిణి మొదలైనవారిం బరిగ్రహించె ననిన విని. 148

క. ధరకుం బ్రియనందనుఁ డగు, నరకుని హరి యేల చంపె నరకాసురుఁ డా వరకుంతల లగు చామీ, కరకుంభ స్తనుల నేల కారలఁ బెట్టన్. 149

వ. అనిన నరేంద్రునకు ముసీంద్రుం డిట్లనియె నరకాసురునిచేత నదితికర్ణకుండలంబు
లును వరుణచ్ఛత్రంబును మణిపర్వత మనియెడు నమరాద్రిస్థానంబును గోలు
పడుటయు నింద్రుండు వచ్చి హరికి విన్నవించిన హరి నరకాసురవధార్థంబు
గరుడవాహనారూఢుం డై చను సమయంబున హరికి సత్యభామ యిట్లనియె.

శ్రీకృష్ణుండు సత్యభామతోఁగూడ నరిగి నరకాసురుని వధించుట

శా. దేవా నీవు నిశాటసంఘముల నుద్దీపించి చెండాడ నీ

ప్రావీణ్యంబులు సూడఁగోరుదుఁ గదా ప్రాణేశ మన్నించి న
న్నీ వెంటం గొనిపోమ్ము నేడు కరుణన్ నేఁ జూచి యేతెంచి నీ
దేవీసంహతికెల్లఁ జెప్పుదు భవద్దీప్తప్రతాపాన్నతుల్.

151

వ. అనినఁ బ్రాణవల్లభకు వల్లభుం డిట్లనియె.

152

సీ. సమదపుష్పంధయర్థుంకారములు గావు భీషణకుంభీంద్రబృంహితములు
వాయునిర్గతపద్మవనరేణువులుగావు తురగరింఖాముఖోద్ధాతరజము
లాకీర్ణజలతరంగాసారములు గావు శత్రుధనుర్తుక్తసాయకములు
గలహంససారసకాసారములు గావు దనుజేంద్రసైన్యకదంబకములు

తే. గమలకష్టారకుసుమసంఘములు గావు, చటులరిపుశూలఖడ్గాదిసాధనములు

కన్య నీ వేడ రణరంగగమన మేడ, వత్తు వేగమ నిలువుము వలదు వలదు. 153

వ. అనినఁ బ్రియునకుం బ్రియంబు జనియింప డగ్గటి.

154

ఉ. దానవు లైన నేమి మఱి దైత్యసమూహము లైన నేమి నీ

మానితబాహుదుర్గములమాటున నుండఁగ నేమిశంక నీ

తో నరుదెంతు నంచుఁ గరతోయజముల్ ముకుళించి మ్రొక్కె న

మ్మానిని దన్ను భర్త బహుమానపురస్సరదృష్టిఁ జూడఁగన్.

155

వ. ఇట్లు తనకు మ్రొక్కిన సత్యభామను గరకమలంబుల గ్రుచ్చి యెత్తి తోడ్కొని
గరుడారూఢుం డై హరి గగనమార్గంబునం జని గిరిశస్త్రసలిదహానపవన
దుర్గమం బై మురాసురపాశపరివృతం బయిన ప్రాగ్జ్యోతిషపురంబు డగ్గటి. 156

మ. గదచేఁ బర్వతదుర్గముల్ శకలముల్ గావించి సత్తేజిత

ప్రదరశ్రేణుల శస్త్రదుర్గచయమున్ భంజించి చక్రాహతిం

జెదరన్ వాయుజలాగ్ని దుర్గముల నిశ్చేషంబులం జేసి భీ

ప్రదుండై వాలునఁ ద్రుంచెఁ గృష్ణుండు మురప్రచ్ఛన్నపాశంబులన్.

157

వ. మఱియును.

158

శా. ప్రాకారంబు గదాప్రహారముల నుత్పాటించి యంత్రంబులున్

నాకారాతులమానసంబులును భిన్నత్వంబు నెందంగ న

స్తోకాకారుండు శౌరి యొత్తె విలయోద్ధాతాభ్రనిర్ఘాతరే

ఖాకాతన్యముఁ బాంచజన్యము విముక్తప్రాణిచైతన్యమున్.

159

వ. అంత లయకాలకాలాభ్రగర్జనంబుపగిది నొప్పు నవ్వుహాధ్వని విని పంచశిరుం
డైన మురాసురుండు నిదుర సాలించి యావులించి నీల్గి లేచి జలంబులు వెడలి
వచ్చి హరిం గని ప్రళయకాలకీలకై వడి మండుచు దుర్నిరీక్ష్యం దై కరాళిం
చుచుం దన పంచముఖంబులం బంచభూతమయం బయిన లోకంబుల మ్రింగ నప్ప
ళించుచందంబునం గదిసి యాభీలకీలాజటాలం బగు శూలంబున గరుడుని వైచి
భూనభోంతరంబులు నిండ నార్చుచు. 160

క. దురదురఁ బరువిడి బిరుసున, హరిహరి నిలునిలువు మనుచు నసురయుఁ గదినెన్
మురమురదివిజౌలహృదయము, మెరమెరయి దెయడఁగుననుచు మెఱనెన్ హరియున్.

వ. అప్పుడు. 162

క. గరుడునిపైఁ బడ వచ్చిన, మురశూలము నడుమ నొడిసి ముత్తునియలుగాఁ
గరముల విఱచి ముకుందుఁడు, మురముఖములనిశితవిశిఖములు వడిఁ జొనిపెన్.

మ. గద వ్రేనెన్ మురదానవుండు హరిపైఁ గంసారియుం దద్గదన్
గదచేఁ ద్రుంచి సహస్రభాగములుగాఁ గల్పించె నాలోన వాఁ
డెదురై హస్తము లెత్తికొంచు వడి రా నీక్షించి లీలాసమ
గ్రదశన్ వానిశిరంబు లైదును వడిన్ ఖండించెఁ జక్రాహతన్. 164

వ. ఇట్లు శిరంబులు చక్రిచక్రధారాచ్ఛిన్నంబు లయిన వజ్రవజ్రధారాదళితశిఖరం
బై కూలెడి శిఖరిచందంబున మురాసురుండు జలంబులందుఁ గూలిన వాని
సూనులు జనకవధజనితశోకాతురు లై జనార్దను మర్దింతు మని రణకుర్దనంబునం
దామ్రుండు నంతరితుండు శ్రవణుండు విభావసుండు వసుండు నభస్వంతుండు
నరుణుండు నన నేడ్వరుయోధులు సక్రోధు లై కాలాంతకచోదితం బైన
ప్రళయపవనసప్తకంబు భంగి నరకాసురప్రేరితు లై రయంబునఁ బీటు డనియెడు
దండనాథుం బురస్కరించుకొని పఱతెంచి హరిం దాకి శరశక్తిగదాఖడ్గ కరవాల
శూలాదిసాధనంబులు ప్రయోగించిన. 165

ఉ. ఆదనుజేంద్రయోధవివిధాయుధసంఘము నెల్ల నుగ్రతన్
మేదినిఁ గూల నేయుచు సమిద్ధనిర్గళమార్గణాళిఁ గ్ర
వ్యాదకులాంతకుం డసురహస్తభుజాననకంతజానుజం
ఘాదులఁ ద్రుంచివైచెఁ దిలలంతల ఖండములై యిలం బడన్. 166

వ. మఱియు హరి శరజాలచక్రనిహతు లయి తనవారలు మడియుటకు వెఱంగుపడి
రోషించి గరుడగమనుని దూషించి తన్ను భూషించుకొని సరకుసేయక నర
కుండు వరకుండల ప్రముఖాభరణభూషితుం డయి దానసలిలధారాసీక్తగండంబు
లును మహోద్దండశుండంబులు నైన వేదండదండంబులు నడవ వెడలి భండనంబు
నకుం జని. 167

మ. బలవంతుండు ధరాసుతుండు గనె శుంభద్రాజబింబోపరి
 స్థలశంపాన్వితమేఘమో యన ఖగేంద్రస్కంధపీఠంబుపై
 లలనారత్నముఁ గూడి సంగరకథాలాపంబులం జేయు ను
 జ్వలనీలాంగుఁ గనన్నిషంగుఁ గుహనాచంగుఁ రణాభంగునిన్.

168

వ. కని కలహంబునకు నరకాసురుండు గమకింపం దమకింపక విలోకించి సంభ్ర
 మంబున.

169

శా. వేణిం జొల్లెము వెట్టి సంఘటితనీవీబంధ యై భూషణ
 శ్రేణిం దాల్చి ముఖేందుమండలమరీచీజాలముల్ పర్వఁగాఁ
 బాణిం బయ్యెదఁ జక్కఁగాఁ దుఱిమి శుంభద్వీరసంరంభ యై
 యేణీలోచన లేచి నిల్చెఁ దనప్రాణేశాగ్రభాగంబునన్.

170

— సత్యభామ నరకాసురునితో యుద్ధంబు సేయుట —

క. జన్యంబున దనుజుల దౌ, ర్జన్యము లుడుపంగఁ గోరి చనుదెంచిన సౌ
 జన్యవతిఁ జూచి యదురా, జన్యశ్రేష్ఠుండు సరససల్లాపములన్.

171

క. లేమా దనుజుల గెలువఁగ, లేమా నీవేల కడఁగి లేచితి విటు రా
 లే మాను మాన వేనిక, లే మా విల్లందికొనుము లీలం గేలన్.

172

వ. అని పలికి.

173

క. హరిణాక్షికి హరి యిచ్చెను, సురనికరోల్లాసనమును శూరకరోరా
 సురసైన్యత్రాసనమును, బరగర్వనిరాసనమును బాణాసనమున్.

174

శా. ఆవి ల్లంది జలంబు నొంది తదగణ్యానంతతేజోవిశే
 షావిర్భూతమహాప్రతాపమున వీరాలోకదుర్లోక యై
 తా వేగక సగుణంబుఁ జేసె ధనువుం దన్వంగి దైత్యాంగనా
 గ్రీవాసంఘము నిర్గుణంబుగ రణక్రీడామహోత్కంఠతోన్.

175

క. నారి మొరయించె రిపునే, నారింఖణ హేతు వైన నాదము నిగుడక
 నారీమణి బలసంప, న్నారీభాదికము మూర్ఛ నంద నరేంద్రా.

176

సీ. సౌవర్ణకంకణఝణఝణనినదంబు శింజినీరవముతోఁ జెలిమి సేయఁ
 దాటంకమణిగణధగధగదీపులు గండమండలరుచి గప్పికొనఁగ
 ధవళతరాపాంగధళధళరోచులు బాణజాలప్రభాపటలి నడచ
 శరపాతఘుమఘుమశబ్దంబు పరపంథినై నికకలకలస్వనము నుడువ

తే. వీరశృంగారభయరౌద్రవిస్తయములు
 గలసి భామిని యయ్యెనో కాక యనఁగ
 నిషువుఁ దొడుగుట దివుచుట యేయు తెల్ల
 నెటుఁగరాకుండ నని సేసె నిందువదన.

177

మ. పరుఁ జూచుక వరుఁ జూచు నొంప నలరింపక రోషరాగోధయా

విరతః ప్రాకుటిమందహఃసములతో వీరంబు శృంగారమున్
జరగన్ గన్నులఁ గెంపు సొంపుఁ బరఁగం జండాస్త్రసందోహమున్
సరసాలోకసమూహమున్ నెఱపుచుం జంద్రాస్య హేలాగతిన్.

178

మ. అలినీలాలక చూడ నొప్పెసఁగె బ్రత్యావ్రీధపాదంబుతో
నలికన్వేదవికీర్ణ కాలకలతో నాకర్ణి కానీతస
ల్లలితజ్యానఖపుంఖదీధితులతో లక్ష్మ్యావలోకంబుతో
వలయాకారధనుర్విముక్తవిశిఖవ్రాతాహతారాతి మై.

179

సీ. బొమ్మపెండ్లిండ్లకుఁ బో నొల్ల నను బాల రణరంగమున కెట్లు రాఁ దలంచె
మగవారిఁ గనినఁ దా మఱుఁగుఁ జేరెడునింతి పగవారి గెల్వ నేపగిదిఁ జూచె
బసిడియుయ్యెల లెక్క భయమందు భీరువు ఖగపతిస్కంధ మేకడిది నెక్కె
సఖులకోలాహలస్వనము లోర్వనికన్య పటహభాంకృతుల కెబ్బంగి నోర్చె

ఆ. నీలకంఠములకు నృత్యంబుఁ గఱపుచు, నలసి తలఁగి పోవునలరుఁబోడి
యేవిధమున నుండె నెలమి నాలీఢాది, మానములను రిపులమాన మడచు. 180

సీ. వీణేఁ జక్కగఁ బట్ట వెర వెఱుంగనికొమ్మ బాణాసనం బెట్లు పట్ట నేర్చె
మ్రూకునఁ దీగెఁ గూర్పంగ నేరనిలేమ గుణము నేక్రియ ధనుఁకోటిఁ గూర్చె
సరవి ముత్యము గ్రువ్వఁ జాలనియబల యేనిపుణత సంధించె నిశితశరముఁ
జిలుకకుఁ బద్యంబు నెప్ప నేరని తన్ని యస్త్రమంత్రము లెన్నఁ డభ్యసించె

ఆ. బలుకు మనినఁ బెక్కుపలుకనిముగుద యే, గతి నొనర్చె సింహగర్జనములు
ననఁగ మెఱసెఁ ద్రిజగదభిరామగుఁజాధామ, చారుసత్యభామ సత్యభామ. 181

శా. జ్యావల్లిధ్వని గర్జనంబుగ సురల్ సారంగయాథంబుగా
నావి ల్లింద్రశరాసనంబుగ సరోజాతుండు మేఘంబుగాఁ
దా విద్యుల్లతభంగి నింతి సురజిద్దావాగ్ని మగ్నంబుగాఁ
బ్రావృట్కాలము నేసె బాణచయ మంభశ్శీకరశ్రేణిగాన్.

182

సీ. రాకేందుబింబ మై రవిబింబ మై యొప్పు నీరజాతేక్షణనెమ్మెగంబు
కందర్పకేతు వై ఘనధూమకేతు వై యలరుఁ బూఁబోడిచేలాంచలంబు
భావజుపరిధి యై ప్రళయార్కుపరిధి యై మెఱయు నాకృష్ట మై మెఱతచాప
మమృతప్రవాహ మై యనలసందోహ మై తనరారు నింతిసందర్శనంబు

ఆ. హర్షదాయి యై మహారోషదాయి యై, పరఁగు ముద్దరాలిబాణవృష్టి
హరికి నరికిఁ జూడ నందంద శృంగార, వీరరసము లోలి విస్తరిల్ల. 183

వ. ఇవిధంబున.

184

క. శంపాలతాభదెడిదపు, టంపఱచే ఘోరదానవానీకంబుల్
పెంపటి సన్నాహంబుల, సొంపటి భూసుతునివెనుకఁ జొచ్చెన్ విచ్చెన్. 185

వ. అయ్యవసరంబునం గంససంహరి మనోహరిణిం జూచి సంతోషకారియుం గరుణా

- రసావలోకనప్రసారియు మధురవచన సుధారసవిసారియుం దదీయసమరసన్నాహ
నివారియు నై యి ట్లనియె. 186
- క. కొమ్మా దానవనాథుని, కొమ్మాహవమునకుఁ దొలఁగె గురువిజయముఁ గై
కొమ్మా మెచ్చితి నిచ్చెదఁ, గొమ్మాభరణములు నీవు గోరిన వెల్లన్. 187
- వ. అని పలికి సమ్మానరూపంబులును మోహనదీపంబులును దూరీకృతచిత్తవిక్షే
పంబులు నైన సల్లాపంబులం గళావతిం దద్దయుఁ బెద్దఱికంబు నేసి తత్కరకిసల
యొల్లసిత బాణాసనంబు మరల నందుకొనియె నప్పుడు సురవైరి మురవైరి
కి ట్లనియె. 188
- క. మగువ మగవారిముందఱి, మగతనములు సూప రణము మానుట నీకున్
మగతనము గాదు దనుజులు, మగువలదెసఁ జనరు మగలమగ లగుట హరి. 189
- వ. అనిన హరి యి ట్లనియె. 190
- క. నరకాఖండించెద మ, త్కరకాండాసనవిముక్తఘనశరముల భీ
కరకాయు నిన్ను సురకిన్నరకాంతలు సూచి నేడు నందం బొందన్. 191
- వ. అని పలికి హరి నరకాసురయోధులమీఁద శతఘ్నియను దివ్యాస్త్రంబు ప్రయో
గించిన నొక్క వరుసను వార లందఱు మహావ్యధం జెందిరి మఱియును. 192
- మ. శరవిచ్ఛిన్నతురంగ మై పటుగదాసంభిన్నమాతంగ మై
యురుచక్రాహతవీరమధ్యపదబాహుస్కంధముఖ్యాంగ మై
సురభితైన్యము దైన్యముం బొరయుచున్ శోషించి హైన్యంబుతో
హరిమ్రోలన్ నిలువంగ లేక పఱచెన్ హాహానినాదంబులన్. 193
- వ. అప్పుడు. 194
- ఆ. మొనసి దనుజయోధముఖ్యులు నిగిడించు, శస్త్రసముదయముల జనవరేణ్య
మురహరుండు వరుస మూఁడేసి కోలల, ఖండితంబు నేసెఁ గదనమందు. 195
- క. వెన్నుని సత్యను మోచుచు, బన్నుగఁ బదనఖరచంచుపక్షౌహతులన్
భిన్నములు నేసె గరుడుండు, పన్నిన గజసముదయములఁ బొరవముఖ్యా. 196
- వ. మఱియు విహగరాజపక్ష విక్షేపణసంజాతవాతంబు సైరింపం జాలక హతశేషం
బైన సైన్యంబు పురంబు సొచ్చుటం జూచి నరకాసురుండు మున్ను వజ్రాయు
ధంబుం దిరస్కరించినఁ దన చేతిశక్తిం గొని గరుడుని వైచె నతండును విరుల
దండప్రేటునఁ జలింపని మదోద్దండవేదండంబునుం బోలె విలసిల్లె నయ్యవస
రంబున గజారూఢుం డై కలహరంగంబున. 197
- మ. సమదేభేంద్రము నెక్కి భూమిసుతుఁ డాచక్రాయుధున్ వైవ శూ
లము చే బట్టినయంతలోన రుచిమాలాభిన్న ఘోరాసురో
త్తమచక్రం బగు చేతిచక్రమున దైత్యధ్వంసి ఖండించె ర
త్నమయోదగ్రవిసూత్న కుండలసమేతం బైన తన్మూర్ధమున్. 198

శా. ఇల్లాలం గిటి యైనకాలమున మున్నే నంచు ఘోషింతు వో
తల్లి నిన్నుఁ దలంచి యైన నిచటం దన్నుం గృహం గావఁడే
చెల్లం బో తలఁ ద్రెంచె నంచు నిల నాక్షేపించుచందంబునన్
ద్రెళ్లెం జప్పుడు గాఁగ భూమిసుతుఁ డుద్దిష్టాహవక్షోణిపై.

199

క. కంటిమి నరకుఁడు వడఁగా, మంటిమి నేఁ డనుచు వెస నమర్త్యులు మునుల్
మింటం బువ్వులు గురియుచు, బంటింపక పొగడి రోలిఁ బద్మదళాక్షున్.

200

వ. అంత భూదేవి వాసుదేవుని డగ్గఱ నేతెంచి జాంబూనదరత్నమండితం బైన
కుండలంబులును వైజయంతి యను వనమాలయును వరుణదత్తం బైన సీతచ్ఛ
త్రంబు నొక్క మహారత్నంబును సమర్పించి మ్రొక్కి భక్తితాత్పర్యంబులతోడం
గరకమలంబులు ముకుళించి విబుధనందితుండును విశ్వేశ్వరుండును నైన
దేవదేవుని నిట్లని వినుతించె.

201

— భూదేవి శ్రీకృష్ణుని స్తుతించుట —

సీ. అంభోజనాభున కంభోజనేత్రున కంభోజమాలాసమన్వితునకు
నంభోజపదున కనంతశక్తికి వాసుదేవునకును దేవదేవునకును
భక్తులు గోరినభంగి నేరూ పైనఁ బొందువానికి నాదిపురుషునకును
నఖిలనిదాన మై యాపూర్ణవిజ్ఞానుఁ డైనవానికి బరమాత్మునకును

ఆ. ధాతఁ గన్న మేటితండ్రికి నజునికి, నీకు వందనంబు నే నొనర్తు
నిఖిలభూతరూప నిరుపమ యీశ ప, రాపరాత్త మహిత యమితచరిత.

202

వ. దేవా నీవు లోకంబుల సృజించుటకు రజోగుణంబును రక్షించుటకు సత్త్వ
గుణంబును సంహరించుటకుఁ దమోగుణంబును ధరియింతువు కాలమూర్తివి
ప్రధానపూరుషుండవు పరుండవు నీవ నేనును వారియు వహ్నియు ననిలుండు
నాకాశంబుఁ దన్మాత్రులు నింద్రియంబులును దేవతలును మనంబును గర్తయును
మహత్తత్త్వంబును జరాచరం బైన విశ్వంబు నద్వితీయుండ వైన నీయందు
సంభవించుము.

203

చ. దయ నిటు సూడుమా నరకదైత్యునిబిడ్డఁడు వీఁడు నీదెసన్
భయమున నున్న వాఁడు గడుబాలుఁ డనన్యశరణ్యుఁ డార్తుఁ డా
శ్రయరహితుండు దండ్రీక్రియ శౌర్యము నేరఁడు నీపదాంబుజ
ద్వయిఁ బొడగాంచె భక్తపరతంత్రసువీక్షణ దీనరక్షణా.

204

వ. అని యిట్లు భూదేవి భక్తితోడ హరికిం బ్రణమిల్లి వాక్కుసుమంబులం బూజిం
చిన నర్చితుం డై భక్తవత్సలుం డయిన పరమేశ్వరుండు నరకపుత్రుం డయిన
భగదత్తున కభయం బిచ్చి సర్వసంపద లొసంగి నరకాసురగృహంబు ప్రవేశించి
యందు.

205

శ్రీకృష్ణుడు పదాఱువేల కన్నియల వరించి దేవలోకమునకుఁ బోయి పారిజాతము దెచ్చుట

ఉ. రాజకులావతంసుఁడు పరాజితకంసుఁడు సొచ్చి కాంచె ఘో

రాజుల రాజులం బటుశరాహతి నొంచి ధరాతనూజుఁ డు

త్రేజితశక్తిఁ దొల్లి చెఱదెచ్చినవారిఁ బదాఱువేలథా

శ్రీజనమాన్యలన్ గుణవతీవ్రతధన్యల రాజకన్యలన్.

206

మ. కని రారాజకుమారికల్ పరిమళత్కృతూహలాక్రాంత లై

దనుజాధీశచమూవిదారు నతమంధారున్ శుభాకారు నూ

తనశృంగారు వికారదూరు సుగుణోదారున్ మృగీలోచనా

జనచేతోధనచోరు రత్నమకుటస్ఫారున్ మనోహారునిన్.

207

వ. కని యతని సౌందర్యగాంభీర్యచాతుర్యాది గుణంబులకు మోహించి తమకంబులు

జనియింప దైర్యంబులు సాలించి సిగ్గులు వర్జించి పంచశరసంచలితహృదయ

లై దైవయోగంబునం బరాయ త్తంబు లైన చి త్తంబుల నమ్మ త్తకాశినులు దత్తఱం

బున మనోజుం డు త్తలపెట్ట నతండు దమకుఁ బ్రాణవల్లభుం డని వరియించి. 208

ఉ. పాపపురక్కసుండు నెఱ పట్టె నటంచుఁ దలంతు మెప్పుడుం

బాపుడె వానిధర్మపునఁ బద్దదళాతునిఁ గంటి మమ్మ ము

న్నీపురుషోత్తముం గదియ నేమివ్రతంబులు నేసినారమో

యాపరమేష్ఠి పుణ్యుఁడు గదమ్మ హరిక్ మముఁ గూర్చె నిచ్చటన్.

209

క. ఉన్నతి నీతఁడు గొంగిట, మన్నింపగ నింక బ్రదుకు మానిని మనలో

ము న్నేమినోము నోచెనొ, సన్నతమార్గముల విపినజలదుర్గములన్.

210

క. విన్నారమె యీచెలువముఁ, గన్నారమె యిట్టిశౌర్యగాంభీర్యంబుల్

మన్నార మింతకాలముఁ, గొన్నారమె యెన్నఁ డయినఁ గూరిమి చిక్కన్.

211

సీ. వనజాక్షి నేఁ గన్క వై జయంతిక నైనఁ గదిసి వ్రేలుదుఁ గదా కంఠమందు

బింబోష్ఠి నేఁ గన్కఁ బీతాంబరమ నైన మెఱసి యుండుదుఁగదా మేను నిండఁ

గన్నియ నేఁ గన్కఁ గౌస్తుభమణి నైన నొప్పుసూపుదుఁ గదా యురమునందుఁ

బాలిక నేఁ గన్కఁ బాంచజన్యమ నైన మొనసి చొక్కుదుఁ గదా మోవిఁగ్రోలి

ఆ. పద్మగంధి నేను బర్హదామమ నైనఁ, జిత్రరుచుల నుందు శిరమునందు

ననుచుఁ బెక్కుగతుల నాడిరి కన్యలు, గములు గట్టి గరుడగమనుఁ జూచి. 212

శా. భూనాథోత్తమకన్యకల్ వరుస సంభోజాతనేత్రుండు న

న్నే నవ్వెం దగఁ జూచె డగ్గటియె వర్ణించె వివేకించె స

మ్మానించె గరుణించె బేరడిగె సన్తార్గంబుతోఁ బెండ్లి యా

నేనే చక్రికి దేవి నంచుఁ దమలో నిర్ణీత లై రందలున్.

213

వ. ఇట్లు బహువిధంబులం దమ తమ మన్ననలకు నువ్విష్టూరు కన్నియలం బదాఱు

వేల ధవళాంబరాభరణ మాల్యానులేపనంబు లొసంగి యుండలంబుల నిడి వార

లను నరకాసురభాండాగారంబునం గల నానావిధంబు లయిన మహాధనంబులను
రథంబులను దురంగంబులను ధవళంబు లై పెగవంతంబు లై యైరావతకుల
సంభవంబు లైన చతుర్దంతదంతావళంబులను ద్వారకానగరంబునకుం బనిచి
దేవేంద్రుని పురంబునకుం జని యదితేదేవిమందిరంబు సొచ్చి యాపెద్దవృక్ష ముద్దు
సూపి మణికిరణవటలవరిభావిత భానుమండలంబు లైన కుండలంబు లొసగి
శచీసమేతుం డైన మహేంద్రునిచేత సత్యభామతోడం బూడితుం డై పిదప
సత్యభామ కోరిన నందవనంబు సొచ్చి.

214

మ. హరి కేలం బెకలించి తెచ్చి భుజగేంద్రారాతిపైఁ బెట్టె సుం
దరగంధానుగతభ్రమద్భ్రమరనాదవ్రాతముం బల్లవాం
కురశాఖాఫలపర్ణపుష్పకలికాగుచ్ఛాదికోపేతమున్
గిరిభిత్తాతముఁ బారిజాతముఁ ద్రిలోకీయాచకాఖ్యాతమున్.

215

వ. ఇట్లు పారిజాతంబును హరించి యదువల్లభుండు వల్లభయుం దానును విహగ
వల్లభారూఢుం డయి చనుచున్న సమయంబున.

216

సీ. నరకాసురునిబాధ నలఁగి గోవిందునికడ కేఁగి తత్పాదకమలములకుఁ
దనకిరీటము సోఁక దండప్రణామముల్ గావింప నాచక్రి కరుణ నేసి
చనుదెంచి భూసుతు సమయించి తనవారిఁ దన్ను రక్షించుటఁ దలఁచ మఱచి
యింద్రుండు బృందారకేంద్రత్వమదమునఁ బద్మలోచన పోకు పారిజాత

ఆ. తరువు విడువు మనుచుఁ దాఁకె నడ్డము వచ్చి, తఱిమి సురలు నట్ల దాఁకి రకట
యెటుక వలదె నిర్జరేంద్రత గాల్పనే, సురలతామసమును జూడ నరిది.

217

వ. ఇట్లు దనకు నొడ్డారించి యడ్డంబు వచ్చిన నిర్జరేంద్రాదుల నిర్జించి తన పురంబు
నకుం జని నిరంతరసురభికుసుమ మకరందమాధురీవిశేషంబులకుఁ జొక్కి చిక్కక
నాకలోకంబుననుండి వెంట నరుగుదెంచు తుమ్మెదలకు నెమ్మి దలంచుచున్న
పారిజాతమ్ము నాశ్రితపారిజాతుం డయిన హరి మహాప్రేమాభిరామ యగు సత్య
భామతోఁ గ్రీడించు మహాద్యానంబున సంస్థాపించి నరకాసురుని యింటం దెచ్చిన
రాజకన్యక లెంద అందఱకు నన్నినివాసంబులు కల్పించి గృహోపకరణంబులు
సమర్పించి.

218

చ. అమితవిహారుఁ డీశ్వరుఁ డనంతుఁడు దా నొకనాఁడు మంచిల
గ్నమునఁ బదాటువేలభవనంబులలోనిఁ బదాటువేలరూ
పములఁ బదాటువేలనృపబాలలఁ బ్రీతిఁ బదాటువేలచం
దముల విభూతి నొందుచు యథావిధితో వరియించె భూవరా.

219

ఉ. దానములందు సమృద్ధవిధానములం దవలోకభాషణా
హ్వనములందు నొక్కక్రియ నాలలితాంగుల కన్నిమూర్తు లై
తా ననిశంబుఁ గానఁబడి తక్కువ యెక్కువ లేక యుత్తమ
జ్ఞానగృహస్థధర్మమునఁ జక్రి రమించె బ్రహ్మర్ష కాముఁ డై.

220

క. తరుణులు పెక్కం ద్రయినను, బురుషుఁడు మన లేఁడు సవతిపోరాటమునన్
హరి దాఁ బదాటువేవురు, తరుణులతో సమత మనియె దక్షత్వమునన్. 221

శా. ఎన్నే భంగులయోగమార్గముల బ్రహ్మాంద్రాదు లీక్షించుచున్
మున్నే దేవునిఁ జూడఁ గానక తుదిన్ మోహింతు రామేటి కే
విన్నాణంబుననో సతుల్ గృహిణు లై విఖ్యాతి నేవించి ర
చ్చిన్నాలోకనహాసభాషణరతిశ్లేషానురాగంబులన్. 222

సీ. ఇంటికి వచ్చిన నెదు రేఁగుదెంచుచు నానీతవస్తువు లందుకొనుచు
సౌవర్ణ మణిమయాసనములు వెట్టుచుఁ బదములు గడుగుచు భక్తితోడ
సంవాసితస్నానజలము లం దిచ్చుచు సద్గంధవస్త్రభూషణము లొసఁగి
యిష్టపదార్థంబు లిడుచుఁ దాంబూలాదు లొసఁగుచు వినరుచు నోజ మెఱసి
తే. శిరము దువ్వుచు శయ్యపైఁ జెలుపుమిగుల, నడుగు లొత్తుచు దాసీసహస్రయుక్త
లయ్యుఁ గొలిచిరి దాసు లై హరి నుదారుఁ, దారకాధిపవదనలు దారు దగిలి. 223

శా. నన్నే పాయఁడు రాత్రులన్ దినములన్ నన్నే కృపం జెందెడిన్
నన్నే దొడ్డుగఁ జూచు వల్లభలలో నాథుండు నాయుంటనే
యున్నాఁ డంచుఁ బదాటువేలు దమలో నూహించి నేవించి రా
యన్నుల్ గాఢపతివ్రతాత్వపరిచర్యాభక్తియోగంబులన్. 224

క. ఆరామలతో నెప్పుడుఁ, బోరాములు సాల నెఱపి పురుషోత్తముఁడున్
గారామునఁ దిరిగెను సో, ధారామలతాసరోవిహారముల నృపా. 225

క. ఏదేవుఁడు జగముల ను, త్పాదించును మనుచుఁ జెలుచుఁ బ్రభవమున మ
ర్యాదారక్షణమున కై, యాదేవుం డట్లు మెఱసె యాదవులందున్. 226

— శ్రీకృష్ణుండు కేశీగృహమునందు రుక్మిణీదేవితో విరసోక్తు లాడుట —

వ. అంత నొక్కనాఁడు రుక్మిణీదేవి లోఁగిట మహేంద్రనీలమరకతాది మణిస్తంభవ
లభివిటంకపటల దేహలీకవాట విరాజమానంబును శాతకుంభ కుడ్యగవాక్షవేదికా
సౌపానంబును విలంబమాన ముక్తాఫలదామ విచిత్రకౌశేయవితానంబును వివిధ
మణిదీపికావిసర విభ్రాజమానంబును మధుకరకులకలితమల్లి కాకుసుమమాలికాభి
రామంబును జాలకరంద్రవినిర్గత కర్పూరాగరుధూపధూమంబును వాతాయన
విప్రకీర్ణశిశిరకరకిరణస్తోమంబును బారిజాతవనా మోద పరిమిళిత పవనసుందరంబు
నయిన లోపలిమందిరంబున శరచ్చంద్రచంద్రికా ధవళపర్యంక మధ్యంబున జగ
దీశ్వరుం డయిన హరి సుఖాసీనుఁ డై యుండ సఖిజనంబులుం దానును డగ్గఱి
కొలిచి యుండి. 227

సీ. కుచకుంభములమీఁదికుంకుముతో రాయుహారంబు లరుణంబు లగుచు మెఱయఁ
గరపల్లవము సాచి కదలింప నంగుళీయకంకణప్రభ లావరింపఁ

గదలినబహురత్న కలితనూపురముల గంభీరనినదంబు గడలుకొనఁగఁ
గాంచనమణికర్ణికామయూఖంబులు గండపాలికలపై గంతు లిడఁగఁ

తే. గురులు నర్తింపఁ బయ్యెదకొంగు దూఁగ, బోటిచే నున్న చామర పుచ్చుకొనుచు
జీవితేశ్వరు రుక్తిజి నేర నరిగి, వేడ్క లిగురొత్త మెల్లన వీవఁ వొడఁగె. 228

వ. అప్పుడు. 229

మ. పతి యేరూపము దాల్చినం దదనురూపం బైనరూపంబుతో
సతి దా నుండెడునట్టిరూపవతి నాచంద్రాస్య నాలక్ష్మి నా
సుతనుఁ రుక్తిజి నాయనన్యమతీ నాశుద్ధాంతరంగం గళా
చతురత్వంబున శౌరి యిట్లనియెఁ జంచన్దహాసంబుతోన్. 230

మ. బలశౌర్యంబుల భోగమూర్తి కులరూపత్యాగసంపద్ధుణం
బుల దిక్పాలురకంటఁ జైద్యముఖుల్ పూర్ణుల్ ఘనుల్ వారికిఁ
నెలఁతా తల్లియుఁ దండ్రీయుఁ సహజుఁడుఁ నిన్నిచ్చినం బోక యీ
బలవద్భీరుల వార్ధిలీనుల మముం బాటింప నీ కేటికిన్. 231

సీ. లోకులనడవడిలోనివారము గాము పరులకు మాజాడ బయలు పడదు
బలమదోపేతులు పగగొండ్లు మాతోడ రాజపీఠములకు రాము తఱచు
శరణంబు మాకు నీజలరాశి సతతంబు నిష్కించనుల మేము నిధులు లేవు
కలవారు చుట్టాలు గారు నిష్కించనజనబంధులము ముక్తసంగ్రహాలము

ఆ. గూఢవర్తనులము గుణహీనులము భిక్షు, లైనవారిఁ గాని నాశ్రయింప
మిందుముఖులు దగుల రిటునంటిమముబోటి, వారి నేల దగుల వారిజాక్షి.

క. సిరియును వంశము రూపును, సరియైన వివాహసఖ్యసంబంధంబుల్
జరగును సరి గా కున్నను, జరగవు లోలాక్షి యెట్టిసంసారులకున్. 233

క. తగ దని యెఱుఁగవు మమ్ముం, దగిలితివి మృగాక్షి దీనఁ దప్పగు నీకుం
దగినమనుజేంద్రు నొక్కనిఁ, దగులుము గుణహీనజనులఁ దగునే తగులన్. 234

సీ. సాల్యజరాసంధచైద్యాదిరాజులు చెలఁగి నన్ వీక్షించి మలయుచుండ
నది గాక రుక్తి నీయన్నయు గర్వించి వీర్యమదాంధుఁడై వెలయు చున్న
వారిగర్వంబులు వారింపఁగాఁ గోరి చెలువ నిన్నొడిచి తెచ్చితిమి గాని
కాంతాతనూజార్థకాముకులము గాము కామమోహాదులఁ గ్రందుకొనము

తే. విను ముదాసీనులము క్రియావిరహితులము
పూర్ణులము మేము నిత్యాత్మబుద్ధితోడ
వెలుఁగు చుందుము గృహదీపవిధము మెఱసి
నవలతాతన్వి మాతోడ నవయ వలదు. 235

వ. అని యిట్లు భగవంతుం డైన హరి దన్నుఁ బాయక సేవించుటం వ్రియురాలను
బట్టంపుదేవి ననియెడి రుక్తిణీదర్పంపు నేర్పున నుపసంహరించి యూర కుండిన

నమ్మానవతి యప్రియంబులు నపూర్వంబులు నైన మనోవల్లభమాటలు విని
దురంతంబైన చింతాభరంబున సంతాపంబు నొందుచు. 236

సీ. కాటుక నెఱయంగఁ గన్నీరు వఱద లై కుచకుంభయుగళకుంకుమము దడియ
విడువక వెడలెడు వేడినిట్టూర్పుల లాలితాధరకిసలయము గండఁ
జెలువంబు నెఱిదప్పి చిన్న వోవుచు నున్న వదనారవిందంబు వాడు దోఁచ
మారుతాహతిఁ దూలుమహితకల్పకవల్లివడువున మేక వడ వడ వడంకఁ

తే. జిత్త మెఱియంగఁ జెక్కిటఁ జెయ్యి నేర్చి
కౌతుకం బేది పదతలాగ్రమున నేల
వ్రాసి పెంపుచు మో మరవాంచి వగలఁ
బొందె మవ్వంబు గందినపువ్వుబోలె. 237

చ. అలికులవేణి తన్నుఁ బ్రియుఁ డాడినయప్రియభాష లిమ్మెయిన్
సొలవక కర్ణరంధ్రముల సూదులు చొన్నినరితి గాఁగ బె
బ్బులిరొద విన్న లేడిక్రియఁ బొల్పటి చేష్టలు దక్కి నేలపై
వలనఱి వ్రాలె గీ లెడలి వ్రాలినపు త్తడిబొమ్మకై వడిన్. 238

వ. ఇట్లు వ్రాలిన. 239

మ. ప్రణతామ్నాయుడు కృష్ణుఁ డంతఁ గదిసెన్ బాష్పావరుద్ధారుణే
క్షణ విస్త్రస్తవినుత్సభూషణ దురుక్తక్రూరనారాచళో
షణ నాలింగితధారుణిన్ నిజకులాచారై కసద్ధర్మచా
రిణి విశ్లేషిణి వీతతోషణిఁ బురంధ్రీ గ్రామణిన్ దుక్కిణిన్. 240

సీ. కని సంభ్రమంబునఁ దనువునం దనువుగా ననువునఁ జందనం బల్ల నలఁది
కన్నీరు పన్నీటఁ గడిగి కర్పూరంపుఁబలుకులు సెవులలోఁ బాట నూఁది
కరమొప్పు ముత్యాలసరులచి క్కెడలించి యురమునఁ బొందుగా నిరవుకొలిపి
తిలకంబు నునుఫాలఫలకంబుపైఁ దీర్చి వదలినభూషణావలులు దొడిగి

తే. కమలదళచారుతాలవృంతముల విసరి
పాలుచుపయ్యెదఁ గుచములఁ బొందుపఱిచి
చిత్త మిగురొత్త నొయ్యన నేదఁ దేర్చి
బిగియఁ గోగిటఁ జేర్చి నెమ్మొగము నిమిరి. 241

తే. నెరులుగలమరునీలంపుటుమలసిరుల, నరులుగొనఁ జాలి నరులను మరులుగొలిపి
యిరులుగెలిచినతుమ్మెద గలులఁ దెగడు, కురుల నులిదీర్చి విరు లిడి కొప్పువెట్టి.

క. మురసంహారుఁ డిందిరి, గరుదనిలచలత్ప్రసూనకలికాంచితసుం
దరశయ్యఁ జేర్చె భీష్మక, వరపుత్రిన్ నుతచరిత్ర వారిజనేత్రన్. 243

వ. ఇట్లు పానువునం జేర్చి మృదుమధురభాషణంబుల ననునయించిన. 244

❧ రుక్మిణీదేవి శ్రీకృష్ణలాలిత యై యతని స్తుతించుట ❧

- క. పురుషోత్తముముఖకోమల, సరసిజ మయ్యిందువదన సన్మీడాహః
సరుచిస్నిగ్ధాపాంగ, స్ఫురదవలోకనము లొలయఁ జూచి ట్లనియెన్. 245
- క. మురహర దివసాగమగళ, దరవిందదళాక్ష తలఁచ నది యట్టిద లే
నిరవధికవిమలతేజో, వరమూర్తివి భక్తలోకవత్సల యెందున్. 246
- తే. సంచితజ్ఞానసుఖబలైశ్వర్యశక్తు, లాదిగాఁ గలసుగుణంబు లమరు నీకు
నేను దగుదునె సర్వలోకేశ్వరేశ, లీలమై సచ్చిదానందశాలి వనఘ. 247
- సీ. రూఢిమైఁ బ్రకృతిపూరుష కాలములకు నీశ్వరుడ వై భవదీయచారుదివ్య
లలితకళాకాశలమున నభిరతుఁ డై కడఁగునీరూప మెక్కడ మహాత్మ
సత్త్వాదిగుణసముచ్చయయు క్తమూఢాత్మ నయిన నే నెక్కడ ననఘచరిత
కోరి నీమంగళగుణభూతి దానంబు నేయంగఁ బడు నని చెందుభీతి
- తే. నంబునిధిమధ్యభాగమం దమృతఘన, పటలపాండురనిభమూర్తి పన్న గేంద్ర
భోగశయ్యను బవ్వళింపుచును దనరు, నట్టియున్న తలీల దివ్యంబు దలఁచ. 248
- వ. శబ్దస్పర్శరూపరసగంధంబు లనియెడు గుణంబులచేతఁ బరిగ్రహింపఁబడిన మంగళ
సుందరవిగ్రహుండ వై యజ్ఞానాంధకార నివారకం బైన రూపంబుఁ గైకొని భవ
దీయు లైన నేవకులకు ననుభావ్యుండ వైతి భవత్పాదారవిందమకరంద రసాస్వాద
లోలాత్తు లైన యోగీంద్రులకైనను భవన్తాద్యంబు స్ఫుటంబు గా దట్లగుటం జేసి
యీమనుజుపశువులకు దుర్విభావ్యం బగుట యేమి సెప్ప నిట్టియీశ్వరుండ వైన
నీకు నిచ్చ స్వతంత్రంబు గావున నదియును నా కధికంబు గావున నిన్ను నే
ననుసరింతు దేవా నీ వకించనుండ వైతేని బలిభోక్త లయిన బ్రహ్మాండ్రాదు
లెవ్వనికొఱకు బలిసమర్పణంబు నేసిరి నీవు సమస్తపురుషార్థమయుండ వనియును
ఫలస్వరూపి వనియును నీయందలి ప్రేమాతిశయంబులంజేసి విజ్ఞానదీపాంకురం
బున నిరస్తసమస్త దోషాంధకారు లై యిహసౌఖ్యంబులు విడిచి సుమతులు
భవదీయదాససంగంబు గోరు చుండుదు రట్లు నేయ నేరక నిజాధికారాంధకార
మగును లైనవారు భవత్తత్త్వంబు దెలిసి బలిప్రక్షేపణంబులు నేయం జాలక
మూఢు లై సంసారచక్రంబునం బరిభ్రమింతు రదియునుం గాక. 249
- ఆ. వరమునీంద్ర యోగివరసురకోటిచే, వర్ణితప్రభావవైభవంబు
గలగి యఖిలచేతనులకు విజ్ఞానప్రదుండ వగుదు వభవ దురితదూర. 250
- వ. దేవా భవదీయకుటిల భూవిక్షేపాదీరితకాలవేగంబుచేత విధ్వస్తమంగళు లగు
కమలభవ భవ పాకశాసనాదులం దిరస్కరించినట్టి మదీయచిత్తంబున. 251
- చ. నిను వరియించినం బెలుచ నీరజలోచన శార్ఙ్గసాయకా
ససనినదంబులక సకలశత్రుధరాపతులక జయించి బో

- రనఁ బశుకోటిఁ దోలుచుగరాజు నిజాంశము భూరిశక్తిఁ గై
కొనినవిధంబునక నను నకుంతితశూరతఁ దెచ్చి తీర్వరా. 252
- ఉ. అట్టిన్యపాలకీటముల నాజి నెదుర్పఁగ లేనివానియ
ట్లొట్టినభీతిమై నిటు పయోధిశరణ్యుడ వైతి వింతయున్
నెట్టన మాయ గాక యివి నిక్కములే భవదీయభక్తు లై
నట్టినరేంద్రనూళిమణు లంచితరాజయుషుల్ ముదంబునన్. 253
- ఆ. వితతరాజ్యగరిమ విడిచి కాననముల, నాత్మలందు మీపదాబ్జయుగము
వలఁతి గాఁగ నిలిపి వాతాంబుపర్ణాశ, నోగ్రనియతు లగుచు నుందు రభవ. 254
- మ. విమలజ్ఞాననిరూఢు లైనజనముల్ పీఠీంప మీపాదకం
జమరందస్ఫుటదివ్యసౌరభము నాస్వాదించి నిర్వాణరూ
పము సత్పూరుషవాగుదీరితము శోభాశ్రీనివాసంబు నౌ
మిము సేవింపక మానవాధముని దుర్తేధాత్తు సేవింతురే. 255
- న. మఱియును దేవా భూలోకమునందును నిత్యనివాసంబునందును సకలప్రదే
శంబులందును జగదీశ్వరుండ వయిన నిన్ను నభిమతంబు లయిన కామరూపంబులు
గైకొని వరియింతు భవదీయచరణారవింద మకరందాస్వాదనచాతుర్యధుర్య భృంగి
యైన కామిని యతిహేయం బైనత్వక్ శ్రురోమనఖకేశంబులచేతఁ గప్పంబడి
యంతర్గతం బయిన మాంసాస్థిర క్షక్తిమివిట్కఫపి త్తవాతంబు గల జీవచ్ఛవం
బయిన నరాధముని మూఢాత్మ యై కామించునే యదియునుం గాక. 256
- సీ. నీరదాగమమేఘనిర్భృత్పయఃపానచాతకం బేఁగునే చౌటిపడకుఁ
బరిపక్వమాకందఫలరసంబులు గ్రోలుకీరంబు సనునె దుత్తారములకు
ఘనరవాకర్ణనోత్కలికమయూరము గోరునే కఠినఝిల్లీరవంబుఁ
గరికుంభపిశితసద్ద్రాసమోదితసింహ మరుగునే శునకమాంసాభిలాషఁ
- తే. బ్రవిమలాకార భవదీయపాదపద్మ, యుగసమాశ్రయనైపుణోద్యోగచిత్త
మన్యుఁ జేరునె తన కుపాస్యంబు గాఁగ, భక్తమందార దుర్భవభవవిదూర. 257
- క. వాసవవందిత భవకమ, లాసనదివ్యప్రభాసభావలి కెపుడున్
నీసమధికచారిత్రక,థాసురుచిరగాన మవితథం బయి చెల్లున్. 258
- క. ధరణీనాథులు దమతమ, వరవనితామందిరముల వసియించుచు గో
ఖరమాఙ్గాలంబులగతి, స్థిరబద్ధు లగుదురు నిన్నుఁ దెలియనికతనన్. 259
- ఆ. జలజనాభ సకలజగదంతరాత్మ వై, నట్టిదేవ నీపదారవింద
యుగళి సానురాగయుక్త మై నామది, గలుగునట్లుగాఁగఁ దలఁపు మనఘ. 260
- ఆ. పృథురజోగుణప్రవృద్ధ మైనట్టిసీ, దృష్టిచేత నన్నుఁ దేరకొనఁగఁ
జూచు టెల్లఁ బద్మలోచన నామిఁది, ఘనదయాద్రిదృష్టి గాఁ దలంతు. 261
- వ. అదియునుంగాక మధుసూదనా నీవాక్యంబులు మిథ్యలు గావు తల్లివచనంబు
కూతున కభిమతంబు గాదె యావనారూఢమదంబున నైవ్విరిణి యగు కామిని

పురుషాంతరాసక్త యగుట విచారించి పరిజ్ఞాని యైనవాడు విడుచు నవివేకి
యైన పురుషుం డింద్రియలోలుం డై రతిం దగిలి దాని విడువనేరక పరి
గ్రహించి యుభయలోకచ్యుతుం డగు నటు గావున నీయెటుంగని యర్థంబు గలదే
యని విన్నవించిన రుక్మిణీదేవి వచనంబులకుఁ గృష్ణుండు సంతసిల్లి యిట్లనియె. 262

—ॐ కృష్ణుండు రుక్మిణీదేవి నూటడించుట ॐ—

చ. అలికులవేణి నవ్వులకు నాడినమాటల కింత నీమదిం
గలఁగఁగ నేల వేటలను గయ్యములన్ రతులందు నొవ్వఁగా
బలికినమాట లెగ్గు లని పట్టుదురే భవదీయచిత్తముం
దెలియఁగఁ గోరి యే బలికితే మదిలో నిటు గుండ నేటికిన్. 263

వ. అదియునుం గాక. 264

ఉ. కింకలు ముద్దుఁబల్కులును గెంపుఁగనుంగవ తియ్యమోవియున్
జంకెలు తెఱచూపు లెకసక్కెములున్ నెలవంకబొమ్మలుం
గొంకకి వీడ నాడుటలుఁ గూరిమియుం గలకాంతఁ గూడుటల్
అంకిలిలేక జన్తఫల మబ్బుట గాదె కురంగలోచనా. 265

వ. అని మఱియు నిట్లనియె. 266

ఉ. నీవు పతివ్రతామణివి నిర్తలధర్త వివేకశీలస
ద్భావపు నీమనోగతులఁ బాయక యెప్పుడు నస్తదీయసం
సేవయ కాని యన్యము భజింపవు పుట్టిననాటనుండి నీ
భావ మెఱింగి యుండియును బల్కినతప్పు సహింపు మానినీ. 267

వ. అని వెండియు నిట్లనియె నీవాక్యంబులు శ్రవణసుఖంబులు గావించె నీవు వివి
ధంబు లైన కామంబులు గోరితివేని నవి యన్నియు నాయంద యుండుటం
జేసి యేకాంతసేవాచతుర వైన నీకు నవి యన్నియు నిత్యంబు లై యుండు నీ
పాతివ్రత్యంబును నాయందలిన్నేహంబు నతివిశదంబు లయ్యె నావాక్యంబుల
చేత భవదీయచిత్తంబు చంచలంబుగాక నాయందులబుద్ధి దృఢం బగుం గావున
సకలసంపద్విలసితం బైన ద్వార కాపి నగర దివ్యమందిరంబులందు నీదు భాగ్యం
బునంజేసి సంసారికై వడి నీయందు బద్ధానురాగుండ నై వర్తింతుఁ దక్కిన
ప్రాణేంద్రియ పరవశత్వంబున వికృతశరీరధారిణి యైన సతి నన్నుం జెందుట దుష్క
రం బదియునుంగాక మోక్షప్రదుండ నైన నన్నుఁ గామాతుర లైన యల్పమతులు
వ్రతతపోమహిమలచేత దాంపత్య యోగంబుకై సేవింతు రదియంతయు నా
మాయావిజృంభితంబు దానంజేసి వారు మందభాగ్యు లై నిరయంబు నొందుదు
రట్లు గావున నీసమాన యైన కాంత యేకాంతలందైనఁ గలదె నీవివాహ
కాలంబున ననేకరాజన్యవరులఁ గైకొనక భవదీయమధురాలాప శ్రవణాత్మ
కుండ నయిన న్నాసన్నిధికి నాశరీరం బితరయోగ్యంబు గాదు నీకు శేషంబు నయి

యున్నదాన నని యేకాంతంబునఁ బ్రాప్తాణుం బుత్తెంచిన నేనును జనుదెంచి
 నీపరిణయ విషయంబున భవత్సహోదరుం బట్టి విరూపుం గావించిన నది గనుం
 గొనియును నాయందుల విప్రయోగంబున నూర కుండితి వది గావున బహు
 ప్రకారంబు లై వర్తించు నీసద్గుణంబులకు సంతసెంతు నని యివ్విధంబున
 దేవకీసుతుండు నరలోకవిడంబనంబుగ గృహస్థునిభంగి నిజగృహకృత్యంబు
 లాచరించు చుండె నని శుకుండు మఱియు ని ట్లనియె. 268

క. అని యిట్లు కృష్ణుఁ డాడిన, వినయవివేకానులాపవితతామృతనే
 చనముదితహృదయ యై య, వృనితామణి వికచవదనవనరుహ యగుచున్. 269

క. నగ వామతించుచూపులు, నగధరుమొగమునను నిలిపి నయమునఁ గరముల్
 మొగిచి వినుతించెఁ గృష్ణుఁ, ఖగవాహుఁ రుచిరదేహుఁ గలితోత్సాహున్.

చ. అతులవిరాజమానముఖుఁ డై వివిధాంబరచారుభూషణ
 ప్రతతులతోడఁ గోరినవరంబులు దద్దయు నిచ్చెఁ గృష్ణుఁ డు
 న్నతశుభమూర్తి దేవగణనందితకీర్తి దయానువర్తి యై
 యతిమృదువాణికిం గిసలయారుణపాణికి నీలవేణికిన్. 271

వ. ఇట్లు సమ్మానించి కృష్ణుండు రుక్తిణియుం దానును దదనంతరంబ. 272

చ. ఎలమి ఘటింపఁగాఁ గలసి యీడెలనీడల మల్లికాలతా
 వలిఁ గరవీరజాతి విరవాదులవీధులఁ గమ్మదెమ్మెరల్
 మౌలయునవీనవాసములఁ బొన్నలఁ దిన్నెలఁ బచ్చరచ్చలం
 గొలఁకుల లేఁగెలంకులను గోరిక లీరిక లొత్తఁ గ్రొత్త లై. 273

క. ఆరామభూములందు వి,హారామలసౌఖ్యలీల నతిమోదముతో
 నారామానుజుఁ డుండెను, నారామామణియుఁ దాను నభిరామముగన్. 274

వ. మఱియు ననేకవిధవిచిత్రమణివితానాభిశోభిత ప్రాసాదోపరిభాగంబులను లాలిత
 నీలకంఠ కలకంఠ కలవింక శుకకలాపకలితమకరందపాన మదవదిందిందిర ఝంకార
 సంకుల కమలకష్ణోర సుధాసార నీహారపూరిత కాసారతీరంబులను ధాతు నిర్మల
 రంజితసానుదేశ గిరికుంజపుంజంబులను గృతకశైలంబులను గ్రీడాగృహంబు
 లనుం జెలంగి నందనందనుండు విదర్భరాజనందనం దగిలి కందర్పకేళి
 లోలాత్తుం డయ్యె ననంతరం బాసుందరీలలామంబువలనఁ బ్రద్యుమ్నుండు
 చారుదేష్టుండు సుదేష్టుండు సుచారువు చారుదేహుండు చారుగుప్తుండు
 భద్రచారువు చారుచంద్రుండు విచారువు చారువు ననియెడు పదుగురు తనయులు
 బడసె నట్లు సత్యభామాజాంబవతీనాగ్నజితి కాళిందీమాద్రీమిత్రవిందాభద్రలకు
 వేటువేటు పదుగురేసి భద్రమూర్తు లైన కుమారు లుదయించి రివ్విధంబున
 మఱియును. 275

చ. అనఘ పదాటువేలసతులందు జనించిరి వేటువేటు నం
 దనదశకంబు తత్పుత్రవితానము గాంచి రనేకసూనుల

నై నయఁగ నిట్లు పిల్ల చెఱి కీనిన కై వడిఁ బుత్రపాత్రవ
ర్థనమున నొప్పెఁ గృష్ణుఁడు ముదంబునఁ దామరతంప రై భువిన్.

276

తే. అట్లు యాదవవృష్టిభోజాంధకాది
నామధేయాంతరముల నెన్నంగ నూట
యొక్క టైచాల వర్ధిల్లు నక్కులంబు
నృపకుమారులఁ జదివించు నేర్పు గలుగు.

277

తే. గురుజనంబులు విను మూఁడుకోట్లమీఁద, నెనుబదెనిమిదివేలపై నెనుగనూర్వు
రన్నఁ దద్బాలకావలి నెన్నఁదరమె, శూలి కై నను దామరచూలి కై న.

278

వ. అందు గోవిందనందనుం డైన ప్రద్యుమ్నునకు రుక్మిణీకూతువలన ననిరుద్ధుండు
సంభవించె ననిన మునివరునకు భూవరుం డి ట్లనియె.

279

క. బవరమునఁ గృష్ణుచే ము, న్నవమానము నొంది రుక్మి యచ్యుతు గెలువం
దిపురుచుఁ దనసుత నరిసం,భవునకు నెట్లిచ్చె నెటుఁగఁ బలుకు మునీంద్రా.

280

సీ. నావుడు శుకయోగి నరనాయకోత్తమ నీవు చెప్పినయట్ల నెమ్మనమునఁ
బద్ధాయతాక్షుచేఁ బడినబన్నమునకుఁ గనలుచు నుండియు ననుజతోడి
నెయ్యంబునను భాగినేయున కిచ్చెను గూతు సంచితపుష్పకోమలాంగిఁ
దనపూన్కి దప్పినఁ దగ విదర్భేశుఁడు విను మెఱిగింతు నవ్విధము దెలియఁ

తే. బరఁగ రుక్త వతీస్వయంవరమున కొగి, నరుగుదెం డని భీష్మ భూవరసుతుండు
వరుస రప్పించె రాజన్యవరకుమార,వరుల ననువార్త కలరి యాహరిసుతుండు.

చ. వరమణిభూషణ ప్రభలవర్గ మనర్గళభంగిఁ బర్వఁ బ్ర
స్ఫురితరథాధిరోహణవిభూతి దలిర్ప మనోహరైకసు
స్థిరశుభలీల నేఁగె యదుసింహకిశోరము రాజకన్యకా
పరిణయవై భవాగతనృపాలకకోటికి రుక్మి వీటికిన్.

282

చ. చని పురిఁ జొచ్చి వృష్టికులసత్తముఁ డచ్చట మూఁగి యున్నయ
మ్మనుజవరేణ్యనందనులు మానము దూలి భయాకులాత్తు లై
చనఁగ ననేకచండతరసాయకసంపదఁ జూపి రుక్మి నం
దనఁ గొని వచ్చి వేడ్క నిజధామము సొచ్చె నవార్యశౌర్యుఁ డై.

283

వ. ఇట్లు తెచ్చి ప్రద్యుమ్నుండు హరిణనయనం బరిణయం బయిన యనంతరంబ.

284

క. ధీరుఁడు కృతవర్తునిసుకు, మారుఁడు వరియించె రుచిరమండనయుత నం
భోరుహముఖి రుక్మి సుతం, జారుమతీకన్యఁ బ్రకటసజ్జనమాన్యన్.

285

తే. ప్రకటచరితుండు భీష్మభూపాలసుతుఁడు
మనము మోదింపఁ దనకూర్చి మనుమరాలి
రుక్త లోచన నసమానరుక్త కాంతి
జెలిమి ననిరుద్ధునకుఁ బెండ్లి నేయునపుడు.

286

- క. పాలుపుగ రత్నవిభూషో, జ్వలులై శుభవేళ నవ్వివాహార్థము ని
ర్మలబహువైభవశోభన, కలితవిదర్భావనీశకటకంబునకున్. 287
- చ. హరియును రుక్మిణీసతియు నాబలభద్రుడు శంబరారియున్
నరిమదభేది సాంబుడును నాదిగ రాజకుమారకోటి సిం
ధురరథవాజినద్భటులతోఁ జని యందు సమగ్రవైభవా
పరితవివాహాయుక్తదివసంబులు వేడుకఁ బుచ్చి యంతటన్. 288
- క. ఒకనాడు యదుకుమారకు, లకలంకసమగ్రవైభవాటోపమహా
త్సుకులై యుండఁగఁ జూపో, పక యెకసక్కెమున నవనిపాలురు వరుసన్. 289
- ఉ. ఎచ్చరికం గళింగధరణీశుడు రుక్మిమొగంబు సూచి నీ
యొచ్చెము దీర్పుకో నిదియ యొప్పుగువేళ బలుండు జూద మం
దిచ్చ గలండు గాని పాలు పెక్కిన నేర్పరి గాఁడు గాన నీ
కిచ్చు నవశ్యమున్ జయము నీఁగుము తొల్లిటఁ బడ్డబన్నమున్. 290
- క. అని పురికొల్పిన రుక్మియుఁ, దనచేటు దలంప లేక తాలాంకునితో
డను జూదమాడఁ దివిరెను, వనజాసనుకృతము గడచువా రెవ్వ రిలన్. 291
- వ. అంత. 292
- క. కోరి విదర్భుడు కుటిలవి,హరుండై పిలిచె జూద మాడ జితారిన్
హరిన్ సన్నతసూరిన్, సీరిన్ రైవతసుతార్ద్రాచిత్తవిహారిన్. 293
- ఆ. పూని మనము గొంత ప్రాద్దువోకకు రామ, నెత్త మాడ నీవు నేర్తు వనఁగ
విందు మిపుడు గొంతవెల యొడ్డియాడుద, మనిన బలుండు లెస్స యని చెలంగి.
- క. మదిలోనిచలము డింపక, పది యిరువది నూలు వేయి పదివే లిదె ప
న్నిద మని యొడ్డుచు నాడిరి, మదమున నిద్దలును దురభిమానము పేర్చిన్. 295
- ఉ. ఆడినయాట లెల్లను హలాయుధుఁ డోడిన రుక్మి గెల్చుడున్
దోడినృపాలకోటి పరితోషముఁ జెందఁ గళింగభూవిభుం
డోడె బలుం డ టంచుఁ బ్రహసోక్తుల నెంతయు రాముఁ జుల్కఁగా
నాడెను దంతపంక్తివెలి యై కనుపట్టఁగఁ జాల నవ్వుచున్. 296
- తే. బలుండు కోపించి యొకలక్షపణము నేసి
యాడె బ్రకటంబుగా జూద మపుడు గెల్చె
గెల్చినను రుక్మి యిది యేను గెల్చియుండ
గెలుపు నీ దని కికురింప నలవి యగునె. 297
- క. అనవుడు హలధరుఁ డచ్చటి, జనపాలకసుతులఁ జూచి సత్యము వలుకుం
డని యడిగిన వారలు రు, క్తునిహితు లై పలుక రైరి మొగమోటమునన్. 298
- ఉ. అప్పటియట్ల యొడ్డి ముసలాయుధుఁ డేపున నాడి జూదముం
జొప్పుడ గెల్చి యీగెలుపు సూడఁగ నాదియొ పీనిదో జనుల్

దప్పక చెప్పుఁ డన్న విదితధర్మనితో నశరీరవాణి తా

నిప్పటియాట రాముఁడె జయించె విదర్భుఁడె యోడె నావుడున్.

299

వ. విని సకలజనంబులు నద్భుతానందనిమగ్నమానసు లైరి కుటిలస్వభావు లయిన
భూవరులు రుక్తిం గైకొల్పిన నతండు దన తొల్లింటి పరాభవంబు దలంచి యెదిరి
దన్ను నెటుంగక బలాబలవివేకంబు నేయనేరక విధివశానుగతుం డై చలం
బున బలునిం గని యిప్పటియాటయు నేన గెల్చి యుండ వృథాజల్పకల్పనుండ
వయి నీవు గెల్చితె నని పలికెద వక్షవిద్యానై పుణ్యంబు గల భూపకుమారులతోఁ
బసులకాపరు లెత్తువత్తురే యని క్రొవ్వున నవ్వుచుం బలికిన నప్పలుకులు నెవు
లకు ములుకులక్రియం దాకినఁ గోపోద్దీపితమానసుం డై పెటపెటఁ బండ్లుగొలు
కుచుం గన్నుల నిప్పు లుప్పతిల్లఁ గినుకం దోక వ్రొక్కిన మహారగంబునోజ
రోజుచు దండతాడితం బయిన పుండరీకంబులీల హుమ్మని మ్రోయుచుఁ బ్రచండ
బాహుదండంబులు సాచి పరిఘం బందుకొని పరిపంథి యైన రుక్తిని నతని
కనుకూలం బయిన రాజలోకంబును బడలుపడ నడిచె నయ్యవసరంబున.

300

క. మును దంతపంక్తి వెలి గాఁ, దను నవ్వి నయక్కలింగుఁ దల వట్టి రయు
బునఁ బడఁ దిగిచి వదన మేపునఁ బెడచే వ్రేసి దంతములు వెస డులిచెన్.

301

క. అంతం బోవక రుక్తిని, దంతంబులు మున్ను డులిచి తను వగలింపన్
అంతకుపురి కేగెను వాఁ, డెంతయు భయ మంది రాజు లెల్లం గలఁగన్.

302

వ. అట్లు చేసి యయ్యాదవసింహం బసహ్యావిక్రమంబునం జెలంగె నంత.

303

క. భూవర పద్మాక్షుఁడు దన, బావ హతుం డగుట గనియుఁ బలుకక యుండెన్
భావమున రుక్తిణిబల, దేవుల కే మనఁగ నెగ్గు దేరునొ యనుచున్.

304

వ. అంత నావిదర్భానగరంబు నిర్గమించి.

305

క. పరమానురాగరససం, భరితాంతకరణు లగుచుఁ బాటించి వధూ
వరులను రథమం దిడి హల, ధరహారిరుక్తిణులఁ గొల్చి తగ యదువీరుల్.

306

ఉ. మంగళతూర్యఘోషము లమందగతిం జెలఁగంగ మత్తమా
తంగతురంగసద్భటకదంబముతోఁ జని కాంచి రంత నా
రంగలవంగలుంగవిచరన్తదభృంగసురంగనాదస
త్సంగతరంగిణీకలితసంతతనిర్తల నాకుశస్థలిన్.

307

వ. ఇట్లు పురోపవనోపకంఠంబునకుం జని.

308

క. అందు వసించిరి నందిత, చందనమందారకుంద చంద్రలసన్తా
కందములనీడ హృదయా, నందము సంధిల్ల నందనందనముఖ్యుల్.

309

వ. తదనంతరంబ పురప్రవేశంబు నేసి రని చెప్పి శుకయోగీంద్రుండు పరీక్షిన్నరేం
ద్రున కిట్లనియె.

310

— బాణాసురుం డీశ్వరప్రసాదంబు నొందుట —

తే. అనఘ బలినందనులు నూర్పు రందులోన
నగ్రజాతుండు బాణుఁ డత్యుగ్రమూర్తి
చిరయశోహరి విజితపూజితపురారి
యహితతిమిరోష్ణకరుఁడు సహస్రకరుఁడు. 311

క. బాణుఁడు విక్రమజితగీ, ర్వాణుఁడు సని కాంచె భక్తివశుఁ డై సగణ
స్థాణుఁ నిర్దళితాసమ, బాణుం దాండవధురీణు భక్తత్రాణున్. 312

క. కని యనురాగవికాసము, దనమనమునఁ గడలుకొనఁగ ధరఁ జాఁగిలి వం
దన మాచరించి మోదము, దనరఁగఁ దాండవము సలుపుతటి నయ్యభవున్. 313

ఉ. సంచితభూరిబాహుబలసంపద పెంపున నారజంబు వా
యించి యనేకభంగుల నుమేశుఁ ద్రిలోకశరణ్యు నాత్మ మె
చ్చించి ప్రమోది యై నిజవశీకృతనిశ్చలితాంతరంగుఁ గా
వించి తద్ధాననాంబురుహవీక్షణుఁ డై తగ మ్రొక్కి యిట్లనున్. 314

ఉ. శంకర భక్తమానసవశంకర దుష్టమదాసురేంద్రనా
శంకర పాండునీలరుచిశంకరవర్ణనిజాంగ భోగిరా
ట్కంకణ పార్వతీహృదయకైరవకైరవమిత్ర యోగిహృ
త్పంకజపంకజాస్త నిజతాండవఖేలన భక్తపాలనా. 315

వ. అని వినుతించి. 316

ఉ. దేవ మదీయవాంఛితము తేటపడ న్నిటు విన్నవించెదన్
సీవును నద్రినందనయు నెమ్మిని నాపురికోటవాకిటం
గావలి యుండి నన్నుఁ గృపఁ గావుము భక్తఫలప్రదాత యో
భావభవారి నీచరణపద్మము లెప్పుడు నాశ్రయించెదన్. 317

వ. అని యభ్యర్థించినం బ్రసన్నుం డై భక్తవత్సలుం డగు పురాంతకుండు గౌరీ
సమేతుం డై తారకాంతకాదిభూతగణంబులతోడ బాణనివాసం బగు శోణ
పురంబు వాకిటం గాఘ్రుండఁ బదంపడి యొక్కనాఁ డబ్బలినందనుండు. 318

తే. దర్పమునఁ బొంగిరుచిరమార్తాండదీప్త, మండలముతోడ మార్పడుమహితశోణ
మణికిరీటము త్రిపురసంహరునిపాద, వనజములు సోఁక మ్రొక్కి యిట్లని నుతించె.

సీ. దేవ జగన్నాథ దేవేంద్రవందిత వితతచారిత్ర సంతతపవిత్ర
హాలాహాలాహార యహిరాజకేయూర బాలేందుభూష సద్భక్తపోష
సర్వలోకాతీత సద్గుణసంఘాత పార్వతీహృదయేశ భవవినాశ
రజతాచలస్థాన గజచర్మపరిధాన సురవైరివిధ్వస్త శూలహస్త

తే. లోకనాయక సద్భక్తలోకవరద, సురుచిరాకార మునిజనస్తుతవిహార
భక్తజనమందిరాంగణపారిజాత, నిన్ను నెవ్వఁడు నుతినేయ నేర్చు నభవ. 320

వ. అని స్తుతియించి.

321

మ. అనిలో నన్ను నెదిర్చి బాహుబలశౌర్యస్ఫూర్తిఁ బోరాడఁ జా
లినవీరుం'డొకఁ డైన బందెమునకున్ లేఁ డయ్యె భూమండలి
న్ననయంబున్ భవదగ్గర త్తకరసాహస్రంబుకండాత వా
యునుపాయంబును లేద యీభరము నెట్లొర్తు న్నుమానాయకా.

322

సీ. హుంకారకంకణక్రేంకారశింజినీటంకారనిర్ఘోషసంకులంబు
చండదోర్దండభాస్వన్నండలాగ్న కాండఖండితరాజమండలంబు
శూలాహతక్షతోద్వేలకీలాలకల్లోలకేళీసమాలోకనంబు
శుంభదున్నదకుంభికుంభస్థలధ్వంససంభూతశౌర్యవిజృంభణంబు

తే. గలుగునుద్దామభీమసంగ్రామకేళి, ఘనపరాక్రమవిక్రమక్రమము గాఁగ
జరపలేనట్టికరములు కరము దుగ్గిఖ, కరము లగుఁ గాక సంతోషకరము లగునె. 323

ఉ. కాన మదీయచండభుజగర్వపరాక్రమకేళికిన్ సముం
డీనిఖిలావనిం గలఁడె యిందుకళాధర నీవు దక్కఁగా
నా నిటలాంబకుండు దనుజాధిపుమాటకుఁ జాల రోసి లో
నూనినరోషవార్ధి గడ లొత్తఁగ నిట్లని పల్కె భూవరా.

324

క. విను మూఢహృదయ నీకేతన మెప్పు డకారణంబ థారుణిపైఁ గూ
లును నపుడ నీభుజావలి, దునియఁగ నాయంతవానితో నని గల్గున్.

325

వ. అని పలికిన నట్లు సంప్రాప్తమనోరథుం డై నిజభుజవినాశకార్యధురీణుం డగు
బాణుండు సంతృప్తాంతరంగుం డగుచు నిజనివాసంబునకుం జని తన ప్రాణవల్ల
భలయుల్లంబులు పల్లవింపం జేయుచు నిజధ్వజనిపాతంబు నిరీక్షించుచుండె
దదనంతరంబ.

326

సీ. ఆదానవేశ్వరుననుఁగుఁగుమారి యుషాకన్య విమలసౌజన్యధన్య
రూపవిభ్రమకళారుచిరకోమలదేహ యతనునాటవబాణ మనఁగఁ బరఁగు
సుందరీరత్నంబు నిందునిభానన యలినీలవేణి పద్మాయతాక్షి
యొకనాఁడు రుచిరసౌధోపరివేదికాస్థలమున మృదుశయ్య నెలమిఁ గూర్చి

తే. మున్ను దనచౌల నెన్నఁడు విన్న యతఁడుఁ
గన్నులారంగఁ దాఁ బొడగన్న యతఁడుఁ
గానియసమానరూపరేఖావిలాస
కలితు ననిరుద్ధు నర్చి లిఁ గవసినటుల.

327

చ. కల గని యంత మేలుకని కన్నుల బొప్పుకణంబు లొల్కఁగాఁ
గలవలెఁ గాక నిశ్చయముగాఁ గమనీయవిలాసవిభ్రమా
కలితతదీయరూపము ముఖంబున వ్రేలినయట్ల తోచినం
గళవళ మందుఁఘన్ భిగియఁ గౌఁగిటిచే బయ లప్పలించుచున్.

328

వ. మఱియును.

329

చ. సరసమృదూక్తులుం గుసుమసాయకకేళియు శాటికాకచా
కరషణముల్ నఖక్రియలుఁ గమ్రకపోలలలాట మేఖలా
కరకుచబాహుమూలములుఁ గైకొనియుండుట లాదిగాఁ దలొ
దరిమది గాఢ మై తగిలె దర్పకుఁ డచ్చున నొత్తినట్ల యై.

330

సీ. కలికిచేష్టలు భావగర్భంబు లైనను బ్రియుమిఁదికూరిమి బయలుపటుపఁ
బిదపిదనై లజ్జ మదిఁ బద నిచ్చినఁ జెలిమేనఁ బులకలు చెక్కు లొత్త
మదనాగ్నిసంతప్తమానస యగుటకు గురుకుచహారవల్లరులు గండఁ
జిత్తంబు నాయకాయత్త మై యుంటకు మటుమాట లాడంగ మఱపు గదుర

తే. నతివమనమున సిగ్గు మోహంబు భయముఁ
బొడమ నునుమంచు నెత్తమ్మి బొదువుమాడ్కిఁ
బ్రథమచింతాభరంబునఁ బద్మనయన
కోరి తలచీర వాటింప నేర దయ్యె.

331

వ. ఇట్లు విరహవేదనా దూషమానమానస యై యుండె నంత నెచ్చెలులు డాయం
జనుదెంచిన దన మనంబునం బొడము మనోజవికారంబు మటువెట్టుచు నప్పుడు.

332

చ. పారిఁ బారిఁ బుచ్చునూర్పుగమిఁ బుక్కిట నుంచి కుచాగ్రసీమవై
బెరసినసన్న లేజెమటబిందువు లొయ్యన నార్పుఁ గన్నులం
దొరఁగెడుబాష్పపూరములు దొంగలితెప్పల నాని చుక్కలం
దరుణులు రండు చూత మని తా మొగ మెత్తును గూఢరాగ యై.

333

వ. ఇన్విధంబునం జరియించు చుండె నట్టియెడ.

334

తే. అంత కంతకు సంతాప మతిశయించి
వలుఁదచన్నులు గన్నీటివఱదఁ దడియఁ
జెలులదెసఁ జూడఁ జాల లజ్జించి మొగము
వాంచి పలుకక యుండె నవ్వనరుహక్షి.

335

వ. అంత.

336

తే. బలితనూభవుమంత్రి కుంభాండుతనయ, తనబహిగిప్రాణ మిది యనఁ దనరునట్టి
కామిసీమణి ముఖపద్మ కాంతివిజిత, శిశిరకరచారురుచిరేఖ చిత్ర రేఖ.

337

వ. కదియ వచ్చి యబ్బాల నుపలక్షించి.

338

తే. భామిసీమణి సొబగుని బయల వెదకు
విధమునను నాత్మవిఘ్న బాసి విహ్వలించు
వగను జేతికి లోనైనవానిఁ బాసి
భ్రాంతి బొందినభావంబు ప్రకట మయ్యె.

339

తే. వనిత నాకన్న నెన రైనవారు నీకుఁ, గలుగ నేర్తురె నీకోర్కిఁ దెలియఁ జెప్ప

- కున్న మీయన్నతో డన్నఁ గన్నఁగవను, నలరునునుసిగ్గుతో నగ వామతింప.
 వ. ఇవ్విధంబునఁ జిత్తరేఖం గనుంగొని యిట్లనియె. 341
- చ. చెలి కలలోన నొక్కసరసీరుహనేత్రుఁడు హారతృకుం
 డలకటకాంగులీయకరణన్తణిసూపురభూషణుండు ని
 ర్మలకనకాంబరుండు సుకుమారతనుండు వినీలదేహుఁ డు
 జ్వలరుచిసూతనప్రసవసాయకుఁ డున్నతవక్షుఁ డెంతయున్. 342
- చ. నను బిగియారఁ గొఁగిట మనం బలరారఁగఁ జేర్చి మోదముం
 దనుకఁగ నంచితాధరసుధారస మిచ్చి మనోజకేళికిం
 బనుపడఁ జేసి మంజుమృదుభాషలఁ దేలిచి యంతలోననే
 చనియెను దుగ్ధివార్ధిఁ బెలుచన్ ననుఁ ద్రోచి సరోరుహాననా. 343
- వ. అనుచు నమ్మత్తకాశిని చిత్తంబు చిత్తజాయత్తం బయి తత్తటంబున విరహానలం
 బుత్తలపెట్టఁ గన్నీరు మున్నీరుగా వగచుచు విన్న నయినవదనారవిందంబు
 వాంచి యూర కున్నఁ జిత్తరేఖ దన మనంబున నయ్యింతిసుతాపంబు చింతించి
 యిట్లనియె. 344
- చ. సరసిజనేత్ర యేటికి విచారము నాకుశలత్వ మేర్పడన్
 నరసురయక్షకింపురుషనాగనభశ్చరసిద్ధసాధ్యకి
 న్నరవరముఖ్యులం బటమునన్ లిఖియించినఁ జూచి నీమనో
 హరుఁ గని వీడె పొమ్మనిన నప్పుడె వానిని నీకుఁ దెచ్చెనన్. 345
- వ. అని యొడంబటిచి మిలమిలని మంచుతోడం బురుడించు ధళధళ మను మెటుంగులు
 దుఱంగలిగొనుపటంబు నావటంబు నేసి వజ్రంబున మేదించి పంచవన్నియలు
 వేటువేటు కనకరజతపాత్రంబుల నించి కేలం దూలిక ధరించి యొక్క విజనస్థలం
 బునకుం జని ముల్లోకంబులం బేసు గలిగి వయోరూపసంపన్ను లయిన పురుష
 ముఖ్యుల నన్వయగోత్రనామధేయంబులతోడ వ్రాసి యాయితం బయిన యప్ప
 టంబు దనముందటఁ దెచ్చి పెట్టి యిప్పటంబునం దగులనివారు లేరు వారిం
 జెప్పెద సావధానంబుగ నాకర్ణింపు మని యిట్లనియె. 346
- సీ. కమనీయసంగీతకలితకోవిదులు కింపురుషగంధర్వకిన్నరులు వీరె
 సతతయకావనయదృచ్ఛావిహారులు సిద్ధసాధ్యచారణనభశ్చరులు వీరె
 ప్రవిమలసౌఖ్యసంపదైర్వభవులు సుధాశనమరుద్యక్షరాక్షసులు వీరె
 నిరుపమరుచికళాన్వితకామరూపు లై పొగ డొందునట్టిపన్నగులు వీరె
- తే. చూడు మని నేర్పు దీపింపఁ జూపుటయును, జిత్తము నిజమనోరథసిద్ధి వడయఁ
 జాల కుండిన మధ్యమక్షాతలాధి, పతులఁ జూపుచు వచ్చె నప్పద్మనయన. 347
- ఉ. మాశవ కొంకణ ద్రవిడ మతస్య పులింద కలింగ భోజ, నే
 పాళ విదేహ పాండ్య కురు బర్బర సింధు యుగంధ రాంధ్ర బం
 భాగవతం-II-25

గాళ కరూళ టేంకణ త్రిగర్త సుదేష్ట మరాట లాట పాం
చాల నిషాద ఘూర్జరక సాశ్వ మహీశులు వీరె కోమలీ.

348

ఉ. సింధురవై రివిక్ర ముండు సీతమయూఖమరాళికాపయ
స్సింధుపటీరనిర్తలవిశేషయశోవిభవుండు శౌర్యద
ర్పాంధరిపుక్షితీశనికరాంధతమగపటలార్కుఁ డీజరా
సంధునిఁ జూడు మాగధుని సద్బృహదశ్వసుతుం గృశోదరీ.

349

మ. సకలోర్వితలనాథసన్నుతుండు శశ్వద్భూరిబాహుబలా
ధికుఁ డుగ్రాహవకోవిదుండు త్రిజగద్విఖ్యాతచారిత్రకుం
డకలంకోజ్జ్వలదివ్యభూషుండు విదర్భాధీశ్వరుం డైనభీ
ష్మకభూపాలకుమారుఁ జూడు మితనిఁ మత్తద్విరేఫాలకా.

350

ఉ. సంగరరంగనిర్దళితచండవిరోధివరూధిసీశమా
తంగతురంగ సద్భటరథప్రకరైకభుజావిజృంభణా
భంగపరాక్రమప్రకటభవ్యయశోమహాసీయమూర్తి కా
ళింగుండు వీఁడె చూడు తరళీకృతచారుకురంగలోచనా.

351

మ. సుగుణాంభోనిధి ఫాలలోచను నుమేశు న్నాత్మ మెప్పించి శ
క్తిగరిష్ఠం బగుశూలముం బడసె నక్షీణప్రతాపోన్నతిఁ
జగతిఁ మిక్కిలి మేటివీరుండు రణోత్సాహుండు భూపాత్రుఁ డీ
భగదత్తుం గనుఁగొంటె పంకజముఖి ప్రాజ్ఞోతిషాధీశ్వరున్.

352

మ. వికచాంభోరుహపత్ర నేత్రుఁ డగుగోవిందుండు దాఁ బూనునం
దకచక్రాబ్జగదాదిచిహ్నములచేతఁ వాసుదేవాఖ్య ను
త్సుకుఁ డై యెప్పుడు మచ్చరించు మదిఁ గృష్ణుం డన్న నేమేటి పాం
డ్రకుఁ గాశీశసఖుం గనుంగొనుము వేడ్కం జంద్రబింబాననా.

353

మ. ద్విజశుక్రావయ సూనృతవ్రతము సద్వృత్తి భుజాగర్వముఁ
విజయాటోపముఁ జాపనైపుణియు ధీవిస్ఫూర్తియుం గల్గునీ
రజనీనాథకులప్రదీపకులఁ బాఱుం జూడు పద్మాక్షి ధ
ర్మజభీమాష్టసమాద్రినందనుల సంగ్రామైకపారిణులన్.

354

మ. బలిమిఁ సర్వనృపాలుర న్నదిమి కప్పంబుల్ దగం గొంచు ను
జ్వలతేజోవిభవాతిరేకమున భాస్వత్కిర్తి శోభిల్లుఁగాఁ
బొలు పొందం దను రాజరా జన మహాభూరిప్రతాపంబులుం
గలదుర్యోధనుఁ జూడు సోదరయుతుం గంజాతపత్రేక్షణా.

355

వ. అని యిట్లు సకలదేశాధీశ్వరు లగు రాజవరుల నెల్లఁ జూపుచు యదువంశసంభవు
లైన శూరనేనవసుదేవోద్ధవాదులం జూపి మఱియును.

356

ఉ. శారదనీరదాబ్జఘనసారసుధాకరకాశచంద్రికా
సారపటీరవర్ణ యదుసత్తము నుత్తమనాయకుం బ్రమ

త్వారిన్యపాలకాననహుతాశమూర్తిః బ్రలంబవైత్యసం
హారునిః గామపాలుని హలాయుధుః జూడుము దైత్యనందనా.

357

సీ. కమనీయశుభగాత్రుః గంజాతదళనేత్రు వసుధాకళత్రుః బావనచరిత్రు
సత్యసంకల్పు నిశాచరోగ్రవికల్పు నతపన్నగాకల్పు నాగతల్పు
గౌస్తుభమణిభూషు గంభీరమృదుభాషు శ్రితజనహాషు నంచితవిశేషు
నీలనీరదకాయు నిర్జితదైతేయు ధృతపీతకౌశేయు నతవిధేయు

తే. నభుమహాగదవైద్యు వేదాంతవేద్యు, దివ్యమునిసన్నతామోదుః దీర్ఘపాదు
జిష్ణు వరసద్గుణాలంకరిష్ణుః గృష్ణుః, జూడు దైతేయకులబాల సుభగలీల. 358

చ. స్ఫురదళిశింజినీరవవిభూషితపుష్పధనుర్విముక్తభా
స్వరనవమాతకోరకనిశాతశీలీముఖపాతభీతపం
కరుహభవాదిచేతననికాయు మనోజనిజాంశు రుక్మిణీ
వరసుతు రాజకీరపరివారుని మారునిః జూడు కోమలీ.

359

వ. ఇవిధిధంబునం జూపిన.

360

మ. వనితారత్నము కృష్ణనందనునిభావప్రాధిః దాః జూచి గ్ర
ద్దనః దన్నర్థి వరించి చన్న సుగుణోత్తంసంబ కా నాత్మలో
ననుమానించి యనంతరంబ యనిరుద్ధాఖ్యుక్ సరోజాక్షు నూ
తనచేతోభవమూర్తిః జూచి మది సంతాపించుచు నిట్లనున్.

361

ఉ. ఇంతి మదీయమానధన మెల్ల హరించినమ్ముచ్చు నిమ్రైయిం
బంత మెలర్ప వ్రాసి పటభాగనిరూపితుః జేసినట్టిసీ
యంతటిపుణ్యమూర్తిః గొనియాడఁగ నేర్తునె నీచరిత్రముల్
వింతలె నాకు నీమహితవీరుకులంబు బలంబుఁ జెప్పమా.

362

చ. అనవుడుఁ జిత్తరేఖ జలజాక్షికి నిట్లను నీకుమారకుం
డనఘుఁడు యాదవాన్వయసుధాంబుధిపూర్ణసుధాకరుండు నాఁ
దనరినకృష్ణపౌత్రకుఁ డుదారచరిత్రుఁడు భూరిసింహసం
హననుఁ డరాతినైన్యతిమిరార్కుఁడు పేరనిరుద్ధుఁ డంగనా.

363

వ. అని చెప్పి యే నతిత్వరితగతిం జని యక్కుమారరత్నంబుఁ దోడ్కొనివత్తు
నంతకు సంతాపింప కుండు మని యాక్షణంబ వియద్గమనంబునం జని ముందట.

క. సరసిజముఖి గనుఁగొనె శుభ, భరితవిలోకనవిధూతభవవేదనమున్
బరసాధనమును సుకృత, స్ఫురణాపాదనముఁ గృష్ణపుటభేదనమున్.

365

వ. కని డాయం జని తదీయసుషమావిశేషంబులకుం బరితోషంబు నొందుచుం
గామినీచరణరణితమణినూపుర ఝణఁఝణధ్వనిత మణిగోపురంబును నతివిభవ
విజితగోపురంబును నగు ద్వారకాపురంబు నిశాసమయంబునం బ్రచ్ఛన్నవేషం

బునం జొచ్చి కనకకుంభకలితసౌధాగ్రంబున మణిదీపనిచయంబు ప్రకాశింపఁ
జంద్రకాంత శిలాభవనంబున సుధాధామరుచినిచయంబు నపహసించు హంస
తూలికాతల్పంబున నిజాంగనారతిశ్రమంబున నిద్రాసక్తుం డై యున్న యని
రుద్ధం జేరి తన యోగవిద్యామహత్త్వంబున నతని నెత్తుకొని మనోవేగంబున
శోణపురంబునకుం జని బాణాసురనందన యగు సుషాసుందరీతల్పంబునం దునిచి
యిట్లనియె. 366

క. వనజాక్షి చూడు నీవిభు, ననిమిషనగధీరు సూరు నభినవమారుణ
వనధిగభీరు నుదారుని, ననిరుద్ధకుమారు విదళితాహితవీరున్. 367

క. అనిన సుషాసతి దనమన, మున ననురాగిల్లి మేనఁ బులకాంకురముల్
మొనయఁగ నానందాశ్రులు, గనుఁగవ జడి గురియ ముఖవికాస మెలర్పన్. 368

వ. ఇట్లు మనంబున సుతస్సహించి చిత్ర రేఖం గనుంగొని యయ్యింతి యిట్లనియె. 369

సీ. అతివ నీసాంగత్య మనుభాసురుచి నాకుఁ గలుగుటఁ గామాంధకార మడఁగె
దరలాక్షి నీసఖిత్వం బనునావచేఁ గడిఁదివియోగాబ్ధిఁ గడవఁ గంటి
నబల నీయనుబంధ మనుసుధావృష్టిచే నంగజసంతాప మార్పఁ గంటి
వనిత నీచెలితనం బనురసాంజనముచే నామనోహరనిధానంబుఁ గంటిఁ

తే. గలలఁ దోచినరూపు గ్రక్కన లిఖించి
వారు నౌ నన్నఁ దోడ్తెచ్చువారుఁ గలరె
నీటిలో జాడఁ బుట్టించునేర్పు నీక
కాక గల్గునె మూఁడులోకములయందు. 370

వ. అని వినుతించి చిత్ర రేఖను నిజమందిరంబునకుఁ బోవం బనిచినం జనియె సంత
వంతజనుల కెవ్వరికిం బ్రవేశింప రాని యంతగిపురసౌధాంతరంబున ననిరుద్ధుండు
మేల్కని యయ్యింతిం గనుంగొని యప్పుడు. 371

క. సురచిరమృదుతల్పంబునఁ, బరిరంభణసరసవచనభావకళాచా
తురి మెఱసి రాకుమారుఁడు, తరుణీమణిఁ బొందె మదనతంత్రజ్ఞుం డై. 372

వ. ఇవిధంబున నతిమనోహర విభవాభిరామంబు లగు దివ్యాంబరాభరణమాల్యాను
లేపనంబులఁ గర్పూరతాంబూలంబుల వివిధాన్నపానంబుల సుకుచిరమణిదీప
నీరాజనంబుల సుగంధబంధురాగరు ధూపంబుల నాటలఁ బాటల వీణావినో
దంబులం బరితుష్టిం బొంది కన్యాకుమారకు లానందసాగరాంతర్నిమగ్ను
మానసు లై యుదయాస్తమయ నిరూపణంబు సేయ నేరక ప్రాణంబు లొక్కటి
యైన తలంబులం గలసి యిష్టోపభోగంబుల సుఖయించుచుండి రంత. 373

క. ఆలోనన యతిచిర మగు, కాలము సుఖలీల జరగఁగా వరుస సుషా
బాలాలలామ కొయ్యన, చూ లేర్పడి గర్భ మొదవె సుకుచిరభంగిన్. 374

క. ఆచిన్నె లంగజాలలు, సూచి భయాకులత నొంది సుక్కుచుఁ దమలో

నోచెల్ల యెట్టులో యీ, రామాలికిఁ జూలు నిలిచెరా యిబ్బంగిన్. 375

క. అని గుజగుజవోవుచు ని,ప్పుని దప్పక దనుజలోకపాలునితోడన్
వినిపింప వలయు నని వే, చని బాణునిఁ జేరి మ్రొక్కి సద్విదయమునన్. 376

క. మంతనమున దేవరక, న్యాంతకపుర మేము గాచి యరయుచు నుండన్
వింతజనములకుఁ జొరఁగ దు,రంతము విను పోతుటేగకైన సురాచి. 377

తే. ఇట్టిచోఁ గావలున్న మేమెవ్వరమును, నేమికనుమాయయోకానియెటుఁగ మధిప
నీకుమారిక గర్భంబు నివ్వటిల్ల, యున్నదన్నను విని రోషయుక్తుఁ డగుచు. 378

వ. అట్టియెడ దానవేంద్రుండు రోషభీషణాకారుం డై కటము లదర బొమలు ముడి
వడం గనుంగవల ననలకణంబు లుప్పతిల్ల సటలు వెఱికినం జటులగతి నెగయు
సింగంబు విధంబున లంఘించుచు భీకరకరవాలంబు గేలం దాల్చి సముద్ధండగతిం
గన్యాసౌధాంతరంబునకుం జని. 379

— బాణాసురుం డనిరుద్ధుని నాగ పాశబద్ధునిఁ జేయుట —

సీ. కనియె శుభోపేతుఁ గందర్పసంజాతు మానితదేహు నాజానుబాహు
మకరకుండలకర్ణు మహితప్రభాపూర్ణుఁ జిరయశోల్లాసుఁ గౌశేయవాసుఁ
గస్తూరికాలిపు ఘనకాంతకుముదాపు హారశోభితవక్షు నంబుజాక్షు
యదువంశతెలకు మత్తాలినీలాలకు నవపుష్పచాపుఁ బూర్ణప్రతాపు. 380

తే. నభినవాకారు నక్షువిద్యావిహారు, మహితగుణవృద్ధు మన్తధమంత్రసిద్ధుఁ
గలితపరిబుద్ధు నఖిలలోకప్రసిద్ధుఁ, జతురు ననిరుద్ధు నంగనాజననిరుద్ధు. 381

చ. కని కన లగ్గలింప సురకంటకుఁ డుద్ధతి సద్భటావళిం
గనుఁగొని యీనరాధమునిఁ గట్టుఁడు పట్టుఁడు కొట్టుఁ డన్న వా
రనుపమ హేతిదీధితు లహర్పతితేజము మాయఁ జేయ డా
సిన నృపశేఖరుండు మదిఁ జేవయు లావును నేర్పు దర్పమున్. 382

చ. కలిగి మహాగ్రవృత్తిఁ బరిఘంబు గరంబున లీలఁ దాల్చి దో
ర్బలఘనవిక్రమప్రళయభైరవుభంగి విజృంభణక్రియా
కలన నెదిర్చి దానవనికాయముతోఁ దలపాటుఁ బోటునుం
జలము బలంబు ధైర్యమును శౌర్యము వ్రేటును వాటుఁ జూపుచున్. 383

చ. పదములు బాహులుం దలలు ప్రక్కలు నెక్కులు జానుయుగ్మముల్
రదములు గర్జముల్ మెడ లురంబులు మూఁపులు వీపు లూరుపుల్
చిదురుప లై ధరం దొరఁగఁ జిందటవందట నేయ సై నికుల్
కదనపరాజ్ఞుఖక్రమముఁ గైకొని పాటిరి కాందిశీకు లై. 384

వ. ఇవ్విధంబున సైన్యంబు దైన్యంబు నొంది వెఱచియుం బఱచియు వచ్చియుం
జచ్చియుఁ గలంగియు నలంగియు విఱిగియు సురిఁగియుఁ జెదరియున్ బెదరియుఁ
జేవ దఱిగి నులుము లై తన మటుఁగు సొచ్చిన బాణుండు శౌర్యధురీణుండును

గోపాద్వీపితమానసుండు నై కదిసి యేసియు వ్రేసియుఁ బొడిచియు నడచియుఁ
బెనంగి.

384

క. క్రుద్ధుం డై యహిపాశని, బద్ధుం గావించె నసురపాలుఁడు రణస
న్నద్ధున్ శరవిద్ధు న్నని, రుద్ధున్ మహితప్రబుద్ధు రూపసమృద్ధున్.

385

వ. ఇట్లు కట్టి త్రోచిన నుషాసతి శోకవ్యాకులితచిత్త యై యుండె నంత.

386

క. నీలపటాంచిత మై సువి, శాలంబై వాయునిహతిఁ జండధ్వని నా
భీల మగునతనికేతన, మాలోన నకారణంబ యవనిం గూలెన్.

387

క. అది చూచి దనుజపాలుఁడు, మదనాంతకుఁ డాడినట్టిమాట నిజముగాఁ
గదనంబు గలుగు ననుచును, ఎదురెదురే చూచు చుండె నెంతయుఁ బ్రీతిన్.

388

వ. అంత నక్కడ.

389

క. డ్వారకలో ననిరుద్ధకు, మారునిపోకకును యదుసమాజము వగలం
గూరుచు నొక వార్తయు విన, నేరక చింతింప నాల్గునెల లరిగె నృపా.

390

వ. అయ్యవసరంబున.

391

— నారదునివలన ననిరుద్ధుని వృత్తాంతమును విని కృష్ణుఁడు బాణాసురునిపై దండెత్తుట —

క. శారదకోమలనీరద, పారదరుచిదేహుఁ డతులభాగ్యోదయుఁ డా
నారదముని యేతెంచె న, పారదయామతి మురారిభజనప్రీతిన్.

392

వ. అట్లు సనుదెంచిన యద్వివ్యమునికి నిర్మలమణివినిర్మిత సుధర్మభవ్యంతరమున యదు
వృష్టిభోజాంధకవీరులు గొలువం గొలు వున్న కమలలోచనుండు ప్రత్యుత్థా
నంబు చేసి యర్ఘ్యపాద్యాదివిధులం బూజించి సముచితకనకాసనాసీనుం జేసిన
నత్తాపసోత్తముండు పురుషోత్తము నుదాత్తతేజోనిధిం బొగడి యనిరుద్ధు
వృత్తాంతం బంతయుఁ దేటపడ నెఱింగించి యప్పుండరీకాక్షునిచేత నామంత్ర
ణంబు వడసి యంతర్ధానంబు నొందెఁ దదనంతరంబ కృష్ణుండు శుభముహూర్తం
బున దండయాత్రాభిముఖుం డై ప్రయాణభేరి వ్రేయించి బలంబుల వెడలింప
బ్రద్దలవారిం బనిచి తానును గట్టాయితం బయ్యె నంత.

393

సీ. హాఠకిరిటకేయూరకంకణకటకాంగులీయకనూపురాదివివిధ

భూషణప్రతీచేఁ బొలుపారి కరముల ఘనగదాశంఖచక్రములు దనర
సురభిచందనలిప్తసురుచిరోరస్థలిఁ బ్రవిమలకౌస్తుభప్రభలు నిగుడఁ
జెలువారుపీతకౌశేయచేలము కాసె వలను గా రింగులు వాఱఁ గట్టి

తే. శై బ్యసుగ్రీవమేఘపుష్పకవలాహ

కములఁ బూన్చినతే రాయితముగఁ జేసి

దారుకుండు దేర నెక్కె మోదం బెలర్ప

భానుఁ డుదయాచలం బెక్కుపగిది మెఱయ.

394

వ. ఇట్లు రథారోహణంబు నేసి భూసురాశీర్వచనపూతుండును మహితదూర్వాం

కురాలంకృతుండును లలితపుణ్యాంగనా కరకిసలయకలితశుభాక్షత విన్యాసభాసుర
మస్తకుండును మాగధమంజులగానానుమోదితుండును పందిజనసంకీర్తనానందితుం
డును బాతకపతనరవవికాసిత హృదయుండును నయి వెడలు నవసరంబున. 395

సీ. బలభద్రసాత్యకిప్రద్యుమ్నముఖయదువృష్టిభోజాంధకవీరవరులు
దుర్వారపరిపంధిగర్వభేదనకళాచతురబాహుబలోత్సాహలీల
వారణస్యందనవాజినందోహంబు సవరణ నేయించి సంభ్రమమున
సముచితప్రస్థానచటుల భేరిభూరిఘోష మంభోనిధిఘోష మడచు

తే. ద్వాదశాక్షౌహిణీబలోత్కరము లోలి, నడచె గృష్ణనిరథము వెన్నడి చెలంగి
పుథులగతి ముక్త భగీరథురథమువెనుక, ననుగమించువియన్నడి ననుకరించి. 396

వ. ఇవ్విధంబునం గదలి కతిపయప్రయాణంబుల శోణపురంబు నేరం జని వేలాంఘ
నంబు నేసి యదువీరు లంత. 397

మ. సరిదారామసరోవరోపవనయజ్ఞస్థానముల్ మాపి వే
పరిఖల్ పూడిచి యంత్రముల్ దునిమి వప్రవ్రాతముల్ ద్రౌబ్ధిగో
పురముల్ గూలగఁద్రోచి సాధభవనంబుల్ నూకి ప్రాకారముల్
ధరణిం గూల్చి కవాటముల్ విఱచి రుద్ధండక్రియాలోలు రై. 398

వ. ఇట్లనేకప్రకారంబుల గాసి చేసి పురంబు నిరోధించి వేర్చి యార్చినం జూచి
యాగ్రహసమగ్రోగమూర్తియుం బోలె సమరసన్నాహసంరంభ విజృంభమాణుం
డై బాణుండు సంగరభేరి వ్రేయించిన. 399

సీ. ఆచక్రవాళానలాచక్ర మంతయు బలసి కుమ్మరసారెపగిదిఁ దిరిగె
ఘనఘోణిఖురకోటిఘట్టితోదకములకరణి సంభోనిధుల్ గలఁగి పొరలెఁ
గాలరుద్రాభీలకరశూలహతి రాలుపిడుగులగతి నుడుబృంద మెడలెఁ
జటులానిలోద్ధూతశాల్త లీతూలంబుచాడ్పున మేఘముల్ సదలఁ దూలె

తే. గిరులు వడఁకాడె దివి పెల్లగిల్లె సురల, గుండె లవినె రసాతలక్షోభ మొదవె
దిక్కులురినె విమానముల్ దెరలిచెదరె, గలఁగి గ్రహరాజచంద్రుల గతులుదప్పె.

వ. అట్టి సమరసన్నాహంబునకుఁ గట్టాయితం బై మణిఖచితభర్తవర్త నిర్మలాంశు
జాలంబులును శిరస్త్రాణకిరీటకోటిఘట్టిత వినూత్నరత్నప్రభాపటలంబులును గనక
కుండలగ్రైవేయ హారకంకణతులారోటివివిధభూషణవ్రాత రుచినిచయంబులును
బ్రచండబాహుదండసహస్రంబు వెలుంగుచు శరశరాసనశక్తి ప్రాసతోమరగదా
కుంత ముసల ముద్గర భిందిపాల కరవాలపట్టిసశూలతురికా పరశుపరిఘాదినిశాత
హేలివ్రాతదీధితులును వియచ్చరకోటినేత్రంబులకు మిటుమిట్లుగొలుపఁ గనకా
చలశృంగసముత్తుంగం బగు రథం బెక్కి యరాతివాహినీసందోహంబునకుం
దుల్యం బైన నిజసేనాసమూహంబు లిరుగడల నడవ బాణుం డక్షిణప్రతాపంబు
దీపింప ననికి వెడలె నయ్యవసరంబున. 401

—౧౭ బాణాసురునికి సహాయభూతుం డగు శివునకుఁ గృష్ణునకు యుద్ధ మగుట ౧—

చ. వరదుఁ డుదారభక్తజనవత్సలుఁ డైనహరుండు బాణునిం

గర మనురక్తి నాత్మజాలకంఠె దయామతిఁ జూచుఁ గాన తా
దురమొనరించువేడ్కఁ బ్రమథుల్ గుహుఁడున్ నిజభూతకోటియున్
సరస భజింప నుజ్జ్వలనిశితభయంకరశూలహస్తుఁ డై.

402

సీ. ఖురపుటాహతి రేఁగుధరణీపరాగంబు పంకేమహాప్రబింబంబుఁ బొదువ

విపులవాలాటోపవిక్షేపజాతవాతాహతి వారివాహములు విరియఁ
గులుచుతిన్ననివాఁడికొమ్ములఁ జిమ్మిన బ్రహ్మాండభాండకర్పరము వగుల
నలివోకవలె ఖణి ల్లని అంకె వైచిన రోదసీకుహారంబు భేదిలంగ

తే. గళచలద్భర్త ఘంటికాఘణఘణప్రఘోషమున దిక్తటంబు లాకులత నొంత
లీల నడతెంచుకరధాతశైల మనఁగ, నుక్కు మిగిలిన వృషభేంద్రు నెక్కి వెడలె.

వ. ఇట్లు వెడలి సమరసన్నాహ సముల్లాసంబు మొగంబులకు వికాసంబు నాపాదంపం
ప్రతిపక్షబలంబులతోడం దలపడిన ద్వంద్వయుద్ధం బయ్యె నప్పు డప్పురాతన
యోధుల యాయోధనంబుఁ జూచువేడ్కం జనుదెంచిన సరసిజసంభవ ప్రముఖ
నిఖిలసురమునియక్షరాక్షస సిద్ధసాధ్యచారణ గంధర్వ కిన్నర కింపురుష గరుడోర
గాదులు నిజవిమానారూఢులై వియత్తలంబున నిలిచి రట్టియెడం గృష్ణుండును
హరుండును మారుండును గుమారుండును గూపకర్ణకుంభాండులును గామ
పాలుండును బాణపుత్రుం డగు బలుండును సాంబుండును సాత్యకియును
బాణుండును రథికులు రథికులును నాశ్వికులు నాశ్వికులును గజారోహకులు
గజారోహకులును బదాతులు పదాతులుం దలపడి యితరేతర హేతిసంఘట్టనం
బుల మిడుంగులులు సెదరం బరస్పరాహ్వనవిరుదాంకిత సింహనాదహంకార
శింజినీటంకార వారణఘంకార వాజి హేషారవంబులను బటహ కాహళ భేరి
మృదంగశంఖ తూర్యఘోషంబులను బ్రహ్మాండకోటరంబు పరిస్ఫోటితం బయ్యె
నయ్యవసరంబున.

404

చ. జలరుహనాభుఁ డార్చి నిజశార్ఙ్గశరాసనము క్తసాయకా

వలి నిగిడించి నొంచె బురవై రిపురోగములన్ రణక్రియా
కలితుల గుహ్యకప్రమథకర్పరభూతపిశాచడాకినీ
బలవదరాతియోధులను బమైరపోయి కలంగి పాఱఁగన్.

405

వ. ఇట్లేసి యార్చిన కుంభినీధరుభుజావిజృంభణ సురంభంబునకు సహింపక నిటలాంబ
కుండలకణంబు లుమియు నిశితాంబకంబులం బీతాంబరుని నేసినవాని నన్నింటి
నడుమన ప్రతిబాణంబు లేసి చూర్ణంబులు నేసినం గనుంగొని మఱియును. 406

మ. అనలాక్షుండు త్రిలోకపూజ్య మగుబ్రహ్మస్త్రం బరిం బోసి యా
వనజాతేక్షణమిందఁ గ్రోధమహిమవ్యాకీర్ణుఁ డై యేసె నే

సినఁ దద్దివ్యశరంబుచేతనె మరలెచ్చెం గృష్ణఁ డత్తువృద్ధి
జనితాశ్చర్యరసాబ్ధిమగ్ను లగుచుఁ శక్రాదు లగ్నింపఁగన్.

407

శా. వాయవ్యాస్త్ర ముపేంద్రుపై నలిగి దుర్వారోద్ధతి న్నేయ దై
తేయధ్వంసియుఁ బార్వతాశుగముచేఁ ద్రెంచెం గ్రతుధ్వంసి యా
గ్నేయాస్త్రం బడరించె నుగ్రగతి లక్ష్మీనాథుపై దాని వే
మాయం జేసెను నైంద్ర బాణమునఁ బద్మాక్షుండు లీలాగతిన్.

408

వ. మఱియును.

409

ఉ. పాయనికిన్కతో హరుఁడు పాశుపతాస్త్రము నారిఁ బోసినన్
దోయరుహాయతాక్షుఁడును దోడన లోకభయంకరోగ్రనా
రాయణబాణరాజము రయంబున నేసి మరలెచ్చి దానిఁ జ
క్రాయుధుఁ డి తైఱింగునఁ బురారిశరావలి రూపుమాపినన్.

410

క. ఊహ కలంగియు విగతో, త్సాహుం డగుహరునిమీఁద జలజాక్షుఁడు స
మ్రాహనశిలీముఖం బ,వ్యాహతజయశాలి యగుచు నడరించె నృపా.

411

వ. అ ళ్లేసిన.

412

క. జృంభణశరపాతముచే, శంభుఁడు నిజతనువు పరవశం బయి సోలన్
జృంభితుఁ డై ఘననిద్రా, రంభమున వృషేంద్రమూఁపురముపై వ్రాలెన్.

413

వ. ఇట్లు వ్రాలినం జక్రపాణి పరబలంబుల నిశితబాణపరంపరలం దునిమియు నొక్క
యెడం గృపాణంబుల గణికలు నేసియు నొక్కచోట గదాహతులం దుత్తు
మురుగా మొత్తియు నివ్వధంబునఁ బీనుంగుఁబెంటలు గావించి నంత.

414

చ. తఱిమి మురాంతకాత్తజుఁ డుదాత్తబలంబున బాహులేయుపైఁ
గరికరిఁ దాకి తీవ్రశితకాండపరంపర లేసి నొంపఁగా
నెఱుకులు గాఁడి పైఁ దొరఁగునెత్తుట జొత్తిలి వైరులార్వఁ దాఁ
బఱచె మయూరవాహనముఁ బైకొని తోలుచు నాజిభీతుఁ డై.

415

ఉ. పంబి రణక్షతిన్ శరవిపాటితశాస్త్రవవీరుఁ డైనయా
సాంబుఁడు హేమపుంఖశితసాయకజాలము లేర్చి భూరికో
పంబున నేసినన్ బెదరి బాణతనూభవుఁ డోడి పాతె శౌ
ర్యంబును బీరముం దగవు నాఱిడి వోవ బలంబు లార్వఁగన్.

416

మ. వరబాహుబలశాలి యాహలి రణావష్టంభసంరంభవి
స్ఫురదుగ్రాశనితుల్య మైనముసలంబుం బూన్చి వ్రేసెన్ బొరిం
బొరిఁ గుంభాండకకూపకర్ణులు శిరంబుల్ వ్రస్సి మేదంబు నె
త్తురుఁ గర్ణంబుల వాతనుం దొరఁగ సంధుల్ వ్రీలి వే చావఁగన్.

417

వ. అట్టియెడ నైన్యంబు దైన్యంబు నొంది యనాథం బయి చెడి విఱిగి పాఱినం గని
బాణుండు సాత్యకిం గేడించి ప్రళయాగ్నియుం బోలె నిజ్యంభించి చెయి వీచి

బలంబుల మరలం బురికొల్పి తానును ముంగలియై నడచె నప్పు డుభయనై న్యంబు
 లన్యోన్యజయకాంక్షం దలపడు దక్షిణోత్తర సముద్రంబుల రౌద్రంబున వీచం
 దాకినం బోదు ఘోరం బయ్యె నట్టియెడ గదల నడచియుఁ గుఠారంబులఁ
 బొడిచియు సురియలం గ్రుమ్మియు శూలంబులం జిమ్మియు శక్తుల నొంచియుఁ
 జక్రంబులం ద్రుంచియు ముసలంబుల మొత్తియు ముద్గరంబుల నొత్తియుఁ గుంతం
 బుల గ్రుచ్చియుఁ బంతంబు లిచ్చియుఁ బరిఘంబుల నొంచియుఁ బట్టిసంబులం
 ద్రుంచియు శరంబుల నేసియుఁ గరవాలంబుల వ్రేసియు సత్రాసు లై పాసియు
 విత్రాసు లై డాసియుఁ బెనంగినం దునిసిన శిరంబులును దునుక లైన కరంబులును
 దెగిన కాళ్లును ద్రెస్సిన వ్రేళ్లును దుమురు లైన యెముకలును బ్రోవు లైన ప్రేవు
 లును నులిసిన మేనులును నలిసిన జానువులును నొగిలిన వర్తంబులును బగిలిన
 చర్తంబులును వికలంబు లయిన సకలావయవంబులును విశీర్ణంబు లయిన కర్తంబు
 లును విచ్ఛిన్నంబు లైన నయనంబులును వెడలు రుధిరంబులును బడలుపడు బలంబు
 లును గొండలవడువునం బడు మాంసఖండంబులును వాచఱచు కొఱప్రాణంబు
 లును వ్రాలిన తేరులును గూలిన కరులును నొఱలిన గుఱ్ఱంబులును దెరలిన కాలు
 బలంబులును గలిగి పలలఖాదన కుతూహలజనితమదాంధీభూత పిశాచడాకినీభూత
 బేతాశసమాలోల కోలాహల భయంకరారావ బధిరీకృత సకలదిశావకాశం బయి
 సంగరాంగణంబు భీషణం బయ్యె నయ్యవసరంబున.

418

చ. శరకుముదంబు లుల్లసితచామరఘేనము లాతపత్రభా
 సురనవపుండరీకములు శోణితతోయము లస్థిసై కతో
 త్కరము భుజాభుజంగమనికాయము కేశకలాపశైవల
 స్ఫురణ రణాంగణం బమరెఁ బూరితశోణనదంబుపోలికన్.

419

వ. అట్టియెడ బాణుండు గట్టలుకం గృష్ణునిపైఁ దన రథంబుఁ బఱపించి యఖర్వ
 బాహుసహస్రదుర్వారగర్వాటోపప్రదీప్తం దై కదిసి.

420

మ. ఒకయేనూలుకరంబులన్ ధనువు లత్యుగ్రాకృతిం దాల్చిత
 క్కక యొక్కొక్కట సాయకద్వయము వీచం బూన్చునాలోన నం
 దకహస్తుండు తదుగ్రచాపచయవిధ్వంసంబుఁ గావించి కొం
 జక తత్సారథిఁ గూల నేసి రథముం జక్కాడి శౌర్యోద్ధతిన్.

421

తే. ప్రళయజీమూతసంఘాతభయదభూరి, బైరవారావముగ నొత్తై బాంచజన్య
 మఖిలజనులు భయభ్రాంతు లై చలింప, గడఁగి నిర్భిన్న రాక్షసీగర్భముగను.

వ. అట్టి యవక్రవిక్రమ పరాక్రమంబునకు వెగడుపడి బాణుండు లేటమొగంబువడి
 సేయునది లేక విన్న నయి యున్నయెడ.

423

సీ. అత్తఱిఁ గోటర యనుబాణజనయిత్రి సుతుఁ గాచుమతము సన్నతిఁ దలంచి
 వీడి శిరోజముల్ వ్రేలంగ నిర్దుక్తపరిధాన యై మురాసురవిభేది

యెదురు నిల్చినఁ జూడమదిఁ జాల రోసి పరాజ్ఞులుఁ దై యున్న ననువు వేచి
తల్లడించుచు బాణుఁ డుల్లంబు గలఁగంగఁ దలచేర వీడ యాదవులు నవ్వ

తే. నవ్యకాంచనమణిభూషణములు రాలఁ, బాదహతి నేలఁ గంపింపఁ బాటి యాత్మ
పురమువడిఁజొచ్చెనప్పుడు భూతగణము, లాకులతతోడ నెక్కడే నగుగుటయును.

క. శిరములు మూఁడును ఘనభీ, కరములు మూఁడుఁ గలిగి కనలి మహేశ
జ్వర మురుఘోరాకృతితో, నరుదేరఁగఁ జూచి కృష్ణుఁ డల్లన నగుచున్. 425

చ. పరువడి వైష్ణవజ్వరము బంచిన నయ్యభయజ్వరంబులున్
వెరవును లావుఁ జేవయును వీరము వీరముఁ గల్గి ఘోరసం
గర మొనరింప నందు గరకంతకృతజ్వర ముగ్రవైష్ణవ
జ్వరమున కోడి పాతె ననివారణ వైష్ణవి వెంట నంటఁగన్. 426

తే. పాటి యేదిక్కుఁ గానక ప్రాణభీతి
నెనసి యేడ్చుచు యాహృషీకేశుపాద
కంజములఁ బడి ననుఁ గావు కావు మనుచు
నిటలతటఘటితాంజలిపుటయు నగుచు. 427

వ. ఇట్లు వినుతించె. 428

సీ. అవ్యయు ననఘు ననంతశక్తిని బరులై నట్టిబ్రహ్మహుద్రామరేంద్ర
వరుల కీశ్వరుఁ డైనవాని సర్వాత్మకు జ్ఞానస్వరూపు సమానరహితు
వరదుని జగదుద్భవస్థితిసంహార హేతుభూతుని హృషీకేశు నభవు
బ్రహ్మచిహ్నంబు లై పరఁగుసుజ్ఞానశక్త్యాదుల నొప్పుబ్రహ్మంబు నీశు

ఆ. నజుషడూర్తి రహితు నిజయోగమాయావి, మోహితాఖిలాత్తు ముఖ్యచరితు
మహితతేజో నాదిమధ్యాంతహీనునిఁ, జిన్తయాత్తు నిను భజింతుఁ గృష్ణ. 429

వ. అదియునుంగాక లోకంబున దైవం బనేకప్రకారంబు లై యుండు నది యెట్టి
దనినం గలాకాష్ఠాముహూర్తంబు లనం గలకాలంబును సుకృతదుష్కృతాను
భవరూపంబు లైన జీవకర్తంబులును స్వభావంబులు సత్త్వరజస్తమోగుణా
త్మకం బైన ప్రకృతియును సుఖదుఃఖాశ్రయం బైన శరీరంబును జగజ్జంతు
నిర్వాహకం బైన ప్రాణంబును సకలపదార్థపరిజ్ఞానకారణం బైన యంతగీకరణం
బును మహాదహంకార శబ్దస్పర్శరూపరసగంధ తన్మాత్రతత్కార్యభూత గగనపవ
నానలసలిలధరాదిపంచభూతంబు లాదిగాఁ గల ప్రకృతివికారంబులును నన్నింటి
సంఘాతంబును బీజాంకురన్యాయంబునం గార్యకారణరూప ప్రవాహంబును
నై జగత్కారణశంకితం బై యుండు నది యంతయు భవదీయమాయావిడం
బనంబు గాని యున్నది కాదు తదీయమాయానివర్తకుండ వైన నీవు నానావిధ
దివ్యావతారాదిలీలలం జేసి దేవగణంబులను సత్పురుషులను లోకనిర్తాణచణు
లైన బ్రహ్మాదులను బరిరక్షించుచు లోకహింసాప్రవర్తకు లైన దుష్టమార్గగతులం

గూరాత్తుల హింసించు చుందువు విశ్వవిశ్వంభరా భారనివారణంబు సేయు
టకుఁ గదా భవదీయదివ్యావతారప్రయోజనంబు గావున నిన్ను శరణంబు
వేడెద.

430

సీ. శాంత మై మహితతీక్ష్ణసుదుస్సహం బై యుదార మై వెలుగొందుతావకీన
భూరిభాస్వ త్రేజమునఁ దాప మొందితిఁ గడుఁ గృశించితి నన్నుఁ గరుణఁ జూడు
మితరదేవోపా స్తిరతి మాని నీపాదకమలముల్ సేవించువిమలబుద్ధి
యెందాఁక మది దోఁచ దందాఁకనే కదాప్రాణులు నిఖిలతాపములఁ బడుట

తే. యవిరళానన్యగతికుల నరసి ప్రోచు, బిరుదు గలనీకు ననుఁ గాచు టరుదె దేవ
ప్రవిమలాకార సంసారభయవిదూర, భక్తజనహాపరితోష పరమపురుష. 431

చ. అనినఁ బ్రసన్నుఁడై హరి యనంతఁడు దైత్యవిభేది దాని కి
ట్లనియె మదీయసాధన మనన్యనివారణ మాట నీమదిం
గని నను నార్తిఁ జొచ్చితివి గావున మజ్జ్వరతీవ్రదాహవే
దన నినుఁ బొంద దింకఁ బరితాపము దక్కుము నీమనంబునన్.

432

వ. అని మఱియు నప్పండరీకాక్షుం డి ట్లను నెవ్వ రేని నీయుభయజ్వరవివాదం
బును నీవు మత్ప్రేపత్తిం జొచ్చుటయుఁ జిత్తంబుల దలంతు రట్టి పుణ్యాత్ములు
శీతోష్ణజ్వరాదితాపంబులం బొరయ రని యాన తిచ్చిన నమృహేశ్వరజ్వరంబు
పరమానందభరితహృదయం బై యారథాంగపాణికి సాష్టాంగదండప్రణామం
బాచరించి నిజేచ్ఛం జనియె నంత బాణాసురుండు నక్కడ.

433

— బాణాసురుండు రెండవసారి యుద్ధమునకు వచ్చుట —

సీ. కమనీయకింకిణీఘంటికాసాహస్రఘణఘణధ్వనిచేత గగన మగల
నన్యజనాలోకనాభీలతరళోగ్రకాంచనధ్వజపతాకలు వెలుంగఁ
బృథునేమిఘట్టనఁ బృథివి కంపింపంగ వల నొప్పఁ బటుజవాశ్వములఁ బూన్చి
నట్టియున్నతరథం బత్యుగ్రగతి నెక్కి కరసహస్రమున భీకరతరాసి

తే. శరశరాసనముఖిదివ్యసాధనములు
దనరఁ జలమును బలము నుత్కటము గాఁగ
హర్ష మిగురొత్తఁ గయ్యంపుటాయితమునఁ
బురము వెలువడె బలిపుత్రుఁ డురుజవమున.

434

క. చని రణభూమిని మధ్యం, దినమార్తాండప్రచండదీప్తాకృతితోఁ
దనరుచుఁ బరిపంథిబలేం, ధనదవశిఖి యైనకృష్ణుఁ దాఁకెం బెలుచన్.

435

ఉ. తాకి భుజావిజృంభణము దర్పము నేర్పును నేర్పడంగ నొ
క్కుఁకున వేయిచేతుల మహోగ్రశరావళి పింజ పింజతోఁ
దాఁకఁగ నేసినన్ మురవిదారుఁడు తోడన తచ్చరావళి
న్నాఁక గొనంగఁ ద్రుంచె నిశితార్థశశాంకశిలీముఖంబులన్.

436

వ. అంత.

437

చ. నుతనవపుండరీకనయనుం డన నొప్పుమురారి రోషఘూ

ర్ణ తమహితారుణాబ్జదళనేత్రుడు దానటు పంచె వైత్యువై
దితిసుతకాననప్రవరదీపితశక్రము రక్షితాంచితా

శ్రితజనచక్రమున్ సతతనేవితశక్రము దివ్యచక్రమున్.

438

వ. మఱియును బ్రచండమార్తాండమండల ప్రభావిడంబితంబును భీషణశతసహస్ర
కోటిదంభోళినిబిడనిశిత ధారాసహస్ర ప్రభూతజ్వలనజ్వాలికాపాస్తసమస్తకుటిల
పరపంథిదుర్వారబాహుఖర్వ గర్వాంధకారంబును సకలదిక్పాలదేవతాగణజేగీ
యమానంబును సమదదానవజనశోకకారణభయంకరదర్శనంబును సమంచిత
సజ్జనలోకప్రియంకరస్పర్శనంబును నగు సుదర్శనం బసురాంతకప్రేరితం బై చని
యారామకారుండు కదళికాకాండంబుల నేర్చుచందంబునం బేర్చి సమదవే
దండశుండాదండంబుల విడంబించుచుఁ గనకమణివలయకేయూర కంకణాలం
కృతంబు నగు తదీయబాహుసహస్రంబుఁ గరచతుష్టయాశివష్టంబుగాఁ దునుము
నవసరంబున.

439

— శివుండు బాణుని రక్షింప శ్రీకృష్ణుని స్తుతించుట —

తే. కాలకంఠుడు బాణునైఁ గరుణ గలఁడు

గాన యఖిలాండపతిఁ గృష్ణుఁ గదియ వచ్చి

పురుషసూక్తంబు సదివి సంపుటకరాబ్జుఁ

డగుచుఁ బద్మానతాక్షు నిట్లని నుతించె.

440

వ. దేవా నీవు బ్రహ్మస్వరూపం బగు జ్యోతిర్తయుండవు నిఖిలవేదవేదాంతనిగూఢుం
డవు నిర్మలుండవు సమానాధికరహితుండవు సర్వవ్యాపకుండ వైన నిన్ను నిర్మ
లాంతగికరణు లైన వార లాకాశంబుపగిది నవలోకింతు రదియునుం గాక పంచో
పనిషత్తయం బయిన భవదీయదివ్యమంగళ మహావిగ్రహపరిగ్రహంబు నేయు
నెడ నాభియం దాకాశంబును ముఖంబునం గృశానుండును శిరంబున స్వర్గం
బును శ్రోత్రంబుల దిశలును నేత్రంబుల సూర్యుండును మనంబునఁ జంద్రుం
డును బాదంబుల వసుంధరయు నాత్మయం దహంకారంబును జతరంబున జల
ధులును రేతంబున నంబువులును భుజంబుల నింద్రుండును రోమంబుల మేఘ
మహీరుహశాషధి వ్రాతంబులును శిరోజంబుల బ్రహ్మలును జ్ఞానంబున సృష్టియు
నవాంతరప్రజాపతులును హృదయంబున ధర్మంబును గలిగి మహాపురుషుండ వై
లోకకల్పనంబుకొఱకు నీయకుంతితతేజంబు గుప్తంబు నేసి జగదుద్భవంబుకొఱకుఁ
గైకొన్న భవదీయదివ్యావతారవైభవం బెఱింగి నుతింప నెంతవారము నీవు
సకల చేతనాచేతననిచయంబులకు నాద్యుండవు నద్వితీయుండవు పురాణపురు
షుండవు సకలసృష్టి హేతుభూతుండవు నీశ్వరుండవు దినకరుడు కాదంబిని

కదంబావృతుం డగుచు భిన్నరూపుం డైన బహువిధచ్ఛాయలం దోచుచువిధంబున
 నీయఘటితఘటనానిర్వాహకం బైన సంకల్పంబునఁ ద్రిగుణాతీతుండ వయ్యును
 సత్త్వాదిగుణవిధానంబుల ననేకరూపుండ వై గుణవంతు లైన సత్పురుషులకుఁ
 దమోనివారకం బైన దీపంబురూపంబునం బ్రకాశించు చుందువు భవదీయ
 మాయావిమోహితు లయిన జీవులు పుత్రదారగృహక్షేత్రాది సంసారరూపంబైన
 పాపపారావార మహావర్తగర్తంబున మునుంగుచుం దేలు చుందురు దేవా భవ
 దీయదివ్యరూపానుభవంబు సేయం జాలక యింద్రియపరతంత్రుం డై భవత్పాద
 సరసీరుహంబులఁ జేర నెఱుంగని మూఢాత్ముం డాత్మవంచకుం డనంబడు విపరీత
 బుద్ధిం జేసి ప్రియుండ వైన నిన్ను నొల్లక యింద్రియాఢ్యానుభవంబు సేయుట
 యమృతంబు మాని హాలాహలంబు సేవించుట గాదె జగదుదయపాలనలయ
 లీలాహేతు వై శాంతుండ వయి సుహృజ్జనభాగధేయుండ వై సమానాధికవస్తు
 శూన్యుండ వైన నిన్ను నేనును బ్రహ్మయుం బరిణతాంతరికరణు లైన మునిగణం
 బులును భజించుచుచుందుము మఱియును.

441

తే. అవ్యయుండ వనంతుండ వచ్యుతుండ
 వాదిమధ్యాంతశూన్యుండ వఖిలధృతివి
 నిఖిలమం దెల్ల వర్తింతు నీవు దగిలి
 నిఖిల మెల్లను నీయంద నెగడుఁ గృష్ణ.

442

సీ. అని సన్నుతించిన హరి యాత్మ మోదించి మొగమునఁ జిటునవ్వు మొలక లెత్త
 లలితబాలేందుకళామాళి కిట్లును శంకర నీమాట సత్య మరయ
 నేది నీకిష్ట మై యెసఁగెడు దానిన వేడుము నీ కిత్తు వీఁ డవధ్యుఁ
 డది యెట్టి దనినఁ బ్రహ్లాదుండు మద్భక్తుఁ డతనికి వరము నీయన్వయమున

తే. జనన మందినవారలఁ జంప ననుచు, గడఁక మన్నించితిని యది కారణముగ
 విశ్వవిశ్వంభరాభారవిపులభూరి, బలభుజాగర్వ మడఁపంగ వలయుఁ గాన.

443

క. కరములు నాలుగు సిక్కిం, బరిమార్చితి వీడు నీదుభక్తుల కగ్రే
 సరుండై పొగ డొంది జరా, మరణాదిభయంబుఁ దక్కి మను నిటమీదన్.

444

వ. అని యాన తిచ్చిన నంబికావరుండు సంతృప్తాంతరంగుం డయ్యె నబ్బలినందనుం
 డట్లు రణరంగవేదిం గృష్ణదేవతాసన్నిధిం బ్రజ్వలితచక్రకృశాను శిఖాజాలంబు
 లందు నిజబాహుసహస్రశాఖా సమిత్ప్రచయంబును దత్తు తోద్యేలకీలాలమహి
 తాజ్యధారాశతంబును బరభయంకర వీరహంకారమంత్రంబులతోడ వేల్చి పరి
 శుద్ధిం బొంది విజ్ఞానదీపాంకురంబున భుజాఖర్వగర్వాంధకారంబు నివారించి
 యనవరతపూజితస్థాణుం డగు నబ్బాణుండు భువనవిచ్ఛేదజనిత నిరూపితస్థాణుం
 డయ్యును దదీయవరదానకలితానంద హృదయారవిందుం డగుచు గోవింద
 చరణారవిందంబులకుఁ బ్రణామంబు లొచరించి యనంతరంబ.

445

— ఉపానిరుద్ధసహితుం దై కృష్ణుండు ద్వారకాపురంబున కరుగుట —

క. పురమున కేగి యుమాసుం, దరికిని ననిరుద్ధునకు ముదంబున భూషాం
బరదాసదాసికాజన, వరవస్తువితాన మొసంగి వారనిభక్తిన్. 446

క. కనకరథంబున నిడికొని, ఘనవైభవ మొప్పు గన్యకాయుక్తముగా
ననిరుద్ధుని గోవిందుం, డనుమోదింపంగఁ దెచ్చి యర్పించె నృపా. 447

ఉ. అంత మురాంతకుండు త్రిపురాంతకు వీడ్కొని బాణు నిల్పి య
త్యంతవిభూతిమై నిజబలావలితోఁ జనుదేర నాయుమా
కాంతుండు మున్నుగాఁ బటహకాహళతూర్యనినాదపూరితా
శాంతరుఁ దై వెసం జనియె నాత్మపురీముఖుఁ దై ముదంబునన్. 448

మ. కనియెన్ గోపకుమారశేఖరుండు రంగత్ఫుల్లరాజీవకో
కనదోత్తుంగతరంగసంగతలసత్కాసారకన్ భూరిశో
భననిత్యోన్నతసౌఖ్యభారకను శుంభదైవభవోదారకన్
జనసంతాపనివారకన్ సుజనభాస్వత్తారకన్ ద్వారకన్. 449

వ. కని డాయం జని పురలక్ష్మీ కృష్ణసువర్చనకుతూహల మై చేసన్నలం జీరుచందం
బున నందంబు నొందు నుద్ధూతతరళవిచిత్ర కేతు పతాకాభిశోభితంబును మహవీయ
మరకత తోరణమండితంబును గనకమణివినిర్మితగోపురసౌధ ప్రాసాదవీధికావిలసితం
బును మక్తాకికవితానవిరచితమంగళ రంగవల్లివిరాజితంబును శోభనాకలితవిన్యస్త
కదళికాస్తంభ సురభికుసుమమాలికాక్షతాలంకృతంబును గుంకుమ సలిలసిక్తవిపణి
మార్గంబును శంఖదుందుభిభేరిమృదంగ పటహకాహళాది మంగళారావకలితం
బును వందిమాగధసంగీతప్రసంగంబును నై యతిమనోహరవిభవాభిరామం బైన
యప్పురవరంబు సచివపురోహిత సుహృద్బాంధవ ముఖ్యు నెదురుకొన భూసు
రాశీర్వాదంబులను బుణ్యాంగనాకరకలిత లలితాక్షతలను గైకొనుచుం గామినీ
మణులు గర్హూరనీరాజనంబులు నివాళింపం బ్రవేశించి నిజమందిరంబున కేగి
యప్పుండరీకాక్షుండు పరమానందంబున సుఖం బుండె నంత. 450

క. శ్రీకృష్ణునివిజయం బగు, నీకథఁ బఠియించువార లెప్పుడు జయముం
గైకొని యిహపరసౌఖ్యము, లాకలోన్పన్నతి వహింతు రవనీనాథా. 451

క. అని చెప్పిన శుకయోగికి, జననాయకుఁ డనియెఁ గృష్ణచరితము విన నా
మన మెప్పుడుఁ దనియ దింకను, విన వలతుం గరుణఁ జెప్పవే మునినాథా. 452

వ. అనిన బరీక్షిన్న రేంద్రునకు శుకయోగీంద్రుం డిట్లనియె. 453

— నృగమహారాజు చరిత్రము —

సీ. ధరణీశ యొకనాఁడు హరితనూజులు రతిశ్వరసాంబగ సచారుచారుభాను
లాదిగా యదుకుమారావలి యుద్యానవనమున కతివైభవమున నేగి

- వల నొప్ప నిచ్చానువర్త లై సుఖలీలఁ జరియించి ఘనపిపాసలను జెంది
నెఱి దప్పి సలిల మన్వేషించుచును వేగ వచ్చుచో నొకచోట వారిరహిత
తే. కూపమును నందులో నొకకొండవోలె, విపుల మగుమేనియూసరవెల్లిఁ గాంచి
చిత్తముల విస్తయం బంది తత్తటమున,దాని వెడలించువేడుక దగులుటయును.
- చ. పరు విడి పోయి తెచ్చి ఘనపాశచయంబుల నంటఁగట్టి య
గ్గురుభుజు లందఱుం గదిసి కో యని యార్చుచు దాని నెమ్మైయిం
దరలఁగఁ దీయ లేక దగ దట్టముగా మది దుట్టగిల్ల నొం
డొరుఁ గడవంగ వే చని పయోరుహనాభున కంతఁ జెప్పినన్. 455
- ఉ. విని సరసీరుహాక్షుఁ డతివిస్థితఁ డై జలశూన్యకూప మ
ల్లన కదియంగ నేఁగి కృకలాసము నొక్కతృణంబుఁబోలె గొ
బ్బున వెడలించె వామకరపద్మమున న్నది యంతలోనఁ గాం
చనరుచి మేనఁ గల్గుపురుషత్వముతోఁ బొడసూపి నిల్చినన్. 456
- వ. చూచి కృష్ణుం డతనివృత్తాంతం బంతయు నెఱింగియు నక్కడి జనంబులుం గుమార
వర్గంబును దెలియుకొఱకు నతనిచేతఁ దద్వృత్తాంతం బంతయు నెఱిఁగించువాఁ
డై యి ట్లనియె. 457
- చ. కనదురురత్న భూషణనికాయుండ వై మహనీయమూర్తి వై
యనుపమకీర్తిశోభితుండ వై విలసిల్లుచు ధాత్రిమీఁదఁ బెం
పొనరిననీకు నేమిగతి నూసరవెల్లితనంబు చొప్పడన్
విన నిది చోద్య మయ్యె సువివేకచరిత్ర యెటుంగఁ జెప్పుమా. 458
- క. అని యడిగిన మురరిపుపద, వనజంబులఁ దనకిరీటవరమణు లొరయన్
వినయమున మ్రొక్కి యి ట్లను, ఘనమోదముతోడ నిటలఘటితాంజలియై. 459
- తే. విశ్వసంవేద్య మహిత యీవిశ్వమందుఁ
బ్రకటముగ నీ వెటుంగని దొకటి గలదె
యైన నాచేత విన నిష్ట మయ్యె నేని
నవధరింపుము వినిపింతు నంబుజాక్ష. 460
- శా. ఏనిక్షౌక్యకుతనూజుండన్ నృగుఁడు నా నేపారుభూపాలుండన్
దీనవ్రాతము నర్థిఁ బ్రోచుచు ధరిత్రీనాయకుల్ గొల్చి స
మ్మానింపం జతురంతభూభరణసామర్థ్యుండ నై సంతత
శ్రీ నిండానినవాడ నుల్లసితకీర్తిస్ఫూర్తి శోభిల్లఁగన్. 461
- చ. పలుకులఁ దన్నుఁ దాఁ బొగడఁ బాతక మందు ర టుండఁ దారకా
వని సికతావ్రజంబు హిమవారికణంబులు లెక్కవెట్టఁగా
నలవడుఁ గాని యేను వసుధామరకోటికి దాన మిచ్చుగో
వుల గణుతింప ధాతయును నోపఁడు మాధవ యేమి నెప్పుదున్. 462

వ. అదియునుం గాక.

463

చ. పాలుచునువర్ణశృంగఖరముల్ దనరం దొలుచూలు లై సువ
త్సలు గలపాడియావుల నుదాత్తతపోవ్రతవేదపాఠముల్
గలిగి కుటుంబు లై విహితకర్తములం జరియించువేదవి
పురిలకు సదక్షిణంబుగ విభూతి దలిర్పంగ నిత్తు నచ్యుతా.

464

వ. మఱియు న్యాయసముపార్జితవిత్తముల గోభూహిరణ్యరత్ననివాస హస్తీవాజి
కన్యాసరస్వతీ వస్త్రతిలకాంచనరజతశయ్యాది బహువిధదానంబు లనూనంబులుగా
ననేకంబులు నేసితిఁ బంచమహాయజ్ఞంబు లొనరించితి వాపీకూషతటాకవన
నిర్మాణంబులు నేయించితి నివ్వధంబునం జేయుచో నొక్కనాడు.

465

క. అనఘా మునుపడఁ గశ్యపుఁ, డనువిపున కే నకల్త మెత్తుడ నై యి
చ్చినగోవు దప్పి నామం, దను గలసినఁ దెలియ లేక తగ నాగోవున్.

466

క. ఒండొకభూమిసురకుల, మండనునకు దాన మీయ మసలక యావి
పురిం డాగోవుం గొని చను,చుండఁ మును ధార గొన్నయుర్విసురుడున్.

467

క. మది రోష మొదవ దోవతి, వదలిన బిగియించికొనుచు వడిఁ గది సిది నా
మొదవు నడివీధి దొంగిలి, వదలక కొనిపోయె దిట్టివారుం గలరే.

468

చ. అనవుడు నాతఁ డిట్లనియె నాతనితో నిపు డేను దీని నీ
జనపతిచేత ధారగొని సాధుగతిం జన నీది యంట యె
ట్లనిన నతండు నేనును ధరాధిపుచే మును ధారగొన్నయా
వని వినిపింప నిద్దటకు నయ్యె నపారవివాద మచ్చటన్.

469

వ. ఇట్లు విపు లిద్దఱుం దమలో నంతకంతకు మచ్చరంబు పెచ్చుపెరిగి కలహించి
నాయున్నయెడకుం జనుదెంచిరి మున్ను నాచేత గోదానంబు గొన్న బ్రాహ్మణుం
డి ట్లనియె.

470

సీ. మనుజేంద్ర ప్రజ లధర్మప్రవ ర్తనముల నడవ కుండఁగ నాజ్ఞ నడపునీవు
మనమున నేధర్మ మని యాచరించితి మును నాకు నిచ్చిన మొదవు దప్పి
వచ్చి నీమందలోఁ జొచ్చిన నిప్పు డీభూసురునకు ధార వోసి యిచ్చి
తగవు మాలితివి దాతవు నపహర్తవు నైన ని న్నే మందు నవనినాథ

తే. యనినమాటలు సెవులు సోఁకినఁ గలంగి, భూసురోత్తమ యజ్ఞానపూర్వకముగ
నిట్టిపాపంబు దొరసె నే నెఱిగి నేయఁ, గొనుము నీ కిత్తు నొకలక్షగోధనంబు.

క. అని మఱియును నవ్విపుని, సునయోక్తుల ననునయించుచును ని ట్లంటి
ననుఁ గావు నరకకూపంబునఁ బడఁగాఁ జాలఁ బురుషపుంగవ యనుచున్.

472

తే. ఎంత వేడిన మచ్చరం బంత పెరిగి, మొదల నా కిచ్చినట్టియీమొదవె కాని
యెనయ నీరాజ్య మంతయు నిచ్చితేని, నొల్ల నని విపుఁ డచ్చట నుండ కరిగె.

వ. అ ట్లతం డరిగిన నారెండవ బ్రాహ్మణుని బ్రార్థించిన నతండును జలంబు

డింపక పదివే లేటి కోరికపాడి మొదవుల నిచ్చిన నైనను దీనిన కాని యొల్ల నని
నిలువక చనియె నంతఁగాలపరిపక్వం బైన నన్ను దండధరకింకరులు గొనిపోయి
వై వస్వతుముందటం బెట్టిన నతండు నన్ను నుద్దేశించి యి ట్లనియె. 474

మ. మనుజేంద్రోత్తమ వంశపావన జగన్తాన్యక్రియాచార నీ
ఘనదానక్రతుధర్తముల్ త్రిభువనఖ్యాతంబు లై చెల్లెడిన్
మును దుష్కర్తఫలంబు నొంది పిదపం బుణ్యానుబంధంబు లై
చనుసౌఖ్యంబులఁ బొందు పద్మజనియాజ్ఞం ద్రోవఁగా వచ్చునే. 475

వ. అని వేగంబున ద్రొబ్బించిన నేను బుడమిం బడునపుడ యీనికృష్టం బయిన
యూసరవెల్లిరూపంబుఁ గైకొంటి నింతకాలంబు తద్దోషనిమిత్తంబున నిద్దురవస్థం
బొందవలసెఁ బ్రాణులకుఁ బుణ్యాపాపంబు లనుభావ్యంబులు గాని యూరక పో
నేరవు నేడు సమస్తదురితనిస్తారకం బయిన భవదీయపాదారవింద సందర్శనంబు
నంజేసి యీఘోరదుర్దశలం బాసి నిర్తలాత్తకుండ నైతి నని పునఃప్రణా
మంబు లాచరించి మఱియు ని ట్లనియె. 476

ఆ. కృష్ణ వాసుదేవ కేశవ పరమాత్మ, యప్రమేయ వరద హరి ముకుంద
నిన్నుఁ జూడఁ గంటి నీకృపఁ గనుఁగొంటి, నఖిలసౌఖ్యపదవు లందఁ గంటి. 477

వ. అని యనేకభంగులం గొనియాడి గోవిందుని పాదారవిందంబులు దన కిరీటంబు
సోఁకం బ్రణమిల్లి దేవా భవదీయపాదారవిందంబులు నాహృదయారవిందం
బునం బొయ కుండునట్లుగాఁ బ్రసాదింపవే యని తదనుజ్ఞాతుం డై యచ్చటిజనం
బులు సూచి యద్భుతానందంబులం బొంద నతులతేజోవిరాజిత దివ్యవిమానా
రూఢుం డై దివంబున కరిగె నంత నమ్మాధవుండు నచ్చట నున్న పార్థివోత్తము
లకు ధర్తబోధంబు గా ని ట్లనియె. 478

సీ. నరనాథకులకాననము దహించుటకును నవనీసురులవిత్త మగ్నికీల
జననాయకులనిజైశ్వర్యాభి నింకింప బ్రాహ్మణక్షేత్రంబు బాడబంబు
పార్థివోత్తములసంపచ్చైలములఁ గూల్ప భూసురధనము దంభోళిధార
జగతీవరులకీర్తించి కమాప విప్రోత్తముధనము సూర్యోదయంబు

తే. విప్రతతిసొమ్ముకంటెను విషము మేలు, గరళమునకును బ్రతికృతి గలదు గాని
దాని మాన్పంగ భువి నొషధములులేవు, గానబ్రహ్మస్వములుగొంట గాదు పతికి.

క. ఎఱుంగమి నైనను భూసుర, వరులధనం బపహరింప వలవదు పతికిన్
మఱిపున ననలము ముట్టిన, దరికొని వెసఁ గాల్ప కున్నె తను వెరియంగన్. 480

వ. మఱియును దన ధనంబు పరులచేతఁ గోల్పడిన విప్ర్రిండు దుగిఖమున రోదనంబు
నేయ రాలిన యశ్రుకణంబుల నవనిరేణువు లెన్నితడియు నన్ని వేలేండ్లు తదుపే
క్షాపరుం డైన పతి దారుణవేదనలు గల కుంభీపాకనరకంబులం బొందు మఱియు
నతనితోడఁ గ్రిందటఁ బదితరంబులవారును ముందటఁ బదితరంబులవారును మహా

నరకవేదనలం బొందుదురు స్వదత్తం బైన బరదత్తం బైన నర్థలోభంబునంజేసి
దుశ్శీలుం డై బ్రాహ్మణత్వే త్రసుభూత ధాన్యధనాదికంబు భుజించు నప్పాపాత్తుం
డటువదివేల సువత్సరంబులు మలకూపంబునం గ్రిమిరూపంబున వర్తించు
నట్లగుట యెఱింగి విపులిం డెంత దప్పుసేసిన నెన్ని గొట్టిన నెన్ని దిట్టిన నతని
కెదురు పలుకక వినయంబున వందనం బాచరించు పుణ్యాత్ములు నాదుపాలింటివా
రదియునుంగాక యేనును బ్రతిదినంబును భూసురుల నతవినయంబునఁ బూజింతు
నిట్లు సేయక విపరీతవర్తను లైన తామసుల నేను వెదకి నండింతు నది గావున
మీరలు బ్రాహ్మణజనంబులవలనం బరమభక్తి గలిగి మెలంగుం డని యాన
తిచ్చి యాదవప్రకరంబులు సేవింప నఖిలలోకశరణ్యం డైన యచ్చండరి
కాటుండు నిజనివాసంబునకుం జనియె నని చెప్పి శుకుం డిట్లనియె. 481

క. ఈకథఁ జదివిన వారలుఁ, గైకొని వినువారు విగతకలుషాత్తుకు లై
తొకికసౌఖ్యము నొందుదు, రాకై వల్యంబుఁ గరతలామలక మగున్. 482

— బలరాముండు సుహృద్భంధుజన దర్శనార్థ మై ప్రేషణైకుఁబోవుట —

సీ. నరనాథ విను మొకనాఁడు తాలాంకుండు చుట్టాల బంధులఁ జూచువేడ్క
సుందరకాంచన స్యందనారూఢుఁ డై భాసిల్లు చున్న ప్రేషణై కరిగి
చిరకాలసంగతస్నేహు లై గోపగోపాంగనానికర మాలింగనములు
సముచితసత్కృతుల్ సలుపఁ గైకొని మహాత్ముకలీల నందయశోదలకును

తే. వందనం బాచరించిన వారు మోద, మంది విగియారఁ గౌగిల్ల నొందఁ జేర్చి
సమత దీవించియంకపీఠమునఁజేర్చి, శిరముమూర్కొని చుబుకంబుఁగరము పుణికి.

వ. మఱియు నానందబాష్పధారాసిక్త కపోలయుగళంబులతోడం గుళలప్రశ్నంబుగా
నిట్లని రన్నా నీవును నీచిన్నితమ్ముం డగు వెన్నుండును లెస్స యున్నవారె మ
మైప్పుడు నరసి రక్షింపవలయు మాకు నేడుగడయు మీర కాక యెరులు
గలరే యని సముచితసంభాషణంబులం బ్రొద్దు వుచ్చు చుండునంత. 484

క. గోపాలవరులు ప్రమదం, బాపోవనిమది నివర్తితాఖిల గేహ
వ్యాపారు లగుచు హలధరు, శ్రీపాదంబులకు నతులు సేసిరి వరుసన్. 485

క. సీరియు వారికిఁ గరుణో, దారుం డై నడపె సముచితక్రియ లంతం
గోరి తనయీడుగోపకు, మారులఁ జేఁ జఱచి బలుఁడు మందస్థితుఁ డై. 486

క. నిజసుందరదేహద్యుతి, రజతాచలరుచులఁ దెగడ రాముండు వారల్
భజియింప నేఁగి యొకచో, విజనస్థలమున వసించి విలసిల్లునెడన్. 487

కవిరాజవిరాజితము. చరాములం గనకస్ఫుటనూపురజాలము గల్లనుచుం జెలఁగం
గరములఁ గంకణముల్ మొరయన్ నలికొ నసియాడఁ గుచాగ్రములన్
సరులు నటంపఁ గురల్ గునియన్ విలసన్ జికుండలకాంతులు వి
స్ఫురితకపోలములన్ బెరయన్ వ్రజసుందరు లందఁ జమందగతిన్. 488

కవిరాజవిరాజితము. చని బలభద్రుని శౌర్యసముద్రుని సంచితపుణ్య నగణ్యుని జం
దనఘనసారపటీరతుషారసుధారుచికాయ విధేయు సుధా
శనరిపుఖండను సన్ననిమండను సారవివేకు నశోకు మహా
త్తుని గని గోపిక లోపిక లేక యదుప్రభు ని ట్లని రుత్కలికన్. 489

చ. హలధర నీ సహోదరు డుదంచితకంజవిలోచనుండు స
ల్లలితపురాంగనాజనవిలాసవిహారసమగ్రసౌఖ్యముల్
గలిగిసుఖించు నే మము నొకానొకవేళనయేని బుద్ధిలోఁ
దలఁచునొ నూతనప్రియలఁ దార్కొని యేమియుఁ బల్కు కుండునో. 490

క. జననీజనకుల ననుజాల, దనుజుల బంధువుల మిత్రతతుల విడిచె నె
మ్మనమున నొండు దలంపక, తను నమ్మినవారి విడువఁ దగునే హరికిన్. 491

సీ. సలలితయాముననై కతస్థలముల నుండి మమ్మే మని యూఱడించె
విమలబృందావనవీధి మాచుబుకముల్ పుడుకుచు నే మని బుజ్జగించెఁ
బుష్పవాటికలలోఁ బొలుచుమాకుచయుగ్మ మంటుచు నే మని యాదరించెఁ
గాసారములపొంతఁ గొంగిట మముఁ జేర్చి నయ మొప్ప నే మని నమ్మఁ బలికె
తే. నన్నియుఁబఱచెఁగాఁబోలువెన్నఁదాత్తఁగోరి తాఁ జాయఁగానైన వారివిడుచు
నట్టికృష్ణుఁడు దము అట్టువెట్టు ననక, యేల నమ్మిరి పురసతుల్ బేల లగుచు. 492

మ. అని యిబ్బంగి సరోజలోచనుని నర్తాలాపముల్ నవ్వులు
న్ననుబంధుల్ పరిరంభణంబులు రతివ్యాసంగముల్ భావముల్
వినయంబుల్ సరసోక్తులుం దలఁచి యువ్విష్ణూరుచి త్తంబులక
జనితానంగశరాన్ని చేత దురవస్థం బొంది శోకించినన్. 493

వ. అంత బలభద్రుండు వారలమనంబుల సంతాపంబులు వాయు నుపాయంబు లగు
సరసచతురవచనంబులఁ గృష్ణునిసందేశంబులు నెప్పి విగతభేదలం జేసి యచ్చట
మాసద్వయంబు నిలిచి వసంతవాసరంబులు గడపుచుఁ గాళిందీతీరంబున. 494

సీ. మాకందజంబీరమందారఖర్జూరఘనసారశోభితవనములందు
నేలాలతాలోలమాలతీమల్లి కావల్లి మతల్లి కావాటికలను
దరశతరంగశీకరసాధుశీతలనై కతవేది కాస్థలములందు
మకరందరసపానమదవదిందిందిరపుంజరంజితమంజుకుంజములను

తే. విమలరుచి గల్గుసానుదేశములయందు, లలితశశికాంతఘనశిలాతలములందు
లీల నిచ్చావిహారవిలోలుఁ డగుచు, సుందరీజనములు గొల్వఁ జూడ నొప్పె. 495

తే. అట్లు విహరింప వరుణునియాజ్ఞఁజేసి, వారుణీదేవి మద్యభావంబు నొంది
నిఖిలతరుకోటరములందు నిర్గమించి, మించువాసనచేత వాసించె వనము. 496

వ. అట్టియెడ. 497

మ. కర మొప్పారునవీనవాసనల నాఘ్రాణించి గోపాలసుం
దరులుం దానును డాయ నేఁగి యతిమోదం బొప్ప నేవించి యా

- తరళాక్షుల్ మణిహేమకంకణర్షణత్కారాను కారంబు లై
కరతాళంబులు మ్రోయఁ బాడుచును వేడ్క న్నాడుచున్ నోలుచున్. 498
- సీ. తనమీఁదిబిరుదాంకితము లైనగీతముల్ వాడుచు రా బలభద్రుఁ డంత
మహితకాదంబరీమధుపానమదవిహ్వలాక్షుండు లలితనీలాలకుండు
నాలోలనవపుష్పమాలికోరస్థులుఁ డనుపమమణికుండలాంచితుండు
ప్రాలేయసంయుక్తపద్మంబుగతి నొప్పు సలలితాననఘర్త జలకణుండు
తే. నగుచు వనమధ్యమున సలిలావగాహ, శీలుఁ డై జలకేళికిఁ జేరి యమున
నిందు రమ్మని పిలువఁ గాళింది యతని, మత్తుఁ డని సడ్డనేయక మసలుటయును.
చ. ఘనకుపితాత్ముఁ డై యమునఁ గన్గొని రాముఁడు వల్కెఁ డాయఁ జీ
రినఁ జనుదేక తక్కితి పురే నిను నిందలుఁ జూడ మద్భుజా
సునిశితలాంగలాగ్రమున సొం పఱ నిప్పుడు నూలుత్రోవ లై
చన వెసఁ జించి వైతు నని చండపరాక్రమ మొప్పు నుగ్రుఁ డై. 500
- వ. అట్లు కట్టలుక రాముం డుద్దామం బగు బాహుబలంబున హలంబు సాచి
యమ్మహావాహినిం దగిల్చి పెకలి రాఁ దిగిచిన నన్నది భయభ్రాంత యై సుందరీ
రూపంబు గైకొని యతీరయంబునం జనుదెంచి యయ్యదువంశతెలకుం డగు
హలధరుని పాదారవిందంబులకు వందనం బాచరించి యిట్లనియె. 501
- మ. బలరామా ఘనబాహ నీయతులశంభద్విక్రమం బంగనల్
దెలియం జాలెడివారె యీయఖిలధాత్రీభారధారేయని
శ్చలసత్త్వం డగుకుండలీశ్వరుఁడునుం జర్చింప నీసత్కళా
కలితాంశప్రభవుండు నీగురుభుజాగర్వంబు సామాన్యమే. 502
- చ. అని వినుతించి యేను భవదంఘ్రిసరోజము లాశ్రయించెదన్
ననుఁ గరుణింపు మన్న యదునందనుఁ డన్నదిఁ బూర్వమార్గ వై
చను మని కామినీనికరసంగతుఁ డై జలకేళి సల్పె నిం
పెనయఁ గరేణుకాయుతమదేభముచాడ్చున నమ్మహానదిన్. 503
- తే. అంత జలకేళి సాలించి సంతసంబు, నందు చుండ వినీలవస్త్రావిరత్న
మండనంబులుఁ గాంచనమాలికయును, దెచ్చి హలి కిచ్చి చనె నానదీలలామ. 504
- క. అవి యెల్లఁ దాల్చి హలధరుఁ, డవిరళగతి నొప్పి వల్లవాంగనలును దా
దివిజేంద్రుఁ బోలి మహితో, త్వనమున వర్తించు చుండె సౌఖ్యోన్నతుఁ డై.
- క. అవనీశ యిట్లు హలమునఁ, దివిచిన కాళిందివ్రయ్య దెలు పై నేడున్
భువి నుతి కెక్కెను రాముని, ప్రవిమలతర మైనబాహుబలసూచక మై. 506
- వ. అంత బలభద్రుండు వ్రజసుందరీసమేతుం డై నందఘోషంబునం బరితోషంబు
నొందు చుండె నంత నక్కడఁ గరూళాధిపతి యైన పాండ్రకుండు తన దూతం
బిలిచి యిట్లనియె. 507

శ్రీకృష్ణుండు పాండ్రకవాసుదేవునిమీఁద దండెత్తిపోయి వానిఁ జంపుట

సీ. మనుజేశ బలగర్వమున మదోన్మత్తుఁడై యవనిపై వాసుదేవాఖ్యుఁడనఁగ
నే నొక్కరుండఁ గాక యితరుల కీనామ మలవడునే యని యదటు మిగిలి
తెగి హరి దా వాసుదేవుండ ననుకొను నట పోయి వల దను మనుచు దూతఁ
బద్దాయతాక్షునిపాలికిఁ బొమ్మన్న నరిగి వాఁడంబుజోదరుండు పెద్ద
తే. కొలువుఁ గైకొని యుండ సంకోచపడక, వినుము మారాజుమాటగా వనజనాభ
యవని రక్షింప వాసుదేవాఖ్య నొంది, నట్టి యే నుండ సిగ్గు వోఁ దట్టి నీవు. 508
క. నాపేరును నాచిహ్నము, లేపున ధరియించి తిరిగె దిది పంతమె యిం
తె పో మదిఁ బరికించిన, నేపంత మెటుంగు గొల్లఁ డేమిట నైనన్. 509

ఆ. ఇంతనుండి యైన నెదిరిఁ ద న్నెఱిగి నా
చిన్నె లెల్ల విడిచి చేరి కొలిచి
బ్రదుకు మనుము కాక పంతంబు లాడెనా
యెదురు మనుము ఘోరకదనమునకు. 510

క. అనుదుర్భాషలు సభ్యులు, విని యొండొరు మొగము సూచి విస్తృతు లగుచున్
జనులార యెట్టిక్రొత్తలు, వినఁబడియెడు నిచట లెస్స వింటిరె యనఁగన్. 511

వ. అట్టియెడఁ గృష్ణుండు వాని కి ట్లనియె. 512

మ. వినరా మీనృపుఁ డన్నచిహ్నములు నే వే వచ్చి ఘోరాజిలోఁ
దనమీఁదన్ వెస వైవఁ గంకముఖగృధ్రవ్రాతముల్ మూఁగఁగా
ననిలో దర్పము దూలి కూలి వికలం బై సారమేయాలికి
న్ననయంబున్ శరణంబ వయ్యె దను మే నన్నట్లుగా వానితోన్. 513

క. అని యుద్రేకముగా నా,డినమాటల కులికి వాఁడు డెందము గలఁగం
జని తనయేలిక కంతయు, వినిపించెను నతనిమదికి విరసము గదురన్. 514

వ. అంతఁ గృష్ణుండు దండయాత్రోత్సక్తుకుం డై వివిధాయుధకలితంబును విచిత్ర
కాంచనపతాకాకేతు విలసితంబునునగు సుందరస్యందనంబుఁ బటుజవతురంగంబులం
బూన్చి దారుకుండు డెచ్చిన నెక్కి యతిత్వరితగతిం గాశికానగరంబున కరిగినం
బొండ్రకుండును రణోత్సాహంబు దీపింప నట్టొహిణీద్వితయంబుతోడం బురంబు
వెడలె నప్పు డతని మిత్రుం డైన కాశీపతియును మూఁ డట్టొహిణులతోడం
దోడుపడువాఁ డై వెడలె ని ట్లాప్తయుతుం డై వచ్చువాని. 515

సీ. చక్రగదాశంఖశార్ఙ్గాదిసాధనుఁ గృత్రిమకౌస్తుభశ్రీవిలాసు
మకరకుండలహారమంజీరకంకణమణిముద్రి కావనమాలికాంకుఁ
దరశవిచిత్రపతంగపుంగవకేతుఁ జెలు వొందుపీతకౌశేయవాసు
జవనాశ్వకలితకాంచనరథారూఢుని రణకుతూహలు లసన్నణికిరీటు

- తే. నాత్మసమవేష రంగవిహారకలిత
నటసమానునిఁ బౌండ్రభూనాథుఁ గాంచి
హర్ష మిగురొత్త నవ్వెఁ బద్మామతాక్షుఁ
డంత వాఁడును నుద్వృత్తుఁ డగుచు నడరి. 516
- క. పరిఘశరాసనపట్టిన, శరముద్గరముసలకుంతచక్రగదాతో
మరభిందిపాలశక్తి, త్సురికాసిప్రాసపరశుశూలముల వెసన్. 517
- చ. పరువడి వైచినన్ దనుజభంజనుఁ డంత యుగాంతకాలభీ
కరమహితో గ్రపావకునికై వడి నేచి విరోధిసాధనో
త్కరముల నొక్కటన్ శరనికాయములన్ నిగిడించి త్రుంచి భా
స్వరగతి నొత్తై సంచలితశాస్త్రవనై న్యము బాంచజన్యమున్. 518
- ఉ. వారనియల్కతోఁ గినిసి వారిజనాభుఁడు వారిసైన్యముల్
మారిమసంగినట్లు నులుమాడినఁ బీనుఁగుఁ బెంట లై వెసం
దేరులు వ్రాలె నశ్వములు ద్రెల్లె గజంబులు మ్రొగై సద్భటుల్
ధారుణిఁ గూలి రిట్లు నెఱి దప్పి చనెన్ హతశైవసైన్యముల్. 519
- వ. అట్టియెడ రుధిరప్రవాహంబులును మేదోమాంస పంకంబును నై సంగరాంగ
ణంబు ఘోరభంగి యయ్యె నయ్యవసరంబునం గయ్యంబునకుఁ గాలు ద్రవ్య
నప్పొండ్రకునిం గనుంగొని హరి సుబోధించి యిట్లనియె. 520
- మ. మనుజేంద్రాధమ పౌండ్రభూపసుత నీమానంబు బీరంబు నేఁ
డనిలో మాపుదు నెద్దు క్రొవ్వి వెలుచ న్నాఁబోతువై టుకె వై
చినచందంబున దూతచేత నను నాత్మేపించి వట్టిన్న పే
రును జిహ్వాంబులు నీపయిన్ విడుతు నర్చుల్ పర్వ నేఁ డాజిలోన్. 521
- క. అది గాక నీదుశరణము, పదపడి యే జొత్తు నీవు బలవిక్రమసం
పద గలపోటరి వేనిం, గదలక నిలు మనుచు నిశితకాండము లంతన్. 522
- మ. చల మొప్పున్ నిగిడించి వానిరథముం జక్కాడి తత్సారథి
దల వే త్రుంచి హయంబులన్ నటికి యుద్ధండప్రతాపక్రియం
బ్రళయార్కప్రతిమానదక్రమున నప్పొండ్రున్ వెసం ద్రుంప వాఁ
డిలఁ గూలెం గులిశాహతి న్నొరగుళై లేంద్రాకృతిన్ భూవరా. 523
- చ. మడవక కాశికావిభునిమస్తక ముద్ధతిఁ ద్రుంచి బుంతికై
వడి నది పింజ పింజ గఱవన్ విశిఖాళి నిగిడ్చి వానియె
లెడిపురిలోన వైచె నవలీల మురాంతకుఁ డిట్లు వైరులం
గడఁగి జయించి చిత్తమునఁ గౌతుకముం జిగురొత్త నత్తఱిన్. 524
- క. సురగంధర్వనభశ్చర, గరుడోరగసిద్ధసాధ్యగణము నుతింపన్
మరలి చనుదెంచి హరి నిజపురమున సుఖ ముండె నతివిభూతి దలిర్పన్. 525

క. వనజోదరుచిహ్నంబులు, గొనకొని ధరియించి పాండ్రకుడు మచ్చరి యై
యనవరతము హరి దనతలఁపున గలుగుటఁ జేసి ముక్తిఁ బొందె నరేంద్రా. 526

సీ. అక్కడఁ గాశిలో నారాజు మందిరాంగణమునఁ గుండలకలిత మగుచుఁ
బడి యున్నతలఁ జూచి పౌరజనంబులు దమరాజుతలయఁ కాఁ దగ నెఱింగి
చెప్పిన నానృపుజీవితేశ్వరులును సుతులు బంధువులును హితులు గూడి
మొనసి హాహాకారమున నేడ్చి రత్తఱి దత్తనూభవుఁడు సుదక్షిణుఁడు

తే. వెలయఁ దండ్రికిఁ బరలోకవిధు లొనర్చి
జనకు ననిలో వధించినచక్రపాణి
నడరి మర్దింపఁ దగునుపాయంబు దలఁచి
చతురుఁ డగునట్టితనపురోహితునిఁ బిలిచి. 527

క. అతఁడుం దానును జని పశు,పతిపదసరసిజములకును బ్రమదముతో నా
నతుఁడై యద్దేవుని బహు,గతులం బూజింప నతఁడు కరుణాన్వితుఁడై. 528

క. మెచ్చితి నేవర మైనను, నిచ్చెద నను వేఁడు మనిన నీశ్వర నిన్నున్
నచ్చిన రక్షింతువు పొర,పొచ్చెము నేయక మహేశ పురహర యభవా. 529

క. దేవా మజ్జనకుని వసు,దేవాత్మజుఁ డాజిలో వధించెను నే నా
గోవిందుని ననిలోపల, నేవిధమున గెలుతు నాన తీవె పురారీ. 530

తే. అనిన శంకరుఁ డతనికి ననియె ననఘ, నీవు ఋత్విజులును భూసురావళియును
బ్రీతి నభిచార మొనరింప భూతయుక్తుఁ, డగుచు ననలుండుదీర్ఘు నీయభిమతంబు.

తే. అనిన నాచంద్రమౌళివాక్యములభంగి, భూరినియమముతో నభిచారహోమ
మొనరఁ గావింప నన్నియథోచితముగఁ, జెలఁగి దక్షిణవలమానశిఖల వెలిఁగె. 532

వ. అందుఁ దామ్రశ్మశ్రు కేశ కలాపంబులును నశనిసంకాశంబు లైన నిడుకోటలును
నిప్పు లుప్పతిల్లు చూడ్కులును ముడివడిన బొమలును జేవుఱించిన మొగంబును
గలిగి కృత్య యతిరొద్రాకారంబునఁ బ్రజ్వరిల్లుచుఁ గుండంబు వెలువడి యనుదిన
నిహన్యమాన ప్రాణిరక్తాచణమృత్యుకరవాలంబు లీలం జూపట్టునాలుకను సెలవుల
నాకికొనుచు నగ్నికీలాభీలం బగు శూలంబు గేలం దాల్చి భువనకోలాహలంబుగా
నార్చుచు నుత్తాలతాలప్రమాణపాదద్వయహతులం దూలు పెందూళి నింగి
మ్రొంగ భూతంబులు సేవింప నగ్నవేష యై నిజవిలోచనసంజాత ముద్ధూత
నిఖిల భయంకరజ్వాలికాజాలంబున దిశాజాలంబు నోలిం బ్రేల్చుచు సుద్వేగ
గమనంబున నగధరునగరంబుల కరుగుదేరఁ బౌరజనంబులు భయాకులమానసు లై
దావదహనుని గని పఱచు వనమృగంబులచాడ్పునం బఱచి సుధర్మాభ్యంతరం
బున జూదం బాడు దామోదరుని గని రక్షరక్షేతిరవంబుల నార్తు లయి కృష్ణ
కృష్ణ పెనుమంటలం బురంబు గాల్పం బ్రళయాగ్ని సనుదెంచె నన వారిం జూచి

యోడ కోడకుఁ డని భయంబు నివారించి సర్వరక్షకుం డైన పుండరీకాక్షుండు
జగదంతరాత్తుండు గావునఁ దద్వృత్తాంతం బంతయుఁ దన దివ్యచిత్తంబున
నెఱింగి కాశీరాజపుత్రప్రేరిత యైన యష్టహాకృత్యను నిగ్రహింపం దలంచి నిజ
పార్శ్వవర్తి యై యున్న యద్వివ్యసాధనంబు గనుంగొని యప్పుడు. 533

సీ. భీమ మై బహుతీవ్రధామ మై హతరిపుస్తోమ మై సుమహితోద్ధామ మగుచు
జండ మై విజితమార్తాండ మై పాలితాజాండ మై విజయప్రకాండ మగుచు
దివ్య మై నిఖిలగంతవ్య మై సుజనసంభావ్య మై సద్భక్తసేవ్య మగుచు
నిత్య మై నిగమసంస్తుత్య మై వినమితాదిత్య మై నిజితదైత్య మగుచు

తే. విలయసమయసముద్భూతవిపులభాస్వ
దళికలోచనలోచనానలసహస్ర
ఘటితపటుసటాజ్వాలికాజటిలసర్వ
భయదచక్రంబు కృత్యపైఁ బంపె శౌరి. 534

వ. అదియును బ్రళయవేళాసంఘాత జీమూతసంఘాత ప్రభూత ఘుమఘుమాటోప
నినదాధరీకృత మహాదుస్సహ కహకహ నిబిడనిస్వన నిర్ఘోషపరిపూరిత బ్రహ్మాండ
కుహరంబును నభ్రంలిహాకీలా సముత్కటపటు చిటచిట స్ఫుట స్ఫుట ద్విస్ఫులింగ
విసరంబును సకలదేవతాగణ జయజయశబ్దకలితంబును ననంతతేజోవిరాజితంబును
నగుచుం గదిసినం బంటింపక కంటగించుకృత్యను గెంటి వెంటనంటిన నది తన
తోంటిరౌద్రంబు విడిచి మగిడి కాశీపురంబు సొచ్చి పౌరలోకంబు భయాకు
లతం బొంది వాపోవ రోషభీషణాకారంబుతో నప్పుడు ఋత్విజ్ఞి కాయయు
తంబుగా సుదక్షిణుని దహించె నత్తఱి జక్రంబును దన్నగరంబు పౌధప్రాకార
గోపురాట్టాలకాది వివిధవస్తువాహన నికరంబుతో భస్మంబు గావించి మరలి
యమరులు వెఱి గండఁ గమలలోచనపార్శ్వవర్తి యై నిజప్రభాపుంజంబు
వెలుంగొండఁ గొల్చి యుండె నని చెప్పి మఱియు నిట్లనియె. 535

క. మురరిపువిజయాంకిత మగు, చరితము సద్భక్తిఁ దగిలి చదివిన వినినక
దురితములఁ బాసి జనులిహ, పరసౌఖ్యము లతనిచేతఁ బడయుదు రధిపా. 536

వ. అనిన శుకయోగికి రాజయోగి యిట్లనియె. 537

— బలరాముండు ద్వివిదుఁ డను వానరుని సంహరించుట —

క. బలభద్రుఁ డప్ర మేయుం, డలఘుఁ డనంతుండు నతనియద్భుతకర్తం
బులు వినియుం దనియ దింకను, దెలియఁగ నా కాన తిమ్మ దివ్యమునీంద్రా. 538

వ. అనిన రాజునకు శుకుం డిట్లనియె. 539

క. జననాయక విను సుగ్రీ, పునిసచివుండు మైందునకు సహోదరు డనఁగా
వినుతికి నెక్కినద్వివిదుం, డనుష్టవగుండు నరకసఖ్యుఁ డతిదర్పితుఁ డై. 540

సీ. చెలికానిపగఁ దీర్పఁ దలంచి కృష్ణుం డేలుపురములు జనపదంబులు దహించి
సరిదుపవనసరోవరములు గోరాడి మందలఁ గొండలమందఁ జేసి

ప్రాసాదములు ద్రొబ్బి పరిఖలు మాయించి చతురంగబలముల సమయఁ జేసి
పురుషుల సతులను భూధరగుహలలోఁ బెట్టి వాకిలి గట్టి బిట్టు నొంచి

తే. ఫలితతరువులఁ ద్రుంచి సాదుల నలంచి

కోట లగలించి పడుచుల నీట ముంచి

ధరణి నిబ్బంగిఁ బెక్కుబాధలఁ జలంబు

పరఁగఁ జేయుచు నొకనాఁడు ప్లవగవరుఁడు.

541

క. చతురమృదుగీతరవ మున్నతి వీలెంచినఁ జెలంగి నగచరుఁ డారై

వతగిరికందరమున కా,యతగతిఁ జని యందు నెత్తమాడెడువానిన్.

542

చ. లలితవిసీలవస్త్రుని విలాసవతీయుతుఁ జంద్రచంద్రికా

కలితమహోన్నతాంగు మణికాంచనదివ్యవిభూషణోన్నతున్

విలసితవారుణీసమదవిహ్వాలలోచనుఁ గాంచె సీరని

ర్దలితరిపుక్షితీశనిజథాముని రామునిఁ గామపాలునిన్.

543

సీ. కనుఁగొని తత్పురోగమభూమిరుహశాఖ లెక్కియూఁచుచుఁ జాల వెక్కిరించుఁ

గికురించుచును బండ్లిగిల్చి చూపుచు వెసఁ గొమ్మకొమ్మకు నులుకుచు నదల్చుఁ

దోక నూరక మేను సోకఁగ నులివెట్టు వెడవెడ నాలుక వెడలఁ బెట్టు

బరుల నఖంబుల గిరగిర గోకుచుఁ బొరిఁ బొరి ఫలములు గఱచి వైచు

తే. గోళ్లు తెగఁ గొర్కి యుమియును గుదము సూపు

బలసి మర్కటజాతి యిప్పగిదిఁ జూపఁ

గోపమున హలధరుఁ డొకగుండు వైవ

దానిఁ దప్పించుకొని ప్రల్లదమున నతని.

544

క. నగి యాసవకలశముఁ గొని, జగతీరుహశాఖ యెక్కి చాపలమున న

జ్జగతిపయి వైచెఁ దద్భట, మగలఁగ నది చూచి కోప మగ్గల మొదవన్.

545

వ. మఱియును.

546

క. సీరిని దనమనమున నొక, చీరికిఁ గైకొనక కదిసి చీరలు చింపన్

వారక దా భువిజనములఁ, గారించుట మాన్పఁ దలఁచి ఘనకుపితం దై.

547

వ. ఇట్లు కోపోద్దిప్తితమానసుం దై కనుంగొని హలాయుధం డప్పుడు.

548

చ. ముసలముఁ దీవ్రశాతహలమున్ ధరియించి సమస్తచేతన

గ్రసనమునాఁడు పొంగులయకాలునిభంగి నదల్చి నిల్వ వాఁ

డసదృశవిక్రమక్రమవిహార మెలర్ప సమీపభూజమున్

వెసఁ బెకలించి మస్తకము వ్రేసెఁ జలంబు బలంబు చొప్పుడన్.

549

వ. ఇట్లు వ్రేయ బలుం డప్పుడు.

550

చ. ఉరవడి దండతాడితమహోరగుభంగిఁ గడంగి వీరసా

గరమున నేచి హేమకటకంబుల నొప్పుసునందనామభీ

కరముసలంబునకా ద్వివిదుకంతము వ్రేసిన బొల్చె వాడు జే
గులు గలకొండచందమున గోయని యార్చి సురల్ నుతింపంగన్.

551

మత్తకోకిలము. అంతవాఁ డొకయింత మూర్ఖులి యంతలోఁ దెలి వొంది దు
ద్ధాంతభూరిభుజావిజృంభణుఁ డై మహీజము పూన్చి వై
త్యాతంకాగ్రజు వ్రేసె వ్రేసిన నాగ్రహంబున దాని నిం
తెంత లై ధర రాలఁ జేసె నహీనవిక్రమశాలి యై.

552

క. మఱియును జల ముడుగక వెసఁదరుచరుఁ డొకతరువు వ్రేయఁ దాలాంకుం డా
తరువును దునిమిన వెండియుఁ, దొరఁగించె గుజుబు లతఁడు దోడ్తోఁ దునుమన్.

క. ఆచందంబున వనచరుఁ, డేచి మహీరుహచయంబు లెల్లను హల్లిపై
వైచి యవి శూన్య మగుటయుఁ, జూచి శిలావృష్టిఁ గురిసె సుర లగ్నింపన్.

554

క. బలుఁ డపుడు తాలు దుము రై, యిల రాలగఁ జేసి యార్వ నే పుడుగక యా
వలిముఖుఁడు తాలసన్నిభ,ము లయిననిజబాహుదండముల నుగ్రుం డై.

555

క. వడిఁ బిడుగుఁబోనిపిడికిటఁ, బొడిచిన వడి నెడక బలుఁడు ముసలము హలమున్
విడిచి ప్లవంగునిమెడఁ గడు, వెడ వెడ బిగియించె గ్రుడ్లు వెలి కుఱకంగన్.

556

క. వదనములఁ జెవుల రుధిరము, మెదడును దొరఁగంగ వాడు మేదినిమీఁదం
జదికిలఁ బడి యొకయింతయు, మెదలక మిడుకంగ లేక మృతిఁ బొందె నృపా.

557

తే. వానిపాటున కప్పుడు వనసమేత
మగుచు నాశైలరాజ మల్లల్ల నాడె
సురగణంబులు రాముపై సురభికుసుమ
వృష్టి గురియించి రతులసంతుష్టి మెఱసి.

558

వ. ఇవ్విధంబున భువనకంటకుం డైన దుష్టశాఖామృగేంద్రుని వసుంధరకుం బలిచేసి
సకలజనంబులుఁ బరమానందకందళిత హృదయారవిందు లై తన్ను నందింప
నయ్యదునందనుండు నిజనగరంబున కరుగుదెంచె నని శుకుండు వెండియు
నమ్మనుజపతి కి ట్లనియె.

559

❦ బలరాముండు హస్తినాపురమును గంగలోఁ ద్రోయఁ జూచుట ❦

సీ. కోరి సుయోధనుకూతురు సర్వలక్షణములు గల్గి లక్షణ యనంగ
మహి నొప్పుకన్యకామణి వివాహంబునఁ జక్రహస్తునితనూజాతుఁ డైన
సాంబుండు బలసాహసమున నెత్తుక పోవఁ గౌరవుల్ వీక్షించి కడఁగి క్రొవ్వి
పడుచువాఁ డొకఁ డదె బాలికఁ గొనిపోవు చున్నాడు గైకొన కుక్కుమిగిలి

తే. యిట్టిదుర్మదుఁ గయిముట్టి పట్టి తెచ్చి
జనులు వెఱఁ గందఁ జెఱపట్టి యునిచితేని
యదువులు మనల నేమి నేయంగఁ గలరొ
యనుచుఁ గురువృద్ధజనములయగుమతమున.

560

వ. ఇట్లు గడంగి యుద్ధసన్నద్ధులై బలశౌర్యోపేతులగు కర్ణశల్యభూరిశ్రవోయజ్ఞ
కేతుసుయోధనాదులు సమున్నతరథారూఢులై కూడ నరిగిన వారలం గనుంగొని
జాంబవతీనందనుండు మందస్థితవదనారవిందుం డగుచు సింగంబుభంగి గర్జించుచు
మణిదీప్తంబైన చాపంబుఁ బూని నిల్చిన వాచును సాంబు నదల్చి నిలు నిలు మని.

తే. చండకోదండము క్తనిశాతవిశిఖ, జాల మందంద పటపి యాభీలముగను
నందనందనందనస్యందనంబు, ముంచి రచలేంద్రమును ముంచు మంచుపగిది. 562

వ. మఱియును.

563

శా. శౌర్యాటోపవిజృంభణంబుల సరోజాతాతుసూనున్ సురా
హార్యనైర్దుని మీఱ నేయ నతఁ డుద్యద్భూరిబాహాబలా
వార్యుం డై శితసాయకాలి నవి మాయం జేసినన్ దేవతా
తూర్యంబుల్ దివి మ్రోసె నంత నతఁ డస్తోక ప్రతాపాన్నతిన్.

564

వ. ఇట్లు గడంగి బాణజాలంబులు పరఁగించి యందఱ కన్ని రూపులై రథరథ్య
సూతధ్వజపతాకాత పత్రంబులు చూర్ణంబులు గావించి విరథులం జేసి వారల
మెయిమఱపు లఱుపుళ్లు గావించి యొక్కొక్కనిఁ బెక్కు బాణంబుల నుచ్చిపో
నేసిన వారలు శోణితద్ధిగాంగులై కుసుమితకింశుకంబులుంబోలె నుండి రంత. 565

ఉ. వార లనేకు లయ్యు బలవంతులు నయ్యు మహోగ్రసంగరో
దారపరాక్రమప్రకటదతులు నయ్యుఁ గుమారకున్ జగ
ద్వీరుని నొక్కనిం జెనకి వ్రేలును వంపఁగ లేక సిగ్గునం
గూరినచింత నొండొరులఁ గూడుచు విచ్చుచు వెచ్చ నూర్చుచున్.

566

వ. మగిడి సమరసన్నద్ధులై సంరంభించి.

567

ఉ. అందఱు నొక్కపెట్ట దనుజాంతకనందనుఁ జొట్టు ముట్టి యం
దంద నిశాతసాయకచయంబుల ముంచి రథంబు నుగ్రలీ
లం దునుమాడి చాపము చలంబునఁ ద్రుంచి హయాలిఁ జంపి సూ
తుం దెగటార్చి యంత విరథుం డగుడున్ వెసఁ జొచ్చి పట్టినన్.

568

తే. బాలకుండు చేయునది లేక పట్టువడియె
గౌరవులు దమమనములఁ గౌతుకంబు
లొలయ సాంబునిఁ గన్యకాయుక్తముగను
బురమునకుఁ దెచ్చి రతులవిభూతి మెఱసి.

569

వ. అంత ద్వారకానగరంబున.

570

ఉ. జాంబవతేయువార్త యదుజాతులు నారదయోగిచే సమ
స్తంబును విన్న వా రగుచు సంగరకౌతుక ముప్పతిల్లఁ జి

త్తంబులఁ గౌరవాన్వయకదంబము నొక్కట నుక్కడంచుకో
పంబున నుగ్ర నేనజనపాలుననుజ్ఞ ననూనసైన్యముల్.

571

తే. కూడి నడవంగఁ గని వారితోడ బలుఁడు
ధార్తరాష్ట్రులు మనకు నెంతయును డాసి
నట్టిబంధులు వారిపై నిట్టియలుక
నెత్తి చను చుంట యిది నీతియే తలంప.

572

వ. అని వారల వారిచి తత్తణంబ బంధుప్రియుం డైన బలరాముం డనలార్కసం
కాశం బగు కాంచనరథం బెక్కి యనురక్తు లైన భూసురులు నుద్ధవాది కుల
వృద్ధులును సేవింపం గరిపురంబునకుం జని తత్పురోపకంఠవనంబున సురభికుసుమ
ఫలభరిత తరుచ్ఛాయావిరచిత చంద్రకాంతశిలాతలంబునందు వసియించి మహిత
గ్రహమధ్యగతుం డైన పూర్ణచంద్రు ననుకరించి యుండె నంతఁ గార్యబోధ
నంబు సేయుటకై కౌరవులకడకుఁ బ్రబుద్ధుం డైన యుద్ధవునిం బనిచినం జని
యతం డాంబికేయ ధనురాచార్యుపగా తనూభవసుయోధనులకుం బ్రణమిల్లి
వారిచేత నభినందితుం డై యి ట్లనియె.

573

సీ. భూరియశోధనులార తాలాంకుండు సనుదెంచి నగరోపవనమునందు
నున్న వాఁ డనిన వా రుత్సాహమున బలుఁ బొడగనువేడుక బుద్ధిఁ దోఁచు
దనరాదుకానికల్ గొని చని యర్ఘ్యపాద్యాదిసత్కృతులు నెయ్యమునఁ జేసి
ధేనువు నిచ్చి సమ్మానించి యందలు నందంద వందనం బొచరించి

తే. యుచితభంగిని నచటఁ గూర్చున్నయెడను
గుశలమే మీకు మాకును గుశల మనుచుఁ
బలికి రాముఁడు కురునరపాలుఁ జూచి
యచటిజనములు వినఁగ ని ట్లనియెఁ దెలియ.

574

ఉ. మానరనాథునాజ్ఞ నిజమస్తములకా ధరియించి కౌరవుల్
మానుగఁ జేయు టొప్పగుఁ గుమారకు నొక్కనిఁ బెక్కుయాభవుల్
పూనినలావుమై నెదిరి పోర జయించుట మీఁదితప్పు త
పై నను గాచె బాంధవహితాత్మకుఁ డై మనుజాధినాథుఁడున్.

575

క. అనుమాటలు విని కౌరవ, జననాయకుఁ డాశ్చ నలిగి చాలుఁ బురే యే
మనఁ గలదు కాలగతి చ, క్కనగాలం దొడుగుపాదుకలు దల కెక్కెన్.

576

ఆ. మనము బంధువరుస మన్నించమన్ననఁ, గాదె రాజ్యభోగగరిమఁ బొదలి
వసుధఁ జేరు గలిగి వాసికి నెక్కుటఁ, దమకు ననుభవింపఁ దగనియట్టి.

577

వ. సితచ్ఛత్రచామర శంఖకిరీటచిత్రశయ్యాసౌధ సింహాసనంబులు గైకొంట మన
మందెమేలంబునం గాదె యిట్టిచో సరివారునుం బోలె మారక గర్వించు యదు
కులులతోడి సంబంధసఖ్యంబులు సాలుఁ బాములకుఁ బాలు పోసి పెంచిన

విషంబు దప్పునే మమ్ముం దమ పంపు నేయ మనుట సిగ్గులేకుంటఁ గాదె యదియు
నుంగాక దివ్యాస్త్రకోవిదు లైన గంగానందన గురుకురుకుమారకర్ణాది యోధు
లకు లోఁబడ్డవానిని మహేంద్రునకైనను విడిపింప వచ్చునే యహహ వృథా
జల్పంబుల కేమి పని యని దుర్భాష. లాడుచు దిగ్గన లేచి నిజమందిరంబునకుం
జనియె నప్పుడు హలాయుధుం డమ్మాటల కదిరిపడి. 578

ఉ. కౌరవుఁ డాడి పోయినయగౌరవభాషల కాత్మఁ గిన్న దై
వాఱఁగ నుల్లసత్ప్రళయభానునికై వడి మండి చండరో
షారుణితాంబకుం డగుచు యాదవవృద్ధులఁ జూచి పల్కెఁ బెం
పారిన రాజ్యవైభవమదాంధులమాటలు మీరు వింటిరే. 579

తే. శ్రీమదాంధులు సామంబుచేతఁ జక్కఁ
బడుదురే యెందు బోయఁడు పసులఁ దోలు
పగిది నుగ్రభుజావిజృంభణసమగ్ర
సుమహితాటోప మనిలోనఁ జూప కున్న. 580

క. కౌరవుల సమయఁజేయ ను, దారత యదువీరవరులు డామోదరుఁడు
రా రావల దని యచ్చట, వారింఁచితఁ గాదె బంధువత్సలయుక్తిన్. 581

వ. అదియునుం గాక. 582

సీ. ఏదేవుభృత్యు లై యింద్రాదివిక్పాలవరులు భజింతురు వరుసతోడ
నేదేవుమందిరం బేపారు దేవతాతరుసభావిభవసుందరతఁ జెంది
యేదేవుపదయుగం బేప్రాద్దు సేవించు నఖిలజగన్తాత యైనలక్ష్మీ
యేదేవుచారుసమిద్ధకళాంశసంభవులము పద్మ జభవులు నేను

తే. నట్టిదేవుండు దుష్టసంహారకుండు, హరి ముకుందుఁడు పంపునేయంగ నొప్పు
నుగ్ర సేనునిరాజ్యసమగ్రగరిమ, యంతయును దార యిచ్చినదట తలంప. 583

చ. అదియును గాక యెవ్వనిపదాంబుజచారురజోవితాన మా
త్రిదివవరాదివిక్పతికిరీటములందు నలంకరించు భూ
విదితపురీధముం గడుఁ బవిత్రము సేయును నట్టికృష్ణుచే
బొదలినరాజ్యచిహ్నములఁ బొందఁగ రా దట యేమిచోద్యమో. 584

క. తామఁట తలఁపం దల లట, యే మఁట పాదుకల మఁట గణింపఁగ రాజ్య
శ్రీమదమున ని ట్లాడిన, యీమనుజాధమునిమాట కే మన వచ్చున్. 585

వ. అని సక్రోధమానసుం డై యప్పుడు. 586

క. ధారుణి నిటమీఁదట ని, స్కౌరవముగఁ జేయ కున్నఁ గా దని యుగ్ర
కారుం డై బలభద్రుఁడు, సీరము వెనఁ బూన్చి లావుఁ జేవయు నెసఁగన్. 587

వ. ఇట్లు పూన్చి కౌరవరాజధాని యైన కరినగరంబుకడతల హలాగ్రంబును జొనిపి
యప్పుట భేదనవిస్తారం బగు గడ్డ భుజాగర్వదుర్వారుం డై పెకలించి తిగిచి

గంగాప్రవాహంబునం బడఁద్రోయ గమకించిన నప్పుడు మహాజల మధ్యవిలోలం
బగు నావచందంబున నన్నగరంబు వడవడ వడంకుచు గోపురవప్రప్రాకార
సౌధాట్టాలకతోరణ ధ్వజద్వారకవాటకుడ్యవీధీయుతంబుగా నొడ్డగెడ వైనఁ
బౌరజనంబులు పుడమి నడుగు లిడంగ రాక తడంబడుచు నార్తులై కుయ్యిడు
చుండి రట్టియెడ నవ్వుహోత్పాతంబులు గనుంగొని తాలాంకుండు గినుక వొడమి
కావించిన యుపద్రవంబుగా నెఱింగి దానికిఁ బ్రతీకారంబు లేమిని గళవళంబున
భయాకులమానసులై పుత్రమిత్రకళత్ర బంధుభృత్యపౌరజనసమేతంబుగా భీష్మ
దుర్యోధనాదికౌరవులు వేగంబున నతనిచరణంబుల శరణంబుగాఁ దలంచి సాంబునిం
గన్యకాయుక్తంబుగా ననేకమణిమయ భూషణాంబరజాలంబులతోఁ గొనివచ్చి
దండప్రణామంబు లాచరించి కరకమలంబులు మొగిడ్చి యిట్లనిరి. 588

క. రామ సమంచితముక్తా, దామ యశగికామ ఘనసుధాధామ రుచి
స్తోమ జయసీమ జగదభి, రామ గుణోద్ధామ నిఖిలరాజలలామా. 589

క. నీమహిమ యెఱింగి పొగడఁగ, నేమెంతటివార మఖిలనేతపు త్రిజగ
త్తేమంకరుడవు సుమతివి, తామసులము మమ్ముఁ గావఁ దగు హలపాణి. 590

క. భూచక్ర మెల్లఁ దాల్చిన, యాచక్రీశ్వరుఁడు దావకాంశుఁడు బలదే
వాచక్రికి నగ్రజుడవు, సీచక్రియ లుడువఁ జెల్లు నీకు జితారీ. 591

క. రక్షింపుము రక్షింపు ము, పేక్షింపక నమితనిఖిలబృందారక ఘో
రక్షణదాచరవిషనిట, లాక్ష భయాతురుల మమ్ము నరయు మనంతా. 592

వ. మఱియును దేవా యీశచరాచరంబు లయిన జగంబుల నీలీలావినోదంబులంజేసి
దుష్టజన మర్దనంబును శిష్టజన రక్షణంబునుం జేయుచు జగదుత్పత్తిస్థితిలయహేతు
వైన నీకు నమస్కరింతు మని వెండియు నిట్లనిరి. 593

తే. అవ్యయుండవు సర్వభూతాత్మకుడవు, సర్వశక్తిధరుండవు శాశ్వతుడవు
విశ్వకరుడవు గురుడవు విమలమూర్తి, వైననిన్ను నుతింప బ్రహ్మకును దరమె. 594

చ. అని వినుతించినం బ్రముదితాత్మకుఁ డై హలపాణి వారలం
గనుంగొని యొడ కోడకుఁడు కార్యగతిం దగి లిట్లు మీరు నే
సినయవినీతిచేత నిటునేసితి నింక భయంబు దక్కిపొం
డనిన సుయోధనుండు వినయంబున నల్లునిఁ గూతునుం దగన్. 595

క. అనుపుచు నరణము దాసీ, జనముల వేయింటి లక్షసైంధవములఁ దా
నినుమడియేనుంగులఁ గాం,చనరథముల నాటువేల సమృతి నిచ్చెన్. 596

వ. ఇట్టిచ్చి యనిచిన బలభద్రుండు గొడుకునుం గోడలిం దోడ్కొనుచుఁ బరమా
నందంబు నొందుచు నక్కడక్కడి జనంబులు పదివేలవిధంబులం బొగడ నిజపురం
బున కరిగి యచ్చట యాదవులతోడఁ దాఁ గరిపురంబునకుం బోయిన విధంబును
వార లాడిన దురాలాపంబులును దా నందులకై యొనర్చిన ప్రతీకారంబును

నెఱింగించి సుఖం బుండె వారణపురంబు నేడును దక్షిణం బెగసి యుత్తరభాగం
బొకించుక గంగకై క్రుంగి బలభద్రుని మాహాత్మ్యంబుఁ దెలుపు చున్న దని
యష్టహాత్తుని భుజవీర్యం బవార్యం బని చెప్పి శుకయోగీంద్రుండు పరీక్షింపఁ
ద్రున కిట్లనియె.

597

— షోడశసహస్ర స్త్రీసంగతుం డైన శ్రీకృష్ణునిమహిమ నారదుం డరయుట —

చ. నరవర యొక్కనాడు విను నారదసంయమి మాధవుండు దా
నరకునిఁ ద్రుంచి వానిభవనంబున నున్న పదాఱువేలసుం
దరులను నొక్కమాటు ప్రమదంబున నందఱ కన్నిరూపు లై
పరిణయ మయ్యె నా విని శుభస్థితిఁ దద్విభవంబుఁ జూడఁగన్.

598

వ. ఇట్లు దలంచి కృష్ణపరిపాలితం బయిన ద్వారకానగరంబు డాయం జని ముందట. 599

సీ. శుకశారికాశిఖిపికకూజిత ప్రసవాంచితోద్యానవనోఘములను
గలహంససారసకై రవకమలకల్లారశోభితకమలాకరములఁ
గలమాదిసస్యసంకులవరేక్షుక్షేత్ర భూరిలసన్నదీతీరములను
గిరిసానుపతితనిర్ఘరకణసందోహసంతత హేమంతసమయములను

తే. గమలసంభవకాంచనకారరచిత, చిరతరైశ్వర్యనగరలక్ష్మీకరాబ్జ
ఘటితనవరత్నమయ హేమకటక మనఁగ, సొబగుమీఱినకోటయుఁ జూచెమకాని.

వ. మఱియును సముత్తుంగమణిసౌధ గవాక్షరంధ్రనిర్గతసీరంధ్ర ఘనసారచందనాగరు
ధూపధూమపటల విలోకనసంజనిత పయోధరాభిశంకాంగీకృత తాండవకేళీవిలోల
పురకామినీ జనోపలాళిత నీలకంఠసముదయంబును జంద్రకాంతమణిస్ఫటికస్తంభ
సంభృతమరకత పద్మరాగఘటితనవరత్న కాంచన ప్రాసాదశిఖరాగ్రవిన్యస్త బహు
సూర్యవిభ్రమకృదంచిత శాతకుంభకుంభనిచయంబును సమస్తవస్తువిస్తార సమర్పిత
వైశ్యాగారపీఠీవేదికాకలితంబును మహితాతపనివారణ తరళవిచిత్ర కేతనాబద్ధ
మయూరశింజినీనినద పూరితాశాంతరిక్షంబును సరోజనాభ పూతనా చేతనాప
హారాది నూతన విజయ సందేశలిఖిత స్వర్ణవర్ణావళి విభాసిత గోపురమణివిటంక
ప్రదేశంబును యాదవేంద్రదర్శనోత్సవాహూయయాన సమాగత నానాదేశా
ధీశభూరివారణ దానజలప్రభూతపంక నిరసనైకతాగతజనసమృద్ధ కరకంకణకషణ
వికీర్యమాణరజగిళంజంబును వినూత్నరత్నమయమంగళరంగవల్లివిరాజిత ప్రతి
గృహప్రాంగణంబును గుంకుమసలిలసిక్త విపణిమార్గంబును వందిమాగధసంగీత
మంగళారావవిలసితంబును భేరిమృదంగకాహళ శంఖతూర్యరవాధరికృత సాగర
ఘోషంబును నై యమరావతీపురంబునుం బోలె వసుదేవనంద నివాసం బై
యనలపుటభేదనంబునుం బోలె గృష్ణమార్గసంచారభూతం బై సంయమనీనామ
నగరంబునుం బోలె హరితనూభవాభిరామం బై నైర్మతీనిలయంబునుం బోలె
బుణ్యాజనాకీర్ణం బై వరుణనివాసంబునుం బోలె గోత్రరక్షణభువనప్రశస్తం బై

ప్రభంజనపట్టణంబునుం బోలె మహాబలసమృద్ధం బై యలకాపురంబునుంబోలె
ముకుంద వర శంఖమకరాంక కలితం బయి రజతాచలంబునుంబోలె నుగ్ర సేనాధి
పార్యాలంకృతం బయి నిగమంబునుంబోలె వివిధవర్ణక్రమవిధ్యుక్తసంచారం
బయి గ్రహమండలంబునుం బోలె గురుబుధకవిరాజమిత్రవిరాజితం బయి
సంతతకల్యాణవేదియుంబోలె వైవాహికోపేతం బై బలిదానవకరతలంబునుం
బోలె సంతతదానవారియుక్తం బై యొప్పు నప్పురంబు ప్రవేశించి యందు విశ్వ
కర్త నిర్మితం బైన యంతగిపురంబున నుండు షోడశసహస్రహర్ష్యంబులందు. 601

సీ. పటికంపుగంబముల్ పవడంపుఁబట్టెలు మరకతరచితముల్ మదిర లమర
వై డూర్యమణిగణవలభులఁ బర్వరాగంబుల మొగడులకాంతు లొలయ
సజ్జాతివజ్రలసజ్జాలరుచులతో భాసిల్లు నీలసోపానములును
గరుడపచ్చలవిటంకములును ఘనరుచి వెలసినశశికాంతవేదికలును

తే. వఱలు మాక్తికఘటితకవాటములును, బ్రవిమలస్వర్ణమయసాలభంజికలును
మించుకలరవ మెసంగఁ గ్రీడించుమిథున, లీల నొప్పుకపోతపాలికలుఁ గలిగి. 602

తే. చేటికానీకపదతులాకోటిమధుర, నినదభరిత మై రుచిరమాణిక్యదీప
మాలికయుఁ గల్గి చూపట్టఁ గ్రాలు నొక్కజలజలోచననిజసాధతలమునందు. 603

తే. కనక కంకణార్కుణార్కుణత్కారకలిత, చంద్రబింబాననాహస్తజలజఘటిత
చామరోద్ధూతమారుతచలితచికుర, పల్లవునిఁ గృష్ణు వల్లవీపల్లవునిని. 604

వ. మఱియు హాటకనిష్కంబు లఱ్ఱులందు వెలుంగొండఁ గంచుకంబులు శిరోవేష్ట
నంబులుఁ గనకకుండలంబులు ధరించి సంచరించు కంచుకులును సమాన వయో
రూప గుణవిలాసవిభ్రమకలిత లయిన విలాసిసీసహస్రంబులును గొలువం
గొలు వున్న యప్పద్మలోచనం గాంచన సింహాసనాసీనుం గాంచె నప్పుండరీకా
తుండును నారదుం జూచి ప్రత్యుత్థానంబు నేసి యప్పుడు. 605

క. మునివరుపాదాంబుజములు, దనచారుకిరీటమణివితానము సోఁక
వినమితుఁ డై నిజసింహా, సనమునఁ గూర్చుండఁ బెట్టి సద్వినయమునన్. 606

క. తనపాదకమలతీర్థం, బున లోకములం బవిత్రముగఁ జేయుపురా
తననూని లోకగురుఁ డ, మ్మునిపదతీర్థంబు మస్తమున ధరియించెన్. 607

వ. ఇట్లు బ్రహ్మణ్యదేవుండును నరసఖుండును నైన నారాయణుం డశేషతీర్థోప
మానం బయిన మునీంద్రపాదతీర్థంబు ధరియించినవాఁ డయి సుధాపారంబు లైన
మితభాషణంబుల నారదున కిట్లనియె. 608

క. ఏపని పంచినఁ జేయుదుఁ, దాపసవర యనుడు నతఁడు దామోదర చి
ద్రూపక భవదవతార, వ్యాపారము దుష్టనిగ్రహార్థము గాదే. 609

తే. అఖిలలోకై కపతివి దయార్ద్రమతివి, విశ్వసంరక్షకుండవుశాశ్వతుండవు
వెలయ నేపనియైనఁ గావించు ననుట, యార్తబంధుండ విడి నీకు నద్భుతంబె. 610

తే. అబ్జసంభవహారదేవతార్చనీయ, భూరిసంసారసాగరోత్తారణంబు

నవ్యయానందమోక్షదాయకము నైన, నీపదధ్యాన మాత్మలో నిలువ నీవె. 611

వ. అని యభ్యర్థించి యద్వేపునివలనం బ్రసన్నత వడసి తన్మందిరంబు వెడలి ముని
వరుం డమ్మహాత్ముని యోగమాయాప్రభావంబు దెలియం గోరి వేటొకచంద్ర
బింబాననాగేహంబునకుం జని యందు నెత్త మాడుచున్న పురుషోత్తము నుద్ధ
వయుతుం గని యద్భుతంబు నొందుచు నతనిచేత సత్కృతుం డై యచ్చోటు
వాసి చని. 612

క. మునివరుండు కాంచె నొండొక, వనజాయతనేత్రనిజనివాసంబున నం
దనయుతు జిష్ణు సహిష్ణు, వినుతగుణాలంకరిష్ణు విష్ణుం గృష్ణున్. 613

క. నారదుఁ డట చని కనె నొక, వారిజముఖియింట నున్న వాని మురారి
హరిఁ దానవకులసం, హరిఁ గమలామనోవిహరిఁ శౌరిన్. 614

వ. ఇట్లు కనుంగొనుచుం జనుచుండ నొక్క యెడ నమ్మునీంద్రునకు ముకుందుండు
ప్రత్యుత్థానంబుచేసి మునీంద్రా సంపూర్ణ కాము లయిన మిమ్ము నపూర్ణ కాముల
మైన మే మేమిటఁ బరితృప్తి నొందఁ జేయం గలవారము భవదీయదర్శనంబున
నిఖిల శోభనంబుల నందెద మని ప్రియ పూర్వకంబుగాఁ బలికిన నానందనందను
మాటలకు నానందకందళిత హృదయారవిందుండును మందస్థితసుందర వదనారవి
దుండును నగుచు నారదుండు వెండియుఁ జని చని. 615

క. అనఘాత్ముఁడు గనుఁగొనె నొక, వనితామణిమందిరమున వనకేలీసం
జనితానందుని ననిమిష, వినమితచరణారుణారవిందు ముకుందున్. 616

క. పరమేష్ఠిసుతుఁడు గనె నొక, తరుణీభవనంబునందుఁ దను దాన మనోం
బురుహమునఁ దలంచు చుండెడి, నరకాసురదమనశూరు నందకుమారున్. 617

వ. మఱియునుం జని చని. 618

సీ. ఒకచోట నుచితసంధ్యోపాసనాసక్తు నొకచోటఁ బౌరాణికోక్తికలితు
నొకచోటఁ బంచయజ్ఞోచితకర్తుని నొకచోట నమృతోపయోగలోలు
నొకచోట మజ్జనోద్యోగానుషక్తుని నొకచోట దివ్యభూషోజ్జ్వలాంగు
నొకచోట ధేచుదానోత్కలితాత్ముని నొకచోట నిజసుతప్రకరయుక్తు

తే. నొక్కచోటను సంగీతయుక్తచిత్తు, నొక్కచోటను జలకేళియుతవిహారు
నొక్కచోటను సన్తంచకోపయుక్తు, నొక్కచోటను బలభద్రయుక్తచరితు. 619

వ. మఱియును. 620

సీ. సకలార్థసువేది యొకయింటిలోపలఁ జెలితోడ ముచ్చటల్ సెప్పు చుండు
విపులయశోనిధి వేటొకయింటిలో సరసిజాననఁ గూడి సరస మాడుఁ
బుండరీకదళాక్షుఁ డొండొకయింటిలోఁ దరుణికి హారవల్లరులు గ్రుచ్చుఁ
గరుణాపయోనిధి మఱియొకయింటిలోఁ జెలిగూడి విడియము సేయుచుండు

- ఆ. వికచకమలనయనుఁ డొకయింటిలో నవ్వుఁ
బ్రవిమలాత్ముఁ డొకటఁ బాడుచుండు
యోగిజనవిధేయుఁ డొకయింట సుఖగోషి
సలుపు ననఘుఁ డొకటఁ జెలఁగుచుండు. 621
- వ. ఇట్లు సూచుచుం జని చని. 622
- క. చతురానననందనుఁ డం,చితమతిఁ జని కాంచె నొక్కచెలిగేహమునన్
గ్రతుకర్తాచరణుని నా,శ్రితభయహరణున్ సురేంద్ర సేవితచరణున్. 623
- క. వృత్రారినుతునిఁ బరమప,విత్తుని నారదుఁడు గాంచె వేటొకయింటం
బుత్రకపాత్రకదుహితృక,శత్రుసమేతుని ననంతు లక్షణవంతున్. 624
- క. సుందర మగునొకసుందరి, మందిరమునఁ బద్మభవకుమారుఁడు గాంచెన్
నందితనందున్ సుజనా, నందున్ గోవిందు నతసనందు ముకుందున్. 625
- క. జలజభవసుతుఁడు గనె నొక, నలినాక్షినివాసమందు నతభద్రేభున్
జలదాభున్ గతలోభు, న్నలకాళిజితద్విరేపు నంబుజనాభున్. 626
- మ. ఒకయింటం గజవాజిరోహకుఁడు నై యొక్కింట భుంజానుఁ డై
సకలాత్ముండు పరుండు పోడశసహస్రస్త్రీనివాసంబులం
దొకబోటింటను దప్ప కుండ నిజమామోత్సాహుఁ డైయుండ న
య్యకలంకున్ వరదున్ మహాపురుషు బ్రహ్మణ్యున్ నతాబ్జాసనున్. 627
- క. అస్తోకచరితు నమితస, మస్తసుధాహారు వేదమస్తకతలవి
న్యస్తపదాంబుజయుగళు న, పాస్త్రశ్రితనిఖిలపాపుఁ బరము ననంతున్. 628
- ఆ. పరమభాగవతుఁడు పరమేష్ఠితనయుండు, మనుజులీలఁ జెంది మహితసౌఖ్య
చిత్తుఁ డై నయాహృషీకేశుయోగమా,యాప్రభావమునకు నాత్మ నలరి. 629
- క. మాయురె హరిహరి వరద య,మేయగుణా యనుచు నాత్మ మెచ్చి మునీంద్రుం
డాయదునాయకు సుజనవి,ధేయుని నిట్లనియె దేవత్రిజగములందున్. 630
- క. నీమాయఁ దెలియువారలె, తామరసాసనసురేంద్రతాపసులై నన్
ధీమంతులు నీభక్తిసు, ధామాధుర్యమునఁ బొదలుధన్యులు దక్కన్. 631
- క. అని హర్షించుచు నిక నే, బనివినియెద నిఖిలలోకపావనమును స
జ్జనహితము నైననీకీ,ర్తన మఖిలజగంబులందుఁ దగ నెఱిగింతున్. 632
- క. అని తద్వచనసుధాసే,చనమున ముదితాత్ముఁ డగుచు సంయమి చిత్తుం
బునఁ దన్మూర్తిం దగ నిడు,కొని చనియెను హరినుతైకకోవిదుఁ డగుచున్. 633
- క. ఈపగిది లోకహితమతి, నాపరమేశ్వరుఁడు మానవాకృతిఁ ద్రిజగ
ద్దీపితచారిత్రుఁడు బహు, రూపములం బొందె సుందరుల నరనాథా. 634
- చ. అని హరి యిట్లు పోడశసహస్రవధూమణులం బ్రియంబునన్
మనసిజకేళిఁ దేల్చినయమానుషలీల సమగ్రభక్తితో

వినినఁ బఠించినం గలుగు విష్ణుపదాంబుజభక్తియున్ మహా
ధనపశుపుత్రమిత్ర వనితాముఖసౌఖ్యములున్ నరేశ్వరా.

635

వ. అని చెప్పి యప్పారాశర్యనందనుం డభిమన్యునందనున కిట్లనియె. నా నిశావ
సానంబునఁ బద్మబాంధవాగమనంబును గమలినీలోకంబునకు మును కలుగ
నెఱింగించు చందంబునంగల హంససారసరథాంగముఖజల విహంగంబుల రవంబులు
సెలంగ నరుణోదయంబున మంగళపాతక సంగీత మృదుమధుర గాననినదంబును
లలితమృదంగవీణావేణు నినాదంబును వీతేర మేలుకని తన చిత్తంబునఁ జిదానంద
మయుం బరమాత్మ నవ్యయు నవికారు నద్వితీయు నజితు ననంతు నచ్యుతు
నమేయు నాధ్యు నాద్యంతవిహీనుఁ బరమబ్రహ్మంబు నైన తన్నుం దా నొక్కొంత
చింతించి యనంతరంబ విరోధిరాజన్యనయన కల్వారంబులు ముకుళింప భక్తజన
నయనకమలంబులు వికసింప నిరస్తనిఖిలదోషాంధకారుం డైన గోవిందుండు
మొగించిన లోచనసరోజంబులు వికసింపం జేయుచుఁ దల్పంబు డిగ్గి చనుదెంచి
యంత.

636

సీ. మలయజకర్పూరమహితవాసిత హేమకలశోదకంబుల జలక మాడి
నవ్యలసన్నద్దుదివ్యవస్త్రంబులు వల నొప్ప రింగులువాఱఁ గట్టి
మకరకుండలహారమంజీరకేయూరవలయాదిభూషణావలులు దాల్చి
ఘనసారకస్తూరికాహరిచందనమిళితపంకము మేన నలర నలఁది

తే. మహితసౌరభనవకుసుమములు దుఱిమి
పొసఁగ రూపై నశృంగారరస మనంగ
మూర్తిఁ గైకొన్న కరుణాసముద్ర మనంగ
రమణ నొప్పుచు లలితదర్పణము చూచి.

637

తే. కడఁగి సారథి దెచ్చినకనకరథము, సత్యకసుతప్రియోద్ధవసహితుఁ డగుచు
నెక్కి నిజకాంతి దిక్కులఁ బిక్కటిల్లఁ, బూర్వగిరి దోచుభానునిఁబోలి వెలిఁగె.

సీ. అభినవనిజమూర్తి యంతగిపురాంగనానయనాబ్జములకు నానంద మొసఁగ
సలలితముఖచంద్రచంద్రికాతతి పౌరజనచకోరముల కుత్సవము సేయ
మహనీయకాంచనమణిమయభూషణదీప్తులు దిక్కులఁ దేజరిల్ల
నల్లనల్లన వచ్చి యరదంబు వెస డిగ్గి హలకులిశాంకుశజలజకలశ

తే. లలితరేఖలు ధరణి నలంకరింప, నుద్భవునికరతల మూని యొయ్య నడిచి
మహితగతిదేవతాసభామధ్యమునను, రుచిరసింహాసనమునఁ గూర్చుండె నెలమి.

చ. అతేవిభవంబునం దనరి యాత్మతనుద్యుతి తేజరిల్లఁగా
హితులు పురోహితుల్ వసుమతీశులు మిత్రులు బాంధవుల్ బుధుల్
సుతులును మాగధుల్ కవులు సూతులు మంత్రులు భృత్యులున్ శుభ
స్థితిఁ గొలువంగ నొప్పె నుడువేవెతుఁ డైనసుధాంశుఁడో యునన్.

640

- క. కరుణార్ద్రదృష్టిః బ్రజలం, బరిరక్షించుచు వివేకభావకళాచా
తురి మెఱసి యిష్టగోష్ఠిం, బరమానందమున రాజ్యభారకుఁ డగుచున్. 641
- వ. ఇవిధంబునం బ్రతిదివసుంబును నుండు నవసరంబున నొక్కనాఁ డపూర్వదర్శనం
డైన భూసురుం డొక్కరుండు సనుదెంచి సభామధ్యంబునం గొలు వున్న
ముకుందునిం బొడగని దండప్రణామం బాచరించి వినయంబునఁ గరంబులు
'మొగించి యిట్లనియె. 642
- క. కంజవిలోచన దానవ, భంజన యోగీంద్రవిమలభావలసదోబ్ధ
ధాంజన దీప్తినిదర్శన, రంజితశుభమూర్తి కృష్ణ రాజీవాత్మ. 643
- తే. అవధరింపు జరాసంధుఁ డతులబలుఁడు, దనకు మ్రొక్కనిధారుణీధవుల నెల్ల
వెదకి తెప్పించి యిరువదివేల నాకఁ, బెట్టినాఁడు గిరివ్రజపట్టణమున. 644
- తే. వారు పుత్రేరవచ్చినవాఁడ నేను, నరవరోత్తమ నృపులవిన్నపము గాఁగ
విన్నవించెద నామాట వినిన మీఁద, ననఘ నీదయ వారిభాగ్యంబుకొలది. 645
- వ. అని ధరాధిపుల విన్నపంబుగా నిట్లనియె. 646
- ఉ. వారిజనాభ భక్తజనవత్సల దుష్టమదాసురేంద్రసం
హార సరోరుహాసనపురారి ముఖామరవంద్యపాదపం
కేరుహ సర్వలోకపరికీర్తితదివ్యమహాప్రభావ సం
సారవిదూర నందతనుజాత రమాహృదయేశ మాధవా. 647
- ఆ. ఆర్తజనుల మమ్ము నరసి రక్షింపు మ, హత్త భక్తజనభయాపహరణ
నిన్ను మది నుతించి నీకు మ్రొక్కెదము నీచరణయుగము మాకు శరణ మనఘ. 648
- క. బలియుర దండింపఁగ దుర్బలులను రక్షింప జగతిపై నిజలీలా
కలితుఁడ వై యుగయుగమున, నలవడ నుదయింతు కాదె యభవ యనంతా. 649
- క. నీమదిఁ దోచనియర్థం, బీమేదినియందుఁ గలదె యీశ్వర భక్త
స్తోమసురభూజ త్రిజగ, త్రేమంకర దీనరక్ష సేయు మురారి. 650
- క. నీపంపు సేయ కుండఁగ, నాపద్మభవాదిసురులకైనను వశమే
శ్రీపతి శరణాగతులం, జేపట్టి నిరోధ ముడుగఁ జేయుము కృష్ణా. 651
- క. అభవుఁడ వయ్యును జగతిం, బ్రభవించుట లీల గాక భవ మందుటయే
ప్రభువులకుం బ్రభుఁడవు మము, సభయాత్తుల నరసి కావఁ జను నార్తిహారా. 652
- క. కదనమున నీభుజావలి, కెదిరింపఁగ లేక పాఱఁడే విక్రమసం
పద సెడఁగ జరాసంధుఁడు, పదునెనిమిదిమార్లు ధరణిపాలురు నవ్వన్. 653
- వ. ఇట్లు తన పడినబన్నములం దలంపక సింహంబు సమదదంతావళంబుల నరికట్టి
కావరించు చందంబున మమ్ముం జెఱపట్టి బాధించు చున్న యప్పాపాత్తుని మర్దించి
కారాగృహబద్ధుల మగు మానిర్బంధంబులు వాపి సుతదారమిత్రవర్గంబులం
గూర్చి యనన్యశరణ్యుల మైన మమ్ము రక్షింపు మని విన్నవించి రని బ్రావ్హణుండు
విన్నపంబు సేయు సమయంబున. 654

నారదుండు శ్రీకృష్ణునితో ధర్మజురాజసూయము నెఱవేర్చు మని చెప్పట

- సీ. శారదచంద్రికాసారంగరుచితోడ జడముడికెంపు చే జఱచి నవ్వ
శరదంబుదావృతసోదామనీలతాశోభఁ గాంచనకటిసూత్ర మలర
లలితపూర్ణేందుమండలకలంకముగతి మృదుమృగాజినరుచి మించుఁ జూపఁ
గల్పశాఖాగ్రసంగతపుష్పగుచ్ఛంబులీలఁ గేలను నక్షమాల యమర
- తే. భూరిపుణ్యనదితోయపూరణమునఁ, ధగుకమండలు వొక్కహస్తమునఁ దనర
వెల్లజన్నిద మటుత శోభిల్ల వచ్చె, నారదుండు వివేకవిశారదుండు. 655
- క. చనుదెంచె నట్లు ముని నిజ, తనుకాంతుల నఖిలదిగ్వితానము వెలుఁగఁ
వనజాపూఁ బోలి యయ్యదు, జనములుఁ గృష్ణుండు లేచి సుప్రీతిమెయిన్. 656
- క. వినయమున మ్రొక్కి కనకా, సనమునఁ గూర్చుండఁ బెట్టి సముచితవివిధా
ర్చనములఁ దనిపి మురాంతకుఁ, డనియొక వినయంబు దోచ నమ్మునితోడన్. 657
- తే. ఇప్పు డెందుండి వచ్చితి విందులకును, నఖిలలోకై కసంచారి వగుటఁజేసి
నీయెటుంగనియర్థంబు నిఖిలమందు, నరయ లేదండ్రు మి మ్మొకఁ డడుగవలయు.
- తే. పాండునందను లిప్పు డేమిగిది నెచట
నున్న వారలొ యెఱిగింపు మన్న మకాని
కరసరోజాతములు మోడ్చి కడఁకతోడఁ
బలికెఁ గమలాక్షుఁ జూచి సద్భక్తి మెఱసి. 659
- వ. దేవా విశ్వనిర్దాణకర్త వై మాయి వై సకలకార్యోత్పాదనాదిశక్తియుక్తుండ
వై పావకుండు దారువులందు నంతర్హితప్రకాశం డై యున్న చందంబున
వర్తించు చున్న నీదు దురత్యయం బయిన మాయాశతంబులఁ బెక్కుమాటులు
పొడగంటి నదియు నాకు నద్భుతంబుగా దదియును గాక నీ సంకల్పంబున జగం
బుద్భవం బై భవత్పరతంత్రంబు నగు నట్టి నీ కిష్టం బైన వస్తువు సాధుతరంబుగాఁ
దెలియ నెవ్వండు సమర్థుం డేపదార్థంబు ప్రమాణమూలంబునం దోచునదియును
లోకవిచక్షణుండ వైన నీదురూపంబు మఱియును ముక్తిమార్గంబు నెటుంగక
సంసారపరవశు లైన జీవులమాయాంధకారంబు నివర్తింపఁ జేయ సమర్థుం బగు
నీదివ్యలీలావతారంబులం గలుగు కీర్తి యనుప్రదీపంబుఁ బ్రజ్వలించుజేసి కృప
సేయు దట్టి నీకు నమస్కరించెద నదిగావున నీప్రపంచంబున నీ యెటుంగని యర్థం
బును గలదే యని కృష్ణునకు నారదుం డిట్లనియె. 660
- సీ. అయినను వినిపింతు నవధరింపుము దేవ పాండుతనూజుండు పారమేష్య
కామానుమోది యై కావింప నున్నాఁడు రాజసూయమహాధర్వరంబు నిష్ఠ
తవణింప లోకవిడంబనార్థము గాక పరికింపఁ దన కాత్మబాంధవుడవు
భక్తవత్సలుడవు పరమపూరుషుడవు యజ్ఞరక్షకుడవు యజ్ఞభోక్త

తే. వగుభవత్సేవ చాలదే సుగతి వడయ, నైవ నీమేనబావ ధర్మాత్తజుండు
అతనియజ్ఞంబు రక్షింప నంబుజాక్ష, నలయు విచ్చేయు మచటికి వలను మెఱసి.

క. నీపేరు వినిన నొడివినఁ, బాపంబులు దూలి పోవు పద్మాక్ష జగ
ద్దీపక నీదర్శనమున, నేపారవె భక్తజనుల కిహపరసుఖముల్. 662

మ. భవదీయోజ్జ్వలకీర్తిదిగ్వితతులఁ బాసిల్లు యుష్మత్పదో
ద్భవనైర్మల్యజలంబు లుత్కలికఁ బాతాళంబునం బాటుభో
గవతీనామమునం దనర్చి ధరణిం గంగానదీరూప మై
దివి మందాకిని యై జగత్త్రయమునం దీపించుఁ గాదే హరి. 663

క. ఆమఖవేళ సమస్తధ, రామండలి గల్లుమేటిరాజులు మాని
స్తోమంబును భవదీయమ, హామహిమముఁ జూచి సత్కృతార్థతఁ బొందన్. 664

క. కల రని చెప్పిన నమ్ముని, పలుకులకు ముదంబు నొంది పంకజనాభుం
డెలనవ్వు మొగమునకుఁ జెలు, వొలయఁగ బాటించి యుద్ధవున కిట్లనియెన్. 665

❀ శ్రీకృష్ణుం డుద్ధవుని యాలొచనచొప్పున ధర్మరాజుపాలికిఁ బోవుట ❀

క. ఉద్ధవ మహితవివేకస, మిద్ధవచోవిభవ కార్య మేగతి నడచున్
వృద్ధవరానుమతంబుగ, బోద్ధవ్యము గాఁగఁ జెప్పు పురుషనిధానా. 666

తే. అనఘచారిత్ర నీవు మాయక్షియుగము, వంటివాడవు మనకు నవశ్య మగుచుఁ
జేయఁ దగినట్టికార్యంబుఁ జెప్పు నీవు, ఏమి పంచినఁ గావించు నిర్ధచరిత. 667

వ. అని సర్వజ్ఞుం డైన హరి యజ్ఞుండపోలెఁ దన్ను నడిగినఁ బురుషోత్తముని భాష
ణంబులకు మనంబున సంతసిల్లి యతని పాదాంబుజంబులు దన మనంబున నిడికొని
వృద్ధానుమతంబుగా నాయెఱింగిన తెఱంగు విన్నవించెద నవధరింపుము దేవా
దేవముని నెప్పినట్లు భవదీయభక్తుం డైన యుధిష్ఠిరుయాగపాలనంబు సేయం
గైకొనుట కార్యం బదియునుం గాక నిఖిలదిగ్విజయమూలం బగు రాజసూయ
కృత్యంబునందు జరాసంధమర్దనంబును నతనిచేత బద్ధులైన రాజులం గారాగృహ
విముక్తులం గావించుటయుం జేకూరు నదియునుం గాక నాగాయుతసత్త్వండును
శతాక్షోహిణీ బలాన్వితుండును నగు మాగధుని వధియింప మన ప్రభంజననంద
నుండుగాని యొండొరులు సమర్థులు గారట్లగుట నతండు భూసురు లేమి గోరిన
నయ్యర్థంబు వృథ సేయక యిచ్చుం గావునఁ గపటవిప్రవేషంబునం జని యాజరా
సంధుని నాహవభిక్ష వేడి భవత్సన్నిధానంబున నప్పవమానతనయుం డతని వధి
యించునట్టి కార్యంబు సేత బహుళార్థసాధనం బగునని పలికిన విని నారదుండును
యాదవనజంబులుచు సభ్యులునుం బొగడి రంత. 668

నీ. తరలవిచిత్రకన్ధగితప్రభావలిఁ దనరారుగరుడకేతనము వెలుఁగఁ
గాంచనచక్రసంఘటితఘంటాఘణఘణనినాదముల దిక్కురులు బెదర
సలలితమేఘపుష్పకవలాహకశై బ్యసుగ్రీవతురగవిస్ఫురణ దనర
బాలసూర్యప్రభాభాసమానద్యుతి దిగ్వితానంబెల్ల దీటుకొవఁగఁ

- తే. బ్రకటరుచి నొప్పు తేరు దారకుఁడు దేర
నెక్కి వెడలెడునపుడు పెం పెనయఁ జెలఁగె
శంఖకాహళపటహనిస్సాణడిండి
మాదిరవములు భరితదిగంతములుగ. 669
- క. మనుజేశ్వరునకుఁ దాలాం, కునకును గురువృద్ధజనులకును జెప్పి ప్రియం
బున ననుపఁ గాంచనస్యం, దనసామజవాజిభటకదంబము గొలువన్. 670
- తే. వందిమాగధసూతకై వారరవము, వసుమతీసురకోటిదీవనలమ్రోత
లనుగమింపంగ సతులు సౌధాగ్రశిఖర, సీమలందుండి ముత్యాల నేస లొలుక. 671
- క. లీలం జని కృష్ణుఁడు వా, హ్యలిన్ నవకుసుమఫలభరానతశాఖా
లోలఘనసారసాలర, సాలవనస్థలములందుఁ జతురత విడిసెన్. 672
- వ. అట్టియెడ సరోజనాభుశుద్ధాంతంబున. 673
- సీ. వికచమరందనవీనసౌరభరసన్తందారకుసుమదామములు దుటిమి
చారుసుగంధకస్తూరికాఘనసారమిళితచందనపంక మెలమి నలది
కనకకుండలరణత్కంకణనూపురముద్రి కాభూషణములు ధరించి
యంచితముక్తాఫలాంచలమృదులదివ్యాంబరములు సెలువారఁ గట్టి
- తే. యర్థచంద్రుని నెకసక్కె మాడునట్టి, యలికఫలకలఁ దిలకము లలరఁ దీర్చి
పెంపుదీపింప నుడురాజబింబములు, నవచతుర్విధశృంగార మవధరించి. 674
- తే. జలజలోచనుకడకు నుత్కలికతోడఁ, దనరుశిబికల నెక్కి నందనులుఁ దాముఁ
గనఁగ నేతేరఁ బ్రతిహారజనులు వేత్ర, కలితు లై పౌరులను నెడగలుగ జడియ. 675
- క. అసమాస్త్రుఁడు పులు గడిగిన, కుసుమాస్త్రములన్ హసించుకోమలతనువుల్
మిసమిస మెఱవఁగ వేశ్యా, విసరము దాసీజనంబు విభవ మెలర్పన్. 676
- ఆ. హరుల వేసడములఁ గరులను నెక్కి తో, నరుగుదేర బహువిధాయుధములు
దాల్చి సుభటకోటి దగిలి రా నంతగిపు, రాంగనలు సితాంబుజాక్షుకడకు. 677
- వ. వచ్చి రంత. 678
- క. నారదుని మాధవుఁడు స, త్కారంబున వీడుకొలుప నతఁడును హృదయాం
భోరుహామునఁ గృష్ణునకును, వారకమ్రొక్కుచును వెస దివంబున కరిగెన్. 679
- క. నరవరులదూతయును ముర, హరుచే నభయప్రదాన మంది ధరిత్రీ
వరులకడ కేగి పద్మో, దరువచనము నెప్పి సమ్మదంబునఁ దేల్చెన్. 680
- వ. అంతఁ గృష్ణుండు నిజకాంతాతనయ బంధుసుహృజ్ఞనసమేతుం డై కదలి చనునెడ.
- చ. కటపటరత్న కంబళనికాయకుటీరము లుల్లసిల్ల ను
త్కటపటుచామరధ్వజపతాకకీరీటసితాతపత్రవి

స్ఫుటఘనహేతిదీధితి నభోమణిః గప్పఁగఁ దూర్యఘోషముల్
చటులతిమింగిలోర్చిరవసాగరఘోషము నాక్రమింపఁగన్.

682

క. కరిహరిరథసుభటసము, త్కరములు సేవింప మురవిదారుఁడు గడచెన్
సరిదుపవనదుర్గసరో, వరజనపదపురపుళిందవనగోష్ఠములన్.

683

వ. ఇట్లు గడచి చనుచు నానర్తకసౌవీర మరుదేశంబులు దాటి యిందుమతిని దర్శించి
దృషద్వతి నుత్తరించి సరస్వతీనది దాటి పాంచాలమత్స్యవిషయంబులు
లోనుగాఁ గడచి యింద్రప్రస్థనగరంబు డాయం జని తత్పురోప కంఠవనంబున
విడిసిన.

684

— పాండవులు శ్రీకృష్ణు నెదుర్కొని తోడ్కొని పోవుట —

క. హరికాక యెఱిగి ధర్మజుఁ, డఱి లేనిముదంబుతోడ ననుజులు బంధుల్
గురుజనసచివపురోహిత, పరిచారకకరిరథాశ్వభటయుతుఁ డగుచున్.

685

క. చిందములు మొరయ గాయక, బృందంబులనుతులు సెవుల బెరయఁగ భక్తిన్
డెందము దగులఁగఁ బరమా, నందంబున హరి నెదుర్కొనం జనుదెంచెన్.

686

వ. అట్లు చనుదెంచి ధర్మనందనుండు సమాగతుం డైన సరోజనాభునిం బెద్దతడవు
గాఢాలింగనంబు చేసి రోమాంచకంచుకితశరీరుం డై యానందబాష్పధారా
సీక్తకపోలుం డై నిర్భరానంద కందళిత హృదయుం డై బాహ్యంబు మఱచి
యుండె నప్పుడు హరిని వాయునందన వాసవతనూభవులు గొఁగిటం జేర్చి సమ్మ
దంబు నొందిరి మాద్రేయులు దండప్రణామంబు లాచరించి రంతఁ బుండరీ
కాతుండు విప్రవృద్ధజనంబులకు నమస్కారంబులు చేసి వారలు గావించు వివి
ధార్చనలం బరితుష్టుం డై కేకయస్సంజయాది భూవిభుల మన్నించి సూతమాగ
ధాదుల కనేకపదార్థంబు లొసంగి చతురంగబలసమేతుం డై వివిధమణితోర
ణాదివిచిత్రాలంకృతంబు నతివైభవోపేతంబు నైన పురంబు ప్రవేశించి రాజ
మార్గంబునం జను చుండఁ బౌరకామిను లట్టియెడ.

687

సీ. కొఱనెలపైఁ దోచునిరులునాఁ జెలువొంది
నొసలిపైఁ గురులు తుంపెసలు గునియ

హాటకమణిమయతాటంకరోచులు

గండభాగంబుల గంతులిడఁగ

స్ఫురితవిద్రుమనిభాధరబింబరుచితోడ

దరహాసచంద్రిక సరసమాడ

నొండొంటితో రాయునుత్తుంగకుచకుంభ

ములు మొగంబులకును బుటము లెగయ

తే. బడుగునడుములు వడఁగంగ నడుగు లిడఁగ

రవళిమట్టెలు మణిసూపురములు మొరయఁ

బొలుచుకచబంధములు భుజంబుల నటింపఁ
బయ్యెదలు వీడి యాడ సంభ్రమముతోడ.

688

వ. ఇట్లు కృష్ణసందర్శనకుతూహల పరస్పరాహూయమాన లై గురుపతి సుతబంధు
జనంబులు వారింప నతిక్రమించి సమున్నతభర్తహర్ష్యశిఖరాగ్రంబు లెక్కి
కృష్ణుం జూచి తమలో నిట్లనిరి.

689

సీ. విశ్వగర్భుండునా వెలయువే ల్పిల యశోదానందులకుఁ బ్రియసూనుఁ డయ్యె
బ్రహ్మాదిసురులకు భావింపఁగా రానిబ్రహ్మాంబు గోపాలబాలుఁ డయ్యె
వేదశాస్త్రంబులు వెదకి కానఁగ లేనిగట్టి వ్రేతలతోలఁ గట్టువడియె
దివిజుల కమృతంబు దవిలి యిచ్చినభక్తసులభుండు నవనీతచోరుఁ డయ్యె

తే. నెనయఁ గమలాసతికిఁ జిత్తమినివేల్పు, గొల్లయిల్లాండ్ర యుల్లముల్ పల్లవింపఁ
జేసె నని కామినులు సౌధశిఖరములను, గూడి తమలోన ముచ్చటలాడి రధిప.

వ. మఱియును.

691

సీ. గోపాలబాలురఁ గూడి యాడెడినాఁడు వ్రేపల్లెలోపల నేపు రేఁగి
చల్ల లమ్మఁగఁ బోవుసతుల కొంగులు వట్టి మెఱుఁగుఁజెక్కిశ్శను మీటిమీటి
కలికి యై ముద్దాడఁ గొఁగిటఁ జేర్చినపూఁబోడికుచములు పుణికి పుణికి
పాయనియనురక్తి డాయఁ జీరినయింతియధరసుధారసం బాని యాని

తే. యురుసమాధిపరాష్టాంగయోగయుక్తు, లైనయోగీశ్వరులు గాన నట్టిజెట్టి
వల్లవీజననవకల్పవల్లి యయ్యె, ననుచుఁ బొగడిరి కృష్ణు నయ్యబ్జముఖులు.

692

మ. అని యిబ్బంగి సరోజలోచనలు సౌధాగ్రంబులందుండి య
వ్వనజాతాక్షునిదివ్యమూర్తి దమభావం బందు గీలించి సం
జనితానందరసాబ్ధిమగ్న లగుచుకా సంప్రీతిఁ దద్భవ్యకీ
ర్తన లై చల్లిరి నవ్యలాజములు మందారప్రసూనావలుల్.

693

వ. తదనంతరంబ శోభనపదార్థంబులు గొనివచ్చి ధరామరధరావర వణిక్కుంగవులు
దామోదరునకు కానిక లిచ్చిరి పుణ్యాంగనాజనంబులు పసిండిపల్లెరంబులఁ
గర్హూరనీరాజనంబులు నివాళింప నంతగిపురంబు సొత్తెంచె నంతం గుంతిభోజ
నందనయుం గృష్ణునిం గని పర్యంకంబు డిగ్గి కౌఁగిలింప నాయదువల్లభుండు
మేనత్తకుం బ్రణామం బాచరించెఁ బాంచాలియు ముకుందునకు నభివందనం
బొనరించి కుంతిపంపున గోవిందుభామిను లగు రుక్మిణి మొదలగువారికి గంధాక్షత
కుసుమతాంబూలంబు లిడి లలితదుకూల మణిభూషణంబులం బూజించె యుధిష్ఠి
రుండును గమలనయనుని వధూజనుల ననుగతబంధుమిత్రపుత్ర సచివపురోహిత
పరిచారకసముదయంబుల నుచితంబు లగు స్థలంబుల విడియింప నియమించి దిన
దినంబు నభినవంబు లగు వివిధోపచారంబులు గావించు చుండె.

694

క. హరియు యుధిష్ఠిరుసముచిత, పరిచర్యల కాత్త నలరి పార్థుండు దానుక

సరసవిహారక్రియలను సురు,చిరగతిఁ గొన్ని నెలలు సుఖ ముండె నృపా. 695
వ. అంత. 696

—ॐ ధర్మరాజు శ్రీకృష్ణు ననుమతంబున భీమాదుల దిగ్విజయంబునకుఁ బంపుట ॐ—

సీ. ధరణీశ యొకనాఁడు ధర్మతనూజుండు ప్రవిమలనిజసభాభవనమందు
హితులుమంత్రులుపురోహితులును సుతులును మిత్రులు బంధువుల్ తత్తవరులుఁ
బరిచారకులు సూతపాఠకకవిబుధవరులును మునులును వరుసఁ గొలువఁ
జిరలీల నవరత్నసింహాసనస్థుఁ డై కొలు వుండి వినతుఁ డై నలిననాభు
తే. భువనరక్షణదత్తు నద్భుతచరిత్రు, యదుకులేశ్వరు మురదైత్యమదవిభేది
నాపు నయవేదిఁ జతురుపాయప్రవీణుఁ, జూచి యిట్లని పలికె నస్తోకచరిత. 697

తే. అనఘచారిత్ర రాజసూయాధ్వరంబు, నెమ్మిఁ గావించువేడుక నెమ్మనమున
నెనయుచున్నది యది నిర్వహింపనీవ, కాక నాకాత్మబంధువుల్ గలరె యొరులు.

ఉ. ఎవ్వరు నీపదాంబుజము లెప్పుడుఁ గొల్తురు భక్తినిష్ఠులై
యెవ్వరు నిన్నుఁ జేమ నుతియింతురు భూరివివేకశాలురై
యవ్విమలాత్ము లందుదు రుదంచితశోభననిత్యసౌఖ్యముల్
నివ్వటిలంగఁ గృష్ణ నిను నేర్చి భజించిన రిత్త వోవునే. 699

వ. అనినఁ గృష్ణుండు ధర్మనందనున కిట్లనియె. 700

చ. నయగుణశాలి పాండునృపనందన నీతలఁ పొప్పు నీకృతు
క్రియ మునిదేవతాపితృసుకృత్యము నై నిఖిలోగ్రశాత్రవ
క్షయమును బాంధవప్రియము నంచితపుణ్యము నిత్యకీర్తియున్
జయము నొసంగు దీనిఁ గురుసత్తమ వేగ యుపక్రమింపవే. 701

క. మనుచరిత నీసహోదరు, లనుపమదివ్యాస్త్రవేదు లాహవభూమిం
జెనకినవై రిన్మపాలురఁ దునుమఁగఁ జాలుదురు శౌర్యదుర్దమభంగిన్. 702

క. గెలుపుము విమతనృపాలుర, వెలయుము బుధవినుత మైనవిశ్రుతకీర్తి
నిలుపుము నిఖిలధరామం, డలిని భవచ్ఛాసనము దృఢంబుగఁ జెల్లన్. 703

క. నీపంచుకార్య మొరులం, జూపక యే జేయ నిన్ను జుట్టనవ్రేలం
జూపఁగ వచ్చునె సకలధ, రాపతులకుఁ జేయరానిది గలదే. 704

వ. కావున. 705

క. విమలమతి నిట్టిమఖరా, జమునకుఁ దెప్పింప వలయు సంభారంబుల్
సమకూర్పుము నీయనుజుల, సమదగతిం బంపు నిఖిలశత్రుల గెల్వన్. 706

క. అనుమాటలు విని కుంతీ, తనయుఁడు మోదమునఁ బొంగి తామరసాత్మున్
వినుతించి శౌర్యకలితుల, ననుజులదెసఁ జూచి పలికె హర్షముతోడన్. 707

క. సృంజయభూపాలకులును, గుంజరరథవాజిసుభటకోటులు నినుఁ గొ
ల్వం జను మని సహదేవుని, నంజక పొమ్మనియె దక్షిణాశ జయింపన్. 708

- క. ప్రకటచతుర్విధసేనా, ప్రకరంబులు గొలువఁ బంచెఁ బడమటిదిశకున్
నకులున్ విదళితరిపుభూ, పకులున్ శౌర్యంబు మెఱసి పార్థివముఖ్యా. 709
- క. దుర్జనభంజను శౌర్యో, పార్జితవిజయప్రకాండు నాహవనిపుణు
న్నర్జునమహితయశోనిధి, నర్జును నుత్తరపుదిశకు ననిచె నరేంద్రా. 710
- ఆ. మహితశౌర్యనిధులు మత్స్యకేకయమద్ర, భూతలేంద్రబలసమేతముగను
దర్పమొప్పుఁ బంచెఁ దూర్పుదిక్కునకు ను, ద్దామనిహతవైరిధాము భీము. 711
- చ. పనిచినవార లేఁగి ఘనబాహుపరాక్రమవిక్రమంబుల
న్ననుపమశౌర్యు లైనచతురంతమహీశుల నోర్చి కప్పముల్
కనకవినుత్నరత్నతురగప్రముఖాఖిలవస్తుజాతముల్
గొని చనుదెంచి ధర్మజునకుం బ్రణమిల్లి యుదాత్తచిత్తు లై. 712
- చ. తమతమపోయివచ్చినవిధంబుల భూపతులన్ జయించుటల్
క్రమమునఁ జెప్ప నందుల జరాతనయుం డరివెట్టఁ డయ్యె నం
చమరవరేణ్యనందనుఁ డహంకృతి దక్కఁగ విన్నవించినన్
యమసుతుఁ డూర కుండె వికలాత్తుకుఁ డై విని యంతఁ గృష్ణుఁడున్. 713
- తే. ధర్మనందనుఁ జూచి యుత్కలికతోడఁ
బలికె మాగధుఁ బోరఁ జంపఁగ నుపాయ
మొకటి గల దది నెప్పెద నుద్ధవుండు
నాకుఁ జెప్పినచందంబు నయచరిత్ర. 714
- చ. విను మగధేశ్వరుం డెప్పుడు విప్రజనావళియందు భక్తియున్
వినయముఁ గల్గి యెద్దియును వేడినచో వృథ సేయ కిచ్చుఁ గా
వున విజయుండునుం బవనపుత్రుఁడు నేనును బ్రాహ్మణాకృతిం
జని రణభిక్ష వేడిన వశంవదుఁ డై యతఁ డిచ్చుఁ గోరికల్. 715
- వ. అట్టియెడ. 716

— శ్రీకృష్ణభీమాష్టనులు జరాసంధుని వధింపఁ బోవుట —

- తే. తవిలి యప్పుడు మల్లయుద్ధమున వానిఁ, బిలుకుమార్పింప వచ్చును భీముచేత
ననిన ధర్మజుఁ డిది లెస్స యనిన విప్ర, వేషములు దాల్చి యరిగిరి విశదయశులు.
- వ. అట్లు కృష్ణభీమాష్టనులు బ్రాహ్మణవేషంబులు దాల్చి త్రేతాగ్నులుంబోలెఁ దమ
శరీరతేజోవిశేషంబును వెలుంగ నతిత్వరితగతిం జని గిరివ్రజంబు సొచ్చి యందు
నతిథిపూజలు శ్రద్ధాగరిష్ఠచిత్తుం డై కావించు చున్న జరాసంధునిం గనుంగొని
యిట్లనిరి. 718
- క. ధరణీశ యతిథిపూజా, పరుడవు నీ వనుచు దిశలఁ బలుకఁగ విని మే
మరుదెంచితిమి మదీప్సిత, మఱి నేయక యిమ్ము సువ్రతాచారనిధీ. 719
- క. అతిథిజనంబుల భక్తి, సతతముఁ బూజించి యుచితసత్కారము లు

- న్నతి నడపుసజ్జనులు శా, శ్వతకీర్తులు ధరణిఁ బడయఁ జాలుదు రనఘా. 720
- క. పరికింపఁగ దేహం బ, స్థిర మని నిజబుద్ధిఁ దలఁచి చిరతరకీర్తి
స్ఫురణం బ్రస్తుతి కెక్కని, పురుషుఁడు జీవన్మృతుండు భూరివివేకా. 721
- క. ధారుణిలోన వదాన్యుల, కీ రానిపదార్థ మొక్కటేనిం గలదే
కోరినఁ దనమేయొముకలు, ధీరుం డై యిచ్చె నని దధీచిని వినమే. 722
- క. అడిగిన వృథ నేయక తన, యొడ లాఁకలిగొన్నయెటుకు కోగిరముగ నే
ర్పడ నిచ్చి కీర్తిఁ గనె నని, పుడమిన్ మును వినమె యలకపోతము ననఘా. 723
- క. ఆయింద్రాగ్నులు శ్యేనక, వాయసరూపములఁ దన్ను వలతిగ వేడన్
ధీయుతుఁ డై మును శిబి తన, కాయము గో సిచ్చె నన జగంబుల వినమే. 724
- ఆ. ధీరమతులు రంతిదేవహరిశ్చంద్ర, బలుల నుంఛవృత్తి బ్రాహ్మణునిని
మున్ను సెప్ప వినమె సన్నతచరితులు, సన్న నైన నేడు నున్నవారు. 725
- వ. అనిన విని జరాసంధుండు వారల రూపంబులును మేఘగంభీరభాషణంబులును
గుణకిణాంకంబులును మహాప్రభావంబులును జూచితన మనంబున వీరలు బ్రాహ్మణ
వేషధారు లైన రాజేంద్రులు గా నోపుదు రని తలంచి యిష్టుహాతులు గోరిన
పదార్థంబ కాదు ప్రాణంబులేనియు నిత్తు నదియునుం గాక తొల్లి బలీంద్రుండు
విప్రవ్యాజంబున నడిగిన విష్ణుదేవునకు నాత్మపదభ్రష్టత్వం బెఱింగియు విచారింపక
జగత్త్రయంబు నిచ్చి కీర్తిపరుం డయ్యె క్షత్త్రబంధుం డనువాఁడు బ్రాహ్మణార్థంబు
నిజప్రాణపరిత్యాగంబు సేసి నిర్మలం బగు యశంబు వడసె నది గావున ననిత్యం
బైన కాయంబు విచారణీయంబు గాదు కీర్తి వడయుట లెస్స యని తలంచి
యుదారుం డై కృష్ణాష్టనభీములం గని యిట్లనియె. 726
- క. భూరిగుణులార మీమది, కోరిక యెఱిఁగింపుఁ డేమికోరిననైనన్
ధీరత నొసఁగుటయే కా, దారయ నాశిరము ద్రుంచి యైనను నిత్తున్. 727
- ఉ. నావుడుఁ గృష్ణుఁ డమ్మగధనాథున కిట్లను భూవరేణ్య నీ
భావము సూన్యతవ్రతశుభస్థితిఁ జెందు పెలుంగ వచ్చె మా
కీవలె నాజిభిక్ష యితఁ డింద్రతనూభవుఁ డే నుపేంద్రుండం
బావని యీతఁ డిం దొకనిఁ బైకొని యెక్కటి పోరఁగాఁ దగున్. 728
- చ. అన విని వాఁడు నవ్వి యహహా విన వింతలు పుట్టె మున్ను న
న్ననిమొన నోర్వఁ జాలక భయంబునఁ బాటితి పెక్కుమార్లు వం
చన మధురాపురిన్ విడిచి సాగరమధ్యమునందు డాఁగవే
వనరుహనాభ నీబిరుదు వాడితనంబును నాకు వింతయే. 729
- క. ఇ న్నేల సెప్ప మాయలఁ, బన్నినఁ బో విమవ గోపబాలక బలసం
పన్నుని మాగధభూవరు, న న్నెలుఁగవె తొల్లి నందనందన పోరన్. 730
- ఉ. కాన రణోర్వి న న్నెదురఁ గట్టము గాన తలంగు గోత్రభి
త్సానుఁడు భూరిబాహుబలదుర్ధముఁ డయ్యును బిన్న యామరు

త్సానుఁడు మామకప్రకటదోర్బలశక్తికిఁ జూడఁ దుల్యఁ జౌ
వీనినెదుర్తు నంచుఁ జెయివీచె జరాసుతుఁ డుగ్రమూర్తియై.

731

క. కరువలిసుతునకు నొకభీ, కరగద నిప్పించి యొక్కగదఁ దనకేలన్
ధరియించి నలువురును గ్రచ్చఱఁ బురివెలి కేగి యచట సమతలభూమిన్.

732

శ్రీకృష్ణసహాయం డగు భీముండు జరాసంధునితో యుద్ధము సేయుట

సీ. పర్వతద్వంద్వంబు పాథోధియుగళంబు మృగపతిద్వితయంబు వృషభయుగము
పావకద్వయము దంతావళయుగళంబు దలపడువీక నుద్దండలీలఁ
గదిసి యన్యోన్యభీకరగదాహతుల నుగ్రంబుగ విస్ఫులింగములు నెదరఁ
గెరలుచు సవ్యదక్షిణమండలభ్రమణములను సింహచంక్రమణములను

తే. గదిసి పాయుచుఁ బాసి డగ్గఱచు మింటి
కెగసి క్రుంగుచుఁ క్రుంగి వే యెగసి భూమి
పగుల నార్చి ఛటచ్చటోద్భటమహోగ్ర
ఘనగదాఘట్టనధ్వని గగన మగల.

733

వ. పోరునంత.

734

మ. గద సారించి జరాతనూభవుఁడు హుంకారప్రఘోషంబులం
జద లల్లాడఁగ బాధఘట్టనములన్ సర్వంసహాభాగముం
గదలన్ వాయుజు వ్రేసె వ్రేయ నతఁ డుగ్రక్రోధదీప్తాస్యఁ డై
యది తప్పించి విరోధిమస్తకము వ్రేయన్ వాఁడు వోఁ దట్టుచున్.

735

చ. మడవక భీమసేనుఁడును మాగధరాజుఁ గడంగి బెబ్బులుల్
విడివడు లీల నొండొరులవీపులు మూపులునుం బ్రకోష్ఠముల్
నడితల లూరుజానుజఘనప్రకరంబులు బిట్టు వ్రయ్యఁగాఁ
బిడుగులఁ బోలుపెన్దదల బెట్టుగ వ్రేయుచుఁ బాయుచున్ వెసన్.

736

లయవిభాతి

బెడ గడరుపెన్దదలు పొడిపొడిగఁ దాకఁ బెను

పిడుగు లవనిం దొరఁగ నుడుగణము రాలన్
మిడుగులులు పొరిఁ జదల నడర హరిదంతములు

వడఁక జడధుల్ గలఁగఁ బుడమి చలియింపన్
వెడచలువ మొత్తియును దడ బడఁగ నొత్తియును

నెడమగుడు లాచి తిరుగుడు వడఁగ వ్రేయన్
వడవడవడంకుచును సుడివడక డాసి చల

ముడుగ కపు డొండొరులు వడి చెడక పోరన్.

737

వ. ఇవ్విధంబునం బోరు చుండ నొండొరుల గదాదండంబులు దుమురు లైన్

బెండు వడక సమదదిగ్నేదండశుండాదండ మండితప్రచండంబు లగు బాహు
దండంబు లప్పళించి ముష్టియుద్ధంబునకు డగ్గఱి. 738

లయగ్రాహి.

కాల వెస డాచియును గీ లెడలఁ ద్రోచియును
దాలుములు దూలఁ బెడకేల వడి వ్రేయన్
ఫాలములుఁ గక్షములుఁ దాలువులు వక్షములు
వ్రీల నెముకల్ మెదడు నేలఁ దుమురై వే
రాల విపులక్షతవిలోల మగునెత్తురులు
జాలుగొని యోలిఁ బెనుఁగాలువలుగం బే
తాలమదభూతములు ఖేలనలఁ జేతులను
దాశములు తట్టుచు సలీలగతి నాడన్. 739

ఉ. ప్రక్కలుఁ జెక్కులున్ మెడలుఁ బాణితలంబులచేఁ బగుల్చుచున్
ముక్కులు నక్కులుం జెవులు ముష్టిహతిన్ నలియంగ గ్రుద్దుచున్
డొక్కలుఁ బిక్కలున్ ఘనకఠోరపదాహతి నొందుచున్ నెటుల్
దక్కక స్రుక్క కొండొరులఁ దార్కొని వేర్కొని పోరి రుగ్రతన్. 740

ఉ. హుమ్మని మ్రోగుచుం బెలుచ హుంకృతు లిచ్చుచుఁ బాసి డాసి కో
కొమ్మనుచు న్నొడ శృంగల గుల్లలతిత్తులుగాఁ బదంబులం
గుమ్మచు ముష్టిఘట్టనల స్రుక్కుచు నూర్పులు సందడింపఁగా
సొమ్మలు వోవుచుం దెలియుచున్ మదిఁ జేవయు లావుఁ జూపుచున్. 741

వ. ఇవిధంబున వజ్రవజ్రసన్నిభంబు లగు నితరేతరముష్టిఘట్టనంబుల భిన్నాంగు లై
రక్తసిక్తశరీరంబులతోడం బుష్పితాశోకంబులవీరను జేగులుఁగొండల చందంబు
నను జూపట్టి పోరుచుండఁ గృష్ణుండు జరాసంధుని జన్తమరణప్రకారంబు లాత్మ
నెటుంగుటంజేసి వాయుతనూభవున కలయికలేక లావును జేవయుఁ గలుగు
నట్లుగాఁ దద్దాత్రంబునందుఁ దనదివ్యతేజంబు నిలిపి యరినిరసనోపాయం
బూహించి సమీరనందనుండు సూచుచుండ నొక్క శాఖాగ్రంబు రెండుగాఁ జీరి
వైచి వాని నట్లచేరి చంపు మని సంజ్ఞగాఁ జూపిన నతండు నాకీలు దెలిసి యవక్ర
పరాక్రముం దై మాగధుం బడఁ ద్రోచి వానిపదంబు పదంబునఁ ద్రొక్కి బాహు
యుగళంబున రెండవపదంబుఁ గదల కుండం బట్టి మస్తకవర్యంతంబుఁ బెళపెళ
యను చప్పు ఘ్రిప్పతిల్ల మత్తదంతావళంబు దాశవృక్షంబు సీరుచందంబునఁ బాద
జానుజంఘోరుకటి మధోదరాంసకర్ణనయనంబులు వేటువేటు భాగంబులుగా
వ్రయ్యలు వాపి యార్చినఁ బౌరజనంబులు గనుంగొని భయాకులు లై హాహా
కారంబులు నేసి రంత, 742

—ॐ కారాగృహవిముక్తు లగు రాజులు శ్రీకృష్ణుని స్తుతించుట ॐ—

- క. అనిలజుని దేవపతినం,దనుఁడును బద్ధాక్షుఁడును నుదారత నాలిం
గనములు నేసి పరాక్రమమున కద్భుత మంది మోదమునఁ బొగడి రొగిన్. 743
- క. వనజాక్షుఁ డంతఁ గరుణా,వననిధియును భక్తలోకవత్సలుఁడును గా
వున మాగధసుతు సహదే,వుని బట్టము గట్టెఁ దన్న వోన్న తపదవిన్. 744
- క. మగధాధినాథునకు ము, న్నగపడి చెఱసాలలను మహాదుగ్గిములన్
నొగులుచుఁ దనపాదాంబుజ,యుగళము చింతించు చున్నయుర్విశ్వరులన్. 745
- వ. అయ్యవసరంబునఁ గృష్ణుండు దన దివ్యచిత్తంబున మఱవ నవధరింపక చెఱిలు
విడిపించిన వారలు పెద్దకాలంబు కారాగృహంబులఁ బెక్కుబాధలం బడి కృశీ
భూతశరీరు లగుటంజేసి రక్తమాంసశూన్యంబు లై త్వగస్థిమాత్రావశిష్టంబులును
ధూళిధూసరంబులు నైన దేహంబులు గలిగి కేశపాశంబులు మాసి జటాబంధంబు
లైన శిరంబులతో మలినవస్తు లై చను దెంచి యప్పుడు. 746
- సీ. నవపద్మలోచను భవబంధమోచను భరితశుభాకారు దురితదూరుఁ
గంకణకేయూరుఁ గాంచనమంజీరు వివిధశోభితభూషు విగతదోషుఁ
బన్న గాంతకవాహు భక్తమహోత్సాహు సతచంద్రజాటు నున్న తకిరీటు
హరినీలనిభకాయు వరపీతకౌశేయుఁ గటిసూత్రధారు జగద్విహారు
- తే. హారవనమాలికామహితోరువతు, శంఖచక్రగదాపద్మశార్ఙ్గహస్తు
లలితశ్రీవత్సశోభితలక్షణాంగు, సుభగచారిత్రు దేవకీసుతునిఁ గాంచి. 747
- చ. భరితముదాత్తు లై విగతబంధను లై నిజమస్తుముల్ మురా
సురరిపుపాదపద్మములు సోకఁగఁ జాఁగిలి మ్రొక్కి నమ్ము లై
కరములు మోడ్చి యోపరమకారుణికోత్తమ సజ్జనార్తిసం
హరణ వివేకశీల మహితాశ్రితపోషణ పాపశోషణా. 748
- ఆ. వరద పద్మనాభ హరి కృష్ణ గోవింద, దాసదుగ్గిహనాశ వాసుదేవ
యవ్యయాప్ర మేయ యనిశంబుఁ గావించు, మిందిరేశ నీకు వందనములు. 749
- ఉ. ధీరవిచార మమ్ము భవదీయపదాశ్రయులన్ జరాసుతో
దారనిబంధనోగ్రపరితాపము నీకరుణావలోకనా
సారముచేత నార్చితివి సజ్జనరక్షయు దుష్టశిక్షయు
న్నారయ నీకుఁ గార్యములు యాదవవంశపయోధిచంద్రమా. 750
- సీ. అవధరింపుము మాగధాధీశ్వరుఁడు మాకుఁ బరమబంధుఁడుగాని పగయకాఁడు
ప్రకటితరాజ్యవై భవమదాంధీభూతచేతస్కులము మమ్ముఁ జెప్ప నేల
కమనీయజలతరంగములకై వడి దీపశిఖివోలెఁ జూడ నస్థిరము లైన
గురుసంపదలు నమ్మి పరసాధనక్రియాగమ మేది తద్బాధకంబు లగుచుఁ

- తే. బరఁగుననోన్మనఁజై రానుబంధములను
బ్రజలఁ గారించుచును దుష్టభావచిత్తు
లగుచు నాసన్నమృత్యుభయంబు దక్కి
మత్తు లై తిరుగుదురు దుర్తనుజు లంత. 751
- చ. కడపటిచేత నైహికసుఖంబులఁ గోల్పడి రిత్తకోర్కిమె
బడిఁ బడి యెండమావులను బాలిశు లై సలిలాశ డాయుచుం
జెడుమనుజుల్ భవాబ్ధివరిఁ జేరఁగ లేక నశింతు రట్టియా
యిడుమలఁ బొందఁ జాలము రమేశ త్రిలోకశరణ్య మాధవా. 752
- ఉ. వేదవధూశిరోమహితవీధులఁ జాల నలంకరించు మీ
పాదసరోజయుగ్మము శుభస్థితి మాహృదయంబులందు ని
త్యోదితభక్తిమై దగిలి యుండునుపాయ మెఱుంగఁ బల్కు దా
మోదర భక్తదుర్భవపయోనిధితారణ సృష్టికారణా. 753
- క. అని తను శరణము వేడిన, జననాథులవలను సూచి సదమలభక్తా
వనచరితుఁడు పంకజలో, చనుఁ డిట్లను వారితోడ సదయామతి యై. 754
- చ. జనపతులార మీపలుకు సత్యము రాజ్యమదాంధచిత్తు లై
ఘనముగ విప్రులం బ్రజలఁ గాఁజీయఁ బెట్టుటఁజేసి కాదె వే
న నహుష రావణాస్తునులు నాశము నొందిరి కాన ధర్మపా
లనమునఁ గాక నిల్చునె కులంబు బలంబుఁ జిరాయుదున్నతుల్. 755
- వ. అదిగావున మీమనంబుల దేహం బనిత్యంబుగాఁ దెలిసి. 756
- ఉ. మీరలు ధర్మముం దగవు మేరయుఁ దప్పక భూజనాళిఁ బెం
పారుచు సౌఖ్యసంపదల నందఁగఁ బ్రోచుచు భూరియజ్ఞముల్
గౌరవవృత్తి మత్పరము గా నొనరించుచు మామకాంక్షింపం
కేనుహముల్ భజించుచు నకిల్చిషు లై చరియింపుఁ డిమ్ములన్. 757
- వ. అట్లయిన మీరలు బ్రహ్మసాయుజ్యస్రాప్తు లయ్యెదరు మదీయపాదారవిందంబు
లందుఁ జలింపని భక్తియుఁ గలుగు నని యాన తిచ్చి యారాజవరుల మంగళ
స్నానంబులు నేయించి వివిధమణిభూషణమృదులాంబర మాల్యానులేపనంబు
లొసంగి భోజనతాంబూలంబులం బరితృప్తులంజేసి యున్నతరథాశ్వసామజాధి
రూఢులం గావించి నిజరాజ్యంబులకుఁ బూజ్యులంజేసి యనిచిన. 758
- క. నరవరు లీచందంబున, మురసంహరుచేత బంధమోక్షులు లై సు
స్థిరహర్షంబులతో నిజ, పురములకుం జనిరి శుభవిభూతి దలిర్పన్. 759
- క. హరిమంగళగుణకీర్తన, నిరతముఁ గావించుచును వినిర్మలమతు లై
గురుబంధుపుత్రజాయా, పరిజన మలరంగఁ గృష్ణుఁ బర్వదళాతున్. 760
- వ. బహుప్రకారంబులం బొగడుచుఁ దమ తమ దేశంబులకుం జని. 761
- క. నళినదళలోచనుఁడు దముఁ, దెలిపినసద్గర్వపద్ధతిని దగవరు లై

యిలఁ బరిపాలించుచు సుఖ, ముల నుండిరి మహితనిజవిభుత్వము లలరన్. 762

వ. ఇట్లు కృష్ణుండు జరాసంధవధంబును రాజలోకంబునకు బంధమోక్షణంబును గావించి వాయునందన వాసవతనయులుం దానును జరాసంధతనయుం డగు సహ దేవుండు సేయువివిధంబు లగు పూజలు గైకొని యతని నుండ నియమించి యచ్చోటు గదలి కతిపయప్రయాణంబుల నింద్రప్రస్థపురంబునకుం జనుదెంచి తద్వారప్రదేశంబున విజయశంఖంబులు పూరించినఁ బ్రతిపక్షభయదంబును బాంధవప్రమోదంబును నగు నమ్మహాఘోషంబు విని పౌరజనంబులు జరాతనయు మరణంబు నిశ్చయించి సంతసిల్లిరి వారిజాతుండును భీమసేనపార్థులతోఁ బురంబు ప్రవేశించి ధర్మనందనునకు వందనం బాచరించి తమ పోయినతెఱంగును నచ్చట జరాసంధుని వధియించిన ప్రకారంబును సవిస్తరంబుగా నెఱింగించిన నతండు విస్తయవికచలోచనంబుల నానందబాష్పంబులు గురియ నమ్మాధవు మాహాత్మ్యంబునకుం దమయందలి భక్తిస్నేహదయాదిగుణంబులకుం బరితో షంబు నొందుచుఁ గృష్ణునిం జూచి యిట్లనియె. 763

సీ. కమలాక్ష సర్వలోకములకు గురుఁడ వై తేజరిల్లెడుభవదీయమూర్తి
యంశాంశసంభవు లగులోకపాలురు నీయాజ్ఞఁ దలమోచి నిఖిలభువన
పరిపాలనిపుణు లై భాసిల్లుచున్నవా రట్టి నీ కొకనృపు నాజ్ఞ సేయు
టరయ నీమాయ గా కది నిక్క మే యేక మై యద్వితీయ మై యవ్యయంబు
తే. నైననీతేజమున కొకహాని గలదె, చిన్మయాకార నీపాదసేవకులకు
నాత్మపరభేదబుద్ధి యెందైనఁ గలదె, పుండరీకాక్ష గోవింద భువనరక్ష. 764

— ధర్మరాజు చేసెడు రాజసూయంబునందు శ్రీకృష్ణుండు శిశుపాలుని వధించుట —

వ. అని గోవిందునిం బొగడి యద్దేవుననుమతంబునం గుంతీసుతాగ్రజుండు పరతత్త్వ విజ్ఞాను లైన ధరణీసుకులను ఋత్విజులం గా వరియించి. 765

సీ. సాత్యవతేయకశ్యపభరద్వాజోపహాతివిశ్వామిత్ర వీతేహోత్ర
మైత్రేయపైలసుమంతుమధుచ్ఛందగౌతమసుమతిభార్గవవసిష్ఠ
వామదేవాకృతవ్రణకణ్వాజైమినిధౌమ్యపరాశరాధర్వకవషు
లసితవై శంపాయనాసురిభార్గవక్రతువీరసేనగర్గత్రికవ్య

ఆ. ముఖ్యు లైనపరమమునులను గృపుని గాం, గేయకుంభజాంబికేయవిదుర
కురుకుమారబంధుకులవృద్ధధారుణీ, సురన రేంద్రవైశ్యశూద్రవరుల. 766

క. రప్పింప వారు హర్షము, లుప్పతిలఁగ నేగుదెంచి యుచితక్రియలం
దప్పక కనుఁగొను చుండఁగ, నప్పుడు విధ్యుక్తనియతు లై భూమిసురుల్. 767

ఆ. కడఁగి సవనభూమిఁ గనకలాంగలముల, నర్థి దున్ని పాండవాగ్రజునకు
నచట దీక్ష చేసి యంచితస్వర్ణము, యోషకరణముల నలోపముగను. 768

వ. ఇట్లు నియమంబున సముచితక్రియాకలాపంబులు నడపు చుండి రప్పుడు. 769

క. సకలావసీశు లిచ్చిన, యకలంకసువర్ణరత్నహయధనవస్త్ర
ప్రకరంబులు మొదలగుకానుక లందుకొనక సుయోధనుని నియమించెన్. 770

సీ. అర్థిజాతము గోరినట్టివస్తువు లెల్లఁ దగఁ బంచి యిడఁగ రాధాతనూజు
సరసాన్న పానాదిసకలపదార్థముల్ పాకముల్ నేయింపఁ బవనతనయుఁ
బంకజోదరునొద్దఁ బాయక పరిచర్య దవలె కావించ వాసవతనూజు
సవననిమిత్తంబు సంచితద్రవ్యంబు వెంపుతో వేగ తెప్పింప నకులు

తే. దేవగురువృద్ధధాత్రీసురావలులను
నరసి పూజింప సహదేవు నఖిలజనుల
బొలుచుమృష్టాన్నతతులఁ దృపులను జేయ
ద్రౌపదిని నియోగించెను ధర్మసుతుఁడు.

771

వ. అయ్యవసరంబున.

772

చ. హరి శిఖి దండపాణి నికషాత్తజ పాశి సమీర గుహ్యకే
శ్వర శశిమకాళి పంకరుహసంభవ చారణ సిద్ధ సాధ్యకే
న్నర గరుడోర గామరగణంబులు వచ్చి ముఖంబుఁ జూచి య
చ్చెరువడి తొల్లి యెవ్వరును జేయుముఖంబులు నింత యొప్పునే.

773

క. అది గాక యిందిరావిభు, పదములు నేవించునట్టిభాగ్యము గలుగం
దుదిఁ బడయరాని బహుసం,పద లెవ్వియుఁ గలవె యనుచుఁ బ్రస్తుతిసేయన్. 774

వ. అప్పుడు.

775

చ. అమరసమాను లై తనరుయాజకవర్గము లోలి రాజసూ
యమఖవిధానమంత్రముల నగ్నిముఖంబుగఁ జేసి ధర్మజం
గ్రమమున వేలిపింపఁ గ్రతురాజసమాప్తిదినంబునకొన్మహా
త్తముఁడు గడంగి యాజకసదస్యగురుద్విజకోటిఁ బెంపునన్.

776

వ. పూజించునప్పు డం దగ్రపూజాహ్వానెవ్వరని యడిగిన సదస్యులు దమకుఁ
దోచిన విధంబులం బలుక వారిభాషణంబులు వారించి వివేకశీలుండును జతుర
వచనకోవిదుండును నగు సహదేవుండు భగవంతుండును యదుకులసంభవుండును
నైన శ్రీకృష్ణునిం జూపి యిమ్మహాత్ముని సంతుష్టుం జేసిన భువనంబు లన్నియుం
బరితుష్టిం బొందు నని చెప్పి ధర్మజం జూచి యిట్లనియె.

777

ఉ. కాలము దేశముకొ గ్రతువుఁ గర్తముఁ గర్తయు భోక్తయుం జగ
జ్జాలము దైవముకొ గురువు సాంఖ్యము మంత్రము నగ్ని యాహుతుల్
వేళలు విప్రీలుం జననవృద్ధిలయంబుల హేతుభూతముల్
లీలలుఁ దాన యై తగ వెలింగెను నెక్కటితేజ మీశుఁడున్.

778

చ. ఇతఁడె యితండు గన్ను లొకయింపుక మోడ్చిన నీచరాచర
స్థితభువనంబు నన్నియు నశించు నితం డవి విచ్చి చూచినకొ

- వితతము లై జనించుఁ బ్రభవిష్ణుఁడు విష్ణుఁడు నై నయట్టియీ
క్రతుఫలదుండు గా కొరుఁ డొకం డెటు లర్హుఁడు శిష్టపూజకున్. 779
- ఉ. ఈపురుషోత్తమున్ జగదధీశు ననంతుని సర్వశక్తుఁ జి
ద్రూపకు నగ్రపూజఁ బరితోషితుఁ జేయ సమస్తలోకముల్
వే పరితుష్టిఁ బొందుఁ బృథివీవర కాపున నీవు కృష్ణునిన్
శ్రీపతిఁ బూజనేయు మెడనేయక మాటలు వేయు నేటికిన్. 780
- క. అని సహదేవుఁడు వలికిన, విని యచ్చటిజనులు మనుజవిభులును ఋషులున్
మునుకొని మనముల మోదము, దనుకఁగ నిది లెస్స యనిరి ధర్మజుఁ డంతన్. 781
- క. మునిజనమానసమధుకర, వనజాతము లై నయట్టివారిజదళలో
చనుపదయుగళప్రతా,ళన మొగిఁ గావించి తజ్జలంబులు భక్తిన్. 782
- క. తానును గుంతియు ననుజులు, మానుగ ద్రుపదాత్మ జయును మస్తకములఁ బెం
పూనిననియతి ధరించి మహానందముఁ బొంది రతిశయప్రీతిమెయిన్. 783
- క. చంచత్కాంచనరుచిరో, దంచితవస్త్రముల నూతనార్కప్రభలన్
మించినరత్నములం బూజించెన్ ధర్మజుఁడు కృష్ణు జిష్ణు సహిష్ణున్. 784
- వ. ఇట్లు పూజించి యానందబాష్పజలబిందుకందళిత నయనారవిందంబులం గోవిం
దునిసుందరాకారంబు దర్శింపఁజాల కుండె నట్లు పూజితుం డై తేజరిల్లు పుండరీ
కాక్షు నిరీక్షించి హస్తంబులు నిజమస్తకంబుల ధరించి వినుతులు సేయుచు
నఖిలజనంబులు జయజయశబ్దంబు లిచ్చిరి దేవతలు వివిధతూర్యఘోషంబుల
తోడం బుష్పవర్షంబులు గురియించి రయ్యవసరంబున. 785
- క. దమఘోషసుతుఁడు దద్విభ, వము సూచి సహింప కలుక వత్రిలఁగాఁ బీ
తము డిగ్గి నిలిచి నిజహస్తము లెత్తి మనోభయంబు దక్కినవాఁ డై. 786
- వ. అప్పుండరీకాక్షుండు విను చుండ సభాసదులం జూచి యిట్లనియె. 787
- క. చాలుఁ బురే యహహ యీ, కాలము గడపంగ దురవగాహం బగు నీ
తేలా తప్పెను నేఁ డీ, బాలకువచనములచేతఁ బ్రాజ్ఞులబుద్ధుల్. 788
- వ. ఇట్లు దప్పినతేఱం గెట్లనిన బాత్రాపాత్రవివేకంబుసేయ నేర్చిన విజ్ఞాననిపుణులు
నున్నతసత్త్వగర్వితులు బహువిధతపోవ్రత నియమశీలురు ననల్పతేజులు మహా
శ్వర్యశక్తిధరులుఁ బరతత్త్వవేదులు నఖిలలోకపాలపూజితులు విగతపాపులుఁ
బరమయోగీంద్రులు నుండ వీరిం గైకొనక వివేకరహితు లై గోపాలబాలునిం
బూజ సేయుటకు నెట్లు సమ్మతించిరి పురోడాశంబు సృగాలంబున కర్హం బగునే
యదియునుం గాక. 789
- సీ. గురుదేవశూన్యుండు కులగోత్రరహితుండు దలిదండ్రు లెవ్వరో తడవఁ గాన
మప్పులఁ బొరలెడు నాదిమధ్యావసానంబులం దరయ మానంబు లేదు
బహురూపి యై పెక్కుభంగుల వర్తించు వావివర్తనములు వరుస లేవు
పరికింప విగతసంబంధుండు దలపోయ మానిమిత్తంబున మాని సయ్యె

- తే. బరగ మున్ను యయాతిశాపమునజేసి, వాసి కెక్కడ యాయదువంశమెల్ల
బ్రహ్మతేజంబునెల్లఁ గోల్పడినయితఁడు, బ్రహ్మఋషి సేవ్యుఁ డగునె గోపాలకుండు.
- క. జారుఁడు జన్మావధియును, బోరుఁడు ముప్పోకలాఁడు సుమహితపూజా
చారక్రియలకు నర్హుఁడై, వారక యితఁ డనుచు నశుభవాక్యస్ఫూర్తిన్. 791
- చ. అని తను దూఱ నాడిన మురాంతకుఁ డాశిశుపాలువాక్యముల్
విని మదిఁ జీరికిం గొనఁడు విశ్రుతఘోరవరావ మాత్తఁ గై
కొననిమ్మ గేంద్రురీతి మునికోటియు రాజులుఁ బద్మనాభు నా
డినయవినీతభాషలకు డెందమునం గడు వంత నొందుచున్. 792
- ఉ. వీనులు మూసికొంచు విన విస్తయ మంచు ముకుంద మాధవ
శ్రీనిధి వీని నేగతికిఁ జేర్చెదొ యంచు దురాత్ముఁ దిట్టుచు
న్నానరనాథులున్ మునులు నచ్చట నిల్వక పోవఁ బొందుసం
తానము లప్రమేయబలదర్పవహాద్ధతరోషచిత్తు లై. 793
- వ. అప్పుడు కేకయస్సంజయ భూపతులుం దామును వివిధాయుధపాణు లై యదల్చి
నిల్చిన వాఁడునుం బిలుతివక యదల్చి పలుకయు వాలునుం గైకొని భుజాగర్వ
దుర్వారుం డై గోవిందునిఁ దదనువర్తు లైనవారలం గుపితుం డై నిందింప నమ్ము
కుందుం డాగ్రహంబున లేచి తనక ట్టెదుర నెదిర్చి యున్న శిశుపాలుని రూక్షే
క్షణంబుల నీక్షించుచు నాక్షణంబ తన్మస్తకంబు నిశితధారాకరాళం బైన చక్రం
బున నవక్రపరాక్రముం డై రుధిరంబు దొరఁగం దునుమ నమ్మహాకలకలం
బాకర్ణించి చైద్యబలంబులు దదీయపక్షచరు లైన భూపతులును గనుకనిం బఱచి
రయ్యవసరంబున. 794
- క. మునివరులును జనపతులును, గనుఁగొని వెఱఁ గందఁ జైద్యుగాత్రమునందుం
డనుపమతేజము వెలువడి, వనజోదరుదేహమందు వడిఁ జొచ్చె నృపా. 795
- వ. అనిన మునివరునకు భూవరుం డి ట్లనియె. 796
- క. కమలాక్షుని నిందించిన, దమఘోషతనూభవుండు దారుణమలకూ
పమునం బొందక యేక్రియ, సుమహితమతిఁ గృష్ణునందుఁ జొచ్చె మునీంద్రా. 797
- వ. అనిన శుకయోగి కి ట్లనియె. 798
- మ. మధుదైత్యాంతకుమీఁదిమత్సరమునన్ మత్తిల్లి జన్మత్రయా
వధి యేప్రాద్దుఁ దదీయరూపగుణదివ్యధ్యానపారీణధీ
నిధి యాటన్ శిశుపాలభూవిభుఁడు తా నిర్ధూతసర్వాఘుఁ డై
విధిరుద్రాదుల కందరానిపదవిన్ వే పొందె నుర్విశ్వరా. 799
- వ. అంత ధర్మనందనుండు ఋత్విగ్గణంబులను సదస్యులను బహుదక్షిణలం దనిపి వివి
ధార్చనలం బూజించి యవభృథస్నాన క్రియాపరితోషంబున. 800

సీ. మురజమృదంగగోముఖశంఖడిండిమషణవాదిరవము లంబరము నిండఁ
గవిసూతమాగధగాయకవందివైతాళికవినుతు లందంద బెరయ
వితతమర్దళవేణువీణారవంబులగతులకు నర్తకీగతులు సెలఁగఁ
దరళవిచిత్రకధ్వజపతాకాంకితస్యందనగజవాజిచయము లెక్కి

తే. సుతసహోదరహితపురోహితజనంబు, గటకకేయూరహారకంకణకిరీట
వస్త్రమాల్యానులేపనవ్రాతములను, విభవ మొప్పారఁ గై నేసి వెడల నంత. 801

వ. మఱియు యదు సృంజయ కాంభోజ కురు కేకయ కోసలభూపాలముఖ్యులు
చతుర్విధసేనాసమేతు లై ధరణి గంపింప వెన్నడి నడతేర ఋత్విజ్ఞే కావంబును
సదస్యులను బ్రహ్మఘోషంబు లొలయ మున్నిడికొని శోభమానానూన ప్రభా
భాసమానసువర్ణమయమాలికా దివ్యమణిహారంబులు గంతంబునం దేజరిల్ల
నున్నతజవాశ్వంబులం బూన్చిన పుష్పరథంబు గళత్రసమేతుం డై యెక్కి యతి
మనోహరవిభవాభిరాముం డై చనుదెంచుచుండె నప్పుడు వారాంగనాజనంబులు
దమ తమ వారలం గూడికొని.

802

సీ. కనకాద్రిసానుసంగతకేకినులభాతఁ గ్రొమ్ముల్ల పీఠపుల గునిసి యాడఁ
దరళతాటంకముక్తాఫలాంశుద్యుతుల్ చెక్కుటద్దములతోఁ జెలిమిసేయ
బొలసి యదృశ్య మై పోనిక్రొమ్మెఱుఁగుల గతులఁ గటాక్షదీధితులు దనర
మంచుపై నెగయ నూకించుజక్కవ లనఁ జన్నులు జిలుఁగుకంచలల నటుమ

తే. మహితకుచభారకంపితమధ్య లగుచు
నర్థి మొలనూళ్లు మెఱయఁ బయ్యదలు జీరఁ
గరసరోజాతకంకణక్వణనములును
జరణనూపురఘోషముల్ సందడింప.

803

వ. మఱియు నయ్యిందువదన లందంద మందగమనంబునం జెందు ఘర్తజలబిందు
సందోహకందళితమందహాస చంద్రికాసుందరవదనారవిందంబుల నిందిందిరరుచిర
చికురబృందంబులు చిందఱవందఱ లై సందడిగొన నమందానందహృదయ లై
సువర్ణశృంగసంగతంబు లైన సంకుమదమలయజముఖ సురభితోయంబులు సము
దాయంబు లై తమతోయంబుల వారిషయిం జల్లుచుఁ జెందోవలఁ గెందలిరుల
రచియించిన చిమ్మరఁగ్రోపులం దావులు గలపూఁదేనియలు నించి వావులు దెలిపి
తేవలు మీఱఁ గ్రేవల నుండి యిమ్ములం గని చిమ్ముచు మృగమదకుంకుమపంకం
బును గొంకక బింకంబుల జంకె లొలయం బంకజసన్నిభంబు లగు మొగంబుల
నేమఱించి చరుముచు నల్లంబులు పల్లవింపం బెల్లడరి యందియలు గల్లుగల్లుని
మొరయఁ గ్రేళ్లు దాటుచుం జారుచంద్రికాసార ఘనసారధూళిమిళిత రజనీప
రాగంబు రాగంబు రంజిల్లం గరంబులం బుచ్చికొని శిరంబులం జల్లుచుఁ జిత్తం
బుల నమ్మత్తకాశినులవృత్తంబు లగు కుచంబుల కెత్తు నత్తు మని బిత్తరించు

పువ్వుగుత్తులం దత్తఱంబున ప్రేయఁచుఁ బరిహసించుచు నన్యోన్యకరకిసలయ కనక
కరండభరితం బగు పన్నీటం జెంగావిజిలుఁగుఁబుట్టంబులు దట్టంబుగాఁ దోఁగి
మర్తంబులు బయలు పడిన నగ్గలంబు లగు సిగ్గులకు నొప్పిదంబు లగు తమ కనుతెప్ప
లడ్డంబు సేయుచుఁ బురుషులుం దాము నారామ లభిరామలీలారసోక్తు లెనయ
నంతరంగంబుల సంతసంబునం బంతంబులిచ్చుచు వసంతంబు లాడి రవ్వేళ
నతులవిమానారూఢు లైన యింద్రపురంధ్రీజనంబులుంబోలె హాటకశిబిక లెక్కి
నిజచేటికాజనంబులు నేవింపం జనుదెంచు భూకాంతకాంతాజనంబులుం దమ సర
సంబులకు నర్హంబు లైన ధరణీపాలవధూలలామంబు లాదరించు చెలులవైఁ దమ
సఖీజనంబులం బురికొల్పి చల్లించుచు భావగర్భితంబు లగు వారిచతురసర
సోక్తుల మందహాసచంద్రికలు ముఖకమలలీలావిలాసలక్ష్మీం బ్రోది నేయం జని
రివ్విధంబున నిజసామ్రాజ్యవిభవంబు పూజ్యంబుగా నజాతశత్రుండు గంగా
ప్రవాహంబున కరిగి యందు నిజవధూయుక్తుం డై శాస్త్రోక్తప్రకారంబున నవ
భృథస్నానం బాచరించె నాసమయంబున.

804

క. అనిమిషదుందుభిఘనని,స్వనములు వీలెంచెఁ బుష్పవర్షము గురిసెన్
మునిదేవపితృమహీసుర, వినుతులరవ మెసఁగె నపుడు విమలచరిత్రా.

805

క. నరు లెట్టిపాపు లైనను, గర మర్థిని నెద్ది నేసి గతకల్తఱు లై
చరియింతు రట్టియవభృథ, మరుదుగఁ గావించి రెలమి నఖిలజనంబుల్.

806

ఆ. అంత ధర్మతనయుఁ డభినవమృదులదు, కూలసురభికుసుమమాలికాను
లేపనములు రత్నదీపితభూషణా, వళులు దాల్చి వైభవమున నొప్పె.

807

వ. అంత నవభృథస్నానాంతరంబున మరలి చనుదెంచి.

808

ఉ. పాండుతనూభవాగ్రజుఁడు పాండుయశోనిధి భాసమానమా
ర్తాండవిభుండు యాజకసదస్యమహీసురమిత్రబంధురా
ణ్డాండలిఁ బూజ చేసి బుధమాన్యచరిత్రుఁడు వారి కిచ్చె నొం
డొండ దుకూలరత్నకనకోజ్జ్వలభూషణముఖ్యవస్తువుల్.

809

వ. అట్లు నారాయణపరాయణు లై దేవసమానప్రకాశ ప్రభావంబుల సకలనరనారీ
లోకంబు లనర్ఘ్యరత్నమయభూషణ మాల్యానులేపనంబులు ధరియించి పరమా
నందభరితాత్ము లై యొప్పి యుండి రంత.

810

చ. సునిశితభక్తిఁ దన్తఖముఁ జూడఁగ వచ్చినయట్టిదేవతా
మునిధరణీసురప్రకరభూవరవిడ్డనశూరకొటి య
జ్ఞనవరచంద్రుచే నుచితసత్కృతులం బరితోషచిత్తు లై
వినయముతోడ ధర్మజుని వీడ్కొని పోవుచుఁ బెక్కుభంగులన్.

811

చ. హరిచరణాంబుజాతయుగళార్చకుఁ డై పెనుపాండుపాండుభూ
వరసుతురాజసూయమఖవై భవమున్ నుతియించుచున్ సమా

దరమున నాత్మభూముల కుదారత నేగిరి ధర్మసూనుఁడున్
సరసిజనేత్రుఁ దా ననుపజాలక యుండు మటంచు వేడినన్.

812

వ. ఇట్లు పాండవాగ్రజప్రాథనం గైకొని దామోదరుండు సమస్తయాదవులను
గుశస్థలికిఁ బోవం బనిచి కతిపయపరిజనంబులుం దానును నతనికిం బ్రియంబుగాఁ
దన్నగరంబునఁ బ్రమోదంబున నుండె నని చెప్పి మఱియు ని ట్లనియె.

813

చ. జనవర పాండుభూపతనుజాతుఁడు దుస్తర మా మనోరథా
బ్ధిని సరసీరుహాక్షుఁ డనుతెప్పకతంబున దాఁటి భూరిశో
భనయుతుఁ డై మనోరుజయుఁ బాసి మువాత్తకుఁ డై వెలింగె న
వ్వనరుహనాభదాసజనవర్మలకుం గలవే యసాధ్యముల్.

814

వ. అట్టియెడ.

815

ఆ. రాజసూయమఖవరప్రభావమునకు
నఖిలజనులు మోదమంది రపుడు
కలుషమానసుండు కులపాంసనుఁడు సుయో
ధనుఁ డొకండు దక్క ధరణినాథ.

816

వ. అనిన విని శుకయోగీంద్రునకుఁ బరీక్షిన్న రేంద్రుం డి ట్లనియె.

817

ఆ. అఖిలజనులకెల్ల నానందజనక మై, యెనయుమఖము కురుకులేశ్వరునకుఁ
గర మసహ్య మైనకారణ మెయ్యది, యెఱుంగఁ బలుకు నాకు నిద్ధచరిత.

818

చ. అనినమునీంద్రుఁ డి ట్లను ధరాధిపుతోఁ గురురాజు పాండునం
దను లదెసన్న నేకదురితంబులు నిచ్చులుఁ జేయు చుండు నై
నను నొకనాఁడు పంకరుహనాభదయాపరిలబ్ధభూరిశో
భనజితదేవదైత్యనరపాలకరాజ్యరమామహాత్మ్య మై.

819

చ. వెలయుననూనసంపదల విశ్రుతకీర్తలు మిన్ను ముట్టఁ బెం
పలరినపాండుభూవరసుతాగ్రజుఁ డంతిపురంబులోన ను
జ్జ్వలమణిభూషణాంశురుచిజాలము పర్వఁ బయోజనాభు ను
త్కలిక భజించుచున్ ఘనసుఖస్థితి భూరిమనోహరాకృతిన్.

820

వ. ఉండం గనుంగొని యదియునుం గాక యొక్కనాఁడు లభితాష్టమీ శశాంకబింబం
బుల విడంబించుచు నింద్రనీలరుచినిచయంబు నపహసించు కుటిలకుంతలంబులు
నటనంబు సలుపం దనరు నిటలఫలకంబులును బుష్ప చాపుచాపంబురూపు నేపు
మాపు భూయుగోపాంతంబు లై సాదామనీదామరుచిస్తోమంబు లై కర్ణాంతసీ
మంబు లై యంజనంబులతోడ రంజిల్లునేత్రకంజంబులును నవమల్లి కాముకుళ
విభాసితదంతమరీచికా నిచయోద్ధీపితమందహాసచంద్రికా ధవళితంబులును ముకు
రోపమితంబులు నై కర్ణకుండలమణిమరీచిజాలంబులు బెరసి బహుప్రకారం
బులఁ బర్వం బొలుచు కపోలపాలికలును విలసితగ్రైవేయక ముక్తాఫలహారనిచ

యంబుల కిమ్ముచూపక మిసమిసని పసగల మెఱుంగులు గిజికొనమీచినం బగులు
ననం బొగడం దగి మొగంబులకుం బుటంబులెగయు నుత్తుంగపీనకుచభారంబుల
వ్రేగు లాఁగ లేక తూఁగాడుచుం గరతలపరి మేయంబు లగు మధ్యభాగంబులును
ఘనజఘనమండలావతీర్ణ కాంచనకాంచీకలాపకింకిణీకలకలనినా దోల్లసితంబు లగు
కటిప్రదేశంబులును సల్లలితహల్లకపల్లవకాంతుల మొల్లంబులఁ గొల్లలు గొని
యభిరామంబు లై శోభిల్లు పదపాణితలంబులును నలసగతులం బదంబులం
దనరు మణినూపురంబులు గోపురంబులం బ్రతీస్వనంబు లొలయ మొరయ నలరు
చరణారవిందంబులును రత్నవలయ కంకణాంగుళీయకాదివివిధ భూషణ ద్యుతి
నిచయంబు లుష్ణమరీచికరనిచయంబుల ధిక్కరింప వెలుంగు కరకంజంబులును
మృగమదఘనసార హరిచందనాగమకుంకుమపంకంబుల భాసురంబు లగు వాసనలు
నాసారంధ్రంబులకు వెక్కసంబు లై పొలయు సౌభాగ్యంబులు గలిగి చైతన్యంబు
నొందిన మాణిక్యపుబొమ్మలవిధంబున గగనమండలంబు నిర్గమించి వసుధా
తలంబున సంచరించు చంద్రరేఖలచెలువున శృంగారరసంబు మూర్తిభవించి
జగంబుల మోహపఱుచు మోహినీదేవతల చందంబున విలసించు మాధవ
వధూసహస్రంబులసంగతిని సౌదామనీలతయునుం బోలె నొప్పు చుండెడు
ద్రుపద రాజనందన విభవంబును రాజసూయమహాధ్వరోత్సవంబునం జూచి చిత్తం
బుత్తలపడ సుయోధనుండు సంతాపానలంబునం గ్రాఁగుచుండె నంత నొక్క
నాఁడు ధర్తనందనుండు నిర్తలం బగు సభాభవనంబునకుం జని.

821

సీ. సుతసహోదరపురోహితబాంధవామాత్యపరిచారభటకోటి బలసి కొలువఁ
గలితమాగధమంజుగానంబుఁ బాఠకపఠనరవంబును బ్రమద మొసఁగఁ
గంకణరుణరుణత్కారంబు శోభిల్ల సరసిజాననలు చామరము లిడఁగ
మయవినిర్మితసభామధ్యంబునను భాసమానసింహాసనాసీనుఁ డగుచు

తే. నమరగణములు గొలువఁ బెంపారుననిమి
మేంద్రుకైవడి మెఱసి యుపేంద్రుఁ డలర
వరుసఁ గొలు వున్నయత్తటి దురభిమాని
క్రోధమాత్సర్యధనుఁడు సుయోధనుండు.

822

ఉ. కాంచనరత్నభూషణనికాయముఁ దాల్చి సముజ్జ్వలప్రభో
దంచితమూర్తి నొప్పి పణిహారులు ముందటఁ గ్రందు వాయు వా
రింప సహోదరుల్ నృపవరేణ్యులు పార్శ్వములన్ భజింప నే
తెంచెను రాజసంబున యుధిష్ఠిరుపాలికి వైభవవోన్నతిన్.

823

వ. అట్లు సనుదెంచి మయమాయామోహితం బైన సభాస్థలంబునందు.

824

క. సలిలములు లేనితావున, వలువలు వెస నెగయఁ దిగిచి వారక తోయం

బులు గలచోటను జేలం,బులు దడియఁగఁ బడియె నిజవిభుత్వము దఱుఁగన్. 825

క. ఆవిధ మంతయుఁ గనుఁగొని, పావని నవ్వుటయు నచటిపార్థివులును గాం
తావలియును యమతనయుఁడు, వావిరిఁ జేసన్నఁ దమ్ము వారింపంగన్. 826

వ. దామోదరానుమోదితు లయి మహావంబుగాఁ బరిహాసంబులు నేసిన
సుయోధనుండు లజ్జావనతవదనుం డై కుపితమానసుం డగుచు నయ్యెడ నిలువక
వెలువడి నిజపురంబున కరిగె నయ్యవసరంబున ధీవిశాలు రైన సభాసదు లగు
నచ్చటి జనంబుల కోలాహలంబు సంకులం బైన నజాతశత్రుండు చి త్తంబున విన్న
నై యుండె నప్పుండరికాటుండు భూభారనివారణకారణుం డగుటంజేసి
దుర్యోధను నపహాసంబునకుం గా దనం డయ్యె నంత. 827

క. హరి ధర్మ సుతుని వీడ్కొని, తరుణీహితబంధుజనకదంబము గొలువం
బరితోషమునఁ గుశస్థల, పురమునకుం జనియె మోదమున నరనాథా. 828

చ. జనవరబంధమోక్షణముఁ జైద్యవధంబును బాండురాజనం
దనమఖరక్షణంబును నుదారతఁ జేసినయట్టిదేవకీ
తనయుచరిత్రభాసురకథాపతనాత్ములు గాంతు రిష్టశో
భనబహుపుత్రకీర్తులును భవ్యవివేకము విష్ణులోకమున్. 829

క. అని శుకయోగీంద్రుం డ, మ్మచుజేంద్రునిఁ జూచి పలికె మఱియును శ్రీకృ
ష్ణనియద్భుతకర్తంబులు, వినిపింతుం జిత్తగింపు విమలచరిత్రా. 830

— సాల్వండు శివప్రసాదంబున సౌభకవిమానంబు వడసి ద్వారకాపురిపై దండెత్తుట —

సీ. వసుధేశ విను మును వైదర్భిపరిణయవేశ దుర్తదశిశుపాలభూమి
వరునకుఁ దోడ్పడ నరుదెంచి నైనికావలితోడఁ దొడరి దోర్బలము దూలి
హరిచేత నిర్జితు లైనరాజులలోనఁ జైద్యునిచెలికాఁడు సాల్వభూమి
పతి జరాసంధాదిపార్థివప్రకరంబు విని మత్సరానలవిపులశిఖల

తే. ధాత్రి నిటమీఁద వీతయాదవము గాఁగఁ
గడఁగి నేయుదు నని దురాగ్రహముతోడఁ
బంతములు వల్కి యటఁ జని భరితనిష్ఠఁ
దపము గావింపఁ బూని సుస్థలమునందు. 831

క. ధృతి వదలక యుగ్రస్థితఁ, బ్రతిదినమును బిడికెఁ డవనిరజ మశనము గా
నతినియమముతో నాపశు, పతి శంకరు ఫాలనయను భగ్గు నుమేశున్. 832

క. చెదరనినిజభక్తిని దత్పదపద్మము లాత్మ నిలిపి పాయక యొకయేఁ
డుదితక్రియ భజియించిన, మదనారియు వానిభక్తిమహిమకు వశుఁ డై. 833

క. బోరనఁ బ్రత్యక్షం బై, కోరినవర మేమి యైనఁ గొసరక యిత్తు
వారక వేడు మ టన్నను, నారాజతపోధనుండు హరునకుఁ బ్రీతిన్. 834

తే. వందనం బాచరించి యానందవికచ, వదనుఁ డై నొస లంజలిఁ గదియఁ జేర్చి
శ్రీతదయాకార నన్ను రక్షించెదేని, నెఱుంగ వినిపింతు వినుము మదీప్సితంబు.

తే. గరుడగంధర్వయక్షరాక్షససురేంద్ర, వరులచే సాధ్యపడక నావలయునెడల
నభ్రపథమునఁ దిరిగెడునట్టిమహిత, వాహనము నాకు దయసేయు వరద యీశ.
వ. అని యభ్యర్థించినం బ్రసన్నుం డై హరుండు వానికోర్కి కనురూపం బైన
పురంబు నిర్దింప మయుని నియోగించిన నతండును నట్ల చేసెద నని కామగమ
నంబును నతవిస్తృతంబును గా లోహంబున నిర్దించి సౌభకం బను నామం బిడి
సాల్వున కిచ్చిన వాఁడును బరమానందంబునం బొంది తద్విమానారూఢుం డై
యాదవులవలని పూర్వవైరంబుఁ దలంచి దర్పాంధచేతస్కుం డై ద్వారకానగ
రంబుపైఁ జని నిజసేనాసమేతంబుగాఁ దత్పురంబు నిరోధించి. 837

సీ. సరిదుపవనసరోవరములు మాయించి బావులు గలఁచి కూషములు నెఱిచి
కోటలు వెస వీటతాటముల్ గావించి పరిఖలు పూడ్చి వప్రములు ద్రొబ్బి
యట్టణ్లు ధరఁ గూల్చి యంత్రముల్ దునుమాడి కాంచనధ్వజపతాకములు నఱికి
భాసురగోపురప్రాసాదహర్ష్యేందుశాలాంగణములు భస్మములు చేసి

తే. విమలకాంచనరత్నాదివివిధవస్తు
కోటి నెల్లను నందంద కొల్ల పుచ్చి
ప్రజలఁ జెఱపట్టి దొరలను భంగపెట్టి
దఱిమి యిబ్బంగిఁ బెక్కుబాధల నలంచి. 838

చ. మదమున నంతఁ బోవక విమానయుతంబుగ నభ్రవీధికిఁ
గొదకొని యేపుమై నెగసి కొంకక శక్తిశిలామహిరుహ
ప్రదరము లోలిమైఁ గురిసి బంధురభూమిపరాగశర్కరల్
వదలక చల్లుచున్ వలయవాయువుచే దిశ లావరించుచున్. 839

వ. అట్టియెడ. 840

క. చటులపుర త్రయదనుజో, త్కటదు స్తరబాధ్యమానధారుణిగతి న
ప్పుటభేదన మెంతయు వి, స్ఫుటపీడం జెంది వగల సుడివడు చుండన్. 841

చ. కని భగవంతుఁడున్ రథిశిఖామణియు న్నగురొక్కి జేయుఁ డ
జ్జనముల నోడ కుండుఁ డని సంగరకౌతుక మొప్పు దివ్యసా
ధనములఁ బూని నై నికకదంబము గొల్వి ననూనమీనకే
తనరుచి గ్రాల నున్నతరథస్థితుఁ డై వెడలెన్ రణోర్వికిన్. 842

వ. అయ్యవసరంబున. 843

చ. సమధికబాహుశౌర్యజితచండవిరోధులు వెల్లి రున్నత
క్షమ గద భాను వింద శుక సాత్యకి సారణ చారుదేష్ట సాం
బ మకరకేతనాత్మజ శ్వఫల్కతనూభవ తత్సహోదర
ప్రముఖయదూత్తముల్ విమతభంజను లై కృతవర్త మున్నుగన్. 844

క. వారణవాజిస్యందన, వీరభటావలులు సనిరి విశ్వము వడఁకన్

- ఘోరాకృతి వివిధాయుధ, భూరిద్యుతు లర్కబింబముం గబళింపన్. 845
- వ. అని యాగోవింద నందనస్యందనంబున్ బలసందోహంబునుం దలకడచి యదు
సైన్యంబులు సాల్వబలంబులతోడం దార్కొని బెరయునప్పుడు దేవదానవ
సంకులసమరవిధంబునం దుములం బయ్యె నయ్యెడ. 846
- మ. వితతజ్యోచయటంకృతుల్ మదజలావిర్భూతశుండాలఘేం
కృతు లుద్యద్భటహంకృతుల్ మహితభేరిభాంకృతుల్ భీషణో
ద్ధతనిస్సాణధణంకృతుల్ ప్రకటయోధవ్రాతసాహంకృతుల్
కుతలంబున్ దివి నిండ మ్రోసె రిపుసంక్షోభంబుగా భూవరా. 847
- మ. హరిరింఖారథ నేమిసద్భటపదవ్యాఘట్టనోద్ధూతదు
స్తరధూళీపటల ప్రభూతనిబిడధ్వాంత ప్రవిధ్వంసకృ
త్కరశాతాసిగదాచి హేతిరుచు లాకాశంబు నిండన్ వియ
చ్చరదృక్కుల్ మిలుమిట్లు గొల్ప సమరోత్సాహంబు సంధిల్లఁగన్. 848
- చ. తలకొని సైనికుల్ గవిసి తార్కొని వేర్కొని పాసి డాసి యం
కిలి గొన కెమ్ములమ్ములఁ బగిల్చి నొగి ల్చితరేతరుల్ తలల్
నలియఁగ మొత్తియొత్తి నయనంబుల నిప్పులు రాల లీల నౌఁ
దలలు లలాటముల్ ఘనగదాహతి నొంచి కలంచి పోరఁగన్. 849
- వ. అయ్యవసరంబునఁ బ్రద్యుమ్నండు గనుంగొని. 850
- మ. అనయంబుం గలుషించి సౌభవతి మాయాకోట్లు చంచచ్చరా
సననిర్దుక్తనిశాతదివ్యమహితాస్త్రశ్రేణిచేఁ దత్క్షణం
బున లీలాగతి నభ్రగుల్ మనములన్ భూషింప మాయించె న
వ్వనజాతాప్తుఁడు భూరిసుతమసమున్ వారించుచందంబునన్. 851
- వ. మఱియును. 852
- చ. అతిరథికోత్తముం డన నుదంచితకాంచనపుంఖపంచవిం
శతివిశిఖంబుల న్నతనిసైనికపాలుని నొంచి యుగ్రుఁడై
శతశతకోటికోటినిభసాయకముల్ వరఁగించి సాల్వభూ
పతికకుదంబు నొంచి లయభైరవుకై వడిఁ బెచ్చి వెండియున్. 853
- చ. పదిపదియమ్ములన్ మనుజపాలవరేణ్యుల నొంచి రోషముం
గదురఁగ మూఁడుమూఁడుశితకాండములన్ రథదంతివాజులం
జదియఁగ నేసి యొక్కొకనిశాతకరంబున సైనికావలిన్
మదము లడంచి యిట్లతఁడమానుషలీలఁ బరాక్రమించినన్. 854
- క. దుర్జానవహరునద్భుత, కర్తమునకు నుభయసైనికప్రకరంబుల్
నిర్మలమతి నుతియించిరి, భర్తాచలదైర్య విగతభయుఁ బ్రద్యుమ్నున్. 855
- వ. అయ్యవసరంబున. 856

- ఉ. సాంబుని సాల్వభూవిభుఁడు సాయకజాలము లేసి నొంచినన్
జాంబవతీతనూభవుఁడు చాఁము సజ్యము నేసి డాసి సా
ల్వుం బదియేనుతూపుల నవోన్నతవక్షము గాఁడ నేసి శా
తాంబకవింశతి న్నతనిసౌభక మల్లలనాడ నేసినన్. 857
- చ. గదుఁడు మహాగ్రవృత్తి నిజకాక్షకనిర్గతవిస్ఫురద్విధుం
తుదవదనాభబాణవితతుల్ వరఁగించి విరోధిమస్తముల్
గుదులుగ గ్రుచ్చి యెత్తుచు నకుంతితవిక్రమకేళిలోలుఁ డై
చదల సురల్ నుతింప రథిసత్తముఁ డొప్పె నరేంద్రచంద్రమా. 858
- ఉ. సాత్యకి చండరోషమున సాల్వమహీవరుభూరిసౌభసాం
గత్య చతుర్విధోగ్రబలగాఢతమగపటలంబు భాసురా
దిత్యమయూఖపుంజరుచితీవ్రశరంబులఁ జూపి నై నిక
స్తుత్యపరాక్రమప్రకటదోర్బలుఁ డై విలసిల్లె భూవరా. 859
- ఉత్సాహము. భానువిందుఁ డుద్ధతిన్ విపక్షపక్షనైన్యదు
ర్తానకాననానలోపమానచండకాండసం
తాన మూన నేసి చూర్ణితంబు చేసెఁ జాపవి
ద్యానిరూఢి దేవతావితాన మిచ్చ మెచ్చఁగాన్. 860
- ఉత్సాహము. చారుదేష్టుఁ డాగ్రహించి శత్రుభీషణోగ్రదో
స్సారదర్ప మేర్పడన్ నిశాతబాణకోటిచే
దారుణప్రతాపసాల్వదండనాథమండలిన్
మారి రేఁగినట్లు పిల్కుమార్చి వేర్చి యార్చినన్. 861
- క. శుకుఁ డాయోధనవిజయో, త్సుకమతి బాహుబలంబు సొప్పడ విశిఖ
ప్రకరంబులఁ దను శౌర్యా, ధికుఁ డన విద్యేషి బలతతిం బరిమార్చెన్. 862
- ఉ. సారణుఁ డేపుమై గదిసి శాత్రవవీరులు సంచలింప దో
స్సార మెలర్పఁ గుంతశరశక్తిగదాతురికాదిహేతులన్
వారక వాజిదంతిరథవర్గములం దునుమాడి కాల్వరన్
వీరముతొడఁ బంపె జమువీటికిఁ గాపుర ముగ్రమూర్తి యై. 863
- క. అక్రూరుఁడు దదనుజులు న,వక్రపరాక్రమము మెఱసి వైరుల బాహు
విక్రమమున వధియించిరి, చక్రప్రాసాదివివిధసాధనములచేన్. 864
- మ. కృతవర్తక్షీతినాయకుండు విశిఖశ్రేణిం బ్రమత్తార్థధి
శ్రీతవర్తంబులఁ జించి మేనుల శతచ్ఛిద్రంబులం జేయ న
ద్భుతకర్తం బని నై నికుల్ వొగడ శత్రుల్ దూలుచో సంగర
క్షీతిధర్తంబుఁ దలంచి కాచె రథికశ్రేష్ఠుండు భూమిశ్వరా. 865
- వ. అయ్యవసరంబున సాల్వుండు గోపోద్ధీపితమానసుం డై యుండ మాయావిడంబకం
బైన సౌభకం బప్పుడు. 866

- సీ. ఒకమాటునభమునఁ బ్రకటంబుగాఁ దోఁచు నొకమాటు ధరణిపై నొయ్యనిలుచు
నొకమాటు శైలమస్తకమున వర్తించు నొకపరి చరియించు నుదధినడుమ
నొక్కతోయంబున నొక్కటియైయుండు నొక్కెడఁ గనుఁగొనఁ బెక్కు లగును
నొకమాటు సాల్వసంయు క్తమై పొడసూపు నొకతోయ మన్నియు నుడిగితోఁచు
- ఆ. నొక్కతేప కొఱవి యుడుగక త్రిప్పిన, గతి మహాగ్రవృత్తిఁ గాన వచ్చు
మఱియుఁ బెక్కుగతుల నరివహల్ గలఁగంగఁ, దిరిగె సౌభకంబు ధీవరేణ్య. 867
- వ. ఇవ్విధంబున సౌభకంబు వర్తించుటంజేసి యదునై న్యంబులచే దై న్యంబు నొందిన
నిజనై న్యంబుల మరలం బురికొల్పి సాల్వుం డప్పుడు. 868
- క. స్ఫురదనలాభశరంబులు, పొరిఁ బొరిఁ బుంఖానుపుంఖములుగా నేయం
దెరలియు మరలియు మురిసియు, విరిసియుఁ బిటుతివక పోరె వెన యదుబలముల్.
- క. అయ్యెడ మానము వదలక, డయ్యక మగపాడితో దృఢంబుగఁ బోరన్
దయ్య మెఱుంగును నెక్కటి, కయ్యం బపు డయ్యెఁ బేరు గలయోధులకున్. 870
- క. మును ప్రద్యుమ్న కుమారుని, ఘననిశితాస్త్రములచేతఁ గడు నొచ్చినసా
ల్వునిమంతరి ద్యుమనాముఁడు, సునిశితగద చే నమర్చి సుమహితశక్తిన్. 871
- చ. వెరవును లావుఁ జేవయును వీరముఁ బీరముఁ గల్గి డాసి యా
సరసిజనాభనందనువిశాలభుజాంతరముం బగిల్చినన్
విరవిరవోయి మేను నిడువెండుక వెట్టఁగఁ జేతిసాధనో
త్కరములు దేరిపై వదలి కన్నులు మూయుచు మూర్ఛ నొందినన్. 872
- ఆ. సమరధర్త వేది సమధికనయవాది, దారుకునిసుతుండు దైర్యయుతుఁడు
రథముఁ దోలికొనుచు రణభూమి వెడలి వే, చనియె మూర్ఛ దేటి శంబరారి. 873
- ఉ. సారథిఁ జూచి యిట్లనియె శాత్రవవీరులు సూచి నవ్వఁగా
దేరు రణక్షితిన్ వెడలఁ దెచ్చితే తెచ్చితే దుర్యశంబు పం
కేరుహనాభుఁడున్ హలియు గేలి గొనన్ యదువంశసంభవుల్
బీరము దప్పి యిప్పగిదిఁ బెల్కుటి పోవుదురే రణంబునన్. 874
- వ. అనిన నతం డతని కిట్లనియె. 875
- క. రథి రిపుచే నొచ్చిన సా,రథియును సారథియు నొప్పు రథియును గావం
బృథుసమరధర్త మిఁక న,న్యధచిత్తుఁడ వగుచుఁ గడఁగు వైరుల గెలువన్. 876
- వ. అనిన విని. 877
- ఉ. సంచితభూరిబాహుబలశౌర్యుఁడు సారథిమాట కాత్త మో
దించి రవిప్ర కాండరుచిదీపితచాపముఁ దాల్చి మూర్ఖి సా
రించి గుణధ్వనిన్ బృహదరిప్రకరంబుల భీతి ముంచి తో
లించె రథంబు మేదిని చలింపఁగ నాద్యుముమీఁద నేర్పునన్. 878

వ. అట్లు డగ్గటి.

879

చ. అరితను వష్టబాణముల నాగ్రహవృత్తిఁ బగిల్చి నాల్గిటం
దురగములన్ వధించి యొకతూపునసారథిఁ ద్రుంచి రెంట ని
ష్ఠురతరకేతుచాపములు చూర్ణము చేసి యొకమ్మనన్ భయం
కరముగఁ ద్రుంచె నాద్యుమునికంత మకుంతితవిక్ర మోద్ధతేన్.

880

మ. కని సాంబప్రముఖాదియోధవరు లుత్కంఠాత్తు లై మీనకే
తను నగ్గించి సువర్ణపుంఖనిశితాస్త్రశ్రేణి సంధించి సా
ల్వునినైన్యావలిమస్తముల్ వెరవు లావున్ మీఱఁగా నొక్కయె
త్తున వే త్రుంచిరి తాటిపండ్లు ధరఁ దోడ్తో రాల్పుచందంబునన్.

881

వ. అట్టియెడ.

882

స్రగ్ధర. కూలున్ గుఱ్ఱంబు లేనుంగులు ధరఁ గెడయున్ గుప్పలై నుగ్గునూచై
వ్రాలున్ దేరుల్ హతం బై వడిఁ బడు సుభటవ్రాతముల్ శోణితంబుల్
గ్రోలున్ మాంసంబు నంజొం గొఱకు నెముకలన్ గుంపు లై సోలుచున్ బే
తాళక్రవ్యాదభూతోత్కరములు జత లై తాళముల్ దట్టి యాడున్.

883

వ. మఱియు నొక్కయెడ.

884

సీ. ఖండితశుండాగండముల్ నక్రముల్ భూరితుండంబులు భుజగసమితి
పదతలంబులు గచ్ఛపంబులు దంతముల్ శుక్తులు గుంభనిర్మితమూర్తి
కములు రత్నములు వాలములు జలూకముల్ మెడలు భేకంబులు మెదడురొంపి
ప్రేవులు పవడంపుఁదీవెలు నరములు నాఁచు మజ్జంబు ఫేనంబు లస్థి

ఆ. నైకతములు రక్తచయము తోయంబులు, నొరగునెడల నొరలుమొఱలు ఘనత
రంగరవముగా మతంగజాయోధన, స్థలము జలధిఁ బోల్పఁ దగె నరేంద్ర.

885

వ. ఇవిధంబున యదుసాల్వబలంబులు సలంబునఁ బరస్పరజయకాంక్షలం దలపడి
పోరు పూర్వపశ్చిమసముద్రంబుల వడువున నిరువదియేడుదినంబు లతిఘోరం
బుగాఁ బోరునెడ నింద్రప్రస్థపురంబుననుండి ద్వారకానగరంబునకు నగధరుండు
సనుదేర ముందటం గాన వచ్చు దుర్నిమిత్తంబులం గనుంగొని కృష్ణుండు దారు
కునిం జూచి యిట్లనియె.

886

శా. కంటే దారుక దుర్నిమిత్తము లనేకంబుల్ మహాభీలముల్
మింటన్ మేదినిఁ దోచు చున్నయవి నెమ్మిన్ ఖాండవప్రస్థ మే
నుంటం జైద్యహితక్షితీశ్వరులు మాయోపాయు లై మత్పురి
నైంటింపం జనుదేరఁ బోలుదురు పోనీ తేరు వేగంబునన్.

887

వ. అని యతిత్వరితగతిం జనుదెంచి తత్పురంబు డగ్గటి మహాబలపరాక్రమంబులం
బ్రతిపక్షబలంబుతోడం దలపడి పోరు యదుబలంబులను నభోషిధి నభేద్యమా
యావిడంబనంబునఁ బ్రతివీరు లెంతకాలంబునకు నేయుపాయంబునను సాధింప
నలవి గాని సౌభకవిమానంబునం దున్న సాల్వునిం గని తద్విమానంబు డాయం

దన తేకు దోల సారథిని నియమించి కదియం జనుమురాంతకుని వీక్షించి యదు
సైనికప్రకరంబులు పరమానందంబునం బొందిరి మృతప్రాయంబు లై యున్న
సైన్యంబులఁ గనుంగొని సౌభకపతి విక్రమక్రియాకలాపుం డగుచు సురవడించి.

చ. మిడుగులు లెల్లెడం జెదర మింటను మంటలు వర్ష ఘంటికా
ఘణఘణభూరినిస్వననికాయమునన్ హరిదంతరాశముల్
వణక మహోగ్రశక్తి గొని వారక దారుకుమీఁద వైవ దా
రుణగతి నింగినుండి నిజరోచులతోఁ బడుచుక్కకై వడిన్.

889

క. వడిఁ జనుదేరఁగఁ గని య,ప్పుడు నగధరుఁ డలఁతిలీలవోలెన్ దానిం
బొడిపొడి మై ధరఁ దొరఁగఁగ, నడుమన వెసఁ ద్రుంచె నొక్క నారాచమునన్.

చ. గురుభుజుఁ డంతఁ బోవక యకుంతితశూరత శత్రుసైన్యముల్
దెరలఁగ నుగ్రతం గొఱవిఁ ద్రిప్పినకై వడి మింట దిద్దిరం
దిరుగుచు దుర్నిరీక్ష్య మగుదీపితసౌభము సాల్వుఁ జండభా
స్కరకిరణాభహాడశనిశాతశరంబుల గాఁడ నేసినన్.

891

చ. కడు వడి నల్లి వాఁడు నిజకార్తుకమున్ జలదస్వనంబుకై
వడి మొరయించుచున్ వెడఁదవాతేశరంబులఁ బద్మలోచను
న్నెడమభుజంబు గాఁడ వడి నేసినఁ దెం పటి చేతిశార్దమున్
విడిచె రథంబువై గగనవీధి సురల్ భయ మంది చూడఁగన్.

892

క. హాహా యని భూతావలు, లాహాకారములు సేయ నంతట దేఱ
న్నాహరిఁ గనుంగొని యతఁ డు, త్సాహంబునఁ బలికె బాహుశౌర్యస్ఫూర్తిన్.

చ. నళినదళాక్ష మత్సఖుఁడు నాఁ దగుచైద్యుఁడు గోరినట్టికో
మలి నవినీతిమైఁ దగవు మాలి వరించితి వంతఁ బోక దో
ర్బలమున ధర్తనందనుసభాస్థలి నేమటి యున్న వాని న
చ్చలమునఁ జంపి తట్టికలుషంబున నేఁడు రణాంగణంబునన్.

894

క. తల చెడి పాఱక బాహా, బల మొప్పుఁగ నాదుదృష్టిపథమున ధృతితో
నిలిచిన నిష్ఠురవిశిఖా,ర్పుల ముంచి మదీయసఖుని సూ డిటు దీర్తున్.

895

చ. అనిన మురాంతకుండు దరహాసము మోమునఁ దొంగలింప సా
ల్వునిఁ గని యోరి లావు బలువుం గలపొటరివోలెఁ బ్రేలె దే
మనినను బాటు సన్నిహిత నూట యెటుంగవు మూఢచిత్త వా
మ్మని గదఁ గేలఁ ద్రిప్పి యభియాతిని శత్రుని వ్రేసె నుద్ధతిన్.

896

వ. ఆట్లు వ్రేసిన.

897

క. పెనుమూర్ఛ నొంది వెస ము,క్కున వాతను నెత్తు రొల్కఁ గొంతవడికి నొ
య్యన తెలిసి నిలువరింపక, చనె వాఁడు నదృశ్యుఁ డగుచు సౌభముఁ దానున్.

వ. అయ్యవసరంబున.

899

తే. గగనమందుండి యొకఁ డార్తుఁ డగుచు వచ్చి, నందనందనుపాదారవిందములకు
వందనము సేసి యానకదుందుభిని మహాగ్రుఁ డై పట్టితెచ్చె సాల్వండు గడఁగి.

తే. దేవ మీ కెఱిగింపఁగాఁ దివిరి యిటకు, దేవకీదేవి నన్నుఁ బుత్రైంచె ననఁగ
విని సరోరుహనాభుండు ఘనవిషాద, మగ్నుఁ డయ్యెను గురుమీఁదిమమతఁజేసి.

క. నరగంధర్వసురాసుర, వరులకు నిర్జింప రానివాఁడు బలుం డే
మఱి కరయ హీనబలుచే, బరికింపఁగ నెట్లు పట్టువడెనొకొ యనుచున్. 902

వ. మఱియును. 903

క. భావంబు గలఁగ నాహా, దైవకృతం బెవ్వరికిని దప్పింపఁగ రా
దేవిధి నైనను నని శో, కావలమతిఁ బలుకుచున్న నత్తఱి వాఁడున్. 904

వ. తన మాయాబలంబునఁ గ్రవ్వుఁ డొచ్చి కృతకవసుదేవునిం గల్పించి యతనిం
బంధించి కొనితెచ్చి పుండరీకాక్ష నిరీక్షింపు భవజ్జనకుండు వీఁడె యిప్పుడు నీవు
గనుంగొన వీనితలఁ ద్రుంతు నింక నెవ్వనికిం గా మనియెదు కావం గల శక్తిగల
దేనిం గావు మని దురాలాపంబు లాడుచు మృత్యుజిహ్వకరాళం బైన కర
వాలంబు గేలంబూని జళిపించుచు నమ్మాయావసుదేవునిశిరంబు దునిమి తన్నస్త
కంబు గొని వియద్వర్తి యై చరియించు సౌభకవిమానంబు సొచ్చె నంత గోవిం
దుండు గొంతదడవు మనంబున ఘనం బగు శోకంబునం గుందుచుండి యాత్మనైని
కులు దెలుపం దెలివొంది యది మయోదితం బైన సాల్వునిమామోపాయం బని
యెఱింగె నంతం దనకు వసుదేవుండు పట్టువడె నని చెప్పిన దూతయు నమ్మాయా
కశేబరంబును నాక్షణంబ విచిత్రంబుగా మాయం బై పోయె ననంతరంబ. 905

క. మును లపుడు గొంద టచ్చటికిఁ, జనుదెంచి విమోహి యైనజలజదళాక్షుం
గనుఁగొని సమధికభక్తి, వినయంబునఁ బలికి రంత విష్ణున్ జిష్ణున్. 906

సీ. కమలాక్ష సర్వలోకములందు సర్వమానవులు సంసారనానావిధైక
దుగ్గిఖాబ్ధిమగ్ను లై తుదిఁ జేర నేరక వికలత్వమునఁ బొందువేళ నిన్నుఁ
దలఁచి దుగ్గిఖంబులఁ దరియింతు రట్టిసద్గుణనిధి వై దేవకోటి కెల్లఁ
బట్టుఁగొ మ్మై పరబ్రహ్మఖ్యఁ బొగ డొంది పరమయోగీశ్వరప్రకరగూఢ

తే. పరచిదానందదివ్యరూపమున వెలుఁగు, దనఘ నీ వేడ నీచజన్మాత్తజనిత
ఘనభయన్నే హమోహాశోకంబు లేడ, ననుచు సంస్తుతి సేసి వా రరిగి రంత. 907

చ. హరి దనమీఁద ఘోరనిశితాశుగజాలము లేయుసాల్వభూ
వరు వధియింపఁ గోరి బహువారిదనిర్గతభూరివృష్టివి
స్ఫురణ ననూనతీవ్ర శరపుంజములన్ గగనంబుఁ గప్పి క్ర
చ్చఱ రిపుమాళిరత్నమును జాపము వర్తముఁ ద్రుంచి వెండియున్. 908

మ. వితతక్రోధముతోడఁ గృష్ణుఁడు జగద్విఖ్యాతశౌర్యక్రియో
ద్ధతశక్తి వడిఁ ద్రిప్పి మింట మెఱుఁగుల్ దట్టంబుగాఁ బర్వ ను

గ్రతః జంచద్దద వైచి త్రుంచె వెసఁ జూర్ణం బై ధరణ్ రాల నా
యతభూరిత్రిపురాభమున్ మహితమాయాశోభమున్ సౌభమున్. 909

వ. అట్లు కృష్ణుం డమ్మయనిర్మితమాయా విమానంబు నిజగదాహతి నింతింతలు
తునియ లై సముద్రమధ్యంబునం దొరంగం జేసిన సాల్వండు గోటలు వెఱికిన
భుజంగంబుభంగి గం డడంగి విన్న నై విగతమాయాబలుం డయ్యును బొలి
వోవనిబీరంబున వసుధాతలంబునకు డిగ్గి యాగ్రహంబున. 910

క. కరమునఁ బనినిభ మగుభీ, కరగద ధరియించి కదియఁగాఁ జనుదేరన్
మురహరుఁ డుద్ధతి సాల్వుని, కరము గదాయుక్తముగను ఖండించె నృపా. 911

క. అంతం బోవక కినుక న, నంతండు విలయార్కమండలాయతరుచిదు
ద్ధాంతం బగుచక్రంబు ని, తాంతంబుగఁ బూన్చి సాల్వధరణిపుమిఁదన్. 912

క. గురుశక్తి వైచి వెస భా, సురకుండలమకుటరత్న శోభిత మగుద
చ్చిరము వడిఁ ద్రుంచె నింద్రుఁడు, వరకులిశముచేత వృత్రవధియించుక్రియన్.

— శ్రీకృష్ణుండు దంతవక్త్రుని సంహరించుట —

వ. ఇట్లు మాయావి యైన సాల్వుండును సౌభకంబును గృష్ణుచేతం బొలియుటఁ
గనుంగొని నిజసఖు లగు సాల్వపాండ్రకశిశుపాలురకుఁ బారలౌకికక్రియలు
మైత్రిం గావించి దంతవక్త్రుం డతిభీషణాకారంబుతో నప్పుడు. 914

చ. పెటపెటఁ బండ్లు గీటుచును బెట్టుగ మ్రోయుచుఁ గన్నుఁగ్రేవలం
జిటచిట విస్ఫులింగములు సింద మహాద్ధతపాదఘట్టనన్
నట నిట నై ధరిత్రి వడఁకాడ వడిన్ గద కేలఁ ద్రిప్పుచున్
మిటమిట మండువేసవిని మించుదివాకరుఁ బోలి యుగ్రతన్. 915

చ. వడిఁ జనుదేరఁ జూచి యదువల్లభుఁ డుల్లము పల్లవింప న
ప్పుడు గదఁ గేలఁ బూని రథమున్ రయ మొప్పుఁగ డిగ్గి యుగ్రతం
గడఁగి విరోధికి న్నెదురుగాఁ జన వాఁ డతినీచవర్తి యై
యడరుచు నట్టహాసముఖుఁ డై వలచే గదఁ ద్రిప్పుచున్ హరిన్. 916

వ. కనుంగొని పరిహాసోక్తులుగా నిట్లనియె నీవు మదీయభాగ్యంబునంజేసి నేడు
నాదృష్టిపథంబునకు గోచరుండ వైతివి మిత్రద్రోహి వైన నిన్ను మాతులేయుండ
వని మన్నింపక దేహంబునందు వర్తించు నుగ్రవ్యాధి నౌషధాదిక్రియల నివ
ర్తింపం జేయు చికిత్సకునిచందంబున బంధురూపశాత్రవుండవు గావున నిన్ను
దంభోళిసంరంభగంభీరం బైన మదీయగదాదండహతిం బరేతనివాసంబున కనిచి
మున్ను నీచేత నిహతు లైన నాదుసఖులయుణంబుఁ దీర్తు నని దుర్భాష లాడుచు
డగ్గఱి. 917

చ. పెనుగదఁ బూన్చి కృష్ణుతల బెట్టుగ మొత్తిన నంకుశాహతిన్
గనలెడిగంధసింధురముకై వడి సింధురభంజనుండు పెం

పున పవిభాసమానగదః బూని మహాగ్రతః ద్విప్పి దంతవ
క్రునియురముం బగిల్చినఁ బగుల్కొనుచుఁ కుధిరంబు గ్రక్కుచున్. 918

వ. తత్తణుబ పర్వతాకారం బగు దేహంబుతో నొఱలుచు నేలం గూలి కేశపాశం
బులు సిక్కువడఁ దన్నుకొనుచుఁ బ్రాణంబులు విడిచె నప్పుడు నిఖిలభూతం
బులు నాశ్చర్యంబు నొందఁ దద్దాత్రంబుననుండి యొక్క సూక్ష్మతేజంబు వెలు
వడి గోవిందునిదేహంబుఁ బ్రవేశించె నయ్యవసరంబున నగ్రజుమరణంబు గనుం
గొని కుపితుం డై కనుంగవల నిప్పు లుప్పుతిల్ల విధూరథుండు గాలానలజ్వాలా
భీలకరాశం బైన కరవాలంబును బలకయుం గేలం దాల్చి దామోదరుదెసకుఁ
గవయుటయుం గనుంగొని. 919

చ. జలరుహలోచనుండు నిజసాధన మై తనరారుచక్రమున్
వలనుగఁ బూన్చి వైవ నది వారక వానిశిరంబు ద్రుంచె న
బృలియుండు సౌభసాల్వశిశుపాలసహోదరతత్సహోదరా
వలుల వధించి తత్కులమువారి ననేకులఁ ద్రుంచె నీగతిన్. 920

వ. అయ్యవసరంబున. 921

క. నరమునియోగిసురాసుర, గరుడోరగసిద్ధసాధ్యగంధర్వనభ
శ్చరకిన్నరకింపురుషులు, హరిమహిమ నుతించి రద్భుతానందములన్. 922

వ. మఱియు నప్పరోజనంబులు నృత్యంబులు సలుప వేల్పులు కుసుమవర్షంబులు
గురియ దేవతూర్యంబు లవార్యంబు లై మొరయ యదువృష్టిప్రవరులు సేవింపఁ
బరమానందంబునుం బొంది నిజవిజయాంకితంబు లైన గీతంబుల వందిజనంబులు
సంకీర్తనంబులు సేయ నతెమనోహరవిభవాభిరామంబును నూతనాలంకారంబును
నైన ద్వారకానగరంబు శుభముహూర్తంబునం బ్రవేశింపం జనునెడ. 923

క. పురసతులు విరులు లాజలు, గురుసౌధాగ్రములనుండి కురియఁగ వికచాం
బురుహాశుం డంతగిపుర, వర మర్ధిం బొచ్చి వైభవం బలరారన్. 924

వ. అట్లు యోగీశ్వరేశ్వరుండును షడ్గుణైశ్వర్యసంపన్నుండును నిఖిలజగదీశ్వరుం
డును నైన పురుషోత్తముండు సుఖం బుండె నంత. 925

క. కౌరవపాండవప్రథుసను, రారంభ మెఱింగి తీర్థయాత్ర నెఱము గా
సీరాంకుఁ డుభయకులులకు, నారయ సముఁ డగుటఁ జేసి యరిగె నరేంద్ర. 926

— బలరాముండు తీర్థయాత్రకుఁ జరుట —

వ. అట్లు సని మొదలం ప్రభాసతీర్థంబున నవగాహంబు సేసి యందు దేవర్షిపితృ
తర్పణంబులు సంప్రీతిం గావించి విమలతేజోధను లగు భూసురప్రవరులు దనతో
నరుగుదేరం గదలి చని క్రమంబున సరస్వతీయు బిందుసరోవరంబును వజ్ర
తీర్థంబును విశాలానదియు సరయువును యమునయు జాహ్నవీతీర్థంబునుం

గనుంగొనుచు నచట నచట నవగాహన దేవర్షిపితృతర్పణ బ్రాహ్మణసంతర్పణంబులను భూసురయుక్తుం డై నడపుచుం జని సకలలోకస్తుత్యంబును నిఖిలమునిశరణ్యంబు నగు నైమిశారణ్యంబు సొచ్చి యందు దీర్ఘసత్త్రంబు నడపుచున్న మునిజనంబులం గనుంగొనిన వారును బ్రత్యుత్థానంబు నేసి రామునకు వినతు లై యాసనపూజావిధానంబులు గావించిన నతండును బ్రముదితమానసుం డగుచు సపరివారంబుగాఁ గూర్చున్న యెడ.

927

క. ఆనెఱిఁ దనుఁ గని ప్రత్యుత్థానమస్కారవిధులు దగ నడపకపెం
పూనినపీతముపై నా, సీనుం డగుసూతు శేముషీవిఖ్యాతున్.

928

వ. కనుంగొని యతని సమీపంబున నున్న విప్రవరులం జూచి రాముండు రోషించి వీఁడు నన్నుఁ గని లేవ కుండుటకు హేతు వెయ్యదియొక్కో యీప్రతిలోమజాతుండు మునిగణసభాస్థలంబునఁ దా నొక్క ముఖ్యుండపోలే దురభిమానంబున శక్తిమనుమనివలనం గొన్నికథలు గాథలు గఱచి విద్వద్గణ్యునివిధంబున విష్ణువీఁగెడును నీచాత్తుం డభ్యసించు విద్య లెల్లను మనంబున విచారించి చూచిన మదకారణంబులు గాని సత్త్వగుణగర్వింబులు గావు ధర్మసంరక్షణంబు నేయ నవతరించిన మాకు నిష్టిదుష్టమర్దనం బవశ్యకర్తవ్యం బని తలఁచి హస్తంబున ధరించిన కుశాగ్రంబున నాసూతుని వధించిన నక్కడి మునీంద్రు లెల్ల హాహాకారంబులతోడం దాలాంకునిం జూచి యిట్లనిరి.

929

క. అనఘా యితనికి బ్రహ్మ, సన మే మిచ్చుటను నీవు సనుదే నితఁ డా
సనము దిగఁ డయ్యె నింతయు, మును నీమది నెఱుంగనర్థముం గలదె హలీ. 930

క. ఎఱిఁ గెఱిఁగి బ్రహ్మహత్యా, దురితంబున నీమనంబు దూకొనెఁ బాపా
త్తరణప్రాయశ్చిత్తము, దొరకొని కావింపు మయ్య దుర్జనహరణా. 931

వ. అదియునుం గాక పరమపావనుండ వైన నీవు ధర్మంబు దప్పిన నెవ్వరు మాన్పం గలరు కావునఁ బ్రాయశ్చిత్తంబు గైకొని నడప కున్న ధర్మంబు నిలువ దట్లు గావున దీనికిం బ్రతీకారంబు వుట్టింపు మనిన నతండు వారలం గనుంగొని తామ సంబున నిట్టి పాపంబు నేయంబడియె దీనికి ముఖ్యపక్షంబునఁ బ్రకృతి యెఱింగింపుండు వీనికి నాయువును బహుసత్త్వంబును నొసంగిన మీకిష్టం బగునే నట్లు నాయోగమాయచేఁ గావించు నన నమ్ముచులు నీయస్త్రమాహాత్మ్యంబునకు మృత్యువునకు మాకు నెవ్విధంబున వైకల్యంబు నొంద కుండు నట్లు గావింపు మనిన నతం డందఱం జూచి యప్పుడు.

932

క. ధాత్రీవరసమధికచాఁదిత్రుఁడు హలపాణి నలికె ధృతి నాత్మా వై
పుత్రకనామాసి యనుప, విత్రశ్రుతివాక్యసరణి విశదం బగుటన్. 933

క. ఈసూతసూనుఁ డిపుడు మ,హాసత్త్వము నాయువును ననామయమును వి
ద్యాసామర్థ్యము గలిగి సు, ధీసత్తములార యాక్షితిన్ విలసిల్లున్. 934

వ. అని సూతుం బునర్జీ వితుంగాఁ జేసి మునులం జూచి యిట్లనియె. 935

తే. ఏ నెఱుంగక చేసినయీయవజ్ఞ, శాంతి వొంద నేయది యభీష్టంబు మీకు
దానిఁ గావించు ననిన మోదంబు నొంది, పలికి రత్నావసులు హలపాణిఁ జూచి. 936

చ. హలధర యిల్వలుం డనుసురారితనూజుఁడు పల్వలుండు నాఁ
గలఁ డొకదానవుండు బలగర్వమునం బ్రతిపర్వమందు న
చ్చలమున వచ్చి మాసవనశాలల మాత్రసురాస్రపూయవి
ట్పలలము లోలిమైఁ గురిసి పాడఱఁ జేయును యజ్ఞవాటముల్. 937

వ. కావున నాదుష్టదానవుం ద్రుంచుటయు మాకుం గరంబు సంతసం బగు నంత
మీఁద నీవు విమలచిత్తుండ వై భారతవర్షమునం గల తీర్థంబుల ద్వాదశమాసంబు
లవగాహనంబు నేయు మట్లయిన సర్వపాపనిష్క్రుతి యగు నని పలుకునంతం
బర్వసమాగమం బైన. 938

సీ. మునులు యజ్ఞక్రియోన్ముఖు లౌటఁ గనుఁగొని

పఱతెంచి యసుర తద్భవనములను

రక్తవిఞ్ఞాత్రసురామాంసజాలంబు

నించి హేయంబు గావించి వెలుచ

బెందూళి తాలును బెల్లలు నురలెడు

చక్రానిలము వీచి చదల నపుడు

గాటుకకొండసంగతిఁ బొల్పు మేను తా

మ్రశ్శశు కేశసమాజములును

తే. నవ్యచర్తాంబరము భూరినాసికయును, గఱకుమిడిగ్రుడ్లు నిప్పులు గ్రక్కుదృష్టి
వ్రేలుపెదవులు దీర్ఘకరాశజిహ్వా, కయును ముడివడ్డబొమలును గలుగువాని. 939

మహాస్రగ్ధర. కనియెం దాలాంకుఁ డుద్యత్కటచటులనటత్కాలదండాభశూలున్
జనరక్తాసిక్తతాలున్ సమధికసమరోత్సాహలోలుం గఠోరా
శనితుల్యోదగ్రదంష్ట్రాజనితశిఖికణాచ్ఛాదితాశాంతరాఖున్
హననవ్యాపారశీలు న్నతిదృఢఘనమస్తాస్థిమాలుం గరాఖున్. 940

ఉ. వెండియుఁ గ్రొమ్మెఱుంగు లుడువీధి వెలుంగఁగ నుల్లసద్గదా
దండముఁ గేలఁ ద్రిప్పుచు నుదారత రా బలభద్రుఁ డాసురో
ద్ధండవిఘాతు లౌముసలదారుణలాంగలముల్ దలంప మా
ర్తాండనిభంబులై యెదురఁ దత్క్షణమాత్రన తోఁచినన్ వెసన్. 941

వ. అట్లు సన్నిహితంబు లైన తన కార్యసాధనంబు లగు నిజసాధనంబులు ధరియించి
యప్పుడు. 942

చ. గగనమునం జరించుసురకంటకుకంతము చేతినాఁగటం
దగిలిచి రోఁక లెత్తి బెడిదం బడరన్ నడునెత్తి మొత్తినన్

బుగబుగ నెత్తు రొల్క నిల బోరగిలం బడె వజ్రధారచేఁ
దెగి ధరఁ గూలుభూరిజగతీధరముం బురుడింప బెట్టుగాన్.

943

వ. అట్లు పల్వలుండు మడిసిన.

944

క. మునివరులు గామపాలుని, వినుతించిరి వేయువేలవిధముల వృత్తుం
దునిమినయింద్రుని నమరులు, వినుతించినరీతి నపుడు విమలచరిత్రా.

945

తే. అంత నభిషిక్తుఁ జేసి యత్యంతసురభి, మంజులామ్లానకంజాతమాలికయును
నంచితాభరణములు దివ్యాంబరములు, నర్థి నిచ్చినఁ దాల్చి యాహలధరుండు.

946

క. దేవేంద్రుఁ బోలి యొప్పెను, ధీనిలసితుఁ డగుచు మునితత్వ వీడ్కొని తన్
సేవించుచుఁ గతిపయవి, ప్రావలి సనుదేరఁ గౌశికాఖ్యంబునకున్.

947

వ. చని యమ్మహానదిం గృతస్నానం దై యచ్చోటు వాసి సరయువునందుఁ గ్రుంకు
లిడి ప్రయాగ నవగాహనంబు సేసి దేవర్షిపితృతర్పణంబు లాచరించి పులస్త్యాశ్ర
మంబు సొచ్చి గోమతిం దర్శించి గండకీనది నుత్తరించి విదళితభవపాశ యగు
విపాశయందుఁ దోఁగి శోణనదంబున నాస్థావితుం దై గయ నాడి గంగాసాగర
సంగమంబు దర్శించి మహేంద్రనగరంబున కరిగి.

948

క. రాముండు గనుఁగొనె భార్గవ, రామున్ రజనీశకులధరావరనగసు

త్రామున్ సన్నతసుగుణ, స్తోమం గారుణ్యాసీము సుజనలలామున్.

949

ఆ. కని నమస్కరించి కౌతుకం బలరార, నతని వీడుకొని హలాయుధుండు

గొమరు మిగిలి సప్తగోదావరికి నేఁగి, యందుఁ దీర్థమాడి యచట గదలి.

950

వ. వేణీపంపాసరస్సులం జూచి భీమనది కేఁగి యందుఁ గుమారస్వామిని దర్శించి
శ్రీశైలంబునకుం జని వేంకటాచలంబు దర్శించి కామకోటిశక్తిని నిరీక్షించి కాంచీ
పురంబుఁ గాంచి కావేరికిం జని యమ్మహావాహిని నవగాహనంబు సేసి.

951

స్రగ్ధర. నేవించెన్ రంగధామున్ శ్రీతనివహపయస్సింధుసంపూర్ణ సోమం

గావేరిమధ్యసీమున్ ఘనకలుషమహాకాలకూటోగ్రభీమున్

దేవారిశ్రీవిరామున్ దివిజవినుతసందీపితానంతనామున్

ధీవిజ్ఞానాభిరాముం ద్రిభువనవిలసద్దేవతాసార్వభౌమున్.

952

వ. అచ్చోటు వాసి వృషభాద్రి నెక్కి హరిక్షేత్రంబు వ్రొక్కి మధురాపురంబున
కరిగి నేతుబంధనంబు మెట్టి యచటం బదివేలపాడిమొదవుల భూసురుల కిచ్చి
రామేశ్వరం దర్శించి తామ్రపర్ణికిం జని మలయాచలం బెక్కి యగస్త్యునిం
గని నమస్కరించి దక్షిణాసముద్రంబు దర్శించి కన్యాఖ్యదుర్గాదేవి నుపాసించి
పంచాప్పురం బను తీర్థంబున నాష్టవనం బాచరించి గోకర్ణంబున నిందుమాళిని
దర్శించి ద్వీపవతి యైన కామదేవిని వీక్షించి తాపిం బయోష్ణిని దర్శించి నిర్విం
ధ్యంబు గడచి దండకావనంబున కరిగి మాహిష్ఠతీపురంబున వసియించి మను

తీర్థం బాడి క్రమ్మటం బ్రభాసతీర్థంబునకు వచ్చి యచ్చటి బ్రాహ్మణజనంబుల
వలనం బాండవధార్తరాష్ట్రుల భండనంబునందు సకలరాజలోకంబు పరలోక
గతు లగుటయు వాయునందనసుయోధనులు గదాయుధసన్నధులై యుండు
టయు నెఱింగి వారల వారించు తలంపున నచ్చటికిం జని. 953

తే. ధర్మనందనుఁ దనకు వందనము సేయు
కృష్ణు నరు మాద్రిసుతుల వీక్షించి యేమి
వలుక కుగ్రగదాదండపాణు లగుచుఁ
గ్రోధమునఁ బోరుభీమదుర్యోధనులను. 954

వ. చూచి వారల డాయం జని యిట్లనియె. 955

సీ. వీరపుంగవులార వినుఁడు మీలోపల భూరిభుజాసత్త్వమున నొకండు
ప్రకటితాభ్యాససంపద్విశేషంబున నొక్కండు నధికుఁ డై యుంటఁజేసి
సమబలు లటు గాన చర్చింపఁగా నిందు జయ మొక్కనికి లేదు సమరమందుఁ
గాన యూరక పోరఁగా నేల మీ కని వారింప ననోన్యన్యవైరములను

తే. నడరి తొల్లింటిదుర్భాష లాత్తలందుఁ
దలఁచి తద్భాషణము లపథ్యములు గాఁగ
మొక్కలంబునఁ బోర నాముష్టికాసు
రారి వీక్షించి వీరిశుభాశుభములు. 956

వ. ఎట్లు గావలయు నట్ల యయ్యెడుం గాక యని యచ్చోట నిలువక యుగ్ర సేనాది
బంధుప్రకరంబులు పరితోషంబున నెదుర్కొన ద్వారకాపురంబు సొచ్చి
యందుండి మగిడి నైమిశారణ్యంబునకుం జని యందుల మునిపుంగవు లనుమ
తింప నచ్చట నొక్కమఖంబు గావించి బహుదక్షిణ లొసంగి యంచితజ్ఞాన
పరిపూర్ణు లగునట్లుగా వరం బిచ్చి రేవతియునుం దానును బంధుజ్ఞాతియుతం
బుగా నవభృథస్నానం బాచరించి యనంతరంబ. 957

చ. విలసితమాల్యచందననవీనవిభూషణరత్న వస్త్రముల్
పాలుపుగఁ దాల్చి యంచితవిభూతిఁ దలిర్చెను బూర్ణచంద్రికా
కలితసుధాంశురేఖ నెసకం బెసఁగన్ నిజబంధులోచనో
త్పలచయ ముల్లసిల్లఁ బరిపాండురచారుయశోవిలాసుఁ డై. 958

వ. ఇవ్విధంబున ననంతుండు నప్రమేయుండును మాయామానుషవిగ్రహుండు
నసంఖ్యబలశాలియు నైన బలదేవుం డతివైభవంబున నిజపురంబు ప్రవేశించి
సుఖం బుండె నని చెప్పి యిట్లనియె. 959

— ౧౦ కు చే లో పా ఖ్యా న ము ౧ —

క. హలధరుఁ డమర్త్యచరితుం, డలఘుభుజాబలుఁ డొనర్చునద్భుతకర్తం
బులు పెక్కు నాల్గమోములు, గలమేటియు లేక్కవెట్టఁ గలఁడె నరేంద్ర. 960

- చ. అనిన ముసీంద్రుఁ గన్గొని ధరాధిపుఁ డిట్లను బద్ధపత్త్రలో
చనునియనంతవీర్యగుణసంపద వేమలు విన్న నైనచుం
దనియదు చిత్త మచ్యుతకథావిభవం బొకమాటు వీనులన్
వినిన మనోజపుష్పశరవిద్ధుఁడు నైన విరామ మొందునే. 961
- వ. అదియునుం గాక. 962
- చ. హరి భజియించుహస్తములు హస్తము లచ్యుతుఁ గోరిమ్రొక్కుత
చ్చిరము శిరంబు చక్రధరుఁ జేరినచిత్తము చిత్త మిందిరా
వరుఁ గనుదృష్టి దృష్టి మురవైరి నుతించినవాణి వాణి య
క్షరుకథ లానుకర్ణములు కర్ణములై విలసిల్లు బో భువిన్. 963
- క. హరిపాదతీర్థసేవా, పరుఁ డై విలసిల్లునట్టిభాగవతునివి
స్ఫురితాంగము లంగము లా, పరమేశ్వరు నెటుఁగ నాకుఁ బలుకు ముసీంద్రా.
- సీ. అనుడు వేదవ్యాసతనయుఁ డాయభిమన్యుతనయునిఁ జూచి యిట్లనియెఁ బ్రీతి
జనవర గోవిందసఖుఁడు కుచేలుండు నానొప్పువిప్పుఁడు మానధనుఁడు
విజ్ఞానరాగాదివిరహితస్వాంతుండు శాంతుండు ధర్మవత్సలుఁడు ఘనుఁడు
విజితేంద్రియుఁడు బ్రహ్మవేత్త దారిద్ర్యంబు బాధింప నొరులఁ గార్పణ్యవృత్తి
తే. నడుగఁ బోవక తనకుఁ దా నబ్బినట్టి, కాసు పదివేలనిష్కముల్ గాఁ దలంచి
యాత్మ మోదించి పుత్రదారాభిరక్ష, యొకవిధంబున నడపుచు నుండు నంత. 965
- సీ. లలితపతి వ్రతాతిలకంబు వంశాభి
జాత్య తద్భార్య దుస్సహదరిద్ర
పీడచేఁ గడు నొచ్చి పెదవులు దడుపుచు
శిశువు లాఁకటిచిచ్చుచేఁ గృశింప
మలమల మాఁడుచు మానసం బెరియంగఁ
బట్టెఁ డోరెము మాకుఁ బెట్టు మనుచుఁ
బస్త్రభాజనధృతపాణు లై తనుఁ జేరి
వేడిన వీనులు సూడినట్ల
- తే. యైన నొకనాఁడు వగచి నిజాధినాథుఁ, జేరి యిట్లని పలికె నోజీవితేశ
తట్టుముట్టాడునిట్టివేదతీక మిట్లు, నొంప దీని కుపాయ మాహింప వైతి. 966
- వ. అని మఱియు నిట్లనియె. 967
- తే. బాలసఖుఁ డైనయప్పద్ధపత్త్ర నేత్రుఁ, గాన నేఁగి దారిద్ర్యాంధకారమగ్ను
లైనమము నుద్ధరింపుము హరికృపాక, టాక్షరవిదీప్తి వడసి మహాత్మ నీవు. 968
- వ. మఱియును. 969
- చ. వరదుఁడు సాధుభక్తజనవత్సలుఁ డార్తశరణ్యుఁ డిందిరా
వరుఁడు దయాపయోధి భగవంతుఁడు కృష్ణుఁడు దాఁ గుశస్థలీ

పురమున యాదవప్రకరముల్ భజియింపంగ నున్నవాడు నీ
వరిగిన నిన్నుఁ జూచి విభుఁ డప్పుడ యిచ్చు ననూనసంపదల్.

970

మ. కలలోనం దను మున్నెఱుంగనిమహాకష్టాత్తుఁ డై నట్టిదు
ర్బలుఁ డాపత్సమయంబునన్ నిజపదాబ్జాతంబు లుల్లంబులోఁ
దలఁప న్నంతన మెచ్చి యార్తిహరుఁ డై త నై న్నిన నిచ్చున్ సుని
శ్చలభక్తి భజియించువారి కిడఁడే సంపద్విశేషాన్నతుల్.

971

క. అని చెప్పిన నమ్మానిని, సునయోక్తుల కలరి భూమిసురుఁ డాకృష్టుం
గన నేఁగుట యిహపరసాధన మగు నని మదిఁ దలంచి తనసతితోడన్.

972

తే. నీవు సెప్పినయట్లు రాజీవనేత్రు, పాదపద్మంబు లాశ్రయింపంగఁ జనుట
పరమశోభన మాచక్రపాణి కీపుడు, గానికేమైనఁ గొంపోవఁ గలదె మనకు. 973

తే. అనిన నయ్యింతి యశాఁగాక యనుచు విభుని
శిథిలవస్త్రంబుకొంగునఁ బృథుకతండు
లముల నొకకొన్ని ముడిచి నెయ్యమున ననుపఁ
జనియె గోవిందదర్శనోత్సాహి యగుచు.

974

వ. అట్లు సనుచుం దన మనంబున.

975

సీ. ద్వారకానగరంబు నేరితిఁ జొత్తును భాసురాంతగిపురవాసి యైన
యప్పుండరికాక్షు నఖిలేశు నెబ్బంగిఁ దర్కింపఁగలనొ తద్ద్వారపాలు
రెక్కడివిప్పుడ విం దేల వచ్చెద వని యడ్డపెట్టిరే నపుడు వారి
కే మైనఁ బరిదాన మిచ్చి చొచ్చెద నన్న నూహింప నర్థశూన్యుండ నేను

తే. ఐన నాభాగ్య మతనిదయార్ద్రదృష్టి
గాక తలపోయఁగా నొండు గలదె యాతఁ
డేల నన్ను నుపేక్షించు నేటిమాట
లనుచు నాద్వారకాపుర మతఁడు సొచ్చి.

976

వ. ఇట్లు ప్రవేశించి రాజమార్గంబునఁ జని చని కఠ్యోంతరంబులు గడచి చని
ముందట.

977

సీ. విశద మై యొప్పుపోడశసహ స్రాంగనాకలితవిలాససంగతిఁ దనర్చి
మహనీయతపనీయమణిమయగోపురప్రాసాదసౌధహర్ష్యములు సూచి
మనముబ్రహ్మానందమును బొందఁ గడునుబ్బి సంతోషబాష్పముల్ జడిగొనంగఁ
బ్రకట మై విలసిల్లునొకవధూమణిమందిరమున నింతులు చామరములు వీవఁ

తే. దనరుమ్మదుహంసతూలికాతల్పమందుఁ
దానుఁ బ్రియయును బహువినోదములఁ దనరి
మహితలావణ్యమన్తధమన్తధుండు
ననఁగఁ జూపట్టుపుండరికాయతాక్షు.

978

సీ. ఇందీవరశ్యాము వందితసుత్రాముఁ గరుణాలవాలు భాసురకపోలుఁ
గొస్తుభాలంకారుఁ గామితమందారు సురుచిరలావణ్య సురశరణ్య
హర్యక్షనిభమధ్య నఖిలలోకాగాధ్య ఘనచక్రహస్తు జగత్ప్రశస్తు
ఖగకులాధిపయానుఁ గౌశేయపరిధానుఁ బన్నగశయను నబ్జాతనయను

తే. మకరకుండలసద్భాషు మంజుభాషు
నిరుపమాకారు దుగ్ధసాగరవిహారు
భూరిగుణసాంద్ర యదుకులాంభోధిచంద్రు
విష్ణు రోచిష్ణు జిష్ణు సహిష్ణుఁ గృష్ణు.

979

మ. కని డాయం జనునంతఁ గృష్ణుఁడు దళత్కంజాతుఁ డప్పేదవి
పురిని నశ్రాంతదరిద్రపీడితుఁ గృశీభూతాంగు జీర్ణాంబుక
ఘనతృష్ణాతురచిత్తు హాస్యనిలయుక్ ఖండోత్తరియుం గుచే
లుని నల్లంతనె చూచి సంభ్రమవిలోలుం డై దిగెం దల్పమున్.

980

క. కర మర్థి నెదురుగాఁ జని, పరిరంభణ మాచరించి బంధున్నేహ
స్ఫురణం దోడైచ్చి సమా,దరమునఁ గూర్చుండఁ బెట్టెఁ దనతల్పమునన్.

981

తే. అట్లు గూర్చుండఁ బెట్టి నెయ్యమునఁ గనక, కలశసలిలంబుచేఁ గాళ్లు గడిగి భక్తి
దజ్జలంబుల తనదుమస్తమునఁ దాల్చి, లలితమృగమదఘనసారమిళిత మైన.

982

తే. మలయజము మేన జొబ్బిల్ల నలఁది యంత
శ్రమము వాయంగఁ దాశవృంతమున విసరి
బంధురామోదకలితధూపంబు లొసఁగి
మించుమణిదీపముల నివాళించి మఱియు.

983

వ. సురభికుసుమచూలికలు సిగముడిం దుఱిమి కర్పూరమిళితతాంబూలంబు నిడి
ధేనువు నొసంగి సాదరంబుగా స్వాగతం బడిగిన నప్పు డవ్విప్పుండు మేనం బుల
కాంకురంబు లంకురింప నానందబౌష్పజల బిందుసందోహం డయ్యె నట్టియెడం
బద్దలోచనుండు మన్నించు నంగనామణి యగు రుక్మిణి కరకంకణరవంబు లొలయం
జామరలు వీవఁ దజ్జాతవాతంబున ఘర్తసలిలంబు నివారించు చుండఁ జూచి
శుద్ధాంతకాంతానివహంబులు దమ మనంబుల నద్భుతం బంది యిట్లనిరి.

984

ఉ. ఏమితపంబు సేసె నొకొ యీధరణిదీవిజోత్తముండు తొల్
బామున యోగివిస్ఫురదుపాస్యకుఁ డై తనరారునీజగ
త్స్వామి రమాధినాథునిజతల్పమునన్ వసియించి యున్నవాఁ
డీమహానీయమూర్తి కెనయే మునిపుంగవు లెంతవారలున్.

985

వ. అదియునుం గాక.

986

చ. తనమృదుతల్పమందు వనితామణి యైనరమాలలామపాం
దును నెడఁగాఁ దలంపక యదుప్రవరుం డెదు రేగి మోదముం

దనుకఁగఁ గౌఁగిలించి యుచితక్రియలం బరితుష్టఁ జేయుచున్
వినయమునన్ భజించె ధరణీసురుఁ డెంతటిభాగ్యవంతుఁడో.

937

వ. అను నయ్యవసరంబున.

938

క. మురసంహరుఁడు కుచేలుని, కరము గరంబునఁ దెమల్చి కడఁకన్ మన మా
గురుగృహమున వర్తించిన, చరితము లని కొన్ని నుడివి చతురత మఱియున్.

సీ. బ్రాహ్మణోత్తమ వేదపాఠనలబ్ధవక్షత గలచారువంశంబువలనఁ
బరిణయం బైనట్టిభార్య సుశీలవర్తనములఁ దగ భవత్సవృశ యగునె
తలఁచ గృహక్షేత్రధనదారపుత్రాదులందు నీచిత్తంబు నెంద కుంట
తోచు చున్నది యేను దుదిలోకసంగ్రహార్థంబు కర్తాచరణంబు నేయు

తే. గతి మనంబుల గామమోహితులం గాక, యర్థిమై యుక్తకర్తృంబు లాచరించి
ప్రకృతिसంబంధములు వాసి భవ్యనిష్ఠ, దవిలియుందురు కొంద టుత్తములు భువిని.

వ. అని మఱియు నిట్లనియె.

991

క. ఎఱుఁగుదువె మనము గురుమం, దిరమున వసియించి యతఁడు దెలుపఁగ వరుసన్
ఎఱుఁగఁగ వలసినయర్థము, లెఱిఁగి పరిజ్ఞానమహిమ లెఱుఁగుట లెల్లన్.

992

వ. అని మఱియు గురుప్రశంస నేయం దలంచి యిట్లనియె.

993

తే. తివిరి యజ్ఞానతిమిరప్రదీప మగుచు
నవ్యయం బైన బ్రహ్మంబు ననుభవించు
భరితసత్త్వండు సత్కర్త నిరతుఁ డతుల
భూసురశ్రేష్ఠుఁ డనఘుండు బుధనుతుండు.

994

వ. అమృతహాతునివలన సకలవర్ణాశ్రమంబులవారికి నేను విజ్ఞానప్రదుండ నగు గురుండ
నై యుండియు గురుభజనంబు పరమధర్మం బని యాచరించితి నది గావున.

995

క. భూసురుల కెల్ల ముఖ్యుఁడ, నై సకలకులాశ్రమంబులందును నెపుడున్
ధీసుజ్ఞానప్రదుఁ డన, దేశికుఁ డన నొప్పు చుండు ధృతి నెల్లెడలన్.

996

తే. అట్టి వర్ణాశ్రమంబులయందు నర్థ
కుశలు లగువారు నిఖిలై కగురుఁడ నైన
నాదువాక్యంబుచే భవార్ణవము పెలుచ
దాటుదురు మత్పదాంబుజధ్యానపరులు.

997

వ. అదియునుం గాక సకలభూతాత్మకుండ నైన యేను దపోవ్రతయజ్ఞదానశమద
మాదులచేత సంతసింపను గురుజనంబులఁ బరమభక్తి నేవించువారలం బరిణ
మింతు నని చెప్పి మఱియు మనము గురుమందిరంబున నున్నయెడ నొక్కనాఁడు
గురుపత్నీనియుక్తుల మై యింధనార్థం బడవికిం జనిన నయ్యవసరంబున.

998

సీ. ఘుమఘుమారావసంకులఘోరజీమూతపటలసంఘన్నాభ్రభాగ మగుచుఁ
జటులఝంఝానిలోత్కటసముద్ధూతనానావిధజంతుసంతాన మగుచుఁ

- జండదిగ్వేదండతుండనిభాఖండవారిధారాపూర్ణవసుధ మగుచు
విద్యోతమానోగ్రఖిద్యోతకిరణజిద్విద్యుద్విద్యుతిచ్చటావిభవ మగుచు
తే. నడరి జడి గురియఁగ నినుఁ డ స్తమింప, భూరినీరంద్రనిబిడాంధకార మేచి
సూచికాభేద్య మై వస్తుగోచరంబు, గానియట్లుండ మనము నవ్వానఁ దడిసి.
తే. బయలు గొందియుఁ బెనుమిట్టు పల్లములును
రహితసహితస్థలంబు లేర్పటుప రాక
యున్న య త్తటి మనము నొండొరులచేతు
లూతఁగాఁ గొని నడుచుచు నుండునంత. 1000
- క. బినబిన నెప్పుడు నుడుగక, విసరెడివలిచేత వడఁకు విడువక మనముం
బస చెడి మార్గముఁ గానక, మసలితి మంతటను నంశుమంతుఁడు బొడిచెన్. 1001
- క. తెలతెలవాతెడివేళం, గలకల మని పలికెఁ బక్షిగణ మెల్లెడలన్
మిలమి లని ప్రొద్దుపొడుపున, ధళధళ మనుమెఱుఁగు దిగ్వితానము నిండెన్.
క. అప్పుడు సాందీపని మన, చొప్పరయుచు వచ్చి వానసోకునను వలిం
దెప్పిఁజేలుటఁ గని భేదం, బుప్పతిలం బలికె నకట యోవటులారా. 1003
- చ. కటకట యిట్లు మాకొఱకుఁగాఁ జనుదెంచి మహాటవిన్ సము
త్కటపరిపీడ నొందితిరి గావున శిష్యులు మాముణంబు నీఁ
గుట కిది కారణంబు సమకూరెడిఁ బో యిట మీఁద మీకు వి
స్ఫుటధనబంధుదారబహుపుత్రవిభూతిజయాయురున్నతుల్. 1004
- క. అని గారవించి యాయన, మనలం దోడ్కొనుచు నాత్మమందిరమునకుం
జనుదెంచుట లెల్లను నీ, మనమునఁ దలఁతే యటంచు మఱియుం బలికెన్. 1005
- వ. అనఘా మన మధ్యయనంబు సేయుచు ననోన్యన్యస్నేహవాత్సల్యంబులం జేయు
కృత్యంబులు మఱవవు గదా యని యవి యెల్లం దలంచి యాడుమాధవు మధు
రాలాపంబులు విని యతనిఁ గనుంగొని కుచేలుం డి ట్లనియె. 1006
- క. వనజోదర గురుమందిర, మున మనము వసించునాఁడు ముదమునఁ గావిం
పనిపను లెవ్వియుఁ గలవే, విను మవి య ట్లుండ నిమ్ము విమలచరిత్రా. 1007
- క. గురుమతిఁ దలఁపఁగఁ ద్రిజగ, ద్గురుండ వనం దగిననీకు గురుఁ డనఁగా నొం
డొరుఁ డెవ్వఁ డింతయును నీ, కరయంగ విడంబనంబ యగుఁ గాదె హరీ. 1008
- వ. అని సాభిప్రాయంబుగాఁ బలికిన పలుకులు విని సమస్తభావాభిజ్ఞుం డైన పుండరీ
కాక్షుండు మందస్థితసుందరవదనారవిందుం డగుచు నతనిం జూచి నీ విచ్చటికి
వచ్చునప్పుడు నాయందులభక్తింజేసి నాకు నుపాయనంబుగా నేమిపదార్థంబు
దెచ్చితి వప్పుదార్థంబు లేశమాత్రం బైనఁ బదివేలుగా నంగీకరింతు నట్లుగాక
నీచవర్తనుం డై మద్భక్తిం దగులని దుష్టాత్ముండు హేమాచలతుల్యం బైన
పదార్థంబు నొసంగిన నది నామనంబునకు సమ్మతంబు గాదు కావున. 1009

- క. దశ మైనఁ బుష్ప మైనను, ఫల మైనను సలిల మైనఁ బాయనిభక్తిం
గొలిచినజను లర్పించిన, నెలమిఁ రుచిరాన్నముగనె యేను భుజింతున్. 1010
- క. అని పద్మోదరుఁ డాడిన, వినయోక్తుల కాత్మ నలరి విప్రుఁడు దాఁ దె
చ్చినయడుకులు దగ నర్పిం, పను నేరక మోము వాంచి పలుకక యున్నన్.
- వ. అవిప్రుఁడు సనుదెంచిన కార్యంబు కృష్ణుండు దన దివ్యచిత్తంబున నెఱింగి
యితండు పూర్వభవంబున నైశ్వర్యకాముం డై నన్ను నేవింపం డైన నిక్కుచే
లుండు నిజకాంతాముఖోల్లాసంబుకొఱకు నాయొద్దకుఁ జనుదెంచినవాఁ డితనికి
నింద్రాదులకుం బడయ రానిబహువిధంబు లైన సంపద్విశేషంబు లీక్షణంబ యొడఁ
గూర్పవలయు నని తలంచి యతండు జీర్ణవస్త్రంబుకొంగున ముడిచితెచ్చిన
యడుకులముడియఁ గని యిది యేమి యని యొయ్యన యమ్ముడియఁ దన కర
కమలంబుల విడిచి యయ్యడుకులు కొన్ని పుచ్చుకొని యివియ సకలలోకంబులను
నన్నును బరితృప్తిం బొందింపఁ జాలు నని యప్పుడు. 1012
- క. మురహారుఁడు పిడికెడడుకులు, గర మొప్పుఁగ నారగించి కౌతూహలి యై
మఱియును బిడికెడు గొనఁ దత్కర మప్పుడు వట్టెఁ గమల కరకమలములన్.
- క. సొం పారఁగ నతనికి బహుసంపద లందింప నివియ చాలును నీక భ
క్షింపఁగ వలవదు త్రిజగత్సంపత్కర దేవదేవ సర్వాత్మ హరి. 1014
- వ. అని యిట్లు వారించె నక్కుచేలుండును నారాత్రి గోవిందుమందిరంబునఁ దనకు
హృదయానందకరంబు లగు వివిధపదార్థంబు లనుభవించి మృదులశయ్యాతలం
బున నిద్రించి తన మనంబునం దన్ను సమధికస్వర్గభోగానుభవం గాఁదలంచుచు
మఱునాఁ డరుణోదయంబున మేల్కని కాలోచితకృత్యంబులు దీర్చి యిందిరా
రమణుండు దన్నుఁ గొంతద వ్వనిపి యామంత్రితుం జేయఁ జనుచు నందనందన
సందర్శనానందలోలాత్తుం డై తన మనంబున నిట్లనియె. 1015
- క. నాపుణ్య మరయ నెట్టివో, యాపుణ్యనిధిం బ్రశాంతు నచ్యుతు నఖిల
వ్యాపకు బ్రహ్మణ్యునిఁ జి, ద్రూపకుఁ బురుషోత్తమునిఁ బరం గనుఁగొంటిన్.
- సీ. పరికింపఁ గృషణస్వభావుండు నైనట్టియే నేడ నిఖిలావనీశ్వరి యగు
నిందిరాదేవికి నెనయంగ నిత్యనివాసుఁ డై యొప్పునవ్వాసుదేవుఁ
డేడ న న్నర్థిమై దోడఁబుట్టినవానికై వడిఁ గొఁగిటఁ గదియఁ జేర్చి
దైవంబుగా నన్ను భావించి నిజతల్పమున నుండి సత్క్రియల్ పూని నడపి
- తే. చారునిజవధూకరసరోజాతకలిత, చామరానిలమున గతశ్రమునిఁ జేసి
శ్రీకుచాలిప్తచందనాంచితకరాబ్జ, తలములను నద్గు లొత్తై వత్సలత మెఱసి.
- వ. కావున. 1018
- ఉ. శ్రీనిధి యిట్లు నన్నుఁ బచరించి ఘనంబున విత్తమేమియు
న్నీనితెఱింగు గానఁబడె నెన్న దరిద్రుఁడు సంపదంధుఁ డై

కానక తన్నుఁ జేరఁ డని కాక శ్రితార్తిహామండు సత్కృపాం
భోనిధి సర్వవస్తుపరిపూర్ణునిఁగా ననుఁ జేయ కుండునే.

1019

వ. అని తన మనంబున వితర్కించుచు నిజపురంబునకుం జని చని ముందట.

1020

సీ. భానుచంద్రప్రభాభాసమానస్వర్ణచంద్రకాంతోపలసౌధములును
గలకంఠశుకనీలకంఠసముత్కంఠమానితకూజితోద్యానములును
ఘల్లసీతాంభోజహల్లకకళ్లరకైరవోల్లసితకాసారములును
మణిమయకనకకంకణముఖాభరణవిభ్రాజితదాసదాసీజనములుఁ

తే. గలిగి చెలువొందుసదనంబు గాంచి విస్త
యమును బొందుచు నెట్టిపుణ్యాత్ముఁ డుండు
నిలయ మొక్కొ యపూర్వ మై నెగడె మహిత
వైభవోన్నతలక్ష్మీనివాస మగుచు.

1021

వ. అని తలపోయు చున్న యవసరంబున.

1022

తే. దివిజవనితలఁ బోలెడుతెఱవ లపుడు, డాయ నేతెంచి యిందువిచ్చేయుఁ డనుచు
విమలసంగీతనృత్యవాద్యములు సెలఁగ, గరిమఁదోడ్కొనిచనిరంతిపురమునకును.

వ. ఇట్లు సనుదేర నతనిభార్య యైన సతీలలామంబు దన మనంబున నానందరసమగ్న
యగుచు.

1024

సీ. తనవిభురాక ముందటఁ గని మనమున హర్షించి వైభవం బలర మనుజ
కామినీరూపంబు గైకొన్న యిందిరావనితచందంబున దనరు చున్న
కలకంఠి తనవాలుఁగన్నులక్రేవల నానందబాష్పంబు లంకురింప
నతనిపాదంబుల కాత్తలో మ్రొక్కి భావంబున నాలింగనంబు నేసె

తే. నాధరాదేవుఁ డతులదివ్యాంబరాభ, రణవిభూషిత వై రతిరాజుసాయ
కములగతి నొప్పుపరిచారికలు భజింప, లలితసౌభాగ్య యగునిజలలనఁ జూచి.

క. ఆనారీరత్నంబును, డానును ననురాగరసము దళుకొత్తఁగ ని
త్యానందము నొందుచుఁ బెం, పూనినహరిలబ్ధవైభవోన్నతి మెఱయన్.

1026

సీ. కమనీయపద్మరాగస్తంభకంబులుఁ గొమరారుపటికంపుఁగుడ్యములును
మరకతనవరత్నమయకవాటంబులుఁ గీలితహరినీలజాలకములు
దీపితచంద్రకాంతోపలవేదులు నంచితవివిధపదార్థములును
దగుహంసతూలికాతల్పంబులును హేమలాలితశయనస్థలములుఁ దనరు

తే. సమధికోత్తుంగభద్రపీఠములసిరులు, మానితోన్నతచతురంతయానములును
వలయుసద్వస్తుపరిపూర్ణవాటికలును, గలిగిచెలువొందుమందిరం బెలమిఁ జొచ్చి.

వ. సుఖంబున నుండునట్టియెడం దనకు మనోవికారంబులు నొడమ కుండ వర్తించుచు
నిర్మలం బగు తన మనంబున నిట్లను నింతకాలం బత్యంతదురంతం బగు దారిద్ర్య
దుగిభాల్లవంబున మునింగియున్న నాకుం గడపటఁ గలిగినవిధంబున నిప్పుడు.

1023

- ఆ. ఎన్నఁగ్రొత్త లైనయిట్టిసంపదలు నా, కబ్బు పెల్ల హరిదయావలోక
నమునఁజేసి కాదె నళినాటుసన్నిధి, కర్ణి నగుచు నేను నరుగుటయును. 1029
- క. నను నావృత్తాంతంబును, దనమనమునఁ గనియు నేమి దడవక ననుఁ బొ
మ్మని యీసంపద లెల్లను, నొనరఁగ నొడఁగూర్చి నన్ను నొడయనిఁ జేసెన్. 1030
- వ. అట్టిపురుషోత్తముండు భక్తినిష్ఠు లైన సజ్జనులు లేశమాత్రం బగు పదార్థం బైన
భక్తిపూర్వకంబుగా సమర్పించిన నది కోటిగుణితంబుగాఁ గైకొని మన్నించుటకు
నిదియ దృష్టాంతంబు గాదె మలినదేహుండును జీర్ణాంబుండు నని చిత్తంబున
హేయంబుగాఁ బాటింపక నాచే నున్న యడుకు లాదరంబున నారగించి నన్నుం
గృతార్థుని జేయుట యతని నిర్దేశముకదయయకాదె యట్టికారుణ్యసాగరుం
డైన గోవిందుని చరణారవిందంబులయందులభక్తి ప్రతిభవంబును గలుగుం గాక
యని యప్పుండరీకాటునియందుల తాత్పర్యంబునం దగిలి బత్ని సమేతుం డై
నిఖిలభోగంబులయందు నాసక్తిం బొరయక రాగాదివిరహితుండును నిర్వికారుం
డును నై యఖిలక్రియలందు ననంతనియంతధ్యాన సుధారసంబునం బొక్కుచు
విగతబంధనుం డై యపవర్గప్రాప్తి నొందె మఱియును. 1031
- ఆ. దేవదేవుఁ డఖిలభావజ్ఞుఁ డాశ్రిత, వరదుఁ డైనహరికి ధరణిసురులు
దైవతములు గాన ధారుణీదివిజుల, కంటె దైవ మొకఁడు గలదె భువిని. 1032
- క. మురహారుఁ డిట్లు కుచేలునిఁ జరితార్థునిఁ జేసినట్టిచరితము విను స
త్పురుషుల కిహపరసుఖములు, హరిభక్తియు యశముఁ గలుగు నవసీనాథా. 1033

❀ శ్రీకృష్ణుడు సకుటుంబముగా గ్రహణస్నానమునకుఁ బోవుట ❀

- వ. అనిన మఱియుఁ బరాశరపాత్రున కర్జునపాత్రుం డిట్లనియె. 1034
- ఆ. దుష్టశిక్షణంబు దురితసంహరణంబు, శిష్టరక్షణంబుఁ జేయఁ దలఁచి
భువిని మనుజుఁ డగుచుఁ బుట్టినశ్రీకృష్ణు, విమలచరిత మెల్ల విస్తరింపు. 1035
- వ. అనిన శుకుం డిట్లనియె. 1036
- సీ. ధరణీశ బలుఁడును సరసిజోదరుఁడు నవోన్నతసుఖలీల నుండునంతఁ
జటులోగ్రకల్పాంతసమయమందునుబోలె దృగసహ్యమై సముద్దీప్త మగుచు
రాజిల్లుసూర్యోపరాగంబు సనుదెంచు పెఱిఁగి భూజను లెల్ల వరుసఁ గదలి
మును జమదగ్నిరాముండు పూని ముయ్యేడుమాటులు ఘనబలోదారుఁ డగుచు
తే. నిజభుజాదండమండితనిబిడనిశిత, చటులదంభోళిరుచిరభాస్వత్కుతార
మహితధారావినిర్భిన్నమనుజపాల, దేహనిర్దుక్తరుధిరప్రవాహములను. 1037
- తే. ఏనుమడుపులు గావించె నెచటనేని, నట్టిపావనసుక్షేత్ర మగుస్వమంత
పంచకంబున కపుడు సంభ్రమముతోడఁ, జనిరి బలకృష్ణులును సంతసం బెలర్ప. 1038
- వ. ఇట్లు నిష్కర్తు లైన రామకృష్ణులు లోకధర్తానుపాలనప్రవర్తను లై ద్వారకా
నగర రక్షణంబునకుఁ బ్రద్యుమ్నగదసాంబ సుచంద్ర శుకసారణానిరుద్ధ కృతవర్తాది

యోధవరుల నియమించి తాము నక్రూరవసుదేవోగ్రసేనాది సకలయాదవులుం
గాంతాసమేతు లై స్రక్చందనాభరణవస్త్రాదులు ధరియించి శోభనాకారంబుల
తోడం బుష్పకవిమానంబు లనం బొలుచు నరదంబులను మేఘంబుల ననుకరించు
గజంబులను మనోవేగంబు లైన తురంగంబుల నెక్కి వియచ్చరులం బురుడించు
పురుషులు దమ్ము నేవింపం జని యష్టాణ్యతీర్థంబుల నవగాహనంబు నేసి యుపవ
సించి యనంతరంబ.

1039

క. భూసురవరులకు ననుషమ, వాసోలంకారధేనువసురత్నధరి
శ్రీసుమహితవస్తువు లు,ల్లాసంబున దాన మిచ్చి లాలితు లగుచున్.

1040

క. పునరవగాహనములు పెం, పొనరం గావించి బంధుయుక్తముగా భో
జనకృత్యంబులు దీర్చి స,దనురాగము లుల్లసిల్లి నచ్చోటఁ దగన్.

1041

క. ఘనశాఖాకీర్ణము లై, యినరశ్వులు దూఱ నీక యెసకం బెసఁగన్
ననిచినపొన్నలనీడల, ననిచినవేడుకల నందనందనముఖ్యుల్.

1042

క. తనరినవల్లవరుచిరా, సనముల నాసీను లగుచు సత్సుఖిగోష్ఠిం
బెను పొందఁగ నట వసియిం, చినచోఁ దత్పుణ్యతీర్థనేవారతు లై.

1043

వ. మున్న చనుదెంచి యున్న మత్స్యశీనరకోసలవిదర్భ కురుస్సంజయకాంభోజ
కేకయమద్రకుంత్యారట్ట కేరళాదిభూపతులును మఱియుం దక్కిన రాజవరులును
హితులును నందగోపాదిగోపాలురును గోపికాజనంబులును ధర్మరాజానుగతు లై
వచ్చిన భీష్మద్రోణధృతరాష్ట్ర గాంధారికుంతీపాండవతద్దారనివహ సంజయ విదుర
కృప కుంతిభోజ విరాట భీష్మక నగ్నజిద్దుపద శైబ్యధృష్టకేతు కాశిరాజ దమ
ఘోషవిశాలాక్షమైథిల యుధామన్యుసుశర్తలును సపుత్రకుం దైన బాహ్లికుం
డును మొదలుగా ననేకులు నుగ్ర సేనాదియాదవప్రకరంబులం బూజలం దృపులం
జేసిన వారునుం బ్రముదితాత్తు లై రయ్యెడ.

1044

క. ఆరాజులు గాంచిరి నిజ, నారీయుతు లగుచు నంగనాపరివారున్
ధీరున్ దానవకులసం, హారున్ గోపీమనోవిహారు నుదారున్.

1045

వ. కని యమ్మాధవబలదేవులు నేయు సముచిత పూజావిధానంబులఁ బరితృప్తు లై
యమ్ముకుందుసాన్నిధ్యంబు గలిగి తదీయసంపద్విభవాభిరాము లై విలసిల్లుచున్న
యుగ్ర సేనాది యదువృష్టిపుంగవులం జూచి వారలతోడ నారాజవరులు మాధ
వుండు విన నిట్లనిరి.

1046

మ. మనశాస్త్రంబులు వాక్కులున్ మనములున్ మాంగల్యముం బొంది పా
వన మై యొప్పెడి నేరమావిభునిభాస్వత్పాదపంకేజినే
చనతొయంబుల నేమహాత్మునిపదాబ్జాతంబు లెందేని సోఁ
కినచో టెల్లను ముక్తిహేతు వగు నీకృష్ణుండె పో చూడఁగన్.

1047

చ. సనకసనందనాదిమునిస త్తము లంచితయోగదృష్టిచేఁ
బనివడి యాత్మలన్ వెదకి పట్ట నగోచర మైనమూర్తి యి

ట్లనవరతంబు మాంసనయనాంచలగోచరుఁ డయ్యె నట్టె యే
మన నగు వీరిపుణ్యమున కాదట నెట్టితపంబు నేసిరో. 1048

మ. నిరయస్వర్గము లాత్మఁ గైకొనక తా నిర్వాణమూర్తైనయీ
హరిఁ జూడక హరితోడఁ బల్క హరిమే నంటక హరిం బాడఁగా
హరితో నేఁగ సహసనాస్తరణశయ్యావాసు లై యుండఁగక
హరిబంధుత్వసఖిత్వముల్ గలుగుభాగ్యం బెట్లు సిద్ధించెనో. 1049

తే. అనుచు యాదవవృష్టిభోజాంధకులును
హరిదయాలబ్ధనిఖిలార్థు లగుచు నున్న
మనికేఁ దమచి త్తములఁ బలుమాటుఁ బొగడి
పరిణమించిరి యంత నప్పాండుమహిషి. 1050

వ. అప్పుడు. 1051

క. తనసుతులకు గాంధారి, తనయులు గావించు నచకృతంబుల కాత్మక
ఘనముగ నెరియుచు నచ్చటఁ, గనుఁగొనె వసుదేవు విగతకల్తషభావున్. 1052

వ. అట్లు గనుఁగొని యతనితో ని ట్లనియె. 1053

క. ఓయన్న పాండుతనయులు, నీయట్లు రడవులయందు నెఱి మృగములలోఁ
బాయనియిడుమలఁ బడ గరు, తాయత్తుల రగుచు మీర లరయఁగ వలదే. 1054

వ. అని బహుప్రకారంబుల సంతాపించుచు మఱియు ని ట్లనియె. 1055

క. అతిబలవంతపువిధి దాఁ, బ్రతికూలం బైనఁ గలరె బంధువు లనుచుక
ధృతి గలఁగ బాష్పజలపూరితలోచన యగుసహోదరిం జూచి యనెన్. 1056

సీ. తల్లి నీ కేల సంతాపింప మనమునఁ దలచక విధి నేల సొలసె దింత
యఖిలనియామకుం డగునీశ్వరుఁడు మాయ యవనికాంతకుఁ డైనయట్టిసూత్ర
ధారునికై వడిఁ దగిలి నటించఁగ మనుజులు కీలుబొమ్మలు దలంపఁ
గావున విధిసేతఁ గడచి వర్తింపంగ దేవతలకు నైనఁ దీఱ దట్లు

తే. క్రోధచిత్తుఁడు కంసుండు బాధ పలుక, నిలయములు దప్పి నే మడవులఁ జరింప
ఘనకృపానిధి యీహరి గలుగఁబట్టి, కోరి మా కిండ్లు గ్రమ్మఁ జేరఁ గలిగె. 1058

వ. అని యూఁడిలం బలుకు నవసరంబున. 1059

క. నందయశోదలు గోపక, బృందంబులు గోపికలును విరిగొని పరమా
నందంబునఁ జనుదెంచిరి, మందరధరుఁ జూచువేడ్క మనములఁ బొడమన్. 1060

వ. ఇట్లు సనుదెంచి. 1061

క. అతిచిరకాలసమాగతు, నతని నిరీక్షించి వృష్టియాదవభోజ
ప్రతతులు నెదు రేఁగి సము, న్నతతో నాలింగనములు నడపిరి వసుసన్. 1061

- క. వసుదేవుడు వారికి సంతసమునఁ గావించె సముచితక్రియ లంతఁ
ముసలియు హరియును మ్రొక్కిరి, వెన నందయశోదలకును వినయం బెసఁగన్.
- వ. అట్లు నమస్కృతులు నేసి యాలింగనంబులు గావించి నయనారవిందంబుల
నానందబాష్పంబులు దొరఁగ నఱ లేనిస్నేహంబులు చిత్తంబుల నత్తమిల్ల నేమి
యుం బలుక కుండి రంత నయ్యశోదాదేవి రామకృష్ణుల నిజాంకపీఠంబుల నునిచి
యక్కునం గదియం దిగిచి చెక్కులు ముద్దుగొని శిరంబులు మూర్కొని చిబ్బ
కంబులు పుడుకుచుఁ బునఁగిపునరాలింగనంబులు గావించి పరమానందంబునం
బొందుచు నున్నంతఁ బదంపడి. 1063
- చ. స్థిరమతితోడ రోహిణియు దేవకియుం దగ నందగోపసుం
ధరిఁ గని కౌఁగిలించికొని తత్కృతు లెల్లఁ దలంచి యింతి నీ
వరుఁడును నీవు బంధుజనవత్సలతఁ మును చేయునత్కృతుల్
మఱవఁగ వచ్చునే తలఁప మా కింక నెన్నఁటికిం దలోదరి. 1064
- క. జననం బందుట మొదలుగ, ఘనమోహముతోడఁ బెంచుకతమునఁ దమకుఁ
జననీజనకులు వీ రని, మనములఁ దలపోయ లేరు మము నీతనయుల్. 1065
- క. అంటినప్రేమను వీరిం, గంటికి తె ప్పడ్డ మైనగతిఁ బెంపఁగ మా
కంటెన్ నెన రౌటను మీ, యింటన్ వసియించి యుండి రిన్నిదినంబుల్. 1066
- వ. అని యిట్లు ప్రియాలాపంబులు వలుకు చుండు నవసరంబున గోపాలసుందరు
లమందానందకందళితహృదయ లయి హృదయేశ్వరుం డైన గోవిందుండు చిరకాల
సమాగతుం డగుటంజేసి యతనిం జూచుతలంపు లుల్లంబుల వెల్లిగొనం జేరి.
- చ. నళినదళాక్షుఁ జూచి నయనంబులు మోడ్వఁగఁజాల కాత్తలన్
వలచి తదీయమూర్తివిభవంబు దలంచుచుఁ గౌఁగిలించుచుం
బులకలు మేనజాదుకొనఁ బొల్తులు సొక్కిరి బ్రహ్మమున్ మనం
బులఁ గని చొక్కు యోగిజనముం బురుడింపఁగ మానవేశ్వరా. 1068
- చ. పొలఁతులభావ మాత్మఁ గని పుల్లసరోరుహలోచనుండు వా
రల నపు డేకతంబునకు ర మ్మని తోకొని పోయి యందు న
ర్థిలిఁ బరిరంభణంబు లొనరించి లసద్దరహాసచంద్రి కా
కలితకపోలుఁ డై పలికెఁ గాంతల భక్తినితాంతచిత్తలన్. 1069
- చ. వనజదళాక్షులార బలవద్రిపువర్గములన్ జయింపఁగాః
జని తడ వయ్యె దీనికి భృశంబుగ మీమది నల్ల కుండుఁడీ
యనయము దైవ మిట్లు సచరాచరజాలము నొక్కవేళఁ గూ
ర్చును నొకవేళఁ బొపును మరుద్ధతతూలతృణంబులుంబలెన్. 1070
- సీ. తరలాక్షులార మద్భక్తి చేతనులకుఁ దనరుమోక్షానందదాయకంబు
జపతపోవ్రతదానసత్కర్మముల ముక్తి కలుగంగ నేరదు కాన తలఁచ

- విధిశివసనకాదివిమలచిత్తంబులఁ బొడమనిభక్తి మీబుద్ధులందు
జనియించె మీపూర్వసంచితసౌభాగ్య మెట్టిదో యది తుదముట్టె నింక
తే. నటమటము గాదు మీకు నెన్నఁటికినైనఁ, గలుగనేరవు నిరయసంగతము లైన
జన్మకర్తము లిటమీఁద మన్ననీష, సుమహిత ధ్యానలార యోరమణులార. 1071
- సీ. అఖిలభూతములకు ననయంబు నాదిమధ్యాంతకాంతర్బహిర్వాప్తి నేన
ఘటపటాదికభూతకార్యంబులకు నుపాదానకారణము లై తనరునట్టి
గగనానిలానలకక్షోణులను భూతపంచకం బై క్యత వడయుఁ గాదె
లోకంబులందుఁ బంచీకరణవ్యవస్థలచేత నట్టిభూతములరితె
- తే. గగనముఖభూతతత్కార్యకారణములఁ, దగిలి యాధార హేతుభూతంబ నైన
నాకుఁ బర మన్య మొక్కఁ డెన్నంగలేదు, విమలమతులార మాటలు వేయునేల.
- తే. అనినఁ దెలివొంది వారు దేహాభిమానములు సనుస్తంబు విడిచి యోనలిననాభ
నిఖిలజగదంతరాత్మ మానితచరిత్ర, భక్తజనమందిరాంగణపారిజాత. 1073
- తే. ఘోరసంసారసాగరోత్తారణంబు, ధీయుతజ్ఞానయోగి హృద్ధ్యేయవస్తు
వగుచుఁ జెలువొందునీచరణాంబుజాత, యుగళముచు మామనంబులఁ దగులనీవె.
- క. అని వేడినఁ గృష్ణుఁడు ముని, వినుతుఁడు కరుణించి వల్లవీజనములు గో
రినయట్ల యిచ్చెఁ గరుణా, వననిధి సద్భక్తలోకవత్సలుఁ డంతన్. 1075
- ఉ. ధర్మతనూభవుం గని పదంబులకున్ నతుఁడై సహర్యలన్
నిర్మలభక్తిమై నడపి నీవును దమ్ములు బంధుకోటి స
త్కర్త చరిత్రు లై తగుసుఖంబుల నొప్పుచు నున్నవారె నా
నర్తిలిఁ బొండవాగ్రజుఁడు నమ్మధుసూదనుతోడ నిట్లనున్. 1076
- క. సరసిజనాభ భవత్పద, సరసీరుహ మాశ్రయించుజను లతిసౌఖ్య
స్ఫురణం బొలుపారుచు భువి, జరియింపరె భక్తపారిజాత మురారీ. 1077
- వ. అదియునుం గాక. 1078
- సీ. సుమహితస్వప్న సుషుప్తిజాగరములన్ మూఁడవస్థలఁ బాసి వాఁడి మిగిలి
వెలి నుందు లో నుందు విశ్వమై యుందువు విశ్వంబు నీయందు వెలుఁగుచుండు
భవదీయమహిమచేఁ బొట్టిల్లుభువనంబు లుదయించు నొకవేళ నుడిగి మడుఁగు
సంచితాఖండితజ్ఞాని వై యొప్పుచు నవిహితయోగమాయాత్మఁ దనరి.
- తే. దురితదూకులు నిత్యముక్తులకుఁ జెంద, నలవి యై పెంపు దీపింతు వంబుజాక్ష
ఘనకృపాకర నిఖిలవికారదూర, నీకు మ్రొక్కెద సర్వలోకైకనాథ. 1079
- క. అని వినుతించిన నచ్చటి, జనపాలకబంధుమిత్ర సకలజనములున్
విని యనురాగిల్లిరి నె, మృగముల నానందజలధిమగ్నులు నగుచున్. 1080
- తే. అట్టియొప్పుగువేళ నెయ్యంబు మెఱసి, యొక్కచోటను సంతోషయుక్తు లగుచు
దానవాంతకసతులును ద్రౌపదియును, గూడి తమలోన ముచ్చట లాడు చుండి.

—అలక్షణ యను శ్రీకృష్ణుని యష్టమభార్య ద్రౌపదీదేవికిఁ దన వివాహవృత్తాంతంబు చెలుపుట—

వ. అట్టియెడఁ గృష్ణకథావిశేషంబులు పరితోషంబున నుగ్గడించుచుఁ బ్రసంగ
వశంబున నారుక్తిణీదేవి మొదలగు శ్రీకృష్ణభార్యలం గనుంగొని పాంచాలి
యి ట్లనియె మిమ్ముఁ బుండరీకాక్షుండు వివాహం బయినతెఱంగులు వినిపింపుం
డనిన వారును దమ పరిణయంబుల తెఱంగులు మున్ను నే నీకుం జెప్పినవిధం
బున వినిపించి రందు సవిస్తరంబుగాఁ దెలియం బలుకని మద్రరాజకన్యకా
వృత్తాంతం బామానిని పాంచాలికిం జెప్పినవిధంబు విను మని శుకుండు పరీక్షిన్న
రేంద్రున కి ట్లనియె. 1082

సీ. పాంచాలితో మద్రప్రతిసుత యి ట్లను సంగీతవిద్యావిశారదుండు
నారదుచేతేవీణాస్వనకలిత మైనట్టిగోవిందకథామృతంబు
దవిలి యేఁ గ్రోలి చి త్తము దన్తయత్వంబు నొంది మోదించుచు నుండునంత
దుహితృవత్సలుఁడు మద్దురుఁడు దా నది విని సదుపాయ మొక్కటి మదిఁ దలంచి

తే. చదల నెబ్బంగి నైన గోచరము గాక, వారిమధ్యములో నభివ్యాప్తిఁ దోచు
మత్స్యయంత్రంబు కల్పించి మనుజు లెంత, వారి కైనను దివ్య మోవంగరాని.

తే. ధనువుఁ బరిచండనిష్ఠురాస్త్రంబు నచట, నంచితం బైనగంధపుష్పాక్షతలను
బూజగావించి యునిచి యేపురుషుఁ డేని, నిర్ధబలమున నీచాప మెక్కు వెట్టి.

క. ఈసాయకంబు నారిం బోసి వెనక మత్స్యయంత్రమున్ ధరఁ గూలన్
వేసినశౌర్యధురీణుఁడు, నాసుత వరియించు నని జనంబులు వినఁగన్. 1085

క. చాటించిన నవ్వార్తకు, బాటించినసంభ్రమముల బాణాసనమా
ర్పిటంకారమహారవ, పాటితశాస్త్రపులు బాహుబలసంపన్నుల్. 1086

క. సుందరతనులు దదుత్సవ, సందర్శనకుతుకు లమితనై న్యులు భూభృ
న్నందను లేతెంచిరి జన, నందితయశు లగుచు మద్రనగరంబునకున్. 1087

క. చనుదెంచిన వారికి మజ్జనకుఁడు వివిధార్చనములు సమృద్ధిఁ గావి
చిన నాబాహుబలాధ్యులు, ధనువుం జేరంగ నరిగి ధైర్యస్ఫూర్తిన్. 1088

వ. ఇట్లు డగ్గటి యద్ధనువుం గనుంగొని. 1089

ఉ. కొందఱు పూన లేక చనఁ గొందఱు పూని కదల్చలేక పోఁ
గొందఱొకింత యెత్త నొకకొందఱు మో పిడ లేక దక్కఁగాఁ
గొందఱొకింత యెక్కిడుచుఁ గోరి నృపాలకు లిట్లు సిగ్గునుం
జెంది తలంగి పోవుచును నీ యిట కేగుట నీతిత ప్పనన్. 1090

వ. అట్టియెడ. 1091

క. భీముఁడు రాధేయుఁడు నుద్దామగతి న్నెక్కు ద్రోచి తగ నమ్మినం
బేమఱక దిరుగు చుంటయు, దామేమియు నెఱుంగ లేక తలఁగినపిదపన్. 1092

క. అమరేంద్రతనయుఁ డప్భుతస్యము నేయ నుపాయ మెఱిగి తగ నేసియు మీ

- నము ద్రుంప లేక సిగ్గున, విముఖుం డై చనియె నంత వికలుం డగుచున్. 1093
- వ. ఇట్లు సకలరాజకుమారులుం దమ తమ ప్రయత్నంబులు విఫలంబు లైన ముఖార విందంబులు ముకుళించి డైన్యంబున విన్న నై చూచు చున్నయెడ. 1094
- చ. సరసిజపత్రలోచనుఁడు చాపము సజ్యము సేసి యుల్లస
చ్చర మరిఁ బోసి కార్త్యకవిశారదుఁ డై యలవోకవోలె ఖే
చర మగుమీనముం దునిమె సత్వరతఁ సురసిద్ధసాధ్యభే
చరజయశబ్ద మొప్పుఁ బెలుచుం గురిసెం దివిఁ బుష్పవర్షముల్. 1095
- వ. అయ్యవసరంబున నేను బరితుష్టాంతరంగ నై పరమానంద వికచవదనారవింద నగుచు నిందిదిరసన్నిభంబు లగు చికురబృందంబులు విలసదలికఫలకంబునం దళుకు లొలుకు ఘర్తజలకణంబులం గరంగు మృగమదతిలకంపుటసలున మసలు కొనినం గరకిసలయంబున నోసరించుచు మిసమిస మను మెఱుంగుగములు గిఱి కొనునెఱిగొను వడవడ వడంక నప్పుడు మందగమనంబున. 1096
- చ. లలితపదాబ్జనూపురకలధ్వనితో దరహాసచంద్రికా
కలితకపోలపాలికలఁ గప్పుసువర్ణవినుత్నరత్నకుం
డలరుచు లొప్పుఁ గంకణఝణంకృతు లింపెసలార రంగభూ
తలమున కేగుదెంచి ముఖతామరసం బపు డెత్తి చూచుచున్. 1097
- చ. నరపతులం గనుంగొని మనంబున వారిఁ దృణీకరించి మ
త్కరజలజాతదివ్యమణికాంచనమాలిక నమ్మరారికం
ధరమున లీలమై నిడి పదంపడి నవ్యమధూకదామ మా
హరికబరిం దగిల్చితి నయంబునఁ గన్నుల లజ్జ దేరఁగన్. 1098
- వ. అప్పుడు. 1099
- చ. కొలఁదికి మీఱఁగా డమరుగోముఖిండిమమద్భుతశంఖకా
హళమురళీమృదంగపణవానకదుందుభిఘ్నక కాంస్యమ
ర్దశమురజారజాదివివిధధ్వను లేపున భూనభోంతరం
బులఁ జెలఁగెన్ నటీనటనముల్ దనరారె మనోహరాకృతిన్. 1100
- వ. అంత. 1101
- చ. అమరగణంబుఁ దోలి యురగారి సుధాకలశంబుఁ గొన్న చం
దమున సనుస్తశత్రువసుధావరకోటిఁ దృణీకరించి య
క్కమలవిలోచనుండు ననుఁ గౌగిట నొప్పుఁగఁ జేర్చి సింహచం
క్రమణ మెలర్పఁ గొంచుఁ జనెఁ గాంచనచారురథంబుమీఁదికిన్. 1102
- వ. అట్లు రథారోహణంబు సేసిన. 1103
- చ. తురగచతుష్కమున్ విమతదుర్దమశూరతఁ బూన్చి దారకుం
డరదము తొప్ప శత్రునికరాంధతమగిపటల ప్రచండభా

- స్కరరుచి నొప్పునట్టినిజకార్తుకయు క్తగుణప్రభుోషసం
భరితదిగంతరం డగుచుఁ బక్షదళాతుఁడు వోవు చుండఁగన్. 1104
- వ. అట్టియెడ సకలరాజలోకంబును గృష్ణుని విభవంబునకుఁ జూపోపక యసంఖ్యంబు
లగు మూఁతలు గట్టి యమ్మహాత్ముని మాహాత్మ్యంబు దెలియక దర్పాంధు లై
కడంగి. 1105
- ఉ. భావభవప్రసూనశరబాధితమానసు లై సమస్తధా
త్రీవరనందనుల్ బలుపుఁ దెంపును బెంపును సొంపు నేర్పడన్
దేవకిరీటరత్నరుచిదీపితపాదసరోజాఁ డైనరా
జీవదళాతుఁ దాఁకిరి విశ్వంఖలవృత్తి నతిప్రయత్ను లై. 1106
- వ. అంత. 1107
- చ. సరసిజలోచనుండు నిజశార్ఙ్గశరాసనము క్త హేమపుం
ఖరుచిరశాతసాయకనికాయములన్ రిపుకోటి నేసి సిం
ధురరిపువిక్రమప్రకటదోర్బలుఁ డై విలసిల్లి యొత్తె దు
స్తరచలితాన్యసైన్యమును సజ్జనమాన్యముఁ బాంచజన్యమున్. 1108
- ఉ. ఆతటి భూరిబాహుబలు లై నవిరోధినరేశ్వరుల్ మృగ
వ్రాతము లొక్క పెట్ట మృగరాజకిశోరమువై నెదిర్చిన
ప్లేతరు లై చతుర్విధసమిద్ధబలంబులతోడఁ గూడి ని
ర్ధూతకళంకుఁ డైనవతోయజనేత్రునిఁ జుట్టు ముట్టినన్. 1109
- చ. అలిగి మురాంతకుండు గులిశాభశరంబుల నూత్నరత్నకుం
డలములతో శిరంబులు రణన్తణిమాపురరాజితోఁ బదం
బులుఁ గటకాంగులీయకవిభూషణచాపశరాలితోడఁ జే
తులు నిలఁ గూలఁగా విజయదోహలి యై తునుమాడె వెండియున్. 1110
- క. హతశేషులు సొక్కాకుల, గతిఁ దూల నిశాతపవనకాండముల సము
ద్ధతి నేసి తోలి విజయోన్నతుఁ డై నిజనగరి కేఁగె నగధరుఁ డంతన్. 1111
- వ. అట్లు మహితమంగళాలంకృతంబును నతిమనోహరవిభవాభిరామంబు నగు
ద్వారకానగరంబున కరుగు దెంచిన మజ్జనకుండును బ్రియంబునఁ దోడన చను దెంచి.
- చ. రణితవినూత్నరత్నరుచిరస్ఫుటనూపురహారకర్ణభూ
షణకటకాంగులీయకలసత్పరిధానకిరీటతల్పవా
రణరథవాజి హేతినీకరంబులనుం బరిచారికాతతిన్
బ్రణుతగుణోత్తరుం డయినపద్మదళాతున కిచ్చె నెమ్మితోన్. 1113
- వ. ఇట్లు మహనీయతేజోనిధి యైన మాధవు దయాపరిలబ్ధనిఖిలవస్తువిస్తారండయ్యును
నిజాధికారశుద్ధికొఱకు మరలం గన్యారత్నంబును వినూత్నరత్నవ్రాతంబును
సమర్పించె నని భూసురవిసరంబులు వినుతింప మాతండ్రి యైన బృహత్సేనుండు

నన్నును సమస్తనస్తువులను గృష్ణునకు సమర్పించి క్రమంబున సకలయాద
వులనుం బూజించి మరలి నిజపురంబునకుం జనియె నని చెప్పినఁ గుంతియు
గాంధారియుఁ గృష్ణయు నఖిలనృపాలకాంతాజనంబును గోపికలుం దమ తమ
మనంబుల సర్వభూతాంతర్యామియు లీలామానుషవిగ్రహుండును నైన
పుండరీకాక్ష చరణారవిందస్తరణానందపరవశ లై కృష్ణుం బ్రశంసించి రంత. 1114

— నారదాదిమహర్షులు శ్రీకృష్ణదర్శనంబు సేసికొని వసుదేవునిచేఁ గ్రతువు సేయించుట —

చ. బలవదరాతిమర్దనులఁ బాండురసీలనిభప్రభాంగులం
గలితనిజాననాంబుజవికాసజితాంచితపూర్ణచంద్రమం
డలులఁ బరేశులన్ నరవిడంబులం గరుణాపయోధులన్
విలసదలంకరిష్ణుల నవీనసహిష్ణుల రామకృష్ణులన్. 1115

వ. సందర్శించు తలంపులఁ దమ హృదయారవిందంబులఁ బ్రేమంబు సందడిగొన
నప్పుడు. 1116

ఉ. ధీరమతిన్ ద్విత త్రితక దేవల సాత్యవతేయ కణ్వులున్
నారద గౌతమ చ్యవన నాకుజ గార్గ్య వసిష్ఠ గాల వాం
గీరస కశ్యపాసిత సుకీర్తి మృకండుజ కుంభసంభ వాం
గీరులు యాజ్ఞవల్క్య మృగశృంగముఖాఖిలతాపసోత్తముల్. 1117

వ. చనుదెంచినం గృష్ణుండు వారలకుఁ బ్రత్యుత్తానంబుసేసి వందనంబు లాచరించి
వివిధార్చనలు గావించి యిట్లనియె. 1118

సీ. సన్తునీశ్వరులార జన్మభాక్కుల మైనమాకు నిచ్చోట సమృతిని దేవ
నికరదుష్ప్రాపులు నిరుపమయోగీంద్రు లైనమీదర్శనం బబ్బెఁ గాదె
ధృతి మందభాగ్యు లింద్రియపరతంత్రులు నై నమూఢాత్ములకనఘులార
భవదీయదర్శనస్పర్శనచింతనపాదార్చనలు దుర్లభంబు లయ్యు

తే. నేడు మా కిట సులభ మై నెగడెఁ గాదె, జగతిపైఁ దీర్థభూతులు సాధుమతులు
మిమ్ము దర్శించుటయ చాలు నెమ్మితోడ, వేఱ తీర్థంబు లవనిపై వెదక నేల. 1119

వ. అదియునుం గాక యుదకమయంబు లైన తీర్థంబులును మృచ్ఛిలామయంబు
లైన దేవగణంబులును దీర్థదేవతారూపంబులు గా కుండుట లే దయిన నవి
చిరకాలసేవనార్చనలం గాని పావనంబులు సేయవు సత్పురుషులు దర్శనమాత్రం
బునం బావనంబు సేయుదు రని వెండియు. 1120

సీ. ఆదిత్యచంద్రాగ్ని మేదిసీతారాంబుమారుతాకాశవాఙ్మనము లోలిఁ
బరికింపఁ దత్తదుపాసనంబులఁ బవిత్రములు సేయఁగ సమర్థములు గావు
సకలార్థగోచరజ్ఞానంబు గలమహాత్ములు దారు ముహూర్తమాత్రసేవఁ
జేసి పావనములు సేయుదు రదియు నట్లుండె ధాతుత్రయయుక్త మైన

తే. కాయమం దాత్మబుద్ధియుఁ గామి నీకు
మారులందు స్వకీయాభిమానములును

దివిరి జలమునఁ దీర్థబుద్ధియును జేయు
నట్టిమూఁఖుండు పశుమూర్ఖుఁ డనఁగఁ బరఁగు.

1121

వ. అని యివ్వధంబునం గృష్ణుం డాడిన సాభిప్రాయంబు లగు వాక్యంబులు విని
యమ్మనీంద్రులు విభ్రాంతహృదయు లై యూర కుండి ముహూర్తమాత్రంబున
కమ్మహాత్ము ననుగ్రహంబు వడసి మందస్థితములు లై యప్పుండరికాతున కి ట్లనిరి
దేవా నేమును దత్త్వవిదుత్తము లయిన బ్రహ్మపద్రాదులును భవదీయమాయా
విమోహితుల మై యుందుము నిగూఢం బయిన నీయిచ్చచేత మమ్ము నను
గ్రహించితివి భవదీయచరిత్రంబు విచిత్రంబు లిష్టేదిని యొక్కటి యయ్యును
బహురూపంబులఁ గానంబడువిధంబున నీవు మొదలఁ గారణరూపంబున నేకం
బయ్యును ననేకరూపంబులు గైకొని జగదుత్పత్తిస్థితలయంబులకు హేతుభూ
తంబు నానద్భుతకర్తృంబులం దగిలి లీలావతారంబులు గైకొని దుష్టజన నిగ్రహం
బును శిష్టజనరక్షణంబును గావించు చుండు వదియునుంగాక వర్ణాశ్రమధర్మంబు
లంగీకరించి పురుషరూపంబున వేదమార్గంబు విదితంబు నేసిన బ్రహ్మగోవింద
రూపివి తపస్సాస్వాధ్యాయ నియమంబులచేత నీహృదయంబు పరిశుద్ధంబు గావున
బ్రహ్మస్వరూపం బైన వేదంబునందు వ్యక్తావ్యక్తస్వరూపంబు లేర్పడఁగా
నుండువు కావున బ్రాహ్మణకులంబు నెల్ల బ్రహ్మకులగ్రాణి వై రక్షించిన మహాను
భావుండవు మాయాజననికాంతరితుండ వైన నిన్ను నీభూపాలవర్గంబును నేమును
దర్శింపం గంటిమి మాజన్తవిద్యాతపోమహిమలు సఫలంబు లయ్యె నీకు నమ
స్కరించెద మని బహువిధంబులఁ గృష్ణు నభినందించి యమ్మరాంతకు చేతనామంత్రి
ణంబు వడసి తమ తమ నివాసంబులకుఁ బోవం దలంచు నవసరంబున.

1122

సీ. అమ్మనీశ్వరులకు నానకదుందుభి యతిభక్తి వందనం బాచరించి
తాపసోత్తములార ధర్మతత్త్వజ్ఞులు మన్నించి వినుఁడు నావిన్నపంబు
సత్కర్త వితతిచే సంచితకర్తచయంబు వాపెడునుపాయంబు నాకు
ఘనదయామతేఁ జెప్పుఁ డనిన నమ్మునివరుల్ భూవరుల్ విన వసుదేవుఁ జూచి

తే. యెలమిఁ బలికిరి నిఖిలయజ్ఞేశుఁ డైన
కమలలోచనుఁ గూర్చి యాగంబు నేయు
కర్తమునఁ బాయు నెట్టి దుష్కర్తమైన
నిదియె ధర్మంబు గాఁగ నీమదిఁ దలంపు.

1123

వ. ఆదియునుంగాక.

1124

క. దేవర్షి పితృబుణంబులు, భూవర మఖవేదపాఠపుత్రులచేత
వావిరి నీఁగనిపురుషుఁడు, పోవు నధోలోకమునకుఁ బుణ్యాచ్యుతుఁ డై.

1125

వ. అ ట్లగుటంజేసి నీవును.

1126

క. వరతనయాధ్యయనంబులఁ, దరియించితె ఋణయుగంబు దడయక ధరణీ
వరదేవ ఋణము సవనా, చరణుండ వై యీగు టొప్పు సమ్యతతోడన్. 1127

క. అనవుడు నవ్వసుదేవుడు, మునివరులకు ననియె వినయమున మీరలు నె
ప్పినయట్లు మఖము నేసెద, దినకరనిభులార మీరు దీర్పఁగ వలయున్. 1128

వ. అని యభ్యర్థించి యమ్మునీంద్రుల యాజకులఁ గా వరించి యప్పుణ్యాతీర్థోపాంతం
బున మహేంద్రామిత వై భవంబున నష్టాదశభార్యార్యాసమేతుం డై దీక్షఁ గైకొని
యమ్మహాధ్వరంబు వేదోపదిష్టవిధిం బరిసమాప్తించి ఋత్విజ్ఞి కాయంబుల బహు
దక్షిణలఁ దనిసి భార్యార్యాసమేతుం డై యవభృథస్నానం బాచరించి వివిధమణి
విభూషణ విచిత్రాంబరసురభి కుసుమానులేపనంబులు ధరించి నిఖిలభూదేవముని
బంధురాజలోకంబుల నుచితసత్కారంబులఁ బ్రీతులం గావించినవారును గృష్ణాను
మతే నాత్మనివాసంబులకుం జని రందు. 1129

ఉ. ఆతటి నుగ్ర సేనవసుధాధిపపంకజనాభముష్టికా
రాతులు దమ్ము నర్థి మధురప్రియభాషల నిల్వ వేడినం
గౌతుక మాత్మ నివృటిలఁగా వసియించిరి గోష్ఠగోపికా
వ్రాతముతోడ నచ్చట ధరావర నందయశోద లిమ్ములన్. 1130

క. హరినయముల హరిప్రియముల, హరిమధురాలాపములను హరికథల మనో
హరలీలఁ దగిలి నందుడు, నిరుపమగతి నచట మూడునెల లుండె నృపా. 1131

చ. జలరుహలోచనాదియదుస త్తము లందఱు నన్ని భంగులం
గలితవిభూషణాంబరనికాయము లిచ్చి బహుళకరించి వీ
డ్కొలిపిన నందముఖ్యులు ముకుందపదాబ్జమరందపానస
ల్లలితనిజాత్మ పట్టదములక మరలించుచు నెట్టకేలకున్. 1132

వ. చని చని. 1133

ఆ. మరలి మరలి కృష్ణ మాధవ గోవింద, పద్మనాభ భక్తపారిజాత
దేవదేవ యనుచుఁ దివిరి చూచుచు మధు, రాభిముఖులు నగుచు నరిగి రంత. 1134

క. క్రమమున నచ్చటఁ బ్రావృట్టమయం బగుటయును బంధుజనయాదవవ
ర్గము లోలిఁ గొలువ సురగణ, నమితులు బలకృష్ణు లాత్మనగరంబునకున్. 1135

వ. వచ్చి సుఖం బుండునంత. 1136

— శ్రీకృష్ణబలభద్రులు మృతు లైన తమ సహోదరులఁ దెచ్చి దేవకీదేవికిఁ గనఁబఱుచుట —

సీ. అవనీశ యొక్కనాఁ డానకదుందుభిభార్య పద్మాక్షుండు బలుఁడుఁ దొల్లి
శరధిలోఁ జొచ్చినగురుతనూభవునిని మరలంగఁ దెచ్చినమహిమ లెల్ల
జనములు దమలోన సన్నతుల్ నేయంగ విని తనసుతులు దుర్వృత్తుండైన
కంసుచే నిహతులై కాలునిపురి నున్నవారి నందఱఁ జూడఁ గోరి కృష్ణ

తే. బలులకడ కేగి కన్నుల బాష్పకణము
లొలుక నోరామ రామ నిత్యోన్నతాత్మ

- పరమపావనమూర్తి యోమురవిభేది
యిందిరానాథ యోగీశ్వరేశ కృష్ణ. 1137
- క. మురకంసచైద్యపాండ్రక, నరకజరాతనయయవననరనాయకులన్
దురితాత్ములఁ బొరిగొని భూ, భర ముడిపినయట్టిమేటిబలులు దలంపన్. 1138
- ఆ. జననవృద్ధివిలయసంగతి నిఖిలంబుఁ బొందఁ జేయుపరమపురుషులార
మీకు లీల తొట మీ రని నమ్మినదాన నేను వినుఁ డుదారులార. 1139
- వ. అని యనేకవిధంబుల వినుతించుచు నిట్లనియె మీరలు మహానుభావులరు మీరు
దొల్లి యనేక కాలంబు సనినక్రిందట మృతుం డై దండధరుమందిరంబున నున్న
గురుకుమారుని మీమహాప్రభావంబుల లోకంబులఁ బరిపూర్ణంబు లై ప్రకా
శింప నక్కాలునిచెంతనుండి మగుడం దెచ్చి గురుదక్షిణగా నొసఁగితి రివ్విధం
బునం గంసునిచేత హతు లైన మత్పుత్రుల నందఱి మరలం దెచ్చి నామనంబున
నున్న దుగ్గిఖంబు నివారింప వలయు నని దేవకీదేవి ప్రార్థించినం దమ తల్లి యాడిన
మృదుమధురవాక్యంబు లత్యాదరంబున నాదరించి యప్పుడు బలకృష్ణులు దమ
యోగమాయామహత్త్వంబున సుతలంబునకుం జని రట్టియెడ. 1140
- మ. కనియెన్ దానవుఁ డింద్ర సేనుఁడు దళత్కంజాక్షులన్ దక్షులన్
ఘనసారాంబుదవర్ణులన్ నిఖిలలోకైకప్రభాపూర్ణులం
దనరారన్ హలచక్రపాణులను భక్తత్రాణులన్ నిత్యశో
భనవర్ధిష్ణుల రామకృష్ణుల జయభాజిష్ణులన్ జిష్ణులన్. 1141
- చ. కని హితకోటితో నెదురుగాఁ జనుదెంచి మనోనురాగసం
జనితకుతూహలుం డగుచుఁ జాఁగిలి మ్రొక్కి సమగ్ర కాంచనా
సనముల నుంచి తచ్చరణసారససేవనసర్వలోకపా
వనసలిలంబు తొడల ధ్రువంబుగఁ దాల్చి సుభక్తియుక్తుఁ డై. 1142
- సీ. సురభికాలాగరుహరిచందనై లాదిధూపంబు లావిశ్వరూపకులకుఁ
గాంచనపాత్రసంగతరత్న కర్పూరదీపంబు లాజగద్దీపకులకుఁ
బాయసాపూపాన్నపక్వఫలాదినై వేద్యంబు లావేదవేద్యులకును
దనరువినూత్నరత్నప్రభాభాసితాభరణంబు లాదైత్యహరణులకును
- తే. మిలమిలనిమంచుతోఁ బొలుపలరుబహువి
ధాంబరంబులు నీలపీతాంబరులకు
సలలితకుసుమమాలికామలయజాను
లేపనంబులు భూరినిర్దేవులకును. 1143
- వ. సమర్పించి యప్పుండరీకాక్షుని చరణారవిందంబు లొత్తుచు నానందబాష్పపూరంబు
దోరంబుగా రోమాంచకంచుకితశరీరుం డగుచుం గరకమలంబుల ఫాలభాగంబునం
గదియించి. 1144

- ఉ. ధీయుతుఁ డై నమోభగవతే హరయే పరమాత్మ నే ముకుం
దాయ సమస్తభక్తవరదాయ నమగి పురుషోత్తమాయ కృ
ష్ణాయ మునీంద్రవంద్యచరణాయ సురారిహరాయ సాంఖ్యయో
గాయ వినీల భాస్వదలకాయ రథాంగధరాయ వేధనే. 1145
- వ. అని యభినందించి యిట్లనియె. 1146
- ఉ. రాజసతామసాత్ములకు రాదు గదా నినుఁ గాన నవ్యపం
కేజదళాయతాక్ష మునిగేయపవిత్రచరిత్ర విస్ఫుర
ద్రాజకళాధరాజసురరాజముఖామరమాళిరత్నవి
భ్రాజితపాదపీత భవబంధవిమోచన పద్మలోచనా. 1147
- మ. మది నూహింపఁగ యోగివర్యులు భవన్తాయాలతాబద్ధులై
యిద మిత్థ మ్మన లేరు తామసుల మై యేపారుమాబోటిదు
ర్మదు లేరితె నెటుంగఁ జాలుదురు సమ్యక్జ్ఞానధీయుక్తి నీ
పదముల్ నేరెడిత్రోవఁ జూపి భవకూపంబుం దరింపింపవే. 1148
- ఉ. వైరముచేతఁ జేదిన్యపవర్గముఁ గామముచేత గోపికల్
మీఱినభక్తినాశ్రితులు మిమ్ము నహర్నిశమున్ మనంబులం
దారఁగ నీక రూపగుణతత్పురులై మిముఁ బొందుకై వడిన్
భూరివివేక సత్త్వగుణముల్ గలదేవత లంద నేర్తురే. 1149
- క. కాన భవత్పదపద్మ, ధ్యానంబునఁగాని శాస్త్రతత్త్వంబులచే
గానరు శ్రుతిసంవేద్యం, బైనభవత్పదముఁ జిన్తయాకార హరీ. 1150
- వ. దేవా యేనరుం డైన నేమి శ్రద్ధాగరిష్ఠచిత్తుం డై నిన్ను నేవించు నట్టి మహా
త్తుండు విధిచోదితం బయిన ప్రమాణంబువలన విముక్తుం డై వర్తించునట్లు
గావున యోగీశ్వరేశ్వరుండ వైన నీ వీశితవ్యుల మైన మమ్ము నిష్పాపులం జేయు
మని నుతించి మఱియు నిట్లనియె. 1151
- మత్తకోకిలము. కంటిఁ గంటి భవాబ్ధి దాటఁగఁ గంటి ముక్తినిధానముం
గంటి నీకరుణావలోకముఁ గంటి బాహము వీడ ము
క్కంటి తామరచూలియుం బొడఁ గాననట్టిమహాత్మ నా
యింటికిం జనుదెంచి తీశ్వర యే గృతార్థతఁ బొందితిన్. 1152
- వ. దేవా యేను భవద్దాసుండ నేది వంచినం జేయుదు నిచ్చటికి మీరలు విజయంబు
చేసినకార్యం బాన తీయ వలయు నని కరంబులు మొగిచి విన్నవించినం బుండరీ
కాక్షుం డతని వాక్యంబులకు సంతసిల్లి యిట్లనియె. 1153
- సీ. బలదైత్య విను మున్ను ప్రథమయుగంబున నామరీచికి భార్యయైనవర్ష
యనునింతివలన నందను లార్వు రుద్భవ మైరి వా రొక్కనాఁ డబ్జభవుఁడు

- దనపుత్రిపై మోహమునఁగూడి రతికేళి యొనరింప మీటి నవ్వుటయుఁ గ్రోధ
మంది యాసురయోనియందుఁ బుట్టుం డని ఘనశాప మిచ్చె నవ్వనజజుండు
తే. తన్నిమి త్తమునను వారు దగిలి హేమ, కశిపునకుఁ బుట్టి రంత నాకౌకసులకు
నొదవ వీరలఁ దెచ్చి యయ్యోగమాయ యడరి దేవకిగర్భంబులందుఁ జొనుప.
- క. దొరఁకొని కంసుఁడు దోడ్తోఁ, బొరిగొనెఁ దత్పుత్రశోకమునఁ దనచిత్తం
బెరియఁగ దేవకి వారల, దరిసింపఁగఁ గోరి పనుపఁ దగ నసురేంద్రా. 1155
- క. వచ్చితిమి వారిఁ గ్రమ్మఱఁ, దెచ్చెద మని తల్లికోర్కీఁ దీర్పఁగ నిపు డే
మిచ్చటికిని నీకడఁ బొర, పొచ్చెము లే కున్న వారె పో వీర నఘా. 1156
- క. వీరలఁ దోకొని యిపుడే, ధారుణికి న్నేఁగి జననితాపము వాపక
వీరలు నంతట శాపముఁ దీఱ మదీయప్రసాదధీయుతు లగుచున్. 1157
- క. పాలుపుగ సుగతిం బొందఁగఁ, గల రని హరి యాన తిచ్చి కరుణాన్వితుఁ డై
బలిచే ననుమతిఁ గొని వారలఁ దోకొని వచ్చె నిద్ధరామండలికిన్. 1158
- వ. అట్లు వారలం దోడితెచ్చి తల్లి కి ట్లనియె. 1159
- క. కనుఁగొనుము వీరె నీనం, దను లని జనయిత్రికడ ముదంబున వారి
న్నునిచిన నద్దేవకియును, ఘనపుత్ర సేహమోహకలితాత్మక యై. 1160
- క. చన్నులు దిగ్గనఁ జేఱఁగ, గన్నుల నానందబాష్పకణములు దొరఁగం
గ్రన్నన కౌఁగిట నిడి ననుఁ, గన్నన్నలు వచ్చి రనుచుఁ గౌతుక మొప్పన్. 1161
- వ. అట్లు కౌఁగిటం జేర్చి నిజాంకపీఠంబున నునిచి శిరంబులు మూర్కొని చిబుకంబులు
పుణకుచుం బ్రేమాతిశయంబున మేనఁ బులక లొలయం జన్నిచ్చినవారును
వైష్ణవమాయామోహితు లై స్తన్యపానంబు సేయుచు భగవంతుం డయిన
రథాంగపాణి యంగసంగంబున విగతకల్తఘు లై విధిశాపసాగరంబు హరి దయా
కటాక్షం బను నావచేతం దరించి స్వరూపంబులు ధరించి కృష్ణునకుఁ దల్లిదండ్రు
లకు వందనం బాచరించి గగనపథంబున నిజస్థానంబున కరిగి రంత. 1162
- క. చచ్చినబాలురఁ గ్రమ్మఱఁ, దెచ్చుట గడుఁ జిత్త మనుచు దేవకి మదిలో
నచ్చెరువడి యిది యంతయు, నచ్చపుహరిమాయ గాక యని తలఁచె నృపా. 1163
- క. పరమాత్మఁ డఖిలజగదీ, శ్వరుఁ డగుకృష్ణుండు సేయుసత్కృత్యంబుల్
పరికింప నెన్నఁ బెక్కులు, ధరణీవర యనిన రాజు దా ముని కనియెన్. 1164

— సుభద్రాపరిణయము —

- సీ. మునినాథ పార్థుండు వనజనాభునిసహోదరి సుభద్రను నేవిధమునఁ బెండ్లి
యయ్యెను నావిధం బంతయు నాకును దెలియంగ నెఱిఁగింపు ధీవిశాల
యనవుడు నావ్యాసతనయుఁ డాతనిఁ జూచి వినవయ్య నృప దేవవిభునిసుతుఁడు
మును తీర్థయాత్రాసముత్సుకుం డై చని రమణఁ బ్రభాసతీర్థమున నుండి

- తే. యాతలోదరితోడి నెయ్యంబుకలిమిఁ
జూడఁ గోరుచురాముండు సుందరాంగిఁ
గౌరవేంద్రున కీ సమకట్టె ననుచుఁ
దనకు నెఱుంగ రా నాపురందరసుతుండు. 1165
- వ. ఇట్లు సుభద్రా దర్శనోత్సాహంబు దన మనంబున సందడిగొనం ద్రిదండివేషంబు
ధరియించి ద్వారకాపురంబునకుం జనుదెంచి యప్పారజనంబులు భక్తి స్నేహం
బుల ననిశంబుఁ బూజింపం దన మనోరథసిద్ధి యగునంతకుం గనిపెట్టుకొని
వానకాలంబు సనునంతకు నప్పట్టణంబున నుండు సమయంబున. 1166
- క. రాముండు తత్కవటాకృతిఁ, దా మదిఁ దెలియంగ లేక దగ నొకనాఁ డా
భూమివరతాపసుఁ బో, రామిం గని యాత్మమందిరమునకుఁ దెచ్చెన్. 1167
- ఆ. తెచ్చి భిక్షుసేయ దేవేంద్రతనయుండు, గుడుచు చుండి యచటఁ గోరి మెలఁగు
నసమబాణమోహనాస్త్రంబుకై వడి, వీరమోహి నన విహారలీల. 1168
- వ. అట్లు సుభద్ర విహరించు చున్న సమయంబున. 1169
- చ. జలరుహపత్ర నేత్రుననుసంభవ చారునధూలలామ స
ల్లలితవిహారవిభ్రమవిలాసము లాత్మకు విందు నేయ న
బృలరిపునందనుండు గని భావజసాయకబాధ్యమానవి
హ్వలహృదయాబ్జుఁ డై నిలిపె న త్తరుణీమణియందుఁ జిత్తమున్. 1170
- ఉ. ఆతరుణీశిరోమణియు నర్జును నర్జునచారుకీ ర్తివి
ఖ్యాతుని నింద్రనందను నకల్మషమానసుఁ గామినీమనో
జాతునిఁ జూచి పుష్పశరసాయకజర్జరితాంతరంగ యై
భీతిలి యుండె సిగ్గు మురిపెంబును మోహముఁ దేఱుచూపులన్. 1171
- వ. అట్లాన్యపసత్తమనుత్తకాశిను లొండొరుల చిత్తంబులు చిత్తజాయత్తంబు లై
కోర్కులు దత్తతీంపం దాల్తులు వీడ సిగ్గునం జిట్టుముట్టాడు చున్నయంత నొక
నాఁడు దేవతామహాత్మవనిమిత్తం బత్తలోదరి పురంబువెలుపలికి నరుగుదెం
చిన నర్జునుండు గృష్ణదేవకీవసుదేవుల యనుమతంబు వడసి తానును దోడన
చని యప్పుడు. 1172
- సీ. సాంద్రశరచ్చంద్రచంద్రి కాస్ఫూర్తిచే రాజిల్లుపూర్ణిమారజనివోలెఁ
బూర్ణేందుబింబావతీర్ణమై యిలమీఁద భాసిల్లుహరిణడింభంబుఁబోలె
సులలితమేఘమండలమును నెడఁబాసి వసుధ గ్రుమ్మరుతటిదవ్వల్లివోలె
మాణిక్యరచితసన్నహితచైతన్యంబు వొందినపు త్తడిబొమ్మవోలె
- తే. లలితవిభ్రమరుచికళాలక్షణములఁ, బొసంగ రూపై నశృంగారరసముఁబోలె
నర్థిఁ జరియించు చున్నపద్మాయతాక్షిఁ, బ్రకటసగ్ధణభద్ర సుభద్రఁ జూచి. 1173
- వ. అప్పుడు డాయం జని యరదంబుపై నిడికొని పోవు చుండఁ గనుంగొని యదు
బలంబులు మధంబున నంటం డాకిన నప్పు డయ్యాఖండల నందనుండు ప్రచండ

గాండీవకోదండ నిర్దుక్తకాండంబులం దూలించి యఖండబాహునండ విజయ
ప్రకాండం దై ఖాండవప్రస్థపురంబున కరిగె నట బలభద్రుం డవ్వార్త విని
విలయసమయసమీరసఖునికై వడిం బటురోషభీషణాకామం దై క్రోధించినం
గని కృష్ణుం డాదిగాఁ గల బంధుజనంబు లతని చరణంబులకుం బ్రణమిల్లి మృదు
మధురభాషణంబుల ననునయించి యొడంబడునట్లుగా నాడిన నతండును సంతృప్తుం
డయి మనంబునఁ గలంక దేటి యప్పుడు. 1174

క. కరులం దేరుల నుత్తమ,హరులన్ మణిహేమభూషణాంబరభృత్యో
త్కరదాసికాజనంబుల, నరణంబుగ నిచ్చిపంపె ననుజకుఁ బ్రీతిన్. 1175

వ. ఇట్లు కృష్ణున కభిమతంబుగా నష్టసమభర్తల కరణం బిచ్చి పంపె నని శుక
యోగీంద్రుండు మఱియు నిట్లనియె. 1176

❀ శ్రీకృష్ణుండు ఋషిసమేతుం డయి మిథిలానగరమునకుఁ బోవుట ❀

సీ. నరనాథ విను భువనప్రసిద్ధంబుగ దీపించునట్టివిదేహదేశ
మందు భూకాంతకు నానందర్పణం బనఁ దనర్చినమిథి లఘుపురమునఁ
గలఁడు శ్రీహరిపాదకంజాతభక్తుండు గళితరాగాదివికారుఁ డమల
చరితుఁ డక్రోధుండు శాంతుండు నిగమూర్థకోవిదుం డగు శ్రుతిదేవుఁ డనెడి

తే. భూసురోత్తముఁడొకఁ డనిచ్చాసమాగ,తంబు తుషమైన హేమశైలంబుగాఁగఁ
దలఁచి పరితోషమందుచుఁ,దనగృహస్థ ధర్మమున నుండె సముచితకర్తుఁ డగుచు.

ఉ. ఆపురి నేలువాఁడు బహుళాశ్వండు నా నుతి కెక్కినట్టిధా
త్రిపతి యాధరాసురునిరీతిని నిష్కలుషాంతరంగుఁ దై
యేపనులందు ధర్మగతి నేమట కర్థిఁ జరించు చుండె ల
క్షీపతి వారిపైఁ గరుణ నేసి ప్రసన్నముఖంబుజాతుఁ దై. 1178

వ. అట్లు కృష్ణుండు వారలం జూచువేడ్క నిజస్యందనారూఢుం డయి నారద
వామదేవాత్రికృష్ణరామాసితారుణ దివిజగురుకణ్వామైత్రేయ చ్యవనులును నేనును
మొదలైన మును లనుగమింపం జరుచుఁ దత్తద్దేశనివాసు లగు నానర్తధన్వ
కురుజాంగలవంగ మత్స్యపాంచాల కుంతిమధుకేకయకౌసలాది భూవరులు వివిధ
వస్తుప్రచయంబులు గానిక లిచ్చి నేవింప గ్రహమధ్యగతుం దై దీపించు
సూర్యునిం బోలి యప్పుండరికాతుండు మందస్థిత సుందర వదనారవిందుం
డగుచు వారలం గరుణార్ద్రదృష్టిం జూచి యోగక్షేమంబు లరసి సాదర
భాషణంబుల నాదరించుచుఁ గతిపయప్రయాణంబులం జని చని విదేహనగరంబు
డాయం జనుటయు నాబహుళాశ్వండు నమ్మాధవురాక విని మనంబున హర్షిం
చుచు వివిధపదార్థంబులు గానికలుగాఁ గొని తానును శ్రుతదేవుండును నెదు
రుగాఁ జనుదెంచి యప్పుడు. 1179

- ఉ. ఆమునికోటికిఁ వినియ మారఁగ వందన మాచరించి యా
తామరసాభలోచనుఁ డుదారచరిత్రుఁడు పాపగోత్రసు
త్రాముఁడు భక్తలోకశుభదాయకుఁ డైనర మేశు సద్గుణ
స్తోముని పాదపద్మములు సోఁకఁగ మ్రొక్కి వినము లై తగన్. 1180
- చ. కరములు మోడ్చి యోపరమకారుణికోత్తమ నీవు నీమునీ
శ్వరులును మద్భ్రహంబునకు వచ్చి మముం గృహ నేసి యిచ్చటం
గర మనురక్తిఁ బూజనలు గైకొనుఁ డంచు నుతించి వేడ నా
హరి మనమందు వారివినయంబుల కెంతఁ బ్రమోద మందుచున్. 1181
- చ. తిరముగ వారియిష్టములు దీర్పఁ దలంచి మురాసురారి యొం
డొరుల కెటుంగ కుండ మునియూధముఁ దానును నేఁగె వారిమం
దిరముల కేకకాలమున ధీరత నాధరణీవరుండు వా
రిరుహదళాయతాక్షు మునిబృందములం గనకాసనంబులన్. 1182
- సీ. కూర్చుండ నియమించి కొమరారు కాంచనకలధౌతకలశోదకములచేతఁ
బాదముల్ గడిగి తత్పావనజలములు దానును సతీయు బాంధవజనంబుఁ
గర మర్థి నిజమస్తకంబుల ధరియించి వివిధార్చనములు సద్విధి నొనర్చి
మణిభూషణాంబరమాల్యానులేపనరాజితధూపనీరాజనములు
- తే. భక్తిఁ గావించి పరిమృష్టబహువిధాన్న, పాయసాపూప పరిపక్వఫలము లోలి
నారగింపఁగఁజేసి కర్పూరమిళిత, లలితతాంబూలములు నెయ్యి మలర నొసఁగె.
- వ. ఇట్లు సమర్పించి యనంతరంబ యమ్మిథిలేశ్వరుం డైన జనకుండు పరమానందంబును
బొంది. 1184
- చ. హరిపదపద్మయుగ్మము నిజాంకతలంబునఁ జేర్చి యొత్తుచుం
బురుషవరేణ్య యీనిఖిలభూతగణావలియాత్ర లందు సు
స్థిరమతిఁ గర్త సాక్షివి సుధీవర నీపదభక్తికోటితో
నరయ నుమాధినాథచతురాస్యులుఁ బోల రటందు వెప్పుడున్. 1185
- వ. అట్టిలోకవిదితం బయిన భవద్వాక్యంబు నిక్కంబుగా భవదీయపాదారవిందంబు
లందు నొకానొకవేళ లేశమాత్రధ్యానంబు గల నాగృహంబున కకించును డని
చిత్తంబునం దలంపక భక్తవత్సలుండ వగుటంజేసి విజయం చేసితివి భవత్పాదపంకే
రుహనేవారతిం దగిలిన మహాత్ములు త్వద్ధ్యానంబు వదలం జాలుదురే నిరంతరం
బును శాంతచిత్తు లై నిష్క్రించును లైన యోగీంద్రులకు నీవలనం గోరిక గలవార
లకు నినైనై న నిత్తువు గదా యని వెండియు నిట్లనియె. 1186
- తే. కృష్ణ పరమాత్మ యదుకులక్షీరవార్ధి, పూర్ణచంద్రమ దేవకీపుత్ర సుజన
వినుత నారాయణాచ్యుత వేదవేద్య, భక్తజనపోషపరితోష పరమపురుష. 1187
- ఉ. శ్రీపురుషోత్తమాఖ్య యదుసింహకిశోరక భక్తలోకర
క్షాపరతంత్ర నీవు మునిసంఘముఁ గొన్నిదినంబు లుండరే

- నీపదపద్మరేణువులు నెమ్మి మదీయగృహంబు సోకినం
దాపసవంద్య యే నిపుడ ధన్యుడ నయ్యెడఁ గాదె మాధవా. 1188
- వ. అని యభ్యర్థించినం బ్రసన్నుం డై యప్పుండరీకాతుండు నిమికుల ప్రదీపకుం
డైన జనకచక్రవర్తిం గరుణించి యమ్మిథిలానగరంబునఁ బౌరజనంబులకు నున్నత
శోభనంబులు గావించుచుం గొన్నిదినంబు లుండె నంత. 1189
- మ. శ్రుతదేవుండును మోది యై మునిజనస్తోమంబుతో నిందిరా
పతిఁ దోకొంచు నిజాలయంబునకు నొప్ప న్నేఁగి యచ్చోట స
మృతి దర్శాస్తరణంబుల న్నునిచి సమ్యక్జ్ఞానపారీణుఁ డై
సతియుం దానుఁ బదాబ్జముల్ గడిగి చంచద్భక్తిఁ దత్తోయముల్. 1190
- చ. శిరములఁ దాల్చి నవ్యతులసీదళదామకుశప్రసూన వి
స్ఫురదరవిందమాలికలఁ బూజ లొనర్చి గృహాంధకూపసం
చరణుడ నైననాకడకుఁ జక్రి దనంతనె వచ్చునట్టు సు
స్థిరమతి నేతపంబు మును నేసితి నో యని సంతసించుచున్. 1191
- తే. మఱియుఁదత్పాదతీర్థంబుమందిరమునఁ, గలయఁజిలికించి సంప్రీతి గడలుకొనఁగఁ
బత్తఫలపుష్పతోయముల్ భక్తి నొసఁగి, హరిమురాంతకుమూర్తి నిజాత్మనిలిపి.
- తే. మానితంబుగ విశ్వనిదానమూర్తి యైనకృష్ణుండు దనయింట నారగించెఁ
దమనోరథసిద్ధియుఁ దనకు నబ్బె, ననుచుఁ బైపుట్ట మల్లార్చి యాడుచుండె. 1193
- చ. తరుణియుఁ దానుఁ బుత్రులుఁ బదంపడి కృష్ణు భజించు చుండి త
చ్చరణము లంకపీఠమునఁ జూచిన మెల్లన యొత్తుచున్ రమా
వరుఁ గని పల్కె భక్తజనవత్సల మామకభాగ్య మెట్టిదో
హరచతురాస్యులు న్నెలుఁగనట్టినినుం గనుఁగొంటి నెమ్మితోన్. 1194
- క. మునియోగిమానసస్ఫుట, వనజంబుల నెల్లప్రాప్తు వర్తించుభవ
ద్భునదివ్యమూర్తి నాలో, చనగోచర మయ్యెఁ గాదె సర్వాత్మహరీ. 1195
- వ. దేవా నీసచ్చరితంబులు గర్జరసాయనంబులుగా నాకర్ణించుచు నీకుం బూజ లొన
ర్చుచు నీచరణారవిందంబులకు వందనంబులు నేయుచు నీదివ్యనామసంకీర్తనంబులు
నేయుచుం దమ శరీరంబులు భవదధీనంబులుగా మెలంగు నిర్మలబోధాత్ము లగు
వారిచిత్తంబు లనుదర్పణంబులం గానంబడుచుండువు కర్తవిక్షిప్తచిత్తులైన వారి
హృదయంబుల నుండియు దూరగుండ వగుదు వని మఱియు నిట్లనియె. 1196
- సీ. నీకు మ్రొక్కెదఁ గృష్ణ నిగమాంతసంవేద్య లోకరక్షక భక్తలోకవరద
నీపాదసేవననిరతుని నన్ను నేపనిఁ బంపె జాన తిమ్మనినఁ గృష్ణుఁ
డెలనవ్వు మోమున జెలు వొంద నావిప్రకర మాత్మకరమునఁ గదియఁ జేర్చి
పాటించి యతనితోఁ బలికెఁ దపశ్శక్తి వఱలినయమ్మునివర్యు లెపుడు

- తే. దమపదాంబుజరేణువితానములను, దవిలి లోకంబులను బవిత్రంబు సేయు
వారు ననుఁ గూడి యెప్పుడువలయునెడల, కరుగుదెంతురు నీభాగ్యగరిమ నిటకు.
- వ. చనుదెంచిరి పుణ్యాస్థలంబులును విపులును దేవతలను సంస్కర్షనదర్శనార్చనం
బులం బ్రాణులను సమస్తకిల్బిషంబులం బాయం జేయుదు రదియునుం గాక
బ్రాహ్మణుండు జననమాత్రంబున జీవకోటియందు ఘనుం డై యుండు జపతపో
ధ్యానాధ్యయనాధ్యాత్మలం జతురుం డై మత్కలాశ్రయుం డయ్యె నేని నతం
డుత్తముం డై వెలుంగు నతనిం జెప్ప నేల యని వెండియు ని ట్లనియె. 1198
- క. నామది విపులపైఁ గల, ప్రేమము నాతనువునందుఁ బెట్టనికతనక
భూమిసురు లగ్నాలు నీ, వీమునులం బూజ సేయు మిద్ధచరిత్రా. 1199
- క. ఇదియే నాకిష్టము ననుఁ, బదివేలవిధంబు నొలయ భజియించుటగా
మది కిం పగు నటు గావున, వదలనిభక్తి భజింపు వసుధామరులన్. 1200
- క. అని సర్వలోకవిభుఁ డగు, వనజోదరుఁ డానతిచ్చువాక్యంబులజా
డన భూమిసురుఁ డమ్ముని, జనులకు సద్భక్తిఁ బూజ నలిపెన్ వరుసన్. 1201
- చ. ఎనయఁగ గృష్ణుఁ డంత మిథిలేశ్వరభూసురులం గృపావలో
కన మొలయ న్ననూనసుభగస్థితఁ బొందఁగఁ జేసి వారి వీ
డ్కొని రథ మెక్కి దివ్యమునికోటియుఁ దానును వచ్చెఁ గ్రమ్మఱన్
జనవర మోక్షదం బగుకుశస్థలికిం బ్రమదాంతరంగుఁ డై. 1202

శ్రుతిగీతలు

- వ. అని చెప్పిన బాదరాయణికి నభిమన్యునందనుం డి ట్లనియె మునీంద్రా ఘట
పటాది వస్తుజాతంబుభంగి నిర్దేశింప నర్హంబు గాక సత్త్వాదిగుణశూన్యం బైన
బ్రహ్మంబునందు సత్త్వాదిగుణగోచరంబు లైన వేదంబు లేకమంబున వర్తించు
నట్టిచందంబు నా కెఱింగింపు మనిన భూవరునకు మునివరుం డి ట్లనియె
సకలచేతనాచేతనాంతర్యామి యైన సర్వేశ్వరుండు సర్వశబ్దవాచ్యుండు గావున
సకలజంతునివహంబులకు బుద్ధింద్రియ మనగప్రాణశరీరంబులను సృజియించి
చేతనవర్గంబునకు జ్ఞానప్రదుం డగుం గావున సకలనిగమసమూహంబులును
దత్స్వరూపగుణ వైభవప్రతిపాదకంబులు గావున ముఖ్యం బై ప్రవర్తించు
శ్రుతిస్తోత్రం బుపనిషత్తుల్యంబు ననేకపూర్వయుషి పరంపరాయాతంబును నైన
దీనిని శ్రద్ధాయుక్తుం డై యెవ్వం డనుసంధించు నతనికి మోక్షంబు సులభంబు
దీనికి నారాయణాఖ్యాతం బగు నొక్క యుపాఖ్యానంబు గలదు వినిపింతు
వినుము భగవత్ప్రియుం డైన నారదుం డొక్కనాఁడు నారాయణాశ్రమంబు
నకుం జని ఋషిగణసమేతుం డైన నారాయణఋషిం గనుంగొని నీవు న న్నడిగి
నట్ల యప్తుహాత్తుని నడిగిన నతండు మున్నీయర్థంబు శ్వేతద్వీపవాసు లైన
సనకసనందనాది దివ్యయోగీంద్రులు ప్రశ్న సలిపిన వారలకు సనందనుండు నెప్పిన

ప్రకారంబు నీ కెఱిగించెద నని చెప్పం దొడంగె శయానుం డైన రాజశ్రేష్ఠునిఁ
దత్పరాక్రమదక్షతాది చిహ్నంబులను నుతియించు వందిజనంబులచందంబున జగ
దవసానసమయంబున ననేకశక్తియుతుం డై యోగనిద్రావశుం డైన సర్వేశ్వరుని
వేదంబులు స్తోత్రంబు సేయువిధంబు నారాయణుండు నారదునకుం జెప్పినతెఱు
గున విను మని యి ట్లనియె. 1203

సీ. జయజయ హరి దేవ సకలజంతువులకు జ్ఞానప్రదండవు గాన వారి
వలన దోషంబులు గలిగిన సుగుణసంతానంబుగాఁ గొని జ్ఞానశక్తి
ముఖ్యషడ్గుణపరిపూర్ణతఁజేసి మాయాత్మవిశిష్టుండ వగుచుఁ గార్య
కారణాత్మకుడ వై కడఁగి చరించుచు నున్న నీయందు బయోరుహాక్ష

తే. తివిరి యామ్నాయములు ప్రవర్తించుఁగాన
ప్రకటత్రిగుణాత్మకం బైనప్రకృతితోడి
యోగ మింతయు మాన్పవే యోగిమాన
సాంబుజాతమధువ్రత యని నుతించి. 1204

వ. అదియునుం గాక. 1205

సీ. పరమవిజ్ఞానసంపన్ను లైనట్టియోగీంద్రులు మహితనిస్తంద్రలీలఁ
బరిదృశ్యమాన మై భాసిల్లునిష్కహీనర్వతముఖరప్రపంచ మెల్లఁ
బరఁగ బ్రహ్మస్వరూపము గాఁగఁ జెలియుదు రెలమి నీవును జగద్విలయవేశ
నవశిష్టుండవుగాన యనఘ నీయందు నీవిపులవిశ్వోదయవిలయము లగు

తే. ఘటశరావాదు లగుమృద్వికారములుమ్మ, దాత్మకంబైనయట్లు పద్మాయతాక్ష
తవిలి కారణరూపంబుఁ దాల్చి లీలఁ, గడఁగునీయందు బుద్ధివాక్కర్తములను.

క. అలవడఁ జేయుచు నందఱు, బలకొని యిలఁ బెట్టఁబడినపదవిన్యాసం
బులు పతనకారణముగా, నలవున సేవించుచును గృతార్థులు నగుచున్. 1207

క. లీలం బ్రాకృతపూరుష, కాలాదికనిఖిల మగుజగంబుల కెల్లఁ
మాలిన్యనివారక మగు, నీలలితకథాసుధాబ్ధినిం గ్రుంకి తగన్. 1208

చ. భరితనిదాఘతపుం డగుపాంథుండు శీతలవారిఁ గ్రుంకి దు
ష్కర మగుతాపముం దొరఁగుకై వడి సంసరణోగ్రతాపమున్
వెరవునఁ బాయు చుండుదురు నిన్ను భజించుమహాత్మకుల్ జరా
మరణమనోగుణంబులఁ గ్రమంబునఁ బాయుట సెప్ప నేటికిన్. 1209

వ. అదియునుం గాక. 1210

సీ. అనయంబు దేహి నిత్యానిత్యసద్విలక్షణమునఁ బంచకోశవ్యవస్థ
నభివృద్ధిఁ బొరయుచు నందులోపల నున్న ప్రాణాన్నబుద్ధివిజ్ఞానమయము
లనుచతుష్కోశంబు లవ్వల్ వెలుఁ గొందునానందమయుండవు గాన దేవ
సురుచిరస్వప్రకాశుండవు నీపరిగ్రహము గల్గుటఁజేసి కాదె ప్రకృతి

తే. మహాదహంకారపంచతన్త్రాత్మగగన, పవన తేజోంబుభూభూతపంచకాది
కలితతత్త్వముల్ బ్రహ్మాండకార్యకరణ,మందు నెపుడుసమర్థంబు లగుటఁజూడ.

క. కోరి శరీరులు భవదను, సారంబుల నిహవరై కసౌఖ్యంబులఁ బెం
పారఁగ నందుచు నుందురు, ధీరజనోత్తము లనంగ దివిజారిహారా. 1212

ఆ. నిన్ను ననుసరింప నేరనికుజనులు, పవనపూర్ణ చర్మభస్మీసమితి
యోజఁ జేయు చుందు రుచ్చస్వనంబులు, బలసి యాత్మ దేహభజను లగుచు.

సీ. దేవ కొందఱు సూక్ష్మదృక్కు లై నట్టిమహాత్మకు లుదరస్థుఁ డైనవహ్ని
గా మదిఁ దలఁతురు కైకొని మఱికొందఱ తారుణు లనుపేర నమరుఋషులు
లీల సుషుమ్న నాళీమార్గగతుఁడ వై హృత్ప్రదేశమునఁ జరించు చున్న
రుచిదహారాకాశరూపిఁ గా భావింతు రట్టిహృత్ప్రస్థంబునందు వెడలి

తే. వితతమూర్ధన్యనాడికాగతుల నోలి
బ్రహ్మరంధ్రంబుఁ బ్రాపించి పరమపురుష
సుమహితానందమయపరంజ్యోతిరూపి
వైననినుఁ బొంది మఱి పుట్టి రవనియందు. 1214

వ. మఱియు వివిధకాష్టాంతర్గతుం డయిన వాయుసఖుండు తన్ద్రతదోషంబునం బొర
యక నిత్యశుద్ధుం డై తరతమభావంబున వర్తించుచందంబున స్వసంకల్పకృతంబు
లయిన విచిత్రశరీరంబులందు నంతర్యామి వై ప్రవేశించి తత్తద్విచిత్రయోనిగతం
బైన హేయంబులం బొరయక సకలాత్మసమం బై యేకరసం బై బ్రహ్మం బైన
నిన్ను నైహికాముష్మికఫలసంగమంబు లేక విగతరజోగుణంబులు గలిగి
కొందఱు భజియించు చుండుదు రదియునుం గాక దేవా భవదీయసంకల్పా
ధీనంబులయిన శరీరంబులం బ్రవేశించి యున్న జీవసమూహంబు నీకు శేషభూతం
బని తెలిసి కొందఱు భవనివారకం బయిన శ్రీమత్త్వచ్ఛరణారవిందంబులు
సేవించి కృతార్థు లగుదురు మఱియును. 1215

సీ. అనఘ దుర్గమ మైనయాత్మతత్త్వంబుఁ బ్రవర్తించుకొఱకు దివ్యంబు లైన
యంచితరామకృష్ణాద్యవతారముల్ భజియించి యున్న నీభవ్యచరిత
మనుసుధాంభోనిధి నవగాహనము సేసి విశ్రాంతచిత్తు లై వెలయుచుండి
మోక్షంబు బుద్ధి నపేక్షింప నొల్లరు మఱియుఁ గొందఱు భవచ్ఛరణపంక

ఆ. జములఁ దగిలి పుణ్యతము లైనహంసల, వడుపు నొంది భాగవతజనముల
నొనరువారు ప్రకటయోగిజనప్రాప్య, మైనముక్తిఁ గోర రాత్తలందు. 1216

ఉ. కొందఱు నీశరీరము లకుంతితభక్తి భవద్వశంబు లై
చెందఁగ నీపదాబ్జములు సేరి భజించుచుఁ దత్సుఖాత్తు లై
యుందురు కొందఱ టీతనువు లోలి ధరించి భవత్పదాబ్జముల్
పొందుగఁ గొల్వ లేక నిలఁ బుట్టుచుఁ జచ్చుచు నుందు రవ్యయా. 1217

చ. యమనియమాదియోగమహితాత్మకు లైనమునీంద్రులు విరో
ధమునఁ దలంచుచైద్యవసుధావరముఖ్యసృపుల్ ఫణీంద్రభో
గము లన నొప్పుబాహువులు గల్గిననిన్ను భజించుగోపికల్
క్రమమున నేమునున్ సరియ కామె భవత్కృప కంబుజోదరా.

1218

మ. అరవిందాక్ష భవత్స్వరూప మిలఁ బ్రత్యక్షంబునం గాన నె
వ్వరికిం బోలదు శాస్త్రగోచరుడ వై వర్తింతు నీసృష్టిముం
దర సద్రాపుడ వైననీవలననే ధాతృద్యమద్భుల్ జనిం
చిరి నిన్నంతకుము న్నెఱుంగఁ గలమే చింతింప నే మచ్యుతా.

1219

వ. అట్టి నిన్నుఁ బరమాణుకారణవాదు లైన కణ్వగౌతమాదులును బ్రకృతికారణ
వాదు లయిన సాంఖ్యులును దేహాత్మవాదు లయిన బౌద్ధులును వివిధంబు లైన
కుతర్కంబులచేతం బరస్పరవ్యాహతంబు లైన మతంబులు దమ తమ తర్క
వాదంబుల సమర్థించుచు నిన్నుం దెలియ లేరు మహాభాగ్యవంతు లయిన
యోగీంద్రులకు నీవు ప్రత్యక్షం బైన నివి యన్నియు నసత్యంబు లని కానవచ్చు
వెండియుఁ గొందఱు సచరాచరవస్తుజాతంబులకు నంతర్యామి వై సర్వంబు నీవ
యగుటం దెలియలేక నిత్యం బనియు ననిత్యం బనియు విపరీతబుద్ధిం దెలియు
దురు గాని భవదీయదివ్యతత్త్వంబు నిక్కంబుగఁ దెలియఁ జాలరు గొందఱు
జగచ్ఛరీరుండవు గాన జగద్రూపకుండ వైన నిన్నుఁ గటకమకుటకర్ణికాదివివిధ
భూషణభేదంబులం గనకంబు నిజస్వరూపంబు విడువక వర్తించుచందంబున
జగద్వికారానుగతుండ వయ్యను నిఖిల హేయప్రత్యసీక కల్యాణగుణాత్మకుండ
వైయుండు వని యాత్మవిదు లయినవాడు దెలియుదు రదియునుం గాక.

1220

మ. వనజాతాక్ష భవత్పదాబ్జయుగసేవాసక్తు లైనట్టియ
జ్జనముల్ మృత్యుశిరంబుఁ దన్ని ఘనసంసారాంబుధిన్దాఁటి పా
వను లై లోకములుం బవిత్రములు గా వర్తించుచున్ నిత్యశో
భన మై యొప్పెడిముక్తిఁ బొందుదురు శుంభదైవభవోపేతులై.

1221

మ. మిము సద్భక్తి భజింప నొల్ల కిల దుర్దేధం బ్రవర్తించునీ
చమతివ్రాతము నేర్పునం బసులఁ బాశశ్రేణి బంధించుచు
దమునం బెక్కగునామరూపములచేతన్ వారి బంధించి దు
ర్గమసంసారపయోధిఁ ద్రోతువు దళత్కంజాతపత్రేక్షణా.

1222

వ. దేవా కర్తమూలంబు లయిన పాణిపాదంబులు లేనివాడ వయ్యను స్వతంత్రు
డవు గావున బ్రహ్మాదులు భవత్పరతంత్రు లై యుండుదురు స్థిరచరరూపంబులు
గల చేతనకోటికి నీవు సర్వవిధనియంతవు గావున నీకృపావలోకనంబు గలవారికి
మోక్షంబు కరస్థితం బై యుండు భవత్కృపావలోకనంబు లేని కష్టాత్తులు
దుర్గతిం గూలుదు రట్టిజీవులు దేవతిర్యక్తుష్య స్థావరాదిశరీరంబులు సొచ్చి యణు

- రూపు లై యుందు రందును నీ వుందు వంతరాత్త వగుచు మఱియును. 1223
- క. మదిఁ దలపోయఁగ జలబు, ద్భృవములు ధరఁ బుట్టి పొలియుపోలిక గలయీ
త్రిదశాదిదేహములలో, వదలక వ ర్తించునాత్మ వర్గము నోలిన్. 1224
- ఆ. ప్రళయవేశ నీవు భరియింతు వంతకుఁ, గారణంబ వగుటఁ గమలనాభ
భ క్తపారిజాత భవభూరితిమిరది, నేశ దుష్టదైత్యనాశ కృష్ణ. 1225
- చ. అనఘ జితేంద్రియస్ఫురణు లయ్యును జంచల మైనమానసం
బనుతురగంబు బోధమహితాత్మవివేకపునూలిత్రాట న
ల్లన కుదియంగఁ బట్టను దలంచుచు ము క్తి కుపాయలాభ మే
యనువున లేమికిఁ వగల నందెడు నాత్మలు వో తలంపఁగన్. 1226
- చ. గురుపదపంకజాతములు గొల్వనివారలువో మహాబ్ధిని
స్తరణకుఁ గర్ణ ధారరహితం బగునావను సంగ్రహించుజే
హరిగతి భూరిదు స్తరభవాంబుధిలోన మునుంగు చుందు రం
బురుహదళాక్ష నీవు పరిపూర్ణుడ వై తనరారఁగా నొగిన్. 1227
- తే. పుత్రదారగృహక్షేత్ర భూరివిషయ, ఘనసుఖాసక్తుఁ డగుచు నేమనుజుఁ డేని
నర్థిఁ జరియించు వాఁడు భవాబ్ధిలోనఁ, జెంది యెన్నాళ్ల కును దరిఁ జేర లేడు. 1228
- సీ. జగతిపై బహుతీర్థసదనంబు లనఁ గల్గి బుణ్యానువర్తనస్ఫురితు లగుచుఁ
బాటించి నీయందు బద్ధమత్సరములు లేక భక్తామరానోకహంబ
వగుభవత్పాదాబ్జయుగళంబు సేవించి భవపాశముల నెల్లఁ బాఱఁ దోలి
సమమతు లై యదృచ్ఛాలాభతుష మేరుసమముగాఁ గైకొని సాధు లగుచుఁ
- తే. బాదతీర్థంబు గలమహాభాగవతజ
నోత్తమోత్తము లైనట్టియోగివరుల
వార కెప్పుడు సేవించువాఁడు వొందుఁ
బ్రవిమలానందమయమోక్షపదము మఱియు. 1229
- వ. సత్తైనప్రకృతివలన నుత్పన్నం బైన యీజగత్తు సత్తు గావలయు నది యె ట్లనినం
గనకోత్పన్నంబు లైన భూషణంబులు కనకమయంబు లయి కానంబడు చందం
బున నని సాంఖ్యుండు పలికిన విని యద్వైతవాది యి ట్లను నెయ్యది యుత్ప
న్నంబు గా దది సత్తును గా దను వ్యతిరేకవ్యాప్తినియమంబు నిత్యసత్యం బైన
బ్రహ్మంబునందుఁ దర్కహతం బగుఁ గావునం బ్రపంచంబు మిథ్య యని నిరూపిం
చిన నాప్రపంచంబు బ్రహ్మవిశేషణం బై కార్యకారణావస్థలు గలిగియున్న
యంతమాత్రంబున మిథ్య గా నేర దాప్రపంచంబునకుఁ గార్యకారణావస్థలు
నిత్యంబులు గావున నవస్థాద్వయయుక్తం బయిన ప్రపంచంబు నిత్యం బనిన
వెండియు నద్వైతి యి ట్లను బహుగ్రంథప్రతిపాదితం బయిన జగన్నిత్యా
త్వంబు లేమి యె ట్లనిన నదియునుం గర్తవశు లైన జమల నవిద్యాప్రతిపాదకం

బైన కుతర్కసమేతం బైన భారతి యంధవరంపరావ్యవహారంబునంజేసి భ్రమి
యించు గారణావస్థయందును బ్రహ్మవిశేషణం బైన సూక్ష్మరూపంబునం బ్రపం
చంబు సత్తై యుండు సత్యంబు బాధాయోగ్యంబు గావున నీకు శేషం బయి
యుండుఁ గావున నీవు దేహగతుం డైన దేహియందు నంతర్యామి వయ్యుం
గర్తఫలంబులం బొరయక గర్తఫలభోక్త యైన జీవునకు సాక్షిభూతంబ వైయుండు
వట్టి నిన్ను నజ్ఞులైన మానవులు నిజకంతలగ్నం బయిన కంఠికామణి నిత్యసన్ని
హితం బై వెలుంగుచుండినను గానక వర్తించుతెఱంగున హృదయపద్మమధ్యం
బున ననంతతేజోవిరాజమానుండ వై ప్రకాశించు నిన్నుం దెలియలేరు సకల
బ్రహ్మాండనాయకుండ వైన నీయందు శ్రుతులు ముఖ్యవృత్తిం బ్రవర్తించు నని
శ్రుత్యధిదేవతలు నారాయణు నభినందించిన తెఱంగున సనందనుండు మహర్షుల
కెఱింగించినప్రకారం బని నారాయణుని నారదునకుం జెప్పిన నమ్మహాత్ముండు
మజ్జనకుం డైన వేదవ్యాసమునీంద్రునకు నుపన్యసించె నయ్యర్థంబు నతండు
నాకుం జెప్పినవిధంబున నీకుం జెప్పితి నీయుపాఖ్యానంబు సకలవేదశాస్త్రపురాణేతి
హాససారం బుపనిషత్తుల్యంబు దీనిఁ బఠించువారును వినువారును విగతకల్మషు లై
యిహపరసౌఖ్యంబుల నొంది వర్తింతు రని చెప్పిన శుకయోగీంద్రునకు రాజేంద్రుం
డి ట్లనియె.

1230

— పరీక్షితునకు శుకయోగి విష్ణుసేవాప్రాశస్త్యంబు నెప్పుట —

మ. మునినాథోత్తమ దేవమానవులలో ముక్కంటి నేవించువా
రనయంబున్ బహువస్తుసంపదల సౌఖ్యానందు లైయుండ న
వ్వనజాతాత్ము రమామనోవిభుని శశ్వద్భక్తి నేవించు స
న్తునివర్యుల్ గడుఁ జేద లొటకుఁ గతంబున్ నా కెఱింగింపవే.

1231

సీ. నావుడు శుకయోగి నరనాథుఁ గనుఁగొని విను మెఱింగింతుఁ దద్విధము దెలియ
ఘనశక్తిసహితుండు కాలకంధరుఁడు దా వినుతగుణాత్మయాన్వితుఁడు గాన
రాగాదియుక్త మై రాజిల్లుసంపద లాతనిఁ గొలుచువారందు చుండు
రచ్యుతుఁ బరము ననంతు గుణాతీతుఁ బురుషోత్తముని నాదిపురుషు ననఘు

తే. నర్థి భజించువారు రాగాదిరహితు, లగుచు దీపింతు రెంతయు ననఘచరిత
ధర్తనందరుఁ డశ్వమేధంబు నేసి, పిదప సాత్వికకథనముల్ ప్రీతితోడ.

1232

ఉ. నారదసంయమింద్రువలనన్ విను చుండి యనంతరంబ పం
కేకుహనాభుఁ జూచి యడిగెం దగ నిప్పుడు నీవు నన్ను నిం
డారినభక్తిమై నడిగినట్ల యతండును మందహాసవి
స్ఫారకపోలుఁ డై పలికెఁ బాండుతనూభవుతోడఁ జెచ్చెరన్.

1233

సీ. వసుమతీనాథ యెవ్వనిమీఁద నా కనుగ్రహబుద్ధి నొడము నాఘనునివిత్త
మంతయుఁ గ్రమమున నపహరించిన వాఁడు ధనహీనుఁ డగుచు సంతాప మంద

- విడుతురు బంధు లవ్విధమున నొందిలి యై చేయునదిలేక యఖిలకార్య
భారంబు లుడిగి మద్భక్తులతో మైత్రి నెఱపుచు విజ్ఞాననిరతుఁ డగుచుఁ
తే. బిదప వాఁ డవ్యయానందపదమయాత్మఁ, బరఁగ శ్రీవిష్ణులోకసంప్రాప్తి నొందుఁ
గాన మత్సేవ మిగులదుష్కర మటంచు, వదలి భజియింతు రితరదేవతల నెపుడు.
- క. సేవింప వారు దమకుం, గావించినశోభనములు గని నిజములుగా
భావించి వారి మఱతురు, భావములఁ గృతఘ్నవృత్తిపని తమపనిగన్. 1235
- క. మెలఁగుచు నుందురు దీనికిఁ, గల దొకయితిహాస మిపుడు గైకొని నీకుం
దెలియఁగఁ జెప్పెద దానన, యలవడు నీ నడుగుప్రశ్న కగు నుత్తరమున్. 1236
- ❀ శిష్యద్రోహంబు సేయం బూనిన వృకాసురుండు విష్ణుమాయచే మడియుట ❀
- క. శుకుఁ డనుదై త్యునితనయుఁడు, వృకుఁ డనువాఁ డొకఁడు దుర్వివేకుఁడు సుజన
ప్రకరముల నలఁచు దెరువున, నొకనాఁ డొది గుండి దివ్యయోగిం గడఁకన్.
- వ. కనుంగొని. 1238
- క. కరములు ముకుళించి మునీ, శ్వర నారద లలితధీవిశారద నన్నున్
గరుణించి యాన తీ శుభ, కరు లగుహరిహరహిరణ్యగర్భులలోనన్. 1239
- ఆ. కడఁగి కొలువ శీఘ్రకాలంబులోనన, యిష్ట మైనవరము లిచ్చునట్టి
దైవ మెవ్వఁ డనిన దానవుఁ గనుఁగొని, మునివరుండు పలికె ముదముతోడ.
- వ. వినుము దుర్గుణసుగుణంబులలో నొక్కటి యెచ్చటం గలుగు నచ్చట నాక్ష
ణంబ కోపప్రసారఫలంబులు సూపువాఁ డమ్మువ్వరయందు ఫాలలోచనుం డివ్వి
ధంబుఁ దెలిసినవా రై బాణాసురదశకంధరులు సమగ్రభక్తియుక్తు లై సేవించి
యసమానసామ్రాజ్యవైభవంబుల నొంది ప్రసిద్ధు లై రట్టు గాన నీవు నమ్మ
హాత్తుని సేవింపు మతనివలన నభిమతఫలంబులు వేగంబ ప్రాప్తం బయ్యెడి నని
చెప్పిన నతం డాక్షణంబ. 1241
- సీ. దీపించు కేదారతీర్థంబునకు నేఁగి యతిసాహసాత్మకుం డగుచు నియతి
లోకముల్ వెఱఁ గంద నాకాలకంధరు వరదుని నంబికావరునిఁగూర్చి
తనమేనికండ లుద్ధండుఁ డై ఖండించి యగ్ని కాహుతులుగా నలర వేల్చి
దర్పకారాతి ప్రత్యక్షంబు గా కున్న జడియక సప్తవాసరమునందుఁ
- తే. బూని త తీర్థమునఁ గృతస్నానుఁ డగుచు, వెడలి మృత్యువుకోటనావెలయునట్టి
గండ్రగొడ్డంటఁ దనమస్తకంబు దునుము, కొనఁగఁబూనిన నయ్యగ్ని కుండమునను.
- క. అరుదుగ వెలువడి రుద్రుఁడు, గరుణ దలిర్పంగ వానికర మాత్మకరాం
బురుహమునఁ బట్టి తెగువకుఁ, జొర వలవదు మెచ్చు వచ్చె సుమహితచరితా.
- క. నీమదిఁ బొడమినకోరిక, లే మైనను వేఁడు మిపుడ యిచ్చెద ననినం
దా మనమున సంతసపడి, యామనుజాశనుఁడు హరుపదాంబుజములకున్. 1244
- తే. వందనం బొచరించి యోయిందుమకుట, ఫాలలోచన వరద మత్పాణితలము

- నేను నెవ్వనితలమీఁద నిడినవాఁడు, మస్తకము నూరువ్రయ్యలై మడియ నీవె.
 క. అని వేడిన నమ్మాటలు, విని మదనారాతి నవ్వి విబుధాహితుకో
 రినవకముఁ దడయ కిచ్చిన, దనుజుఁడు తద్వరపరిక్షఁ దాఁ జేయుటకున్. 1246
- వ. ఆక్షణంబ వరదానగర్వంబున నుద్యుత్తుం డై కడంగి. 1247
- క. ఆహరుమస్తకమునఁ గడు, సాహసమునఁ జేయి వెట్టి జడియక కదియ
 న్నోహో తనమెచ్చులు దన, కాహో పై వచ్చె ననుచు నభవుఁడు భీతిన్. 1248
- క. దనుజుఁడు దనవెనువెంటం, జనుదే ముల్లోకములును సంత్రాసముఁ గై
 కొని పాఱి సురలు మనములఁ, దనికిరి దానికిని బ్రతివిధానము లేమిన్. 1249
- వ. అట్లు చని చని. 1250
- సీ. నిరుపమానంద మై నిఖిలలోకములకు నవల యై యమృతపదాఖ్యఁ దనరి
 దినకరచంద్రదీధితులకుఁ జొర రాక సలలితసహజతేజమున వెలుఁగు
 సమధికం బగుశుద్ధసత్త్వగర్విష్ట మై కరమొప్ప యోగీంద్రగమ్య మగుచు
 హరిపదధ్యానపరాయణు లై నతద్దాసుల కలరునివాస మగుచుఁ
- తే. బ్రవిమలానంతతేజోవిరాజమాన, దివ్యమణి హేమకలితసందీప్తభవ్య
 సౌధమండపతోరణస్తంభవిపుల, గోపురాదిభాసురము వై కుంతపురము. 1251
- వ. కనుంగొని యమ్మహాస్థానంబు డాయం జనుటయు నప్పండరికాటుం డఖండ
 వైభవంబునం గుండలీశ్వరభోగతల్పంబునం బరమానందకందళిత హృదయార
 విందుం డై యిందిరానయనచకోరకంబుల నిజమందహాససాంద్రచంద్రికావితతిం
 దేల్పుచు నార్తభక్తజనరక్షణంబు పనిగా మెలంగుచు వివిధవినోదంబులం
 దగిలి యుండియు ఫాలలోచనుం డద్దనుజపాలునకుం దలంపక యిచ్చిన వరంబు
 దన తలమీఁద వచ్చినం గలంగి చనుదెంచుట తన దివ్యచిత్తంబున నెఱింగి
 యక్కాలకంధరుని యవస్థ విచారింపఁ దలంచి యయ్యిందిరాదేవితోడి వినోదంబు
 సాలించి యప్పుడు. 1252
- సీ. తాపింఛరుచితోడఁ ద్రస్తరించెడుమేఱుఁ బసిడిముండియుఁ దగుపట్టుగొడుగు
 ధవళాంశురుచిజన్నిదంబును దిన్ననిదండంబుఁ జేతఁ గమండలువును
 బసుపుగోచియుఁ జిన్నిపట్టెవర్ధనమును రాజితం బైనమృగాజినంబుఁ
 దూలాడుసిగయును వ్రేలు మాఱటగోచి వేలిమిబొట్టును వ్రేళ్ల దర్భ
- తే. దనర సందీప్తహవ్యవాహనసమాన, కాంతిఁ జెలువొంది యద్భుతక్రమమెలర
 జతురగతి నప్పు వటుకవేషంబు దాల్చి, వచ్చి యాసీచదానవవరునిఁ జేరి. 1253
- వ. కైతవంబున నతనికి నమస్కరించి మృదుమధురభాషణంబుల ననునయించుచు
 నయ్యసురవరున కిట్లను నివ్వధంబున మార్గపరిశ్రాంతుండ వై యింతదూరం
 జేల చనుదెంచితి సకలసౌఖ్యకారణం బైన యీశరిరంబు నిరర్థకంబు నేసి
 వృథాయాసంబున దుగిఖపటుపం దగునే యియ్యెడం గొంతదడవు విశ్రమింపు

మీప్రయాసంబునకుఁ గతం బెయ్యది కపటహృదయుండవు గాక నీయధ్యవ
సాయం బెఱింగింపం దగునేని నెఱింగింపు మని మృదుమధురంబుగాఁ బలికిన
నమ్మహాత్ముని సుధారసతుల్యంబు లయిన వాక్యంబులు విని సంతసిల్లి యప్పిశితా
శనుండు దన పూనినకార్యం బతని కెఱింగించిన. 1254

చ. హరి దరహాస మొప్పుఁ బిశితాశనుఁ గన్గొని పల్కె దానవే
శ్వర ముచు దక్షుశాపమునఁ జాలఁ బిశాచిప తౌట సూన్యత
స్ఫురణము మాని సంతతము బొంకుచు నుండుపురారిమాట నీ
వరయక వెంట నేగఁ దగ దాతనిచేతలు మాకు వింతలే. 1255

ఆ. నిజము పలికెనేని నెఱిఁ దనతలమీఁద, నీకరంబు మోప నీక తలఁగి
వచ్చునోటు నితనివలనఁ బ్రత్యయమునఁ దగుల నేమి గలదు దనుజవర్య. 1256

ఆ. అశుచి యగుచు నతని నంటఁగఁ బని గాదు, కాలుఁ జేయిఁ గడిగి కడఁక వార్చి
యతనివెంటవేడ్క నరుగుదువే నీవు, నవల నంటఁ దగును నసురనాథ. 1257

మ. అతిదుశ్శంకలు మాని పొమ్మనిన దై త్యారాతి మాయావిమో
హితుఁ డై విస్తృతి నొంది తామసముచే నేపారి వాఁ డాత్మపా
ణితలంబున్ దననెత్తి మోపికొని తా నేలన్ వెసం గూలె వి
శ్రుతదంభోళిహతిన్ వడిం బడుమహాక్షోణీధరంబో యనన్. 1258

వ. అట్లు దన తల నూలుప్రయ్య లై నేలం గూలిన యసురం గని యప్పుడు. 1259

క. సుర లసురాంతకుమీఁదన్, వరమందారప్రసూనవర్షము లోలిం
గురిసిరి తుములం బై దివి, మొరసెన్ సురదుందుభిప్రముఖతూర్యంబుల్. 1260

క. పాడిరి గంధర్వోత్తము, లాడిరి దివి నప్పరసలు నన్యోన్యము లై
కూడిరి గ్రహములు భయముల, వీడిరి మునికోటు లంత విమలచరిత్రా. 1261

క. మురహారుఁ డెలన వొలయఁగ, బురహారుఁ దగఁ జూచి పలికె భూతేశ్వర యీ
నరభోజనుండు నీ కి, త్తటి నె గ్గొనరింపఁ దలంచి తానే పొలిసెన్. 1262

వ. అది యట్టిద కాదె యిజ్జగంబున నధికుం డయినవానికి నపకారంబు గావించిన
మానవునకు శుభంబు గలుగునే యదియునుం గాక జగద్గురుండ వగు నీ కవజ్జ
దలంచు కష్టాత్తుండు వొలియుటం జెప్పనేల యిట్టిదుష్టచిత్తుల కిట్టివరంబు లిచ్చుట
గర్జంబు గా దని యప్పురాంతకు వీడ్కోలిపిన నతండు మురాంతకుని ననేకవిధం
బుల నభినందించి నిజమందిరంబునకుం జనియె నని నెప్పి యిట్లనియె. 1263

క. మానవనాయక యీయా,ఖ్యానంబుం జదువ వినిన ఘనపుణ్యులు ని
త్యానందసౌఖ్యములను పెం, పూనుదు రటమీఁద ముక్తి నొందుదు రెలమిన్. 1265

వ. అని చెప్పి శుకయోగింద్రుండు పరీక్షిన్న రేంద్రున కిట్లనియె. 1265

క. జననాయక యింకఁ బురా,తనవృత్తం బొకటి నీకుఁ దగ నెఱిఁగింతున్
వినుము తపోమహిమలఁ జెం,దినమునిజనములు సరస్వతీనదిపొంతన్. 1266

— భృగుమహర్షి త్రిమూర్తుల ప్రాశస్త్యము శోధించుటకుఁ బోవుట —

క. వితతక్రియ లొప్పంగ స, త్కృతువుల నొనరించు చచటఁ గైకొని లక్ష్మీ
పతిభవపితామహులలో, నతులితముగ నెవ్వ రధికు లని తమలోనన్. 1267

వ. ఇట్లు దలపోసి తన్మహత్త్వం బంతయుం దెలిసి ర మ్మని భృగుమహాముని నమ్ము
వ్వురు వేల్పులకడకుం బంపిన నత్తాపసోత్తముండు సని చని ముందట. 1268

క. జలరుహసంజాతసభా, స్థలమున కొగి నేఁగి యతనిసత్త్వగుణంబుం
దెలియుటకై నుతివందన,ములు సేయక యున్న నజుఁడు ముస ముస యనుచున్. 1269

క. మనమునఁ గలఁగుచు భృగుఁ దన, తనుజాతుం డనుచు బుద్ధిఁ దలఁచినవాఁడై
ఘనరోషస్ఫురితాగ్ని, న్ననయము శాంతోదకముల నల్లన యార్చెన్. 1270

చ. మహితతపోధనుండు మునిమండనుఁ డయ్యెడఁ బాసి వెండియు
న్నహిపతిభూషుఁ గాన రజతాద్రికి నేఁగిన నగ్నిరీంద్రువైఁ
దుహినమయూఖశేఖరుఁడు దుర్గయుఁ దానును విశ్రమించుచున్
ద్రుహిణతనూభవుండు సనుదెంచుట కాత్మ బ్రమోద మందుచున్. 1271

క. కనుఁగొని భ్రాతృస్నేహం,బునఁ గొఁగిటఁ జేర్చు ననుచు ముక్కంటి రయం
బున నెదురేఁగిన ముని రు,ద్రునియందులసత్త్వగుణ మెఱుంగుటకొఱకై. 1272

వ. అతనిం గైకొనక యూర కుండిన. 1273

ఉ. ఆనిటలాంబకుండు గమలాసననందనుఁ జూచి భూరికా
లానలరోషవేగభయదాకృతిఁ దాల్చి పటుస్ఫులింగసం
తానము లొల్క శూలమునఁ దాపసముఖ్యునురంబు వ్రేయఁగాఁ
బూనినఁ బార్వతీరమణి బోరన నడ్డము వచ్చి చెచ్చెరన్. 1274

క. తనవిభుపాదములకు వం,దనముం గావించి సముచితప్రియముల న
య్యనలాక్షునికోపము మా,న్చిన నమ్మునినాథుఁ డచట నిలువక చనియెన్. 1275

సీ. పాలుపొందువైకుంఠపురమున కర్థితోఁ జని యందు సమధికై శ్వర్య మొప్పుఁ
గమలాంకపర్యంకగతుఁ డై సుఖించునక్కొస్తుభభూషవక్షస్థలంబుఁ
దనపాదమున బిట్టు దన్నెఁ దన్నినఁ బాన్పు డిగి వచ్చి మునిఁ జూచి నగధరుండు
పదముల కెరఁగి యోపరమతపోధన యీగతి నీవచ్చు పెఱుంగ లేక

తే. నున్న నాతప్పు మన్నించి నన్నుఁ గమణఁ
జూచి యీదివ్యమణిమయస్ఫూర్తిఁ దనరు
రుచిరసింహాసనమునఁ గూర్చుండు దివ్య
తాపసోత్తమ యభయప్రదాననిపుణ. 1276

క. అలఘుపవిత్ర భవత్పద, జలములు నను నస్తదీయజతరస్థజగం
బుల లోకపాలురను బొలు, పలరంగఁ బుణ్యులను జేయు ననఘచరిత్రా. 1277

వ. మునీంద్రా భవదీయపాదాబ్జహతిఁ మద్భుజాంతరంబునకు భూషణం బయ్యె భవ

దాగమనంబు మాఁబోటివారికి శుభావహం బగుంగాదె యేను ధన్యుండ నైతి
నని మృదుమధురాలాపంబుల ననునయించిన నమ్మనివరుండు లక్ష్మీనాథుసంభా
షణంబులకుఁ జిత్తంబునం బరమానందంబు నొంది యమ్ముకుండు ననంతకల్యాణ
గుణనిధి నభినందించి యానందబాష్పధారాసిక్తకపోటుం డగుచుఁ దద్భక్తిపార
వశ్యంబున నొండు వలుక నేరక యతనిచేత నామంత్రణంబు వడసి మరలి సర
స్వతీతీరంబున నున్న మునులసన్నిధికిం జనుదెంచి వారలం గనుంగొని. 1278

సీ. మునినాయకులతోడఁ దనపోయివచ్చినతెఱఁగును దనమది దృష్ట మైన
మాఁడుమూర్తులవిధంబును నెఱిగించిన విని వారు మనముల విస్తయంబు
నంది చిత్తంబున సందేహమును బాసి చిన్తయాకారుఁడు శ్రీసతీశుఁ
డనుపముఁ డనవద్యుఁ డఖిలకల్యాణగుణాకరుఁ డాదిమధ్యాంతరహితుఁ

తే. డై తనర్చినపుండరీకాతుఁ డొకఁడ
కాక గణుతింప దైవ మొక్కరుఁడు వేఱ
కలఁడె యనుబుద్ధి విజ్ఞానకలితు లగుచు
హరిపదాబ్జాతయుగళంబు నర్ధిఁ గొలిచి.

1279

వ. అట్లు సేవించి యవ్యయానందం బయిన వైకుంఠధామంబు నొంది రని చెప్పి
వెండియు నిట్లనియె. 1280

— శ్రీకృష్ణుండు మృతు లయిన విప్రసుతులఁ జెచ్చుట —

సీ. నరనాథ యొకనాఁడు నలినాయతాతుండు వొలుచుకుశస్థలీపురమునందు
సుఖ ముండ నొక్కభూసురవర్యభార్యకుఁ బుత్రుండు జన్మించి పుట్టినపుడ
మృతుఁ డైన ఘనశోకవితతిచేఁ గ్రాఁగుచు నాడింభకునిఁ గొంచు నవనిసురుఁడు
సనుదెంచి పెలుచ రాజద్వారమునఁ బెట్టి కన్నులబాష్పంబుకణము లొలుక

తే. బాపురే విధి నను దుగిఖపటుపఁ దగునె
యనుచు దూలుచుఁ దనుఁ దిట్టికొనుచు వగల
డెంద మందంద యెరియ నాక్రందనంబు
సేయుచును వచ్చి యావిప్ర శేఖరుండు.

1281

సీ. అధికశోకంబున నలమటఁ బొందుచు నచ్చటిజనులతో ననియెఁ బెలుచ
బ్రాహ్మణవిద్వేషపరుఁ డయి తగ శాస్త్రపద్ధతి నడపక పాపవర్తి
యై త్తత్రబంధువు నగువానిదురితంబుచేత మత్పుత్రుండు జాత మైన
యప్పుడ మృతుఁ డయ్యె నక్కట హింసకు రోయక యెప్పు డన్యాయకారి

తే. యగుచు విషయానుగతచిత్తుఁ డైనయట్టి
రాజుదేశంబు ప్రజలు నిరాశు లగుచు
దుగిఖములఁ జాల వనటఁ బొందుదు రటంచు
నేడ్చుచును నట నిల్వక యేగె నపుడు.

1282

వ. ఇవ్విధంబున మఱియును దన సుతులు మృతు లయిన వారలం గొనివచ్చి యవ్వి
పుండు రాజుమొగసాలం బెట్టి రోదనంబు నేయుచు నెప్పటియట్ల కొన్ని గాథలు
సదివి పోవుచుండె నవ్విధంబున నెనమండు సుతులు మృతు లైన పిదపం దొమ్మి
దవసుతుండును మృతుం డైన వాని నెత్తికొని వచ్చి యెప్పటివిధంబునఁ బలవ
రించు చున్న యాబ్రాహ్మణునిం గని యర్జునుం డిట్లనియె. 1283

క. ఈపగిది నీవు వగలక, వాపోవఁగఁ జూచి యకట వారింపంగా
నోపినవిలుకాఁ డొక్కం, డీపురి లేఁ డయ్యె నయ్య యిది పాప మగున్. 1284

సీ. పుత్రులఁ గోల్పోయి భూరిశోకంబున వనటఁ బొందుచు విప్రవరులు సాల
నేరాజురాజ్యమం దేని వసెందును నారాజుఁ దలపోయ నవనిమిఁద
నటునిఁగా నాత్మ నెన్నం దగు నీపుత్రు నే బ్రదికించెద నిపుడు పూని
యటు నేయ నైతి నే ననలంబు సొచ్చెద నని భూసురుండు వెఱఁగందఁ బలుక

తే. నతఁడు విని యివెడఁగుమాట లాడఁ దగునె
భూరివిక్రమశాలి రాముండు మేటి
బలుఁడు హరియును శౌర్యసంపన్ను లనఁగఁ
దనరు ప్రద్యుమ్నుఁ డతనినందనుఁడు మఱియు. 1285

తే. వినుతబలు లైన యాదవవీరవరులుఁ, గలుగ వారలచేఁ గానికార్య మీపు
సక్కఁబెట్టుట యెట్లు నీచనెడుత్రోవఁ, బొమ్మ నాపుడు నయ్యింద్రపుత్రుఁ డపుడు.

క. మనమున దురహంకారము, ఘనముగఁ బొడముటయు నపుడు కవ్వడి విపుం
గనుఁగొని యచ్చటిజనములు, వినఁగా నిట్లనియె రోషవిహ్వలమతి యై. 1287

మ. బలుఁడం గాను మురాసురాంతకుండఁగాఁ బ్రద్యుమ్నుఁడం గాను నేఁ
దెలియం దత్తనయుండఁ గా నని విరోధివ్రాతమున్ భీషణో
జ్వలగాండీవధనుర్విము క్తనిశితాస్త్రశ్రేణిచే బీన్దుపెం
టలు గావించుపరాక్రమప్రకటచండస్ఫూర్తి నేఁ బార్థుండన్. 1288

వ. అదియునుంగాక. 1289

చ. బలిమి పురాతకుం దొడరి బాహువిజృంభణ మొప్పు నెక్కటిం
దలపడి పోరినట్టి రణధైర్యుని నన్ను నెఱుంగ వక్కటా
పెలుకుట మృత్యుదేవతను బింక మడంచి భవత్తనూజుల
న్నలవుఁ జలంబుఁ జూపి కొనియాడఁగ నిప్పుడ తెచ్చి యిచ్చెదన్. 1290

వ. అని నమ్మం బలికిన యర్జును ప్రతిజ్ఞకు భూసురుండు మనంబున నూఱడిల్లి యతని
నభినందించుచు నిజమందిరంబునకుం జని కొన్నిదినంబు లుండునంత భార్యకుం
బ్రసూతివేదనాసమయం బయినం జనుదెంచి వివ్వచ్చుం గని తద్విధం బెఱిం
గించిన నయ్యింద్రనందనుం డప్పుడు. 1291

- చ. లలితవిశిష్టసంచితజలంబుల నాచమనంబు నేసి సు
స్థలమున నిల్చి రుద్రునకు సమ్మతి మ్రొక్కి మహాస్త్రవేది ని
ర్మలశుభమంత్ర దేవతల మానసమందుఁ దలంచి గాండివం
బలవడ నెక్కుద్రోచి బిగియం గదియించి నిషంగయుగ్మమున్. 1292
- సీ. భూసురువెంట నిమ్ముల నేఁగి సూతికాభవనంబుచుట్టును బాణవితతి
నరికట్టి దిక్కులు నాకాశపథము ధరాతలంబెల్ల నీరంధ్రముగను
శరపంజరముఁ గట్టి శౌర్యంబు దీపింపఁ గడు నప్రమత్తుఁ డై కాచియున్న
యెడ నమ్మహీసురునితెకిఁ బుత్రుండు జనియించె నప్పు డచ్చటిజనంబు
- తే. పోయెఁ బోయెఁ గదే యని బొబ్బ లిడఁగ
బొందితోడన యాకాశమునకు మాయఁ
జెందె నప్పుడ దుగ్గిఖంబు నొంది భూమి
సురుండు విలపించుచును మురహారునికడకు. 1293
- వ. అప్పుడు సని. 1294
- క. ముందట నిల్చి ముకుంద స, నందనమునివినుత నందనందన పరమా
నంద శరదిందుచందన, కుందయశస్సాంద్ర కృష్ణ గోవింద హరి. 1295
- వ. అవధరింపుము దేవా యర్జునుం డనెడి పౌరుషవిహీనుం డాడిన వృథాజల్పంబులు
నమ్మి పుత్రుం గోలువడి బేల నైన నన్ను నే మందు నిఖిలవిశ్వోత్పత్తిస్థితిలయం
బులకుఁ బ్రధాన హేతుభూతుండ వయిన నీవు సమర్థుండవయ్యు వారింపం
జాలక చూచుచుండ నొక్క మనుష్యమాత్రుండు దీర్ఘం బాలెడువాఁడు గలఁడే
యని వెండియు. 1296
- క. ఎక్కడిపాండుతనూభవుఁ, డెక్కడివిలుకాఁడు వీని కెక్కడిసత్యం
బెక్కడిగాండీవము దన, కెక్కడిదివ్యాస్త్రసమితి యే మనవచ్చున్. 1297
- క. అని తను నోడక నిందించిన విని యయ్యర్జునుండు చిడిముడిపడుచుం
దనవిద్యమహిమవెంపునఁ, జనియెన్ వెన దండపాణిసదనంబునకున్. 1298
- క. చని యందు ధారుణీసుర, తనయులు లే కుంటఁ దెలిసి తడయక నింద్రా
గ్నినిర్మతివరుణసమీరణ, ధనదేశానాలయములు దగఁ బరికించెన్. 1299
- వ. వెండియు. 1300
- చ. నరసురయక్షకింపురుషనాగనిశాచరసిద్ధసాధ్యభే
చరవిహగేంద్రగుహ్యాకపిశాచనివాసములందు రోసి భూ
సురసుతు లేఁగినట్టిగతి సొప్పడ కుండుటఁ జూచి క్రమ్మఱన్
ధరణికి నేఁగుదెంచి బెడిదంబుగ నగ్ని సొరంగఁ బూనినన్. 1301
- వ. అవ్విధం బంతయు నెఱింగి యమ్మురాంతకుండు విప్రనందనుల నీకుం జూపెద
నని యనలంబు సొర కుండ నివారించి యప్పుడు. 1302

- ఉ. సుందరదివ్యరత్నరుచి శోభిత మై తనరారుకాంచన
స్యందన మంబుజాపుఁ డుదయాచల మెక్కువిధంబు దోఁపఁ బొ
రందరి దాను నెక్కి తనురశ్శులు దిగ్వితతిన్ వెలుంగ గో
విందుఁ డుదారలీలఁ జనె విప్రతనూజగవేషణార్థి యై. 1303
- చ. చని పురగోష్ఠదుర్గవనజానపదాచలపక్కణప్రభూ
తనదనదీసరోవరయుతక్షితి నంతయు దాఁటి సప్తవా
రినిధుల దీపులం గులగిరిప్రకరంబుల నుత్తరించి మే
రునగము నాక్రమించుచు మరుద్గతితో రథ మేఁగె నత్తటిన్. 1304
- చ. మసలక భూరిసంతమసమండలముం దరియంగఁ జొచ్చి సా
హసమునఁ బోవఁ బోవఁగ భయంకర మై మది గోచరింపమిన్
వస మఱి మోఁకరిల్లి రథవాజులు మార్గము దప్పి నిల్చినన్
బిసరుహపత్రలోచనుఁ డభేద్యతమగిపటలంబు వాపఁగన్. 1305
- సీ. బాలభానుప్రభాభాసమానద్యుతిఁ గర మొప్పునిజరథాంగంబుఁ బనుప
నమ్మహాస్త్రం బేఁగి చిమ్మచీకటి నెల్ల నఱిముఱి నందంద నఱికి వైచి
యగ్రభాగంబున నతులితగతి నేఁగ నామార్గమున నిజస్యందనంబు
గడువడిఁ దోలి యాకడిఁదితమోభూమిఁ గడవ ముందఱికడఁ గాన రాక
- తే. మిక్కుటంబుగ దృష్టి మిర్క్తిట్లు గొనఁగఁ
జదల వెలుఁగొందుదివ్యతేజంబుఁ జూచి
మొనసి గాండీవి కన్నులు మూసికొనుచు
నాత్మ భయ మంది కొంతద వ్వరిగి యరిగి. 1306
- తే. కడఁగి దుర్వారమారుతోత్కటవిధూత, చటులసర్వంకపోర్తి భీషణగభీర
వారిపూరంబు సొచ్చి తన్నీరమధ్య, భాగమునఁ గోటిసూర్యప్రభలు వెలుంగ.
- వ. మఱియుం జారుదివ్యమణిసహస్ర స్తంభాభిరామంబును నాలంబితకమనీయ
నూత్నరత్నమాలికాలంకృతంబును భానుశశిమయూఖాగమ్యంబును ననంత
తేజోవిరాజితంబును బునరావృత్తిరహితమార్గంబును నిత్యైశ్వర్యదాయకంబును
నవ్యయంబును నత్యున్నతంబును ననూనవిభవంబును బరమయోగీంద్ర గమ్యం
బును బరమభాగవతనివాసంబును నై యొప్పు దివ్యధామంబునందు. 1308
- సీ. సాంద్రశరచ్చంద్రచంద్రి కాకర్పూరసీహారహారాభదేహ మమర
నిందిందిరేందీవరేంద్రనీలద్యుతిఁ గర మొప్పుమేచకకంతసమితి
యరుణాంశుబింబభాసురపద్మరాగవిన్యస్తసహస్రోరుమస్తకములు
విన్యతాననోద్గతవిషధూమరేఖల లీలఁ జూపట్టిననాలుకలును
- తే. గలితసాయంతనజ్వలజ్వలనకుండ, ముల విడంబించు వేడిచూపులును గలిగి
భూరికలధౌతగిరినిభాకార మమరఁ, బరఁగుభోగీంద్రభోగతల్పంబునందు. 1309
- వ. సుఖాసీనుం డై యున్నవాని డాయం జని యప్పుడు. 1310

సీ. సజలనీలాంబుదశ్యామాయమానాంగు నాశ్రితావనముదితాంతరంగు
సనకాదియోగిహృద్వనజమదాళీంద్రు ముఖపద్మరుచిజితపూర్ణచంద్రుఁ
గమనీయనిఖిలజగద్ధితచారిత్రుఁ బ్రత్యూషసంఘల్లపద్మనేత్రు
నిందిరాహృదయారవిందారుణోల్లాసుశ్రీకరపీతకాశేయవాసు

తే. హారకుండలకటక కేయూరమకుట, కంకణాంగదమణిముద్రి కావినూత్న
రత్ననూపుర కాంచీవిరాజమాను, భవమహాన్ల వశోష సద్భక్త పోషు. 1311

వ. మఱియు సునందాదిపరిజనసంతత సేవితు నానందకందళితహృదయారవిందు
నరవిందవాసినీవసుంధరా సుందరిసమేతు నారదయోగీంద్రసంకీర్తనానందితు
నవ్యయు ననఘు ననంతు నప్రమేయు నజితు నవికారు నాదిమధ్యాంతరహితు
భవవిలయాతీతుఁ గరుణాసుధాసముద్రు నచ్యుతు మహానుభావుఁ బరమపురుషుఁ
బురుషోత్తము నిఖిలజగదుత్పస్థితిలయకారణుఁ జిదచిదీశ్వరు నష్టభుజుఁ గౌస్తుభ
శ్రీవత్సవతు శంఖచక్రగదాపద్మ శార్ఙ్గాదిదివ్యసాధను సర్వశక్తిసేవితుఁ బరమేష్ఠి
జనకు నారాయణుం గనుంగొని దండప్రణామంబులు సేసి కరకమలంబులు మొగిచి
భక్తిపూర్వకంబుగా నభినందించిన నయ్యాదిదేవుండును వారలం గరుణావలోక
నంబు నిగుడ నవలోకించి దరహాసపూరంబు దోరంబుగా సాదరంబుగ నిట్లనియె.

క. ధరణికి వ్రేఁ గగుదైత్యులఁ బొరిబొరి వధియించి ధర్మమున్ నిలుపుటకై
ధర జనియించితి రిరువురు, నరనారాయణు లనంగ నాయంశమునన్. 1313

క. ఆరూఢనియతితోఁ బెం,పారినమిము నిమ్మనీంద్రు లర్థిం జూడం
గోరిన మీవచ్చుట కై, ధారుణిసురసుతుల నిటకుఁ దగఁ దే వలసెన్. 1314

క. అని యాడింభకులను దో,కొని పాం డని యిచ్చి వీడుకొలిపిన వారల్
వినతు లయి పెక్కువిధముల, వినుతించుచు నచటు వాసి విప్రనిసుతులన్. 1315

వ. తోడ్కొని సంప్రాప్తమనోరథు లయి యబ్బాలకులఁ దత్తద్వయోరూపంబుల
తోడఁ దెచ్చి యాబ్రాహ్మణునకు సమర్పించిన నతండు సంతృప్తాంతరంగుం డయ్యె
నయ్యవసరంబున. 1316

చ. అనిమిషనాథనందనుఁ డహర్పతితేజుఁడు గృష్ణతోడఁ దాఁ
జని యచటం గనుంగొనిన సర్వశరణ్యునిఁ బుండరీకనే
త్రుని నిజధామవై భవసమృద్ధికిఁ దన్తహనీయమూర్తికిఁ
మనమున మోద మంది పలుమాలును సన్నుతిఁ జేసె భూవరా. 1317

తే. వారిజాక్షుని భక్తమందారు ననఘుఁ, గృష్ణు నిఖిలేశుఁ గేశవు జిష్ణుఁ బరము
వినుతి సేయుచుఁ దత్పాదవనజములకు, వందనము లాచరించి యానంద మొందె.

వ. అంత. 1319

మ. హరి సర్వేశుఁ డనంతుఁ డాద్యుఁ డభవుం డామ్నాయసంవేది భూ
సురముఖ్యప్రజలన్ సమస్తధనవస్తుశ్రేణి నొప్పారఁగాఁ
బరిరక్షించుచు ధర్మమున్ నిలుపుచుం బాపాత్ములం ద్రుంచుచుం
బరమోత్సాహ మెలర్ప భూరిశుభవిభ్రాజిష్ణుఁ డై డ్వారకన్. 1320

క. జనవినుతముగాఁ బెక్కుస,వనములు దనుఁదాన కూర్చి వైదికయుక్తి
బొనరించుచు ననురాగము, మనమునఁ దళుకొత్త దైత్యమగ్ధనుఁ డెలమిన్. 1321

వ. అట్లు కృష్ణుండు డ్వారకానగరంబున బూజ్యం బగు రాజ్యంబు నేయుచుఁ బురం
దర విభవంబున నిరవొంది కనక మణిమయ విమాన ముండప గోపుర ప్రాసాదసౌధ
చంద్రశాలాంగణాది వివిధభవనంబులందు రంగ దుత్తుంగ తరంగ డోలావిలోల
కలహంస చక్రవాకకారండవసారస క్రౌంచముఖజలవిహంగ విలసదుచ్చలిత గరుడ
నిలదళదమల కమల కుముదకన్లఱ సందోహ నిష్యంధ మకరందరసపాన మదవ
దిందిరిరకులగాయక ఝంకారనినదంబులును నిరంతరవసంతసమయ సముచితపల్ల
వితకోరకిత బాలరసాలజాలలాలిత కిసలయ విసరఖాదనజాత కుతూహలాయమాన
కషాయకంఠకలకంఠకలరవ మృదంగ ఘోషంబులును నిశితనిజచంచూపుటనిర్దళిత
సకలజన నయనానందసుందరనందిత మాకందపరిపక్వ ఫలరంధ్రవిగళిత మధురరసా
స్వాదనముదిత రాజకీరశారికానికర మృదుమధుర వచనరచనావశకృత్యంబులును
నమరఁ బురపురంధ్రీజనపీనపయోధరమండల విలిప్తలలితకుంకుమపంకసంకుల
సౌగంధ్యానుబంధబంధుర గంధానుమోదితుండును జందనాచలసానుదేశసంజాత
మంజులమాధవీలతానికుంజ పుంజమంజులకింజల్కరంజితనివాసవిసర విహరమాణ
శబరికాక బరికాపరిపూర్ణ సురభి కుసుమమాలికా పరిమళ వహుండును గళింద
కన్యకాకల్లోలసందోహ పరిస్పందకందలి మందగమనుండును నగు మందానిల
విదూషకునిచేఁ బోషితాభ్యాసితలాలిత లగు నేలాలతానటీవితాన నటనంబులచే
విరాజితంబు లగు కాసారతీరభాసురోద్భానంబులందును జారుఘనసారపటీర
బాల రసాలసాల నీప తాపింఛ జంబూజంబీర నింబకదంబ ప్రముఖముఖ్యశాఖ
శాఖాకీర్ణ శీతలచ్చాయావిరచితవిమల చంద్రకాంతోపలవేదికాస్థలంబులందును
నుదంచితపింఛ విభాసితబాలనీలకంఠ కేకారవాకలితకృతక మహీధరంబులందును
లలితమణివాలుకానేక పులినతలంబులందును గప్పురంపుఁ దిప్పలను గురువేరు
చప్పరంబులును విరచితదారుయంత్ర నిబద్ధకలశ నిర్వృత్ప్యయోధారాశీకరపరంపరా
సంపాదితనిరంతర హేమంతసమయప్రదేశంబులందును నిందిరారమణుండు షోడశ
సహస్రవధూయుక్తుం డై యందఱ కన్నిరూపు లై లలితసౌదామినీలతాసమేత
నీలనీరదంబుల విడంబించుచుఁ గరేణుకాకలితదిగ్గజంబు నోజ రాజిల్లుచు సలిల
కేళీవిహారంబులు మొదలుగా ననేకలీలావినోదంబులు సలుపుచు నంతగిపురంబునఁ
గొలుపున్మ యవసరంబున వివిధవేణువీణాది వాద్యంబులను మంజుల గానంబు
లను గవి గాయక సూత వంశి మాగధ జన సంకీర్తనంబులను నట నటీ జననాట్యం

బును విదూషకపరిహాసోక్తులను సరససల్లాహమృదుమధురభాషణాంబులను బ్రొద్దు
పుచ్చుచు నానందరసాబ్ధి నోలలాడు చుండె నంత.

1322

మ. అరవిందాక్షపదాంబుజాతయుగళధ్యానానురాగక్రియా
సరసాలాపవిలోకనానుగతచంచత్సౌఖ్యకేళీరతిం
దరుణుల్ నూలుబదాటువేలు మహితోత్సాహాంబునం జోక్కి త
త్పర లై యొందు దలంప కుండిరి సవిభాగితాత్మ లై భూవరా.

1323

వ. అదియునుం గాక.

1324

మ. హరినామాంకిత మైనగీత మొకమా టాలించి మూఢాత్ములున్
విరతిం బొందగ జాలి యుందు రట యావిశ్వాత్తు సీతించుచుం
బరిరంభించుచు నంటుచున్ నగుచు సంభాషించుచు న్నుండునుం
దరు లానందనిమగ్న లౌట కిలఁ జోద్యం బేమి భూవల్లభా.

1325

వ. అని చెప్పి మఱియు ని ట్లనియె.

1326

ఉ. వారక కృష్ణుఁ డిప్పగిది వైదికయుక్తి గృహస్థధర్మ మే
పారంగఁ బూని ధర్మమును నర్థముఁ గాముము నందుఁ జొపుచుం
గోరిక మీఱ సజ్జనులకుం గతి దాన యనంగ నొప్పి సం
సారిగతిన్ మెలంగె నృపసత్తమ లోకవిడంబనార్థ మై.

1327

సీ. హరి యిట్లు గృహమేధి యగుచు శతోత్తరషోడశసాహస్రసుందరులను
మును నీకు నెఱుంగ జెప్పినరీతి నందఱ కన్నిరూపములు దా నర్థి దాల్చి
కైకొని యొక్కొక్క కామినీమణియందు రమణ నమోఘనీర్యమునఁ జేసి
పదురేసి కొడుకులఁ బడనె రుక్మిణ్యాదిపట్టమహిషులకు సంభవములైన

తే. నందనులలోన ధరణి నెన్నంగ బాహు

బలపరాక్రమవిజయసంపద్విశేష

మానితాత్ములు పదునెనమంద్రు వారి

నెఱుంగ వినిపింతు వినుము రాజేంద్రచంద్ర.

1328

వ. అని మఱియు ని ట్లను వారలు ప్రద్యుమ్నానిరుద్ధదీప్తిమద్భాను సాంబ బృహ
ద్భాను మిత్రవింద వృకారుణ పుష్కరదేవబాహు శ్రుతదేవ సునందన చిత్ర
బాహు వరూధ కవిన్యగ్రోధనామంబులం బ్రసిద్ధు లైరి వెండియు ద్రివక్త్రయందు
సంభవించిన యుషణ్ణోకుం డనువాడు దన జనకుం డైన కృష్ణు పాదారవిందసేవా
రతుం డగుచు నారదయోగింద్రునకు శిష్యుం డై యఖండిత దివ్యజ్ఞానబోధా
త్మకుం డగుచు స్త్రీకూర్మదాసజన సంస్కారకం బై స్మరణమాత్రంబున ముక్తి
సంభవించునట్టి సాత్వతతంత్రం బను వైష్ణవస్తృతిఁ గల్పించె నిట్లు మధుసూదన
నందనులు బహుప్రజలును నధికాయురున్నతులును ననల్పనీర్యవంతులు నబ్రహ్మ
ణ్యులు నై విఖ్యాతిం బొందిరి వారిని లెక్కవెట్టఁ బదివేలవత్సరంబులకైనం

దీఱదు మున్ను నీ కెఱింగించినట్లు తత్కుమారులకు విద్యావిశేషంబుల నియమించు గురుజనంబులు మూఁడుకోట్లు నెనుబడెనిమిదివేలనూర్లు రనం గలిగియుండు నక్కుమారుల లెక్కింప నెవ్వరికి శక్యం బదియునుం గాక యొక్క విశేషంబు నెప్పెద విను మని యిట్లనియె. 1329

క. నరవర దేవాసురసం, గరమున మును నిహతు లైన క్రవ్యాదసము
త్కరము నరేశ్వరు లై ద్వా, పరమున జనియించి ప్రజల బాధలఁ బఱుపన్. 1330

క. హరి తద్వధార్థ మై నిర్జరులను యదుకులమునందు జనియింపింపం
ధర నూటొక్కకులం బై, పరఁగిరి వారిని గణింప బ్రహ్మకు వశమే. 1331

వ. అట్టి యన్వయంబునందు మాధవునకు రుక్మిణీదేవియందుఁ బితృసముండును సమగ్ర భుజావిజృంభణుండును నై ప్రద్యుమ్నుఁడు జనియించె నతనికి రుక్మిణీకూతురు శుభాంగివలన ననిరుద్ధుం డుదయించె నతనికి మాసలావశిష్టుం డైన ప్రజాఁడు సంభవించె నతనికిఁ బ్రతిబాహుండు పుట్టె వానికి సుబాహుండు జన్మించె నతనికి నుగ్ర సేనుఁడు ప్రభవించె నతనికి శ్రుతసేనుఁడు గలిగె నిట్లు యదువృష్టి భోజాంధక వంశంబులు పరమపవిత్రంబు లై పుండరీకాక్షు నిరీక్షణశయ్యాసనానుగత సరసాలాపస్నానాశన క్రిడావినోదంబుల ననిశంబుం జెందుచు సర్వదేవతార్థంబు సమస్తం బైన క్రతువు లొనరించుచుఁ బరమానందకందళితచిత్తు లై యుండి రని చెప్పి వెండియు. 1332

మ. పరమోత్సాహముతోడ మాధవుఁడు శుంభల్లీలఁ బూరించున
మ్మరళీగానము వీనులం జిలికినన్ మోదించి గోపాలసుం
దరు లేతెంతు రరణ్యాభూములకుఁ దద్దాస్యంబు గామించి య
క్కరుణావార్ధి భజింప కుందురె బుధుల్ కౌరవ్యవంశాగ్రణీ. 1333

మ. మతి నెవ్వనియమంగళఘ్న మగునామం బర్ధిఁ జింతించి స
న్నతి గావించిన విన్నమానవులు ధన్యుల్ భూరిసంసారదు
ష్కృతులం ద్రోతురు కాలచక్రమహితాస్త్రం డట్టియాకృష్ణుఁ డీ
క్షితిభారం బుడుగంగఁ జేయు టిది యేచిత్రంబు భూవల్లభా. 1334

వ. ఇవిధంబున గోపికాజనమనోజాతుం డైన కృష్ణుండు లీలామానుషవిగ్రహుం డై
నిజరాజధాని యైన ద్వారకాపురంబున నమానుషవిభవంబు లగు సౌఖ్యంబులం
బొదలు చుండె నని చెప్పి మఱియు నిట్లనియె. 1335

మ. మనుజేంద్రోత్తమ యేను నీకుఁ ద్రిజగన్తాంగల్య మై యొప్పుఁ జె
ప్పినయీకృష్ణకథాసుధారసము సంప్రీతాత్తు లై భక్తిఁ గ్రో
లినపుణ్యాత్ములు గాంతు రిందు సుఖముల్ నిర్ధూతసర్వాఘ్న లై
యనయంబుం దుదిఁ గాంతు రచ్యుతపదం బై నట్టికై వల్యమున్. 1336

క. అని యిట్లు బాదరాయణి, మనమున రాగిల్ల నాభిమన్యునకుం జె

ప్పినవిధమున సూతుఁడు ముని, జనుల కెఱింగింప వారు సప్తతితోడన్. 1337

క. సూతుని బహువిధముల సం, ప్రీతునిఁ గావించి మహిమఁ బెంపారుచు వి
ఖ్యాతికి నెక్కినకృష్ణక, థాతత్పరు లైరి బుద్ధి దఱుఁగనిభక్తీన్. 1338

చ. సరసిజపత్ర నేత్ర రఘుసత్తమ దుష్టమదాసురేంద్రసం
హరణ దయాపయోధి జనకాత్మ భవాననపద్మమిత్ర భా
స్కరకులవార్ధిచంద్ర మిహికావసుధాధరసూతసన్నత
స్ఫురితచరిత్ర భక్తజనపోషణభూషణ పాపశోషణా. 1339

క. మారీచభూరిమాయా, నీరంధ్రమహాంధకారనీరేజహితా
త్వారమణవినుతపాదాం, భోరుహ మహితావతార పుణ్యవిచారా. 1340


మాలిని. శరధిమదవిరామా సర్వలోకాభిరామా
సురరిపువిషభీమా సుందరిలోకకామా
ధరణివరలలామా తాపసస్తోత్రసీమా
సురుచిరగుణధామా సూర్యచంద్రాబ్ధిరోమా. 1341

గద్యము. ఇది శ్రీమహాశ్వరకరుణాకలిత కవితావిచిత్ర కేసవమంత్రపుత్రసహజ
పాండిత్య పోతనామాత్య ప్రణీతంబైన శ్రీమహాభాగవతం బను మహాపురాణంబు
నందుఁ బ్రద్యుమ్నజన్తంబును శంబరోద్యోగంబును సత్రాజిత్తునకు సూర్యుండు
స్యమంతకమణి నిచ్చుటయుఁ దన్నిమిత్తంబునం బ్రసేనుని సింహంబు వధి
యించుటయు దాని జాంబవంతుండు దునిమి మాణిక్యంబు గొనిపోవుటయు
గోవిందుండు ప్రసేనునిఁ దునిమి మణిఁ గొనిపోయె నని సత్రాజిత్తు గృష్ణునందు
నింద నారోపించుటయుఁ గృష్ణుండు దన్నిమిత్తంబున జాంబవంతునిం
దొడరి మణియుక్తంబుగా జాంబవతిం గొనివచ్చి వివాహం బగుటయు సత్రా
జిత్తునకు మణి నిచ్చుటయు సత్యభామా పరిణయంబును బాండవులు లాక్షో
గృహంబున దగ్ధులై రని విని వాసుదేవుండు బలభద్రసహితుం డయి హస్తినా
పురంబున కరుగుటయు నక్రూరకృతవర్తల యనుమతంబున శతధన్వుండు సత్రా
జిత్తుం జంపి మణిఁ గొనిపోవుటయుఁ దదర్థం బాసత్యభామ కరినగరంబున కేగి
కృష్ణునకు విన్నవించిన నతండు మరలి చనుదెంచి శతధన్వుం ద్రుంచుటయు
బలభద్రుండు మిథిలానగరంబునకుం జనుటయు నందు దుర్యోధనుండు రాముని
వలన గదావిద్య నభ్యసించుటయుఁ గృష్ణుండు సత్రాజిత్తునకుం బరలోక
క్రియలు నడపుటయు స్యమంతకమణిం దాచినవాఁ డయి యక్రూరుండు భయం
బున ద్వారకానగరంబు విడిచి పోయిన నతని లేమి ననావృష్టి యైనం గృష్ణుఁ
డక్రూరుని మరల రప్పించుటయు దామోదకుం డింద్రప్రస్థపురంబున కరుగుటయు
నం దర్జునసమేతుం డయి మృగయావినోదార్థం బరణ్యంబునకుం జని కాళిందిం
గొనివచ్చుటయు ఖాండవదహనంబును నగ్నిపురుషుం డర్జునునకు నక్షయతూణీర

గాండీవకవచరథ రథ్యంబుల నిచ్చుటయు మయుండు ధర్మరాజునకు సభ గావించి
 యిచ్చుటయు నగధరుండు మరలి నిజనగరంబున కరుగుదెంచి కాళిందిని వివాహం
 బగుటయు మిత్రవిందానగ్నజితీ భద్రామద్రరాజకన్యలం గ్రమంబునఁ గర
 గ్రహణం బగుటయు నరకాసురయుద్ధంబును దద్దహంబున నున్న రాజకన్య
 కలం బదాటువేలం దెచ్చుటయు స్వర్గగమనంబును నదితికిం గుండలంబు లిచ్చు
 టయు బారిజాతాపహరణంబును బదాటువేలరాజకన్యలం బరిణయం బగు
 టయు రుక్మిణీదేవివిప్రలంభంబును రుక్మిణీస్తోత్రంబును గృష్ణకుమారోత్పత్తియుఁ
 దద్గురుజనసంఖ్యయుఁ బ్రద్యుమ్ను వివాహంబును ననిరుద్ధజన్మంబును దద్వివా
 హార్థంబు కుండిననగరంబునకుం జనుటయు రుక్మిబలభద్రుల జూదంబును రుక్మి
 వధయు నుషాకన్య యనిరుద్ధుని స్వప్నంబునం గని మోహించుటయుఁ దన్నిమి
 త్తంబునఁ జిత్రరేఖ సకలదేశరాజులఁ బటంబున లిఖించి చూపి యనిరుద్ధునిఁ
 దెచ్చుటయు బాణాసురయుద్ధంబును నృగోపాఖ్యానంబును బలభద్రుని ఘోష
 యాత్రయుఁ గాళిందీభేదనంబును గృష్ణుండు పౌండ్రకవాసుదేవ కాశీరాజుల
 వధియించుటయుఁ గాశీరాజపుత్రుం డయిన సుదక్షిణుం డభిచార హోమంబు
 గావించి కృత్యం బడసి కృష్ణుపాలికిం బుత్తెంచిన సుదర్శనంబుచేతఁ గృత్యను
 సుదక్షిణసహితంబుగాఁ గాశీపురంబును భస్మంబుసేయుటయు బలరాముండు
 రైవతనగరంబునందు ద్వివిదుం డను వనచరుని వధియించుటయు సాంబుండు
 దుర్యోధనుకూతు రగు లక్షణ నెత్తికొనివచ్చినఁ గౌరవు లతనిం గొనిపోయి
 చెఱఁబెట్టుటయుఁ దద్వృత్తాంతం బంతయు నారదువలన విని బలుండు నాగ
 నగరంబునకుఁ జనుటయుఁ గౌరవు లాడిన యగౌరవవచనంబులకు బలరాముండు
 కోపించి హస్తినాపురంబును గంగం బడఁ ద్రోయ గమకించుటయుఁ గౌరవులు
 భయంబున సంగనాయు క్తంబుగా సాంబునిం దెచ్చి యిచ్చుటయుఁ బలభద్రుండు
 ద్వారకానగరంబునకు వచ్చుటయు నారదుండు హరి పదాటువేలకన్యకల
 నొక ముహూర్తంబున నందఱ కన్నిరూపు లై వివాహం బయ్యె నని విని
 తత్ప్రభావంబు దెలియం గోరి యరుగుదెంచుటయుఁ దన్మాహాత్మ్యంబు సూచి
 మరలి చనుటయు జరాసంధునిచేత బద్ధులైన రాజులు కృష్ణుపాలికి దూతం
 బుత్తెంచుటయు నారదాగమనంబును ధర్మరాజు రాజసూయారంభంబును దిగ్విజ
 యంబును జరాసంధ వధయును రాజబంధమోక్షణంబును రాజసూయంబు నెఱ
 వేర్చుటయును శిశుపాలవధయు నవభృథంబును రాజసూయతైభవదర్శనా
 సహమానమానసుం డయి సుయోధనుండు మయనిర్జితసభామధ్యంబునఁ గట్టిన
 పుట్టంబులు దడియం ద్రెళ్లుటయుఁ దన్నిమిత్తపరిభవంబు నొంది రారాజు నిజ
 పురి కరుగుటయుఁ గృష్ణుండు ధర్మరాజుస్థాధితుం డయి యాదవుల నిలిపి కొన్ని
 నెలలు ఖాండవప్రస్థంబున వసియించుటయు సాల్వుండు దపంబుసేసి హరుని

మెప్పించి సౌభకాఖ్యం బగు విమానంబు వడసి నిజనై న్యసమేతుం డై ద్వారకా
 నగరంబు నిరోధించుటయు యాదవసాల్వయుద్ధంబును గృష్ణుండు మరలి చను
 దెంచి సాల్వుం బరిమార్చుటయును దంతవక్రవధయును విదూరథ మరణంబును
 గృష్ణుండు యాదవబలసమేతుం డై క్రవ్యుని నిజపురంబునకుం జనుటయుఁ గౌరవ
 పాండవులకు యుద్ధం బగు నని బలదేవుండు తీర్థయాత్ర సనుటయు నందు
 జాహ్నువీ ప్రముఖనదులం గృతస్నానం డయి నైమిశారణ్యంబునకుం జనుటయు
 నచ్చటిమునులు పూజింపం బూజితుం డయి తత్సమీపంబున నున్న తాసనంబున
 నుండి సూతుండు దన్నుం గని లేవ కున్న నలిగి రాముండు గుశాగ్రంబున
 నతని వధించుటయు బ్రహ్మహత్యాదోషంబు గలిగె నని మునులు వలికిన సూతుం
 బునర్జీవితం జేయుటయు నమ్మునులకుం బ్రియంబుగాఁ గామపాలుం డిల్వల
 సుతుం డగు పల్వలుం బరిమార్చుటయు వారిచేత ననుమతుం డయి హలధ
 రుండు దత్సమీపతీర్థంబుల స్నాతుం డయి గంగాసాగరసంగమంబునకుం జను
 టయు మహేంద్రనగరప్రవేశంబును బరశురామ దర్శనంబును సప్తగోదావరిం
 గ్రుంకుటయు మఱియు మధ్యదేశంబునం గల తీర్థంబు లాడి శ్రీశైలవేంకటాచలం
 బులు దర్శించుటయు సముద్రకన్యాదుర్గాదేవుల నుపాసించుటయు నందు
 బ్రాహ్మణజనంబువలనం బాండవధార్తరాష్ట్రభండనంబున సకలరాజలోకంబును
 మృతి నొంది రని వినుటయు వాయునందనసుయోధనులు గదాయుద్ధసన్నద్ధు
 లగుట విని వారిని వారించుటకై రాహిణేయుఁ డందుల కరుగుటయు నచట
 వారిచేఁ బూజితుం డయి వారి నివారింప లేక మగిడి ద్వారక కరుగుటయుఁ
 గొన్ని వాసరంబులకు మరల నైమిశారణ్యంబునకుఁ బోయి యచట యజ్ఞంబు
 సేసి రేవతియుం దానును నవభృథం బాడి నిజపురంబున కేతెంచుటయుఁ గుచే
 లోపాఖ్యానంబును సూర్యోపరాగంబునం గృష్ణుండు రామునితోఁ జేరి పుర
 రక్షణంబునకుఁ బ్రద్యుమ్నాదికుమారుల నిలిపి షోడశసహస్రాంగనా పరివృతుం
 డయి యక్రూరవసుదేవోగ్రసేనాది యాదవవీరులు దోడ రా స్యమంతపంచక
 తీర్థంబున కరిగి కృతస్నానం డయి వసియించి యుండుటయుఁ బాండవకౌరవాది
 సకలరాజలోకంబును దత్తీర్థంబునకు వచ్చుటయుఁ గుంతీదేవి దుగ్గింబును నంద
 యశోదాసహితు లైన గోపగోపికాజనంబులు చనుదెంచుటయుఁ గుశలప్రశ్నాది
 సంభాషణంబులును మద్రకన్యాద్రౌపదీ సంభాషణంబును సకలరాజలోకం
 బును స్యమంతపంచకతీర్థంబున స్నాతు లై రామకృష్ణాదియాదవవీరుల నామంత్ర
 ణంబుచేసి నిజనగరంబులకుఁ బోవుటయుఁ గృష్ణుని దర్శించుటకు మునీంద్రు
 లేతెంచుటయు వారియనుమతిని వసుదేవుండు యాగంబు నెఱవేర్చుటయు
 నందయశోదాది గోపికానివహంబుల నిజపురంబున కనిచి యుగ్రసేనాదియాదవ
 వీరులుం దానును మాధవుండు పురప్రవేశంబు సేయుటయుఁ దొల్లి కంసుని

చేత హతులై బలిపురంబున నున్న దేవకీదేవిసుతుల రామకృష్ణులు యోగ
 మాయాబలంబునఁ దెచ్చి యామె కిచ్చుటయు నర్జునుండు సుభద్రను వివాహం
 బగుటయుఁ గృష్ణుండు మిథిలానగరంబున కరుగుటయు శ్రుతదేవజనకుల
 చరిత్రంబును వారలతో బ్రాహ్మణప్రశంస నేయుటయుఁ గృష్ణుండు మరలి తన
 పురంబున కరుగుదెంచుటయు శ్రుతిగీతలును హరిహరబ్రహ్మల దారతమ్యచరిత్రం
 బును గుశస్థలి నుండు బ్రాహ్మణునిచరిత్రంబును నతనితనయులు పరలోకంబునకుం
 బోయినఁ గృష్ణార్జునులు దమ యోగబలంబున వారిం దెచ్చి యవ్వీపురిన
 కిచ్చుటయుఁ గృష్ణుం డర్జునుని వీడ్కొని ద్వారక కరుగుటయు నందు మాధవుం
 డయ్యెప్రదేశంబుల సకలభార్యాపరివృతుం డయి విహరించుటయు యాదవ
 వృష్టిభోజాంధక వంశచరిత్రంబును నను కథలు గల దశమస్కంధంబునందు
 నుత్తరభాగము.




శ్రీ రస్తు
శ్రీకృష్ణాయ నమః



శ్రీమదాంధ్రభాగవతము

ఏకాదశస్కంధము



సీతాపతి లంకే

శాసురసంహారచతుర శాశ్వతనుతవా

ణీసత్యధిభూభవవృ

త్రాసురరిపుదేవజాల రామనృపాలా.

1

వ. మహానీయగుణగరిష్ఠు లగు నమ్మునిశ్రేష్ఠులకు నిఖిలపురాణవ్యాఖ్యాన వైఖరి సమేతుం డైన సూతుం డిట్లనియె నట్లు ప్రాయోపవిష్టుం డైన పరీక్షిన్న రేంద్రుం గని శుకయోగీంద్రుం డయ్యా జన్తకర్తవ్యాధివిమోచనంబునకుఁ గారణం బగు దివ్యాషధంబు గావున శ్రీమన్నారాయణ కథామృతంబు గ్రోలు మని యిట్లనియె.

2

మ. బలవత్తైస్యముతోడఁ గృష్ణుఁడు మహాబాహుబలోపేతుఁ డై కలనఁ రాక్షసవీరవర్ముల వడిఁ ఖండించి భూభారము జ్వల మై యుండఁగ ద్యూతకేళికతనం జావంగఁ గౌరవ్యస ద్బలముం బొండవనైస్యము న్నడఁచె భూభాగంబు గంపింపఁగన్.

3

వ. అంత.

4

క. మునివరులు సంతసిల్లిరి, యనయము నందాదులకును హర్షం బయ్యెం దననిజభక్తులు యాదవ, ఘనవీరసమూహ మపుడు గడు నొప్పెసఁగన్.

5

మ. విదితుం డై సకలామరుల్ గొలువ నుర్వీభారమున్ మాన్పి దుర్దదసంయుక్తవసుంధరాధిపతులన్ మర్దించి కంసాదులం దుదిముట్టన్ వధియించి కృష్ణుఁ డతిసంతుష్టాత్తుఁ డై యున్నచో యదునైస్యంబులు భూమి మోవఁగ నసహ్యం బయ్యె నత్యుగ్ర మై.

6

సీ. ఈరితి శ్రీకృష్ణుఁ డేపారఁ బూతనా శకట తృణావర్త సాల్వ వత్స చాణూర ముష్టిక ధేను ప్రలంబక దై త్యాఘశిశుపాల దంతవక్ర

కంసపాండాదికఖండనం బొనరించి యటమీఁదఁ గురుబలం బణఁచి మఱియు
ధర్మజు నభిషిక్తుఁ డనరఁగాఁ జేసిన నతఁడు భూపాలనం బమరఁ జేసె

తే. భక్తు లగుయాదవేంద్రులఁ బరఁగఁ జూచి
యన్యపరిభవ మెఱుంగ రీయదువు లనుచు
వీరిఁ బరిమార్చ నేఁ దక్క వే తొకండు
దైవ మిఁక లేదు త్రిభువనాంతరమునందు

7

వ. అని వితర్కించి జగదీశ్వరుం డత్యున్నతవేణుకాననంబు వాయువశంబున నొరసి
కొన ననలం బుద్భవం బయి దహించు చందంబున యదుబలంబుల కన్యోన్య
వైరానుబంధంబులు గల్పించి హతం బొనర్చెద నని విప్రశాపంబు మూలకార
ణంబుగాఁ దలంచి యదుబలంబుల నడంచె నని పలికిన మునివరునకు రాజేంద్రుం
డి ట్లనియె.

8

క. హరిపాదకమలసేవా, పరు లగుయాదవుల కెట్లు బ్రాహ్మణశాప
స్ఫురణంబు సంభవించెనో, యరయఁగ సంయమివరేణ్య యానతి యీవే.

9

క. అనిన జనపాలునకు ని, ట్లని సంయమికులవరేణ్యుఁ డతిమోదముతో
విను మని చెప్పఁగఁ దొడఁగెను, ఘనతరగంభీరవాక్ప్రకాశస్ఫురణన్.

10

❦ విశ్వామిత్రవసిష్ఠ నారదాదిమహర్షులు శ్రీకృష్ణదర్శనంబునకు వచ్చుట ❧

వ. నిరుపమసుందరం బయిన శరీరంబు ధరియించి సమస్తకర్తృత్వపుం డై పరమేశ్వ
రుండు యదువుల నడంగింపఁ దలఁచు సమయంబున జటావల్కల కమండలుధారు
లును రుద్రాక్షభూతిభూషణ ముద్రాముద్రితులును గృష్ణాజినాంబరులును నగు
విశ్వామిత్రాసిత దుర్వాసోభృగ్వంగిరగకశ్యపవామదేవ వాలఖిల్యాత్రివసిష్ఠ నార
దాదిమునివరులు స్వేచ్ఛావిహారంబున ద్వారకానగరంబున కరుదెంచి యందు.

సీ. ఘనుని శ్రీకృష్ణునిఁ గౌస్తుభాభరణునిఁ గర్ణకుండలయుగ్మఘనకపోలుఁ
బుండరికాక్షు నంభోధరశ్యామునిఁ గలితనానారత్నఘనకిరీటు
నాజానుబాహు నినిర్గళాయుధహస్త శ్రీకరపీతకాశేయవాసు
రుక్తిణీనయనసరోజదివాకరు బ్రహ్మచిసురసేవ్యపాదపద్మ

తే. దుష్టనిగ్రహశిష్టసంతోషకరణుఁ, గోటిమన్తధలావణ్యకోమలాంగు
నార్తజనరక్షణైకవిఖ్యాతచరితుఁ, గనిరి కరుణాసముద్రుని ఘనులు మునులు.

12

క. వచ్చినమునిసంఘములకు, విచ్చలవిడి నర్భ్యపాద్యవిధు లొనరింపక
మెచ్చగుకనకాసనముల, నచ్చుగఁ గూర్చుండి వనరుహాక్షునితోడన్.

13

క. జనములు నిను సేవింపని, దినములు వ్యర్థంబు లగుచుఁ దిరుగుచు నుండుం
దనువులు నిలుకడ గావఁట, వనములలో నున్న నైన వనరుహనాభా.

14

క. తరణంబులు భవజలధికి, హరణంబులు దురితలతల కాగమముల కా
భరణంబు లార్తజనులకు, శరణంబులు నీదుదివ్యచరణంబు లిలన్.

15

- మ త్తకోకిలము, చిక్కవేళను సూక్ష్మరూపము నొందు దీ వణుమాత్ర మై
యొక్కవేళను స్థూలరూపము నొందు దంతయు నీవ యై
పెక్కురూపులు డాల్తు నీ దగుపెంపు మాకు నుతింపఁగా
నక్కజం బగు చున్న దే మన నంబుజాక్ష రమాపతి. 16
- క. శ్రీనాయక నీనామము, నానాభవరోగకర్తనాశమునకు వి
న్నాణం బగునౌషధ మిది, కానకు దుష్టాత్మ లకట కంజదళాక్షా. 17
- వ. అని యనేకవిధంబులం బ్రస్తుతించిన మునివరులం గరుణాకటాక్షవీక్షణంబుల
నిరీక్షించి పుండరీకాక్షుం డి ట్లనియె మదీయధ్యాననామస్తరణంబులు భవరోగ
హరణంబులును బ్రహ్మరుద్రాదిక శరణంబులును మంగళకరణంబులును నగు నని
యును నారూపంబు లైన మేదినిసుకులపరితాపంబులఁ బరిహరించు పురుషుల
నైశ్వర్యసమేతులంగాఁ జేయుదు ననియును యోగీశ్వరేశ్వరుం డయిన
యీశ్వరుం డానతిచ్చి యనంతరంబ మీర లిచ్చటికి వచ్చిన ప్రయోజనం జేమి
యనిన వారలు భవదీయపాదారవింద సందర్శనార్థంబుకంటె మిక్కిలివిశేషం బొం
డెద్ది యని వాసుదేవ వదనచంద్రామృతంబు నిజనేత్రచకోరంబులం గ్రోలి యథే
చ్ఛాపిహారు లై ద్వారకానగరంబున కనతిదూరంబున నుండు పిండారకం బను
నొక్క పుణ్యతీర్థంబున కరిగి రంత. 18
- క. దర్పించి యాదవులు తమ, నేర్పునఁ గొమరారుసాంబు నెలఁతుకరూపం
జేర్పడ శృంగారించియుఁ, గర్పారసుగంధిపోల్కిఁ గావించి యొగిన్. 19
- ఉ. మూఁకలు గూడి యాదవులు ముందటఁ బెట్టుక యార్చి నవ్వుచుం
బోకలఁ బోవుచున్ మునిసమూహము కొయ్యన సాఁగి మ్రొక్కుచుం
బ్రాకట మైనయాసుదతిభారపుగర్భమునందుఁ బుత్రుఁడో
యేకతమందు బాలికయై యేర్పడఁ జెప్పఁ డ టన్న నుగ్రు లై. 20
- క. యదుడింభకులను గనుఁగొని, మదయుతు లై వచ్చి రనుచు మదిలో రోషం
బొదవఁ గనుఁగొనల నిప్పులు, సెదరఁగ హాస్యంబు సనునె చేయఁగ ననుచున్. 21
- క. వాలాయము యదుకులని, ర్థాలకరం బైనయట్టిముసలంబొక టి
బాలిక కుదయించును బొం, డాలస్యము లే దటంచు నటఁ బల్కుటయున్. 22
- వ. మదోద్రేకు లైన యాదవబాలకులు మునిశాపభీతు లై వడవడ వడంకుచు
సాంబకుక్షినిబద్ధచేలగ్రంథివిమోచనంబు సేయు సమయంబున ముసలం బొక్కటి
భూతలపతితం బయిన విస్తయంబు నొంది డానిం గొని చని దేవకీనందను
సన్నిధానంబునం బెట్టి యెఱింగించిన నతం డాత్మకల్పితమాయారూపం బగుట
యెఱింగియు నెటుంగని తెఱంగున వారలం జూచి యి ట్లనియె. 23
- క. మది సెడి కన్నులు గానక, మదయుతు లై మునులఁ గల్గమాటలఁ జెనయం
గదిసి కులక్షయకారణ, విదితం బనుశాప మొందువెట్టులుఁ గలరే. 24

- క. ధరణీసురశాపమునకు, హరిహరబ్రహ్మదులైన నడ్డము గలరే
నరు లనఁగ నెంత వారలు, గర మరుదుగఁ బూర్వజన్మకర్తముఁ ద్రోవన్. 25
- వ. అది గావున యతినిందాపరత్వంబున యదువంశనాశం బగు సందియంబు లే దని
పరమేశ్వరుండు వారలం జూచి సముద్రతీరంబున నొక్క మహాపర్వతం బున్నది
యందు నుండు నత్యుచ్చ్రాయవిశాలభీషణం బగు పాషాణంబున మీభుజా
బలంబుచేత నీముసలంబు దివిచి దీనిచూర్ణంబు సింధుకబంధంబులఁ గలపి రండు
పాం డని జగద్విభుం డైన కృష్ణుం డాన తిచ్చిన వారు నట్ల చేసి తత్కీలితం
బయిన లోహఖండంబును సరకుగొనక సాగరంబునఁ బడవైచిన నొక్క ఝషంబు
గ్రసించిన దాని నొక్క లుబ్ధకుండు జాలమార్గంబునఁ బట్టికొని తదుదరగతం
బయిన లోహఖండంబు దెచ్చి బాణాగ్రంబున ముల్కిగా నొనర్చె నని
తత్కథావృత్తాంతంబు నెప్పిన బాదరాయణఁ గనుంగొని రాజేంద్రుం డి
ట్లనియె. 26
- క. చి త్తం బేక్రియ నిలుచుం, జి త్తజగురుపాదపద్మ సేవ సదాయ
త్యు త్తమ మని వసుదేవుడు, చి త్తముః దగ నిల్పి యెట్లు సెందె మునీంద్రా. 27
- వ. అని యడిగిన రాజునకు శుకుం డి ట్లనియె. 28

❖ వసుదేవునకు నారదుండు పురాతనం బగు విదేహర్షభసంవాదంబుఁ జెలుపుట ❖

- క. వినుము నృపాలక సెప్పెద, ఘన మై విలసిల్లుపూర్వకథ గల దదియున్
మును ద్వారక కేతెంచియు, నొనరఁగ నారదుండు గృష్ణు నొయ్యనఁగాంచెన్. 29
- వ. అట్లు దేవముని కృష్ణసందర్శనార్థం బరుగుదెంచి తద్గృహభ్యంతరమున కరిగిన
వసుదేవుం డమ్మునీంద్రుని నర్ఘ్యపాద్యాదివిధులం బూజించి కనకాసనాసీనుం
గావించి యుచితకథావినోదంబులం బ్రొద్దు పుచ్చుచు ని ట్లనియె యేనరుండు
నారాయణచరణ సరసీరుహభజనపరాయణత్వంబు నిరంతరంబు నొందం డట్టి
వానికి మృత్యువు సన్నిహితం బై యుండు నీదర్శనంబునం గృతార్థుండ నైతి
నచ్యుతానంత గోవిందాది నామస్తరణై కాగ్రచిత్తు లైన మీవంటిపుణ్యపురుషుల
సమాగమంబున లోకులు సుఖాశ్రయ లయి యుండుదురు దేవతాభజనంబు
సేయువారిని గీర్వాణులు ననుగ్రహింతు రట్లు సజ్జనులును దీనవత్సలులు నగు
వారలు పూజనాదిక్రియలచే నాదేవతలను భక్తి సేయుదురు కావున శ్రీమహా
భాగవతకథా సమూహంబులఁ గలధర్మంబు లడిగెద నేయేధర్మంబులు శ్రవణ
సుఖంబులుగా వినిన దండధరకింకరతాడనంబులం బడక ముకుందచరణారవింద
వందనాభిలాషు లయి పరమపదప్రాప్తు లగుదు రాధర్మంబు లానతిమ్ము తొల్లి
గోవిందునిం బుత్రుఁగాఁ గోరి ముక్తిమార్గం బెటుంగ లేక దేవతామాయంజేసి
చిక్కి చిత్తవ్యసనాంధకారం బగు సంసారంబునం దగులువడి యున్నవాడ
హరికథామృతంబు వెల్లిగొల్పు మ ట్లయిన సుఖంబు గలుగు ననిన వసుదేవ

కృతప్రశ్నం దైన నారదుండు వాసుదేవకథాప్రసంగ సల్లాపహర్షసమేతుం దై
సంతసం బంద ని ట్లనియె. 30

క. నను నీవు నేయుప్రశ్నము, జనసన్నత వేదశాస్త్రసారాంశం బై
ఘన మగుహరిగుణకథనము, విను మని వినిపించు దొడఁగె వేడ్క దలిర్పన్. 31

క. అతిపాపకర్తు లైనను, సతతము నారాయణాఖ్యశబ్దము మదిలో
వితతంబుగ వరియించిన, చతురులఁ గొనియాడఁ గమలసంభవువశమే. 32

వ. అట్లు గావునఁ బరమేశ్వరభక్తిజనకం బై కై వల్యపదప్రాప్తికరం బయి యొప్పుచున్న
విదేహర్షభసంవాదంబు నాఁ బరఁగు నొక్కపురాతనపుణ్యకథావిశేషం బెఱింగిం
చెద సావధానమనస్కుండ వై యాకర్ణింపు మని యి ట్లనియె. 33

తే. వినుము స్వాయంభువుం డనుమనువునకును
రమణ నుదయించె నట ప్రియవ్రతుఁ డనంగఁ
దనయుఁ డాతని కాగ్నిధుఁ డనఁగ సుతుఁడు
జాతుఁ డయ్యెను భువనవిఖ్యాతుఁ డగుచు. 34

వ. ఆయాగ్నిధునకు నాభి యను ప్రాజ్ఞుం డగు తనూభవుం డుదయించి బలిచక్ర
వర్తితో మైత్రింజేసి ధారుణీభారంబు పూని యాజ్ఞాపరిపాలనంబున నహితరాజన్య
రాజ్యంబులు స్వవశంబులు గావించుకొని యుండె నంతట నాభికి సత్పుత్రుం
డయిన ఋషభుండు పుట్టె నతఁడు హరిదాసుం దై సుతశతకంబుఁ బడసె
నం దగ్రజుం డయిన భరతుం డను మహానుభావుండు నారాయణ పరాయణుం దై
యిహలోకసుఖంబులం బరిహరించి ఘోరతపం బాచరించి జన్మత్రితయంబున
నిర్వాణసుఖపారవశ్యంబున సకలబంధవిముక్తుం దై వాసుదేవపదంబు నొందె
నాతనిపేర నతం డేలిన భూఖండంబు భారతవర్షం బను వ్యవహారంబున నెగడి
జగంబులఁ బ్రసిద్ధం బయ్యె మఱియు నందుఁ దొమ్మండ్రు కుమారులు బలపరాక్రమ
ప్రభావరూపసంపన్ను లయి నవఖండంబులకు నధిష్ఠాత లైరి వెండియు వారలలో
నెనుబదియొక్కండ్రు కుమారులు నిత్యకర్తానుష్ఠానపరతంత్రు లై విప్రత్వం
బంగీకరించి రందుఁ గొందఱు శేషించినవారలు కవిహర్యంతరిక్ష ప్రబుద్ధపిప్పలా
యనావిర్హోత్ర ద్రమిశచమసకరభాజను లనం బరఁగు తొమ్మండ్రు ద్రార్ధ్వరేతస్కు
లయి బ్రహ్మవిద్యావిశారదు లగుచు జగత్త్రయంబును బరమాత్మస్వరూపంబుగాఁ
దెలియుచు ముక్తు లై యవ్యాహతగమను లగుచు సురసిద్ధసాధ్యయక్షగంధర్వ
కిన్నరకింపురుష నాగలోకంబులందు స్వేచ్ఛావిహారంబు నేయుచు నొక్కనాఁడు. 35

క. జగదేకనాథగుణములు, మిగులఁగ సంసరణతోడ మీఠినభక్తి
బగలును రాత్రియు సంధ్యలు, దగిలి జితేంద్రియులు నై నతపసులు ధాత్రిన్. 36

క. ఊహించు బుణ్యుఁ దైనవి, దేహునియజ్ఞాంతమందు నేతెంచినచో

గేహము వెడలి యెదుర్కొని, మోహవివర్జితులఁ బుణ్యమునిసంఘములన్. 37

తే. అర్ఘ్యపాద్యాదివిధులను నర్థితోడఁ
బూజ గావించి వారలఁ బొలుపు మిగుల
నుచితపీఠంబులందును నునిచి యెలమి
నవమునిశ్రేష్ఠులను భూమినాయకుండు. 38

క. వారల కి ట్లను మీరలు, గారవమున విష్ణుమూర్తిఁ గైకొనినమహా
భూరితపోధనవర్ములు, సారవిహీనంబు లైనసంసారములన్. 39

క. వీరితిఁ గడప నేర్తురు, క్రూరులు బహుదుఃఖిరోగకుత్సితబుద్ధుల్
నీరసులు నరులు గావున, నారయ సుజ్ఞానబుద్ధి నానతి యీరే. 40

వ. మఱియు సకలజంతుసంతానంబుకంటె మానుషాకారంబు నొందుట దుర్లభం
బంతకంటె సారాయణ చరణయుగళే స్థరణ పరాయణు లగుట దుష్కరంబు
గావున నాత్యంతికం బగు ఊమం బడుగ వలసెఁ బరమేశ్వరుండు ప్రపత్తి
నిష్ఠులకు సారూప్యం బెట్లొసంగు నత్తెఱం గానతిం డనిన విని విదేహభూపాలు
నకు హరికథామృతపానాతిపరవశు లైన మునిసమాజంబునందుఁ గవి యను
మహానుభావుం డి ట్లని చెప్పం దొడంగె నరిషడ్వర్గంబునందు నీషణత్రయంబు
చేతం దగులువడి మాత్సర్యయుక్తచిత్తుం డగునట్టివాని కెవ్విధంబున నచ్యుత
పాదారవిందభజనంబు సంభవించు విశ్వంబును నాత్మయు వేఱుగా భావించు
వానికి భీరుత్వం బెట్లు లే దవిద్యాంధకారమగునులకు హరి చింతనం బెట్లు
సిద్ధించు నట్టి నరుండు దొంటిక శేబరంబు విడిచి పరతత్వం బెబ్బంగిం జేరు ముకుళీ
కృతనేత్రుం డయిన నరుండు మార్గభ్రమణంబునఁ దొట్టుపాటు వడి చను
చందంబున విజ్ఞానవిమలహృదయ భక్తిభావనావశంబు లేకున్నఁ బరమపదంబు
వీరి కెవ్విధంబునం గలుగు నని యడిగితివి గావునఁ జెప్పెద సావధానుండ వై
యాకర్ణింపుము. 41

క. కరణత్రయంబుచేతను, నరుఁ డేకర్తంబు సేయు నయ్యైవేశన్
హరి కర్పణ మని పలుకుట, పరువడి సుజ్ఞానమండ్రు పరమమునీంద్రుల్. 42

వ. జ్ఞానాజ్ఞానంబులందు సంకలితుం డైన స్మృతి విపర్యయంబు నొందు నట్లుగావున
గురుదేవతాత్మకుం డయి బుద్ధిమంతుం డైన మర్త్యుండు శ్రీవల్లభు నుత్తమోత్త
మునిఁ గాఁ జిత్తంబునఁ జేర్చి సేవింపవలయు స్వప్నమనోరథేచ్ఛాద్యవస్థలయందు
సర్వసంకల్పనాశం బగుటంజేసి వానిఁ గుదియం బట్టి నిరంతరహరిభ్యాస పరుం
డైనవానికిఁ గైవల్యంబు సులభంబుగఁ గరతలామలకం బై యుండు. 43

సీ. సంతతంబును గృష్ణసంకీర్తనంబులు వీనుల కింపుగా వినఁగ వలయు
హర్షంబుతోడుత హరినామకథనంబు పాటల నాటలఁ బరఁగ వలయు
నాతాయణునిదివ్యనామాక్షరంబులు హృద్వీధి సతతంబు నిలువ వలయుఁ
గంజాక్షులీలలు కాంతారముల నైన భక్తియుక్తంబుగాఁ బొడ వలయు

తే. వెట్టిమాడ్కినిలీలతోవిశ్వమయుని, నొడువుచును లోకబాహ్యత నొందవలయు
నింతయును విష్ణుమయ మని యెఱుంగవలయు, భేద మొనరింపవలవదు మేదిసీశ.

వ. అనిన విదేహభూపాలుండు భాగవతధర్మం బెద్ది యేప్రకారంబునం బ్రవర్తించు
వారల చిహ్నంబు లెవ్వి యంతయు నెఱింగింప నీవ యహ్మడ వనిన నందు హరి
యను మహాత్ముం డి ట్లనియె. 45

తే. సర్వభూతమయుం డైనసరసిజాతుఁ
డతఁడె తనయాత్మయం దుండు ననెడువాఁడు
శంఖచక్రధరుం డంచుఁ జనెడువాఁడు
భక్తిభావాభిరతుఁడు వో భాగవతుఁడు. 46

క. వర్ణాశ్రమధర్మంబుల, నిర్ణయకర్తములఁ జెడక నిఖిలజగత్సం
పూర్ణుఁడు హరి యనునాతఁడె, వర్ణింపఁగ భాగవతుఁడు వసుధాధీశా. 47

వ. ఇట్లు సర్వసంగపరిత్యక్తుం డై నిఖిలాంతరాత్తుం డైన పరమేశ్వరుం డరుణగభస్తి
కిరణసహస్రంబుల లోకత్రయంబుం బావనంబు నేయుచందంబునం దన చరణార
విందరజగిపుంజంబుచేతం బవిత్రంబు నేయుచు సురాసురజేగీయమానసేవ్యం
బైన జనార్దనపాదారవిందంబులకు వందనాభిలాషుఁ డై భక్తియు లవమాత్రం
బునుం జలింప నీక సుధాకరోదయంబున దివాకరజనిత తాపనివారణంబయిన భంగి
నారాయణాంఘ్రినఖమణిచంద్రికా నిరస్తహృదయతాపుం డై యాత్మీయభక్తిరశ
నానుబంధబంధురం బైన వాసుదేవచరణసరోరుహధ్యానానందపరవశుం డగు
నతండు భాగవతప్రధానుం డని యెఱింగించిన విని విదేహుం డి ట్లనియె. 48

క. గజరాజవరదుగుణములు, త్రిజగత్పావనము లగుటఁ దేటపడంగా
సుజనమనోరంజకముగ, విజితేంద్రియ వినఁగ నాకు వేడుక పుట్టెన్. 49

వ. అనిన విని యంతరిక్షుం డను ఋషిశ్రేష్ఠుం డి ట్లనియె. 50

క. పరమబ్రహ్మ మనంగాఁ, బరతత్త్వ మనంగఁ బరమపద మనఁగను నీ
శ్వరుఁ డనఁ గృష్ణుఁ డన జగ, ద్భరితుఁడు నారాయణుండు దా వెలుఁగొందున్.

వ. అవ్యక్తనిర్గుణపరబ్రహ్మంబునందుఁ దనకు విపర్యయంబుగా జననం బయిన జ్ఞానంబె
విష్ణుమాయ యనంబడుఁ బరమేశ్వరుం డట్టిమాయచేత జగంబు నిర్మించి
నిశ్చింతం డై యుండు నింద్రియార్థభ్రమణంబు నేసెడు దుర్మతులకు సుషు
ప్త్యాద్యవస్థలు వరుసన కలుగుటంజేసి పరమేశ్వరునిం బొంద రామి యను
నాలుగవయవస్థయుఁ గలుగు స్వప్నంబునందు గ్రాహ్యగ్రాహకగ్రహణంబు లను
త్రివిధభేదంబులుం గలిగి యుండు నీచందంబున నవిద్యాంధకారసంవృతం బై
మూఁడువిధంబులఁ బర్యవసించు మనోరథంబు స్వప్నావస్థయం దణంగిన క్రియఁ
ద్రివిధం బగు మాయయు నాత్మయందు లీనంబగుఁ బరమేశ్వరుండు మొదలం

బృథివ్యాదిమహాభూతమయం బయిన సృష్టిని గలుగఁజేసి యందుఁ బంచ భూతాత్మకం బయిన యాత్మ కేకాదశేంద్రియంబులచేత భేదంబు వృట్టించుచు గుణంబులచేత గుణంబు లంగీకరించుచు నాత్మయందుఁ బ్రద్యోతితగుణంబుల వలన గుణానుభవంబుఁ జేయుచు నున్నవాఁ డై సృష్టి నాత్మీయంబుగా భావించు దేహి కర్తమూలంబున నైమిత్తికకర్తంబుల నాచరించుచుఁ దత్ఫలం బంగీకరించి దుగ్ధిబైకవశుం డై వర్తించుఁ బెక్కుదుగ్ధిఖంబులం బడిన యాదేహి కర్తఫలప్రాప్తుం డగుచు భూతసంస్థవపర్యంతంబు పరవశుం డై జన్మమరణంబులం బొరలు చుండు సంత్యకాలం బాసన్నం బయిన ద్రవ్యగుణస్వరూపం బగు జగంబు ననాదినిధనం బగు కాలంబు ప్రకృతిం బొందించు నటమీఁద శతవర్షం బులు వర్షంబు లేమిచేత నత్యుగ్రలోకలోచనుతేజంబున సకలలోకంబులు దహింపఁబడు సంత నధోలోకంబున నుండి సంకర్షణముఖజనితానలం బూర్ధ్వ శిఖాజాలంబుల వాయుసహాయం బై దిక్కులయందెల్ల బ్రవర్తించు నటమీఁద సంవర్తకవలాహకగణంబులు నూలు హాయనంబులు సలిలధారాపాతంబుగా వర్షంబు గురియు నందు విరాడ్రూపంబు లీనం బగు సంత సీశ్వరుం డింధనాగ్ని చందంబున నవ్యక్తంబుఁ బ్రవేశించుఁ దదనంతరంబ ధరణిమండలంబు వాయు హృతగంధం బై కబంధరూపంబుఁ దాల్చు నాజలంబు హృతరసం బై తేజోరూ పంబు నొందు నాతేజంబు తమోనిరస్తం బై వాయునం దడంగు నాగంధవహుండు స్పర్శవిరహితుం డయి యాకాశంబునందు సంక్రమించు నావిష్ణుపదంబును విగతశబ్దగుణంబు గలది యై యాత్మయం దడంగు నింద్రియంబులును మనం బును బుద్ధియు వికారంబులతోడ నహంకారంబుఁ బ్రవేశించు నాయహంకారం బును స్వగుణయుక్తం బై పరమాత్మునిం జేరు నిట్లు త్రివర్ణాత్మక యై స్వర్గస్థితి లయకారిణి యగు మాయ యిట్టది యని తత్స్వరూపమాహాత్మ్యంబులు వివ రించిన నరపాలుం డి ట్లనియె.

52

ఉ. జ్ఞానవిహీను లై ననరసంఘముఁ గానఁగ రానిమాయఁ దా
లోన నడంచి యెట్లు హరిలోకముఁ జెందుదు రంతయుం దగన్
భూనుత సత్యవాక్యగుణభూషణ యిక్కథ వేడ్కతోడుతన్
బూనికఁ జెప్పు మన్నను బ్రబుద్ధుఁడు ని ట్లను గారవంబునన్.

53

వ. సూర్యోదయాస్తమయంబులం బ్రతిదినంబు నాయువు క్షీణంబు నొంద
దేహకళత్రమిత్ర భ్రాతృమమత్వపాశబద్ధు లై విడివడు నుపాయంబు గానక
సంసారాంధకారమగ్ను లయి గతాగతకాలంబుల నెఱుంగక దివాంధంబు
లగు జంతుజాలంబులభంగి జన్మజరారోగవిపత్తిమరణంబు లందియు శరీరంబు
మే లనుచుఁ బ్రమోదమోహమదిరాపానమత్తు లై విషయాసక్తతం జిక్కి తమ్ముఁ
దా రెఱుంగక యుండి విరక్తిమార్గంబు దెలియక వర్తించుమూఢు లగు జనంబుల

పొంతలం బోవక కేవల నారాయణభక్తిభావంబు గల సద్గురుం బ్రతిదినంబును
భజించి సాత్త్వికంబు భూతదయయును హరికథామృతపానంబును బ్రహ్మ
చర్యవ్రతంబును విషయంబుల మనంబు సేర కుండుటయు సాధుసంగమంబును
సజ్జనమైత్ర్యము వినయసంపత్తియు శుచిత్వంబును క్షమయు మానవ్రతంబును
వేదశాస్త్రాధ్యయన తదర్థానుష్ఠానంబులును నహింసయు సుఖదుఃఖాదిదర్శనద్వ
సహిష్ణుతయు నీశ్వరుని సర్వగతుని గా భావించుటయు ముముక్షుత్వంబును జన
సంగవర్జనంబును వల్కలాదిధారణంబును యదృచ్ఛాలాభసంతుష్టియు వేదాంత
శాస్త్రార్థజిజ్ఞాసయును దేవతాంతరనిందావర్జనంబును గరణత్రయశిక్షణంబును
సత్యవాక్యతయు శమదమాదిగుణ విశిష్టత్వంబును గృహారామక్షేత్రకళత్ర
పుత్రవిత్తాదుల హరి కర్పణంబు సేయుటయు నితరదర్శనవర్జనంబు సేయుట
యును భాగవతోత్తమధర్మంబు లని చెప్పి యిట్లనియె.

54

క. హరిదాసులమిత్రత్వము, మురరిపుకథ లెన్నికొనుచు మోదముతోడ
భరితాశ్రుపులకిటుం దై, పురుషుడు హరిమాయ గెల్చు భూషవరేణ్యా.

55

వ. అనిన రాజేంద్రుండు వారల కిట్లనియె భాగవతులారా సకలలోకనాయకుం
డగు నారాయణుం డనం బరచిన పరమాత్మనిష్ఠభావంబు విన వలతు నానతిం
డనినఁ బిప్పలాయనుం డిట్లనియె.

56

సీ. నరవర విను జగన్నాథునిచారిత్ర మెఱిగింతు నీమది కింపు మిగుల
లసదుద్భవస్థితిలయకారణం బైనదేహేంద్రియాదులఁ దిరము గాఁగఁ
జొనుపు నెప్పుడు పరంజ్యోతిస్వరూపంబు జ్వాలల ననలుండుఁ జననిపగిది
నింద్రియంబులు నాత్మ నెనయపు శబ్దంబు చొరకయ సుషిరంబుఁ బొందు సత్య

తే. మనఁగ సత్త్వరజస్తమోమయగుణంబు
మహదహంకారరూప మై మహిమ వెలయు
చేతనత్వంబు గలదేని జీవ మందు
రిదియ సదసత్స్వరూప మై యెన్నఁబడును.

57

వ. దీనికిం బెక్కినది పరమాత్మగా నెఱింగి కమలసంభవాదులు నుతియింతు
రిట్టి పరమాత్మ స్థావరజంగమంబుల నధిష్ఠించి వృద్ధిక్షయంబులం బొందక
నిమిత్తమాత్రంబునం దరులతాదులందు జీవంబు లేక తదంతరస్థుం దై వర్తించు
నంత సర్వేంద్రియావృతం బైన యాకారంబు నష్టం బైన మనంబునుం బాసి
శ్రుతివిరహితుం దై తిరుగు చుండు నిర్తలజ్ఞానదృష్టి గలవానికి భానుప్రభా
జాలంబు దోచినక్రియను సుజ్ఞానవంతుండు హరిభక్తిచేత గుణకర్తార్థంబు లైన
చిత్తదోషంబులు భంజించి భగవత్సదనంబు సేరు ననిన విని రా జిట్లనియె.

58

క. పురుషుం డేయేకర్తము, పరువడిఁ గావించి పుణ్యాపరుఁ దై మనుఁ దా
దురితములఁ దొరఁగి మురరిపు, చరణయుగం బెట్లు సేరు సచ్చనివర్యా.

59

- వ. అనిన విని యం దావిర్వోత్త్రుం డి ట్లనియెఁ గర్తాకర్త వికర్త ప్రతిపాదకంబు లగు శ్రుతివాదంబులు లౌకికవర్ణితంబు లట్టి యామ్నాయంబులు సర్వేశ్వరస్వరూపంబులు గాన విద్వాంసులు నెఱుంగ లేరవి కర్తాచారంబు లనంబడు మోక్షంబు కొఱకు నారాయణభజనంబు పరమపావనంబు వేదోక్తంబుల నాచరింపక ఫలంబులకు వాంఛ నేయువార లనేక జన్మాంతరంబులం బడయుదురు మోక్షంబు నవేక్షించువాడు విధిచోదితమార్గంబున హరిం బూజించ వలయు నట్టిపూజా ప్రకారం బె ట్లనినఁ బవిత్ర గాత్రుం డయి జనార్దనుసన్నిధిం బూతచిత్తుం డై షోడశోపచారంబులఁ జక్రధరు నారాధించి గంధపుష్పధూపదీపనై వేద్యంబులు సమర్పించి సాష్టాంగదండప్రణామంబు లాచరించి భక్తిభావనావిశేషం డగు నతండు హరిం జేసు నని చెప్పిన విని విదేహుం డి ట్లనియె నీశ్వరుం డేయే కర్తంబుల నాచరించె నంతయు నెఱింగింపు మనిన ద్రమిళుం డి ట్లనియె. 60
- క. తారల నెన్నఁగ వచ్చును, భూరేణుల లెక్కవెట్టఁ బోలును ధాత్రికా నారాయణగుణకథనము, లారయ వర్ణింపలేరు హర బ్రహ్మాదుల్. 61
- వ. అట్లు గావున నాత్మసృష్టం బైన పంచభూతనికరంబును పురం బొనరించి యందు నిజాంశంబునం బ్రవేశించి సగుణనిష్ఠుం డై నారాయణాభిధానంబు గల ఋషి శ్వరుం డగు పరమేశ్వరుండు వెలుఁగొందె నతని దశేంద్రియంబులచేఁ బాలి తంబు లైన దేహంబులు ధరించి జగద్రక్షకత్వసంహారకత్వాది గుణంబులు గలుగుటంజేసి గుణనిష్ఠుం డయి రజస్సత్త్వతమోగుణంబుల బ్రహ్మవిష్ణురుద్ర మూర్తు లనం బరఁగి త్రిగుణాత్మకుం డనంబడు నారాయణాఖ్యునిచరిత్రం బెఱిం గించెద నాకర్ణింపుము. 62
- క. ధర్మండు దక్షపుత్రిక, నిర్మలమతిఁ బెండ్లియాడి నెఱిఁ బుత్రుని స త్కర్తుని నారాయణఋషి, నర్తిలిఁ గనె నమలు బదరికాశ్రమమందున్. 63
- తే. అట్టినారాయణాహ్వాయుం డైనమకాని, బదరికాశ్రమమందు నపారనిష్ఠఁ దపముఁ గావింప బలభేది దలఁకి మదిని, మినకేతను దివిజకామినులఁ బనిచె. 64
- వ. వారు నారాయణాశ్రమంబునకు నతని తపోవిఘ్నంబు నేయ వచ్చునప్పు డవ్వనంబు సాలరసాలబిల్వకదళీఖర్జూర జంబూజంబీరచందనపున్నాగ మందారాది వివిధవృక్షనిబిడంబును పుష్పఫలభరిత శాఖావనమ్ర తరులతాబృందంబును మాధవీకుంజమంజీరపుంజ మకరందపానమ త్తమధుకరనికర ఝంకారరవ ముఖరిత హరిదంతరంబును గనకకమలకన్లఱ విలసత్సరోవిహారమాణ చక్రవాకబక క్రౌంచ మరాళదంపతీమండల మండితంబును మృణాళభోజనాసక్త సారసచయ చంచూ పుట విపాటితకమలముకుశకేసర విసరవితతప్రశస్తసరోవరంబును నై వెలయు నవ్వనంబున నిందువదన లందంద మందగమనంబులం జెందు ఘుర్త జలబిందుబృందం బులు నఖాంతంబుల నోసరించుచు డాయం జనునప్పుడు. 65

చ. మదనునిబాణజాలముల మగ్నతః బొందక ధైర్యవంతుఁ డై
ముదితలవాఁడిచూపులకు మోహము నొందక నిశ్చలాత్ముఁ డై
హృదయమునందు నచ్యుతు రమేశు ననంతు జగన్ని వాసుని
వదలక భక్తి నిల్పుకొని వారికి నిట్లను మాని పెంపునన్.

66

క. జంభారిపంపునను మీ, రంభోరుహవదనలార యరుదెంచితి రా
శుంభద్విహారవాంఛా, రంభంబునఁ దిరుగుఁ డనిన లజ్జించి వెనన్.

67

సీ. దేవమునీంద్ర నీదివ్యచారిత్రంబు నెఱిగి సన్నుతినేయ నెవ్వఁ డోపుఁ
బుత్రమిత్రకళత్రభోగాదులను మాని తపము కావించుసర్థర్థులకును
విఘ్నముల్ సెందునే విశ్వేశుఁ గొల్చిన యతనికి నంతరాయంబు గలదె
కామంబుఁ గ్రోధంబుఁ గలతపస్వితపంబు పల్వలోదకములభంగిఁ గాదె

తే. నిన్ను వర్జింప నలవియే నిర్తలాత్త
రమణ తోఁగొను మాయపరాధ మనుచు
సన్నుతించిన నతఁడు ప్రసన్నుఁ డగుచుఁ
దనదుసామర్థ్య మెఱిగింపఁ దలఁచి యపుడు.

68

వ. అమ్మనీశ్వరుండు పరమాశ్చర్యనిధానంబుగా నిజతనూరుహంబులవలనం ద్రికోటి
కన్యకానివహంబుల నుద్భవింపజేసిన గంధర్వవిబుధకామినీ సముగయంబులు
పరమాద్భుతభయంబులు మనంబులం బొడమ సన్నుతించి యన్నిలాసీనీసమూ
హంబులో నూర్వశి యనుదానిం గొని చని పాకశాసనుసభాసదనంబునంబునం బెట్టి
తద్వృత్తాంతం బంతయు విన్నవించిన నాశ్చర్యయుక్తహృదయుం డయి సునా
సీరుం డూర కుండె నట్టి నారాయణమునీశ్వరుచరిత్రంబు విచువారలు పరమ
కల్యాణగుణవంతు లగుదు రని చెప్పిన.

69

తే. ఋషభునకు నాత్మయోగ మీరితఁ జెప్పె
నచ్యుతుఁడు భూమిభారము నడఁప నంత
సొరిది నవతారములు దాల్చి సొంపు మీఱ
రాత్రి చరులను జంపె నీరసముతోడ.

70

వ. అట్టి పరమేశ్వరుని లీలాగృహీతంబు లగు మత్స్యకూర్తవరాహ నారసింహవామన
రామ రఘురామబుద్ధకల్యాణద్యవతారంబు లనేకంబులు గలవు వాని నెఱింగి
నుతియింప శేషభాషాపతుల కైన నలవి గాదు మఱియును.

71

సర్వలఘుసీసము

నవవికచసరసిరుహనయనయుగనిజచరణ గగనచరనదిజనిత నిగమవినుత
జలధిసుతకుచకలశలలితమృగమదరుచిరవరిమళితనిజహృదయ ధరణిభరణ
ద్రుహిణముఖసురనికరవిహితనుతీకలితగుణకటిఘటితరుచిరతరకనకవసన
భుజగరిపువరగమన రజతగిరివతివినుత సతతజవరత నియమసరణిచరిత

తే. తిమికమతకిటిన్యహరిముదితబలినిహి, తపదపరశుధరదశవదనవిదళన
మురదమనకలికలుషసుముదపహరణ, కరివరదమునినరసురగరుడవినుత. 72

వ. ఇవ్విధంబున బ్రవర్తిల్లిన శ్రీమన్నారాయణమూర్తి లీలావిలాసంబు లనంతం
బులు గలవు మనోవాక్కాయకర్తంబుల హరి పూజనంబు సేయక విపరీతగతులం
దిరుగుచుండుజడుల కెవ్విధంబున గతి గలుగు ననిన నప్పు డప్పుడమితేఁ డప్పరమ
పురుషునిం జూచి యట్టిజడుల ముక్తి నొందు నుపాయం బెట్టు లంతయు నెఱిం
గింపుఁ డనినఁ జమసుం డి ట్లనియె. 73

సీ. హరిముఖబాహూరువరపదాబ్జములందు వరుసఁ జతుర్వర్ణవర్ణసమితి
జనియించె నందులో సతులును శూద్రులు హరిఁ దలంతురు కలిహయనముల
వేదశాస్త్ర పురాణవిఖ్యాతు లై కర్తకర్త లై విప్రులు గర్వ మెసఁగి
హరిభక్తిపరులను హాస్యంబు సేయుచు నిరయంబు నొందుట నిజము గాదె

తే. మృదులపక్వాన్నభోజనములను మాని
జీవహింసకుఁ జనువానిఁ జెందు నఘము
హరి నుతింపక స్త్రీలోలుఁ డైనవాఁడు
నరక వాసుండు నగుచుండు ననవరతము. 74

వ. అట్లు గావున గృహక్షేత్రపుత్రకళత్ర ధనధాన్యాదులందు మోహితుం డయి
ముక్తిమార్గంబు లప్రత్యక్షంబు లని నిందించువాఁడును హరిభక్తివిరహితుండును
దుర్గతిం గూలుదు రని మునివరుం డాన తిచ్చిన విదేహుం డి ట్లనియె. 75

ఆ. ఏయుగంబునందు నేరితి వర్తించు, నెట్టిరూపువాఁడు నెవ్విధమున
మును నుతింపఁబడెను మునిదేవగణముచే, విష్ణుఁ డవ్యయండు విశ్వవిభుఁడు.

వ. అనిన విని యందుఁ గరభాజనుం డి ట్లనియె ననేకావతారంబులు నానారూ
పంబులును బహువిధవర్ణంబులునుం గలిగి రాక్షసులను సంహరించి దుష్టజన
నిగ్రహంబును శిష్టజనపరిపాలనంబునుం జేయుచుఁ గృతయుగంబున శుక్ల వర్ణుం డై
చతుర్బాహుం డై జటావల్కలకృష్ణాజినోత్తరియ జపమాలికాదండకమండలు
ధరుం డయి హరినిర్మలతపోధ్యానానుష్ఠానగరిష్ఠు లైన పురుషశ్రేష్ఠులచేత
హంసుండు సువర్ణుండు వైకుంఠుండు ధర్ముం డమలుండు యోగీశ్వరుం డీశ్వ
రుండు పురుషుం డవ్యక్తుండు పరమాత్ముం డను దివ్యనామంబులం బ్రసిద్ధిపహించి
గణుతింపబడుఁ ద్రేతాయుగంబునం రక్తవర్ణుం డయి బాహుచతుష్కమేఖ
లాత్రయవిశిష్టుం డయి హిరణ్యకేశుండును వేదత్రయస్వరూపుండును సుక్
స్రువాద్యుపలక్షణశోభితుండు నయి విష్ణుయజ్ఞపృశ్నిగర్భ సర్వదేవోరుక్రమ
వృషాకపి జయంతోరుగాయాఖ్యల బ్రహ్మవాదులచేత నుతియింపఁబడు ద్వాపరం
బున శ్యామలదేహుండును పీతాంబరధరుండును బాహుద్వయోపశోభితుం
డును దివ్యాయుధధరుండును శ్రీవత్సకౌస్తుభవనమాలికా విరాజమానుండును

మహారాజోపలక్షణుండును నై జనార్దనవాసుదేవసంకర్షణప్రద్యుమ్నానిరుద్ధ
నారాయణవిశ్వరూప సర్వభూతాత్మ కాదినామంబుల వెలసి మూర్ధాభిషిక్తులచేత
సన్నుతింపబడుఁ గలియుగంబునఁ గృష్ణవర్ణుండును గృష్ణనామకుండును నై
భక్తసంరక్షణార్థంబు పుండరీకాక్షుండు యజ్ఞ సంకీర్తనంబులచేతం బ్రస్తుతింపం
బడు హరిరామనారాయణ నృసింహకంసారినినోదరాది బహువిధనామంబులచే
బ్రహ్మవాదు లైన మునీంద్రులు నుతియింపుదురు మఱియును. 77

తే. ద్రవిడదేశంబునందులఁ దామ్రపర్ణి
సహ్యాజాకృతమాలాదిసకలనదుల
కెవ్వఁ డేనిని భక్తితో నేఁగి యచట
బొదలి తర్పణ మొగిఁ జేయఁ బుణ్య మొదవు. 78

వ. ఇవిధంబునఁ బ్రశంసింపం దగిన కావేర్యాదిమహానదీపావన జలస్నానపానదానంబు
లను విష్ణుధ్యానకథా సుధారసానుభవంబుల నిరూఢు లగు భాగవతోత్తములు
గలిగి రేనిం జెడనిపదంబునుం బొందుదు రని ఋషభకుమారులు భగవత్ప్రీతి
బింబంబు లయిన పరమపురుషులుం బోలి విదేహజనపాలునకు నిశ్చేయసమదస్త్రాప్తి
కరంబు లైన భగవద్భక్తిధర్మంబు లుపదేశించి యంతర్ధానంబు నొందిరి మిథిలేశ్వరుం
డును జ్ఞానయోగం బంగీకరించి నిర్వాణపదంబు నొందె నీయుపాఖ్యానంబు
వ్రాసినఁ బఠించిన వినిన నాయురారోగ్యైశ్వర్యంబులు గలిగి పుత్రపౌత్రవంతు
లై సకలకలికల్మషరహితు లై విష్ణులోకనివాసు లగుదు రని నారదుండు వసు
దేవునకుం జెప్పి మఱియును. 79

సీ. కమలాక్షపదభక్తికథనముల్ వసుదేవ విని యఘంబులఁ బాసి వెలసి తీవు
భువనప్రసిద్ధిగాఁ బొలుపొందుసత్కిర్తి కైవల్యలక్ష్మీయుఁ గలుగు మీఁద
నారాయణుండు నీనందనుం డనుమోహ మెడలించి విష్ణుఁగా నెఱిగి కొలువు
మఠండు నీతనయుఁ డై యవతరించుటఁజేసి సిద్ధించె దేహసంశుద్ధి నీకు

తే. సరససల్లాపసౌహార్దసౌష్ఠవమునఁ, బావనం బైతి శిశుపాలపాండ్రనరక
మురజరాసంధయవనులు ముదముతోడ, వాసుదేవునిఁ జెందిరి వైరు లయున్.

క. దుష్టజననిగ్రహంబును, శిష్టప్రతిపాలనంబు నేయన్ హరి దా
సృష్టి నవతార మొందెను, స్రష్టృముఖానేకదివిజసంఘము వొగడన్. 81

వ. అట్లు గావున లోకరక్షణార్థంబు గృష్ణుం డవతారంబు నొందె నని హరిభక్తి
పరంబు లగు నుపాఖ్యానంబులు నారదుం డుపన్యసించిన విని విస్మితచిత్తు లై
దేవకీవసుదేవులు గృష్ణునిం బరమాత్మునిగా విచారించి రని శుకుండు రాజునకుం
జెప్పిన నతండు మునీంద్రా యదువుల నేప్రకారంబున హరి హరియించె సపరి
వారు లగు బ్రహ్మరుద్రేంద్రదిక్పాలక మునీంద్రులు ద్వారకానగరప్రవేశం బెట్లు
నేసిరి యేమయ్యె మఱియుం బరమేశ్వరకథామృతంబు వీను లలరం జవిగొనియు

నింకం దనివి సనదు భక్తరక్షకుం డగు హరిచారిత్రం జేరితిం జాగె దర్శాతి
వృత్తాంతం బంతయు నెఱింగింపు మనిన శుకుం డి ట్లనియె. 82

— బ్రహ్మాదిదేవతలు శ్రీకృష్ణుని వైకుంఠమునకుఁ బిలువ వచ్చుట —

క. సురగరుడఖచరవిద్యా,ధరహరపర మేష్ఠిముఖసుధాశనులు మునుల్
సరసిజనయనునిఁ గనుఁగొన, నరుదెంచిరి ద్వారవతికి నతిమోదమునన్. 83

క. కని పరమేశుని యాదవ, వనశోభితపారిజాతు వనరుహనేత్రు
జనకామితఫలదాయకు, వినుతించిరి దివిజు లపుడు వేదోక్తములన్. 84

తే. అఖిలలోకేశ సర్వేశ యభవ నీవు, నుదయ మందుట భూభార ముడుపుకొఱకు
బంచవింశోత్తరశతాబ్దపరిమితంబు, నయ్యె విచ్చేయు వైకుంఠహర్త్యమునకు. 85

వ. అనినఁ గమలభవభవముఖ నిఖిలసురగణంబులవచనంబు లియ్యకొని కృష్ణుండు
వారలతోడ యాదవుల కన్యోన్యవైరానుబంధంబులు గల్పించి వారల హతంబు
గావించి భూభారం బడంచి యిదె వచ్చెదం బొం డని చెప్పి వీడ్కొలిపినఁ
గమలాసనాది బృందారకులు నిజస్థానంబులకుఁ జని రంత. 86

— కృష్ణుండు దుర్నిమిత్తంబులం గని యాదవులనెల్ల ద్వారకనుండి ప్రభాసతీర్థమునకుఁ బంపుట —

సీ. కాకఘూకంబులు గనకసౌధములలోఁ బగలు వాపోయెడి బహువిధముల
నశ్వవాలములందు ననల ముద్భవ మయ్యె నన్నంబు మొలిచె మహాద్భుతముగ
శుకశారికలు రాత్రి సొగసె విస్వరముల జంతువు వేటొక్కజంతువుఁ గనె
నొగిఁ బొరగృహముల నుత్పల లుదయించె బెరసెఁ గావిరి రవిబింబ మపుడు

తే. గాన నుత్పాతములు సాలఁ గానఁబడియె
నరయ నిం దుండ వలవదు యదువులార
తడయ కిపుడ ప్రభాసతీర్థమున కరుగుఁ
డనుచు శ్రీకృష్ణుఁ డెంతయు నాన తిచ్చె. 87

క. నారాయణువచనముల క,పారం బగుసమ్మదమున బలములతోడ
దారసుతమిత్రయుతు లై, వారణహయసమితితోడ వడి నేఁగి రొగిన్. 88

వ. అంత. 89

క. జ్ఞానమున నుద్ధవుఁడు దన, మానసమున నెఱిఁగి శ్రీరమాధిప హరి యో
ఢినజనకల్పభూజ సు, ధీనాయక మాకు నీవె డిక్కని పొగడెన్. 90

— కృష్ణుండు దుద్ధవునకు బరమార్థోపదేశము సేయుట —

వ. ఇట్లు నుతియించి దేవా నీవు యదుక్షయంబు గావించి చనిన నే మేవిధంబున
నిర్వహింతుము నీసహచరుల మై జరపిన మజ్జనభోజనశయనాసనాది కృత్యంబులు
మఱవ వచ్చునే యని యుద్ధవుం డాడిన వాసుదేవుఁ డి ట్లనియె బ్రహ్మాదిదేవతా
ప్రార్థనంబునంజేసి ధాత్రీభారంబు నివారించితి నింక ద్వారకానగరంబు నేఱికి
సప్తమదివసంబున సముద్రుండు ముంపు గలవాఁడు యదుక్షయంబునుం గాఁగల

యది యంతటం గలియుగంబునుం బ్రాహ్మం బయ్యెడి నందు మానవులు ధర్మ విరహి
తులు నాచారహీనులు నన్యాయపరులును నతిరోషులు మందమతులు నల్పత
రాయువులు బహురోగపీడితులు నిష్ఫలారంభులు నాస్తికులు నై యొండొరుల
మెచ్చక యుందురు గావున నీవు సుహృద్బాంధవస్నేహంబు వర్జించి యింద్రియ
సౌఖ్యంబులం బొరయక ఊణితలంబునం గల పుణ్యతీర్థంబుల నవగాహనంబు
నేయుచు మానసవాగక్షి శ్రోత్రఘ్రాణేంద్రియ గృహ్యమాణం బగు వస్తుజాతం
బెల్ల నశ్వరంబుగా నెఱుంగుము పురుషుండు నానార్థకామంబుల నంగీక
రించి నిజగుణదోషంబుల మోహితుం డై యుండుం గావున హాస్తివకుండు
గంధనాగంబుల బంధించుచందంబున నింద్రియంబులను మనోవికారంబులను
నిగ్రహించి యేషణత్రయంబును వర్జించి మోదభేదంబుల సముండవు గా వర్తిం
చుచు నీజగం బంతయు నాత్మాధిష్ఠితంబుగా నెఱింగి మాయాదు లాత్మ
తత్వాధీనంబులుగాఁ దెలియుచు జ్ఞానవిజ్ఞానయుక్తుండ వై యాత్మానుభవ సంతు
ష్టుండ వై విశ్వంబును నన్నుఁగా భావించి వర్తింప వలయు నని వాసుదేవుం
డానతిచ్చిన నుద్ధవుండు భక్తిభయవినయంబులం గరంబులు మొగిడ్చి మహాత్మా
సన్న్యస్తలక్షణంబు దుష్కరంబు పామరు లగువార లాచరింప లేరు నీమాయ
చేత భ్రాంతు లైన సాంసారికులు భవాద్ధిం గడచి యెట్లు ముక్తి వడయుదురు
భృత్యుండ నైన నామిఁది యనుగ్రహంబునంజేసి యానతిమ్ము బ్రహ్మాదిదేవతా
సముదయంబును బాహ్యవస్తువులభ్రాంతు లై పర్యటనంబు నేయుదురు నీభక్తు
లైన పరమభాగవతు లమ్మాయానిరసనంబు నేయుదురు గృహిణీగృహస్థుల కైన
యతుల కైన నిత్యంబును నీనామస్తరణంబు మోక్షసామ్రాజ్యప్రదంబు గావునఁ
బరమేశ్వరా నీదుచరణంబుల శరణంబు నొందెదఁ గృపారసంబు నాపై నిగిడింపు
మని ప్రియసేవకుం డైన యుద్ధవుండు వలికిన నతనికిఁ గంసమర్దనుం డిట్లనియెఁ
బురుషున కాత్మకు నాత్మయై గురు వని యెఱుంగుము కుషధంబులం జనక
సన్తానవర్తి వై పరమం బైన మన్ని వాసంబునకుం జనుము సర్వమూల శక్తిసంప
న్నుండ నైన నన్ను సాంఖ్యయోగపరులు నిరంతరభావంబులందుఁ బురుష
భావంబు గావించి తలంచు చుందురు మఱియు నేకద్విత్రిచతుష్పాదబహుపాదా
పాదంబులు నై యుండు జీవజాలంబులలోన ద్విపాదంబులు గల మనుష్యులు
మేలు వారలలోన నిరంతరధ్యానగర్వితు లైన యోగీంద్రు లుత్తములు వారలలో
సందేహపరులచే నగ్రహణ్యుండగు నన్ను సత్త్వగుణగ్రాహణ్యునిగా నెఱింగి నిజ
చేతగోపకజంబునందు జీవాత్మ పరమాత్మల నేకంబుగాఁ జేసి శంఖచక్రగదాఖడ్గశార్ఙ్గ
కౌమోదకీ కౌస్తుభాభరణయుక్తుం గా నెఱుంగుచు నుండువారలు పరమ
యోగీంద్రు లనియును బరమజ్ఞాను లనియునుం జెప్పి మఱియు నవధూతయదు
సంవాదం బను పురాతనేతిహాసంబు గలదు సెప్పెద నాకర్ణింపుము.

—ॐ అవధూత యదుసంవాదము ॐ—

- ఉ. పంకజనాభః డుద్ధవునిపైఁ గలకూర్చి ని జెప్పె నొప్పు నెం
దంకిలి లేక యన్నిదిశలందుఁ జరించుచు నిత్యతృప్తుఁడై
శంకరవేషధారి యొకసంయమి యాయదురాజుఁ జేర నే
వంకను నుండి వచ్చి తన వానికి నిట్లనె నర్థి నేర్పడన్. 92
- క. అవధూతుం డనె నంతటఁ, బ్రవిమలవిజ్ఞాననిపుణభవ్యులు గురువుల్
దవిలిన నిరువదినలువురు, నవనిఁ విజ్ఞాని నైతి నని పల్కుటయున్. 93
- వ. అంత యదుప్రవరుండు దేహి లోభమోహాదుల వర్జించి జనార్దనుని నేవిధంబునం
జేర వచ్చు నెఱింగింపు మనిన నతం డిట్లనియె. 94
- సీ. పరధనపరదారపరదూషణాదులఁ బరవస్తుచింత దాఁ బరిహరించి
ముదిమిచే రోగము లుదయింప కటమున్న తనువు చంచలతను దగుల కుండ
బుద్ధిసంచలతచేఁ బొదలక యటమున్న శ్లేష్మంబు గళమునఁ జేర కుండ
శక్తియుక్తుల మది సన్నగిల్లకమున్న భక్తిభావనచేతఁ బ్రాధుఁ డగుచు
- తే. దైత్యభంజనుదివ్యపాదారవింద
భజన నిజభక్తిభావనఁ బ్రాజ్ఞఁ డగుచు
నవ్యయానందమును బొందు ననుదినంబు
నతఁడు కర్తవిముక్తుఁడౌ ననఘచరిత. 95
- ఉ. దారలయందుఁ బుత్రధనధాన్యములందు ననేకభంగులం
గూరిమి సేయుమర్త్యుఁ డతిఘోరవియోగజదుగిళిమగ్నుఁడై
నెరుపు దక్కి చిక్కువడి నీతివివేకవిహీనుఁడై మనో
భారముతోఁ గపోతపతిభంగి నిజంబుగఁ బోవు నష్టమై. 96
- వ. ఇందుల కొక్క యితిహాసంబు గలదు మహారణ్యంబున నొక్క కపోతంబు దార
సమేతంబుగా నొక్క నికేతనంబు నిర్తించి యన్యోన్యమోహాతిరేకంబునఁ గొంత
కాలంబునకు సంతానసమృద్ధిగలది యై యపరిమితంబు లయిన పిల్లలు దిరుగాడు
చుండఁ గొన్నిమాసంబులు భోగానుభవంబునం బొరలు చుండఁ గాలవశంబున
నొక్క లుబ్ధకుం డురు లొడ్డిన నందు దారాపత్యంబులు దగులువడిన ధైర్యంబు
వదలి మోహాతిరేకంబునం గపోతంబు కళత్రపుత్రస్నేహంబునం దాను నందుఁ
జొచ్చి యధికచింతాభరంబునం గృశీభూతం బయ్యెఁ గావున నతితీవ్రం బయిన
మోహంబు గొఱ గా దట్లుగాన నిరంతర హరిధ్యానపరుం డై భూమిపవనగగన
జలకృపీట భవసోమసూర్య కపోతతిలిప్పజలధిశలభ మధుకృద్దజ మధుమక్షికా
హరిణ పాతీనపింగళా కురర డింభక కుమారికా శరకృత్సర్పలూతాసుపేశకృత్స
ముదయంబులు మొదలుగాఁ గలవానిగుణంబు లెఱింగికొని యోగీంద్రులు
మెలంగుదు రనిన. 97

క. ఇవి తెలియవలయు నాకును, బ్రవిమలమతి వీనిఁ దెలియఁ బలుకు మనంగాఁ
గ్రమమున విను మని కృష్ణుఁడు, సవినయుఁ డగునుద్ధవునికిఁ జయ్యనఁ జెప్పెన్.

వ. ఇవిధంబున భూమివలన సైరణయు గంధవహునివలన బంధురం బగు పరోపకా
రంబును విష్ణుపదంబువలనఁ గాలసృష్టగుణసాంగత్యంబు లేమియు నుదకంబు
వలన నిత్యశుచిత్వంబును నసితపథునివలన నిర్తలత్వంబును నిశాకరప్రభాకరుల
వలన నధికాల్పసమత్వ జీవగ్రహణమోక్షణంబులును గపోతంబువలనఁ గళత్ర
పుత్ర స్నేహంబును నజగరంబువలన స్వేచ్ఛావిహార సమాగతాహారంబును వననిధి
వలన నుత్సాహరోషంబులును శలభంబువలన శక్త్యనుకూలకర్తాచరణంబును
భృంగంబువలన సారమాత్రగ్రహణవిశేషంబును స్తుబేరమంబువలనం గాంతా
వైముఖ్యంబును సరఘువలన సంగ్రహగుణంబును హరిణంబువలనం జింతా
పరత్వంబును జలచరంబువలన జిహ్వోచాపల్యంబును బింగళవలన యథాలాభ
సంతుష్టియుఁ గురరంబువలన మోహపరిత్యాగంబును డింభకువలన విచారపరి
త్యాగంబును గుమారికవలన సంగత్యాగంబును శరకారునివలనం దదేకనిష్ఠయు
దందశూకంబువలనం బరగృహవాసంబును నూల్లనాభివలన సంసారపరిత్యా
గంబును గణుందురువలన లక్ష్మ్యగతజ్ఞానంబు విడువ కుండుటయు ననం గల వీని
గణంబు లెఱింగి మఱియుఁ గామక్రోధలోభమోహ మదమాత్సర్యంబు లను
నరిషడ్వర్గంబుల జయించి జరామరణవిరహితంబుగా వాయువశంబు నేసి గాత్ర
పవిత్రత్వంబుకొఱకు పట్కర్తనిరతుం డయి పురనగరగ్రామంబులు పరిత్యజించి
పర్వతారణ్యంబుల సంచరించుచు శరీరధారణార్థంబు నియతస్వల్పభోజనం దై
భేదమోదంబులు సరియ కా భావించి లోభమోహంబులు వర్జించి నిర్జితేంద్రియుం
డయి నన్నెకాని యొం డెఱుంగక యాత్మనిష్ఠచే బవిత్రాంతగికరణం దైన
యోగి నాయందుఁ గలయుం గావున.

99

క. మోహితుఁ డై వసుకాంక్షౌ, వాహినిలోఁ జిక్కి క్రూరవశుఁ డౌమనుజుం
దూహోహోహ లెఱుంగక, దేహము నలగంగఁ జేయు దీనత నెపుడున్. 100

వ. ఇందులకుఁ బురాతనవృత్తాంతంబు గలదు సావధానచిత్తుండ వై వినుము మిథిలా
నగరంబునఁ బింగళ యను గణికారత్నంబు గలదు దానివలనం గొంత పరి
జ్ఞానంబుఁ గంటి న దె ట్లనిన నమ్మానిని ధనకాంక్షుండేసి యాత్మసఖుని మొఱంగి
ధనం బిచ్చువాని జేకొని నిజనికేతనాభ్యంతరంబునకుం గొని చని రాత్రి నిద్ర
లేకుండుచుఁ బుటభేదనవిపణిమార్గంబులం బర్యటనంబు సలుపుచు నిద్రాలస్య
భావంబున జడనుపడి యద్ధాపేక్షం దగిలి తిరిగి యలసి యాత్మసఖుంబు నేయు
నతండె భర్త యని చింతించి నారాయణు నిట్లు చింతింప నతని కైవల్యంబు నేర
వచ్చు నని విచారించి నిజశయనస్థానాదికంబు వర్జించి వేగిరంబ వాసుదేవచరణార
వింద వందనాభిలాషిణి యై దేహంబు విద్యుత్ప్రకారం బని చింతించి పరమ

- తత్త్వంబునందుఁ జిత్తంబుఁ గీలుకొలిపి ముక్తురా లయ్యె నని యెఱింగించి. 101
- క. దేహము నిత్యము గా దని, మోహముఁ దెగఁ గోసి సిద్ధమునివర్తనుఁ డై
గేహము వెలువడి నకుఁ డు, త్సాహమునం జెందు ముక్తిసంపద ననఘా. 102
- వ. మఱియు నొక్కవిశేషం బయిన పురాతనపుణ్యకథ వినుము కనకావతీపురంబున
నొక్క ధరామరునికన్యకారత్నంబు గల దవ్వధూతిలకంబు రత్నసమేతంబు
లగు కంకణంబులు ధరియించి బంధుజనంబులకుఁ బరమాహ్లాదంబుగా నన్నంబు
గావించుటకొఱకు శాలితండులంబులు దంచునప్పుడు ముసలగ్రహణభారం
బునఁ గంకణంబు లతెరావంబుగా మ్రోయుచుండ నప్పురమపతివ్రత యందులకు
నసహ్యపడి యన్నియు డులిచి యొక్కటి నిలిపె నట్లు గావునఁ దత్తటపడక
భగవదాయత్తం డైన యేకచిత్తంబునం బ్రసన్నచిత్తులై నరులు ముక్తు లగు
దురు గావున నవిద్యావిద్యలు నామాయగా విచారించి కేవలపశుమార్గులు
గాక షడ్గుణైశ్వర్యసంపన్నులై న యోగీశ్వరులపగిది సుఖంబు గోరక యుండు
వారలు ముక్తు లగుదురు సర్వంబును విష్ణుమాయగాఁ దెలియు మని యుద్ధ
వునికిం జెప్పిన నతండు దేహా నీరూపం బేలాగునం గానవచ్చుననిన నతం డిట్లనియె
భక్తిభావనపరాయణుం డై కృపారసతత్పరుం డై మితభాషణుం డై బొంకక
కర్తంబులు మదర్పణంబుగాఁ జేసిన యతండు భాగవతుం డనం బరఁగు మత్కథ
లును మజ్జన్తకర్తంబులును వినుచు మత్సేవకులై న భాగవతులం జూచి తన గృహం
బునకుం గొనిపోయి మజ్జనపూజనభోజన శయనాసనాదికంబులం బరితుష్టులం
జేసినయతం డైనను భాగవతుం డనఁబడు నిట్లెంతకాలంబు జీవించు నంతకాలం
బును నడపునతండు మద్రాపంబున వైకుంఠనిలయంబు నొందు నదియునుం
గాక గంధపుష్పధూపదీప నైవేద్యలక్ష్మీసమేతుండ నై శంఖచక్రగదాశార్ఙ్గాది
యుక్తుండ నై ననన్న శుకసనకాదియోగీంద్రులును నంబరిషవిభీషణరుక్మాంగదులు
మొదలుగాఁగల భాగవతులును శాస్త్రాచారచోదితులుగాక భక్తిభావనావిశేషం
బున నేమఱక నిత్యంబును జింతనాయత్తులై యెఱింగిరి మధురాపురంబునకు
హలాయుధసమేతుండ నై యే నరుగుచో గోపిక లోపికలు లేక భక్తియోగం
బునఁ జింతించి ముక్త లై రిది భక్తియోగప్రకారం బని యుద్ధవునికిం జెప్పిన.
- క. ధ్యానం బేక్రియ నిలుచును, ధ్యానం బేరీతిఁ దగు నుదాత్తచరిత్రా
ధ్యానప్రకార మంత యనూనంబుగఁ జెప్పుమయ్య యుర్వీరమణా. 104
- వ. అని యడిగిన నయ్యాదమేంద్రుం డిట్లని పలుకం దొడంగె దారుమధ్యభాగంబున
ననలంబు సూక్ష్మరూపంబున వర్తించుచందంబున నందం బై సకలశరీరులయందు
నచ్చేద్యుండు నదాహుండు నశోష్యుండు నైన జీవుండు వసించి యుండు ననిన
హరికి నుద్ధవుం డిట్లనియె సనకసనందనాది యోగీంద్రులకు యోగమార్గం బేరీతి
నానతిచ్చిత వది యేవిధం బానతీయవే యని యభ్యర్థించిన నతం డిట్లనియె.

వారలు చతుర్ముఖు నడిగిన నతండు నేనును చెలియనేర ననిన వారలు విస్తయం
బందు చుండ నే నాసమయంబున హంసస్వరూపుండ నై వారల కెఱింగించిన
తెఱంగు వినుము పంచేంద్రియంబులకు దృష్టం బయిన పదార్థం బనిత్యంబు నిత్య
దృష్టి బ్రహ్మం బని తెలియవలయు దేహి కర్తాద్వితదేహం దై సంసారమమతలు
నిరసించి నిశ్చలజ్ఞానయుక్తుం దై మత్పదప్రాప్తుం డగు స్వప్న లబ్ధపదార్థంబు నిజంబు
గానిక్రియః గర్తానుభవవర్త్యంతంబు కళేబరంబు వర్తించు నని సాంఖ్యాయా
గంబున సనకాదుల కెఱింగించిన విని బ్రహ్మ మొదలైనదేవత తెఱింగిరి వారివలన
భూలోకంబునః బ్రసిద్ధం బయ్యె నది గావున నీవు నెఱింగికొని పుణ్యాశ్రమం
బులకుం జను మస్త దీయభ క్తియుక్తుండును హరిపరాయణుండు నైన యతనిచరణ
రజగిల్పంబు దన శరీరంబు సోఁకఁ జేయునతండును ముద్రాధారణపరులకును
హరిదివ్యనామంబులు ధరియించువారలకు నన్నోదకంబుల నిడునతండును
వాసుదేవభక్తులం గని హర్షించునతండును భాగవతు లని చెప్పి మఱియు
సర్వసంగపరిత్యాగంబు నేసి యొ డెఱుంగక నన్నే తలంచుమానవునకు
భక్తిముక్తిప్రదాయకుండ నై యుండుదు నని యాన తెచ్చిన నుద్ధవుండు ధ్యాన
మార్గం బేరితి యానతీయవలయు ననిన హరి యి ట్లనియె నేకాంతమానసు లై
హస్తాబ్జంబు లూరుద్వయంబున సంధించి నాసాగ్రంబున నీక్షణంబు నిలిపి ప్రాణా
యామంబున నన్ను హృదయగతుంగాఁ దలంచి యష్టాదశధారణాయోగ
సిద్ధు తెఱింగి యం దణిమాదులు ప్రథానసిద్ధులుగాఁ దెలిసి యింద్రియంబుల
బంధించి మనం బాత్మయందుం జేర్చి యాత్మ నాత్మతోఁ గిలించిన బ్రహ్మపదంబుఁ
బొందు భాగవతశ్రేష్ఠు లితరధర్మంబులు మాని నన్నుం గాంతురు తొల్లి పాండు
నందనుఁ డగు నర్జునుండు యుద్ధరంగంబున విషాదంబు నొంది యిట్ల యడిగిన
నతనికి నేఁ జెప్పినతెఱం గెఱింగించెదఁ జరాచరభూతం బయిన జగం బంతయు
మదాకారంబుగా భావించి భూతలంబులందు నాధారభూతంబును సూక్ష్మంబు
లందు జీవుండును దుర్జయంబులందు మనంబును దేవతలందు పద్మగర్భుండును
వసువులందు హవ్యవాహుడును నాదిత్యులందు విష్ణువును రుద్రులందు నీల
లోహితుండు బ్రహ్మలందు భృగువును ఋషులందు నారదుండును ధేనువు
లందుఁ గామధేనువును సిద్ధులయందుఁ గపిలుండును దైత్యులయందుఁ బ్రహ్లా
దుండును గ్రహంబులందుఁ గళానిధియును గజంబులయం దైరావతంబును
హయంబులయం దుచ్చైశ్శ్రీవంబును నాగంబులందు వాసుకియు మృగంబు
లందుఁ గేసరియు నాశ్రమంబులందు గృహస్థాశ్రమంబును వర్ణంబులయం
దోంకారంబును నదులందు గంగయు సాగరంబులయందు దుగ్ధసాగరంబును
నాయుధంబులందుఁ గార్తుకంబును గిరులందు మేరువును వృక్షంబులయం దశ్వ
త్థంబును నోషధులయందు యవలును యజ్ఞంబులయందు బ్రహ్మయజ్ఞంబును

వ్రతంబులం దహింసయు యోగంబులం దాత్మయోగంబును స్త్రీలయందు శతరూపయు భాషణంబులయందు సత్యభాషణంబును ఋతువులందు వసంతా గమంబును మాసంబులలో మార్గశీర్షంబును నక్షత్రంబులలో నభిజిత్తును యుగంబులందుఁ గృతయుగంబును భగవదాకారంబులందు వాసుదేవుండును యక్షులలోఁ గుబేరుండును వానరులం దాంజనేయుండును రత్నంబులందుఁ బద్మ రాగంబును దానంబులలో నన్నదానంబును దిధులయం దేకాదశియు నరుల యందు వైష్ణవుం డై భాగవతప్రవర్తనం బ్రవర్తించువాఁడును నివి యన్నియు మద్విభూతులుగా నెఱుంగు మని కృష్ణుం డుద్ధవునకు నుపన్యసించిన వెండియు నతం డిట్లనియె.

105

క. వర్ణాశ్రమధర్మంబులు, నిర్ణయముగ నాన తిమ్ము నీరజనాభా
కర్ణరసాయనముగ నవి, వర్ణింపుము వినెద నేఁడు వనరుహనేత్రా.

106

వ. అనినం గృష్ణుండు నాలుగువర్ణంబుల యుత్పత్తియు నాలుగాశ్రమంబుల కిట్టిట్టి వర్ణంబు లన్నియును నాలుగువేదంబులం జెప్పిన ధర్మంబులును బ్రవృత్తినివృత్తి హేతువు లగు పురాణేతిహాసశాస్త్రంబులును వైరాగ్యవిజ్ఞానంబులును నివి మొదలుగాఁగల వన్నియు నెఱింగించి, “శ్లో. సర్వధర్మా న్పరిత్యజ్య మా మేకం శరణం వ్రజ” యను సుపనిషత్తుల్యం బగు గీతావచనప్రకారంబున నెవ్వఁడేని నాయందు మతి గలిగి వర్తించువాఁడు నే నని పలుకంబడుఁ బెక్కువిధంబుల వాదంబు లేల యని యెందును దగులువడక నామీఁదఁ దలంపు గలిగి వర్తింపు మనిన నుద్ధవుం డిట్లనియె.

107

క. తెలియనివి కొన్ని నెప్పితి, తెలియంగల వెల్ల నింకఁ దెలుపుము కృష్ణా
వల నెఱిఁగి మెలఁగ వలయును, నలినాసనజనక భక్తనతపదయుగళా.

108

వ. అని యుద్ధవుం డడిగినం బ్రబుద్ధమనస్కుం డయిన పుండరీకాక్షుండు నీప్రశ్నం బులు దుర్లభంబు లయినను వినుము నియమశమదమాదులు దపంబును సుఖ దుఃఖంబులు స్వర్గనరకంబులు ననం బరఁగినవి యెన్ని దరిద్రుం డెట్టివాఁ డీశ్వరుం డెవ్వం డని నీవు నన్నడిగిన యర్థంబులెల్ల వేఱువేఱ వివరించెద మానవ్రతబ్రహ్మ చర్యక్షమాజపతపంబులును నతిథిసత్కారంబులు బరహితంబును జౌర్యాది రహితత్వంబును ననునివి మొదలైనవి నియమంబు లనం దగు నింద్రియనిగ్రహం బును శత్రుమిత్రసమత్వంబును శమం బనం బరఁగు మూఢజనులకు జ్ఞానోపదేశం బును గామ్యత్యాగంబును సమదర్శనంబును వైష్ణవసమూహంబులతోడి భక్తియుఁ బ్రాణాయామంబును జిత్తశుద్ధియు ననునివి కలిమి విద్య యనంబడు శమదమాది గుణరహితుండును మద్భక్తివిరహితుండును నగుట యవిద్య యనం దగుఁ జిత్తశుద్ధిగలిగి నిత్యతృప్తుండౌట దమం బిట్టి నియమాదిగుణసహితత్వంబును మద్భక్తియుక్తియు ననునదియె సుఖంబు న న్నెఱుంగ లేక తమోగుణంబునం

బరఁగుటయె దుగిఖం బనంబడు బంధుగురుజనంబులయెడ భేదబుద్ధి నొంది శరీ
రంబు నిజగృహంబుగా భావించినవాఁడె దరిద్రుం డింద్రియనిరసనుండును గుణ
సంగవిరక్తుండు నైనవాఁడె యీశ్వరుండు నాయందుఁ దలంపు నిలిపి కర్త
యోగంబునందును భక్తియోగంబునందును వాత్సల్యంబు గలిగి జనకాదులు
కైవల్యంబుఁ జెందిరి భక్తియోగంబునంజేసి బలి ప్రస్థాదముచుకుందాదులు పరమ
పదప్రాప్తు లై రది గావున నిది యెఱింగి నిరంతరభక్తియోగం బధికంబుగా నీమనం
బున నిలుపుము మృణ్మయం బైన ఘటంబున జలంబులు జాలుగొనుతెఱంగున
దినదినంబునకు నాయువు తుయం బై మృత్యువు సన్నిహితం బై వచ్చుఁగావున నిది
యెఱింగి నిరంతరంబును న న్నేమఱక తలంచుచుండు నతండు నాకుం బ్రియుండు.

క. గర్భమునఁ బరిజ్ఞానము, నిర్భర మై యుండు జీవునికిఁ దుది నతఁ డా
విర్భూతుఁ డైనఁ జెడు నంతర్భావం బైనబోధ మంతయు ననఘా. 110

వ. అట్లు గావున జనుండు బాల్యకై శోరకామార వయోవిశేషంబుల వెనుకనైననుం
బెద్ద యైన వెనుకనైనను న న్నెఱింగెనేని గృతకృత్యుం డగు సంపదర్వాంధుం
డైన నంధకారకూపంబునం బడువానిం దరిద్రునింగాఁ జేసిన జ్ఞానియై యస్త
త్పాదారవింద వందనాభిలాషి యై ముక్తుం డగు నట్లు గావున దేహాభిమానంబు
వర్జించి యైహికాముష్టికసుఖంబులఁ గోరక మనంబు గుదియించి యేప్రాద్దు నన్ను
దలంచువాఁడు వైకుంఠపదప్రాప్తుం డగు నేను నతని విడువంజాలక వెనువెంట
నరుగుదు నారదాదిమునులు భక్తిభావంబునంజేసి నారూపం బై రని యుద్ధవు
నకుం జెప్పిన నతండు మఱియు ని ట్లనియె. 111

క. అయ్యా దేవ జనార్దన, నెయ్యంబున సృష్టికర్త నేర్పరి యై తా
నొయ్యన నడపుచు నెవ్వఁడు, సయ్యన నెఱిగింపవయ్య సర్వజ్ఞనిధి. 112

వ. అనుటయు హరి యుద్ధవునకుం జెప్పె నట్లు మత్స్యేరితంబు లై మహదాదిగుణం
బులు గూడి యండం బై యుద్భవించె నాయండంబువలన నే నుద్భవించితి
నంత నానాభివివరంబున బ్రహ్మ యుదయించె సాగరారణ్యనదీనద సంఘంబులు
మొదలుగాఁ గల జగన్నిర్మాణంబు లతనివలనం గల్పించితి నంత శతానందునకు
శతాబ్దంబులు పరిపూర్ణం బైన ధాత్రి గంధంబునం దడంగు నాగంధం బుదకం
బునం గలయు నాయుదకంబు రసంబున లీనం బగు నారసంబు తేజోరూపం బగు
నాతేజంబు రూపంబున సంక్రమించు నారూపంబు వాయువందుం గలయు
వాయువు స్పర్శగుణసంగ్రహ్యాం బైన నాస్పర్శగుణం బాకాశంబున లయం
బగు నాయాకాశంబు శబ్దతన్మాత్రచే గ్రసియింపబడిన నింద్రియంబులు మనో
వైకారికగుణంబులం గూడి యీశ్వరునిం బొంది యీశ్వరరూపంబు దాల్చు
నేను రజస్సత్త్వతమోగుణసమేతుండ నై త్రిమూర్తులు వహించి జగదుత్పత్తి
స్థితిలయకారణుండ నై వర్తిల్లుదుఁ గావున నీరహస్యంబు నీకు నుపదేశించినఁ
బరమపాపనుండవుఁ బరమభక్తియుక్తుండవుఁ గ వ్వుని చెప్పె నంత. 113

- ఆ. రూపు లేనినీకు రూఢిగా యోగులు, రూపు నిల్పి నిన్ను దుచిరభక్తిః
గొల్పి యుండు వారికోర్కెల నిచ్చెద, వేమిలాగు నాకు నెఱుంగఁ బలుకు.
- వ. అని యుద్ధవుం డడిగిన నారాయణుం డిట్లనియె నేను సర్వవర్ణంబులకు సమం
బైన పూజాప్రకారం బెఱింగించెద నాచారంబునంజేసి యొకటిఁ బాపాణ
మృణ్మయదారువులం గల్పించి నామరూపంబుగా నిల్పికొని కొందఱు పూజింతురు
కాంస్యత్రపురజతకాంచన ప్రతిమావిశేషంబు లుత్తమంబు లిట్లు నాప్రతిమా
రూపంబులందు మద్యావం బుంచి కొల్చినవారికి నేఁ బ్రసన్నుండ నగుదు నీలోకం
బున మనుష్యులకు ధ్యానంబు నిలువ నేరదు గావునం బ్రతిమావిశేషంబు
లనేకంబులు గలవు వానియందు సౌందర్యసారంబులు మనోహరంబులు నైన
రూపంబుల మనగిప్రసన్నుండ నై నే నుండుదుఁ గావున దుగ్ధార్ణవశాయఁగా
భావించి ధౌతాంబరాభరణ మాల్యానులేపనంబులను దివ్యాన్నపానంబులను
షోడశోక్తప్రకారంబుల రాజోపచారంబుల బాహ్యపూజావిధానంబుల నాచ
రించి మనస్సంకల్పితంబు లైన పదార్థంబులు సమర్పించి నిత్యంబును నాభ్యంతర
పూజావిధానంబులం బరితుష్టునిం జేసి దివ్యాంబరాభరణ మాల్యశోభితుండును
శంఖచక్రకిరీటాద్యలంకార భూషితుండును దివ్యమంగళవిగ్రహుండును గాఁ
దలంచి ధ్యానపరవశుం డైన యతండు నాయందు గలయు నుద్ధవా నీ వీ
ప్రకారంబు గరిష్ఠనిష్ఠాతీతశయంబున యోగనిష్ఠుండ వై బదరికాశ్రమంబు సేరి
మత్కథితం బైన సాంఖ్యయోగం బంతరంగంబున నిల్చుకొని కలియుగావసాన
పర్యంతంబు వర్తింపు మని యప్పరమేశ్వరుం డానతిచ్చిన నుద్ధవుండు నానంద
భరితాంతరంగుం డై తత్పాదారవిందంబులు హృదయంబునం జేర్చుకొని
పావనం బైన బదరికాశ్రమంబునకు నరిగె నని శుకుండు పరీక్షిన్న రేంద్రునకుం
జెప్పుటయు.

115

- క. చెప్పిన విని రాజేంద్రుండు, సొప్పడ శ్రీకృష్ణకథలు చోద్యము గాఁగం
జెప్పినఁ దనియదు చిత్తం, బొప్పఁగ మునిచంద్ర నాకు యోగులు మెచ్చన్.
- తే. అంతటను గృష్ణుఁ డేమయ్యె నరసిచూడ, యదువు లెట్టులు వర్తించి రేర్పడంగ
ద్వారకాపట్టణం బెవ్విధమున నుండె, మునివరశ్రేష్ఠ యానతి ముదముతోడ.

— శ్రీకృష్ణబలరాములు వైకుంఠమున కరుగుట —

- వ. అనిన రాజుకు శుకుం డిట్లనియె నట్లు వాసుదేవుం డన్యాయప్రవర్తకు లగు
దుష్టుల సంహరించి న్యాయప్రవర్తకు లగు శిష్టులఁ బరిపాలనంబు సేసి బలరామ
సమేతంబుగా ద్వారకానగరంబు వెడలినం గని యాదవులు దమలోఁ దాము
మదిరాపానమత్తు లై మత్సరంబున నుత్సాహకలహంబునకుఁ గమకించి కరి
తురగరథపదాతిబలంబులతో ననర్థశంబుగా యుద్ధసన్నద్ధు లై యుద్ధంబునకుం

జొచ్చి మునిశాపకారణంబున నుత్తుంగంబు లయిన తురంగసమూహంబుల బడలు పడంగఁ బొడుచుచు వ్రేయుచుం దాతునప్పుడు వజ్రాయుధసమానంబు లైన యాయుధంబుల నొండొరులం దాఁకి భండనంబునం బడి ఖండంబు లై యొలులు కబంధంబులును వికలంబు లైన శరీరంబులును విభ్రష్టంబు లైన రథంబు లును వికటంబు లైన శకటంబులును వ్రాలెడు నశ్వంబులును మ్రొగ్గెడి గజంబులు నై యయ్యామోధనంబున నందఱుం బొలియుటకు నగి నగధరుండును రాముండునుం జని చని యంత నీలాంబుకుం డొక్క త్రోవం బోయి యోగ మార్గంబున ననంతునిం గలసె నప్పరమేశ్వరుండు మఱియొకమార్గంబునం జని యొక్క నికుంజపుంజంబుచాటున విశ్రమించుటంజేసి చరణంబు వేటొకచరణంబు మీఁద సంఘటించి చంచలంబుగా వినోదంబు సలుపు సమయంబున నొక్క లుబ్ధ కుండు మృగయార్థంబుగా వచ్చి దిక్కులు నిక్కి నిరీక్షించు చుండ వృక్షంబు చాటున నప్పరమపురుషుని చరణకమలంబు హరి కర్ణంబు గాఁబోలు నని దానిం గని శరంబు శరాసనంబునందు సంధానంబునేసి యేసిన నతం డాహారవంబునం గదలు చుండ నప్పరమేశ్వరుని సన్నిధానంబునకు వచ్చి జగన్నాథుంఁగాఁ దెలిసి భయంబున మహాపరాధుండను బాపచిత్తుండను గుటిలప్రచారుండ నని యనేక విధ దీనాలాపంబులం బలుకుచు బాష్పజలధారాసీక్తవదనుం డైన సరోజ నేత్రుండు వానిం గరుణించి యిట్లనియె నీ వేల జాలింబడెడు పూర్వజన్మ కర్మంబు లెంతవారి కైన ననుభావ్యంబు లగుం గాని యూరకపోవ నేరపు నీవు నిమిత్తమాత్రుండ వింతియ కాని యని వానికిం దెలిపిన వాడును మహాపరాధు లైనవా రూరక పోవరు దేవగురువైష్ణవ ద్రోహులకు నిలువ నెట్లగు నని పవిత్రాంతగీకరణుం డై ప్రాయోపవేశంబునం బ్రాణంబులు వర్జించి వైకుంఠపద ప్రాప్తుం డయ్యె నప్పుడు.

118

క. దారుకుండు గనియె నంతటఁ, జారునిరూఢావధాను సర్వజ్ఞ హరిఁ
మేరునగధీరు దనుజవి,దారుని నేకాంతపరునిఁ దద్దయు నెమ్మిన్.

119

వ. కని యత్యంతభయభక్తి తాత్పర్యంబుల ముకుళితకరకమలుం డై యిట్లనియె.

120

తే. నిన్నుఁ జూడనికన్నులు నిష్ఫలములు, నిన్ను నొడువనిజిహ్వా దా నీరసంబు
నిన్నుఁ గాననిదినములు నింద్యములగుఁ, గన్నులను జూచి మమ్మును గారవింపు.

121

వ. అనుచు నాదారుకుండు నిర్వేదనపరుం డై యిట్లని విన్నవించె యాదవసముద్రం బడంగె బంధుగురుమిత్రజనంబు ల క్కడక్కడం బోయిరి ద్వారకకుం బోయి సుహృజ్ఞనంబులతోడ నే మందు నని పలుకు నవసరంబున దివ్యాయుధంబు లును దివ్యరథరథ్యంబులు నంతర్ధానంబు నొందె నారాయణుండు వానితో నక్రూరవిదురులకు నీవృత్తాంతం బంతయుఁ జెప్పము సవ్యసాచిం గని స్త్రీబాల గురువృద్ధజనంబులఁ గరిపురంబునకుం గొని చను మనుము పొవ్వునిన వాడును

మరలి చని కృష్ణుని వాక్యంబులు సవిస్తరంబుగాఁ జెప్పె నట్లు సేయు నాలోన
ద్వారకానగరంబు పరిపూర్ణజలం బై మునిగె నంత నెవ్వరికిం జన రాక యుండె
నప్పర మేశ్వరుండును శతకోటిసూర్యదివ్యతేజోవిభాసితుం డై వెడలి నారదాది
మునిగణంబులును బ్రహ్మకుద్రాదిదేవతలును జయజయశబ్దంబులతోడం గదలి రా
నిజపదంబున కరిగె నన్నారాయణ విగ్రహంబు జలధిప్రాంతంబున జగన్నాథ
స్వరూపం బై యుండె నని శుకుండు పరిక్షిన్న రేంద్రునకుం జెప్పెనని చెప్పి. 122

క. ఈకథ విన్నను వ్రాసినఁ, బ్రాకటముగ లక్ష్మీ యశము భాగ్యము గలుగుం
జేకొని యాయువు ఘనుడై, లోకములో నుండు నరుడు లోకులు వొగడన్. 123

చ. నగు మొగమున్ సుమధ్యమును నల్లని మేనును లచ్చి కాటప
ట్టగునురమున్ మహాభుజము లంచితకుండలకర్ణముల్ మదే
భగతియు నీలవేణియుఁ గృపారసదృష్టియుఁ గల్లువెన్నుఁ డి
మ్ముగఁ బొడసూపుఁగాతఁ గనుమూసినయప్పుడు విచ్చినప్పుడున్. 124

క. రాజీవసదృశనయనవి, రాజితసుగుణా విదేహరాజవినుత వి
భ్రాజితకీర్తిసుధావృత, రాజీవభవాండభాండ రఘుకులతిలకా. 125

మాలిని. ధరణిదుహితృగంతా ధర్మమార్గానుగంతా
నిరుపమనయవంతా నిర్జ్వరాంతిహంతా
గురుబుధసుఖకర్తా కోసలక్షోణిభర్తా
సురభయపరిహర్తా సూరిచేతోవిహర్తా. 126


గద్యము. ఇది శ్రీపరమేశ్వరకరుణాకలిత కవితావిచిత్ర కేసనమంత్రిపుత్ర సహజ
పాండిత్య పోతనామాత్యప్రియశిష్య వెలిగందలనారయ నామధేయప్రణీతం బైన
శ్రీమహాభాగవతం బను మహాపురాణంబునందూఁ గృష్ణుండు భూభారంబు వాపి
యాదవుల కన్యోన్యవై రానుబంధంబు గల్పించి వారల హతంబు గావించుటయు
విదేహార్షభసంవాదంబును నారాయణమునిచారిత్రంబును నాలుగు యుగంబుల
హరి నాలుగువర్ణంబు లై వర్తించుటయు బ్రహ్మాదిదేవతలు ద్వారకానగరంబు
నకుం జని కృష్ణుం బ్రార్థించి నిజపదంబునకు రమ్మనుటయు నవధూతయదుసంవా
దంబును నుద్ధవునకుఁ గృష్ణుం డనేకవిధంబు లైనయుపాఖ్యానంబు లెఱింగించు
టయు నారాయణప్రకారం బంతయు దారుకుం డెఱింగి వచ్చి ద్వారకానివాసు
లకుం జెప్పుటయుఁ గృష్ణుండు దన దివ్యతేజంబుతోఁ బరమాత్మం గూడుటయు
నను కథలు గల యేకాదశస్కంధము. 127

శ్రీ రస్తు
శ్రీకృష్ణాయ నమః



శ్రీమదాంధ్రభాగవతము

ద్వాదశస్కంధము



మరుదశనపతిశయన

కామితమునిరాజయోగికల్పద్రుమ యు

ద్ధామ ఘనజనకరవన్దన

మాతృవరేశ రామచంద్రమహీశా.

1

వ. మహానీయగుణగరిష్ఠు లగు నమ్మనిశ్రేష్ఠులకు నిఖిలపురాణవ్యాఖ్యాన
వైఖరీసమేతుం దైన సూతుం డీ ట్లనియె నట్లు పరీక్షింప రేంద్రునకు
శుకయోగీంద్రుండు వాసుదేవనిర్యాణ పర్యంతంబుఁ దజ్జన్మకర్తంబులు సెప్పిన
విని సంతసం బంది యన్నరపాలపుంగవుండు నుహ్లాత్మా నారాయణకథాప్రపంచం
బును దద్గుణంబులును నాచారవిధియును జీవాత్మభేదంబును హరిపూజావిధా
నంబును జ్ఞానయోగప్రకారంబు ననునివి మొదలైనవి యెఱింగించి విజ్ఞాన
వంతుంగాఁ జేసి మన్నించితి వింక భావికార్యంబు లన్నియు నెఱింగింపు మనిన
శుకుండు రాజున కి ట్లనియె.

2

శుకయోగి పరీక్షితునకు భావికాలగతులఁ జెప్పట

క. నరవర యీప్రశ్నమునకు, సరి నెప్పుడ రాదు నేను సామర్థ్యముచే
బరికించి నీకుఁ జెప్పెదఁ, గర మొప్పుగ భావికాలగతులఁ వరుసన్.

వ. అందు రాజులప్రకారం బెఱింగించెద బృహద్రథునకుం బురంజయుండు వుట్టు
వానికి శునకుం డనెడివాఁడు మంత్రి యై పురంజయునిం జంపి తా రాజ్యం
బేలు చుండు నంతఁ గొంతకాలంబున కతనికిం గుమారుం డుదయించిన
వానికే బ్రద్యోతననామం బిడి పట్టంబు గట్టు నాభూభుజునకు విశాఖరూపుం
డుదయింపంగలం డాతనికి నందివర్ధనుండు జన్మించు నీయేవురు నూటముప్పది
యెనిమిది సంవత్సరములు వసుంధరాపరిపాలనంబునం బెంపు వడయుదురు తద
నంతరంబ శిశునాగుం డను పార్థివుం డుదయించు నామూర్ధాభిషిక్తునకుఁ గాక
వర్ణుండు జనియించు నారాజన్యునకు క్షేమవర్ధుఁ డుదయింపంగలం డాపృథ్వీ

3

పతికి తేత్రజ్ఞం డతనికి విధిసారుండును విధిసారున కజాతశత్రుండు నాభూపాలు
 నకు దర్భకుండును దర్భకునికి నజయుండు నతనికి నందివర్ధనుండు నతనికి
 మహానందియు ననంగల శైశునాగులు పదుండ్రు నరపాలకు లుద్భవించి షష్ఠ్య
 త్రరత్రిశతిహాయనంబులు గలికాలంబున ధరాతలం బేలెద రంతట మహానందికి
 శూద్రస్త్రీగర్భంబున నతిబలశాలి యయిన మహాపద్మవతి యను నందనుం డుద
 యించు నతనితో క్షత్రియవంశం బడంగి పోగల దాసమయంబున నరప
 తులు శూద్రప్రాయు లై ధర్మవిరహితు లై తిరుగు చుండ మహాపద్మనకు
 సుమాల్యం డాదిగాఁ గల యెనమండ్రుకుమారు లుదయించెదరు వారు నూలు
 సంవత్సరంబులు ఊణితలం బేలెద రంతటఁ గార్తుకుండు మొదలుగా రాజనవ
 కంబు నందాఖ్యలం జనియించు నానవనందుల నొక భూసురోత్తముం డున్మూల
 నంబుసేయు నప్పుడు వారు లేమిని మార్వ్యలు గొంతకాలం బీజగతీతలంబు
 నేలుదుర త్తటి నాభూదేవుండు చంద్రగుప్తుం డనువానిం దన రాజ్యంబండు
 నభిషిక్తుంగాఁ జేయంగలం డంత నాచంద్రగుప్తునకు వారిసారుండును వానికి
 నశోకవర్ధనుండు నతనికి సుయశస్సును వానికి సంయుతుఁ డమ్మహానీయునకు శాలి
 శూకుం డతనికి సోమశర్దుండు వానికి శతధన్వుండు నవ్వీరునకు బృహద్రథుండు
 నుదయించెదరు మార్వ్యులతోఁ జేరిన యీషదుగురును సప్తత్రింశదు త్రరశతాబ్దం
 బులు నిష్కంటకంబుగా భూపరిపాలనంబు సేసెద రాసమయంబున బృహద్ర
 థునిసేనాపతి యగు శుంగుం డతని వధించి రాజ్యంబు గైకొను నతనికి నగ్ని
 మిత్రుం డను నరపతి బుట్టఁ గలవాఁ డాతనికి సుజ్యేష్ఠుండు సుజ్యేష్ఠునకు వసు
 మిత్రుండు నతనికి భద్రకుండును భద్రకునకుఁ బులిందుండును నాశూరునకు
 ఘోషుండును వానికి వజ్రమిత్రుండును నతనికి భాగవతుండును వానికి దేవ
 భూతియు నుద్భవించెద రీశుంగులు పదుండ్రును ద్వాదశోత్తర శతహాయనంబు
 లుర్విషతు లయ్యెద రంతమీఁదట శుంగకులసంజాతుం డైన దేవభూతిని గణ్వా
 మాత్యుం డగు వసుదేవుం డనువాఁడు వధియించి రాజ్యం బేలు వానికి భూ
 మిత్రుండు నమృహానుభావునకు నారాయణుండును గలిగెదరు కణ్వావంశజు లైన
 వీరలు మున్నూటనలువదేనబ్దంబులు మేదినీతలం బేలుదురు మఱియును. 4

- క. చతురత నీక్షితి నేలియు, మతిమోహము విడువలేక మానవనాథుల్
 సతతముఁ దమ కీకాలం, బతిచంచల మగుట నెఱుంగరయ్య మహాత్మా. 5
- క. నరపతులమహిమ నంతయు, నురగాధిపుఁ డైన నొడువ నోపఁడు ధాత్రిం
 జిరకాల మేలి యిందే, పరువడి నడఁగుదురు వారు భ్రాంతులు నగుచున్. 6
- క. గజతురగాదిశ్రీలను, నిజ మని నమ్మంగ రాదు నిత్యమును హరిన్
 గజిబిజి లేక తలంచిన, సుజనులకును నతనియందుఁ జొరఁగా వచ్చున్. 7
- ప. మఱియుఁ గణ్వావంశజుం డగు సుశర్దుం డనురా జుదయించిన వాని హింసించి

తద్భృత్యం డంధ్రజాతీయుం డయిన వృషలుం డధర్మమార్గవర్తియై వసుమతీ
 చక్రం బవక్రం దై యేలు నంత వానియనుజుండు కృష్ణుం డనువాడు రాజై
 నిలుచు నామహామూర్తికి శాంతకర్ణుండును వానికిఁ బౌర్ణమానుండును వానికి
 లంబోదరుండును వానికిఁ జిబిలకుండు నతనికి మేఘస్వాతీయు వానికి దండ
 మానుండును వానికి హాలేయుం డగు నరిష్టకర్తయు నతనికిఁ దిలకుండు నతనికి
 బురీషనేతుండును వానికి సునందనుండును నారాజశేఖరునకు వృకుండును
 వృకునకు జటాపుండును జటాపునకు శివస్వాతీయు వానికి నరిందముండు
 నాభూమిశునకు గోమతీయును వానికిఁ బురీమంతుండు నతనికి దేవశీర్షుండును
 వానికి శివస్కుందుండును నతనికి యజ్ఞశీలుండు నాభవ్యునకు శ్రుతస్కుంధుండు
 వానికి యజ్ఞశత్రుండు వానికి విజయుం డవ్విజయునికిఁ జంద్రబీజుం డతనికి సులో
 మధియు నిట్లు పెక్కం ద్రుదయించి నన్నూటయేఁబడియాలు హాయనంబులు
 థాత్రిం బాలించెద రంత నాభీరు లేడ్వరు గర్దభులు పదుండ్రు గంకవంశజులు
 పదాటుగురు మేదిసీభరంబు దాల్చి యుండెద రటమీఁద యవను లెనమండ్రు
 బర్బరులు పదునాల్గురు దేశాధీశు లై యేలెదరు మఱియుం బదుమువ్వురు గురుం
 డులును బదునొకండ్రు మానులును వేయుం దొమ్మన్నూటతోమ్మిది హాయనంబులు
 గర్వాంధు లయి యేలెద రటమీఁద నామానవంశజు లగు పదునొకండ్రు త్రిశత
 యుతం బైన వత్సరంబులు మత్సరంబున నేలెద రాసమయంబునఁ గైలికిలు లను
 యవనులు భూపతులగుదు రంత భూతనందుండు నవభంగిరుండు శిశునందుండు
 దద్భాత యగు యశోనందుండుఁ బ్రవీరకుండు వీరలువీరు లై పడు త్తరశతహాయ
 వంబు లేలెద రంత నారాజులకుఁ బదుమువ్వురుకుమారు లుదయించి యందు
 నార్గురు బాహ్లికదేశాధిపతు లయ్యెదరు కడమ యేడ్వరును గోసలాధిపతులయ్యెద
 రంత వైడూర్యపతులు నిషధాధిపతు లై యుండెదరు పురంజయుండు మగధ
 దేశాధిపతి యై పుట్టి పుళిందయదుమద్ర దేశవాసు లగు హీనజాతిజనులు బ్రహ్మ
 జ్ఞానహీను లై హరిభక్తివిరహితు లై యుండ వారికి ధర్మోపదేశంబు నేసి నారా
 యణభక్తి నిత్యంబు ముండునట్లుగాఁ జేసి బలపరాక్రమవంతు లైన క్షత్రియ
 వంశంబు లడంచి పద్మావతీనగరపరిపాలకుం దై యాగంగాప్రయాగపర్యంతం బగు
 భూమి నేలంగలండు శూద్రప్రాయు లగు రాజులును వ్రాత్యులును బాషండులు
 నగువిప్రులును గలిగి సౌరాష్ట్రవంత్కాభీరాఝుద మాళవదేశాధిపతు లయ్యెదరు
 సింధుతీరంబులఁ జంద్రభాగాప్రాంతంబులఁ గాశ్మీరమండలంబునను మేధా
 హీను లై మ్లేచ్ఛాకారు లగు రాజులు భూభాగం బేలుచు ధర్మసత్యదయాహీను
 లై క్రోధమాత్సర్యంబుల స్త్రీబాలగోద్విజాతుల వధియింప రోయక పరధనపర
 స్త్రీపరు లై రజస్తమోగుణరతు లై యల్పజీవు లై యల్పబలు లై హరిచరణార
 విందమకరంద రసాస్వాదులు గాక తమలో నన్యోన్యవైరానుబంధు లై సంగ్రామ

రంగంబుల హతు లయ్యెద రాసమయంబున బ్రజలు తచ్చీలవేషభాషాదుల
ననుసరించి యుండెదరు కావున. 8

క. దినదినమును ధర్మంబులు, ననయము ధర నడఁగి పోవునాశ్చర్యముగా
విను వర్ణ చతుష్కములో, నెనయఁగ ధనవంతుఁ డైన నేలు ధరిత్రిన్. 9

క. బలవంతుఁ డైనవాఁడే, కులహీనుం డైన దొడ్డగుణవంతుఁ డగుం
గలిమియు బలిమియుఁ గలిగిన, నిలలోపల రా జతంఁడె యే మన వచ్చున్. 10

వ. అట్లుగాన జనంబులు లోభు లై జారత్వచోరత్వాదులచేత ద్రవ్యహీను లై వన్య
శాకమూలఫలంబుల భుజించుచు వనగిరిదుర్గంబులం గృశీభూతు లై దుర్భిక్ష
శీత వాతాతప తుధా తాపంబులచేత భయంపడి ధనహీను లై యల్పాయు
ష్కులు నల్పతరశరీరులు నైయుండ రాజులు చోరు లై సంచరించుచు నధర్మ
ప్రవర్తను లై వర్ణాశ్రమధర్మంబులు విడనాడి శూద్రప్రాయు లై యుండెద రంత
నోషధు లల్పఫలదంబులు మేఘంబులు జలశూన్యంబులు సస్యంబులు నిస్సా
రంబులు నగు నిట్లు ధర్మమార్గంబు దక్కి యున్నయెడ ముకుందుండు దుష్ట
నిగ్రహ శిష్టపరిపాలనంబులకొఱకు శంబల గ్రామంబున విష్ణుయశుం డనువిప్రునికుఁ
గల్క్యవతారుం డై దేవతాబృందంబులు నిరీక్షింప దేవదత్తఘోటకారూఢుం
డై దుష్టమైచ్చజనంబులం దన మండలాగ్రంబున ఖండీభూతులం జేయు నప్పుడు
ధాత్రీమండలంబు విగతక్రూరజనమండలం బై తేజరిల్లు నంత నరులు విష్ణుధ్యాన
వందన పూజాదివిధానాసక్తు లై నారాయణపరాయణు లయి వర్తిలెద రిట్లు
కల్క్యవతారంబున నిఖిలజనులు ధన్యు లయ్యెద రంతటఁ గృతయుగధర్మం
బయి నడచు చుండు జంద్రభాస్కర శుక్రగురువు లేక రాశిగతు లయినం గృత
యుగం బయి తోచు రాజేంద్రా గతవర్తమానభావికాలంబులు భవజన్మంబు
మొదలు నందాభిషేకపర్యంతంబుఁ బంచదశాధికశతోత్తర సహస్రహాయనంబు
లయి యుండు నంతట నారాయణుం డఖిలదుష్టరాజధ్వంసంబు గావించి ధర్మంబు
నిలిపి వైకుంఠనిలయుం డగు నని చెప్పిన. 11

క. మునినాథ యేవిధంబున, ఘనతరముగఁ జంద్రసూర్యగ్రహములజాడల్
సనుఁ గాలవర్తనక్రమ, మొనరఁగ నెఱిఁగింపవయ్య ముదము దలిర్పన్. 12

వ. అనిన నట్లకాక యని చెప్పందొడంగె వినుము సప్తర్షిమండలాంతర్గతంబు లయిన
పూర్వబుక్షద్వయ సమమధ్యంబునందు నిశాసమయంబున నొక్క నక్షత్రంబు
గానిపించినకాలంబు మనుష్యమానంబున శతవత్సరపరిమితం బయ్యెనే నాసమ
యంబున జనార్దనుండు నిజపదంబునం బొదలె నావేశనె ధాత్రీమండలంబు
గలిసమాక్రాంతం బయ్యెఁ గృష్ణుం డెంతకాలంబు భూమియందుఁ బ్రవ
ర్తించె నంతకాలంబును గలి సమాక్రాంతంబు గాదు మఘానక్షత్రం బందు
సప్తర్షులు నేఘస్రంబునఁ జరియింతు రాఘస్రంబునఁ గలి ప్రవేశించి వేయు

నిన్నూటువర్షంబు లయి యుండు నాబుషిసంఘంబు పూర్వాషాఢ కరిగినం
గలి ప్రవృద్ధంబు నొందు నేదివసంబున హరి జనమవదప్రాప్తుం డయ్యె
నాదివసంబునంద కలి ప్రవేశించి దివ్యాబ్జసహస్రంబులు సనిన యనంతరంబు
నాలవపాదంబునఁ గృతయుగధర్మంబు ప్రాప్తం బగు. 13

చ. నరవర తొంటిభూపతుల నామగుణంబులు వృత్తచిహ్నముల్
సిరియును రూపసంపదలుఁ జెన్నగురాజ్యము లాత్మ విత్తముల్
వరుస నడంగెఁ గాని యట వారలకీర్తులు నిర్మలంబు లై
యురవడి భూమిలో నిలిచి యున్నవి నేడును రాజశేఖరా. 14

వ. శంతనుని యనుజొం డగు దేవాపియు నిర్వృకువంశజుం డగు మరుత్తును
యోగయుక్తు లై కలాపగ్రామనిలయు లై కలియుగాంతంబున వాసుదేవప్రేరితు
లై ప్రజల నాశ్రమాచారంబులు దప్ప కుండ నడపుచు నారాయణస్తరణంబు
నిత్యం బొనర్చి కైవల్యపదప్రాప్తు లగుదు రిక్కరణి నాలుగు యుగంబుల
రాజులును నే నెఱింగించిన పూర్వరాజన్యులును వీ రందఱును సమస్తవస్తు
సందోహంబుల యందు మమత నొంది యుత్సాహవంతు లై యుండి పిదప
సీభూతలంబు వదలి నిధనంబు నొందిరి కావునఁ గాలంబుజాడ యెవ్వరికిం గానరాదు
మత్పూర్వులు హరిధ్యానపరవశు లై దయాసత్యశౌచశమదమాది ప్రశస్త
గుణంబులం బ్రసిద్ధు లై నడచి రట్లు గావున. 15

క. ధర్మము సత్యముఁ గీర్తియు, నిర్మలదయ విష్ణుభక్తి నిరుపమఘనస
త్కర్త మహింసావ్రతమును, నర్తిలి గలవారె పుణ్యు లవసీనాథా. 16

తే. ఈజగం బేలుతొల్లిటిరాజవరులు, గాలవశమున నాయువుల్ గోలుపోయి
నామమాత్రావశిష్టు లైనారు గాన, చెప్ప వలవదు మమత నెచ్చట నృపాల. 17

వ. గర్వాంధు లయిన నరపతులం జూచి భూదేవి హాస్యంబు సేయు శత్రుక్షయంబు
సేసి యెవ్వరికి నీక తామ యేలు చుండెద మనియెడి మోహంబునం బితృపుత్ర
భ్రాతలకు భ్రాంతి గల్పించి యన్యోన్యవైరానుబంధంబులం గలహంబు సేసి
రణరంగంబులఁ దృణప్రాయంబులుగా దేహాదులు వర్జించి నిర్జరలోకప్రాప్తు లైన
పృథు యయాతి గాధి నహుష భరతాష్టనమాంధాతృ సగరరామఖట్వాంగధుం
ధుమారరఘుతృణబిందు పురూరవశ్శంతనుగయభగీరథ కువలయాశ్వకకుత్స్థనిషధ
హిరణ్యకశిపువృత్రరావణ నముచిశంబరభౌమహిరణ్యాక్షతారకాదు లైన రాజు
లును దైత్యులును ధరణికి మమత్వంబుఁజేసికదా కాలవశంబున నాశంబునొంది
రది యంతయు మిథ్య గాన సర్వంబునుం బరిత్యజించి జన్మార్దన వైకుంఠ వాసు
దేవ నృసింహ యని నిరంతర హరికథామృతపానంబు సేసి జరారోగవికృతులం
బాసి హరిపదంబు నొందు మని చెప్పి. 18

తే. ఉత్తమశ్లోకుఁ డన నెవ్వఁ డున్న వాఁడు, సన్నుతుం డగు నెవ్వఁడు సకలదిశల

నట్టిపరమేశ్వరునిఁ జిత్తమందు నిలిపి, తద్గుణంబులు వర్ణింపు ధరణీనాథ. 19

— యుగధర్మప్రాకృతాది ప్రళయచతుష్టయవివేచనము —

వ. అనిన శుకయోగీంద్రునకు రాజేంద్రుం డిట్లనియెఁ గలియుగం బతిపాపసమ్మిళితంబు గాన దురితంబు లేలాగున నరులు రాకుండఁ జేయుదురు కాలం బేక్రమంబున నడచుఁ గాలస్వరూపకుం డైన హరిప్రభావం బేలాగునం గానఁబడు నీజగజ్జాలం బెవ్విధంబున నిలుచు నని యడిగిన రాజేంద్రునకు శుకయోగీంద్రుం డిట్లనియెఁ గృతత్రేతాద్వాపర కలియుగంబు లను యుగచతుష్టయంబును గ్రమంబుగాఁ బ్రవర్తించు ధర్మంబునకు సత్యదయాతపోదానంబులు నాలుగుపాదంబు లై నడచు శాంతిదాంత్యాత్మజ్ఞాన వర్ణాశ్రమాచారంబులు మొదలగునవి గలిగి ధర్మంబు మొదటియుగంబున నాలుగుపాదంబులం బరిపూర్ణం బై ప్రవర్తిల్లు శాంతి దాంతికర్తాచరణాదిరూపం బగు ధర్మంబు మూడవ పాదంబుల రెండవయుగంబునం బ్రవర్తిల్లు విప్రార్చనాహింసావ్రత జపానుష్ఠానాదిలక్షణంబులు గలిగి ధర్మంబు రెండుపాదంబుల మూడవయుగంబునం దేజరిల్లు మఱియు జనులు గలియు గంబున ధర్మరహితులు నన్యాయకారులు క్రోధమాత్సర్యలోభమోహాది దుర్గుణ విశిష్టులు వర్ణాశ్రమాచారరహితులు దురాచారులు దురన్నభక్షకులు శూద్ర సేవారతులు నిర్దయులు నిష్కారణవైరులు దయాసత్యశౌచాదివిహీనులు నన్యత వాదులు మాయోపాయులు ధనవిహీనులు దోషైకదృక్కులు నై పాపచరితు లగురాజుల సేవించి జననీజనకసుతసోదర బంధుదాయాదసుహృజ్ఞనులం బరిత్యజించి సురతాపేక్షు లై కులంబులం జెఱచు చుండెదరు మఱియు ఔమడామ రంబులం బ్రజాక్షయం బగు బ్రాహ్మణులు దుష్ప్రతిగ్రహవిహారు లై యజ్ఞాది కర్మంబులు పరార్థపరు లై చేయుచు హీను లై నశించెద రట్లుగాన యీకలియుగం బున నొక్క ముహూర్తమాత్రం బయిన నారాయణస్మరణపరాయణు లై మనంబున శ్రీనృసింహవాసుదేవ సంకర్షణాదినామంబుల నచంచలభక్తిం దలంచువార లకుఁ గ్రతుశతఫలంబు గలుగు నట్లు గావున రాజశేఖరా నీమది ననవరతంబు హరిం దలంపుము కలి యనేకదురితాలయంబు గాన యొక్క నిమిషమాత్రంబు ధ్యానంబు సేసినం బరమపావనత్వంబు నొంది కృతార్థుండ వగుదు వని పలికి మఱియును.

20

- క. మూడవయుగమున నెంతయు, వేడుక హరికీర్తనంబు వెలయఁగ ధృతిచేఁ బాడుచుఁ గృష్ణా యనుచుం, గ్రీడింతురు కలిని దలఁచి కృతమతు లగుచున్. 21
- వ. అనినఁ గల్పప్రళయప్రకారం బెట్లనిన నతం డిట్లనియెఁ జతుర్ద్యుగసహస్రంబులు సనిన నది బ్రహ్మకు నొక్క పగ లగు నాక్రమంబున రాత్రియు వర్ధిల్లు నంత బ్రహ్మకు నొక్క దినం బగుటవలన నది నైమిత్తికప్రళయం బనంబడు నందు విధాత సమస్తలోకంబులం దన యాత్మయందు నిలిపి శయనింపం బ్రకృతివినష్టం

బయిన నది ప్రాకృతప్రళయం బని చెప్పబడు నాప్రళయప్రకారంబు విను మిట్లు
పవలు నైమిత్తికప్రళయంబును రాత్రి ప్రాకృతప్రళయంబు నగుట గలిగిన నది
యజునకు దినప్రమాణం బిట్టి దినప్రమాణంబున మున్నూటయటువదిదినంబు
లయిన నలువకు నొక్క సంవత్సరంబు పరిపూర్ణం బగుఁ దద్వత్సరంబులు శత
పరిమితంబు లయిన.

22

- సీ. అంత లోకేశున కవసానకాలంబు వచ్చిన నూతేండ్లు వసుధలోన
వర్షంబు లుడిగిన వడిఁ దప్పి మానవుల్ దప్పి నాఁకటఁ జిక్కి నొప్పి నొంది
యన్యోన్యభటు లై యాకాలవశమున నాశ మొందెద రంత నలినసఖుఁడు
సాముద్రదైహికత్వాజాతరసములఁ జాతురిఁ గిరణాళిచేతఁ గాల్చు
- తే. నంతఁ గాలాగ్నిసంకర్షణాఖ్య మగుచు, నఖిలదిక్కులు గలయంగ నాక్రమించు
నట్టియెడ నూటువర్షంబు లాదుకొనఁగ, వీకతోడుత వాయువుల్ వీచు నపుడు.
- వ. శతహాయనంబులు ధారాధరంబులు మహాఘోషంబుతోడం గరికరోపమానంబు
లయిన నీరధారల నిఖిలజగంబును శంబరమయంబు చేసిన బ్రహ్మాండం బెల్ల
జలమయం బగుటంజేసి భూమి హృతగంధగుణం బయి కబంధంబున లీనం బగు
నన్నీరంబు జీర్ణరసగుణం బై తేజంబున నడంగు నాతేజంబు వాయువందు నష్ట
రూపం బయి కలయు నాపవనుండు గతస్పర్శగుణం దై నభంబున సంక్రమించు
నాయాకాశంబు విగతశబ్దంబయి భూతాదిం బ్రవేశించుఁ దై జసం బైనమహాద్రావం
బనహంకారం బై వైకారికగుణసమేతం బై యింద్రియంబుల లయించు నహం
కారంబును సత్త్వాదిగుణంబులు గ్రసించు నవి కాలచోదితం బైన ప్రకృతి
యం దడంగు నా ప్రకృతి యనాదీయు నిత్యంబు నవ్యయంబు నవాఙ్మానసగోచ
రంబు నై సత్త్వరజస్తమోగుణరహితం బయి మహదాదిసన్నివేశంబు లేక
స్వప్నాద్యవస్థారహితం బయి పృథివ్యాదిహీనం బై యప్రతక్క్యం బగు దానిని
మూలభూతం బయిన పదం బని చెప్పుచుందురు కాలవిపర్యయం బయి పురుషా
వ్యక్తులు విలీనం బగు నది ప్రాకృతప్రళయం బనంబడు నని చెప్పి మఱియు నొక
విశేషంబు వినుము బుద్ధింద్రియార్థరూపంబులచే జ్ఞానంబు తదాశ్రయం బయి
వెలుంగు దృశ్యత్వావ్యతిరేకంబులచే నది యాద్యంతంబులు గల దై యుండుఁ
దేజంబునకు దీపచక్షూరూపంబులు వేటు గానియట్లు బుద్ధింద్రియార్థంబులు
పరార్థమూర్తికి నన్యంబులు గా నేరవు బుద్ధిసంభవంబు ప్రధానంబు జాగ్ర
త్స్వప్నసుషుప్త్యవస్థాభేదం బాత్మమయం బై బుద్ధియుక్తం బైన యోగంబునం
బరిణమించుఁ బ్రాణిజాతం బీశ్వరునందు లయోదయంబులు వొందుచుండు
సర్వంబు నన్యోన్యాపాశ్రయం బై యాద్యంతవంతం బగుట నవస్తువై వర్తించు
నొక్క తేజంబు బహురంధ్రంబులం గానంబడువడువున నొక్క పరమాత్మ పెక్కు
విధంబుల భావింపంబడు హాటకంబు పెక్కురూపంబులం గల దైన నేకం బయిన

తెఱంగునఁ బరమాత్మ నేకంబుగా భావింప వలయు నేత్రంబులకు మేఘావరణంబు
దలంగినప్పుడు భాస్కరమండలంబు గనిపించుకరణి బంధ హేతు వైన యహంకారం
బాత్మజ్ఞానంబునం దిరస్కృతం బైన యప్పుడె పరమాత్మ నిర్మలం బయి తోచు
నాపరమాత్మను నిరంతరంబును దలంచుచు యోగులు తదేకాయ త్తచిత్తు లై
యుందురు కాలవేగంబున సర్వప్రపంచంబునకు నవస్థాంతరంబులు గల్గుచుండు
బరమేశ్వరమూర్తి యైన కాలంబున నభంబునం బగలు తారకంబులు గానరాని
కరణిం గానంబడక కల్పావస్థలు చరించు నిత్యనైమిత్తిక ప్రాకృతికాత్యంతికంబు
లని ప్రళయంబులు చతుర్విధంబు లై పరఁగు నందులం గలుగు నారాయణుని
లీలావతారంబులఁ గమలభవభవాదు లయిన వచింప నోపరు నే నెఱింగినంతయుం
జెప్పితే సంసారసాగరంబు దాట హరికథ యనెడునావయ సహాయంబు గాని
వేటొకటి లే దని చెప్పి.

24

ఉ. ఏను మృతుండ నొదు నని యింత భయంబు మనంబులోపలన్
మానుము సంభవంబు గలమానవకోట్లకుఁ జావు నిత్యనూ
గాన హరిం దలంపు మిఁకఁ గల్గదు జన్మము నీకు ధాత్రివై
మానవనాథ పొందెదవు మాధవలోకనివాససౌఖ్యముల్.

25

— పరీక్షిత్తు తక్షకునిచే దష్టుం డై మృతి నొంద నతని పుత్రుఁడు సర్పయాగము నేయుట —

వ. రాజేంద్రా జరామరణ హేతుకంబయిన శరీరంబున నుండు జీవుండు ఘటంబులోఁ
గనంబడు నాకాశంబు ఘటనాశం బయిన మహాకాశంబునం జేరుతెఱంగున శరీర
పతనం బగుడు నీశ్వరుం గలయుఁ దైలనాశపర్యంతంబు వర్తితేజంబుతోడ వర్తిం
చుకరణి దేహకృతం బగు భవంబు రజస్సత్త్వమోగుణంబులచేతం బ్రవర్తించు
నాత్మ నభంబుమాడ్కి ధ్రువం బై యనంతం బై వ్యక్తావ్యక్తంబులకుఁ బరం బై
యుండు నిట్లాత్మ నాత్మస్తునిఁగా జేసి హరినిజాకారంబు భావించు చుండుట
విశేషంబు నిన్నుఁ దక్షకుండు గణవ సమష్టండు గాఁడు హరిం దలంపుము
ధనగృహదారాపత్య క్షేత్రపశుప్రకరంబుల వర్జించి సమస్తంబును నారాయ
ణార్పణంబు నేసి విగతశోకుండ వై నిత్యంబును హరిధాన్యంబునేయు మని
వినిపించిన రాజేంద్రుండును గుశాసనాసీనుం డై జనార్దనుం జింతించుచుండె
నంత శుకుండును యథేచ్ఛావిహారం డయి చనియె నిటఁ గ్రుద్ధుం డైన బ్రాహ్మ
ణోత్తమునిచే బ్రేరితుం డైన తక్షకుండు ద్విజరూపంబుఁ దాల్చి పరీక్షిద్వధా
ర్థంబుగా నేతెంచు చుండి మార్గమధ్యంబునఁ గాశ్యపుం డను సర్పవిషహరణ
సమష్టం డగు నొక్క విప్రసిం గని యతని నవరిమితధనప్రదానంబునఁ దృప్తుం
గావించి పరీక్షిన్నికటంబునకు రాకుండు నట్లొనర్చి యంతటఁ బరీక్షిన్తహారాజు
చెంత నున్న వారలచేతి కొక్కఫలం బిచ్చి చనిన వా రాఫలంబు రాజున కిచ్చిన
నతం డాఫలంబు నాస్వాదించినం గ్రిమిరూపంబున నందుండి వెడలి మహాభయం

కరరూపంబునం గాకోదరం బై రాజుం గఱచిన నతండు నాక్షణంబ విషాగ్నిచే
భస్మీభూతుం డయ్యె నట్టి యవసరంబున భూమ్యంతరిక్షంబుల నుండు నిఖిలప్రాణు
లాశ్చర్యకరం బగు తన్మరణంబు గని హాహారవంబులు నేసి గంత నీయర్థంబు నతని
తనయుం డైన జనమేజయుండు విని క్రోధావేశంబున సర్వప్రళయం బగునట్లు
యజ్ఞంబు నేయు చుండ సహస్రసంఖ్యలు గల సర్పంబులు హతంబు లయ్యె నా
సమయంబునఁ దక్షకుండు రాక వాసవాలయంబున నుండుట యెఱింగి “సహేంద్ర
తక్షకాయానుబ్రూహి” అను ప్రేషవాక్యంబు నొడువు నంతఁ దక్షకసహితుం
డయి విమానముతో నింద్రుండు స్థానభ్రంశంబు నొంది పడు చుండ నత్తఱి
నాంగీరసుం డేతెంచి పరీక్షిత్తనయుని బహుభంగులం గీర్తించి.

26

చ. మృత్యును జీవనంబు నివి మేదినిలోపల జీవకోటికి
సతతము సంభవించు సహజం బిది చోరహంతాశసర్పసం
హతులను దప్పి నాకటను బంచత నొందెడునట్టిజీవుఁ డా
పదలను గుంది పూర్వ మగు పాపఫలంబు భుజించు నెప్పుడున్.

27

వ. అట్లు గావున నసంఖ్యంబు లైన దందశూకంబులు హతంబు లయ్యె శాంతమాన
సుండ వై క్రోధంబు వర్జింపు మనిన గురూపదిష్టప్రకారంబున సర్పయాగంబు
మాని యుండె నంత దేవతలు గుసుమవృష్టి గురియించి రారాజన్యుండు
మంత్రిసమేతుం డై నగరప్రవేశంబు నేసె బాధ్యబాధకలక్షణంబులు గల విష్ణు
మాయాచోదిత గుణవ్యాపారంబుల నాత్మ మోహపడుం గావున నట్టిమాయా
వికారంబులం బరిత్యజించి తదాశ్రయాకృతమానసుం డై వర్తించుచు పరనింద
నేయక వైరంబు వర్జించి భగవత్పదాంభోజ భక్తిసంయుక్తుం డై తిరుగునతండు
హరిపదంబుఁ జేరు నని చెప్పి వెండియు సూతుండు పరమహర్షసమేతుం డై
శౌనకున కిట్లనియె.

28

— శ్రీవేదవ్యాసుండు వేదములను ఋరాణములను లోకమందుఁ బ్రవర్తింపఁ జేయుట —

క. ధారుణిఁ బారాశర్యున, కార్యులు పైలుఁడు సుమంతు జైమినిముచులున్
ధీరుఁడు వైశంపాయనుఁ, డారయ నలుపురును శిష్యు లై యుండి రొగిన్.

29

వ. వారలు ఋగ్యజుస్సామాధర్వంబు లనియెడు నాలుగువేదంబుల వ్యాసోపదిష్ట
క్రమంబున లోకంబులం బ్రవర్తింపఁ జేసి రని చెప్పిన నాక్రమం బెట్లని శౌనకుం
డడిగిన సూతుండు నెప్పందొడంగె నాదియందుఁ జతుర్ముఖునిహృదయం
బున నొక నాదం బుద్భవించె నది వృత్తినిరోధంబువలన మూర్తిభవించి వ్యక్తం
బుగాఁ గనుపట్టె నట్టి నాదోపాసనవలన యోగిజనంబులు నిష్పాపు లై ముక్తి
నొందుదు రందు నోంకారంబు జనియించె నదియె సర్వమంత్రోపనిషత్తుల
భూత యగు వేదమాత యని చెప్పంబడు నాయోంకారంబు త్రిగుణాత్మకం బై
యకారోకారమకారంబు లనెడు త్రివర్ణరూపం బై ప్రకాశించు చుండె నంత

భగవంతుం డగు నజం డాప్రణవంబువలన స్వరస్పర్శాంతస్థోష్ఠాది లక్షణలక్షితం
 బగు నక్షరసమామ్నాయంబు గల్పించి తత్సహాయ్యంబునం దన వదనచతుష్ట
 యంబువలన వేదచతుష్టయంబు గలుగం జేసె నంత నతనిపుత్రు లగు బ్రహ్మవాదు
 లావేదంబులం దదుపదిష్టప్రకారంబుగా నభ్యసించి యాక్రమంబున వారలు
 దమ శిష్యపరంపరకు నుపదేశించి రిట్లు వేదంబులు సమగ్రంబులుగాఁ బ్రతియు
 గంబున మహర్షులచే నభ్యసింపంబడియె నట్టివేదంబులు సమగ్రంబుగ బరి
 యింప నశక్తు లగు వారలకు సాహాయ్యంబు నేయుటకై ద్వాపరయుగాదియందు
 భగవంతుండు సత్యవతీదేవియందుఁ బరాశరమహర్షికి సుతుం డై యవతరించి
 యావేదరాశిం గ్రమమ్మున ఋగ్యజుస్సామాధర్వంబు లన నాలుగు విధంబులుగ
 విభజించి వైలవైశంపాయన జైమినిసుమంతు లనియెడు శిష్యులకుఁ గ్రమం
 బుగ నావేదంబుల నుపదేశించె నందుఁ బైలమహర్షి నేకొన్నఋగ్వేదం బనం
 తంబు లగు ఋక్కులతోఁ జేరియుండుటంజేసి బహ్వృచశాఖ యని చెప్పంబడు
 నంత నాపైలుం డింద్రప్రమితికి బాష్కలునకు నుపదేశించె బాష్కలుం డా
 సంహితం జతుర్విధంబులు గావించి శిష్యు లగు బోధ్యుండు యాజ్ఞవల్క్యుండుఁ
 బరాశరుండు నగ్నిమిత్రుండు ననువారికి నుపదేశించె నింద్రప్రమితి దనసంహిత
 మాండూకేయున కుపదేశించె మాండూకేయుండు దేవమిత్రుం డనువానికిం
 జెప్పె నతనికి సౌభర్యాదిశిష్యు లనేకు లై ప్రవర్తిల్లిరందు సౌభరిసుతుండు శాక
 ల్యుండు దానభ్యసించినశాఖ నైదువిధంబులుగ విభజించి వాత్స్యుండు మౌద్గ
 ల్యుండు శాలీయుండు గోముఖుండు శిశిరుం డనెడు శిష్యుల కుపదేశించె నంత
 జాతుకర్ణి యనువానికి వారుపదేశింప నతండు బలాకుండు పైంగుండు వైతాళుండు
 విరజం డనువారి కుపదేశించె నదియునుంగాక మున్ను వినిపించిన బాష్కలుని
 కుమారుం డైన బాష్కలి వాలఖిల్యాఖ్యసంహితను బాలాయని గార్హ్యండు
 కాసారుం డనువారలకుఁ జెప్పె నితైఱంగున బహ్వృచసంహిత లనేకప్రకారం
 బులం బూర్వోక్తబ్రహ్మర్షులచే ధరియింపంబడె యజుర్వేదధరుం డగు వైశంపా
 యనుని శిష్యసంఘంబు నిఖిలక్రతువుల నాధ్వర్యవక్రత్యంబుచేఁ దేజరిల్లిరి
 మఱియు నతనిశిష్యుఁ డగు యాజ్ఞవల్క్యుండు గుర్వపరాధంబు నేసిన నాగురువు
 గుపితుం డై యధీతవేదంబుల మరలం దన కిచ్చి పామ్మనిన నతండు దాను జదివిన
 యజుర్గణంబును దదుక్తక్రమంబునఁ గ్రక్క నవి రుధిరాక్తం బగు రూపంబుఁ
 దాల్చిన యజుర్గణాధిష్ఠిత శాఖాధిదేవతలు తిత్తిరిపక్షు లై వానిని భుజియించిరి
 దానంజేసి యాశాఖలు తైత్తిరీయంబు లయ్యె నంత నిర్వేది యగు నాయాజ్ఞ
 వల్క్యుం డపరిమితనిర్వేదంబు నొంది యుగ్రతపంబున సూర్యుని సంతృప్తుం
 గావింప నతండు సంతసిల్లి హయరూపంబుఁ దాల్చి యజుర్గణంబు నతని కుపదే
 శించె గావున నది వాజసనేయశాఖ యని వాక్రువ్వం బడె నంత నాయజుర్గణంబు

కాణ్వమాధ్యందినాదులచే నభ్యసించబడె నిట్లు యజుర్వేదంబు లోకంబునఁ
బ్రవర్తిల్లె సామవేదాధ్యేత యగు జైమినిమహర్షి దన సుతుం డగు సుమంతునికి
నుపదేశించె నతఁడు సుకర్ముం డను తన సుతునకుఁ దెలిపె నతం డావేదమును
సహస్రశాఖలుగా విభజించి కోసలునికుమారుం డైన హిరణ్యానాభునికిని దన
కుమారుం డగు పాష్పంజి యనువానికి నుపదేశించె నంత వారిరువురు బ్రహ్మ
వేత్త లగు నావంతులు నుదీచ్యులను నేనూర్ధ్వరికి నుపదేశింప వారిని సామ
వేదపారగులంగాఁ జేసి రిట్లు సామవేదంబు లోకంబున వినుతి నొందె మఱియు
నధర్వవేత్త యగు సుమంతుమహర్షి దానిం దన శిష్యున కుపదేశింప నతండు వేద
దర్శుండు పథ్యుం డను శిష్యుల కుపదేశించె నందు వేదదర్శుం డనువాఁడు
శౌల్కాయని బ్రహ్మబలి నిర్దోషుండు పిష్పలాయనుం డను వారలకును బథ్యుం
డునువాఁడు కుముదుండు శునకుండు జాబాలి బభ్రు వంగిరసుండు సైంధ
వాయనుం డనువారలకు నుపదేశించి ప్రకాశంబు నొందించె నితైఱంగున నధర్వ
వేదంబు వృద్ధి నొందె నిట్లఖిలవేదంబుల యుత్పత్తిప్రచారక్రమం బెఱింగించితి
నింకం బురాణక్రమం బెట్టు లనిన వినిపింతు వినుము లోకంబునఁ బురాణప్రవ
ర్తకు లనం బ్రసిద్ధు లగు త్రైయ్యారుణి కశ్యపుండు సావర్ణి యకృతవ్రణుండు
వై శంపాయనుండు హారీతుం డను నార్దురు వానిని మజ్జనకుండును వ్యాసశిష్యుండు
నగు రోమహర్ష ణునివలన గ్రహించి రట్టిపురాణంబు సర్గాదిలక్షణలక్షితంబుగా
నుండు మఱియుం గొందఁ తాపురాణంబు పంచలక్షణలక్షితం బనియుఁ బలుకుదు
రట్టి పురాణనామానుక్రమంబుఁ బురావిదు లగు ఋషులు సెప్పెడు తైఱంగున
నెఱింగింతు వినుము బ్రాహ్మంబు పార్థంబు వైష్ణవంబు శైవంబు భాగవతంబు
భవిష్యోత్తరంబు నారదీయంబు మార్కండేయం బాగ్నేయంబు బ్రహ్మకై
వర్తంబు లైంగంబు వారాహంబు స్కాందంబు వామనంబు కౌర్మంబు
మాత్స్యంబు బ్రహ్మాండంబు గారుడంబు నని పదునెనిమిది మహాపురాణంబులు
మఱియు నుపపురాణంబులుం గలవు వీని లిఖించినం జదివిన వినిన దురితంబు
లడంగు నని సూతుండు శౌనకాదులకుం జెప్పిన వారు నారాయణ గుణవర్ణనం
బును దత్కథలను జెప్పితి వింక దోషకారులుఁ బాపమతులు నెవ్విధంబున
భవాబ్ధిం దరింతు రాక్రమంబు వక్కాణింపవే యని యడిగిన నెఱింగింప
దలంచి యిట్లనియె.

30

— మార్కండేయోపాఖ్యానము —

- క. తొల్లిటియుగమునఁ దపములఁ, బల్లిదు లగుఋషులమహిమ భాషింపఁగ రం
జిల్లెడుమార్కండేయుం, డుల్లంబున హరిని నిలిపి యుడుగక బ్రదికెన్. 31
- వ. లోకంబులు గల్పాంతసమయంబునం గబంధమయంబు లయి యంధకారబంధు
రంబు లయి యున్నయెడ నేకాకి యయి చరించుచు బాలార్కకోటితేజం

డయిన బాలునిహృదయంబునం బ్రవేశించి యనేక సహస్రవత్సరంబులు దిరిగి
వటపత్రశాయి యయిన యబ్బాలునిఁ గ్రమ్మఱం గనియె నని చెప్పిన శౌనకా
దులు సూతునిఁ గనుంగొని యాముసీంద్రునకు నీప్రభావం బెట్లు గలిగె నని
యడిగిన నతం డిట్లనియె. 32

- క. భూవినుత బ్రహ్మచర్యము, దా వదలక నిష్ఠచేతఁ దధ్యము గాఁగఁ
భావించి హరిఁ దలంచుచుఁ, గోవిదనుతుఁడై మృకండు గుణముల వెలసెన్. 33
- వ. ఇట్లు దపంబు సేయ నతనికి హరిహరులు ప్రత్యక్షం బయి వరం బడుగు మనిన
గుణగణాఢ్యుం డయిన కుమారు నడిగిన నట్ల కాక యని యతండు గోరిన వరం
బిచ్చి యంతర్ధానంబు నొంది రనంతరంబ యమ్మునికి మార్కండేయుం డుద
యించి నియమనిష్ఠాగరిష్ఠుం డయి యుండ మృత్యువు వానిం బాశబద్ధుం జేసిన
నెదిర్చి యమ్మిత్తిని ధిక్కరించి పదివేలహాసంబులు తపంబు సలుప సింద్రుండు
భయంపడి యమ్మునివరుని యుగ్రతపంబు భంగపఱచుటకు దేవతాంగనలం
బంప వా రేతెంచునెడఁ బుష్పఫలభరితంబును మత్తమధుకర శుకపికాదిశకుం
తారవ నిరంతరదిగంతరంబును జాతివైరరహితమృగపక్షి కులసంకులంబును
సారసచక్రవాక బకక్రాంచకారండవ కోయష్టికాదిజలవిహంగమాకులిత సరో
వరసహస్ర సందర్శనీయంబును నగు నాతపోననంబున జటావల్కలధారి యై
హవ్యవాహనుండునుంబోలెఁ దపంబు సేయు ముసీంద్రునిం గని యయ్యంగ
నలు వీణావేణువినోదగానంబుల నలవరింప మెచ్చక ధీరోదాత్తుం డగు నమ్ము
సీంద్రుని గెల్వనోపక యింద్రునికడకుం జని రంత హరి యతని తపంబునకుఁ
బ్రసన్నుం డై యావిర్భవించినం గనుంగొని దేవా నీదివ్యనామస్తరణంబునం
జేసి యీశరీరంబుతోడన యనేక యుగంబులు బ్రదుకునట్లుగాఁ జేయవే యనినం
గరుణించి యిచ్చుటయును. 34

తే. జగము రక్షింప జీవులఁ జంప మనుషఁ, గర్త వై సర్వమయుఁడ వై కానిపింతు
వెచట నీమాయఁ దెలియంగ నెవ్వఁ డోపు, విశ్వసన్నుత విశ్వేశ వేదరూప. 35

- మ. బలభిన్నఖ్యదిశాధినాథవరులుఁ ఫాలాక్ష బ్రహ్మాదులుఁ
జలజాతాక్షపురందరాదిసురులుం జర్పించి నీమాయలం
దెలియఁ లేరట నావశంబె తెలియఁ దీనార్తినిర్మల యు
జ్వలపంకేరుహపత్రలోచన గదాచక్రాంబుజాద్యంకితా. 36

వ. అని వినుతించి దేవా నీమాయంజేసి జగంబు భ్రాంతం బై యున్నయది యిది
దెలియ నానతీయ వలయు నని యడిగిన నతండు నెఱింగించి చనియె ముని
యును శివపూజ సేయుచు హరిస్తరణంబు సేయ మఱచి శతవర్షంబులు
ధారాధరంబులు ధారావర్షంబుచే ధరాతలంబు నింప జలమయం బై యంధ
కారబంధురం బైన నంత నాతిమిరంబునం గను గానక భయంపడి యున్న

యెడ నాజలమధ్యంబున నొక వటపత్రంబునం బద్ధరాగకిరణపుంజంబుల రంజిల్లు
పాదపద్మంబులు గల బాలునిం గని మ్రొక్కి యతని శరీరంబు ప్రవేశించి యనేక
కాలం బనంతం బగు జతరాంతరంబునం దిరిగి యతని చరణారవింద సంస్మరణంబు
సేసి వెలువడి కౌగిలింపం బోయిన మాయఁ గైకొని యంతర్ధానంబు నొండ
మునియు నెప్పటియట్లు స్వాశ్రమంబు సేరి తపంబు సేయుచున్న సమయంబున. 37

చ. నిలిచినశంకరుం గనియు నిత్యసుఖంబుల నిచ్చుగౌరి యి

మ్ముల హర భూతిభూషణసముజ్జ్వలగాత్రునిఁ గంటె యెంతయున్
వలనుగ వానితోడ నొకవాటపుమాటను బల్కుఁగాఁ దగున్
సలలిత మైనయీతపసిజాడ వినం గడువేడ్క యయ్యెడిన్.

38

వ. అనిన శంకరుండును శాంకరీసమేతుం డయి నభంబున నుండి ధరణీతలంబునకు
నేతెంచి యితరంబు గానక యేకాగ్రచిత్తుం డగు నమ్మునిం గని తన దివ్యయోగ
మాయాప్రభావంబుచే నతని హృదయంబునం బ్రవేశించి చతుర్భాహుండును
విభూతిరుద్రాక్షమాలికాధరుండును ద్రిశూలడమరు కాదిదివ్యసాధన సమేతుండును
వృషభవాహనారూఢుండును నుమాసమేతుండు నై తన స్వరూపంబు గనం
బఱచిన విస్తయంబు నొంది యమ్ముని యాపరమేశ్వరుని ననేకప్రకారంబుల
స్తుతియించిన నప్పు డమ్ముని తపగిప్రభావంబునకు మెచ్చి మహాత్మా పరమశైవుండ
వని పరమేశ్వరుం డానతిచ్చిన మార్కండేయుండును శంకరు నిరీక్షించి దేవా
హరిమాయాప్రభావంబు దుర్లభం బయ్యది భవత్సందర్శనంబునం గంటి నింతియ
చాలు నైన నొక్కవరంబు గోరెద నారాయణ చరణాంబుజ ధ్యానంబును
మృత్యుజయంబునుం గలుగునట్లుగాఁ గృప సేయవే యని ప్రార్థించినఁ గృపా
సముద్రుం డై యట్ల కాక యని జరారోగవికృతులు లేక కల్పకోటిపర్యంతంబు
నాయువుం బురుషోత్తముని యనుగ్రహంబుఁ గలుగు నని యానతిచ్చి యమ్మహా
దేవుం డంతర్ధానంబు నొందె నని చెప్పి యీమార్కండేయోపాఖ్యానంబు
వ్రాసిన వినినం జదివినను మృత్యువు దొలంగు నని మఱియు నిట్లనియె హరిపరా
యణుం డగు భాగవతుండు దేవతాంతరమంత్రాంతర సాధనాంతరంబులు వర్జించి
దుర్జనులం గూడక నిరంతరంబు నారాయణ గోవిందాది నామస్తరణంబు సేయుచు
నుండెనేని నట్టి పుణ్యపురుషుండు వైకుంఠంబున వసియించు మఱియు హరి
విశ్వరూపంబును జతుర్విధవ్యూహభేదంబులును జతుర్దూర్తులును లీలావతారం
బులు జెప్ప నగోచరంబు లనిన శౌనకుం డి ట్లనియె.

39

క. హరికథలు హరిచరిత్రము, హరిలీలావర్తనములు నంచితరీతిం

బరువడి నెఱిగితి మంతయు, సురనుత యనుమాన మొకటి సొప్పడెడి మదిన్. 40

—ॐ చైత్రాదిమాసంబుల సంచరించెడు ద్వాదశాదిత్యుల క్రమంబును చెలువుట —

వ. అది యెయ్యది యనిన లోకచతువు చైత్రమాసంబు మొదలుగా నేయేమాసం

బున నేయేనామంబునం బ్రవర్తించుం జెప్పవే యని యడిగినఁ జైత్రంబుననుండి
 చైత్రాదిద్వాదశమాసంబుల సౌరగణసప్తకం బీశ్వరనియుక్తం బై నానా
 ప్రకారంబుల సంచరించు నాక్రమంబు దొల్లి శుకుండు విష్ణురాతునికిఁ దెలిపిన
 చందంబునం జెప్పెద నని సూతుం డిట్లనియె శ్రీమన్నారాయణస్వరూపుం డగు
 మార్తాండుం డేకస్వరూపుం డైన నతనిం గాలదేశక్రియాదిభేదములంబట్టి
 ఋషు లనేక క్రమంబుల నభివర్ణించి భావించు చున్నవా రాప్రకారం బెట్లనినఁ
 జైత్రంబున సూర్యుండు ధాత యను నామంబు దాల్చి కృతస్థలి హేతి వాసుకి
 రథకృత్తు పులస్త్యుండు తుంబురుండు ననెడు పరిజనులతోఁ జేరికొని సంచరించు
 వైశాఖంబున నర్యముం డనుపేరు వహించి పులహుం డోజుండు ప్రహేతి
 పుంజికస్థలి నారదుండు కంజనీరుం డను ననుచరసహితుం డై కాలంబు గడుపు
 చుండు జ్యేష్ఠంబున మిత్రాభిధానంబున నత్రి పౌరుషేయుండు తక్షకుండు మేనక
 హాహ రథస్వనుం డను పరిజనులతోడం జేరి వర్తించు చుండు నాషాఢంబున
 వరుణుం డను నాహ్వాయంబు నొంది వసిష్ఠుండు రంభ సహజన్యుండు హుహువు
 శుక్రుండు చిత్రస్వనుం డను సహచరసహితుం డై కాలక్షేపణంబు సేయుచుండు
 శ్రావణంబున నింద్రుం డను నామంబుచే వ్యవహృతుం డై విశ్వావసువు శ్రోత
 యేలాపుత్రుం డంగిరసుండు ప్రస్థోచ చర్యుం డను సభ్యులతోఁ జేరి కాలంబు
 గడుపు చుండు భాద్రపదంబున వివస్వంతుం డను నామంబు దాల్చి యుగ్ర
 సేనుండు వ్యాఘ్రుం డాసారణుండు భృగు వనుష్ఠోచ శంఖపాలుండు లోనుగాఁ
 గల పరిజనులచే నావృతుం డై కాలయాపనంబు సేయుచు నుండు. 41

- క. ధరలోఁ ద్వష్ట్రాహ్వాయమును, నిరవర ధరియించి ధాత్రి కింపు దలిర్పం
 జరియించుచు నభమందుక, సరసిజహితుఁ డాశ్వయుజము సయ్యనఁ గడపున్. 42
- వ. ఈమాసంబున ఋచీకతనయుండు కంబళాశ్వుండు తిలోత్తమ బ్రహ్మోపేతుండు
 శతజిత్తు ధృతరాష్ట్రుం డిషంభరు లను సభ్యులతోడం గూడి కాలంబు గడపు
 చుండుఁ గార్తికమాసంబున విష్ణు వని వ్యవహరింపఁబడి యశ్వతరుండు రంభ
 సూర్యవర్చసుండు సత్యజిత్తు విశ్వామిత్రుండు మఘాపేతుఁ డను పరిజనవర్గంబుతోఁ
 గూడి కాలంబు నడపు చుండు మార్గశిరంబునం దర్యమనామవ్యవహృతుం డై
 కశ్యపుండు తార్క్ష్యుండు ఋతసేనుం డూర్వాశి విద్యుచ్ఛత్రువు మహాశంఖుం
 డనెడు ననుచరులం గూడి చరించుచుండుఁ బుష్యమాసంబున భగ్గుం డను
 నామంబు దాల్చి స్ఫూర్జుం డరిష్టనేమి యూర్జుం డాయువు కర్కోటకుండు
 పూర్వచిత్తి యనెడు సభ్యజనపరివృతుం డై కాలక్షేపంబు సేయుచు నుండు
 మాఘమాసంబునఁ బూషాహ్వాయంబు వహించి ధనంజయుండు వాతుండు

సుషేణుండు సురుచి ఘృతాచి గౌతముం డను పరిజనపరివృతుం డై చరియిం
చుచు నుండు. 43

క. క్రతునామంబు ధరించియు, జతురతఁ బొలింపు చుండు జాతుర్య కళా
రతుఁడై సహస్రకిరణుఁడు, మతియుతు శౌననఁ దపస్యమాసము లీలన్. 44

వ. అందు వర్చసుండు భరద్వాజుండు పర్జన్యుండు సేనజిత్తు విశ్వం డైరా
వతుం డను వారలతో నెనసి కాలయాపనంబు సేయు చుండు నిట్లు ద్వాదశ
మాసంబుల నపరిమేయవిభూతులచేఁ దేజరిల్లుచు నుభయసంధ్యల నుపాసించు
జనుల పాపసంఘంబుల నున్మూలనంబు సేయుచుఁ బ్రతిమాసంబును బూర్వోక్త
పరిజనషట్కంబు వెంట నంట నుభయలోకనివాసు లగు జనంబుల కైహికాము
ష్టికఫలంబుల నొసంగుచు ఋగ్యజుస్సామాధర్వణ వంశ్రంబులఁ బఠియించుచు
ఋషిసంఘంబులు స్తుతియింపఁ బురోభాగంబున నవ్వరస లాడ గంధర్వులు
పాడ బ్రహ్మవేత్త లగు నటువదివేవురు వాలఖిల్యమహర్షు లభిముఖు లై
నుతించుచు నగుగ నధికబలవేగ విరాజమానంబు లగు నాగరాజంబులు రథో
న్నయనంబు సలుప బాహుబలప్రతిష్ఠాగరిష్ఠు లగు నైరృతశ్రేష్ఠులు రథపుష్ప
భాగంబు మోచి త్రోయు చుండు ననాదినిధనుం డగు నాదిత్యుండు ప్రతికల్పం
బును నిట్లు కాలయాపనంబు సేయుచుఁ దేజరిల్లు చుండు నట్లుగావున నివి
యన్నియు వాసుదేవమయంబులుగాఁ దెలియు మని పారాణికోత్తముం డగు
సూతుండు శుకయోగీంద్రుండు ప్రాయోపవిష్టుం డగు పరీక్షిన్నరపాలున కుప
దేశించినతెఱంగున నైమిశారణ్యవాసు లగు శౌనకాదిఋషిశ్రేష్ఠులకుఁ దెలిపె
మఱియు నిట్టిపురాణరత్నం బగు భాగవతంబు వినువారును బఠియించువారును
లిఖియించువారును నాయురారోగ్యైశ్వర్యంబులు గలిగి విష్ణుసాయుజ్యంబు
నొందుదు రదియునుం గాక. 45

తే. పుష్కరంబందు ద్వారకాపురమునందు, మధురయందును రవిదినమందు నెవఁడు
పఠన సేయును రమణతో భాగవతము, వాఁడు తరియించు సంసారవార్ధి నపుడ.

క. శ్రీరమణీరమణకథా, పారాయణచిత్తునకును బతికిఁ బరీక్షి
ద్భారమణున కెఱిగించెను, సారమతిక శుకుఁడు ద్వాదశస్కంధములన్. 47

వ. మఱియు నష్టాదశపురాణంబు లందలి గ్రంథసంఖ్య లె ట్లనిన బ్రాహ్మపురా
ణంబు దశసహస్రగ్రంథంబు పాద్మం బేబదియైదువేలు విష్ణుపురాణం బిరు
వదిమాఁడుసహస్రంబులు శైవంబు చతుర్వింశతिसహస్రంబులు శ్రీభాగ
వతం బష్టాదశసహస్రంబులు నారదంబు పంచవింశతिसహస్రంబులు మార్కం
డేయంబు నవసహస్రంబు లాగ్నేయంబు పదియేనువేలనన్నులు భవిష్యోత్త
రంబు పంచశతాధికచతుర్దశసహస్రంబులు బ్రహ్మకైవర్తం బష్టాదశసహ
స్రంబులు లైంగం బేకాదశసహస్రంబులు వారాహంబు చతుర్వింశతिसహ

స్రంబులు స్కాందం బెనుబదియొక్కవేలనూలు వామనంబు దశసహస్రంబులు
 కౌర్తంబు సప్తదశసహస్రంబులు మాతస్యంబు చతుర్దశసహస్రంబులు గారుడంబు
 పందొమ్మిదిసహస్రంబులు బ్రహ్మాండంబు ద్వాదశసహస్రంబు లిట్లు చతుర్లక్ష
 గ్రంథసంఖ్యాప్రమాణంబులు బ్రవర్తిల్లు నీపదునెనిమిది పురాణంబులమధ్యం
 బున నదులయందు భాగీరథివిధంబున దేవతలయందుఁ బర్వగర్భునిమాడ్కిఁ
 దారకలందుఁ గళానిధిగరిమ సాగరంబులందు దుగ్ధాన్తవంబుచందంబున నగం
 బులను హేమనగంబుభాతి గ్రహంబుల విభావసుకరణి దైత్యులందుఁ బ్రహ్లాదుని
 భంగి మణులయందుఁ బద్మరాగంబురేఖ వృక్షంబులందు హరిచందనతరువు
 రీతి ఋషులందు నారదుమాడ్కి ధేనువులందుఁ గామధేనువుపోల్కి సూక్ష్మంబు
 లందు జీవునితెఱంగున దుర్జయంబులందు మనంబుచొప్పున వసువులందు
 హవ్యవాహనునిపోడిమి నాదిత్యులందు విష్ణువుకరణి రుద్రులయందు నీలలో
 హితునిరీతిని బ్రహ్మలయందు భృగువుసోబగున సిద్ధులయందుఁ గపిలునిలీల
 నశ్వంబులందు నుచ్చైశ్శ్రీవంబులాగున దర్వికరంబులందు వాసుకిరూపమున
 మృగములందుఁ గేసరిచెలువున నాశ్రమంబులందు గృహస్థాశ్రమంబుక్రియ
 వర్ణంబులలో నోంకారంబునిరవున నాయుధంబులఁ గార్తుకంబు సోయగంబున
 యజ్ఞంబుల జపయజ్ఞంబుచాడ్పున వ్రతంబులం దహింసకరణి యోగంబులం
 దాత్మయోగంబురమణ నోషధులయందు యవలసోబగున భాషణంబులందు
 సత్యంబులేవ ఋతువులందు వసంతంబుప్రేధి మాసంబులందు మార్గశీర్షంబు
 మహిమ యుగంబులందుఁ గృతయుగంబునోజఁ దేజరిల్లు నిట్టిభాగవతపురా
 ణంబు పఠియించి విష్ణుసాయుజ్యంబు జెందుదు రని మఱియు ని ట్లనియె. 48

క. సకలాగమార్థపారగుఁ, డకలంకగుణాభిరాముఁ డంచితబృందా
 రకవంద్యపాదయుగుఁ డగు, శుకయోగికి వందనంబు సొరిది నొనర్తున్. 49

సీ. సకలగుణాతీతు సర్వజ్ఞు సర్వేశు నఖిలలోకాధారు నాదిదేవుఁ
 బరమదయారసోద్భాసితుఁ ద్రిదశాభివందితపాదాబ్జు వనధిశయను
 నాశ్రితమందారు నాద్యంతశూన్యుని వేదాంతవేద్యుని విశ్వమయునిఁ
 గౌస్తుభశ్రీవత్సకమనీయవత్సుని శంఖచక్రగదాసిశార్ఙ్గధరుని

తే. శోభనాకారుఁ బీతాంబరాభిరాము
 రత్నరాజితమకుటవిభ్రాజమానుఁ
 బుండరీకాక్షు మహనీయపుణ్యదేహుఁ
 దలఁతు నుతియింతు దేవకీతనయు నెపుడు. 50

మ. అని యిరీతి నుతించి భాగవత మాద్యంతంబు సూతుండు నె
 ప్పిన సంతుష్టమనస్కు లై విని మునుల్ ప్రేమంబునం బద్ధనా

భునిఁ జిత్తంబున నిల్చి తద్గుణములకా భూషించుచుకా ధన్యులై
చని రాత్రియనికేతనంబులకు నుత్సాహంబు వర్ధిల్లుగన్.

51

క. జనకసుతాహృచ్చోరా, జనకవచోల్బవిపినశైలవిహారా
జనకామితమందారా, జననాదికనిత్యమగ్నిచయసంహారా.

52

మాలిని.—

జగదవనవిహారి శత్రులోకప్రహారి
సుగుణవనవిహారి సుందరీమానహారి
విగతకలుషహాషీ వీరవర్యాభిలాషీ
స్వగురుహృదయతోషీ సర్వదాసత్యభాషీ.

53



గద్యము. ఇది శ్రీమదాంధ్రభాగవతము కవితావిచిత్ర కేసనమంత్రిపుత్ర సహజపాం
డిత్య పోతనామాత్య ప్రియశిష్య వెలిగందల నారాయణనామధేయప్రణితం బైన
శ్రీమహాభాగవతం బను మహాపురాణంబునందు రాజుల యుత్పత్తియు వాసుదేవ
లీలావతారప్రకారంబును గలియుగ ధర్మప్రకారంబును బ్రహ్మబ్రహ్మయప్రకా
రంబును బ్రళయవిశేషంబులును దక్షకునిచే దష్టం దై పరీక్షిస్తహారాజు మృతి
నొందుటయు సర్పయాగంబును వేదవిభాగక్రమంబును బురాణానుక్రమణి
కయు మార్కండేయోపాఖ్యానంబును సూర్యుండు ప్రతిమాసంబును వేర్వేలు
నామంబుల వేర్వేలు పరిజనంబులతోఁ జేరుకొని సంచరించుక్రమంబును దత్త
త్పురాణ గ్రంథసంఖ్యలు నను కథలు గల ద్వాదశస్కంధము.

54

శ్రీమదాంధ్రభాగవతము సమాప్తము.

ఓం తత్సత్.

శ్రీ గోపాలకృష్ణార్పణమస్తు.



పద్య కావ్యములు

తెనుఁగు పద్య కావ్యములు		రూ. అ.		రూ. అ.	
అచ్చ తెనుఁగు రామాయణము	2	8	ఆంధ్ర నామసంగ్రహము, టీకతో	0	12
అనంతనిఁదము, (ఁదోదర్పణము)	2	0	ఆంధ్ర భాషాభూషణము, విమర్శతో	0	8
అనిరుద్ధచరిత్రము, అబ్బయా మాత్యునిది	1	0	ఆంధ్ర నామసంగ్రహము, ఆంధ్ర నామ శేషము, సాంబనిఘంటువు (నిఘంటు త్రయము) కాలితో	2	0
అనుభవసారము, పాలకుటికి సోమ నాథ ప్రణీతము	1	0	ఆంధ్ర చంద్రాలోకము, సటీక	1	8
అంబరీషోపాఖ్యానము, సటీక	0	8	ఉత్తర రామాయణము, చక్కని కూర్పు	7	0
ఆంజనేయదండకము, హనుమద్దండకము	0	4	కవికంతోక్తి	0	4
అన్యవాదకోలాహలము, ద్విపద, లఘుటీక	0	12	కవిజనాశ్రయము	1	4
ఆంధ్ర మహాభారతము:—			కవిసంశయవిచ్ఛేదము, అడిదము సూరకవి	1	4
ఆదిపర్వము	అచ్చ		కవిరాజమనోరంజనము	1	4
,, టీక (పాతది)	8	0	కవిజనరంజనము	0	12
ఆదిపంచకము	13	0	కళాపూర్ణోదయము, సూరనార్యునిది	5	0
యుద్ధపంచకము, స్త్రీపర్వము	9	0	డిటా టీకతో	6	8
శాంతిసప్తకము	8	8	కృష్ణదండకము	0	2
ఆది సభాపర్వములు గలసంపుటము	5	0	కవిగజాంకుశము	0	4
ఆరణ్యపర్వము	5	0	కృష్ణరాయవిజయము	1	0
విరాటోద్యోగపర్వములు	5	0	కాశీఖండము, శ్రీనాథునిది	4	8
భీష్మద్రోణపర్వములు	5	0	కీడాభిరామము, శ్రీవల్లభరాయ ప్రణీతము	1	8
కర్ణశల్యసౌప్తిక స్త్రీపర్వములు	5	0	కుచేలోపాఖ్యానము, సటీక		
శాంతిపర్వము	5	0	(భాగవతము)	0	8
ఆనుశాసనిక, అశ్వమేధ, ఆశ్రమ వాస, మాసల, మహాప్రస్థానిక, స్వర్గారోహణపర్వములు	5	0	గజేంద్రమోక్షము, సటీక	0	12
ఆనందరంగరాట్టందము	1	8	గద్యపద్యసంగ్రహము, విద్వాంజ. వే. సుబ్రహ్మణ్యశర్మ గారిది	1	0
ఆంధ్ర నామసంగ్రహము, మూలము	4		గయోపాఖ్యానము, రామనామాత్యకవి	1	0

✓ వావిళ్ల రామస్వామిశాస్త్రిలు అండ్ సన్స్,

పోస్టుబాక్సు 1372,

292, ఎస్.ప్ల. నేడ్, చెన్నపురి-1.

